

ياسنجان سادق چوغلان

# باهادير نامه



مملکت رنہ شریاتی • بیچیش









ياسنجان سادق چوغلان


# باهاديرنامه

(تاريخي رومان)

2

مسلکله رنه شرياتي





ياسنجان سادىق چوغلان ♦ 1985 - يىل



يىل ئۆرۈلمەيلا ياغقان تۇنجى قار تېزلا ئېرىپ تۇرپان شە-  
ھىرىنى پاتقاق قىلىۋەتكەنىدى. سۇلتان ئۇۋەيسخاننىڭ قازا قىل-  
غانلىقىدىن خەۋەر تاپقان شەھەر خەلقى بۇ شۇم خەۋەرنى پىچىرلاپ  
دېگۈدەك بىر - بىرىگە يەتكۈزۈشەتتى. چىرايلىرىدا ئېغىر بىر ما-  
تەمنىڭ سايىسى ئەلەڭگىيتتى. گەرچە ئوردىدىن تېخى رەسمىي  
يوسۇندا ماتەم جاكارلانمىغان بولسىمۇ، بىر قىسىم كىشىلەر ئۆز-  
لۈكىدىن قارىلىق كىيىملىرىنى كىيىۋالغانىدى. كوپا - رەستە-  
لەردە ئادەملەر تولىمۇ شالاڭ ئىدى. ئەمما شەھەر ۋە ئوردا سېپى-  
لىدا مۇھاپىزەتچى لەشكەرلەر خېلىلا كۆپىيىپ قالغان بولۇپ، قا-  
رىماققا كىشىگە ئاللىقانداق بىر ۋەھىمە، تەشۋىش، خاتىرجەمسىز-  
لىكتىن بېشارەت بېرەتتى. ئوردىنىڭ ئىچىدىمۇ ئوردا مۇھاپىزەت-  
چىلەر قوشۇنىنىڭ ياساۋۇللىرى ماڭدامدا بىر دېگۈدەك قېتىپ  
تۇرۇشاتتى. ئۇياق - بۇياققا مېڭىپ تۇرغان خىزمەتكار - مەھرەم-  
لەر شاھنىشىن تەرەپكە ئەنسىز قاراپ قويۇشاتتى. ئۈچ كۈندىن  
بېرىقى يىغا - زار، ھازا ئېچىشلار بۈگۈن شاپىدە بېسىلىپ قال-  
غانىدى.

شاھنىشىننىڭ ئىچى ئونلىغان ئاتەشدا ناپىلىنجاۋاتقان قا-  
رىغاي، ئۆرۈك ئوتۇنىنىڭ چوغىنىڭ تەپتىدە باھاردەك ئىلىلىپ  
كەتكەن بولسىمۇ، لېكىن كىشىگە تولىمۇ سوغۇق تۇيغۇ بېرەتتى.  
شاھنىشىنغا ئوردىدىكى بارلىق چوڭ - كىچىك ئەمىرلەر جەم  
بولغان بولۇپ، تۆردىكى يولۋاس تېرىسى سېلىنغان ئالتۇن تەخت  
بوش ئىدى. تەختنىڭ ئۈۋەن تەرىپىدىكى كۇرسىدا دادىسىنىڭ ئۇ-  
لۇسىبىگىلىك مەرتىۋىسىگە ۋارىسلىق قىلغان مىر مۇھەممەدشاھ

قاچىقىنى تۇرۇپ ئولتۇراتتى. ئۇنىڭ يېنىدا جىيەنى — لەشكىرىي دىۋاننىڭ ئەمىر كەبىرى سەيپىدەلى ئالپ تەمكىن قىياپەتتە ئۆرە تۇراتتى. بۇلارنىڭ قارشى تەرىپىدە — تەختنىڭ يېنىدىكى نېپىز يىپەك پەردىنىڭ ئارقىسىدىكى كۆرسىدا چوڭ خانىش دۆلەتسۇلتان مەلىكە بىلەن كىچىك خانىش كۈنتۇرا ئاغىچا بېشىنى تۆۋەن سېلىپ ئولتۇراتتى.

بارلىق خۇي - مىجەزى بوۋىسى — ئۇلۇسبېگى خۇدايدادنى تارتقان سەيپىدەلى ئالپنىڭ چىرايىدىن ئىچكى تۇيغۇسىنى بىلەن مەك تولىمۇ قىيىن ئىدى. سۇلتان ئۇۋەيسخان قازا قىلغاندىن كېيىن خانلىقنىڭ ئالىي ھوقۇقى ئۇنىڭ قولىغا ئۆتكەنىدى. ئەمىرلەر ئۇلۇسبېگى مىرمۇھەممەدشاھتىن كۆرە ئەمىر كەبىرى سەيپىدەلى ئالپتىن بەكرەك ئەيمىنەتتى، تەپ تارتاتتى. سەيپىدەلى ئالپ شاھنىشىنىدىكى ئەمىرلەرگە بىرمۇبىر نەزەر تاشلىدى. شۇ تاپتا ئۇ سۇلتان ئۇۋەيسخاننىڭ ئۆلۈمىگە بولغان قايغۇ - ھەسرەتنى بىلدۈرۈپ تۇرغان ئەمىرلەرنىڭ چىرايىدىن ئىچكى تۇيغۇسىنى، ئوي - خىيالىنى، مەقسەت - مۇددىئاسىنى بىلىۋالماقچى بولغاندەك قىلاتتى. كۆزلىرى سەيپىدەلى ئالپ بىلەن ئۇچرىشىپ قالغان ئەمىرلەر دەرھال كۆزلىرىنى ئېچاچاتتى. سەيپىدەلى ئالپنىڭ كۆزى ئىرازان بارىن ۋە مىرەك تۈركمەننىڭ كۆزلىرى بىلەن توقۇنۇشتى. چىرايلىرىدىن قايغۇ - ھەسرەتتىن كۆرە كۈچلۈك غەزەپ، نارازىلىق ئىپادىلىنىپ تۇرغان بۇ ئىككى سەركەردە سەيپىدەلى ئالپقا مەنسىتمەسلىك نەزەرى بىلەن قاراپ تۇرۇشاتتى. ئۇلار بىرنەچچە دەقەقە كۆز جېڭى قىلىشتى، نەشتەر - دەك تىكىلگەن ئاداۋەتلىك كۆزلەردىن بىر - بىرىگە قىلچىلىك يول قويمايدىغانلىقى چىقىپ تۇراتتى.

«خان ئالىيلىرى بۇ قېتىمقى يۈرۈشتە قېيىنئائىسىنىڭ لەشكىرىي كۆمىكىنى قوبۇل قىلمىسا بولىتىكەن، ئول چاغدا قېيىنئائىسىنىڭ مۇنۇ ئىككى سەركەردىسى ئوردىمىزدا بۇنداق ئاتى - كارچىلىق قىلىشقا پېتىنالمىغان بولاتتى، — دەپ ئويلىدى سەيپىدەلى»



يىدئەلى ئالپ ئۇلارغا مىختەك قادىلىپ تۇرۇپ، — ئۆز ۋاقتىدا جەننەتماكان خان ئالىلىرىنى رەنجىتىپ قويۇشتىن ۋايىم يەپ، بۇ ھەقتە ئېغىز ئېچىشنى بىئەپ كۆرگەن ئىكەنمەن. خان ئالىي-لىرىنىڭ بۇنداق تۇيۇقسىز قازا قىلىپ كېتىشىنى كىم بىلسۇن، ئىختىلاپنىڭ چوڭى چىقتى مانا...»

ھەئە، شۇ چاغدا ئىسسىقكۆل ۋادىسىغا يۈرۈش قىلىشتىن ئاۋۋال سۇلتان ئۇۋەيسخان قېيىنئانىسى — تۈركىستان ئەمىرى ئەمىر شەيخ نۇرىددىندىن لەشكىرىي ياردەم تەلەپ قىلىش تەكلىپىنى بەرگەندى.

«مىرزا ئۇلۇغبەگنىڭ لەشكەرلىرىنىڭ سانى بىزنىڭكىدىن نەچچە ھەسسە كۆپ، — دېگەندى سۇلتان ئۇۋەيسخان، — ئۇنىڭ ئۈستىگە بىز مىرزا ئۇلۇغبەگنىڭ تەسەررۇپىدا جەڭ قىلىمىز. قورال - ياراغ، ئوزۇق - تۈلۈك مەسىلىسىنى ئويلاشمايمۇ بولماي-دۇ. شۇڭا قېيىنئام بىلەن كۆمەكلىشەيلى، ھېچ بولمىسا ئوزۇق - تۈلۈك ياردەم قىلىسۇمۇ ھېساب».

شۇ كۈنلەردە سەيپىدەلى ئالپ تۇيۇقسىز ئاغرىپ قالغان بو-لۇپ، سۇلتان ئۇۋەيسخان ئۇنى لەشكىرىي يۈرۈشكە قاتناشماي ئوردىدا قېپىقېلىشقا بۇيرۇغانىدى. ئۆزى خان بىلەن بىللە جەڭگە بارالمىغانلىقى ئۈچۈن، ئۇنىڭ ئۈستىگە سۇلتان ئۇۋەيسخاننىڭ بۇ قېتىمقى لەشكىرىي يۈرۈشىنىڭ مەقسىتى قېيىنئانىسىنى مىرزا ئۇلۇغبەگنىڭ تەھدىتىدىن قۇتۇلدۇرغۇچ پەرغانە ۋادىسىنى ئىس-تىلا قىلىپ، شۇ ئارقىلىق مىرزا ئۇلۇغبەگنى قەشقەردىن لەشكەر چېكىندۈرۈشكە مەجبۇرلاش بولغاچقا، كۆڭلىدە ئانچە خالاپ كەت-مىسىمۇ ئارتۇقچە بىر نېمە دېيەلمىگەندى. ئەمىر شەيخ نۇرىددىن كۈيۈتۈلگىغا ئوزۇق - تۈلۈك ياردەم قىلغاننىڭ سىرتىدا، ئىنىسى ئىرازان بارىن بىلەن سەركەردىسى مىرەك تۈركمەننى بىر تۈمەن لەشكەر بىلەن ھەمدەم بولۇشقا ئەۋەتتى. ئىككى قوشۇن ئىسسىق-كۆل ۋادىسىدا ئۇچراشتى. ھەر كۈنى دېگۈدەك تۇرپاندىن چاپارمەن ماڭغۇزۇپ، ئىسسىقكۆل ۋادىسىدىكى جەڭ ئەھۋالىدىن خەۋەر تې-





پىپ تۇرغان سەيپىدەلى ئالپ سۇلتان ئۇۋەيسخاننىڭ مىرزا ئۇ -  
لۇغەگىنىڭ سەركەردىسى ساتۇقخاننىڭ ھىيلىسىگە ئالدىنىپ  
ئىككى قېتىم يېڭىلىپ قالغىلى تاس قالغانلىقىدىن خەۋەر تاپ -  
قاندا پەقەتلا خاتىرجەم بولالمىدى. ئاخىر سۇلتان ئۇۋەيسخاننىڭ  
ئىجازىتىنى ئالمايلا مىڭ نۆكىرىنى ئېلىپ ئىسسىقكۆل ۋادىسىغا  
قاراپ يولغا چىقتى. ناھايىتىمۇ ئەپسۇسكى، يېرىم يولدا سۇلتان  
ئۇۋەيسخاننىڭ جەستىنى ئېلىپ يانغان سەركەردە - لەشكەرلەر  
بىلەن ئۇچراشتى. بۇلارنىڭ ئارىسىدا ئىرازان بارىن بىلەن مىرەك  
تۈركمەنمۇ بار ئىدى. بۇ ئىككى سەركەردىنىڭ تۈركىستانغا قايت -  
ماي، بارلىق لەشكەرلىرى بىلەن موغۇلىستانغا كېلىشى سەيپىد -  
ئەلى ئالپقا بىر ئاز غەلىتە تۇيۇلدى. دېمىسىمۇ ئەمدى ئۇلارنىڭ  
تۇرپانغا كېلىشىنىڭ ھاجىتى قالمىغانىدى. خاننىڭ ئۆلۈم ئەھۋال -  
لىدىن تولۇق خەۋەر تاپقان سەيپىدەلى ئالپ سەركەردە پولات با -  
ھادىرىنى بەش مىڭ لەشكەر بىلەن كەينىگە ياندۇرۇپ چېگرىنى  
ساقلاشقا، مۇھىم ئەھۋال كۆرۈلسە دەرھال ئوردىنى خەۋەرلەندۈ -  
رۈشكە بۇيرۇدى - دە، ئاندىن ئىرازان بارىن بىلەن مىرەك تۈرك -  
مەنگە يۈزلەندى:

— ئىككىلىرى جەننەتماكان قىلىڭاھىمىزغا كۆمەكلىشىپ  
رىيازەت چېكىشتىلە. بۇنىڭ ئۈچۈن بىز كۆپ مىننەتدارمىز.  
ئاللاھ خالىسا كېلەر يىلى ئەتىيازدا قايتىدىن لەشكەر تارتىمىز،  
شۇ چاغدا خەۋەر بېرۈرمىز. ھازىرچە تۈركىستانغا قايتىپ تۇ -  
رۇشىلا. ھۆرمەتلىك ئەمىر شەيخ نۇرىددىن ئالىيلىرىغا سالامد -  
مىزنى يەتكۈزگەيلا.

— ئالەمپاناھ ئەمىر شەيخ نۇرىددىن ئالىيلىرى كۈيۈتۈڭلە -  
نىڭ ماتەم - تەزىيىسىگە قاتناشماي يېرىم يولدىن قايتىپ كەل -  
گىنىمىزنى بىلسە بىزگە غەزەپ قىلىدۇ، — دېدى ئىرازان با -  
رىن، — ئۇنىڭ ئۈستىگە كەمىنەلىرى ئول باشپاناھىمىزنىڭ ئى -  
نىسى بولغانلىقىم ئۈچۈن جەننەتماكان مەرھۇم سۇلتان ئۇۋەيس -  
خان ئالىيلىرىغىمۇ قېيىنئانا كېلىمەن. مەرھۇم خان ئالىيلىرىد -



نىڭ مېيىت نامىزىغا داخىل بولۇپ، مېيىتنى يەرلىكىدە قويۇش، ھازا ئېچىپ ماتەمدار بولۇش، خانىش ئايىم، شاھزادە، مەلىكىلەر - گە تەسەللى بېرىش مەجبۇرىيىتىمىز ھەم باردۇر. شۇڭا ئەمىر كەبىر جانابلىرى يولىمىزنى توسۇمىغاي.

ئىرازان بارىنىڭ كۆرسەتكەن سەۋەبلىرى يوللۇق ئىدى. سەيىدئەلى ئالپ ھېچنەمە دېيەلمىدى. دېمىسمۇ ئۇرۇق - تۇغ - قانلار ئارا ئۆلۈم پەتىسىگە بېرىش، ھازىدارلارغا تەسەللى ئېيتىپ، كۆڭۈل قويۇش تۈركىي قوۋملىرىنىڭ ئەنئەنىۋى قائىدە - يوسۇنى ئىدى. ئۇنىڭ ئۈستىگە بۇ ئىككى سەركەردىنى سۇلتان ئۆۋەيس - خاننىڭ تەكلىپى بىلەن ئەمىر شەيخ نۇرىددىن ئەۋەتكەن بولغاچقا، بىللە ئېلىپ ماڭغان لەشكەرلىرىنى تۈركىستانغا قايتۇرۇۋېتىش ئىشىنى سەيىدئەلى ئالپ تىلغا ئېلىشنى بىئەپ كۆردى. تەڭ يولغا كېلىپ بولغاندا سەركەردىلەر ئۆزى قېپقىلىپ، شۇنچىۋالا لەشكەرنى تۈركىستانغا قايتۇرۇۋەتسىمۇ ياخشى بولمايتتى. چۈن - كى، سەركەردىسىز لەشكەرنىڭ كۈتمىگەن ئىشلارنى قىلىپ قويۇش ئېھتىمالى بار ئىدى. شۇنىڭ بىلەن ئۇلار ئاشۇ لەشكەرلىرى بىلەن ئىلىبالىق<sup>①</sup> قا كېلىپ سۇلتان ئۆۋەيسخاننىڭ مېيىت نامىزىنى ئوقۇدى، يەرلىكتە قويدى. نېمە ئۈچۈندۇر سەيىدئەلى ئالپ سۇل - تان ئۆۋەيسخاننى بوۋىسى تۇغلۇق تۆمۈرخاننىڭ مازىرىغا دەپنە قىلماي، ئىلىبالىققا ئېلىپ كېلىپ ئايرىم دەپنە قىلغانىدى. تۈر - پانغا قايتىپ كەلگەندىن كېيىن سۇلتان ئۆۋەيسخاننىڭ ھازىسى قايتا ئېچىلدى. يىغا - زارنى ھېسابقا ئالمىغاندا ئوردا تىپتىنچ ئىدى. ئەمەلىيەتتە بۇ كۆرۈنۈشتىكى تىنچلىق ئىدى. ئوردىنى يى - غا - زار، پىغان - ھەسرەت قاپلىغاندەك قىلغان بىلەن ئەڭ تۆۋەن دەرىجىلىك ئەمىرلەردىن تارتىپ ئۇلۇسبېگى مىر مۇھەممەدشاھ، ئەمىر كەبىر سەيىدئەلى ئالپقىچە، سۇلتان ئۆۋەيسخاننىڭ توقال - غۇنچىچەلىرىدىن تارتىپ خانىش دۆلەتسۇلتان مەلىكە، كۈنتۇرا مەلىكىگىچە ھەممەيلەننىڭ كۆزى بوش قالغان ئاشۇ ئالتۇن تەخت -

① ئىلىبالىق — غۇلجا شەھىرى.



تە ئىدى. ھەئە، سۇلتان ئۇۋەيسخاننىڭ ئون ئۈچ ياشلىق خانزادەسى يۇنۇسخان بىلەن ئون ئىككى ياشلىق خانزادىسى ئىسمان بۇغا-خاندىن قايسىسىنى خان قىلىپ تىكلەپ تەختتە ئولتۇرغۇزۇش مەسىلىسىدە ئۇلارنىڭ كۆڭلىگە پۈككەن مەقسەت، مۇددىئالىرى بار ئىدى. شۇ سەۋەبلىك بۈگۈن شاھنىشىندا قۇرۇلتاي چاقىرىلغانىدى. تېخى گەپنىڭ بېشى باشلىنا — باشلانمايلا، ئۇلۇسبېگى مىرمۇھەممەدشاھ، ئەمىر كەبىر سەيپىدەلى ئالىپلار بىلەن ئىرازان بارىن، مىرەك تۈركمەنلەر ئوتتۇرىسىدا ئىختىلاپ يۈز بەردى.

- ئۇلۇسبېگى مىرمۇھەممەدشاھ بىلەن ئەمىر كەبىر سەيپىدەلى ئالىپ كىچىك خانىش كۈنتۇرا ئاغىچىدىن تۇغۇلغان ئىككىدىن چى خانزادە ئىسمان بۇغاخاننى تەختتە ئولتۇرغۇزۇش تەكلىپىنى بەرگەندى. بىراق بۇ تەكلىپكە ئىرازان بارىن بىلەن مىرەك تۈركمەن قارشى چىقىپ، چوڭ خانىش دۆلەتسۇلتان مەلىكىدىن تۇغۇلغان چوڭ خانزادە يۇنۇسخاننى تەختتە ئولتۇرغۇزۇشنى ياقىلىدى. شۇنىڭ بىلەن شاھنىشىندا بىردىنلا جىددىي ۋەزىيەت شەكىللەندى. ئەمىرلەر ھەر ئىككى تەرەپنىڭ مۇددىئاسىنى ئېنىق چۈشىنەتتى. چۈنكى، كىچىك خانىش كۈنتۇرا ئاغىچا ئۇلۇسبېگى مىرمۇھەممەدشاھنىڭ قىزى، ئەمىر كەبىر سەيپىدەلى ئالىپنىڭ نەۋرە سىڭلىسى ئىدى. چوڭ خانىش دۆلەتسۇلتان مەلىكە بولسا ئىرازان بارىننىڭ جىيەن قىزى ئىدى. تەختتە ئىككى خانزادىدىن قايسىسى ئولتۇرسا، پۈتكۈل موغۇلىستان تەسەررۇپىنىڭ ھوقۇقى تەبىئىي ھالدا شۇلارنىڭ قولىغا ئۆتۈپ كېتەتتى. ئەقىللىق، چېچەنرەك ئەمىرلەر بۇ ھوقۇق تالىشىش كۈرىشىدىن ئۆزىنى قاچۇرۇپ، ئىپادە بىلدۈرۈشمەي بېشىنى ئىچىگە تىقمۇۋېلىشقاندى. ھەر ئىككىلا تەرەپنى قوللاپ ئىپادە بىلدۈرۈشكەن ئەمىرلەرمۇ بار ئىدى.
- ئاتا تەختىگە چوڭ خانزادىنىڭ ۋارىسلىق قىلىشى ئەزەلدىن داۋاملىشىپ كېلىۋاتقان سەلتەنەت يوسۇنىدۇر، — دېدى ئىرازان بارىن قاپقىنى تۈرۈپ، — جانابى ئۇلۇسبېگى ھەزرەتلىرىنىڭ ئۆز نەۋرىسى بولمىش كىچىك خانزادىنى تەختتە ئولتۇر-





غۇزۇش مۇددىئاسىدىن يېنىپ، ئابا - ئەجدادلىرىمىز داۋاملاشتۇ -  
رۇپ كېلىۋاتقان سەلتەنەت يوسۇنلىرىنى بۇزماسلىقىنى يەنە بىر  
نۆۋەت تەۋسىيە قىلىمەن. چوڭ خانزادە يۇنۇسخان ئالىيلىرىنىڭ  
ئاتا تەختىگە ۋارىسلىق قىلىپ سەلتەنەت تىزگىنىنى قولغا ئې -  
لىشى قىل سىغماس ھەقىقەتتۇر، بول ھەقىقەتكە كۆز يۇمۇپ،  
جەننەتلىك خان ئالىيلىرىنىڭ مۇبارەك روھىنى قورۇندۇرۇپ  
قويمىغايلا.

ئۇلۇسبېگى مىر مۇھەممەدشاھ ئەزەلدىن سۆزگە ئاقىس،  
ياۋاش ئادەم ئىدى. ئۇ ئىرازان بارىغا گەپ تېپىپ بېرەلمەي قىد -  
مىرلاپ قويدى ۋە مەدەت تىلىگەندەك جىيەنى سەيپىدئەلى ئالپقا  
قارىدى. كىچىك خانزادە ئىسان بۇغاخاننى تەختتە ئولتۇرغۇزۇش  
سەيپىدئەلى ئالپنىڭ پىكرى ئىدى. شۇڭا ئۇ بۇ مۇددىئاسىنى ئە -  
مەلگە ئاشۇرۇش ئۈچۈن بېلىنى مەھكەم باغلىغاندەك، ئۆزگە پىد -  
كىرىدىكىلەرگە قەتئىي يول قويمىدىغاندەك قىلاتتى.

— ئىرازان بارىن جانابلىرىنىڭ سەلتەنەت يوسۇنلىرىنى زىد -  
يادە پەش قىلىشى بىھاجەتتۇر، — دېدى سەيپىدئەلى ئالپ تەم -  
كىنىلىك بىلەن، — جانابلىرىنىڭ بۈيۈك تەختگاھىمىزغا قەدەم  
كەلتۈرگىنىگە تېخى ئەمدى ئۈچ كۈن بولدى، بىزلەر بولساق ئابا -  
ئەجدادلىرىمىزدىن تارتىپ ئۇشبۇ سەلتەنەتنىڭ قورۇقچىلىقىنى  
قىلىپ، خان - سۇلتانلارغا مەھرەم بولۇپ كېلىۋاتىمىز. شۇنىمۇ  
سەمىلىرىگە سېلىپ قويماقچىمەنكى، ئاغىلىرى بولمىش ئەمىر  
شەيخ نۇرىددىن ئالىيلىرى جەننەتلىك خان ئالىيلىرىغا قېيىنئا -  
تا بولغىلى ئاران ئون تۆت يىل بولدى. ئەمما بىزنىڭ ئاتا - بوۋى -  
لىرىمىزنىڭ ئۇشبۇ سەلتەنەت پاسىبانلىرى بىلەن قۇدا - باجا  
بولۇشۇپ ئۆتكىنىگە نەچچە ئون يىل بولدى. مۇنداقچە ئېيتقاندا،  
مانا بىزلەر ئول جەننەتلىك سەلتەنەت پاسىبانلىرى بىلەن قان -  
قېرىنداشىمىز. ئابا - ئەجدادلىرىمىز داۋاملاشتۇرۇپ كېلىۋاتقان  
سەلتەنەت يوسۇنلىرىنى جانابلىرىدىن پىششىقراق بىلۈرمىز.  
ئۇشبۇ مەجلىسكە جەم بولغان بارلىق ئەمىرلەرنىڭ ئېسىدە بولسا



كېرەك، — دەيدى سەيپىدئەلى ئالپ ئەمىرلەرگە يۈزلىنىپ تۇرۇپ، — ئەينى يىلى چوڭ خانزادە تەۋەللۇت قىلغاندا، مەرھۇم جەننەتماكان خان ئالىيلىرى ئۇ تۇنجى پەرزەنتىگە ئۆزى ئەڭ ھۆرمەتلەيدىغان بابائى بۇزۇرۇكلىرىدىن ئىسان بۇغاخان ئالىيلىرىدىن ئىكەنلىكىنى مۇبارەك ئىسىم — شەرىپىنى قويۇش ئارزۇسىنى بىلدۈرگەن بولسىمۇ، بىراق خانىش ئالىيلىرىنىڭ تەكلىپىگە يۈز كېلەلمەي ئۆل ئارزۇسىدىن ۋاز كېچىشكە مەجبۇر بولغانىدى. كېيىن ئىككىنچى خانزادە تەۋەللۇت قىلغاندا پەرزەنتىگە بابائى بۇزۇرۇكلىرىدىن ئىكەنلىكىنى قويۇش ئارزۇسىغا يېتىپ، تولىمۇ خۇرسەن بولغاندا لىقىغا شاھىتىمىز. گەرچە يۈنۈسخان چوڭ خانزادە بولسىمۇ، ۋالدى دەسى ھەم ئىسىم — شەرىپى ياتتۇر. شۇنداق ئىكەن، ئۆل خانزا-دىنىڭ سەلتەنەتكە پاسىبانلىق قىلىش سالاھىيىتى ھەم يوقتۇر. ئەمما، كىچىك خانزادىنىڭ ئىسىم — شەرىپىدىنلا ئۇنىڭ ئۆشبۇ سەلتەنەتكە پاسىبان بولۇشقا ئەڭ لايىق كېلىدىغانلىقى بىلىنىپ تۇرۇپتۇ. خانزادە ئىسان بۇغاخان ئالىيلىرى تەختتە ئولتۇرسا جەننەتماكان خان ئالىيلىرىنىڭ روھى قورۇنۇش ئەمەس، تېخىمۇ شادلانغۇسى، بىزلىرىكىم ئەمىرلىرىدىنمۇ ھەم رازى بولغۇسى.

ئىرازان بارىن مەسخىرە ئارىلاش خىرىلداپ كۈلدى:

— ئىسىم — شەرىپىگە قاراپ تەخت ۋارىسى بەلگىلەش دېگەن يوسۇننى ئاڭلاپ باقماپتىكەنمىز، نېمىدېگەن بىمەنە گەپ بۇ؟ بۇ-يۈك موغۇلىستان ئوردىسىنى دانىشمەن، پازىل، ئەقىلدارلارنىڭ دەرگاھى دەپ ئاڭلىۋېدىم، ئەمما، مۇشۇنداق مەنتىقىسىز سۆھبەت كە داخل بولۇپ ھەيران قېلىۋاتىمەن.

سەيپىدئەلى ئالپنىڭ چىرايى سۇس تاتاردى.

— راست ئېيتىدىلا جانابلىرى، موغۇلىستان ئوردىسى ھەقىقەتەنمۇ دانىشمەن، پازىل، پاراسەتلىك كىشىلەرنىڭ دەرگاھىدۇر. ئۆل دەرگاھتىكى ئەمىرلەرنىڭ باشقىلارنى ئارىلاشتۇرمايمۇ سەلتەنەت ئىشلىرىنى بىر تەرەپ قىلغۇچىلىكى ھەم باردۇر. بايا-تىن بېرى ئۆزلىنى ئەزىز مېھمان دەپ بىلىپ ئىززەت كۆرسەت-



تۇق. ئەڭ ياخشىسى سەلتەنەت ئىشلىرىمىزغا ئارىلاشمىسۇنلار. — يېڭىلىشتىلا ئەمىر كەبىر جانابلىرى، گەرچە بىز مېھمان بولساقمۇ، موغۇلىستان ئوردىسىنىڭ ئەمىرلىرىدىن بولمىساقمۇ، ئەمما چوڭ خانىش ئالىيلىرىنىڭ تاغىسىمىز، ئۇشبۇ مەجلىسكە چوڭ خانىش ئالىيلىرىنىڭ تەۋسىيىسى بىلەن قاتنىشىۋاتىمىز. شۇڭا سىلەرنىڭ بىزنى ئۇشبۇ مەجلىستىن قوغلاش ھەققىلىرى يوقتۇر. بىز پەقەت چوڭ خانىش ئالىيلىرىنىڭ پەرمانىغا ئىتائەت قىلىمىز.

ئىرازان بارىنىڭ ھە دېگەندە «چوڭ خانىش» دېگەن سۆزنى ئۇرغۇ بىلەن تىلغا ئېلىپ، تەھدىت ئارىلاش چوڭ سۆزلىشى سەيدى ئەلى ئالىپنىڭ غەزىپىنى قوزغاپ قويغانىدى. ئۇ يالت ئېتىپ خانىش ئولتۇرغان تەرەپكە قارىدى، ئارىلىقنى يىپەك پەردە توسۇپ تۇرغىنى ئۈچۈن خانىش دۆلەتسۇلتان مەلىكىنىڭ چىراي ئىپادىسىنى ئېنىق كۆرەلمىدى. سەيىد ئەلى ئالىپ ئەزەلدىن خانىش دۆلەتسۇلتان مەلىكىنى چوڭ بىلەتتى، ئەينى يىلى ھەممە نېمىسىدىن ئايرىلىپ سەرگەردان بولۇپ يۈرگەن سۇلتان ئۇۋەيسخانغا ئاتا - ئانىسىنىڭ شۇنچە قارشىلىقىغا پىسەنت قىلماي ياتلىق بولغان بۇ جاسارەتلىك مەلىكىگە بەكمۇ قايىل ئىدى. ئەمما بۇ گۈنىكىدەك تەخت ۋارىسى بەلگىلەيدىغان چوڭ ئىشتا ھېسسىياتقا بېرىلسە بولمايدىغانلىقىنىمۇ ئوبدان بىلەتتى. شۇ تاپتا دۆلەتسۇلتان خانىش ئۆز ئوغلىنى تەختتە ئولتۇرغۇزۇشتا چىڭ تۇرۇۋالسا، رايىغا باقمىي ئامال يوق ئىدى. چۈنكى، خانىشنىڭ ئەمەلىي ھوقۇقى بولمىغىنى بىلەن نوپۇزى بار ئىدى. ئەمما ئۇلۇسبېگلىك، ئەمىر كەبىرلىكتىن ئىبارەت يۇقىرى مەرتىۋە بىلەن خانىشنىڭ نوپۇزىنى چەكلىگىلىمۇ بولاتتى، گەپ خانىشقا قانداق ئۇسۇلدا تاقابىل تۇرۇشتا ئىدى.

— بىزمۇ ھەم خانىش ئالىيلىرىنىڭ پەرمانىغا ئىتائەت قىلىمىز، — دېدى سەيىد ئەلى ئالىپ ئىرازان بارىنىڭ كۆزىگە قاراپ تۇرۇپ، — ئەمما خانىش ئالىيلىرىنىڭ سەلتەنەتنىڭ مۇ-





ھىم، چوڭ ئىشلىرىغا ئوقۇل تۇغقاندارچىلىقىنى ھېسابقا ئېلىپ ياتلارنى ئارىلاشتۇرۇۋالمايدىغانلىقىغا، ياتلارنىڭ گېپىگە كىرىپ نىزا - ئاداۋەتنىڭ پەيدا بولۇشىغا يول قويمايدىغانلىقىغا ھىم ئىدى. شىنمىز. سەلتەنەتنىڭ چوڭ، مۇھىم ئىشلىرىنىڭ قۇرۇلتاي ئارقىلىق قارار قىلىنىدىغانلىقىنى، ئۇنداق بولمايدىكەن، بىھۈدە قان تۆكۈلۈشكە سەۋەب بولىدىغانلىقىنى خانىش ئالىيلىرىمۇ ئوبدان بىلىدۇ. چۈنكى، بىزلەر ئۇشبۇ سەلتەنەتنىڭ قانۇنلۇق ئەمىرلىرىمىز. خانىش ئالىيلىرىنى بىزلەر كىم ئەمىرلىرىنىڭ قارارىغا ھۆرمەت قىلىدۇ ھەم قوللايدۇ دېگەن ئۈمىدىمىز.

پەردىنىڭ ئارقىسىدىن خانىش دۆلەتسۇلتان مەلىكىنىڭ يەڭگىل يۆتەلگەن ئاۋازى ئاڭلاندى. شۇ تاپتا بارلىق ئەمىرلەرنىڭ دىققىتى ئۇنىڭغا مەركەزلەشكەنىدى. خانىش دۆلەتسۇلتان مەلىكە قاتتىق تەڭقىسلىقتا قالغانىدى. ئەلۋەتتە ئۇمۇ ئۆز ئوغلىنىڭ تەخت ۋارىسى بولۇشىنى چىن يۈرىكىدىن ئارزۇ قىلاتتى. تېخى تۈنۈگۈن كەچ تاغىسى ئىرازان بارىن بىلەن كۆرۈشكەندە: «گەرچە مەرھۇم خان ئالىيلىرىنىڭ يەنە بىر خانزادىسى بولسىمۇ، لېكىن ئوغلۇم يۇنۇسخان چوڭ خانزادىدۇر، شۇڭا تەختكە ئەلۋەتتە يۇنۇسخان ۋارىسلىق قىلىدۇ. ئەمىرلەرنىڭمۇ بۇنىڭغا باشقىچە پىكىردە بولۇشى مۇمكىن ئەمەس...» دەپ مۇددىئاسىنى ئاشكارىلىدىغان ھەمدە تاغىسىنىڭ: «مەنچىمۇ شۇنداق بولۇشقا تېگىشلىك، ئەمما تەخت ۋارىسى بەلگىلەش ئىشىدا باشقىلارنىڭمۇ ئۆزىگە تۈشلۈك مەقسەت - مۇددىئالىرى بولۇشى مۇمكىن. كىچىك خانزادىمۇ بار ئەمەسمۇ؟ مەيلى باشقىلار نېمە دېسە دېسۇن، سىلى خانزادىلىرىنى تەختتە ئولتۇرغۇزۇش ئىشىدا ھەرقانداق مەسلىھەت - كېڭەشكە ئورۇن بەرمىسىلە. گەرچە قوللىرىدا ئەمەلىي ھوقۇق بولمىسىمۇ، چوڭ خانىشلىق مەرتىۋىلىرى بار. سىللا بەل قويۇۋەتەلمىسىلە، باشقىلارنىڭ باشقىچە ئوي - خىياللىرى بولسىمۇ يول قويۇشقا مەجبۇر بولىدۇ. مەنمۇ شەھەر سىرتىدىكى قارارگاھتا تۇرۇۋاتقان بىر تۈمەن ئاتلىق لەشكىرىم بىلەن ھەمدەمدە بولىمەن»



دېگەن مەسلەھەتكە ئويلا نىمىلا ماقۇل بولغانىدى. ئەمما بۈگۈنكى ئوردا كېڭىشىدە ئەھۋال ئۇنىڭ ئويلىغىنىنىڭ ئەكسىچە بولدى. ئۇلۇسبېگى مېرمۇھەممەدشاھ بىلەن ئەمىر كەبىر سەيپىدەئەلى ئالپنىڭ كىچىك خانزادە ئىسان بۇغا خاننىڭ تەرىپىنى ئالغىنىنى كۆرۈپ دەسلەپتە ھاڭ - تاڭ قالدى، ئەجەبلەندى. كېيىن ئۇلارنىڭ كىچىك خاننىش كۈنتۇرا ئاغىچىنىڭ دادىسى بىلەن نەۋرە ئاكىسى ئىكەنلىكىنى بىردىنلا ئېسىگە ئالدى - دە، ئۆزىنىڭ ئوردىدا ھە - قىقەتەن يالغۇز ئىكەنلىكىنى ھېس قىلدى. تاغىسى ئىرازان بارىن بىلەن قاتتىق مۇنازىرىلەشكەن سەيپىدەئەلى ئالپنىڭ «گەرچە يۇ - نۇسخان ئالىلىرى چوڭ خانزادە بولسىمۇ، ۋالىدەسى ھەم ئى - سىم - شەرىپى ياتتۇر...» دېگەن سۆزلىرى يۈرىكىگە خەنجەر بو - لۇپ ئۇرۇلدى. شۇ دەقىقىدە خاننىش دۆلەتسۇلتان مەلىكىنىڭ ئوغ - لى يۇنۇسخاننى ئاتا تەختىگە ئولتۇرغۇزۇش ئۈمىدى پۈتۈنلەي يوققا چىققانىدى، يېنىدا ھېچ ئىش بولمىغاندەك بەخىرامان ئول - تۇرغان كۈنتۇرا خاننىشقا قاراپ ۋۇجۇدىغا بىردىنلا يىغا ئولاشتى، لېكىن ئۆزىنى تۇتۇۋالدى. ئۇ يىغا بىلەن ھېچ ئىشنىڭ ۋۇجۇدقا چىقمايدىغانلىقىنى چۈشەنگەنىدى. ھاكىمىيەتنىڭ ئەڭ چوڭ ھو - قۇقىنى تۇتۇپ تۇرغان بۇ ئىككى ئەمىرنىڭ بىرى كىچىك خانزا - دىنىڭ بوۋىسى، يەنە بىرى نەۋرە تاغىسى ئىدى. ئۇلار بىلەن قار - شىلىشىش سەيپىدەئەلى ئالپ ئېيتقاندەك بىھۇدە قان تۆكۈلۈشكە سەۋەب بولاتتى. بايا سەيپىدەئەلى ئالپ بۇ گەپنى ئۇنى ئاگاھلاندۇ - رۇپ ئېيتقانىدى. تاغىسى ئىرازان بارىننىڭ قول ئاستىدىكى بىر تۈمەن تۈركىستان لەشكىرى بىلەن نەچچە تۈمەن موغۇلىستان لەشكەرلىرىگە تەڭ كەلگىلى بولمايتتى. ئىش يامىنىغا تارتىپ قالسا بىھۇدە قان تۆكۈلگەننى ئاز دەپ، ئوغلىنىڭ جېنىنىمۇ ساقلاپ قالالمايتتى. خاننىشنىڭ نوپۇزىغا قاتتىق ئىشەنگەن ئىرازان بارىن ئوردىدىكى ئەمىرلەرنىڭ كۆپىنچىسى خاننىشنى قوللايدۇ، چوڭ خانزادىنىڭ تەخت ۋارىسى بولۇشى قىل سىغمايدىغان ھەقد - قەت، دەپ چوتنى خاتا سوقۇپ، ھەم قولىدىكى بىر تۈمەن لەش -



كەرگە ئىشىنىپ ئاشۇنداق چوڭ سۆزلىگەن، ئىشىنىڭ يامان ئاقد. ۋىتىنى ئويلىمىغانىدى.

سەيپىدەلى ئالپنى ھەققانىيەتچى، ھەرقانچە بولسىمۇ چوڭ خانزادىنى قايرىپ قويۇپ، كىچىك خانزادىنى تەختتە ئولتۇرغۇ. زۇش تەكلىپىنى قوللىمايدۇ، دەپ ئويلىغان خانىش قاتتىق خا. تالاشقانلىقىنى، شۇ تاپتا ۋەزىيەتنىڭ قىل ئۈستىدە تۇرۇۋاتقانلىق. قىنى ھېس قىلدى. ئۇ سۈكۈت قىلىپ تۇرۇۋېرىدىغان بولسا تا. غىسى ئىرازان بارىن سەيپىدەلى ئالپقا ھەرگىز يول قويمايتتى، ئۇ چاغدا كېڭەش بۇزۇلۇپ دەھشەتلىك قىرغىنچىلىق يۈز بېرەت. تى. بۇنىڭ ئاقىۋىتىنى مۆلچەرلىمەك تولىمۇ قىيىن ئىدى. پۈت. كۈل خانلىقنىڭ لەشكىرى ھوقۇقىنى تۇتۇپ تۇرغان سەيپىدەلى ئالپقا باشقا ئەمىرلەرنىڭ ھە دېگەندە قارشى چىقالشى مۈمكىن ئەمەس ئىدى. ناۋادا چوڭ خانزادىنى تەختتە ئولتۇرغۇزالىغان تەق. دىردىمۇ تېخى ئەمدىلا ئون ئۈچ ياشقا كىرگەن ئۆسمۈرنىڭ ھاكىد. مىيەت ئىشلىرىنىڭ ھۆددىسىدىن چىقالشى ناتايىن ئىدى، يەنىلا ئۆلۈسبېگى بىلەن ئەمىر كەبىرنىڭ ئاغزىغا قاراپ قالاتتى. ناۋادا چوڭ خانزادىنىڭ ھاياتىغا خەۋپ يەتسە، تالاشقان تاجۇ تەخت يەنىلا تەبىئىي ھالدا كىچىك خانزادىگە قالاتتى. خانىشنىڭ تەختتە ئول. تۇرغان ئوغلىنى ئېھتىماللىقى زور بولغان سۈيىقەست، خېيىم - خەتەردىن قوغداپ قالالىشى ھەم ناتايىن ئىدى. تاغىسى ئىرازان بارىننىڭ بىر تۈمەن لەشكىرىنىڭ موغۇلىستان زېمىنىدا داۋاملىق تۇرۇۋېرىشى ھەمدە بۇ ئانا - بالىنى ئۇزاققىچە قوغدىيالىشى مۇم. كىن ئەمەس ئىدى. مۇشۇلارنى خىيالىدىن ئۆتكۈزگەن خانىش دۆ. لەتسۇلتان مەلىكە ھەسرەتلىك ئۆھسىنىدى.

— بولدى تالاشماڭلار، — دېدى ئۇ ئورنىدىن تۇرۇپ، — مەرھۇم خان ئالىيلىرىنىڭ كىرىپكىگە تېخى توپا قونار - قوندا. مايلا تەخت غوۋغاسى قىلىشساق سەت ئەمەسمۇ؟ ھەر ئىككى خانزادە مەرھۇم خان ئالىيلىرىنىڭ ئۆز پۇشتىدۇر، قايسىسى تەختتە ئولتۇرسا ئوخشاش. ئۆلۈسبېگى ھەزرەتلىرى بىلەن ئەمىر



كەبىر جانابلىرى كىچىك خانزادىنى مۇۋاپىق كۆرگەن بولسا، سەلتەنەتكە شۇ پاسىبان بولۇپ، ئاتىسىنىڭ تاجۇ تەختىگە ۋارىسلىق قىلسۇن. بۇنىڭلىق بىلەن چوڭ خانزادە تەخت - سەلتەنەتسىز قالماس، ئەمدى بۇ ئىشلار توغرىلىق غوۋغا كۆتۈرمىگەيسىلەر.

خانىش دۆلەتسۇلتان مەلىكە گېپىنى دەپ بولۇپ تاققىدە ئارقىدىن سىغا ئۆرۈلۈپ، تەختنىڭ يېنىدىكى يان ئىشىك بىلەن شاھنىشىدىن چىقىپ كەتتى. خانىشنىڭ چىقىپ كەتكىنىنى كۆرگەن ئىرازان بارىن بىلەن مىرەك تۈركمەن لاسىسىدە بوشاشتى، ئەمدى ئۇلارنىڭ سەيپىدە ئەلى ئالپ بىلەن يەنە قارشىلىشىشقا يولى قالغانىدى.

— يۈرسىلە سەركەردە، بىزمۇ چىقىپ كېتەيلى، — دېدى ئىرازان بارىن مىرەك تۈركمەنگە قاراپ باشقىلارغا ئاڭلىتىپ تۇرۇپ سۆزلەپ، — قولىدىكى ھوقۇق - مەرتىۋىسىگە تايىنىپ ئا- جىزلارغا زومىگەرلىك قىلىشنى راۋا كۆرگەن، ئەدىلى - ئادالەت پايخان بولغان بول دەرگاھتا ئەمدى بىر دەقىقە تۇرۇشقىمۇ تاقىد- تىمىز يوقتۇر. ياراتقان ئىگىسى ئادالەتكە ئۆزى ھامىي بولغاي! سەيپىدەلى ئالپ لام - جىم دېمىدى، مەقسەت - مۇددىئا- سىغا تولۇق يەتكەن بولسىمۇ غالىبلىقىغا تەنتەنە قىلىپ كۈلە- مىدى. ۋىجدان، غۇرۇرىنىڭ ئالدىدا بىچارىلەرچە سوراققا تارتى- لىۋاتقان بۇ سەركەردىنىڭ يۈرىكى شۇ تاپتا كاۋاپتەك پىزىلداۋا- تاتتى، چىرايى قىزىرىپ كەتكەنىدى.

شۇنداق قىلىپ سۇلتان ئۇۋەيسخاننىڭ ئىككىنچى خانزادە- سى — ئون ئىككى ياشلىق ئىسمان بۇغاخان بۈيۈك موغۇلىستان تەختىدە ئولتۇرۇشقا مۇۋەپپەقىيەت بولدى.

يەنە ئۈچ كۈندىن كېيىن خانىش دۆلەتسۇلتان مەلىكە باش- چىلىقىدا يولغا چىققان غايەت زور كارۋان تۇرپان شەھىرىدىن چى- قىپ كەتتى، ئۇلارنىڭ كەينىدىن ھېچكىم ئۇزىتىپ چىقمىدى. تۆگىنىڭ ئۈستىگە ئورنىتىلغان ھەشەمەتلىك بېزەلگەن مەھمىل<sup>①</sup>

① مەھمىل — ئولتۇرۇپ سەپەر قىلىش ئۈچۈن تۆگە ئۈستىگە ئورنىتىلغان

كاجۇۋا.





دە ئولتۇرغان خانىش ئاب - ھاۋاسىغا ئوخشاش مېھرى ئىسسىق بۇ شەھەردىن ئايرىلىشقا كۆزى قىيمىغاندەك ئەتراپقا تويماي قارايتتى. قېنىق سۈرۈلگەن سۈرمىسى يىغىدىن ئىششىپ، قىزدى. رىپ كەتكەن كۆزلىرىدىكى مۇڭ - ھەسرەتنى ياپالمىغانىدى. ئې - سىل قارا ئارغىماققا مىنىۋالغان خانزادە يۇنۇسخان بولسا پات - پات ئارقىسىغا قاراپ قويايتتى. مەھكەم تۇرۇلگەن قوشۇمىلىرى ئاستىدىكى چىرايلىق كۆزلىرى تولىمۇ خىيالچان كۆرۈنەتتى، با - لىلىقى چىقىپ تۇرغان چىرايىدىن نېمە ئۈچۈن كىندىك قېنى تۆكۈلگەن بۇ تۇپراقنى تاشلاپ كەتمەكچى بولغانلىقىنىڭ سەۋەبى - نى بىلىدىغانلىقى چىقىپ تۇراتتى، لېكىن نېمىنى خىيال قىل - لىۋاتقانلىقىنى بىلمەك قىيىن ئىدى.

كىچىك خانزادە ئىسان بۇغاخاننىڭ تەختتە ئولتۇرغىنىغا قا - يىل بولمىغان بىر قىسىم ئەمىرلەرمۇ ئۇلارغا ئەگەشكەن بولۇپ، ئۇلارمۇ پۈتۈن جەددى - جەمەتنى بىللە ئېلىپ ماڭغانىدى. ھەئە، بۇ غايەت زور كارۋاننى ئىرازان بارىن بىلەن مىرەك تۈركمەننىڭ بىر تۈمەن كىشىلىك قوشۇنى قوغداپ ماڭغانىدى.

مىلادىيە 1430 - يىل، كۆكلەم پەسلى. ھاۋانىڭ ئىللىشىغا ئەگىشىپ قەشقەر شەھىرىنىڭ جان تو - مۇرى ھېسابلانغان تۈمەن دەرياسى بىلەن قىزىل دەرياسىغا ئەگىز سۈيى كېلىشكە باشلىغانىدى. دېھقانلار ئاللىقاچان ئەتىيازلىق تې - رىلغۇسىنى باشلىۋەتكەن، ئېتىز - قىرلاردا كۆك تېرىۋاتقان با - لىلار، قىز - جۇۋانلار ماڭدامدا بىر ئۇچرايتتى. شەھەرگە سەپ تارتىپ كىرىۋاتقان كارۋان تۈگىلىرىنىڭ كۆلدۈرمىلىرى تىنىم -

سىز جىرىڭلاپ، قىشتىن بېرى خېلىلا جىمىپ قالغان بۇ قەدىمىي شەھەرنىڭ رەستىلىرىنى قايتىدىن ئاۋاتلاشتۇرۇشقا باشلىغانىدى. ئەزەلدىن ھۇنەر - كەسپ، سودا - تىجارەتكە ماھىر قەشقەر خەلىقى بامدات نامىزىدىن كېيىنلا كوچا - رەستىلەرنى، ھويلا - دۈ - كانلىرىنىڭ ئالدىنى سىيرىپ - سۈپۈرۈپ، سۇ چېچىپ، كۈن چىقىشتىن ئاۋۋال بىر كۈنلۈك تىرىكچىلىك مەشغۇلاتىنى باشلىدى ۋە تەكەندى.

مىرزا خوجا شەرىپ كاشغەرىي ئىسيان كۆتۈرۈپ، ئەمىر سەيىد ئەھمەد مىرزىنى قوغلاپ چىقىرىپ، قەشقەرنى مىرزا ئۇ - لۇغبەگكە قوش قولىلاپ سۇنغاندىن بېرى، مىرزا ئۇلۇغبەگ تەرىپىدىن قەشقەرنىڭ ئەمىرلىكىگە تەيىنلەنگەن سۇلتان مەلىك دوغلاتقا قارشى بىر قانچە قېتىملىق توپىلاڭنى ھېسابقا ئالمىغاندا، قەشقەر شەھىرىدە چوڭراق جەڭگى - جېدەل، ئۇرۇش - قىرغىن - چېلىق يۈز بەرمىدى. ئەمما قەشقەرنىڭ يەرلىك ئاھالىسى، بەگ - ئۆزبىلىرى بىلەن سەمەرقەنتتىن كەلگەن سەركەردە - لەشكەرلەر ئارىسىدا سۈركىلىش پات - پات يۈز بېرىپ تۇراتتى. قەشقەرنىڭ مەمۇرىي ۋە لەشكەرىي ھوقۇقىنى قولدا تۇتۇپ تۇرغان سۇلتان مەلىك دوغلات يەرلىكلەرگە نىسبەتەن قاتتىق باشقۇرۇش، قەشقەر - نى مۇھاپىزەت قىلىپ تۇرغان سەمەرقەنت لەشكەرلىرىگە نىسبەتەن ئىختىيارغا قويۇۋېتىش، رايىغا بېرىش سىياسىتىنى يۈرگۈزگەندى. قەشقەرنى كونترول قىلىپ تۇرغان بىر تۈمەندىن ئارتۇق سەمەرقەنت لەشكەرلىرى تۇرمۇش لازىمەتلىكلىرىنى ئۆزى خالىغان باھادا سېتىۋالاتتى. يەرلىك كىشىلەرنىڭ مېلىغا باھا قويۇش، با - ھا تالىشىش ھوقۇقى يوق ئىدى. كۆزىگە چىرايلىق كۆرۈنگەن قىز - جۇۋانلارغا خالىغانچە بەتقىلىقلىق قىلاتتى. شۇ سەۋەبلىك قىز - جۇۋانلار يۈرەكلىك ھالدا كوچا - رەستىلەرگە چىقالمايدى - خان بولۇپ قالغانىدى. ھەپتە ئارىلاپ دېگۈدەك سەمەرقەنت لەش - كەرلىرى بىلەن يەرلىك كىشىلەر ئوتتۇرىسىدا سۈركىلىش يۈز



بېرەتتى، ئەمما بۇ ماجىرالار يەرلىكلەرنىڭ زىيان تارتىشى بەدەلگە بېسىقتۇرۇلاتتى. بۇ ئەڭسىزلىككە چىدىمىغان قەشقەر خەلقى سەمەرقەنتتىكى مىرزا ئۇلۇغبەگ ھۇزۇرىغا توختىماي ئەرزنامە ئەۋەتەتتى. مىرزا ئۇلۇغبەگ قەشقەر خەلقىنى خاتىرجەم قىلىش ئۈچۈن سۇلتان مەلىك دوغلاتنى سەمەرقەنتكە قايتۇرۇپ كېلىپ، ئۇنىڭ ئورنىغا پىرھاجى مۇھەممەد شاھىستەنى قەشقەرگە ئەمىر قىلىپ ئەۋەتتى. پىرھاجى مۇھەممەد شاھىستە قەشقەرگە كەلگەندىن كېيىن سەمەرقەنت لەشكەرلىرىگە بولغان باشقۇرۇشنى خېلىلا كۈچەيتتى. يەرلىك كىشىلەرنىڭ ئەرز - دادىنى ئادىللىق بىلەن سورىدى. بۇ مەزگىلدە سۇلتان ئۇۋەيسخان موڭغۇللارغا قارشى جەڭ قىلىش بىلەن بولۇپ كېتىپ قەشقەرنى قايتۇرۇۋېلىشقا لەشكەر ئەۋەتەلمىدى. شۇ سەۋەبلىك قەشقەر خەلقىنىڭ سەمەرقەنت سەلتەنەتنىڭ ئىستېلاچىلىقىغا قارشى ھەرىكەتلىرى خېلىلا پەسكويغا چۈشۈپ قالغانىدى.

ئىسسىقكۆل ۋادىسىدىكى جەڭدە سۇلتان ئۇۋەيسخاننىڭ قىلىچىدىن مىڭ تەستە قۇتۇلۇپ قالغان مىرزا ساتۇقخان ئەندىجانغا بېكىنىۋالغاندىن كېيىن ياۋ ئەھۋالىنى تىڭلاش ئۈچۈن ئەۋەتكەن ئايغاچچىلىرىدىن سۇلتان ئۇۋەيسخاننىڭ قازا قىلغانلىقى سەۋەبلىك سەركەردە - لەشكەرلىرىنىڭ چېكىنگەنلىك خەۋىرىنى ئاڭلاپ، رەقىبىدىن زىيادە ئېھتىيات قىلىپ، ئالدىراپ - تېنەپ ئەندىجانغا بېكىنىۋېلىپ پۇرسەتنى قولىدىن بېرىپ قويغانلىقىغا تولىمۇ ئۆكۈندى. ئەلۋەتتە، بۇ ئەھۋالدىن مىرزا ئۇلۇغبەگكە ئەينەن مەلۇمات يەتكۈزسە جازاغا تارتىلاتتى. شۇڭا مىرزا ئۇلۇغبەگ - كە: «سۇلتان ئۇۋەيسخاننى ئۆز قولىم بىلەن ئۆلتۈرۈپ، موغۇلىسەن تان لەشكەرلىرىنى پۈتۈنلەي تارمار قىلدىم» دەپ مەلۇمات يوللىدى. بۇ مەلۇماتقا ئىشەنگەن مىرزا ئۇلۇغبەگ موغۇلىستان سەركەردىلىرىنىڭ خاننىڭ قىساسىنى ئېلىش ئۈچۈن بارلىق كۈچىنى توپلاپ قەشقەرگە ھۇجۇم قىلىشىدىن ئەنسىرەپ، ساتۇقخانغا دەر -





ھال قەشقەرنى مۇداپىئە قىلىش پەرمانى چۈشۈردى. پەرماننى تاپ-  
شۇرۇۋالغان ساتۇقخان باش باھاردا قەشقەرگە يېتىپ كەلدى. شۇ-  
نىڭ بىلەن سۇلتان ئۈۋەيسخاننى مىرزا ساتۇقخاننىڭ ئۆلتۈرگەن-  
لىكى ھەققىدىكى خەۋەر پۈتكۈل قەشقەرگە پۇر كەتتى. ئەسلىدە  
سۇلتان ئۈۋەيسخاننىڭ ئىسسىقكۆل ۋادىسىدا مىرزا ئۇلۇغبەگنىڭ  
سەركەردە، لەشكەرلىرى بىلەن جەڭ قىلىۋاتقانلىقىدىن خەۋەر تاپ-  
قان قەشقەر خەلقى پات يېقىندا ئۇنىڭ قەشقەرنى قايتۇرۇۋېلىپ،  
ئۆزلىرىنى ئىستېلاچىلارنىڭ زۇلمىدىن قۇتۇلدۇرۇۋالدىغانلىقىغا  
ئىشەنچ باغلاپ، زور ئۈمىد تە بولغانىدى. كۈتمىگەندە يەنە بىر تۈ-  
مەندىن ئارتۇق سەمەرقەنت لەشكەرلىرىنىڭ قەشقەرگە يېتىپ كې-  
لىشى بىلەن تەڭ تارقالغان بۇ شۇم خەۋەر ئۇلارنىڭ ئارزۇ - ئۈ-  
مىدلىرىنى كۆپۈككە ئايلاندۇرۇۋەتتى.

— ئاڭلاشتىلىمۇ، سۇلتان ئۈۋەيسخان ئالىيلىرى قازا قىپتۇ.  
— ئىسسىقكۆلدىكى جەڭدە سەمەرقەنت لەشكەرلىرىدىن قات-  
تىق يېڭىلىپ قاپتىمىش.

— ئۆلۈشكۈن شەھەرگە كىرگەنلەر خان لەشكەرلىرىنى يې-  
ڭىۋالغان غالىبلارمىش.

— ئاھ خۇدا، بېشىمىزغا يەنە قانداق ئېغىر كۈنلەر كېلەر  
ئەمدى!

— شۇنى دەپسەلە، نەچچە يىلدىن بېرى سەمەرقەنت لەشكەر-  
لىرىنى بېقىۋاتقىنىمىز ئاز كەلگەندەك يەنە بىر پاتمان لەشكەر  
كەلدى ئەينى.

— تاپشۇرىدىغان ئالۋان - سېلىقلىرىمىز كۆپىيىدىغان  
بولدى.

— جان باقماق تەسكە چۈشىدىغان ئوخشايدۇ.  
— سۇلتان ئۈۋەيسخان ئالىيلىرى تولىمۇ ئادالەتلىك پادى-  
شاھ ئىكەنمىش.

— ياتقان يېرى جەننەتتە بولغاي.  
— ياراتقان ئاللاھ ئىگەم سەمەرقەنتلىكلەرنىڭ زۇلمىدىن



ئۆزى قۇتۇلدۇرغاي.

— جەننەتھاكان خان ئالىيلىرىنى سەمەر قەنتلىكلەرنىڭ سا -

تۇقخان ئاتلىق سەركەردىسى ئۆلتۈرۈپتىمىش.

— خۇدايىم جاجىسىنى بېرەر ئول ساتۇقخاننىڭ.

— ماڭا قايلىسىلا مەخسۇم، خۇدادىن تىلەپلا يۈرەمدۇق مۇ -

شۇنداق؟

— ئەمىسە بىزنىڭ قوللىمىزدىن نېمە كېلەتتى؟

— شۇنى دېسىلە، خان ئالىيلىرىمۇ تەڭ كېلەلمىگەن تۇرسا!

— قاراقۇل ئەھمەد مىرزا بولغان بولسىمۇ بىر ئىش تەۋرە -

تەتتى.

— راست، قاراقۇل ئەھمەد مىرزا غايىب بولۇپ كەتتىا ئە -

جەب؟

— سەمەر قەنتكە كېتىپتىمىش.

— ياق، مەككىگە كېتىپتىمىش. پىرھاجى مۇھەممەد شا -

يەستە نۇرغۇن ئالتۇن - كۈمۈش يوللۇق تۇتۇپ ھەج سەپىرىگە

ماڭغۇزۇپتىمىش.

— توۋا، قاراقۇل ئەھمەد مىرزىدەك باھادىر كىشى ئالتۇن -

كۈمۈشكە سېتىلغان بولسا بىزدە ئۈمىد قالماپتۇ.

— خەقنىڭ پىتنە - پاساتلىرىغا ئىشەنمىسىلە ھاجىم. قارا -

قۇل ئەھمەد مىرزا ئالتۇن - كۈمۈشكە سېتىلىدىغان ئادەم ئە -

مەس.

— قانداقلىقىنى بىر ئاللاھ بىلىدۇ.

— سەمەر قەنت لەشكەرلىرىنىڭ زۇلىمى يەنە كۆپىيىدىغان

بولدى.

— ھەرھالدا خاتۇن - قىزلىرىمىزغا ھېزى بولايلى.

— بىر ياخشىلىق بولۇپ قالار.

— ئاللاھ ئىگەم بەندىسىگە زۇلۇمنى بىر ئۆمۈر راۋا كۆر -

مەس.



— شۇنداق، ئاللاھنىڭ ئەمرىسىز قىل تەۋرىمەيدۇ.

.....

ساتۇقخاننىڭ قەشقەرگە كېلىشى بىلەن باشلانغان بۇ باش — ئاخىرى يوق پاراڭلار بىرنەچچە كۈندىن كېيىن ئاستا — ئاستا بېسىقچى قالدى. ئەمما كىشىلەرنىڭ چىرايدىكى ۋەھىمە، كۆز — لىرىدىكى تەشۋىش يوقالمىغانىدى، قەشقەر خەلقى تېخىمۇ ئېھتىد — ياتچان بولۇپ قالغانىدى.

※

※

※

گۈگۈم مەزگىلى، تۈمەن دەرياسى بويىغا جايلاشقان كوزىچى ياربېشى مەھەللىسى ئادەتتىن تاشقىرى تىمتاسلىققا چۆمگەنىدى. ئادەتتىكى شەھەر ئاھالىسىنىڭ ھويلىلىرىدىن ئانچە پەرقلىنىپ كەتمەيدىغان قورۇنىڭ ئاددىي سەرەمجانلاشتۇرۇلغان مېھمانخانىدە سىدا بىر — بىرىدىن بەستلىك كەلگەن ئالتە يىگىت ئوتتۇرىغا سېلىنغان داستىخاننى چۆرىدەپ ئولتۇرۇشتى. داستىخاندا بىر — نەچچە تەخسە قۇرۇق يەل — يېمىشتىن باشقا، بىر مىس لېگەندە قوي گۆشى، يەنە بىر ياغاچ تاۋاقتا توخۇ گۆشى بار ئىدى. مېھ — مانلارنىڭ غىزاغا تازا تاۋى يوقمۇ، تۈزۈك يېيىلمىگەن گۆشلەر ئاللىقاچان سوۋۇپ قالغانىدى. ئۇلار قىلىشىدىغان پارىڭى تۈگەپ قالىدۇ ياكى يەنە بىرەر ھەمراھىنى ساقلاۋاتقانمۇ ئەيتاۋۇر ئۇن — تىنىسىز ئولتۇرۇشتى، مېھمانخانىنى چىۋىن ئۇچسا ئاڭلانغۇدەك جىمجىتلىق باسقانىدى. شۇ ئەسنادا ئەللىك ياشلار ئۇيچۇرسىدە — كى قارامۇتۇق، دوغىلاق كەلگەن بىر كىشى پەتنۇستا ئىككى ھې — جىر ① ئۈگرە كۆتۈرۈپ كىرىپ كەلدى — دە، پەتنۇسنى ئاۋۋال ئوڭ تەرەپتىكى مېھمانغا تۇتتى.

— قېنى ئالسىلا، بىر قوشۇقتىن ئۈگرە ئىچكەچ تۇرايلى.

① ھېجر — يەرلىك ئۇسۇلدا ئاددىي قىلىپ ياسىلىپ پىشۇرۇلغان، ئىچ تەرىپى سىرلانغان ساپال قاچا.

مېھمانلار ئۆگەرە ئۇسۇلغان ھېجىرنى ئىككى قوللاپ ئاۋايلاپ  
ئېلىپ داستىخانغا قويدى. دوغىلاق كىشى چىقىپ كېتىپ ھايال  
ئۆتمەي پەتئۇستا يەنە ئىككى ھېجىر ئۆگەرە كۆتۈرۈپ كىرىپ يەنە  
ئىككى مېھمانغا ھۆرمەت بىلەن تۇتتى. شۇ يوسۇندا مېھمانلارنىڭ  
ئالدىغا بىر ھېجىردىن ئۆگەرە كەلتۈرۈلدى. گۆشنىڭ شورپىسىغا  
چامغۇر، سەۋزە، يۇمىلاقسۇت سېلىپ چاچتەك كېسىپ ئېتىلگەن  
ئۆگەرە تولىمۇ ئوخشىغانىدى. مېھمانلار «ئالسىلا، باقسىلا» دې-  
يىشكەندىن كېيىن ھېجىرنى قوللىرىغا ئېلىپ ئۆگىرنى ياغاچ  
قوشۇق بىلەن ئالدىرىماي ئىچىشكە باشلىدى. ئەڭ ئاخىرىدا ئۆزى-  
گىمۇ بىر ھېجىر ئاش كۆتۈرۈپ كىرگەن ساھىبخانا ئاستا كې-  
لىپ پەگادا — سۈپىنىڭ لېۋىدە ئولتۇردى ۋە چىرايلىرىدىن ئال-  
لىقانداق تەقەززالىق چىقىپ تۇرغان يىگىتلەرگە قاراپ ئېغىز  
ئاچتى:



— مىرزا ئەجەب كېچىكىپ قالدىغۇ — تاڭ، ئۆلگۈرۈپ كەل-  
گەن بولسا بىر چىنە ئىسسىق ئاش ئىچىۋالاتتى.  
— كېلىپ قالار، — دېدى ئۆردە ئولتۇرغان تۇمارچە بۇرۇت  
قويۇۋالغان يىگىت، — بىرەر ئىش بىلەن ھايال بولۇپ قالغان  
چېغى.

ئۇلار تەرلەپ ئولتۇرۇپ بىر ھېجىر ئۆگىرنى ئىچىپ تۈگەت-  
كەن ۋاقىتتا ئىشىك تۈۋىدە قىرىق — ئەللىك ياشلار چامىسىدىكى  
قوشۇما قاشلىق، قاڭشارلىق، كۆكۈچ كۆزلىرى تولىمۇ ئۆتكۈر،  
شاپ بۇرۇتلىرى مىس رەڭ چىرايىغا خويمۇ ياراشقان بەستىلىك،  
تەمبەل كەلگەن بىر كىشى «ئەسسالامۇ ئەلەيكۇم» دېگىنىچە پەيدا  
بولدى. ئاۋۋال ساھىبخانا، ئاندىن كېيىن مېھمان يىگىتلەر دۈر-  
رىدە ئورۇنلىرىدىن تۇرۇپ «ۋەئەلەيكۇم ئەسسالام» دېيىشكىنىچە  
سالامنى ئىلىك ئېلىپ ھۆرمەت بىلدۈرۈشتى.

بۇ يىگىت مىرزا ساتۇقخان لەشكەرلىرىنى باشلاپ قەشقەرگە  
كەلگەندە قەشقەر خەلقى ئىسمىنى تىلغا ئېلىپ، دېرىكىنى قى-  
لىشقان قاراقۇل ئەھمەد مىرزا ئىدى.

قاراقۇل ئەھمەد مىرزا ئاۋۋال ساھىبخانا بىلەن، كېيىن مېھمان يىگىتلەر بىلەن بىر - بىرلەپ قول ئېلىشىپ كۆرۈشتى، ئەھۋال سوراشتى. يىگىتلەر ئۇنى تەكلىپ قىلىپ تۆرگە ئولتۇر - غۇزۇشتى. ئۇ تۆرگە جايلىشىپ ئولتۇرۇۋالغاندىن كېيىن دۇئاغا قول كۆتۈرۈپ پاتىمە ئوقۇدى، ئاندىن ئولتۇرغانلاردىن قايتىدىن ئامانلىق سورىدى. شۇ ئارىدا ساھىبخانا چىقىپ كېتىپ پەتنۇستا بىر ھېجر ئۆگرە كۆتۈرۈپ كىردى.

— ئالسىلا مىرزام، شۇغىنىسى ئاش ئازراق سۇ يەپ قاپ - تۇ، — دېدى پەتنۇسنى تەڭلەپ.

— رەھمەت، — دېدى قاراقۇل ئەھمەد مىرزا ھېجرنى قو - لىغا ئېلىپ، — ئەتىگەن ئاتىلا<sup>①</sup> بىلەن ناشتا قىلغانچە، قورسى - قىم خويمۇ ئاچقاندى. خوش، ئاشقا كېلىلى.

— خوش، باقسىلا، — دېيىشتى مېھمانلار. قاراقۇل ئەھمەد مىرزا ئاشنى ئىچىپ بولغىچە ھېچكىم گەپ قىلمىدى.

— بۇياققا ماڭاي دەپ تۇرسام ئاستانىگە ماڭغۇزغان ئايغاقچى قايتىپ كەلدى، — دېدى قاراقۇل ئەھمەد مىرزا قۇرۇق ھېجرنى داستىخانغا قويۇپ تۇرۇپ.

— يەنە بىر قوشۇق ئاش ئەكىرەي، — دېدى ساھىبخانا قاراقۇل ئەھمەد مىرزانىڭ سۆزىنى بۆلۈپ.

— رەھمەت، ئەمدى ئاش ئەكىرمىسۇنلار، — دېدى قاراقۇل ئەھمەد مىرزا يوغان ئالتىنلىرى بىلەن ھېجرنىڭ ئاغزىنى يې - پىپ تۇرۇپ.

ساھىبخانا قايتا زورلىمىدى.

— ئەمىسە گۆشكە ئېغىز تەگسىلە. سوغۇق گۆش يېيىشلىك بولىدۇ. ۋاي، قوللىرىغا سۇ بېرىشنى ئۇنتۇپتىمەن.

ساھىبخانا دەس ئورنىدىن تۇرۇپ ئىشىك تۈۋىدىكى ئاپتۇۋا -

① ئاتىلا — ئۇيغۇرلارنىڭ قەدىمىي تائاملىرىدىن بىرى. ئاق ئۇنى قوي مېيى بىلەن قورۇپ ئېتىلىدىغان سۇيۇق تاماق.



چىلاپچىنى ئېلىپ قاراقۇل ئەھمەد مىرزىنىڭ قولىغا سۇ بەردى. قولىنى چايقىۋالغان قاراقۇل ئەھمەد مىرزا لېگەندىن بىر پارچە گۆشنى ئېلىپ تۇرۇپ ھەمراھلىرىغا يۈزلەندى.

— ئىككىنچى خانزادە ئىسان بۇغاخان مەرھۇم خان ئاتىسىدە.

نىڭ تەختىگە ۋارىسلىق قىلىپ سۇلتانلىق تاجىنى كىيىپتۇ...

— ئەجەب ئىش، تەختكە چوڭ خانزادە ئولتۇرماي كىچىك

خانزادە ئولتۇرۇپتىيا؟ — دېدى ئاق سېرىق كەلگەن يىگىت مىر.

زىنىڭ گېپىنى بۆلۈپ.

— مەن كىچىك خانزادىنىڭ تەختتە ئولتۇرۇشىنى ئالدىنلا

پەملىگەن، — دېدى قاراقۇل ئەھمەد مىرزا بىر لوقما گۆشنى

چايناپ يۈتۈۋەتكەندىن كېيىن، — چۈنكى، كىچىك خانزادە ئىسان

بۇغاخان ئۇلۇسبېگى مىرمۇھەممەدشاھ ھەزرەتلىرىگە نەۋرە، ئە.

مىر كەبىر سەيپىدەئەلى ئالپقا جىيەن كېلىدۇ. چوڭ خانزادە يۈ.

نۇسبەگ سۇلتاننىڭ بولسا ئوردىدا خانىش ۋالىدەسىدىن باشقا

بىرمۇ يۆلەنچۈكى يوق. بوۋىسى ئەمىر شەيخ نۇرىددىن ئالىيلىرى

بولسا يىراق تۈركىستاندىدۇر. ھە راست، ئەمىر شەيخ نۇرىددىن

ئالىيلىرى مەرھۇم سۇلتان ئۆۋەيسخان ئالىيلىرىغا كۆمەكلىشىش

ئۈچۈن ئىنىسى مىرزا ئىرازان بارىن بىلەن سەركەردىسى مىرەك

تۈركمەننى بىر تۈمەن لەشكەر بىلەن ئىسسىقكۆل ۋادىسىغا ئەۋەت.

كەنەكەن، خان ئالىيلىرى قازا قىلغاندىن كېيىن ئۇلار ئاستانىگە

بارغان ئوخشايدۇ. ئوردىدىكى كېڭەشتە تەخت ۋارىسىنى بەلگىلەش

ئىشىدا ئۇلار غوۋغا كۆتۈرۈپ، ئۇلۇسبېگى مىرمۇھەممەدشاھ ھەز.

رەتلىرى بىلەن ئەمىر كەبىر سەيپىدەئەلى ئالپقا خېلىلا تاپا - تەنە

قىلغانلىقى مەلۇم. ئاخىرقى ھېسابتا خانىش دۆلەتسۇلتان مەلىكە

كىچىك خانزادىنىڭ تەختتە ئولتۇرۇشىغا يول قويۇپ، غوۋغانى

بېسىقتۇرۇپتۇ ھەمدە چوڭ خانزادىنى ئېلىپ تۇرپاندىن چىقىپ

كېتىپتۇ.

— خانىشنىڭ نەگە كەتكەنلىكىدىن مەلۇمات بارمۇ؟

— بۇنىسى تېخى نامەلۇم. بەزىلەر خانىشنى تۈركىستانغا ئا.



تېسىنىڭ دەرگاھىغا كېتىپتۇ دېيىشىۋاتقۇدەك. يەنە بەزىلەر ئىرازان بارىن بىلەن مېرەك تۈركمەن خانزادە يۇنۇسبەگ سۇلتاننى ئېلىپ مىرزا ئۇلۇغبەگكە ئەر ز قىلىش ئۈچۈن سەمەرقەنتكە كېتىپتۇ دېيىشىۋاتقۇدەك.

— بۇ ئىش مىرزا ئۇلۇغبەگكە باھانە بولۇپ بەرمىسە بولاتتى.

— قانداق دەيدىلا؟

— مىرزا ئۇلۇغبەگ چوڭ خانزادىگە تەختنى ئېلىپ بېرىش.

● نى باھانە قىلىپ تۇرپانغا لەشكەر تارتىپ قالارمىكەن دەيمىنا، — دېدى كوسا چىراي، ياپما قاپاق يىگىت.

— مۇشۇنداقمۇ قىلارمۇ — سورىدى ئاق پىشماق، يۈزىدە تا. تۇقى بار يىگىت.

— بىر نېمىدەپ بولمايدۇ، — دېدى كوسا چىراي يىگىت، — ئاڭلىشىمچە، ئىرازان بارىن مىرزا ئۇلۇغبەگنىڭ چوڭ خانزادىسى ئابدۇللىتەپ مىرزاغا قىزىنى بەرگەنىكەن. مىرزا ئۇلۇغبەگ بۇ قۇدىسىنىڭ يۈزىنى قىلمىغاندىمۇ ئوغلىنىڭ تەلىپىنى يەردە قوي. ماس دەيمەن. ئەڭ مۇھىمى ھۆكۈمدارلار تەسەررۇپ دائىرىسىنى كېڭەيتىش، قوشىنلارنىڭ زېمىنىنى ئىستېلا قىلىش ئۈچۈن باھا. نە ئىزدەيدۇ ئەمەسمۇ، چوڭ خانزادە يۇنۇسبەگ سۇلتاننىڭ ئۇ ياقلارغا بېرىشى ئۇنىڭغا خويمۇ بەلەن باھانە بولۇپ بېرىشى مۇمكىن.

— ناتايىن، — دېدى قاراقۇل ئەھمەد مىرزا ئويلىغان ھالدا، — پەممىچە، مىرزا ئۇلۇغبەگ ئون ئۈچ ياشلىق بىر گۆدەك خانزادىنى دەپ ھەرگىز تەۋەككۈل قىلمايدۇ. ھازىرچە قەشقەرنى تەسەررۇپىغا ئالغىنىغا قانائەت قىلىشى مۇمكىن، ئۇنىڭسىزمۇ مىرزا ئۇلۇغبەگنىڭ كۆڭلى تازا خاتىرجەم ئەمەسمىش. سەمەرقەنت ئۆلىمالىرى مىرزا ئۇلۇغبەگنىڭ فەلەككىيات ئىلمى<sup>①</sup>غا زىيادە مەپتۇن بولۇپ كېتىپ، ئاللاھقا شەك كەلتۈرگەن دەھرىيلىكىگە

① فەلەككىيات ئىلمى — ئاسترونومىيە.



نارازى ئىكەن.

— ئاڭلىشىمچە، مىرزا ئۇلۇغبەگ كېچىلىرى ئۇخلىماي ئۆستۈرلەپ<sup>①</sup> دەيدىغان بىر ئەسۋاب بىلەن ئاسمانغا قاراپ يۈل-تۈزلارنى كۆزىتىرىمىش. ئوردىسىغىمۇ ساپلا ئۆزىگە ئوخشاش دەھ-رىيىلەرنى يىغىۋالغانمىش.

— يا پەرۋەردىگار، سېپى ئۆزىدىن مۇرتەدلىكقۇ بۇ، — دېدى ساھىبخانا ياقىسىنى تۇتۇپ.

— ئول دەھرىي سۇلتاننىڭ ئىشىنى قويۇپ، ئۆزىمىزنىڭ گېپىگە كېلەيلى، — دېدى قاراقۇل ئەھمەد مىرزا ئولتۇرغانلارغا تەكشى نەزەر تاشلاپ، — ھەممىلىرىگە مەلۇم، مۇناپىق خوجا شە-رىپ مىرزا ئىسيان كۆتۈرۈپ قەشقەرنى سەمەرقەنت تەختىگاھىغا تەۋە قىلغاندىن بېرى غۇرۇرىمىز پايدىخان بولۇپ، دەرد - ھەسرەت ئىلكىدە ياشاپ كېلىۋاتىمىز. ئاۋام - رەئىيەت بۇ قارا كۈنلەردىن قۇتۇلۇشقا تەشنا بولماقتا. گەرچە ئول تاجاۋۇزچىلارغا قارشى بىر-نەچچە نۆۋەت كۆتۈرۈلۈپ چىققان بولساقمۇ، مۇنتىزىم ماھارەت تەربىيەسى كۆرگەن لەشكەرلىرىمىز بولمىغاچقا، سەمەرقەنت لەشكەرلىرىگە تەڭ كېلەلمەي، سۇلتان مەلىك دوغلاتنىڭ قاتتىق باستۇرۇپ قىرغىن قىلىشىغا دۇچار بولدۇق. يەنە تېخى ئۆز يۈر-تىمىزدا ئاشكارا يۈرەلمەي، تەقىب ئاستىدا مۆكۈنۈپ يۈرۈشكە مەجبۇر بولۇۋاتىمىز. ھالا بۈگۈنكى كۈنگە كەلگەندە كۆتۈرەلمىد-سەڭ ساڭگىلىتىۋال دېگەندەك، مىرزا ساتۇقخان يەنە بىر تۈمەن لەشكەر باشلاپ كەلدى، ئۇلار سۇلتان ئۇۋەيسخان ئالىيلىرىنى شېھىت قىلغاننى ئاز دەپ، تەپ تارتماي كۆرەڭلەۋاتىدۇ. ئەمدى بۇ قان قىساسقا سۈكۈت قىلىپ تۇرۇۋەرسەك، بۇ خورلۇققا بېشىد-مىزنى ئىچىمىزگە تىقىپ چىداۋەرسەك يىگىتلىكىمىزگە زىنھار خوپ كەلمەس. ھەربىرلىرىنى ئۆزۈندىن بېرى مۈشكۈلاتلاردا سىد-نالغان بۇرادەرلىرىم، شۇنداقلا ئانىسى ئۈجۈكىگە شۈمەك سېلىپ باققان ھەقىقىي ئوغۇلبالا — ئەركەك دەپ بىلىگەنلىكىم ئۈچۈن

① ئۆستۈرلەپ — ئاي، يۇلتۇز، ئاسمان جىسىملىرىنى كۆزىتىدىغان ئەسۋاب.





بول داستانغا ئالاھىدە جەم قىلدىم. گەپنى ئوچۇقلا دەۋىرەي:  
مەن مىرزا ساتۇقخاننى ئۆلتۈرۈپ، مەرھۇم جەننەتماكان خان ئا-  
لىلىرىنىڭ قىساسىنى ئالماقچى ھەمدە ئول باسقۇنچىلارغا قەش-  
قەر يىگىتلىرىنىڭمۇ ئۈنچە ياۋاش، سەۋرچان ئەمەسلىكىنى بىل-  
دۈرۈپ قويماقچى. بىلىمدىم، ھەربىرلىرىنىڭ كەمىنە بىلەن كۆ-  
مەكلىشىشكە جۈرئىتى بارمىكىن؟

جازا قۇرۇپ ئۆلتۈرغان يىگىتلەر دەرھال يۈكۈنۈپ، قەددىنى  
رۇسلاپ جاۋاب بېرىشتى.

— مىرزا جانابلىرىنىڭ بىزگە شۇنچىلىك ئىشەنگىنىگە  
رەھمەت. خان ئالىلىرىنىڭ قىساسىنى ئېلىش، ئەل — يۇرتنىڭ  
ئار — نومۇسىنى ئاقلاش ئۈچۈن جېنىمىز پىدا.

— جانابى باھادىرلارنىڭ جاسارىتىگە تەسەننا، — دېدى  
قاراقۇل ئەھمەد مىرزا مەنۇنلۇق بىلەن، — مىرزا ساتۇقخان  
قەشقەرگە لەشكەر باشلاپ كەلگەندىن بېرى ئەمىر پىرھاجى مۇ-  
ھەمەد شاھىستە بىلەن ئوتتۇرىسىدا خېلىلا چوڭ ئىختىلاپ يۈز  
بەرگەنلىكى مەلۇم. پەمىچە، مىرزا ساتۇقخان مىرزا ئۇلۇغبەگنىڭ  
يارلىقىغا بىنائەن قەشقەرنى قوغداشقا كەلدىم، دەپ ئۆزىنى چوڭ  
تۇتقان بولۇشى، ئەمىر پىرھاجى مۇھەمەد شاھىستە بولسا ئۆزىنى  
قەشقەرنىڭ ئەمىرىمەن دەپ يول قويىمىغان بولۇشى مۇمكىن. شول  
بائىستىن بولسا كېرەك، يېقىندىن بېرى شەھەردە خۇپىيە —  
پايلاقچىلارنىڭ تەقبى خېلىلا بوشاپ قالدى. لەشكەرگاھلاردىمۇ  
مەيخورلۇق، بەزمە، قىمارۋازلىق ئەۋجىگە چىقتى. پەمىچە ئۇلار  
خۇدىنى يوقىتىپ، بىخۇد ھالەتتە تۇرۇۋاتىدۇ. بۇ بىزنىڭ قول  
سېلىشىمىزغا تولمۇ پايدىلىق. مەن مىرزا ساتۇقخاننىڭ لەش-  
كەرگاھىدىكى تۇرالغۇسىنى ئېنىقلاپ چىقتىم. ئەتە تۈن تەڭ بىد-  
لەن قول سالايلى.

— تايىنلىق قول سالغاندىكىن پىرھاجى مۇھەمەد شاھىس-  
تەنىمۇ بىراقلا جايلىۋەتمەيمىزمۇ مىرزام؟ — دېدى كۆك كۆزلۈك  
يىگىت.



— ئەگەر شۇنداق قىلساققۇ، ئول ئىككى سەركەردىنىڭ بى-  
شىنى بىراقلا تېنىدىن جۇدا قىلىپ، لەشكەرلىرىنى يولباشچى-  
سىز قالدۇرۇپ قوياتتۇق، — دېدى ئاق سېرىق كەلگەن يىگىت  
ھەمراھىنىڭ سۆزىنى قۇۋۋەتلەپ، — سەركەردىلىرىدىن ئايرىلغان  
لەشكەرلەر ئۆزلۈكىدىنلا قەشقەرنى تاشلاپ سەمەرقەنتكە كېتەتتى.  
— ئىككى ئىشقا بىراقلا تەۋەككۈل قىلساق ياخشى بول-  
ماس، — دېدى قاراقۇل ئەھمەد مىرزا سوغۇققانلىق بىلەن، —  
ناۋادا ئىشىمىز ئەپلەشمەي قالسا، ھېچقايسى ئىشنى ۋۇجۇدقا چى-  
قىرالماي داغدا قالىمىز. ئۇنىڭ ئۈستىگە بۇ ئىككى سەركەردىگە  
تەڭ قول سېلىش ئۈچۈن بۆلۈنۈپ ھەرىكەت قىلىشىمىزغا توغرا  
كېلىدۇ، ئول چاغدا يېتىشلەيمى قالىمىز. ئۇچرىغانلىكى ئادەمنى  
بۇ ئىشقا شېرىك قىلساق قاملاشماس. يەنە بىر تەرەپتىن ئېيت-  
قاندا، پىرھاجى مۇھەممەد شاھىستە تۈلكىدەك ھىيلىگەر، توشقان-  
دەك ئېھتىياتچان ئادەم، ئۇنىڭغا قول سېلىش ئۈنچە ئاسان ئە-  
مەس. ئەڭ ياخشىسى، ئاۋۋال مىرزا ساتۇقخاننىڭ ئىشىنى بىر تە-  
رەپ قىلايلى. سۇلتان ئۇۋەيسخاننى ئۆلتۈرۈم دەپ كۆرەڭلىپ  
كەتكەن ئول مىرزا شۇ كۈنلەردە تولىمۇ بىغەمدۇر. پىرھاجى مۇ-  
ھەممەد شاھىستەگىمۇ نۆۋەت كېلىپ قالار.  
ئۇلار مەسلىھەتنى پىشۇرۇۋېلىشقاندىن كېيىن خۇپتەن نا-  
مىزنى بىرلىكتە ئوقۇۋېلىپ تارقاپ كېتىشتى.



بۈگۈن پېشىن مەزگىل بىلەن تۇتۇلغان ھاۋا قاراقۇل ئەھ-  
مەد مىرزىنى تولىمۇ خۇشال قىلىۋەتكەنىدى. «بۈگۈن ئىشىمىز  
ئوڭغا تارتىدىغان ئوخشايدۇ. ھاۋا تۇتۇلغاندا كېچە تېخىمۇ قاراڭغۇ

بولىدۇ، بۇ ھەرىكەت قىلىشىمىزغا تېخىمۇ پايدىلىق» دەپ ئويلىدى. ھاۋا بىردىنلا ئېچىلىپ، قەشقەر ئاسمىنىدا پەيدا بولغان تۈمەنلىك گەن يۇلتۇزلار خۇددى تاماشا كۆرمەكچى بولغاندەك چاراقلاپ يېنىپ كەتتى. بۇنى ئاز كۆرگەندەك ئون تۆت كۈنلۈك تولۇن ئايىمۇ چۈمپەردىسىنى پۈتۈنلەي قايرىۋەتكەندى. ئېغىر ئەلياتقۇ مەھەل بىلەن لەشكەرگاھنىڭ ئارقا تېمىنىڭ تۈۋىگە كېلىپ بولغان قارا-قۇل ئەھمەد مىرزا زېمىنىنى سۈتتەك يورۇتۇۋەتكەن ئاي بىلەن يۇلتۇزلارغا ئۆچلۈكى كېلىپ قاراپ قويدى - دە، ھەمراھلىرىنى ساقلىغاچ ئەتراپىنى ئىنچىكىلىك بىلەن كۆزەتتى.

لەشكەرگاھنىڭ ئارقا تەرىپى تۈمەن دەرياسىنىڭ بويىغا بار-غۇچە بېدىلىك ئىدى. تېخى ئەتىياز مەزگىلى بولغاچقا، ئېتىزلىق-تىكى بېدىلەر تېخى غېرىچچىمۇ كەلمەيتتى. «ياز پەسلى بولغان بولسا بولۇق ئۆسكەن بېدىلىك ئارىسىدا ھەرىكەت قىلماق ئاسان ئىدى، ئورامغا كەلگەن بېدىلەر ئوبدانلا دالدا بولاتتى. قاتتىق ئېھتىيات قىلمىساق بۇ يەردە ئاسانلا ئاشكارىلىنىپ قالغۇدەكمىز. لېكىن لەشكەرگاھقا كىرىشتە بۇ يەردىنمۇ ئەپلىك جاي يوق...»

قاراقۇل ئەھمەد مىرزا خىيال سۈرگەچ ئەتراپقا قارىدى، شۇ تاپتا بۇ يەردە ئىنس - جىن كۆرۈنمەيتتى. قاراقۇل ئەھمەد مىرزا ئادەم چۆككەندەك بىر ئازگالغا كىرىۋېلىپ، لەشكەرگاھ قورۇقى تېمىنىڭ ئۈستىدىكى ياغاچتىن ياسالغان قۇببە شەكىللىك بۇرجقا نەزەر تاشلىدى. لەشكەرگاھنىڭ مۇھاپىزىتى ئانچە چىڭ ئەمەستەك قىلاتتى. تامنىڭ ئۈستىدە ئۇياقتىن - بۇياققا مېڭىپ يۈرگەن قاراۋۇللار كۆرۈنمەيتتى. تۈيۈقسىز يۆتەلگەن ئاۋاز قاراقۇل ئەھمەد مىرزانى سەگەكلەشتۈردى. «بۇرجدا قاراۋۇل بار ئىكەن» دېگەننى خىيالىدىن ئۆتكۈزدى مىرزا ۋە ئاستا ئازگالدىن ئۆمىلەپ چىقىپ، بېدىلىكنىڭ ئۈچىتىدىكى ئىككى تۈپ قېرى سۆگەتنى

① بۇرج — كۆزىتىش مۇنارى. بۇنىڭدا لەشكەرلەر كۆزەتتە تۇرغاچ قار - ياغۇردىن دالدىلىنىدۇ.



نشانلاپ بېدىلىكنىڭ ئارىسىدىكى ئېرىق بىلەن ئۆمىلەپ ماڭدى،  
ئۇ ھەمراھلىرى بىلەن مۇشۇ يەردە ئۇچراشماقچى بولغانىدى.  
«ئەجەب كېچىكىپ قالدىغۇ ئۇلار؟ ياكى مەن بالدۇر كېلىۋال -

دىمىمۇ - يا...»

قاراقۇل ئەھمەد مىرزا غىلىپى تېقىمىغىچە ساڭگىلاپ تۇرغان  
يېڭىسار خەنجىرىنى سىلاپ قويغاچ لەشكەرگاھنىڭ سېپىلىدىن  
قېلىشقۇسىز ئېگىز تاملارغا قايتىدىن نەزەر تاشلىدى.

«ئارقا تامنىڭ ئۇ تەرىپى ئاختىخانا، سامانلىق، ياراخانا، ئۇ

يەردىن ئۆتۈپ سولغا بۇرۇلساق پىيادە لەشكەرلەرنىڭ تۇرالغۇسى.

پىيادىلەر بىلەن ئاتلىق لەشكەرلەر تۇرالغۇسىنىڭ ئارىلىقىدا ئۆ -

رۈكلۈك باغ بار ئىدى، باغ ۋەيران بولۇپ كەتمىگەندۇ بەلكىم.

باغنىڭ ئۇ تەرىپىدىكى كۆلدىن ئايلىنىپ ئۆتسەك كۆكساراي،

مىرزا ساتۇقخاننىڭ ئاشۇ سارايغا چۈشكۈن قىلغانلىقى مەلۇم.

لەشكەرگاھتىكى ئەڭ ئېسىل تۇرالغۇمۇ شۇ. ئۆز ۋاقتىدا مۇناپىق

خوجا شەرىپ مىرزمۇ شۇ سارايدا تۇراتتى. مىرزا ساتۇقخان ناۋادا

كۆكسارايىدا تۇرمىسا، چوقۇم تەسكەيدىكى ئەنجۈرلۈك كۆشك<sup>①</sup> تە،

لېكىن ئەنجۈرلۈك كۆشك ياتىشلار<sup>②</sup> نىڭ تۇرالغۇسىغا بەكلا يې -

قىن... مەيلى، نېمىلا بولمىسۇن ئاۋۋال لەشكەرگاھقا كىرەي،

لەشكەرگاھنىڭ ئىچى ماڭا بەش قولىدەك ئايان، لەشكەرگاھنىڭ

ئىچىدىلا بولسا تاپماي قويمايمەن.. ئەستاغپۇرۇللا، بۈگۈن قېرىش -

قاندەك ئەجەب ئايدىڭ بولدى دېسە. ھاۋا ئېچىلمىغان بولسىدى...»

ھەئە، ئۆز ۋاقتىدا قەشقەر ئەمىرى مەرھۇم سەيپىد ئەھمەد مىر -

زىنىڭ قول ئاستىدا ھەزاربېگى<sup>③</sup> بولۇپ تۇرغان قاراقۇل ئەھمەد

مىرزا لەشكەرگاھنىڭ ئوي - دۆڭىنى ئۇجۇر - بۇجۇرىغىچە بىلەتتى،

ئۇ ئاشۇ كۈنلەرنى كۆز ئالدىغا كەلتۈرۈپ ئېغىر ئۇھ تارتتى...

ئەسلى تاشمىلىقلىق دېھقاننىڭ پەرزەنتى بولغان بۇ يىگىت



① كۆشك — داچا، قەسىر.

② ياتىشلار — كېچىلىك چارلىغۇچىلار.

③ ھەزاربېگى — مىڭ كىشىلىك قوشۇننىڭ سەركەردىسى.

قەشقەر ئەمىرىگە ئۆزى خالاپ لەشكەر بولغانىدى. كىچىكىدىن ئوۋچىلىققا، جانبازلىققا ھەۋىسى بولغاچقىمۇ، لەشكىرىي ماھارەتتىن خېلىلا يۇقىرى ئىدى. باشقا لەشكەرلەردىن ئالاھىدە پەرقلىدى. نىپ تۇرىدىغان ماھارىتى، قورقۇمسىزلىقى، پەم - پاراسىتى، زېرەكلىكى بىلەن تېزلا كۆزگە كۆرۈنۈپ، ئەمىر لەشكەر خوجا شەرىپ مىرزىنىڭ نەزەرىگە ئىلىندى، بىرنەچچە يىل خوجا شەرىپ مىرزىغا خاس نۆكەر بولدى. كېيىنچە خوجا شەرىپ مىرزا ئۇنى ئاستا - ئاستا ئۆستۈرۈپ ھەزاربېگىلىك مەرتىۋىسى بەرگەندى. شۇ سەۋەبلىك ئۇ خوجا شەرىپ مىرزىنى بەكلا ھۆرمەتلەيتتى، ھەرقانداق بۇيرۇقىغا شەرتسىز بويسۇناتتى. خوجا شەرىپ ئەمىر سەيپىدەھمەد مىرزىنى كېكەچ، پاڭقاي دەپ ياراتماي، ئۆزىنىڭ مۇشۇنداق بىر ناباب ئەمرىنىڭ قول ئاستىدا ئىشلەپ، ئوردىنىڭ نەزەرىگە ئىلىنالمىغانلىقىدىن ھەسرەتلەنگەن ۋاقىتلىرىدا ئۇنىڭغا ھېسداشلىق قىلغانىدى. كېيىن خوجا شەرىپ ئىسيان كۆتۈرۈپ، سەيپىدەھمەد مىرزىنى قەشقەردىن قوغلاپ چىقاردى. قاراقۇل ئەھمەد مىرزا بولسا خوجا شەرىپنى قوللاپ، بۇيرۇقىنى بىجاندەدىللىق بىلەن ئورۇندىدى. ئۇ، خوجا شەرىپنىڭ ئوردىدىن يۈز ئۆرۈپ سەمەرقەنت تەختىگاھىغا بەيئەت قىلىشىنى، ئۆزىنى مىرزا ئۇلۇغبەگىنىڭ قۇچىقىغا ئېتىشىنى خىياللىغىمۇ كەلتۈرمىگەندى. ئازغىنە ۋاقىت ئۆتمەي سۇلتان مەلىك دوغلات سەمەرقەنتتىن كېلىپ قەشقەرگە ئەمىر بولدى. خوجا شەرىپ بولسا سەمەرقەنتكە - مىرزا ئۇلۇغبەگىنىڭ ئوردىسىغا كەتتى. قەشقەر موغۇلىستانىنىڭ تەۋەلىكىدىن تولۇق چىقىپ كەتتى. ئەنە شۇ چاغدىلا قارا - قۇل ئەھمەد مىرزا ئۆزىنىڭ خاتالىشىپ مۇناپىق خوجا شەرىپكە ھەمدەم بولغانلىقىنى ھېس قىلدى. ئەل - يۇرتنى ئۆزىگە ئەلگە قارام قىلىپ بەرگەنلىكى ئۈچۈن ۋىجدان ئازابى تارتتى. سۇلتان مەلىك دوغلات خوجا شەرىپنىڭ تەۋسىيەسى بىلەن ئۇنى قەشقەر لەشكەرلىرىنىڭ سەركەردىلىكىگە تەيىنلەپ مەنسىپىنى ئۆستۈرگەن بولسىمۇ، لېكىن ئۇ ۋۇجۇدىنى چىرمىۋالغان نومۇس تۇيغۇ -



سىدىن قۇتۇلالمىدى. ئىش بۇنىڭ بىلەنلا تۈگىمىدى، سەمەرقەنت لەشكەرلىرى بىلەن قەشقەر لەشكەرلىرى ئوتتۇرىسىدا يۈز بەرگەن چوڭ - كىچىك سۈركىلىشلەر ئۇنى ئوبدانلا قورساق كۆپۈكى قىلىپ قويغانىدى. ھەئە، ھەرقانداق ئىشتا سەمەرقەنت لەشكەرلىرى قەشقەر لەشكەرلىرىنى بوزەك قىلاتتى، كەمىستەتتى، خىزمىتىگە سالاتتى، كۆزىگە ئىلمايتتى، ھەتتا ئۇراتتى؛ سەركەردىلەرنىڭ مۇ - ئامىلىسىمۇ ئوخشاش ئىدى. ئەمىر سۇلتان مەلىك دوغلات بولسا قەشقەر لەشكەرلىرىنىڭ ئەر - دادىغا قۇلاق سالمايتتى. قاراقۇل ئەھمەد مىرزا ئاخىرى بۇ تەڭسىزلىككە چىدىمىدى، بۇ خورلۇققا سۈكۈت قىلىپ ياشاشقا غۇرۇرى يول قويمىغانىدى. بىرقانچە ۋىجدانلىق سەركەردە - سەرۋاز<sup>①</sup>لار بىلەن مەسلىھەتلىشىپ، خېلىلا ئەتراپلىق پىلانلاپ قوزغىغان قارشىلىق كۆرسىتىش ھەرىكىتى جاسارىتى سۇنغان، بىرلىك - ئىتتىپاقلىقى بۇزۇلغان قەشقەر لەشكەرلىرىنىڭ بىر ياقىدىن باش، بىر يەڭدىن قول چىقىرىپ مەسلىھەت سەۋەبىدىن مەغلۇپ بولدى. سۇلتان مەلىك دوغلات ئىبەرەت قىلىش ئۈچۈن بەش يۈز نەپەر قەشقەر لەشكەرىنىڭ كالىد - سىنى ئالدى. بۇ ۋەھشىيەنە جازادىن قاتتىق چۆچۈگەن قەشقەر لەشكەرلىرى سەمەرقەنت لەشكەرلىرىگە باش كۆتۈرۈپ قارىيالمىدىغان، تۈرلۈك خورلۇقلارغا ياۋاشلىق بىلەن سۈكۈت قىلىدىغان بولدى. سەمەرقەنت سەركەردە - سەرۋازلىرى بەكلا بەتقىلىق ئىدى. ئۇلار خوتۇن - بالىلىرىنى قەشقەرگە بىللە ئېلىپ كەلمىگەنىدى. شۇڭا كوچا - رەستىلەردە ياشراق ئاياللارنى ئۇچراتسا بۇلاپ لەش - كەرگاھقا ئەكىرىپ ئاياغ ئاستى قىلاتتى. كېيىن قەشقەر خەلقى قىز - ئاياللارنى كوچا - رەستىلەرگە چىقارمايدىغان بولدى، ھە دېگەندە كوچا - رەستىلەردىن كۆڭۈل ئاچقۇدەك ئايال تاپالمىغان سەركەردە - سەرۋازلار قۇترىغان جىنسىي ھەۋەسلىرىنى سەمەر -

① سەرۋاز — مىڭبېشىدىن تۆۋەن. سەپبېشى، يۈزبېشى، ئەللىكبېشى مەنسۇپىدىكى لەشكەر بېشىلىرىنى كۆرسىتىدۇ. مىڭبېشىدىن يۇقىرىلىرى سەركەردە دەپ ئاتىلىدۇ.



قەنتتىن بىللە ئېلىۋالغان چۆھرە<sup>①</sup> لىرى بىلەن قاندۇراتتى. ئۇلار بۇنداق خىزمەتكارلارنى كەمسىتىپ ھىز<sup>②</sup> دەپ ئاتىتتى. ھىز لە - قەملىك بۇ چۆھرە يىگىتلەر جەڭگە يارىمايتتى، لەشكەرگاھتا كىر - قات يۇيۇش، چېدىر - ئوتاۋلارنى تازىلاش، ناخشا ئېيتىپ، ئۇسسۇل ئويناش، سەركەردە - سەرۋازلارنىڭ پۇت - قوللىرىنى تۇتۇش... دېگەندەك ئىشلار بىلەن شۇغۇللىناتتى. سەمەرقەنت سەركەردىلىرى ئەللىكېشىدىن يۇقىرى مەنەپىتىكى سەرۋازلار - نىڭ قۇربى يەتسە چۆھرە ئېلىپ يۈرۈشكە يول قويغانىدى. ئۇلار بۇنداق پاسىق ئىشلارغا ئانچە پەرۋا قىلىپ كەتمەيتتى. شۇنىڭ بىلەن چۆھرە ئېلىپ كېلەلمىگەن سەرۋازلار قەشقەر لەشكەرلىرى ئارىسىدىكى ياۋاشراق، يېشى كىچىكرەك لەشكەرلەرنى ئۆزىگە چۆھرە بولۇپ كۆڭلىنى ئېچىشقا زورلايدىغان بولدى. بۇ ئىش قەشقەر لەشكەرلىرىنىڭ قاتتىق غۇرۇرغا تەگدى، ئۇلار بۇ تاپتىن چىققان خورلۇققا بەرداشلىق بېرەلمىگەنىدى. شۇنىڭ بىلەن سە - مەرقەنت لەشكەرلىرى بىلەن قەشقەر لەشكەرلىرى ئارىسىدا يەنە بىر قېتىم قىرغىنچىلىق يۈز بەردى. قاتتىق غەزەپلەنگەن قەشقەر لەشكەرلىرى تۇيۇقسىز ھۇجۇم قىلىپ، نەچچە يۈزلىگەن سەمەر - قەنت لەشكەرلىرىنى ئۆلتۈرۈۋەتتى، ئۆلگەنلەرنىڭ ئارىسىدا سەرۋازلار جىقراق ئىدى. ئەلۋەتتە بۇ قىرغىنچىلىقمۇ يەنىلا قەش - قەر لەشكەرلىرىنىڭ مەغلۇبىيىتى بىلەن ئاخىرلاشتى. سۇلتان مەلىك دوغلات ئىبىرەت قىلىش ئۈچۈن يەنە بەش يۈز نەپەر قەشقەر لەشكەرىنىڭ كاللىسىنى ئېلىپ جازالىدى. ئاچچىق ساۋاقنى يە - كۈنلىگەن سۇلتان مەلىك دوغلات بارلىق قەشقەر لەشكەرلىرىنىڭ قورال - ياراغلىرىنىلا ئەمەس، يېنىدىن تىخ چاغلىق نەرسە قال - دۇرماي تولۇق يىغىۋېلىپ، تۇرالغۇسىنى گايىرئەتتى ۋە قاتتىق نەزەربەندە ئاستىغا ئالدى. بۇنىڭدىن نارازى بولغان قاراقۇل ئەھمەد مىرزا سۇلتان مەلىك دوغلات بىلەن خېلى قاتتىق زاكۇنلاشتى.

① چۆھرە — ئوغۇل خىزمەتكار، بەجپە.

② ھىز — ھەزىلەك، جىنىسداش مەشۇق.



— شۇنچىلىك ئەتىۋارلاپ ئىززەت كۆرسەتكىنىمىزگە شۇ -  
كۈر قىلىسلا مىرزا، — دېدى سۇلتان مەلىك دوغلات قاراقۇل  
ئەھمەد مىرزىنى قاتتىق سىلكىپ، — سەرۋازلىرىم قەشقەرلىك  
بىرقانچە ھىز بىلەن كۆڭۈل ئاچسا نېمە بوپتۇ، ئۇلارنىڭ خاتۇن -  
لىرى سەمەرقەنتتە قالغان، شۇنداق قىلماي ئامالى يوق، سەلتەنە -  
تىمىزگە جېنىنى تىكىپ ساداقەت كۆرسىتىۋاتقان ئول سەرۋازلار -  
نى ئاشۇنچىلىك جىمالەزىتىدىن مەھرۇم قىلساق بىزدىن دىلى  
رەنجىدۇ، كۆڭلى سوۋۇيدۇ. بىزنى بىلمەيدۇ دېمىسىلە، لەشكەر -  
گاھتىكى بىرقانچە قېتىملىق جەڭگى - جېدەلنىڭ باش سەۋەبكا -  
رى سىلى. ھېلىمۇ مىرزا خوجا شەرىپ كاشغەرىي جانابلىرىنىڭ  
يۈز - خاتىرىسىنى قىلىپ يول قويۇپ كەلدۈك، غەزىپىمىزنى  
بېسىۋېلىپ كۆڭۈللىرىگە ئازار بەرمىدۈك. ئەڭ ياخشىسى ئۆزلى -  
رىنى بىلىپ يۈرسىلە.

— سىلىمۇ بىلىپ قالسىلا ئەمىر جانابلىرى، — دېدى قارا -  
قۇل ئەھمەد مىرزا سۇلتان مەلىك دوغلاتقا قەھرى بىلەن تىكە -  
لىپ، — بىز ئەزەلدىن سەركەردە - سەرۋازلىرىمىزنىڭ لەشكەر -  
گاھتا ھەرقانداق پاسىقلىق، بۇزۇقچىلىق قىلىشىغا يول قويغان  
ئەمەسمىز، چۆھرە ساقلاشنى نومۇس دەپ بىلىمىز. بۇ ئاللاھنىڭ  
ئالدىدىمۇ كەچۈرگۈسىز گۇناھلىق ئىشتۇر. جانابلىرىنىڭ ئول  
ئەتىۋارلىق سەرۋازلىرى ئىچ پۇشۇقى تارتىپ قالغان بولسا، ئۆز -  
لىرىنىڭ ئارىسىدىكى چۆھرە ھىزلىرى بىلەن كۆڭۈل ئاچقاي!  
سۇلتان مەلىك دوغلات قاراقۇل ئەھمەد مىرزاغا گەپ تېپىپ  
بېرەلمەي ئۇنى ئەمىر مەھكىمىسىدىن قوغلاپ چىقىرىۋەتتى.  
شۇ كېچىسى قاراقۇل ئەھمەد مىرزا سەرۋاز - لەشكەرلىرىنى  
لەشكەرگاھتىن قېچىشقا تەشكىللىگەن بولسىمۇ، قاراۋۇللار تۇيۇپ  
قالغانلىقى ئۈچۈن پەقەت ئاز ساندىكى لەشكەرلىرىلا قېچىپ كە -  
تەلىگەنىدى.

شۇنىڭدىن كېيىن ئۇ مۆكۈپ يۈرۈپ سۇلتان مەلىك دوغلاتقا  
قارشى يوشۇرۇن ھەرىكەت قىلىپ يۈردى، ئەمما سۇلتان مەلىك





دوغلانغا قەست قىلىش مەقسىتىگە پەقەتلا يېتەلمىدى. قەشقەردە بولغان ئىشلارنى تەپسىلىي بايان قىلىپ قەشقەر خەلقى نامىدىن سەمەرقەنت ئوردىسىغا ئارقىمۇ ئارقا ئەرز يوللىدى. بۇ ئىشلاردىن خەۋەر تاپقان مىرزا ئۇلۇغبەگ سۇلتان مەلىك دوغلاننى سەمەر - قەنتكە قايتۇرۇپ كېتىپ، ئۇنىڭ ئورنىغا پىرھاجى مۇھەممەد شا - يەستەنى ئەۋەتتى.

قەشقەرگە يېتىپ كەلگەن پىرھاجى مۇھەممەد شا يەستە قارا - قۇل ئەھمەد مىرزانى قەشقەر لەشكەرلىرىنىڭ سەركەردىلىكىگە قايتا تەكلىپ قىلغان بولسىمۇ، قاراقۇل ئەھمەد مىرزا «مەككىگە بېرىپ ھەج تاپىپ قىلىمەن» دېگەن سەۋەبىنى كۆرسىتىپ بۇ تەك - لىپىنى چىرايلىقچە رەت قىلدى. ھەئە، ئۇ قەشقەرنى بېسىۋالغان سەمەرقەنتلىكلەرگە خىزمەت قىلىشنى نومۇس دەپ بىلگەنىدى. ئەمما تۇرپانغا بېرىپ سۇلتان ئۇۋەيسخاندىن لەشكەر ياردەم تەلەپ قىلىشقىمۇ جۈرئەت قىلالىمىدى. ئۆز ۋاقتىدا خوجا شەرىپكە ھەم - كارلاشقانلىقى ئۈچۈن سۇلتان ئۇۋەيسخاننىڭ جازاغا تارتىشىدىن ئەندىشە قىلغانىدى.

— ھاۋ! ھاۋ! ھاۋ!...

بېدىلىكنىڭ ئۈچىتىدىن ئىتتىڭ ئۈزۈپ - ئۈزۈپ ئۈچ قې - تىم قاۋىغان ئاۋازى قاراقۇل ئەھمەد مىرزانىڭ خىياللىرىنى ئۈ - زۈپ قويدى. ئۇ شارىتىدە بېشىنى كۆتۈرۈپ ئەتراپقا نەزەر تاشلى - دى، خېلى نېرىدىن بىرقانچە كۆلەڭگىنى ئىلغا قىلدى - دە، ئىتنى دوراپ ئۈچ قېتىم قاۋىدى. ئۇ تۈنۈگۈن كوزىچى يارىشىد - دىكى قورۇدا ھەمراھلىرى بىلەن ئاشۇنداق بەلگە بېرىپ تېپىد - شىشنى كېلىشىۋالغانىدى. ھايال ئۆتمەي ھېلىقى ئالتە نەپەر يى - گىت ئېرىق - قىرلارنىڭ دالدىسى بىلەن ئۆمىلەپ يېتىپ كەلدى. شۇ تاپتا بۇرچىدىكى قاراۋۇللار سېزىپ قالغان تەقدىردىمۇ ئۇلارنى لالما ئىتلارمىكىن، دەپ قالاتتى.

— ھايال بولۇپ قالىدىغانلارغۇ؟ — سورىدى قاراقۇل ئەھمەد مىرزا پىچىرلاپ.



— ئايدىڭدا پايلاقچىلارنىڭ دىققىتىنى تارتىپ قويمايلى دەپ، بىر ئاز ھايال بولۇق، — دېدى يىگىتلەردىن بىرى، — قېرىشقاندەك بۈگۈن ئەجەبمۇ ئايدىڭ بولدى — يا. — قانداق قىلىمىز مىرزىم؟ — دېدى يەنە بىر يىگىت ئاس-ماننى ئىشارە قىلىپ، — سېزىلىپ قالارمىز مېكىن دەپ ئەندىشە قىلىۋاتىمەن.

— ئىشىمىزنى باشلاۋېرىيلى، — دېدى قاراقۇل ئەھمەد مىرزا كەسكىنلىك بىلەن، — خۇدايىم بۇيرۇمىسا ئەتراپ ھەرقانداق قاراڭغۇ بولسىمۇ، ھەتتا سۇلايمان قالپىقى<sup>①</sup> كىيىۋالساقمۇ سېزىلىپ قېلىۋېرىمىز. يۈرۈڭلار، تەۋەككۈل قىلايلى، ياراتقان ئىگەم ئاسانلىق بېرىپ ئۆز پاناھىدا ساقلار.

ئۇلار شەپە چىقارماسلىققا تىرىشىپ، پەم بىلەن ئۆمىلەپ قورۇق تامنىڭ تۈۋىگە كەلدى، ئاندىن بىرىنىڭ مۈرىسىگە بىرى دەسسەپ تامنى بېغىرلىغىنىچە ئۆرە بولۇشقا باشلىدى. يەتتە ئادەمدىن شەكىللەنگەن «شوتا» تامغا ئاران بويلاشقانىدى، قاراقۇل ئەھمەد مىرزا ئەڭ ئۈستىدە ئىدى، ئۇ بىر ئىرغىپلا تامنىڭ ئۈستىگە چىقتى ھەم ئاستىدىكى ھەمراھىنىڭ قولىدىن تارتىۋالدى. قالغان يىگىتلەرنىڭ قولىدىن تارتىۋېلىش مۇمكىن ئەمەس ئىدى، قاراقۇل ئەھمەد مىرزا بېلىگە يۆگىۋالغان قىل ئارغامچا بىلەن يېنىدىكى يىگىتنىڭ بېلىدىكى قىل ئارغامچىنى ئۇلاپ پەسكە ساڭگىلاتتى — دە، تۆۋەندىكى يىگىتلەرنى بىر — بىرلەپ تارتىپ چىقىرىشقا باشلىدى. تامنىڭ ئۈستى خېلىلا كەڭ بولۇپ، ئىككى ئادەم بىمالال ئۇياقتىن — بۇياققا ئۆتەلەيتتى. ھەر ئىككى يۈز قەدەم ئارىلىقتا بىردىن بۇرجايلانغانىدى. ئۇلار ئىككى بۇرجىنىڭ دەل ئوتتۇرىسىدا ھەرىكەت قىلىۋاتاتتى، بۇرجىدىكى قاراۋۇللارنىڭ پاراڭلاشقان ئاۋازى ئېنىق ئاڭلىنىپ تۇراتتى. ئۇلارنىڭ ھەرىكىتى تولىمۇ چەبەدەس ئىدى. بىردەمدىلا ھەممىسى تامنىڭ ئۈستىگە چىد-  
① سۇلايمان قالپىقى — رىۋايەتلەردىكى كىيىۋالغان ئادەمنى غايىب قىلىۋېتىدىغان قالپاق.



قىپ بولدى ۋە ئاشۇ چەبدەسلىكى بىلەن بىردەمدىلا لەشكەرگاھ -  
نىڭ ئىچىگە ئارغامچا بىلەن سىيرىلىپ چۈشتى. ئەڭ كەينىدە  
قالغان يىگىتنى «ئادەم شوتا» ئارقىلىق چۈشۈرۈۋالدى.

قاراقۇل ئەھمەد مىرزا لەشكەرگاھ ئىچىنىڭ ئانچە بەك ئۆز -

گىرىپ كەتمىگەنلىكىنى ھېس قىلدى. خېلى يىراقتىن ئاجىز تا -

قىلداق ئاۋازى ئاڭلىناتتى. بۇ لەشكەرگاھتىكى جېسەكچىلەرنىڭ

بىر - بىرىگە تىنچ - ئامانلىقنى بىلدۈرۈپ بەرگەن بەلگىسى ئىدى.

قاراقۇل ئەھمەد مىرزا تاقىلداق ئاۋازغا قۇلاق سېلىپ، جې -

سەكچىلەرنىڭ ئانچە كۆپ ئەمەسلىكىنى جەزملەشتۈردى. ئاشۇ

جېسەكچىلەرنى ھېسابقا ئالمىغاندا پۈتكۈل لەشكەرگاھ ئېغىر ئۆي -

قۇغا كەتكەندەك قىلاتتى. ئۇ ھەمراھلىرى بىلەن شەپە چىقارماي

مېڭىپ ئاختىمخانا، سامانلىق، ياراغخانىدىن ئۆتۈپ پىيادە لەشكەر -

لەر تۇرالغۇسىنىڭ ئالدىدىن ئۆرۈكلۈك باغقا كېلىۋالدى. باغنىڭ

ئىچى ھەر ھالدا قاراڭغۇ ئىدى، ئەمدى قاراۋۇللاردىن ئانچە ئېھ -

تىيات قىلىپ كەتمىسىمۇ بولاتتى. ئۇلار باغنىڭ ئۇ تەرىپىدىكى

كۆلنى نىشانغا ئېلىپ يۈگۈردى. كۆلگە لىق سۇ سېلىنغان بو -

لۇپ، ئايدىڭدا كۆل بېتى ئەينەكتەك پارقىرايتتى. ھەشەمەتلىك

سېلىنغان كۆكساراي كۆلنىڭ قارشى قىرغىقىدا كۆزگە ئالاھىدە

تاشلىنىپ تۇراتتى. كۆل بىلەن كۆكساراينىڭ ئارىلىقى خېلى

كەڭرى ئوچۇقچىلىق ئىدى، كۆكسارايغا كىرىش ئۈچۈن ئاشۇ ئو -

چۇقچىلىقتىن ئۆتمەي بولمايتتى، لەشكەرگاھنىڭ باشقا تەرىپىگە

قارىغاندا بۇ يەردە قاراۋۇللار كۆپرەك ئىدى. شۇ ئەسنادا ئىككى

قاراۋۇل كۆكسارايىنىڭ ئالدىدىن ئاستا ئۆتۈپ كەتتى.

— ماڭامدۇق مىرزام؟ — دېدى يىگىتلەر ئالدىراپ.

— يەنە بىردەم ساقلايلى، — دېدى قاراقۇل ئەھمەد مىرزا

پىچىرلاپ.

شۇ تاپتا ئۇ قاراۋۇللارنىڭ كۆكسارايىنىڭ ئەتراپىنى قانچە -

لىك ۋاقىتتا بىر قېتىم ئايلىنىپ چىقىدىغانلىقىنى مۆلچەرلەۋا -

تاتتى. ئالاھىزەل بىر چىنە سۇيۇقئاش ئىچكىچىلىك ۋاقىتتا قارا -





ۋۇللار ئوچۇقچىلىقتا يەنە پەيدا بولدى.

— يۈرۈڭلار، — دېدى مىرزا پىچىرلاپ، — ئاۋۋال كۆلنى ئايلىنىپ ئاۋۇ ئوچۇقچىلىققا يېقىنلاشايلى.

ئۇلار قاراۋۇللارغا تۇيدۇرماي مېڭىپ كۆلنىڭ لېۋىدىكى بىر - نەچچە تۈپ چىنارنىڭ دالدىسىغا يوشۇرۇندى.

— ئىلدام بولۇڭلار، — دېدى قاراقۇل ئەھمەد مىرزا قارا - ۋۇللار ساراينىڭ ئارقىسىغا ئۆتۈپ كېتىشى ھامان، — ئابدۇسات -

تار بىلەن ياقۇپخان ئىككىڭلار ساراينىڭ ئاۋۇ قاڭشىرىدا تەييار بولۇپ تۇرۇڭلار، ناۋادا ساراينىڭ ئىشىكىنى ئېچىپ بولغىچە

قاراۋۇللار كېلىپ قالسا، زۇۋاننى چىقارماي جايلىۋېتىڭلار.

ئۇلار يۈگۈرگەن پېتى ساراينىڭ ئىشىكى تۈۋىگە كەلدى.

قوش قاناتلىق، نەقىشلىك ئىشك ئىچىدىن تاقالغانىدى. ئىشك -

نىڭ ئىچىدىن لوکا بىلەن تاقىلىدىغانلىقىنى مىرزا ئوبدان بىر -

لەتتى، ئۇ ئويلىنىپ تۇرمايلا يېنىدىكى خەنجىرىنى ئېلىپ ئى -

شكىنىڭ قوش قاناتىنىڭ يېرىقىغا تىقتى - دە، لوكىنى ئاستا -

ئاستا سۈرۈشكە باشلىدى. جىددىيلىشىپ كەتكەن يىگىتلەر بىردە

ئەتراپىغا، بىردە مىرزاغا قارايتتى. ناھايەت ئىشك ئاخىر ئېچىل -

دى. ئۇلار چاققانلىق بىلەن ساراينىڭ ئىچىگە كىرىپ، ئىشىكىنى

پەم بىلەن يەنە تاقاپ قويدى. خىزمەتكار - مەھرەملەر قاتتىق

ئۇخلاپ كەتكەن بولۇپ، قايسىبىر ھۇجرىدىن خورەك ئاۋازى ئاڭ -

لىناتتى. ئۇلار دەھلىزدىن ئۆتۈپ گىلەم سېلىنغان چوڭ مېھمان -

خانىغا كىردى، ئايدىڭدا ساراينىڭ ئىچى غۇۋا يۈرۈپ تۇراتتى.

مېھمانخانىنىڭ سول يان تەرىپىدە يەنە بىر دەھلىز بار ئىدى،

قاراقۇل ئەھمەد مىرزا ئاشۇ دەھلىزنىڭ بېشىدا خاس ھۇجرا بار -

لىقىنى جەزملەشتۈردى. ئۇلار ئىككىنچى دەھلىزدىن ئۆتۈپ،

ھۇجرىنىڭ بوسۇغىسىدا مۈگدەپ ئولتۇرغان مەھرەم يىگىتكە دۇچ

كەلدى. ئاللىقانداق بىر شەپىدىن چۆچۈپ ئېسىگە كەلگەن مەھرەم

يىگىت بىر - بىرىدىن بەستىلىك كەلگەن كۆلەڭگىلەرنى كۆرۈپ

سۈر باسقىنىچە تۇرۇپ قالدى، قورقۇنچىتىن تىلى كالۋالاشقاندى.



مىرزا بىلەن ياندىشىپ كېلىۋاتقان كۆك كۆزلۈك يىگىت چاقماق تېزلىكىدە بېرىپ مەھرەم يىگىتىنىڭ ئاغزىنى يوغان ئالقانلىرى بىلەن مەھكەم تۇتۇۋالدى — دە، قۇلىقىغا ئاستا پىچىرلىدى:

— ساتۇقخان ھۇجرىسىدىمۇ؟

مەھرەم يىگىت «ھەئە» دېگەننى قىلىپ بېشىنى تەستەلىڭ. شىتتى. كۆك كۆزلۈك يىگىت بىر كۈچەپلا مەھرەم يىگىتىنىڭ يۈ-لۈنىنى ئۈزۈۋەتتى. قاراقۇل ئەھمەد مىرزا ھەمراھلىرىنى ئەگەش-تۈرۈپ ھۇجرىغا پەم بىلەن كىردى. ھۇجرىنى شامداندىكى كۆيۈپ تۈگەي دەپ قالغان بىر تال شام غۇۋا يورۇتۇپ تۇراتتى. ھۇجرىنىڭ تۈر تەرىپىدىكى نەقىشلىك كات سۈپىنىڭ ئۈستىدىكى قات — قات سېلىنغان تۆشەكتە مىرزا ساتۇقخان ئوڭدا ياتقىنىچە خورەكنى دۆڭ تارتىۋاتاتتى. ئۇلار ساتۇقخانغا يولۋاستەك تاشلاندى. تۈيۈق. سىز زەربىدىن چۆچۈپ ئويغانغان ساتۇقخان قىمىر قىلالىمىدى. لەۋلىرى تىترەپ، كۆزلىرى ۋەھىمىدىن چەكچەيدى، يىگىتلەردىن بىرى ئۇنىڭ گېلىنى مەھكەم بوغۇۋالغانىدى.

— سى... سىلەر... كىم... بو... لىسىلەر؟ — دېدى گېلى قاتتىق سىقىلغان ساتۇقخان خىرقىراپ تۇرۇپ.

قاراقۇل ئەھمەد مىرزا ئۇنىڭغا نەپرەت بىلەن تىكىلدى.

— بىز جەننەتلىك سۇلتان ئۇۋەيسخان ئالىيلىرىنىڭ ساداقەتمەن نۆكەرلىرى بولىمىز. دەرھال شاھادەت ئېيت، ئەجد-لىڭ توشتى!

— سۇلتان... ئا... ئالىيلىرىنى... مەن... ئۆلتۈرمىگەن، — دېدى ئۆلۈم ۋەھىمىسىدە جان تالىشىۋاتقان ساتۇقخان — ئۇقۇش-ماسلىق بولمىسۇن باھادىرلار، مەن گۇناھسىز. سىلەر راستتىنلا سۇلتان ئۇۋەيسخان ئالىيلىرىنىڭ نۆكەرلىرىمۇ؟

— شۇنداق، كۆزۈڭنى يوغان ئېچىپ كۆرۈۋال. قاراقۇل ئەھمەد مىرزا دەپ ئاتىلغان بولغىدىك؟

— شۇنداق... شۇنداق...

— مانا مەن ئاشۇ قاراقۇل ئەھمەد مىرزا بولىمەن.



قاراقۇل ئەھمەد مىرزىنى كۆرۈپ ھاياتىدىن پۈتۈنلەي ئۈمىد ئۆزگەن ساتۇقخاننىڭ ئۈمىد شامى ئاجىز پىلىلىدىدى. ھەئە، ئۇ سەمەرقەنتتىن يولغا چىقىش ئالدىدا خوجا شەرىپ مىرزا ئۇنىڭغا قاراقۇل ئەھمەد مىرزىنىڭ گېپىنى قىلىپ بەرگەن. قەشقەر خەل-قىنىڭ سەمەرقەنت ھاكىمىيىتىگە قارشى ھەرىكەتلىرىنى تىنچىدەتتىش ئۈچۈن قاراقۇل ئەھمەد مىرزىنى تېپىپ ھەمكارلىشىشنى، يۇقىرى مەرتىۋە بېرىپ ئۇنىڭ كۆڭلىنى مايىل قىلىشنى ئالاھىدە تاپىلىغان، ھەتتا ئۆز قولى بىلەن مىرزىغا قارىتىپ مەكتۇپ يېزىپ بەرگەنىدى. ئۇ قەشقەرگە كەلگەندىن كېيىن پىرھاجى مۇ-ھەمەد شاھىستەدىن قاراقۇل ئەھمەد مىرزىنى سۈرۈشتۈرگەن، كېيىن ئىككىسىنىڭ ئوتتۇرىسىدا ھوقۇق تالىشىپ ئىختىلاپ كۆرۈلدى. قەشقەردە ئىلگىرىكىدەك ھاكىمىيەتكە قارشى ھەرىكەتلەر يۈز بەرمىدى. شۇ سەۋەبلىك ساتۇقخان قاراقۇل ئەھمەد مىرزىنى ئىزدەشنى ئېسىدىن چىقىرىپ قويغانىدى.

— خوجا... شەرىپ... مىرزا... جانابىي... سەركەردىگە...  
— زۇۋانىڭنى يىغ مەلئۇن. ئول مۇناپىق توڭگۇزنىڭ ئىسى-مىنى تىلغا ئالما! — دېدى قاراقۇل ئەھمەد مىرزا قىساس ئوتى يېلىنچاپ تۇرغان كۆزلىرىنى نەشتەردەك تىكىپ، — سەن بىلەن سۆزلىشىپ ئولتۇرۇشقا ۋاقتىم يوق. شول تاپتا سەندىن مەرھۇم جەننەتتاكان خان ئالىيلىرىنىڭ خۇن قىساسىنى ئالساملا بولىدى! قاراقۇل ئەھمەد مىرزا گېپىنى تۈگىتىپ ساتۇقخاننىڭ سول كۆكسىگە گىچىدە خەنجەر ئۇردى. ئاغرىق ئازابىغا چىدىمىغان ساتۇقخان قاتتىق نالە قىلدى. مىرزا رەقىبىنىڭ ئاغزىنى ئېتىۋېلىشنى ئېسىدىن چىقىرىپ قويغانلىقىنى دەرھال ھېس قىلدى — دە، ئۇنىڭ بويىنىغا قارىتىپ ئىككىنچى خەنجەرنى ئۇردى. شۇ ئەسنادا سىرتتىن قاتتىق تاقىلىدىغان ئاۋاز ئاڭلاندى، قاراۋۇللار ساتۇقخاننىڭ داد — پەريادىنى ئاڭلاپ قالغانىدى.

— ماڭايلى، — دېدى قاراقۇل ئەھمەد مىرزا ئۈچىنچى قېتىم ئۇرغان خەنجەر بىلەن ساتۇقخاننىڭ بېشىنى تېنىدىن ئۈزۈپ



تاشلىغاندىن كېيىن.

ئۇلار ھۇجرىدىن چىقىپ چوڭ مېھمانخانىدا ساتۇقخاننىڭ خاس ئۆكەرلىرىگە دۇچ كەلدى، ئۆكەرلەر خېلىلا كۆپ ئىدى. قارا. قۇل ئەھمەد مىرزا ھەمراھلىرى بىلەن ئۆكەرلەرگە تاشلاندى. ئۇلارنىڭ قولىدا خەنجەر، ئۆكەرلەرنىڭ قولىدا قىلىچ بار ئىدى. خەنجەر بىلەن قىلىچقا تاقابىل تۇرماق خېلىلا تەس ئىدى. شۇنداقتىمۇ ئۇلار ھايت - ھۇيت دېگۈچە بىرقانچە ئۆكەرنى يەر چىشلىتىپ، سارايدىن چىقىپ كېتىش ئۈچۈن ئىشىككە يې- قىنلاشتى. ئۆكەرلەر جانىبالىق ماھارىتى ئالاھىدە يۇقىرى بۇ يە- تە ئەزىمەتتىن خېلىلا ئېھتىيات قىلىپ قالغان بولۇپ، ھە دېگەندە ھۇجۇم قىلىشقا پېتىنالمىيۋاتاتتى. ئۇلار بىر - بىرىگە دۈمبى- سىنى قىلىپ، ئۆكەرلەرنىڭ ھۇجۇمىدىن مۇداپىئە كۆرگەچ چى- كىنىپ، ئەمدىلا ساراينىڭ قوش قاناتلىق ئىشىكىدىن چىقىشىغا نەچچە يۈزلىگەن لەشكەرلەرگە دۇچ كەلدى. شۇ ئەسنادا لەشكەر- گاھتا ناغرا چېلىنىپ، لەشكەرلەرگە ياۋدىن خەۋەر بېرىلدى. قاراقۇل ئەھمەد مىرزا ھەمراھلىرى بىلەن قاتمۇقات قورشاشۇدا قالغانىدى.

— يا ھەزرىتى ئەلى شاھى مەردان پىرىمىدىن مەدەت!

قاراقۇل ئەھمەد مىرزا نەرە تارتقىنىچە ئۆكەرلەرگە ئېتىل- دى، باشقا يىگىتلەرمۇ دەمبەسقەدەم ئۇنىڭغا ئەگەشتى. ئۇلار ھايا- تىدىن ئۈمىد ئۈزگەنىدى، شۇ دەقىقىدە ئۆلۈپ كېتىپ بولغىچە ياۋ لەشكىرىدىن بىرنى بولسىمۇ كۆپرەك يەر چىشلىتىشنى كۆڭ- لىگە پۈككەنىدى. يىگىتلەر ئۆكەرلەرنىڭ قىلىچىدا ئارقا - ئار- قىدىن يەر چىشلىدى. ئۆكەرلەرنى يېنىغا يېقىن يولاتماي جانپىدا- لىق بىلەن ئېلىشىۋاتقان مىرزا ھېرىپ ئاستا - ئاستا ھالسىز- لىقىغا باشلىدى. ئۇ ئالدىغا ئېتىلىپ كەلگەن ئۆكەرگە خەنجەر ئۇ- رۇپ تۇرۇشىغا، ئارقىسىدىن ئېتىلىپ كەلگەن ئون نەچچە ئۆكەر بىر يوپۇرۇلۇپلا ئۇنى ئاستىغا بېسىۋالدى. ئەمدى مىرزىنىڭ قار- شىلاشقۇدەك ماجالى قالمىغانىدى، كۆزنى يۇمۇپ - ئاچقۇچە نۆ-



كەرلەر ئۇنى چەمبەرچاس باغلىۋالدى.  
— نوچى بولساڭ مېنى ھازىرلا ئۆلتۈرۈۋەت، نائەھلىلەر!  
قاراقۇل ئەھمەد مىرزا جان - جەھلى بىلەن ۋارقىرايتتى.  
— سولاپ قويۇپ قاتتىق ساقلاڭلار، — دېدى ناغرا ئاۋازىنى  
ئاڭلاپ يېتىپ كەلگەن ساتۇقخاننىڭ ئورۇنباسار سەركەردىسى.

※

※

※

ئەتىسى ناشتىدىن كېيىن قاراقۇل ئەھمەد مىرزانى ئەمىر  
پىرھاجى مۇھەممەد شاھىستە سوراق قىلدى. تاياق زەربىسىدىن  
مىرزانىڭ يۈز - كۆزلىرى كۆكرىپ، ئىششىپ كەتكەنىدى.  
— مەن مەرھۇم جەننەتلىك سۇلتان ئۆۋەيسخان ئالىيلردە -  
نىڭ خۇن قىساسىنى ئالدىم، — دېدى قاراقۇل ئەھمەد مىرزا ئە -  
مىرگە نەشتەردەك تىكىلىپ، — بۇ مېنىڭ مۇناپىق خوجا شەرىپ -  
كە كۆمەكلىشىپ، ئەل - يۇرتۇمغا ئاسىيلىق قىلغان گۇناھىمنى  
ئاز - تولا يۇغىنىم بولۇپ قالسا شۇنىڭغا رازىمەن، ئەمدى ئۆلۈپ  
كەتسەممۇ ئارىمىنىم يوق. مېنى ئاتاملا، چاپاملا، ئاساملا ئىختىيار -  
لىرى. ئەڭ ياخشىسى ئەمدى مەندىن گەپ سوراپ ئاۋارە بولمىسلا!  
پىرھاجى مۇھەممەد شاھىستە شۇ تاپتا تولىمۇ زىددىيەتلىك  
تۇيغۇغا ئەسىر بولغانىدى. ئۇنىڭ ساتۇقخاندىن ئىبارەت ھە دېگەن -  
دە ئۆزى بىلەن ئۈزەڭگە سوقۇشتۇرۇپ، ئۈستۈنلۈك تالىشىپ  
كۆڭلىنى پاراكەندە قىلغان كۈشەندىسىدىن قۇتۇلغىنىغا خۇش  
بولغان بولسىمۇ، لېكىن سەمەرقەنت ئوردىسىغا، مىرزا ئۇلۇغ -  
بەگكە قانداق جاۋاب بېرىشنى بىلەلمەي بېشى قېتىپ كەتكەنە -  
دى. ساتۇقخاننىڭ ئۆلۈمى ئۇنى قاتتىق چۆچۈتكەنىدى.

ھەئە، ساتۇقخان بىلەن پىرھاجى مۇھەممەد شاھىستە بىر -  
بىرىنىڭ ئۈستىدىن شىكايەت قىلىشىپ مىرزا ئۇلۇغبەگكە ئەر ز  
يېزىشقانىدى. مىرزا ئۇلۇغبەگ ساتۇقخاننىڭ ئۆلۈمىدىن خەۋەر  
تاپسا چوقۇم پىرھاجى مۇھەممەد شاھىستەدىن گۇمانلىناتتى. گۇ -





مانالانمىغان تەقدىردىمۇ ئىتتىپاقلىشىپ، بىر - بىرىڭلارغا يول قويۇپ، قەشقەرنى باشقۇرغان بولساڭلار ئوتتۇراڭلاردىكى زىددەت - يەتتىن دۈشمەن پايدىلىنىپ كەتمەيتتى، دەپ ئەيىبلىشى، ھەتتا ئەمىرلىك مەنسىپىنى ئېلىۋېتىشى مۇمكىن ئىدى. شۇ سەۋەبلىك ھازىر ساتۇقخاننىڭ ئۆلۈمىدىن خۇشال بولالمايۋاتاتتى. ئۇ بۇ ئىشنىڭ ئۆزىگە چوڭ بىر باش ئاغرىقى تېپىپ بەرگەنلىكىنى پە - رەز قىلدى.

— ھەج تاۋاپ قىلغىلى بارىمەن دېگەن ئىدىلىغۇ مىرزا؟ — دېدى پىرھاجى مۇھەممەد شاھىستە تاتارغان ھالدا، — يوللىرىغا مېڭىۋەرمەي، چوڭ بىر بالانى تېرىدىلا مانا. ساتۇقخان بۇنداق قىلىشلىرىغا ئىززەتسىزلىكتىن. مەرھۇم سۇلتان ئۆۋەيسخان ئالىلىرىدە - نىمۇ ئول توخۇ يۈرەك ئۆلتۈرمىگەن ئىكەن. بۇنى مەن يېقىندىلا بىلىدىم.

— مەيلى ئۇ خان ئالىلىرىنى ئۆز قولى بىلەن ئۆلتۈرسۇن ياكى ئۆلتۈرمىسۇن، بەرىبىر بۇ ئۆلۈمنىڭ سەۋەبكارى ئاشۇ سا - تۇقخاندۇر. شۇڭا ئۇنىڭدىن بۇ قىساسنى ئېلىشىم تامامەن ھەق - لىقتۇر. ئۇنىڭدىن ئالغان بۇ قىساسم ھەج تاۋاپ قىلغىنىمنىڭ ساۋابىدىن نەچچە ھەسسە ئارتۇق. ئەل - يۇرتنى باسقۇنچىلارنىڭ تەئەررۇزىغا تاشلاپ بېرىپ قىلغان ھەج تاۋاپىنىڭ جايىز بولمايدە - غانلىقىنى بەلكىم ئەمىر جانابلىرى بىلمىسە كېرەك. شۇنى بىلىپ قالسىلاكى، پەقەت ھۆر ئادەمگىلا ھەج تاۋاپ پەرھىز. سىلىمۇ ئاۋۇ باشلىرىغا ئاگاھ بولسىلا، قەشقەردە ماڭا ئوخشاش ئانىسى ئوتتۇز ئالتە ئاي تولۇق ئېمىتىپ، ئۈجۈكىگە شۈمەك سېلىپ باققان ئو - غۇلبالا كۈرمىك. بۇ سۆزۈمنى مىرزا ئۇلۇغبەگكىمۇ يەتكۈزۈپ قويغايلا!

قاراقۇل ئەھمەد مىرزىنىڭ ئاخىرقى گېپى بىلەن پىرھاجى مۇھەممەد شاھىستەنىڭ كالىسىغا پاللىدە بىر ئەقىل كەلدى. «توغرا، ئۇنى سەمەرقەنتكە، مىرزا ئۇلۇغبەگ ئالىلىرىنىڭ ھۇزۇرىغا ئەۋەتەي. ئۇ بۇ گېپىنى خان ئالىلىرىغا ئۆز ئاغزى بى -



لەن دېسۇن. شۇندىلا ئالىيلىرى مېنى ساتۇقخان بىلەن ئىپ ئۆت-  
مىگەنلىكى ئۈچۈن بۇ قازا يۈز بەردى، دەپ ئەيىبلەيدۇ. ساتۇق-  
خاننىڭ ئۆلۈمىنى مەندىن كۆرۈپ بەتگۇماندا بولغانلارنىڭ زۇۋاندى-  
مۇ بېسىقلىقىدۇ. ئۇنداق قىلمىسام سەمەرقەنت ئوردىسىدىكى ئەغيار-  
لىرىم ھەر باب بىلەن مېنى قەستلەيدۇ، بولۇپمۇ ساتۇقخاننىڭ ئا-  
غىسى. قاراقۇل ئەھمەد مىرزا راست دەيدۇ، ساتۇقخاننىڭ بېشىغا  
كەلگەن بۇ قىسمەت ئەتە - ئۆگۈن مېنىڭ بېشىمغىمۇ كېلىشى  
مۇمكىن. توۋا، بۇ قەشقەرلىكلەر نېمانچە قىساسخور خەقتۇ؟ قەش-  
قەر تۇرپان تەختىگاھىغا تەۋە بولدى نېمە بولدى، سەمەرقەنت  
تەختىگاھىغا تەۋە بولدى نېمە بولدى، تېگىنى سۈرۈشتۈرۈپ كەلسە  
ھەر ئىككى تەسەررۇپنىڭ پادىشاھلىرىدىن ئاۋام - رەئىيەتلىرىد-  
ىكىچە بىر قوۋم - قېرىنداشلارغۇ، يات كىشىلەر ئەمەسقۇ؟ ئۇلار-  
نىڭ تىلى، دىنى بىرغۇ؟ سەمەرقەنتتىمۇ نۇرغۇن قەشقەرلىكلەر  
بارغۇ؟ تېگى - تەكتىنى ئاقتۇرۇپ كەلسە، ھەممىسىنىڭ يىلتىزى  
بىر. مىرزا ئۇلۇغبەگ ئالىيلىرىمۇ قەشقەرگە نېمانچە يېپىشىۋا-  
لىدىكەن - تاڭ. تەسەررۇپىدا قەشقەردەك كاتتا شەھەر، ۋىلايەتلەر  
ئازدەك. ئەڭ ياخشىسى، مەنمۇ بۇ ھۇدۇدلىقتىن بىر ئامال قىلىپ  
پەم بىلەن كېتىۋالاي. مىرزا ئۇلۇغبەگ ئالىيلىرى ئورنۇمغا كىم-  
نى ئەمىر قىلىپ ئەۋەتسە ئەۋەتسۇن. ئوردىدىن مەنسىپ بەرسە بى-  
رەر، بەرمىسە مەيلى، شۇنچە تىرىشچانلىق كۆرسىتىپمۇ قەشقەر-  
لىكلەرنىڭ كۆڭلىنى مايىل قىلالىمىدىم. «سۇغا سالسا سۇ كۆتۈر-  
مەس مىسقال تۆمۈرنى، ئالتۇن بېرىپ ئېلىپ بولماس قالغان كۆ-  
گۈلنى، دېگىنى شۇ ئوخشايدۇ...»

پىرھاجى مۇھەممەد شاھىستە خىيالىنى يىغىشتۇرۇپ قاراقۇل  
ئەھمەد مىرزىغا قارىدى:

— ئەڭ ياخشىسى بۇ گەپلەرنى مىرزا ئۇلۇغبەگ ئالىيلىرىغا  
ئۆز ئاغزىلىرى بىلەن يەتكۈزگەيلا مىرزا.  
قاراقۇل ئەھمەد مىرزا ئەمىرنىڭ گېپىنىڭ مەنىسىنى دە-  
ماللىققا چۈشىنەلمەي تېڭىرقىدى.



پىرھاجى مۇھەممەد شاھىستە شۇ كۈنلا قاراقۇل ئەھمەد مىرزىنى يۈز نەپەر خىللانغان ئۆكەرگە تاپشۇرۇپ، تېزدىن سەمەر - قەنتكە يالاپ ئاپىرىشقا پەرمان بەردى.  
قەشقەر خەلقى بۇ باھادىر ئەزىمەتنى يىغا - زار قىلىشىپ، ئاللاھتىن ئامانلىقىنى تىلەپ دۇئا قىلىشىپ ئۆزىتىپ قويدى.

29



تارىختا ئۆتكەن ھۆكۈمدارلار تەرىپىدىن «بەلدەئى مەھفۇز»<sup>①</sup> دەپ تەرىپلەنگەن سەمەرقەنت شەھىرى ياز پەسلى باشلىنىشى بىلەن تەڭلا تېخىمۇ ھۆسنىگە تولۇپ، تۈزدەك ياسانغانىدى. شەھەر - نىڭ ئىچى ۋە ئەتراپىدىكى باغى مەيدان، باغى دىلگۇشا، نەقىشى جاھان، باغى چىنار، باغى شىمال، باغى بېھىش.. قاتارلىق مەش - ھۇر باغلاردىن تارقالغان تۈرلۈك - تۈمەن گۈل - گىياھ، يەل - يېمىشلەرنىڭ خۇش ھىدى دىماغقا ئۇرۇلۇپ، گويا پۈتكۈل شەھەر - گە ئىپار - ئەنئەنە چاچقان دەك تۇيغۇ بېرەتتى. شەھەرنىڭ شىمال، جەنۇب تەرەپلىرىدىن ئېقىپ ئۆتىدىغان كۆھەك، ئابىرەھىمەت، دەرغەم دەريالىرى شەھەر ئەتراپىدىكى كۆھەك ئېدىرلىقى، قولىبە<sup>②</sup>، كانگىل<sup>③</sup>، خان يۇرتى، بۆدۈنە قورۇقى، كۆلى مەغەك.. قاتارلىق ئوتلاق - سەيلىگاھلارنى كېسىپ ئۆتۈپ، ئۇ جايلارنى تۈرلۈك دالا گۈللىرى ئېچىلىپ كەتكەن ياپيېشىل چىمەنگە ئايلاندۇرۇۋېتەتتى. مىرزا ئۇلۇغبەگىدىن تارتىپ ئاددىي پۇقرالارغىچە بارچە سە - مەرقەنتلىكلەر ئىككى ئايدىن ئارتۇقراق ۋاقىت مۇشۇ گۈزەل

① بەلدەئى مەھفۇز — بىخەتەر شەھەر.

② قولىبە — «قولىگىنى بەر» دېگەن مەنىدە.

③ كانگىل — كانى ئابگىل.

ئوتلاقلاردا ھاۋالىناتتى. ھەئە، سەمەرقەنت شەھىرىنىڭ ئىچى - تېشى باغ، ئۆپچۆرىسى گۈزەل يايلاق - سەيلىگاھ ئىدى. ئوردىنىڭ مەركىزىگە سېلىنغان تۆت قەۋەتلىك ھەشەمەتلىك كۆكساراي، ئا- ھەنن دەۋرۋازىسىنىڭ يېنىدىكى ئازنا مەسچىتى، فىرۋە دەۋرۋازى- سىدىن ئۇدۇللا ئېلىنغان تېرەكلىك كوچىنىڭ ئۈستىدىكى باغۇ دىلگۇشاغا سېلىنغان ھەشەمەتلىك كۆشك، ئەمىر تۆمۈر مەقبە- رىسى جايلاشقان تاشقورغان قەبرىستانلىقى، تىللارەڭ گۈمبىزى كۆككە تاقاشقان مىرزا خانىقاسى، ئۇنىڭ يېنىدىكى كاتتا ئىلىم يۇرتى بولغان مىرزا ئۇلۇغبەگ مەدرىسەسى، تاپسىلىرى ھەرخىل تاشلار بىلەن بېزەلگەن مىرزا ھامامى، مىرزا ئۇلۇغبەگ مەدرى- سەسىنىڭ جەنۇب تەرىپىگە جايلاشقان مەسچىتى مۇقەتتەئى، كۆ- ھەك ئېدىرىنىڭ ئېتىكىگە جايلاشقان باغى مەيداننىڭ ئوتتۇرىسى- دىكى قىرىق تۈۋرۈكلۈك، ئىككى قەۋەتلىك، تۆت مۇنارلىق قەلئە ۋە شەرق تەرەپتىكى چىنەخانا كۆشىكى، گۈرى ئەمىر مۇنارى، گۈمبىزىنىڭ مەركىزىي قىسمىغا تەپسە «لەق - لەق» قىلىپ ئاۋاز چىقىرىدىغان تولىمۇ سىرلىق مەسچىتى لەق - لەق... قاتار- لىق ھەشەمەتلىك، كاتتا ئىمارەتلەر سەمەرقەنت شەھىرىنى تېخى- مۇ كاتتا، تېخىمۇ سەلتەنەتلىك قىلىپ كۆرسىتەتتى.

پېشىن ۋاقتى بىلەن كۆھەك ئېدىرلىقىدىن قايتىپ كەلگەن مىرزا ئۇلۇغبەگنىڭ ئادەتتە تەبەسسۇم كەتمەيدىغان يېقىشلىق چىرايى شۇ تاپتا غەزەپتىن كۆكرىپ كەتكەنىدى. ئۇنىڭغا سوڭ- دىشىپ دېگۈدەك كۆكسارايغا كىرگەن شەيخۇلئىسلام بۇرھانىد- دىن، شەھەر ھاكىمى مىرانشاھ دورغا، لەشكىرىي دىۋاننىڭ ئەم- رى ئەمىر سۇلتان جاندار تارخان، مىرزا خوجا شەرىپ كاشغە- رىي... قاتارلىق يۇقىرى دەرىجىلىك ئوردا ئەركانلىرىمۇ خانغا قانداق تەسەللى بېرىشىنى بىلەلمەي گۆشىيىپ تۇرۇشاتتى. چىرايلىرى ئېغىز ئېچىشى ھامانلا ئۆلۈمگە بۇيرۇلىدىغاندەك تەش- ۋىشلىك ئىدى. ھودۇققان كۆزلەر ئوي - خىيالىنى بىلىۋالماقچى بولغاندەك، خاننىڭ چىرايىنى يوشۇرۇنچە كۆزىتىتتى، قاتتىقراق



نەپەس ئېلىشتىنمۇ ئېھتىيات قىلىشاتتى. شۇ چاغقىچە مىرزا ئۇ - لۇغبەگىنىڭ بۇنچىلىك قاتتىق غەزەپكە كەلگەنلىكىنى كۆرۈپ باقىمىغان بۇ ئەمىرلەر ۋەھىمىگە چۈشۈپ قالغانىدى.

ھەئە، بۈگۈن ئەتىگەلىك قوبۇلدا شاھنىشىنغا يىغىلغان بارلىق چوڭ - كىچىك ئەمىرلەر ئەمدىلا سالام - سەھەتنى بەجا كەلتۈرۈپ تۇرۇشىغا، رەسەتخانا قۇرۇلۇشىغا مەسئۇل قىلىنغان مىرزا ئۇلۇغبەگ مەدرىسەسىنىڭ مۇدەررىسى، داڭلىق مېمار مەۋلا - نە جالالىددىن باغدادى بىر قەدەم ئالدىغا چىقىپ قول باغلىغىنىچە بىرىنچى بولۇپ مەلۇمات يوللىدى:

— قودرەتلىك ئالەمپاناھ ئانھەزىرىتىمگە مەلۇم بولغاي، رە - سەتخانىنىڭ ئۆلىنى قوپۇرۇشقا ئامالسىزمىز...

ئالتۇن قۇببىلىرىگە دۈر - گۆھەردىن كۆز قويۇلغان ھەشە - مەتلىك تەختتە ئەمىرلەرنىڭ سالامىنى خۇش تەبەسسۇم بىلەن ئىلىك ئېلىپ ئولتۇرغان مىرزا ئۇلۇغبەگ غۇزۇزىدە قاپقىنى تۈردى.

— نېمە دېدىلە مەۋلانە؟ نېمە ۋەجدىن رەسەتخانىنىڭ ئۆلىنى قوپۇرۇشقا ئامالسىز قالغۇدەكلا؟

— ئەتىگەن بامدات نامىزىدىن يانغان پىرى بۇزۇك ئىشان شەيخ نىزامىددىن خامۇش ھەزەرەتلىرى مىڭلىغان مۇرىتلىرىنى ئەگەشتۈرۈپ كېلىپ رەسەتخانىنىڭ ئۆلىنى ئىگىلىۋالدى، شول تاپتا دىلكا ئۆستىلار ئىش باشلاشقا ئامالسىزدۇر ھەزرىتىم.

ئىشان شەيخ نىزامىددىن خامۇشنىڭ ئىسمىنى ئاڭلاپ مىرزا ئۇلۇغبەگ چىرايىنى پۇرۇشتۇردى. لېكىن بايامقى غۇزۇزىدە كەلگەن غەزىپىنى بېسىۋېلىپ تۇرۇپ سورىدى:

— ئول ئىشان ھەزەرەتلىرىنىڭ مۇددىئاسى نېمىكەن مەۋلانە؟

— خانىقا سالدۇرماقچىكەن.

— رەسەتخانىنىڭ ئورنىغىمۇ؟

— شۇنداق ئانھەزىرىتىم.

— ئول ئىشان ھەزەرەتكە شۇنچە كەڭرى كۆھەك تۆپىلىكىدىن



خانقا سالغۇدەك باشقا جاي تېپىلماپتىمۇ؟

مەۋلانە جالالىددىن باغدادى بىرنەچچە دەققە تۇرۇۋالغاندىن كېيىن جاۋاب بەردى:

— ئىشان ھەزرەتلىرىنىڭ پەيلى بەكمۇ يامان قىبىلگاھىم. ھېچكىمنى ئېغىز ئاچۇرمايۋاتىدۇ، يەنە تېخى جانابى قىبىلگاھىمنى...

مەۋلانە جالالىددىن باغدادى گېپىنىڭ ئايىغىنى يۇتۇۋەتتى. — ھە، نېمە دەيدى؟ — مىرزا ئۇلۇغبەگ مەۋلانىنىڭ كۆزىگە تىكىلىپ قارىدى.

مەۋلانە جالالىددىن باغدادى لېۋىنى چىشلىگىنىچە زۇۋان سۈرمىدى. ئەمما مىرزا ئۇلۇغبەگ پۈتكۈل سەمەرەنتىكى تەرىقەت سۈلۈكىنىڭ پېشۋاسى بولغان ئىشان شەيخ نىزامىددىن خامۇشنىڭ ئۆزى ھەققىدە نېمىدەپ بىلچىرلىغانلىقىنى پەرەز قىلىپ بولغا. نىدى. شۇنداق، ئىشان بىلەن سۇلتان ئوتتۇرىسىدىكى بۇ سۈركەلەش بۈگۈنلا پەيدا بولغان ئەمەس ئىدى.

مىرزا ئۇلۇغبەگ ماۋەرائۇننەھر سەلتەنەتىنى قولغا ئېلىپ تەختتە ئولتۇرغاندىن بېرى، بولۇپمۇ سەلتەنەت ئىشلىرىدىن كۆرە ئىلىم - مەرىپەت ئىشلىرىغا كۆپرەك بېرىلىپ، شەھەر - شەھەر - لەردىن كەلگەن ئىلىم پېشۋالىرىنى مىرزا ئۇلۇغبەگ مەدرىسە - گە توپلاپ، ئاشۇ ئالىم - ئۆلىمالار، تالىپى ئىلىملەر بىلەن كۆپ - رەك ھەمسۆھبەت بولغان، دىققەت - ئېتىبارىنى پۈتۈن ۋۇجۇدى بىلەن بېرىلگەن ئىلىمىي نۇجۇم، فەلەكىيات ئىلىمىگە قاراتقاندىن بېرى ئىشان شەيخ نىزامىددىن خامۇش ئۇنىڭغا نەسىھەت قىلىش ئۈچۈن ئوردىغا بىرنەچچە قېتىم كەلگەن ۋە خان بىلەن خېلى كەسكىن مۇنازىرە قىلىشقانىدى.

مىرزا ئۇلۇغبەگنى قايىل قىلالىمىغان ئىشان شەيخ نىزامىددىن خامۇش ئوردىدىن يامانلاپ چىقىپ كېتىپ، خاننى دەھرىي - لىكىنە ئەيىبلەپ پىتنە - پاسات تارقاتقانىدى. شۇ تاپتا مىرزا ئۇلۇغبەگ ئىشاننىڭ خانقا سېلىش باھانىسى بىلەن ئاددىي خەلقنى



قۇترىتىپ، رەسەتخانا قۇرۇلۇشىنى توسۇماقچى بولغانلىقىنى چۈشەندى.

— كۆھەك تۆپىلىكىگە بارايلى، — دېدى مىرزا ئۇلۇغبەگ دەس ئورنىدىن تۇرۇپ، — بەگلەر ھەمراھ بولۇپ بىللە بارسۇن. ئىچكىلەر<sup>①</sup> قېپقىلىپ ئۆز خىزمىتىگە مەشغۇل بولسۇن.

※

※

※

رەسەتخانا قۇرۇلۇشى ئۈچۈن پىلانلانغان كۆھەك يايلىقىنىڭ تەسكەي تەرىپىدىكى تۆپىلىك ئادەم دېڭىزىغا ئايلىانغانىدى. ئىشان شەيخ نىزامىدىن خامۇش تۆپىلىكنىڭ ئەڭ يۇقىرى تەرىپىگە تىكىلگەن سايىۋەننىڭ ئاستىدىكى قات - قات سېلىنغان كۆرىپىنىڭ ئۈستىدە پەر ياستۇققا يۆلىنىپ يانپاشلاپ ياتاتتى. ئۇنىڭ مەيدىدىكى سىڭىچە چۈشكەن قاپقارا ساقاللىرى بىلەن بېشىغا ئورۇنلانغان يوغان ئاق سەللىسى، ئۇچىسىدىكى خوتەن شايسىدا تىكىلگەن ئاپ - ئاق يەكتىكى روشەن سېلىشتۇرما بولۇپ تۇراتتى. رەسەتخانا ئۇلىنىڭ ئىشاننىڭ مىڭلىغان مۇرىت - مۇخلىسلىرى تەرىپىدىن بىردەمدىلا پۈتۈنلەي ۋەيران قىلىۋېتىلگەنلىكىنى كۆرگەن مىرزا ئۇلۇغبەگنىڭ ئىچى سىيرىلىپ، ئەرۋاھى قىرىق گەز ئۆرلىدى.

ئۆتكەن يىلى كۈزدە رەسمىي ئىش باشلانغان رەسەتخانا قۇرۇلۇشى ئورنىغا مىرزا ئۇلۇغبەگ ئىككى كۈندە بىر دېگۈدەك كېلىپ كۆزدىن كەچۈرۈپ تۇراتتى. قەلئە شەكلىدە ئۈچ قەۋەتلىك قىلىپ سېلىش لايىھىلەنگەن رەسەتخانىنىڭ ئۇلى پۈتەي دەپ قالغانىدى. رەسەتخانىنىڭ ئۇل قىسمى ھېسابىدا يەر ئاستىغا سېلىنغان بىر قەۋەت ئۆيلەر ئۈرگۈت تاغلىرىدىن يۆتكەپ كېلىنكەن تاشلارنى تاشچى ئۈستىلارنىڭ تاراشلىشى بىلەن چاسا شەكلىگە كەلتۈرۈپ، بىرتال - بىر تالدىن جىپسىلاپ قويۇرۇپ چىقىلغان بولۇپ، يەنە

① ئىچكىلەر — مەرتىۋىسى بەگلىك دەرىجىسىگە يەتمىگەن تۆۋەن دەرىجىلىك ئوردا ئەمەلدارلىرى.



بىرەر ئايدا ئۈستى يېپىلىپ، رەسەتخانىنىڭ تاشقى گەۋدىسى — ئۈستۈنكى ئۈچ قەۋەت قىسمىغا ئىش باشلىغىلى بولاتتى. رەسەتخانىنىڭ پۇختا بولۇشىنى، دۇنيادا يېگانە دېگۈچىلىكى بار بۇ كاتتا ئىلمىي تەتقىقات ئورنىنىڭ ئەۋلادتىن — ئەۋلادقا قېلىشىنى، ئۆزىدىن كېيىنكى نەچچە ئەۋلاد ئىلىم — ئەھلىلىرىنىڭمۇ بىمالال پايدىلىنىشىنى كۆزلىگەن مىرزا ئۇلۇغبەگ مىمارلارغا قاتتىق تەلەپ قويۇپ، رەسەتخانا ئۆلىنى ئەنە ئاشۇنداق پۇختا قوپۇرۇپ چىقىشنى قاتتىق تاپىلىغانىدى. ناھايىتىمۇ ئەپسۇسكى، نەچچە ئوندىن بىرلىك مىمار — بىناكارلار يۈرەك قېنىنى سەرپ قىلىپ لايىھىلەگەن، يۈزلىگەن داڭلىق دىلكا، تاشچىلارنىڭ باشچىلىقىدا ھەر بىر پارچە تاش، ھەر بىر چاڭگال لېيى تۈجۈپىلەپ قويۇلغان، نەچچە يۈزلىگەن نىمكار ئىشلەمچىلەرنىڭ قان — تەرى سىڭىپ پۈتەي دەپ قالغان رەسەتخانىنىڭ ئۆلى، يەر ئاستى ئۆيلىرى ئىشان شەيخ نىزامىددىن خامۇشنىڭ بىر ئېغىز پەرمانى بىلەن مىڭلىغان نادان مۇرىت — مۇخلىسلار تەرىپىدىن پۈتۈنلەي ۋەيران قىلىۋېتىلگەندى.

ھېچكىمنى نەزەرگە ئىلماي، قەستەن كۆرمەسكە سېلىپ تەكەببۇرلۇق بىلەن ئولتۇرغان ئىشان مىرزا ئۇلۇغبەگنىڭ نەشەتەردەك تىكىلىشلىرىگە بەرداشلىق بېرەلمەي ئورنىدىن تۇرۇشقا مەجبۇر بولدى. ئۈرگۈت تاغلىرىدىن ئەسكەن غۇر — غۇر شامال شايبى يەكتىكىنىڭ پەشلىرىنى، ھەر بىر تېلى خۇددى بويىغاندەك پارقراق، كۆكرىكىگە چۈشۈپ تۇرغان قاپقارا ساقاللىرىنى يەل — پۇپ، ئىشاننى خۇددى ھازىرلا قانات قېقىپ ئۇچىدىغاندەك ئۇلۇغۋار قىياپەتكە كىرگۈزۈپ قويغانىدى. تۆۋەندە ئۆزىگە تەلمۈرۈپ تۇرغان مىڭلىغان مۇرىت — مۇخلىسلىرىغا شۇنداقلا نەزەر تاشلىغان ئىشاننىڭ ۋۇجۇدىدىكى تەشۋىشلەر بىردىنلا غايىب بولدى — دە، يەنە تەكەببۇر قىياپىتىگە قايتتى. قولىدىكى كەھرىۋا تەسۋىنى سىيرىغىنىچە مۇرىتلىرىنى ئەيمەندۈرۈپ قاراشقا ئادەتلەنگەن ئۆسكىلەك قاشلىرى ئاستىدىكى كۆزلىرىنى مىرزا ئۇلۇغبەگكە





دادىل تىكتى. شۇ تاپتا پۈتكۈل سەمەرقەنت خەلقى «پىر - بۇز - رۈك»، «ئەۋلىيا ئەزەم»، «سۇلتانۇل مۇھەققىيىن» دەپ ئايىغىغا باش قويدىغان، پېشىدە ناماز ئوقۇيدىغان، تا ھازىرغىچە كۆزى چۈشكەنلىكى نەرسىگە ئېرىشىپ كەلگەن ئىشاننىڭ رەسەتخانا ئورنىغا خانىقا سالدۇرۇش ئىشەنچى بەكمۇ چوڭ ئىدى.

«ياخۇدا، نېمانچە تەكەببۇرلۇق بۇ. شۇ تاپتا ماۋەرائۇننەھرنىڭ سۇلتانى ئۇمۇ ياكى مەن مىرزا ئۇلۇغبەگمۇ؟ ئازراق بولسىمۇ تەپ تارتاي دېمەيدۇ - يا؟ بوپتۇ، يەنىلا ئۆزۈمگە ھاي بېرەي.. ئۇنىڭغا ھۆرمەت بىلدۈرۈپ ئاتتىن چۈشۈپتىمەن تېخى. ئۇنىڭ بىلەن ئات ئۈستىدىلا سۆزلىشىدىغان ئىشكەندۇق، خەير...»

قانتىق غەزەپتىن ئۆزىنى ئاران - ئاران تۇتۇۋالغان مىرزا ئۇلۇغبەگ ئىشانغا سالام قىلماي تەئەددى بىلەن ئېغىز ئاچتى:

— خوش ھەزرىتىم، ئۇشبۇ ۋەيرانچىلىقنىڭ ۋەجى نېمە - كىن؟

— ئىننەللاھۇ مۇئەسسەبىرىن<sup>①</sup>، — دېدى ئىشان شەيخ نىزامىددىن خامۇش سۆزلىرىگە سىرلىق تۈس بېرىشكە تىرىشپ، — سەۋر قىلىپ ئىككى كەلىمە سۆزۈمگە قۇلاق سالغايلا ئالىيلىرى، — ئىشان قەستەن مۇرىتلىرىغا قاراپ سۆزلەشكە باشلىدى، — كېچىدىن ھەممىگە قادىر ۋە ھېكمەت ئىگىسى بولغان جانابى ئاللاھنىڭ جامالىغا سېغىنىپ تۈنگەندىم، بامداتقا يېقىن قۇلىقىمغا غايىبىتىن: «ئەي شەيخ نىزامىددىن، زېھىن قويۇپ ئاڭلا، ئاگاھ بولغىنىكى، سەن ۋەتەن قىلغان ئول بەلدەئى مەھفۇزدا بىر كۈپۈر دەرگاھ بىنا بولۇشقا يۈزلەندى. گەرچە بۇ سېنىڭ گۈ - ناھىڭ بولمىسىمۇ، تەرىقەت پېشۋاسى بولغانلىقىڭ ئۈچۈن ئول گۇناھى كەبىر ئىشنى توسۇش مەجبۇرىيىتىڭ باردۇر. مۈگدەپ ئولتۇرماي ئورنۇڭدىن تۈر - دە، باقىدا سەككىز جەننەتنىڭ ئاچ - قۇچىنى قولغا ئېلىشنى مەقسەت قىلىپ پېشىڭغا ئېسىلغان، قول بېرىپ سېنى پىر تۇتقان تەرىقەت ئەھلى بولمىش مۇرىت - مۇخ -

① ئاللاھ سەۋر قىلغۇچىلار بىلەن بىللەدۇر.



لىسلىرىڭنى ۋاقىپلاندى. ياتقان بولسا قويسۇن، ئولتۇرغان بولسا ماڭسۇن - دە، ئول كۈپۈر دەرگاھنى يەر يۈزىدىن يوقىتىپ، ئور - نىغا ئاللاھنىڭ دەرگاھى بولمىش خانىقا مۇبارەك بىنا قىلسۇن» دېگەن ئاجايىپ يېقىملىق بىر سادا ئاڭلاندى. ھىدايەت ئەزەلىيە - دۇر، ئىنايەت ئەبەدىدۇر. ھىدايەت غەيبىيىكە ئىمان كەلتۈرمەك - تىن ئىبارەتتۇر. مەگەركى، ئەزەلىي ھىدايەتنىڭ مەيىن شامىلى يەتسە كۆڭۈل گۈلىدىن ئىمان غۇنچىسى ئېچىلغۇسىدۇر. ئەمماكى ئىمانى سۇس بەندىنىڭ غەيبىيىكە ئىشىنىشى قىيىندۇر. شول با - ئىستىن ئۇشبۇ ۋەھىينى ناماز بامداتتىن پارىغ بولۇپلا جانابى ھۆسنى مۇتلەقنىڭ ئىشقى - پىراقىدا كاۋاپ بولغان، يۈرەك - باغرىنى ھىدايەت شامىلىدا ھەرقاچان سەگىتىپ تۇرغان مۇرىدىل ھىدايەتچىلىرىمگە يەتكۈزدۈم. ئەۋۋەل جانابى ئاللاھنىڭ ئەمرىسىز قىل تەۋرىمەس مەدەنى بىلەن، ئاندىن قالسا جەننەت ماكان پىر - بۇزىرۇك، ئەۋلىيالارنىڭ دىلىمىزغا سالغان كەشپۇ كارامەتلىرىنىڭ رىغبىتى بىلەن بول كۈپۈر دەرگاھنى گۇمران قىلىشقا مۇۋەپپەقىيەت بولۇدۇق. تەڭرى: كۆڭلىنى زىكرىمىزدىن غەپلەتتە قالدۇرغان ئا - دەمگە ئەگەشمىگەن، دېگەن...

مىرزا ئۇلۇغبەگ ئىشان شەيخ نىزامىددىن خامۇشنىڭ قۇتراتقۇ تۈسىنى ئالغان نۇتقىنى ئاڭلاۋېرىشكە تاقەت قىلىپ تۇرالمىدى.

— بولدى بەس، — دېدى غەزەپ بىلەن قولىنى سىلكىپ. تۈكۈرۈكىنى چاچرىتىپ سۆزلەۋاتقان ئىشان چۆچۈپ توختىدى - دە، مىرزا ئۇلۇغبەگكە ھودۇقۇپ قارىدى. — ئىشان ھەزرەتلىرى ئۇنتۇپ قالغان بولسا سەمگە سېلىپ قويماي. شەرىئەت قانۇنلىرىدا تەڭرى ھېكمىتى ھەققىدە ئارتۇقچە پىكىرلەرنى قىلىش مەنئى قىلىنغاندۇر. چۈنكى، تەڭرى ھېكمەت - تىنى ئاشكارىلاش ئاددىي بەندىنىڭ قولىدىن زىنھار كەلمەس. شول بائىستىن بەندە رازىلىق ۋە تەسلىم بولۇشقا بۇيرۇلغان. گەرچە غەيبىيىكە ئىشىنىش ئىمان جۈملىسىدىن بولسىمۇ، شەخسىي مۇد -



دئاسىغا يېتىش ئۈچۈن ئاللاھنى ۋە ئۇنىڭ مالاىكىلىرىنى شىپى كەلتۈرۈپ غەيىب ھەققىدە ئاغزىغا كەلگىنىچە جۆيلۈش ئېغىر گۇناھدۇر. پەيغەمبەر سەللەللاھۇ ئەلەيھى ۋەسەللەم «ئىلىم چىندا بولسىمۇ ئۆگىنىڭلار» دېگەن ئىكەن. بايا ئىشان ھەزرەتلىرى ئۇششۇ ئاتالمىش كۈپۈر دەرگاھ ھەققىدە غەيىبىنى شىپى كەلتۈرۈپ سۆزلىدىلە. بىلىپ قالسىلا، قۇرۇلماقچى بولغان بۇ ئىمارەت سىلى ئېيتقاندەك كۈپۈر دەرگاھى ئەمەس، بەلكى ئىلىم - ئىرپان دەرگاھىدۇر. بىز پاسىبانلىق قىلىۋاتقان بول تەسەررۇپقا ئەقىلىنى نۇرلاندۇرغۇچى ئىلىم ۋاستىسى بىلەن ئاسايىشلىق يو - لى تاپماي مۇمكىن ئەمەستۇر.

ئىشان شەيخ نىزامىددىن خامۇش مىرزا ئۇلۇغبەگكە گۈلەيدى. خاننىڭ «تەڭرى ھېكمىتىنى ئاشكارىلاش ئاددىي بەندىنىڭ قولىدىن زىنھار كەلمەس...» دېگەن سۆزلىرى قاتتىق ئېغىر كەلگەندى. ھەئە، مىڭلىغان مۇرىت - مۇخلىسلىرى «ئەۋلىيا ئە - زەم»، «سۇلتانۇل مۇھەققىين» دەپ، ئايغىدىن تۈزۈغان چاڭلارنى كۆزىگە سۈرتۈپ تاۋاپ قىلىدىغان كاتتا پىر - بۈزۈك ئەۋلىيانى مىرزا ئۇلۇغبەگ مەنىستەي ئاددىي بەندە دەۋاتاتتى.

— بىتەۋىپىق كىشىلەرگە جانابى ئاللاھنىڭ سىر - ھېكمەتلىرىنى بىلىش، كۆرۈش، ئاڭلاش زىنھار نېسىپ بولماس، — دېدى ئىشان ئۆزىگە ئۇلۇغۋار سىن بېرىشكە تىرىشىپ، — چۈنكى، ئۇلارنىڭ قۇلىقى گاستۇر، تىلى گاچىدۇر، كۆزى كوردۇر. پەقەت تەرىقەت يولىنى تۇتۇپ، سۈلۈككە ئىرادەت قىلغانلارلا بۇنىڭدىن مۇستەسنادۇر.

— ئۇنداقتا سۈلۈككە كىرىپ، ئىشان ھەزرەتلىرىنى پىر تۇتمىساق بولمايدىكەن - دە، — دېدى مىرزا ئۇلۇغبەگ مەسخىردىلىك كۈلۈپ.

ئىشان شەيخ نىزامىددىن خامۇش مىرزا ئۇلۇغبەگنىڭ مەسخىرىسىنى چۈشەنمىگەندەك گىدىيىپ تۇرۇپ جاۋاب بەردى: — ھەق راست، پىرى يوقنىڭ پىرى شەيتاندۇر. توغرا يول



كۆرسەتكۈچى پىرغا مۇشەرىپ بولمىغانلار شەيتانى لەئىنگە ئال-  
دىنىپ جاھىللىق پاتقىقىغا پاتۇر. قۇياش قارىغۇ كىشىگە كۆرۈن-  
مىگەندەك، توغرا يول بەلگىلىرى جاھىللارغا زىنھار كۆرۈنمەس.  
ئول توغرا يول بەلگىلىرىنى تونۇش پەقەت ئاقىللارغا خاستۇر.

مىرزا ئۇلۇغبەگ بۇ تەرسا، مۇتەئەسسىپ تەرىقەت پېشۋاسى  
بىلەن ھەرقانچە زاكونلاشسىمۇ، خۇددى كاج ئېشەكنى كۆۋرۈكتىن  
ئۆتكۈزگىلى بولمىغاندەك ھەرگىز قايىل قىلالمايدىغانلىقىنى بى-  
لىپ تۇرسىمۇ ئىختىيارسىز مۇنازىرە قاينىمىغا كىرىپ قالغانى-  
دى، شۇڭا ئىشانغا يول قويغۇسى كەلمەي سۆزلەشكە باشلىدى:

— دانىشمەن بابائى بۈزۈكلىرىمىزدىن ئەل فارابى ھەزرەت-  
لىرى گۆھەردەك بىباھا ئۆگۈتلىرىدە: «ئۆز سۈپەتلىرىنى، پەزى-  
لەتلىك پائالىيەتلىرىنى كامالەتكە يەتكۈزۈش ئۈچۈن ئىشلەتكەن يا-  
كى ئۆزىنى رەزىل پائالىيەتلىرىدىن قاجۇرغان ئاقىل — پاراسەت-  
لىك ئاقىلدۇر» دېگەنكەن. ھەم شۇنىڭدەك «پەقەت دانىشمەن شۇ-  
غۇللىنىدىغان بىلىملا شەرتسىز، مېغىزلىق، ئەڭ ياخشى بىلىم  
ھېسابلىنىدۇر» دېگەنكەن. ئەمماكى شول تاپتا ئىشان ھەزرەتلىرى-  
نىڭ بايانىدىن سۈلۈكتىن مۇستەسنالار جاھىل، سۈلۈك ئەھلى  
ئاقىل، دېگەن مەنانى چۈشەندۈك. ئۇنداقتا جاۋاب بەرسۇنلار: ئا-  
قىللارنىڭ ئاقىللىقى ئىلىم بىلەن ئۆلچىنەمدۇ ياكى سۈلۈكى تە-  
رىقەت بىلەنمۇ؟

ئىشان شەيخ نىزامىددىن خامۇشنىڭ توغاچتەك مەڭزى بىر-  
ئاز تاتاردى. شۇ تاپتا ئۇ مۇنازىرىدە يېڭىلىپ، مىڭلىغان مۇرىت-  
لىرىنىڭ ئالدىدا رەسۋا بولۇشتىن، ئابروينىڭ تۈكۈلۈشىدىن  
ئەنسىرەپ قالغانىدى. شۇنداقتىمۇ ئۆزىنى كاتتا ئىلىم ئىگىسىد-  
دەك تۇتۇشقا تىرىشىپ جاۋاب بەردى:

— ھەر نەرسىنىڭ پەيدا بولۇشى ئۈچۈن بىر سەۋەب بولۇر.  
سائادەتمەن سۈلۈكى تەرىقەت بولسا ئاقىللىق كوچىسىغا كىرمەك-  
چى بولغان نادانلارنىڭ قولىغا تۇتقۇزۇلغان ئوتقاشتۇر. ئاقىللىق  
كوچىسى بولسا ئەلۋەتتە ئىلىم — ئىرپان دۇرلىرى بىلەن تولغا-  
دۇ.



دۇر. ئەمما ئىلىمىنىڭمۇ پەرقى باردۇر، ئانى تاللاپ ئۆگەنمەك  
ۋاجىپتۇر. ئاتەشپەرەسلەر، مەجۇسىيلارغا بېرىلگەن ئىلىمگە مەپ-  
تۇن بولغانلار بىتەۋىپىق، دىيانەتسىز ئالىملاردۇر. ئۇلار ھەرقانچە  
ئىلىم تەھسىل قىلسىمۇ ئاقىللىق كوچىسىغا زىنھار كىرەلمەس،  
دەھرىيلىك كوچىسىدىكى پاتقاققا پېتىپ قالۇر. پەقەت سۈلۈكى  
تەرىقەتلا ئەڭ يۈكسەك، كامالەتكە يەتكەن ئىلىمدۇر. ئۇنىڭغا ئى-  
رىشكەن ھەر بىر ئىنسان ئەڭ يۈكسەك ھۇزۇرغا مالىك بولۇر. ئا-  
لىپلىرى مىرزا مەدرىسەسىگە ھەريەر، ھەر دەرگاھلاردىن كېلىپ  
ئۆزىنى ئالىم - ئۆلىما، تالىپى ئىلىم دەپ ئاتىۋالغان دەھرىيلەر -  
نى جۇغلىۋالغانلىقلىرىنى ئاز دەپ، دەھرىيلىككە باشلىغۇچى كۈ-  
پۇر ئىلىمگە مەپتۇن بولۇپ قالىدۇ. ھە دەپسە ئۇلارنى يوقلاپ بې-  
رىپ، كېچىلىرى ئاللاھقا ئىبادەت قىلىش ئورنىغا يۇلتۇزلارنى  
كۆزىتىپ، ئەرشى مۇئەللەققە شەك كەلتۈرىدۇ. بۇ كەچۈرگۈسىز  
ئېغىر گۇناھدۇر!

ئۇ يەر - بۇ يەردىن سوپى - دەرۋىشلەرنىڭ ئىشاننى قوللاپ  
«ھەق - ھەق» دېگەن ئاۋازى ئاڭلاندى. ئاددىي خەلق، بولۇپمۇ رە-  
سەتخانا قۇرۇلۇشىغا ئىشلەۋاتقان نىمكار، ئىشلەمچىلەرنىڭ چىرا-  
يىدا تەشۋىش پەيدا بولدى. ئىشان مۇشۇ سۆزلىرىم بىلەن خاننىڭ  
ئاغزىنى تۇۋاقلايمەن، دەپ ئويلىغانىدى، لېكىن مىرزا ئۇلۇغبەگ  
ئانچە ئويلىنىپ تۇرمايلا ئىشانغا دەل ۋاقتىدا رەددىيە قايتۇردى:

— مۇقەددەس دىنىي ئىسلامىمىز پەرھىزكار، تەقۋادار كى-  
شىلەر بىلەن كامالەت تاپقىنىغا ئوخشاش، مەملىكەت ئۆز ئالىم-  
لىرى بىلەن ھۆسن - جامال تاپىدۇ، — دېدى مىرزا ئۇلۇغبەگ  
ئىشاننىڭ سۆزلىرىگە پەرۋاسىز قاراپ، — ئۇشبۇ سەۋەبتىن ھۆ-  
كۈمدار ئاقىللارنىڭ يېقىنلىشىشىنى كۈتۈپ تۇرغاندىن كۆرە، ئا-  
قىللار سۆھبىتىگە كۆپرەك داخىل بولغىنى ئەۋزەلدۇر. بىلىپ  
قويسىلا ھەزرىتىلىرى، مىرزا مەدرىسەسىگە توپلاشقان ئۇل ئالىم -  
ئۆلىما، مۇدەررىس، تالىپى ئىلىملەر ھەرگىزمۇ دەھرىيلەر ئە-  
مەس، بەلكى بۈيۈك تەسەررۇپىمىزنىڭ مۇبارەك ھۆسن - جامالىدۇر.



دۇر. ئەنە شۇلار يۈرگەن كوچىلار ھەقىقىي ئاقىللار كوچىسىدۇر. ھە راست، ھەزرىتىم ۋاقتىنى قانداق مۆلچەرلەيدىكەن؟

مىرزا ئۇلۇغبەگنىڭ مەقسىتىنى چۈشەنمىگەن ئىشان ئال-دىراپ - تېنەپ جاۋاب بەردى:

— مۇشۇنمۇ سوراڭ كېتەمدۇ ئالىيلىرى؟ ۋاقتىنى ئەلۋەتتە كۈندۈزى قۇياشقا، كېچىسى ئاي - يۇلتۇزغا قاراپ بەلگىلەيدىمىز - دە.

مىرزا ئۇلۇغبەگ ئىشاندىن دەل مۇشۇ جاۋابنى كۈتكەندى. — ئەجەب ھەزرىتىلىرى قۇياش، ئاي - يۇلتۇزلارغا قارىسلا ھېچگەپ يوقۇ، بىز قارىساق دەرھىي سانلىدىكەنمىز - دە. — بۇ... بۇ...

ئىشاننىڭ تىلى بىرنەچچە دەقىقە تۇتۇلدى، ئاچچىقتىن بو-غۇلۇپ كەتتى. ئادانلىق قىلىپ قاپقانغا دەسسۇالغان تۈلكىدەك تېپىرلىدى. ئۇ ئۆزىنىڭ بۇنداق ئاسان بايلىنىپ قېلىشىنى خىيالىغىمۇ كەلتۈرمىگەندى. يېڭىلىگىنىنى يوشۇرۇش ئۈچۈن ھۇجۇم نىشانىنى بۇرۇۋەتمەكچى بولۇپ ئېغىز ئاچتى:

— نېمە دېسىلە مەيلى، سىلى دېگەن سەلتەنەت پاسىبانى، ئەلۋەتتە دۇر - گۆھەر تاقالغان تاج كىيىسىلە بولۇپىرىدۇ. ئەمما سەللىنىمۇ تەرك ئەتمىسىلە ئالىيلىرى، سەللە دېگەن...

ئىشاننىڭ مۇددىئاسىنى چۈشەنگەن مىرزا ئۇلۇغبەگ قىلچە-لىك يۈز - خاتىر قىلماي سۆزىنى بۆلۈۋەتتى:

— بېشىمدا ئەقىل - ئىدراك بولسا ماڭا شۇ كۇپايە ھەزرىتە-لىرى. سەللە بىلەن كاتتىلىق مەن ئۈچۈن بىھاجەتتۇر. مۇسۇلما-نى كامىللىق سەللە بىلەن ساقالغىلا ھاجەت ئەمەس، مۇرىتى كەل-گەندە ساقال دېگەن قىرقىسا ئۆسۈپ تۇرىدىغان كوكات، سەللە دې-گەن ئاق مائا، خالاس.

ئىشان شەيخ نىزامىددىن خامۇش غەزەپتىن غالىلداپ تىترى-دى، كۆزىنىڭ ئاق پاخىتىسىنى چىقاردى.

— ساقىلىم بىلەن سەللەمدىن پىتنە - قۇسۇر ئىزدىمەك-



چىمۇ سىلى؟

— ئۆزۈڭ توغرا بولساڭ پىتنە — قۇسۇردىن قورقما، دەپ-  
تىكەن. چۈنكى، دۇتارنىڭ ئۇنى پەدىگە ماس كەلسە، سازەندە ئۇنىڭ  
قۇلىقىنى تولغاپ تۇرماس ھەزرىتىم. بولدى بەس، بۇ يەرگە سىلى  
بىلەن دەتالاش قىلغىلى كەلمىدىم، — دېدى مىرزا ئۇلۇغبەگ  
بىردىنلا ھۆكۈمدارلارغا خاس — سۈر ھەيۋىسى بىلەن ئىشانغا  
مىختەك تىكىلىپ، — ئېيتسىلا، رەسەتخانىنىڭ ئۇلىنى ۋەيران  
قىلىشتىكى مۇددىئالىرى زادى نېمە؟

مىرزا ئۇلۇغبەگنى ھەرقانچە بولسىمۇ ئۆزىدەك يالغۇز سە-  
مەرقەنت خەلقىلا ئەمەس، پۈتكۈل ماۋەرائۇننەھر ۋادىسىدىكى بار-  
چە خەلق ھۆرمەتلەيدىغان سۈلۈك پېشۋاسىدىن تەپ تارتىدۇ، قات-  
تىق گەپ قىلىشقا پېتىنالمىدۇ، دەپ خام خىيال قىلغان ئىشان  
شەيخ نىزامىددىن خامۇش مۇنازىرىدە مىرزا ئۇلۇغبەگنىڭ ئۆزىگە  
قىلچىلىك يۈز — خاتىر قىلمىغىنىنى كۆرۈپ چوڭنى خاتا سوق-  
قانلىقىنى ھېس قىلغانىدى. مانا ئەمدى ئۇنىڭ بىردىنلا غەزەپكە  
كەلگىنىنى كۆرۈپ ھازىرلا ئۆلۈمگە بۇيرۇلىدىغاندەك تۇيغۇغا كې-  
لىپ، ۋۇجۇدىنى ۋەھىمە باستى، پۇت — قولىدا جان قالمىدى.  
شۇنداقتىمۇ ئۆزىگە چەكسىز ھۆرمەت بىلەن تىكىلىپ تۇرغان  
مىڭلىغان مۇرىدىل ھىدايەتچىلىرىنىڭ كۆزىگە قاراپ، ئۆزىنى  
مەغرۇر تۇتۇشقا تىرىشتى.

— بايا دېدىمغۇ ئالىيلىرى، جانابى ئاللاھنىڭ پاك دەرگاھى  
بولمىش خانىقائى مۇبارەك سېلىش.

ئىشاننىڭ ئورنىدا باشقا ئادەم بولغان بولسا، مىرزا ئۇلۇغ-  
بەگ ئاللىقاچان ئۆلۈمگە بۇيرۇپ، كالىسىنى ئالغۇزۇپ بولغان  
بولاتتى. شۇ تاپتا قەھرى — غەزىپى چېكىگە يەتكەن بولسىمۇ،  
ئەمما ئەتراپتىكى ئىشاننى ئەۋلىيادەك كۆرۈدىغان مىڭلىغان مۇ-  
رىتلارغا قاراپ پەيلىدىن ياندى. ھەئە، شۇ تاپتا مىرزا ئۇلۇغبەگ  
ئىشاندىن قورقۇپ ئەمەس، خەلقنى ھايا قىلىۋاتاتتى.

— خانىقائى مۇبارەكنى كۆھەك ئېدىرلىقىنىڭ قانداق يېرىد-



گە سالسىلا مەيلى، لېكىن رەسەتخانىنىڭ ئورنىغا تەگمىسىلە، —  
دېدى مىرزا ئۇلۇغبەگ ھەر بىر ئېغىز گەپنى چىشلىرىنىڭ ئارد-  
سىدىن چىقىرىپ تۇرۇپ، — بۇ تۆپىلىككە ئىككىنچى قەدەم باس-  
مىسىلا ھەزرىتىم.

ئىشان شەيخ نىزامىددىن خامۇش مىرزا ئۇلۇغبەگنىڭ گەپ-  
پىنى ئاڭلىمىغاندەك قىياپەتتە تەسكەيگە قىيىلغان قۇياشقا  
شۇنداقلا بىر قارىۋېتىپ، يېنىدىكى خەلىپىسىگە بۇرۇلدى:  
— ناماز پېشىنىڭ ۋاقتى بولۇپ قاپتۇ. قازا بولۇپ كەتمە-  
سۇن، مۇشۇ يەردىلا ئۆتۈۋالايلى.

مىرزا ئۇلۇغبەگكە گەپ تېپىپ بېرەلمىگەن ئىشان پېشىن  
نامىزىنى باھانە قىلىپ مۇرىتلىرىنىڭ ئالدىدا رەسۋا بولۇشتىن  
قۇتۇلۇپ قالماقچى بولغانىدى.

ئىشاننىڭ ئۆزىنى قەستەن كۆزگە ئىلمايۋاتقانلىقىنى ھېس  
قىلغان مىرزا ئۇلۇغبەگ غەزەپتىن تىترەپ كەتتى. ھەئە، تا مۇشۇ  
كەمگىچە ھېچكىم ئۇنىڭغا بۇنچىلىك ھۆرمەتسىزلىك قىلىپ باقمى-  
مىغانىدى. ئەمما ناماز ئوقۇشقا تەرەددۇتلىنىپ تۇرغان ئىشاننى  
جازالاشقا ئامالسىز ئىدى. سەللا ئالدىراقسانلىق قىلسا، مىرزا ئۇ-  
لۇغبەگ پىر - بۇزۇك ئەۋلىيانى ناماز ئوقۇشتىن توسۇپتۇ، ئىد-  
بادەت قىلغىلى قويماي جازالاپتۇ، دېگەن بەتامغا قالاتتى، شۇ دە-  
قىقىدە ئىشاننىڭ كۈتكىنىمۇ دەل شۇ ئىدى.

خەلىپە كىشىلەرنى پېشىن نامىزىغا چاقىرىپ ئەزان توۋلاش-  
قا باشلىدى.

— ئاللاھۇ ئەكبەر، ئاللاھۇ ئەكبەر...

ئىشان شەيخ نىزامىددىن خامۇش ئاستا كەينىگە ئۆرۈلۈپ،  
بايا سايىۋەن قىلغان يەردىكى كۆرىپىدەك يۇمشاق چىملىققا ئالدىنى  
قىيىلىگە قىلغىنىچە يۈكۈندى. شۇ ھامان كىشىلەر توپىدىن تاھا-  
رىتى بارلىرى يۈگۈرۈپ كەلگىنىچە ئۇنىڭ ئارقىسىغا كېلىپ سەپ  
تۈزدى، تاھارىتى يوقلىرى بەلنىڭ تۆۋنىدىكى ئېقىنىدا تاھارەت  
ئېلىش ئۈچۈن يۈگۈرۈشتى.





مىرزا ئۇلۇغبەگكە ئەمدى بۇ يەردە تۇرۇۋېرىشنىڭ ھاجىتى قالمايىدى. ئەگەر باشقا چاغ بولغان بولسا، ئىشاننىڭ كەينىگە ئۆتۈپ پېشىن نامىزىنى ئوقۇغان بولاتتى، شۇ تاپتا ئىشانغا ئىككى تىدا قىلىپ ناماز ئوقۇشقا كۆڭلى تارتمايۋاتاتتى.

«ئەڭ ياخشىسى پېشىن نامىزىنى شەھەرگە كىرىپ ئازنا مەسچىتىدە ئوقۇي. ئۇنىڭغىچە پېشىننىڭ ۋاقتىمۇ ئۆتۈپ كەت- مەس...»

مىرزا ئۇلۇغبەگ بىر سەكرەپلا ئالاپاچاق جەدە ئايغىرغا مىن- دى - دە، ئىشاندىن ئالالمىغان ئاچچىقنى چىقارماقچى بولغاندەك ئاتقا ئاچچىق قامچا سالدى.



غەزىپى تېخىچىلا بېسىلمىغان مىرزا ئۇلۇغبەگ پېشىن نا- مىزىنى ئوقۇپ بولۇپ كۆكسارايغا كىرگەندىن كېيىنمۇ ئاچچىق- نى چىقىرىدىغان يەر تاپالماي بوغۇلۇپ قالغانىدى. ئۇنىڭغا تەسەل- لى بېرىش ئۈچۈن ئېغىز ئېچىشقا پېتىنالمىغان ئەمىرلەر بېشىد- نى كۆتۈرۈشكەمۇ جۈرئەت قىلالماي، يەرگە قاراپ ئولتۇراتتى. ئىجازەت بېرىلمىگەچكە كۆكسارايىدىن چىقىپ كېتىشكە تېخى پە- تىنالمىاتتى.

— مەلۇم بولغاي!

ھۆدەيچى بەگنىڭ ئاۋازى تىمتاسلىققا چۆمگەن شاھنشىندا تولىمۇ جاراڭلىق ئاڭلاندى، تەگسىز خىياللارغا ئەسىر بولۇپ ئولتۇرغان ئەمىرلەر چۆچۈپ بېشىنى كۆتۈردى. مىرزا ئۇلۇغبەگ «سۆزلە» دېگەننى قىلىپ ھۆدەيچى بەگكە قارىدى.

— قەشقەر ئەمىرى پىرھاجى مۇھەممەد شاھىستە ھۇزۇرىدىن جىددىي مەلۇمات كەلدى. سەركەردە مىرزا ساتۇقخان جانابلىرى قەشقەرلىك قاراقۇل ئەھمەد مىرزا تەرىپىدىن قەستلەپ ئۆلتۈرۈ- لۈپتۇ.

ئەمىرلەر يالت ئېتىپ مىرزا ئۇلۇغبەگكە قارىدى. مەلۇمات خاننى چۆچۈتۈۋەتكەندى، ھۆدەيچى مەلۇماتنى ئىككى قوللاپ خاندغا سۈندى. مەلۇماتنى ئوقۇۋاتقان مىرزا ئۇلۇغبەگنىڭ قوشۇمىدىلىرى تۈرۈلۈپ كېتىپ باراتتى. قاراقۇل ئەھمەد مىرزىنىڭ ئىسمىنى ئاڭلىغان مىرزا خوجا شەرىپ كاشغەرىينىڭ چىرايى تاتىرىپ كەتكەندى.

— داد ئانھەزرىتىم، ئىنىمنىڭ قان قىساسىنى ئېلىپ بەر.

گەيلا!

ئەمىرلەر ئارىسىدىن يۈگۈرۈپ چىققان سەمەرقەنت شەھىرىدىن ئىككى ھاكىمى مىرانشاھ دورغا ئۆزىنى تاپسىغا تاشلاپ ھۆركىرەپ يىغلىۋەتتى.

— بالاغا سەۋر، قازاغا رىزا، — دېدى مىرزا ئۇلۇغبەگ ئىمى. كان بار ئۆزىنى تۇتۇۋېلىپ، — ئورۇنلىرىدىن تۇرسىلا دورغا بېگىم، ئەلھۆككىمىللا، — مىرزا ئۇلۇغبەگ ئەمىرلەرگە يۈزلەندى، — سەركەردە ساتۇقخان ساداقەتمەن، ئىستېداتلىق ئەمىرىمىز ئىردى. قازايىقەدەر يۈرەك باغرىمىزنى تىلىپ تاشلىدى. مەرھۇم سەركەردىنىڭ روھى ئۈچۈن ئوردا نەزىر — چىراغ ئۆتكۈزگەي. سەلتەنەتلىرىمىزگە كۆرسەتكەن ئەجىر — تۆھپىسى ئۈچۈن تاشقۇرغان قەبرىستانلىقىدا كاتتا مەقبەرە ياسالغاي. ئائىلە تاۋابىئاتلىرىغا مىڭ پاتمان يەر نەپقە ھېسابىدا بېرىلگەي!

— ئادالەتپاناھىمىزنىڭ ھىممىتىگە تەسەننا! — دېيىشتى

ئەمىرلەر.

— ئەمىر پىرھاجى مۇھەممەد شاھىستە ئول قاتىلىنى تۇتۇپ بىزنىڭ جازالىشىمىز ئۈچۈن دەرگاھىمىزغا ئەۋەتىپتۇ، — دېدى مىرزا ئۇلۇغبەگ، — ئول بەدرەك<sup>①</sup> نى دەرھال ئالدىمغا كەلتۈرۈڭلار! — ئىنىمنىڭ ئۆلۈمىدە پىرھاجى مۇھەممەد شاھىستەنىڭمۇ قولى بار ئالىيلىرى، — دېدى مىرانشاھ دورغا، — ئىنىم قەشەرگە بارغاندىن كېيىن ئول ئەمىر قەشقەردىكى رەئىيەتكە: «سۇل.

① بەدرەك — يامانلىق قىلغۇچى، بۇزغۇنچى.



تانىڭلارنى ئۆلتۈرگەن قاتىل كەلدى» دەپ پىتنە تارقىتىپ، كۆپ دىشۋارچىلىقلار كەلتۈرگەنكىن، بۇ ھەقتە ئىنىمنىڭ يوللىغان ئەر — مەلۇماتلىرىدىن خەۋەرلىرى بار. بۇ ئىشنى ئوبدانراق تەھقىقلەپ بەرگەيلا ئالىيلىرى.

— دورغا بېگىم، زىنھار بەتگۈماندا بولمىغايلا، ئەلۋەتتە بۇ ۋاقىتنىڭ تېگى — تەكتىنى ئېنىقلاپ، تەپتىش قىلغايىمىز. سەۋر قىلىسۇنلار.

شۇ ئەسنادا ياساۋۇللار پۇت — قولغا كىشەن سېلىنغان قاراقۇل ئەھمەد مىرزىنى كۆكسارايغا ئېلىپ كىردى. مىرزا ئۇلۇغبەگ سەركەردىسىنى ئۆلتۈرۈشكە پىتىنغان گۇناھكارغا غەزەپ بىلەن نەزەر تاشلىدى. كۆكسارايىنىڭ بوسۇغىسى تۈۋىدە تۇرغان قاراقۇل ئەھمەد مىرزا ھېرىپ ھالىدىن كەتكەن بولسىمۇ، قەددىنى رۇسلاشقا تىرىشىپ، مىرزا ئۇلۇغبەگنىڭ كۆزىگە مەغرۇر تىكىلدى. ھەئە، ئۆزىنى ئاقلىمىدى، تىزلىنىپ بىر قوشۇق قېنىنىمۇ تىلىمىدى. قاراقۇل ئەھمەد مىرزىنىڭ كۆزى تۇيۇقسىز خوجا شەرىپ كاشغەرىينىڭ كۆزى بىلەن ئۇچرىشىپ قالدى. قاراقۇل ئەھمەد مىرزىنىڭ كۆزلىرىدىن كۈچلۈك مەسخىرە، ياراتماسلىق، غالىبلىق، غۇرۇر بالقىيتتى. تاتىرىپ كەتكەن خوجا شەرىپ كۆزلىرىنى ئەپچاقچىتى، سىزىلەرلىك تىترەپ، كىرىپدەك تۈگۈلۈۋالدى. قاراقۇل ئەھمەد مىرزىنىڭ چىرايىدىكى مەسخىرىلىك كۈلەكنى كۆرۈپ مىرزا ئۇلۇغبەگنىڭ ئوغىسى قاينىدى. ئەسلىدە ئۇنىڭ قەشقەردىن ئېلىپ كېلىنگەن بۇ قاتىلنى سوراق قىلىش خىيالى بار ئىدى، شۇ دەققىدە ئەتىگەنكى غەزىپى بىلەن ھازىرقى نەپرىتى قوشۇلۇپ كۆڭلىگە پۈككەن ئوي — خىياللىرىنى كۈلدەك تۈزۈتۈۋەتكەن، تاپىنىدىن كىرگەن بىر غەزەپ مېڭىسىگە تەپكەندى.

— مىرغەزەپ! — دەپ توۋلىدى مىرزا ئۇلۇغبەگ.

— لەببەي ئانھەزىرىتىم.

— ئول بەدرەكنى ئېلىپ چىقىپ دەرھال ئىككى پارچە قىل.



لىپ تاشلاڭلار!

جاللاتلار قاراقول ئەھمەد مىرزىنى قولتۇقىدىن تۇتقىنىچە دارقىرىتىپ سۆرەپ ئېلىپ چىقىپ كەتتى.

تېخىچە مىشلىداپ يىغلاۋاتقان مىرانشاھ دورغا ئالدىغا بىر قەدەم چىقىپ قول باغلىدى:

— مۇمكىن بولسا ئول توڭگۇزنىڭ تېنىنى ئۆز قولۇم بىلەن ئىككى پارچە قىلىپ تاشلىسام ئالىيلىرى.

— ئىجازەت! — دېدى مىرزا ئۇلۇغبەگ.

قاتتىق قورقۇپ كەتكەن خوجا شەرىپ كاشغەرىي جان قايدى.

غۇسىدا قېلىپ، مىرزا ئۇلۇغبەگدىن ئۇزۇن مەزگىل ساداقەتمەندى.

لىك بىلەن خىزمەت قىلغان، ئۆز ۋاقتىدا سەيىد ئەھمەد مىرزىدى.

نى قوغلاپ چىقىرىپ قەشقەرنى مىرزا ئۇلۇغبەگكە تەقدىم قىلدى.

لىشتا خىزمەت كۆرسەتكەن بۇ باھادىر سەركەردىسىنىڭ بىر قولى.

شۇق قېنىنى تىلەشكە پېتىنالمىدى.



30

تۇرپان.

كۆز شەپسى ئەمدىلا كېلىشكە باشلىغان بولسىمۇ، تېخى

ئاش ۋاقتى بولمايلا شەھەر تونۇردەك قىزىپ كەتكەنىدى. چىددى.

غۇسىز ئىنچىق ھاۋا سىرتقا چىققان كىشىنىڭ دېمىنى سىنقاتتى.

يىراقتىن قارىغان كىشىگە يالقۇنتاغ خۇددى كۆيگەندەك كۆرۈنەتتى.

تى. ئاق قار بىلەن پۈركەنگەن بوغدا چوققىسىنىڭ سوغۇق ھاۋا.

سى بۇ ئويمانلىققا پەقەتلا تەسىرىنى كۆرسىتەلمىگەنىدى. ھەئە،

قۇياش بارلىق نۇرلىرىنى پەقەت مۇشۇ چوڭقۇرلۇققىلا چېچىۋاتتى.

قاندەك تۇيغۇ بېرەتتى، خۇددى بىر تال چوغ تاشلىسا پۈتكۈل شە.

ھەرگە گۈررىدە ئوت كېتىدىغاندەك.

بۇنىڭ ئەكسىچە، شاھنىشىن تولىمۇ سالقىن ئىدى. ئوردا ئىچىگە ئېقىپ كىرگەن مۇزدەك كارىز سۇلىرى شاھنىشىننىڭ ئوتتۇرىسىدىكى مەرمەر كۆلچەككە مىس نوكەش بىلەن باشلانغان بولۇپ، كۆلچەكنىڭ ئوتتۇرىسى ۋە ئەتراپىدىن ئادەم بويى ئېگىز-لىكتە چاچراپ چىققان فونتان ھاۋا تەڭشىگۈچىنىڭ رولىنى ئويىناپ، بۇ كاتتا ساراينىڭ ئىچىنى باشقىچە سالقىنداتقاندى.

بۈگۈن ئەتىگەنلىك قوبۇلغا چىققان، ئەمدىلا ئون ئىككى ياشتىن ئاشقان سۇلتان ئىسان بۇغاخاننىڭ ئورۇق، ۋىجىك گەۋ-دەسى يولۋاس تېرىسى سېلىنغان شاھانە تەختكە چۆكۈپ كەتكەن بولۇپ، پۇتلىرى يەرگە تەگمەي قالغانىدى. تەختتە ئولتۇرغان بىرنەچچە ئايدىن بېرى سەلتەنەت يوسۇنلىرىنى خېلى ئوبدان ئۆگىنىپ قالغان بۇ بالا سۇلتان پەرمان كۈتۈپ، قول باغلاپ تۇرۇش-قان ئەمىرلىرىگە تەكشى قارىۋەتكەندىن كېيىن ئولتۇرۇشقا ئىج-زەت بەردى:

— ئىجازەت، جاي ئالسۇنلار!

ئەمىرلەر مەنەسەپ - مەرتىۋىسى بويىچە ئۆز جايلىرىدا ئول-تۇرۇشتى. ئۇلۇسبېگى مىرمۇھەممەدشاھ بىر ئايدىن بېرى ئاغرىپ ئورۇن تۇتۇپ يېتىپ قالغاچقا، تەختنىڭ تۆۋەن تەرىپىگە قويۇلغان كۇرسى بوش ئىدى. ئۇنىڭ يېنىغا يەنە بىر كۇرسى قويۇلغان بو-لۇپ، سەيپىدەلى ئالىپ ئاشۇ كۇرسىدا ئولتۇراتتى.

— ئۇسسۇلۇق كەلتۈرسۇنلار.

سۇلتان ئىسان بۇغاخاننىڭ پەرمانى بىلەن ئوردا بىكاۋۇل ئەمىرى مەھرەملەرنى شەرىپەت كەلتۈرۈشكە بۇيرۇدى. مەھرەملەر ئىسان بۇغاخان بىلەن سەيپىدەلى ئالىپقا ئالتۇن جامدا، باشقا ئە-مىرلەرگە قاشتېشى جامدا شەرىپەت تۇتتى. كارىزغا چىلاپ ساقلا-غان شەرىپەتلەر مۇزدەك سوغۇق ئىدى. شەرىپەتنى ئىچىپ ئۇسسۇز-لۇقى قانمىغان ئەمىرلەر تەمەگەرلىك بىلەن تىللىرىنى تامشە-تىشتى.



ئىسان بۇغاخان ھەركۈنى مۇشۇ ۋاقىتتا رەسمىيەت ئۈچۈن بىر ۋاق ئوردىغا چىقىپ قوياتتى. سەلتەنەتنىڭ قالغان ئىشلىرىنى سەيپىدەلى ئالپ بېجىرەتتى. نامدا ئىسان بۇغاخان سۇلتان بولغان بىلەن، ھوقۇق سەيپىدەلى ئالپنىڭ قولىدا ئىدى. — مەلۇمات بولسا ئېيتىڭلار، بولمىسا يېنىڭلار، — دېدى ئىسان بۇغاخان.

ئەمىرلەر كۆزلىرىنى سەيپىدەلى ئالپقا تىكتى. چۈنكى، سەيپىدەلى ئالپ ئورنىدىن تۇرمىسا ھېچكىم قوزغىلايىتتى.

— خان ئالىيلىرىغا مەلۇم بولغا، — دېدى سەيپىدەلى. ئالپ دەس ئورنىدىن تۇرۇپ، — بۇ يىل ئەتىياز ۋە يازدا يامغۇر — يېشىن كۆپ يېغىپ، بول ھۇدۇدلۇقىمىزنىڭ ئاب — ھاۋاسى ئوبدان بولۇپ بەرگەچكە، زەر — زىرائەتلەر ياخشى ئوخشىدى. دېھقانلار خامانلىرىنى ئاساسەن ئېلىپ بولدى. ئاشلىق مەھكىمىسىنىڭ مەلۇماتىدىن قارىغاندا، ھەرقايسى ۋىلايەتلەر ئاۋامىدىن يىغىۋېلىشقا تېگىشلىك غەللە — پاراقلارنى تولۇق يىغىپ بوپتۇ، ئەتىيازدىن ياركەنت ئەمىرىنىڭ خان ئاشلىقىغا خىيانەت قىلىش مەسىلىسى بىر ياقلىق قىلىنغاندىن بېرى بۇنداق مەسىلە باشقا ۋىلايەتلەردە بايقالمىدى، خان ئاشلىقى يىللاردىكىدىن كۆپ يىغىلدى. ئامبارلىرىمىزدا ئوزۇق — تۈلۈك زاپىسى خېلىلا كۆپەيدى. بول پۇرسەتنى غەنىمەت بىلىپ، قولىمىزدىن كېتىپ قالغىنىغا ئون تۆت يىل بولغان، ئاتا — بوۋىلىرىمىزنىڭ قەدىم تەختىغاھى بولمىش قەشقەر شەھىرىنى قايتۇرۇۋالغايىمىز. ھېلىمۇ كۆپ سۈكۈت قىلدۇق، ماۋەرائۇننەھر ھۆكۈمدارى مىرزا ئۇلۇغبەگنىڭ ئېنىسەپ قىلىدىغان ئىلپازى يوق. بۇ كاتتا شەھەر تەسەررۇپىمىزدىن مۇشۇنداقلا چىقىپ كەتسە، بىز ئۈچۈن ناھەقچىلىق ۋە ئار — نومۇس بولغۇسىدۇر. جەننەتلىك مەرھۇم سۇلتان ئۆۋەيسخان ئالىيلىرىنىڭ پاك روھلىرىمۇ بىزنى ئەيىبلىگۈسىدۇر. مۆھتەرەم خان ئالىيلىرىنىڭ قەشقەرگە لەشكەر تارتىشىمىزغا ئىجازەت بېرىشلىرىنى سورايمىز!



ئىسان بۇغاخان سەيپىدەئەلى ئالىپنىڭ ھەرقانداق تەلىپىنى رەت قىلمايتتى. شۇ سەۋەبتىن سەيپىدەئەلى ئالىپ كۆڭلىگە پۈككەن ھەرقانداق ئىشنىڭ تەييارلىقىنى پۇختا پۈتتۈرۈپ بولۇپ ئاندىن خانغا ئىلتىماس قىلاتتى.

تەختكە يۆلىنىپ ئولتۇرغان ئىسان بۇغاخان قەددىنى رۇسلاپ سورىدى:

— ئول لەشكىرىي يۈرۈشنىڭ ھازىرلىقلىرى پۈتكەنمىدى ئەمىر جانابلىرى؟

— ئالىيلىرىغا مەلۇم بولغاى، ھازىرلىقلىرىمىز ئاساسەن پۈتۈپ قالدى.

— ياخشى بوپتۇ. ئۇنداقتا مەنمۇ ئەمىر جانابلىرى بىلەن بىللە قەشقەرگە لەشكەر تارتاي. شۇ باھاندا ئاتا - بوۋىلىرىمىز - نىڭ تەختگاھى بولمىش ئول شەھەرنى كۆرۈپ كېلەي.

لەشكىرىي يۈرۈشنىڭ جاپاسىنى، خېيىم - خەتىرىنى ئانچە بىلىپ كەتمەيدىغان سۇلتان ئىسان بۇغاخان بالىلارچە قىزىقىش بىلەن قەشقەرگە بېرىشنى خالاپ قالغانىدى.

خاننىڭ بۇنداق جاۋاب بېرىشىنى خىيالغا كەلتۈرمىگەن سەيپىدەئەلى ئالىپ بىرنەچچە دەققە ئويلىنىۋالغاندىن كېيىن جاۋاب بەردى:

— قىبلىگاھىمنىڭ قەشقەر يۈرۈشىگە ئۆزى بىۋاسىتە قات - نىشىشنى ئىختىيار قىلغىنى تولىمۇ بەلەن ئىش، ئەلۋەتتە. ئا - لىيلىرى بول لەشكىرىي يۈرۈشتە بىللە بولسا، سەركەردە - لەش - كەرلىرىمىزنىڭ جاسارىتى ئۇرغۇپ، كۈچىگە كۈچ قوشۇلاتتى، قەشقەرنى ئېلىش ئىشەنچىمىز تېخىمۇ ئاشاتتى. بىراق، بۈيۈك سەلتەنەتىمىزنىڭ تەختگاھى قاراقسىز، بوش قالسا ياخشى بول - ماس. ئۇنىڭ ئۈستىگە لەشكىرىي يۈرۈشنىڭ مۇشەققىتىمۇ ھېلى - ھەم بار. شول بائىستىن ئانھەزىرىتىمنىڭ يەنىلا ئوردىدىن چىق - ماي، بىزنىڭ بول لەشكىرىي يۈرۈشىمىزگە رەھنەما بولۇپ بې - رىشلىرىنى تۆۋەنچىلىك بىلەن ئىلتىماس قىلىمەن.



سۇلتان ئىسان بۇغاخان نارازىلىق بىلەن دومسايدى.

— تەخت بىرنەچچە گاڭ بوش قېپقالسا ھېچنەمە بولماس؟

— ئۇغۇ شۇنداق، — دېدى تەڭقىسلىقتا قالغان سەيپىدەئەلى

ئالپ بىر ئاز تۇرۇۋېلىپ، — لېكىن تەخت دېمەكلىك — سەلتەنەت

دېمەكلىكتۇر. ئالەمپاناھ پاسىبانىمىزنىڭ تەختتىن ئايرىلمىغىنى

ئەۋزەلدۇر. تۈركىستانغا كەتكەن ئايغاقچىلىرىمىزنىڭ يەتكۈزگەن

مەلۇماتىدىن قارىغاندا، سەركەردە ئىرازان بارىن بىلەن مېرەك

تۈركمەنلەر تۈركىستان ئەمىرى ئەمىر شەيخ نۇرىددىن ئالىيلاردىن.

● نى كۈشكۈرتۈپ، تەسەررۇپىمىزغا لەشكەر تارتىپ كېلىپ تاجۇ

تەختكە ئاغىلىرى خانزادە يۈنۇسخان ئالىيلەرنى ئولتۇرغۇزۇش

قەستىدە بولۇۋېتىپتىمىش. ناۋادا تەختنىڭ بوش قالغانلىقىنى

بىلىپ قالسا ئۇلارنىڭ بول غەربى تېخىمۇ قۇتراپ قېلىشى ئېھ-

تىمالغا تولمۇ يېقىندۇر.

ئىسان بۇغاخان سەيپىدەئەلى ئالپقا گۇمان بىلەن تىكىلدى.

چىرايىدىن ياكى تەشۋىشلەنگەنلىكىنى، ياكى ئانچە پەرۋا قىلىپ

كەتمىگەنلىكىنى بىلگىلى بولمايتتى.

— تۈركىستان چېگراسىنى ساقلاشقا سەركەردە پولات باھا-

دىرنى بىر تۈمەن لەشكەر بىلەن ئەۋەتكەن ئەمەسمىدۇق، ناۋادا

ئۇلار تەسەررۇپىمىزغا قەدەم بېسىشقا پېتىنسا، پولات باھادىر بىر

تۈمەن لەشكەر بىلەن ئۇلارنىڭ ئالدىنى توسۇپ قالۇر.

— شۇنداقتىمۇ كۈتۈلمىگەن ئەھۋالنىڭ يۈز بېرىپ قېلىدۇ.

شىننىڭ ئالدىنى ئېلىش ئۈچۈن ئېھتىياتچان بولغىنىمىز ئەۋزەل

ئالىيلەرنى. شۇڭلاشقا ئاستاندىن ئايرىلماسلىقلىرىنى تەۋسىيە

قىلىمەن.

سەيپىدەئەلى ئالپ ئەمىرلەرگە قاراپ كۆزىنى قىسىپ قويدى،

ئۇنىڭ مەقسىتىنى چۈشەنگەن ئەمىرلەر ئىسان بۇغاخانغا ئىلتىجا

قىلىشقا باشلىدى:

— ئارى، ئەركانى دۆلەت سەيپىدەئەلى ئالپ ھەزرەتلىرىنىڭ

تەۋسىيەسى ئورۇنلۇق.





— ئوردىدىن ئايرىلمىغايلال ئالىلىرى.  
— تاجۇ تەختتە ئولتۇرۇپ، لەشكەرىي يۈرۈشكە رەھنەما بولغايلال.

— ...

سەيپىدەئەلى ئالپنىڭ گۇمانى ئورۇنسز ئەمەس ئىدى. خانىش دۆلەتسۇلتان مەلىكە بىلەن خانزادە يۇنۇسخاننى ئېلىپ تۈركىس- تانغا كەتكەن سەركەردە ئىرازان بارىن بىلەن مېرەك تۈركمەنلەر- نىڭ ئەمىر شەيخ نۇرىددىننى تۇرپانغا لەشكەر تارتىپ كېلىپ، تەختكە خانزادە يۇنۇسخاننى ئولتۇرغۇزۇشقا ھەدەپ كۈشكۈرتكەن- لىكى ھەققىدە ئايغاقچىلار مەلۇمات ئېلىپ كەلگەنىدى. ئەمىر شەيخ نۇرىددىننى لەشكەر تارتىپ كەلمەيدۇ دېگىلى بولمايتتى. ئۇ- نىڭسىزمۇ ناۋادا سۇلتان ئىسان بۇغاخان قەشقەرگە قىلىدىغان لەشكەرىي يۈرۈشكە بىللە چىقىپ قالسا، سەيپىدەئەلى ئالپنىڭ زىممىسىدىكى مەسئۇلىيەت تېخىمۇ كۈچىيىپ كېتەتتى. جەڭ قىلىۋاتقان مەزگىلدە ئىسان بۇغاخان ئۆز بېشىمچىلىق قىلىپ، بۇيرۇق چۈشۈرۈپ ئاۋازچىلىق تېپىپ بېرىشى مۇمكىن ئىدى، ئۇنىڭ ئۈستىگە سەيپىدەئەلى ئالپ بىللە ئېلىۋالغان بۇ بالا سۇل- تاندىن چوڭ - كىچىك ئىشلاردا پەرمان ئېلىپ تۇرمىسا بولمايت- تى. سەيپىدەئەلى ئالپ ئۈچۈن تۈمەنلىگەن لەشكەرلەرنى باشقۇ- رۇشتىن، بىللە سەپەرگە چىققان خاننىڭ ھالىدىن خەۋەر ئېلىش تولىمۇ تەسكە چۈشەتتى. شۇڭا ئۇ ئىسان بۇغاخاننىڭ قەشقەرگە بىللە يۈرۈش قىلىشىنى توسۇۋاتاتتى.

— بوپتۇ ئەمىسە، — دېدى ئەمىرلەرنىڭ ئىلتىجاسىنى ئاڭلاپ ئىرادىسى بوشاشقان ئىسان بۇغاخان كۆڭلى يېرىم بولغان ھالدا، — ئەپسۇس، قەشقەرگە بەكمۇ بارغۇم بار ئىدى.

— ئاللاھ خالىسا ئول ئەغىارلىرىمىزنى قوغلاپ چىقارغاندىن كېيىن قەشقەرنى كۆزدىن كەچۈرۈپ كەلگەيلا ئالىلىرى، — دېدى سەيپىدەئەلى ئالپ يەڭگىل نەپەس ئېلىپ.

كۆڭلىدە ئانچە قايىل بولمىغان ئىسان بۇغاخان ئۈندىمىدى.



سەيپىدەئەلى ئالپ ئەمىرلەرگە يۈزلەندى:

— ئەمىر سۈپۈرگە مىرزا!

— لەبەي، — دېدى چاچ — ساقاللىرى قاردەك ئاقارغان،  
مىرزا مۈكچىيىپ قالغان سۈپۈرگە مىرزا بىر قەدەم ئالدىغا چىقىپ.

— جانابلىرى قومۇلغا قايتماي، بىز قەشقەر يۈرۈشىدىن  
قايتىپ كەلگىچە خان ئالىيلىرىغا ھەمدەمدە بولۇپ ئاستاندىە  
تۇرغايلا.

— باش ئۈستىگە.

ھەممە ئىشلارنى ئالدىنلا پىلانلىغان سەيپىدەئەلى ئالپ بۇ  
ساداقەتمەن پېشقەدەم ئەمىرنى قومۇلدىن ئوردىغا چاقىرتىپ كەلگەنىدى.  
ئەلەم ۋە قەلەم ماھارىتى كامالەتكە يەتكەن تەدبىرلىك  
سۈپۈرگە مىرزانىڭ بالىلارچە خۇي — مەجەزىنى تاشلىمىغان بەگ.  
باش ئىسان بۇغاخاننى تىزگىنلەپ، يۈز بېرىش ئېھتىمالى بولغان  
تاسادىپىي ئەھۋاللارغا تاقابىل تۇرالايدىغانلىقىغا ئىشىنىتتى.  
قەشقەرگە يۈرۈش قىلىسىمۇ خاندان ۋە ئوردىدىن خاتىرجەم  
بولالايتتى، ئۇلار ئالدىنقى كۈنى بۇ توغرىدا مەسلىھەتلىشىۋالغان.  
ئەندى.

سەيپىدەئەلى ئالپ ئۆزى بىلەن بىللە قەشقەر يۈرۈشىگە ما-  
ئىدىغان سەركەردە — سەرۋازلارغا دەرھال سەپەر تەييارلىقى كۆ-  
رۈشنى، خالىسا خوتۇن — بالىلىرىنى بىللە ئېلىۋالسا بولىدىغان-  
لىقىنى جاكارلىغاندىن كېيىن، قالغان ئەمىر — بەگلەرگە ئەمىر  
سۈپۈرگە مىرزانىڭ بۇيرۇقىغا شەرتسىز بويسۇنۇپ، ئوردا ئىشلە-  
رىنى ياخشى ئىشلەشنى ئالاھىدە جەپكىلىدى.

— ئانھىزىرتىمىنىڭ يەنە قانداق پەرمانى باركىن؟ — دېدى  
ھەممە ئىشلارنى بىر قۇر ئورۇنلاشتۇرۇپ بولغان سەيپىدەئەلى ئالپ  
تەختتە بەخىرامان ئولتۇرغان ئىسان بۇغاخانغا قاراپ.  
— قايسى كۈنى يولغا چىقىشنى ئويلاشتىلا ئەمىر؟ — سو-  
رىدى ئىسان بۇغاخان.



— ئۆگۈنلۈككە كۈنگە جۈمە، قىبلىگاھىمىز ئىجازەت بەر -  
سە، جۈمە نامىزىنى ئالىيلىرى بىلەن بىللە ئوقۇۋېلىپ ئاندىن  
يولغا چىقايلىمىكىن دەيمەن.

— ئەمىسە شۇنداق بولسۇن.

ئىسان بۇغاخان گەپ تۈگىدى دېگەننى قىلىپ ئورنىدىن  
تۈردى.

— قىبلىگاھىمىزنىڭ ئالتۇن بويلىرى ئامان بولغاي، —  
دېدى دۈررىدە ئورۇنلىرىدىن تۇرۇشقان ئەمىرلەر خاننى ئۇزىتىپ.

— ئەمدى ھەرقايسىلىرىمۇ قايتىشىسلا جانابى ئەمىرلەر، —  
دېدى سەيپىدەلى ئالپ ئىسان بۇغاخان چىقىپ كەتكەندىن كې -  
يىن.



سەيپىدەلى ئالپ قېيىنئانىسى سۇلتان خاتۇننىڭ ھۇرۇرد -  
دىن يېنىپ چىققاندا تۇرپان شەھىرىگە تۈن پەردىسى پۈتۈنلەي يې -  
يىلغانىدى.

سۇلتان خاتۇن ھېلىمۇ ئۈچ كۆۋرۈك مەھەللىسىدىكى كونا  
قەسىرىدە تۇرۇۋاتاتتى. گەرچە قېرىپ چاچلىرى پۈتۈنلەي ئاقىرىپ  
كەتكەن بولسىمۇ، يەنىلا تىمەن ئىدى. كۆزىنىڭ ئەتراپى، جاۋغاي -  
لىرىغا چۈشكەن قورۇقلارنى ھېسابقا ئالمىغاندا جۇۋان ۋاقتىدىكى  
لاناپىتىنى يوقاتمىغانىدى. ئوغلى ئۆۋەيسخان ۋاپات بولغاندىن كې -  
يىن يەنە پات - پات ئوردىغا كىرىدىغان، نەۋرىسى سۇلتان ئىسان  
بۇغاخانغا سەلتەنەت ئىشلىرىغا دائىر تەربىيە قىلىدىغان، يول  
كۆرسىتىدىغان بولۇپ قالغانىدى. ھەئە، نەۋرىسىنى سەيپىدەلى  
ئالپنىڭ گېپىنى ئاڭلاشقا، سىزغان سىزىقىدىن چىقماسلىققا ئا -  
گاھلاندۇراتتى. سەيپىدەلى ئالپقىمۇ بۇ بالا سۇلتاننى ئۆز پەرزە -  
تىدەك كۆرۈپ سەلتەنەت ئىشلىرىنى، يۇرتدارچىلىق تىزگىنىنى  
تۇتۇشنى ئۆگىتىشنى جېكىلەپ تۇراتتى.



سەيپىدەئەلى ئالپ بۈگۈن قېيىنئانىسىنىڭ قېشىغا قەشقەر -  
گە يۈرۈش قىلماقچى بولغانلىقىنى، ئوردا ئىشلىرىنى قومۇل ئە -  
مىرى سۈپۈرگە مىرزىغا تاپشۇرغانلىقىنى مەلۇم قىلغاچ، قېيىنئ -  
انىسىنىڭ پات - پات ئوردىغا كىرىپ سەلتەنەت ئىشلىرىغا كۆز -  
قۇلاق بولۇپ تۇرۇشىنى تاپىلىغىلى ھەمدە ئۇنىڭ بىلەن خوشلاش -  
قىلى كىرگەندى.

— ئوردا ئىشلىرىغا سۈپۈرگە مىرزىنى مۇئەككەل قىلىپ  
ياخشى قېتىپلا، — دېدى سۇلتان خاتۇن سەيپىدەئەلى ئالىپنىڭ  
سۆزلىرىنى ئاڭلىغاندىن كېيىن، — ئول قومۇل ئەمىرى تەدبىر -  
لىك، تولىمۇ ساداقەتمەن ۋەزىرلەردىندۇر. خان ئالىيلىرى تېخى  
كىچىك، سەلتەنەت تىزگىنىنى تۇتۇشنى بىلمەيدۇ، ئالداشقا كى -  
چىك بالا ياخشى، دەپ ئۆزلەرنىڭ يوقلۇقلىرىدىن پايدىلىنىپ بىر  
قىسىم ئەمىرلەر ياخشى كۆرۈنۈش، يېقىن ھەمدەمچىلىرىدىن بو -  
لۇۋېلىش ئۈچۈن خاننى ئويۇن - تاماشىغا مەلىكە قىلىپ يامان  
ئۆگىتىپ قويۇشى مۇمكىن. ئوردىدا خان ئالىيلىرىنىڭ يېنىدا  
سۈپۈرگە مىرزا بولسا مەنمۇ خاتىرجەم بولىمەن. ۋەزىرلەر سادا -  
قەتمەن، دىيانەتلىك بولمىسا خان ھەرقانچە تەدبىرلىك، ئىستېدات -  
لىق بولسىمۇ سەلتەنەت روناق تاپالمايدۇ. ئوردا ئەركانلىرىنىڭ  
ئىتتىپاقلىقى ھەممىدىن مۇھىم. سەلتەنەتنى بىر ئادەمگە تەققاس -  
لىمىساق، ئوردا ئەركانلىرى ۋە ئاۋام ئول ئادەم تېنىنى تەشكىل  
قىلغۇچى تۆت تادۇننىڭ دەل ئۆزىدۇر. ئۇلارنىڭ بىرىنچىسى، شەم -  
شەر ئەھلى، يەنى سەركەردە - لەشكەرلەردۇر، بۇلار بەئەينى ئوتقا  
ئوخشايدۇ. ئىككىنچىسى، قەلەم ئەھلى، يەنى كىتابدارلاردۇر،  
بۇلار بەئەينى ھاۋاغا ئوخشايدۇ. ئۈچىنچىسى، مۇئامىلە ئەھلى، يە -  
نى سودىگەر - ھۈنەرۋەنلەردۇر، بۇلار بەئەينى سۇغا ئوخشايدۇ. تۆ -  
تىنچىسى، زىرائەت ئەھلى، يەنى دېھقانلاردۇر، بۇلار بەئەينى  
تۇپراققا ئوخشايدۇ. ئادەم بەدىنىدىكى ئول تۆت تادۇننىڭ بىرى يەنە  
بىرىدىن غالىب كېلىپ، تەڭپۇڭلۇقى بۇزۇلسا، خۇددى ئادەمنىڭ  
مىزاجى بۇزۇلۇپ كېسەلگە مۇپتىلا بولغىنىدەك، يۇقىرىقى تۆت



تائىپەلەر ئوتتۇرىسىدىكى مۇناسىۋەت بۇزۇلۇپ بىر - بىرىدىن غا - لىب كەلسە، سەلتەنەتمۇ خارابلىشىشقا يۈزلىنىدۇ. خان ئالىلىد - رىنىڭ ئەقلى تېخى چولتا، سەلتەنەت مىزاجىنى تەڭشەپ تۇرۇشقا پاراسىتى يەتمەيدۇ. ئۇنى ئۆزلەگە ئوخشاش پاراسەت ئەھلى باشلاپ تۇرۇشى كېرەك. گەرچە ياراتقان ئاللاھ ئىگەم سۆيۈنگەن ئوغلۇم - دىن ۋاقىتسىز ئايرىغان بولسىمۇ، ئۆزلەدەك يەنە بىر ئوغلۇنى نېسىپ قىلىپتۇ. مۇشۇلارنى ئويلىسام ياراتقان ئىگەمگە يۈزىمىڭ قەتلى شۈكۈر ئېيتىمەن. مەن ئۆزلەدىن تولىمۇ رازى، قەشقەرگە لەشكەر تارتىشنى نىيەت قىلغان بولسىلا ئاق يوللۇق بولسىلا، ئاللاھ ئىگەم غەلىبە - نۇسرەت ئاتا قىلغاي. ئۆزىنى ئەلنىڭ ئوغلانى، سەلتەنەتنىڭ قورۇقچىسى، نۆكىرى ھېسابلىغان باھا - دىرلار ئۈچۈن پەرز، ۋاجىپ، سۈننەتلەرنى ئادا قىلغاندىن كېيىن باش تارتىپ بولمايدىغان بىردىنبىر ۋەزىپە ئەل - يۇرتنىڭ يۈز - ئابروىنى قوغداش، ئار - نومۇسىنى يۇيۇشتۇر. ھەر ۋاقىلىق نا - مىزىمدا ئۆزلەگە سالامەتلىك ۋە نۇسرەت تىلەيمەن ئوغلۇم.

سۇلتان خاتۇن مېڭىشقا تەمشەلگەن سەيىدئەلى ئالپنى توختىتىۋېلىپ، پەتنۇستا بىرجۈپ پايپاق بىلەن بىر كۆڭلەك كۆ - تۈرۈپ چىقتى. ياۋا تۈگىنىڭ يۇڭىدا توقۇلغان پايپاق بىلەن كۆڭ - لەك ھەم يۇمشاق، ھەم سىپتا ئىدى. بۇنى سۇلتان خاتۇن ياۋا تۆ - گىنىڭ يۇڭىدا ئۆز قولى بىلەن يىپ ئېگىرىپ توقۇپ چىققانىدى. ھەئە، ئۇ ئىلگىرى مەرھۇم ئوغلى سۇلتان ئۆۋەيسخانغىمۇ ئۆز قو - لى بىلەن توقۇغان مۇشۇنداق كىيىملەرنى سوۋغا قىلاتتى، بۇ ئار - قىلىق ئوغلىنى ھەشەمەتچىلىككە بېرىلمەي، ئاددىي - ساددا يا - شاشقا ئاگاھلاندۇراتتى.

— ئاددىي بولسىمۇ بۇ كۆڭلەك بىلەن پايپاقنى كىيىۋالسىلا ئوغلۇم، — دېدى سۇلتان خاتۇن، — لەشكەرىي يۈرۈشتە كۆپىن - چە ئايدا لاياقەت يېتىپ - قوپۇشقا توغرا كېلىدۇ. يامغۇر - يېشىن، سوغۇققا دالدا بولسا ئەجەب ئەمەس.

— بۇزۇكۋارمىنىڭ ھىممىتىگە كۆپ رەھمەت، — دېدى





سەيىدئەلى ئالىپ مىننەتدارلىقىنى بىلدۈرۈپ.

قەيىنئانىسى بىلەن خوشلىشىپ چىققان سەيىدئەلى ئالىپ ئانىسى بىلەن ئەتە ئەتىگەن خوشلىشىشنى كۆڭلىگە پۈكۈپ ئۆز قەسىرىگە قاراپ ماڭدى. يول بويى مەرھۇم سۇلتان ئۆۋەيسخاننى ئەسلەپ قەلبى ئېغىر ھەسرەتكە تولدى، ئۇ سۇلتان ئۆۋەيسخاننى تېخىچە ئۇنتۇپالمىغانىدى. ھەر قېتىم مەرھۇم خاننى ئېسىگە ئالسا، خانىش دۆلەتسۇلتان مەلىكىنىڭ چوڭ خانزادىنى ئېلىپ تۈركىستانغا كەتكىنىدىن تولىمۇ ئەپسۇسلىناتتى. بۇ ئىشلار ئۇ.

چۈن ئۆزىنى ئەيىبلەك ھېسابلايتتى، خۇددى كەچۈرگۈسىز گۇناھ ئۆتكۈزۈپ قويغاندەك خىجىل بولاتتى، ئىككى خانزادىنى شېرىك خان قىلىپ تەختتە ئولتۇرغۇزمىغىنىغا ئۆكۈنەتتى. ئۆز جەمەتىنىڭ مەنپەئىتىنى كۆزلەپ شەخسىيەتچىلىك، ئادالەتسىزلىك، نامەردلىك قىلغىنىغا پۇشايىمان يەيتتى. مەرھۇم سۇلتان ئۆۋەيسخاندىن، خانىش دۆلەتسۇلتان مەلىكىدىن، خانزادە يۇنۇسخاندىن غايىۋانە ئەپۇ سوراپىتتى. ھەئە، ئۇ چوڭ خانزادە يۇنۇسخاننى تۇرپانغا قايتۇرۇپ كېلىش ئۈچۈن ئەلچى ئەۋەتكەنمۇ بولدى، لېكىن ئەلچىلەر قۇرۇق قول قايتىپ كەلدى. خانىش دۆلەتسۇلتان مەلىكە ئەلچىلەرگە چىرايلىق مۇئامىلە قىلىپتۇ، ھېچكىمنى ئەيىبلەپمەي، تۇ، دادلىماپتۇ، قەيىنئانىسىغا، سەيىدئەلى ئالىپقا، ئۆز سۇلتان مەلىكىگە سالام يوللاپتۇ. قايتىپ كەلگەن ئەلچىلەردىن بۇ گەپلەرنى ئاڭلىغان سەيىدئەلى ئالىپنىڭ يۈرىكى ئوتتا كۆيگەندەك ئۆر-تەندى، نومۇستىن ئۆزىنى قويغىلى يەر تاپالماي قالدى.

— كۆڭۈللىرىنى يېرىم قىلمىسلا، ئۆزلىرىنىمۇ زىنھار ئەيىبلەمسىلە، — دەپ تەسەللى بەرگەندى قەيىنئانىسى سۇلتان خاتۇن سەيىدئەلى ئالىپقا، — مەنمۇ ئۇل چوڭ نەۋرەمگە كىچىك نەۋرەمگە ئوخشاشلا مېھرىم بىلەن باقمەن. ئوغلۇمنىڭ نەسلى، پۇشتى دەپ ئىچ - ئىچىمدىن كۆيمەن. لېكىن نەچارە، بىر قازاندا ئىككى كالىنى قايناتقىلى بولغان بىلەن بىر تەختتە ئىككى پادىشاھنى ئولتۇرغۇزغىلى بولماس. شېرىك پادىشاھلىق سەل.



تەنەتنى خاراب قىلۇر، زىنھار روناق تاپقۇزماس، ئەل - يۇرتقا ئا -  
سايىشلىق بەرمەس. بىر ئىشنى ۋۇجۇدقا چىقىرىش، مۇۋەپپەقىيەت -  
يەتكە يۈزلىنىشتە تىرىشچانلىق كۆرسىتىش بىلەن بىللە تولۇق  
غەيرەتكە كېلىش، دۇچ كەلگەن توسالغۇلاردىن ئىككىلەنمەي ئۆ -  
تۈش لازىم. مانا بۇلار پىداكارلىق مەيدانىدا قىلىنغان شۇنداق بىر  
بەيگىكى، پەقەت جاسارەت كەمىرىنى بېلىگە مەھكەم باغلىيالىدۇ -  
غانلارلا بۇ بەيگىنى ئاخىرغىچە داۋاملاشتۇرالايدۇ ۋە ئۇتۇق قازىدۇ -  
نالايدۇ. كۆڭۈلچەكلىك سەلتەنەت ئەھلى ئۈچۈن نۇقساندۇر. كۆ -  
ڭۈللىرىنى ئازادە تۇتسىلا، ياراتقان ئىگەم تەقدىر - پېشانىسىگە  
پۈتكەن بولسا نەۋرە خانزادە يۇنۇسخانغىمۇ بىرەر ئەلنىڭ سەلتەنە -  
تى نېسىپ بولۇپ قالىدۇ.



قېيىنئانىسى بىلەن ھەر قېتىم ھەمسۆھبەتتە بولغاندا سەي -  
مىدئەلى ئالپ باشقىچە كۈچ - غەيرەتكە، ئەقىل - پاراسەتكە  
تولاتتى. شۇڭا سەلتەنەتنىڭ ھەرقانداق ئىشلىرىنى يوشۇرمايتتى،  
مەسلىھەتكە سالاتتى.

«خاننىڭ دۆلەتسۇلتان مەلىكە بىلەن خانزادە يۇنۇسخان ھازىر  
قانداقراق تۇرۇۋاتقاندۇ؟... ئەلچىلەرگە سىلىق - سىپايە مۇئامىلە  
قىلغان بىلەن مەندىن قاتتىق رەنجىدى، بولۇپمۇ خاننىڭ مېنى  
ھەرگىز كەچۈرمەيدۇ. تۈركىستاندا دەسلەپ ئۇچراشقان ئاشۇ كۈن -  
لەر قانداق گۈزەل چاغلار ئىدى - ھە. تەقدىر دېگەن ئاجايىپ بو -  
لىدىكەن، ئويلىمىغان قىسمەتلەر يۈز بېرىدىكەن، ئادەم بىلىپ -  
بىلمەي ئىرادىسىگە خىلاپ ئىشلارنى قىلىشقا مەجبۇر بولىدۇ -  
كەن...»



تەگسىز خىياللار قاينىمىغا ئەسىر بولغان سەيپىدەلى ئالپ  
قەسىرنىڭ ئالدىغا قانداق كېلىپ قالغىنىنى بىلەلمەي قالدى،  
ئاتنى نۆكەرلىرىگە بېرىپ ئىچكىرىكى ساراڭغا قاراپ ماڭدى.

— ھارمىغا، سالاھىيەت كەلدەلىمۇ ھەزرىتىم؟  
سەيپىدەلى ئالپ خىيالىدىن باش كۆتۈردى. ئالدىدا تەۋازۇ  
بىلەن قول باغلاپ تۇرغان جۇۋانغا — تېخى بىر ئاي بۇرۇن نىكا-  
ھىغا ئالغان كىچىك ئاغىچىسىغا مېھرى بىلەن قارىدى. قامىتى  
تال چىۋىقىنى ئەسلىتىدىغان، خۇمارلىق كۆزلىرى ئەتراپىدىكى  
قاش — كىرىپىكلىرى تۆكۈلۈپ تۇرىدىغان گۈل يۈزلۈك بۇ جۇۋان  
ھەقىقەتەن پەرزاتتەك گۈزەل ئىدى. ئۇنىڭ ۋىسالىغا يەتكەن بۇ  
بىر ئايدىن بېرى سەيپىدەلى ئالپ ئۆزىنى قايتىدىن يىگىرمە  
ياشلىق يىگىت ھالىتىگە قايتىپ قالغاندەك سېزەتتى. شۇ تاپتا  
كىچىك ئاغىچىسىنى كۆرۈش بىلەن تومۇرلىرىدىكى يىگىتلىك  
قانلىرى قايناشقا باشلىغانىدى، لېكىن ئۆزىنى دەرھال تۇتۇۋې-  
لىپ، ھاياجىنىنى زورىغا باستى. ساراينىڭ تۆرىدىكى چوڭ ئاغى-  
چىسى ئۆز سۇلتان خېنىمنىڭ ھۇجرىسىغا ھۆرمەت بىلەن نەزەر  
تاشلىدى.

— چوڭ ئاغىچا ھۇجرىسىدىمۇ؟ — سورىدى سەيپىدەلى  
ئالپ.

— ئۆزلىرىنى ساقلاۋاتىدۇ ھەزرىتىم، — بېشىنى ئېگىپ  
تۇرۇپ ئەدەپ بىلەن جاۋاب بەردى كىچىك ئاغىچا.  
سەيپىدەلى ئالپ تۆرىدىكى ھۇجرىغا قاراپ ماڭدى.  
— ھارمىغا، — دېدى ئۆز سۇلتان خېنىم سەيپىدەلى  
ئالپنى كۆرۈپ خۇش تەبەسسۇم بىلەن ئورنىدىن تۇرۇپ.  
سەيپىدەلى ئالپ كاتسۇپىدىكى قوشلاپ سېلىنغان كۆرپىدە  
ئولتۇردى.

— ھەزرىتىمنىڭ ئۇسسۇلۇققا تاۋى بارمىكىن؟

— ئۇسسۇمىدىم.

— غىزانى كىچىك ئاغىچىنىڭ ھۇجرىسىدا راسلاپ قويغان، —  
دېدى ئۆز سۇلتان خېنىم.

سەيپىدەلى ئالپ چوڭ ئاغىچىسىغا مېھرى بىلەن قارىدى:  
— غىزانى مەشەگە ئەكىرىپ بەرگەي، ئۆزلە بىلەن بىللە





غىزالانغۇم بار.

مەلىكە ئۆز سۇلتان خېنىم قېنىق سۈرمە سۈرگەن چىرايلىق  
بادام قاپقىنى بىلىنەر - بىلىنمەس سۈزدى.

— كىچىك ئاغىچا كۆڭۈللىرىنى رەنجىتىپ قويىمىغاندۇ  
ھەزرىتىم؟

— ياقەي.

— ئۇنىڭدىن كۆڭۈللىرى سوۋۇپ قالدۇمۇ - يا؟

سەيپىدەئەلى ئالپ نېمىدەپ جاۋاب بېرىشنى بىلەلمەي ئو-  
ڭايسىزلاندى. راست گەپ قىلسا مەلىكە ئۆز سۇلتان خېنىمنىڭ

كۆڭلى رەنجىتتى، يالغان جاۋاب بېرىشكە تىلى بارمايتتى.

سەيپىدەئەلى ئالپ گەدىنىنى قاشلىغىنىچە جاۋاب بەردى:

— بۈگۈن كۆڭلۈم ئۆزلەنى تارتىپ...

— يالغان گەپنى قاملاشتۇرالمىغاندىكىن دېمەيلا قويسىلا، —

دېدى مەلىكە ئۆز سۇلتان خېنىم پىسىسىڭىدە كۈلۈپ، — كىشى-  
لەر يېڭى كوزىنىڭ سۈيى سوغۇق، دېيىشىدىكەن. قىزىپ تۇرغان  
يۈرەكلىرىنى مەن سەگىتەلمەيمەن.

— ماڭا ئىشەنسە، ئالدىمدىم، كۆڭلۈم راستتىنلا ئۆزلەنى

تارتىپ...

— كىچىك ئاغىچىنى نىكاھلىرىغا ئالغانلىرىغا ئەمدى يىد-

گىرمە توققۇز كۈن بولدى، — دېدى ئۆز سۇلتان خېنىم سەيپىد-

ئەلى ئالپنىڭ سۆزىنى بۆلۈپ، — ئۇنىڭ بىلەن تولۇق قىرىق

كۈننى ئۆتكۈزمەي مېنىڭ ھۇجرامغا چىقىۋالسىلا، قەسىردىكىلەر-

نىڭ ئالدىدا سەت تۇرماسمۇ؟ كىچىك ئاغىچا قانداق يۈزىنى كۆتۈ-

رۈپ يۈرىدۇ؟ ياكى چوڭ ئاغىچا چىدىماسلىق قىلىپ، ھەزرىتىمنى

ئۆزىنىڭ ھۇجرىسىغا ئەكىرىۋاپتۇ، دېگەن پىتىنىگە قالسۇن دەملا

مېنى؟ قوپسىلا، ھازىرلا چىقىپ كەتسىلە.

مەلىكە ئۆز سۇلتان خېنىم نازلىق كۈلگىنىچە سەيپىدەئەلى

ئالپنىڭ تۆگە تاپىنىدەك يوغان ئالىقانلىرىدىن تۇتۇپ تارتتى.

بىراق سەيپىدەئەلى ئالپ چاققانلىق بىلەن ئۆز سۇلتان خېنىمنى



قۇچىقىدا ئولتۇرغۇزۇۋالدى.

— مېنى قوغلىمىسىلا، — دېدى سەيپىدەئەلى ئالپ ئۇنى باغرىغا بېسىپ تۇرۇپ، — ئۆزىگە دەيدىغان گېپىم بار.  
— ئەمىسە چاققان دېسىلە، — دېدى ئۆز سۇلتان مەلىكە ئېرىنىڭ قۇچىقىدىن چىقىپ كېتىشكە يۇلقۇنۇپ.  
— ئۆگۈنلۈككە قەشقەرگە لەشكەر تارتىدىغان بولدۇم.  
ئۆز سۇلتان مەلىكە تېپىرلاشتىن توختاپ، ئېرىنىڭ چىرا-  
يىغا لاپىدە قارىدى.  
— راستمۇ؟

— راست. جۈمەدىن يېنىپ يولغا چىقىمىز، قەشقەرگە ئۆز-  
لەنى ھەمراھ قىلىپ بارغۇم بار.  
مەلىكە ئۆز سۇلتان خېنىم سەيپىدەئەلى ئالپنىڭ كۆزىگە  
چەكسىز بىر مېھرى بىلەن قارىدى. شۇ تاپتا بىر ئايدىن بېرى  
رەشك ئازابىدا ئۆرتەنگەن يۈرىكى تاتلىق بىر ھاياندىن دۈپۈر-  
لەۋاتاتتى. ھەئە، چىن يۈرىكىدىن سۆيگەن بۇ كىشىنىڭ ئۆزىنى  
ھېلىمۇ ياخشى كۆرىدىغانلىقىنى ھېس قىلغان ۋۇجۇدى بەختىيار-  
لىققا تولغانىدى. ئۇ بىرنەچچە دەقىقە ئويلىنىۋالغاندىن كېيىن  
جاۋاب بەردى:

— مۇشۇنچىلىك تارتىشقانلىرىغا رەھمەت ھەزرىتىم. مېنىڭ  
ھازىر سەپەر ئازابىغا چىدىغۇچىلىكىم يوق، ئۇنىڭ ئۈستىگە يولدا  
ئۆزىگە جاپا سېلىپ قويىمەن. ئەڭ ياخشىسى كىچىك ئاغىچىنى  
ھەمراھ قىلىۋالسىلا، ئۇ ياش بولغاندىكىن جاپاغا چىدايدۇ.  
مەلىكە ئۆز سۇلتان خېنىمنىڭ سەيپىدەئەلى ئالپتىن بىر  
دەقىقىمۇ ئايرىلغۇسى، جاھاننىڭ ئۇ چېتىگە بارسىمۇ ھەمراھ بو-  
لۇپ بىللە بارغۇسى بار ئىدى. ئەمما ئىچكى تويغۇسىنى يوشۇرۇپ  
ئىرادىسىگە خىلاپ ھالدا جاۋاب بېرىۋاتاتتى.

— ھەرقانداق جاپالىرىنى كۆتۈرۈشكە رازىمەن مەلىكە، —  
دېدى سەيپىدەئەلى ئالپ ھايانلانغان ھالدا، — ئاشۇ مۈشكۈل  
سەپەردە ئۆزىنىڭ ھەمراھ بولۇشلىرىنى تولىمۇ ئارزۇ قىلاتتىم.



ئۇنىڭ ئۈستىگە بىرەر يىلغىچە كۆرۈشلەشمەسلىكىمىز مۇمكىن،  
ئۆزلەدىن بىر يىل ئەمەس، بىر كۈن ئايرىلىپ ياشاشقىمۇ تاقىتىم  
يوقتۇر.

سەيپىدەئەلى ئالپ ئايالىنىڭ گەپ قىلماي تۇرغىنىنى كۆرۈپ  
يەنە ئېغىز ئاچتى:

— پەقەت بولمىسا كىچىك ئاغىچىنىمۇ بىللە ئېلىۋالايلى،  
خىزمەتلىرىنى قىلىدىغانغىمۇ ئادەم لازىمغۇ تايىنلىق.

سەيپىدەئەلى ئالپ بۇ گەپلەرنى چىن يۈرىكىدىن چىقىرىپ  
دەۋاتاتتى. ھاياجانلانغان ئۆز سۇلتان مەلىكىنىڭ كۆزىگە غىللىدە  
ياش كەلدى. شۇنداقىمۇ چاندۇر ماسلىققا تىرىشىپ جاۋاب بەردى:

— مېنىڭمۇ ئۆزلەدىن پەقەت ئايرىلغۇم يوق ھەزرىتىم. ئەم-  
ما كەچۈرسىلە، بۇ دورەم راستتىنلا ھەمراھ بولالمايمەن. ئۇنىڭ  
ئۈستىگە كىچىك ئاغىچا بىلەن كۆپرەك بىللە بولسىلا، پەرزەنت-  
لىك بولۇش ئارزۇيىمىز تېزىرەك ئەمەلگە ئېشىپ قالسا ئەجەب ئە-  
مەس.

سەيپىدەئەلى ئالپ غۇزئىدە قاينىقىنى تۈردى:

— مەن ئۆزلەگە قاچان پەرزەنت غەلۋىسى قىلدىم مەلىكەم؟  
مەسلىھەتتىمگە سالماي، ئۈنىمىغىنىمغا قويماي ئول كىچىك ئاغى-  
چىنى ئېلىپ بەردىلە، مانا ئەمدى تېزىرەك بالىلىق بولسىلا، دەپ،  
مەندىن ئۆزلىرىنى قاچۇرۇۋاتىدىلا. بىلىپ قويسىلا مەلىكەم، بالا  
بولمىسا مەيلى، لېكىن ئۆزلە بولمىسىلا بولمايدۇ.

ئۆز سۇلتان مەلىكە بۇقۇلداپ يىغلىۋەتتى. ئۇنىڭ بۇ يىغى-  
سىدا سەيپىدەئەلى ئالپنىڭ ئۆزگەرمەس، چىن مۇھەببىتىگە بولغان  
خۇشاللىقىمۇ، توي قىلىپ تامۇشۇ كەمگىچە قورساق كۆتۈرمى-  
گەنلىكى ئۈچۈن يۈرىكىنى ئازابلان كەلگەن ھەسرەت، نادامەتتۇ  
بار ئىدى. ھەئە، ئون تۆت - ئون بەش يىلدىن بېرى پەقەتلا قور-  
ساق كۆتۈرمىگەن مەلىكە ئۆز سۇلتان خېنىم ئاخىر سەيپىدەئەلى  
ئالپقا كىچىك خوتۇن ئېلىپ بېرىپ بالىلىق بولۇشنى كۆڭلىگە  
پۈككەن، سەيپىدەئەلى ئالپنىڭ قارشىلىقىغا پەرۋا قىلماي، نۇرغۇن



قىزلار ئارىسىدىن ئاشۇ قىزنى تاللاپ نىكاھلاپ قويغانىدى.  
ئۆز سۇلتان مەلىكىنىڭ يىغلىغىنىنى كۆرۈپ سەيپىدەلى  
ئالپ تەمتىرەپ قالدى.  
— يىغلىمىسىلا مەلىكەم، ئۆزلە يىغلىسىلا يۈرىكىم تىلىنىپ  
كېتىدىكەن.  
— ئەمىسە گېپىمگە ماقۇل بولسىلا، — دېدى ئۆز سۇلتان  
مەلىكە ئۆكسۈپ تۇرۇپ.  
— ئەمىسە ئۆزلەمۇ بۈگۈن مېنى ھۇجرىلىرىدىن قوغلىمىدە.  
غايلا، — دېدى سەيپىدەلى ئالپ.  
قاتتىق ھاياجانلانغان مەلىكە ئۆز سۇلتان خېنىم سەيپىدەلى  
ئالپنىڭ بويىنىغا مەھكەم گىرە سالدى.



### 31

تۈركىستان.  
ئەمىر شەيخ نۇرىددىن تەڭقىسلىقتا قالغانىدى. ئۇ كۈيۈتۈغ.  
لى، مەرھۇم سۇلتان ئۆۋەيسخان قەشقەرنى قايتۇرۇۋېلىش باھانىدە.  
سىدا ئەندىجانغا لەشكەر تارتىپ كەلگەندە ئۇنىڭغا ھەر تەرەپتىن  
ھەمدەم بولۇپ، مىرزا ئۇلۇغبەگنىڭ تەھلىكىسىدىن تولۇق قۇتۇ.  
لۇپ كېتىشنى خىيال قىلغانىدى. ئويلىمىغان يەردىن سۇلتان  
ئۆۋەيسخان قازا قىلىپ، ئۇنىڭ بۇ خىيالى كۆپۈككە ئايلاندى. كۆ.  
پۈككە ئايلاندىلا ئەمەس، قايتىدىن غەمدە، ۋەھىمىدە قالدى. ئۇنىڭ.  
غا مىرزا ئۇلۇغبەگكە ئىتائەت قىلىشتىن باش تارتقىلى خېلى  
يىللار بولغان، بۇ مەزگىلدە ئۇ سەمەرقەنت تەختىغا ھەيئەتتە  
تېگىشلىك ئولپانلارنى پەقەتلا ئەۋەتمىگەنىدى. نېمە سەۋەبتىندۇر  
مىرزا ئۇلۇغبەگ ئۇنى ئولپان تاپشۇرۇشقا ئالدىراتمىغان، ھەتتا

ئۇنىڭ نىيىتىنى بىلىپ بېقىش ئۈچۈن ئەلچىمۇ ئەۋەتىمگەنىدى. گەرچە ئەمىر شەيخ نۇرىددىن بۇ ئىشتىن تازا خاتىرجەم بولالمىدى. غان، ھەرزامان مىرزا ئۇلۇغبەگ سەلتەنەتتىن ئېھتىيات قىلىپ تۇرغان بولسىمۇ، قوشنا ئەل موغۇلىستان سۇلتانى بىلەن قېيىندى. ئاتا - كۈيۈنلۈك مۇناسىۋەتكە ئىشىنىپ ئۆزىگە تەسەللى بېرىپ، كۆڭلىنى ئاۋۇندۇرۇپ كەلگەنىدى. غەم قىلغان ئىش ئاخىرى يۈز بەردى، مىرزا ئۇلۇغبەگ سەركەردىسى ساتۇقخاننى بىر تۈمەن كىشىلىك خىللانغان لەشكەر بىلەن تۈركىستانغا ئەۋەتتى. ھېلىمۇ ياخشى، كۈيۈنلۈك سۇلتان ئۇۋەيسخان ھەم قېيىنئالتىسىغا بولۇشۇش، ھەم مىرزا ئۇلۇغبەگدىن قەشقەرنى قايتۇرۇۋېلىش مۇددىئاسىدا لەشكەر تارتىپ كېلىپ ساتۇقخاننىڭ ئالدىنى تو- سۇپ، قېيىنئالتىسىنى ئۇرۇشنىڭ بالايىئالتىدىن ۋاقىتلىق قۇت- قۇزۇپ قالغانىدى. ناۋادا كۈيۈنلۈك سۇلتان ئۇۋەيسخان ماۋەرائۇن- نەھر ۋادىسىنى تولۇق ئىستېلا قىلالمىسىمۇ ئىندىجاننى تەسەررۇ- پىغا ئالالغان بولسا، مىرزا ئۇلۇغبەگ ھاكىمىيىتىدىن كېلىدىغان ۋەھىمدىن تولۇق قۇتۇلۇپ كەتكەن بولاتتى. ئەپسۇس، ئەمىر شەيخ نۇرىددىننىڭ بۇ ئارزۇسى ئەمەلگە ئاشمىدى. ئەمەلگە ئاشمى- دىلا ئەمەس، كۈيۈنلۈكنىڭ ئۆلۈمى يۈرىكىدىكى ۋەھىمنى نەچچە ھەسسە ئاشۇرۇۋەتتى.

«نەچچە ۋاقىتتىن بېرى مىرزا ئۇلۇغبەگ كۈيۈنلۈك ئۇ- ۋەيسخاندىن ئېھتىيات قىلىپ، ئىتائەتتىن چىققىنىمنى سۈرۈش- تە قىلمىغان بولغىدى، ئەمدى ھەرگىز قاراپ تۇرمايدۇ. سەركەر- دىلەرنى تۈركىستانغا قايتىدىن لەشكەر تارتىشقا بۇيرۇشى مۇم- كىن.. بىراق، كۈيۈنلۈك قازا قىلغان بىلەن نەۋرەم بار، نەۋرەم دېگەن چوڭ خانزادە، چوقۇم ئاتا تەختىگە ۋارىسلىق قىلىدۇ، مو- غۇلىستان سەلتەنەتىگە سۇلتان بولىدۇ. ناۋادا ياخشى كۈننىڭ يا- مىنى بولۇپ، مىرزا ئۇلۇغبەگنىڭ سەركەردە - لەشكەرلىرى كې- لىپ قالسا، نەۋرەم يۈنۈسخان قاراپ تۇرمايدۇ. ھەئە، قىزىم دۆ- لەتسۇلتان مەلىكە ئۇنىڭغا دەرھال سەركەردە - لەشكەر ئەۋەتىپ،



بوۋاڭنى ياۋنىڭ تەھلىكىسىدىن قۇتۇلدۇر، دەيدۇ...

شۇنداق، ئەمىر شەيخ نۇرىددىننىڭ قەلبىدىكى ئۈمىد شامى پۈتۈنلەي ئۆچمىگەنىدى، نەۋرىسى يۈنۈسخان ئۇنىڭ قەلبىدىكى ئاشۇ ئۈمىد شامىنى ئاجىز پىلىلدىتىپ تۇراتتى. قىزى دۆلەت-سۇلتان مەلىكىنىڭ قاراپ تۇرمايدىغانلىقىغا، ئۆزىگە ھەمدەمدە بولىدىغانلىقىغا ئىشىنەتتى. ھەئە، قەلبىنىڭ بىر يەرلىرىدە كىچىككىنە تۈركىستان ئېلىنىڭلا ئەمەس، نەۋرىسى تەختتە ئولتۇرغان بۈيۈك موغۇلىستان سەلتەنەتنىڭمۇ خاقانى بولۇش خام خىيالى بار ئىدى. چۈنكى، نەۋرىسىنىڭ ئۆزىگە ئىتائەت قىلىشىنى، ئۆزىنى بۈيۈك خاقان، دەپ ئېتىراپ قىلىشىنى ئارزۇ قىلاتتى.

كۈتمىگەندە ئىنىسى ئىرازان بارىن بىلەن سەركەردىسى مەرەك تۈركمەنىنىڭ قىزى دۆلەتسۇلتان خانىش بىلەن نەۋرىسى يۈنۈسخاننى ئېلىپ تۈركىستانغا قايتىپ كېلىشى ئۇنىڭ بۇ شېرىن چۈشىنى پۈتۈنلەي بەربات قىلىۋەتتى. ئۇ تۈرپان تەختگاھىدىكى ئەمىرلەرنىڭ چوڭ خانزادىنى قايرىپ قويۇپ كىچىك خانزادىنى تەخت ۋارىسى قىلىپ، تەختتە ئولتۇرغۇزۇشىنى خىيالغىمۇ كەلتۈرمىگەنىدى.

— ئول موغۇلىستان ئەمىرلىرىنىڭ بۇ قىلغىنى يولسىز-لىق. سەلتەنەت يوسۇنغا خىلاپ، — دېدى غەزىپىنى بېسىۋالالايمىغان ئەمىر شەيخ نۇرىددىن چىچاڭشىپ، — نەدىمۇ چوڭنى قايرىپ قويۇپ كىچىكىنى تەختتە ئولتۇرغۇزىدىغان ئىش بار ئىدەن؟!

گەرچە ئەمدىلا ئون ئۈچ ياشتىن ئاشقان بولسىمۇ، ئاق-قارىنى ئوبدانلا پەرق ئېتىپ قالغان خانزادە يۈنۈسخان تۈرپاندىكى ئەمىرلەرنىڭ ئۆزىنىڭ ئورنىغا ئىنىسىنى ئاتىسىنىڭ تەختىگە ئولتۇرغۇزغانلىقىنىڭ سەۋەبىنى ھەرھالدا يامان ئەمەس بىلىپ قالغانىدى. شۇ تاپتا ئۇ ئانىسىنىڭ ھەسرەتلىنىمۇ، بوۋىسىنىڭ غەزىپىنىمۇ چۈشىنەتتى.

— مېنىڭ تەختتە ئولتۇرغۇم، سۇلتان بولغۇم يوق، — دېدى



ئۇ چىرايىنى پۇرۇشتۇرۇپ.

ئاچچىقنى كىمدىن ئېلىشنى بىلەلمىگەن ئەمىر شەيخ نۇ-رىددىن نەۋرىسنىڭ ئالدىغا دىۋەيلەپ كەلدى:

— نېمىشقا؟ نېمىشقا سۇلتان بولغىلىرى يوق خانزادەم؟ بى-لىپ قويسىلا، سىلى دېگەن موغۇلىستان سۇلتانىنىڭ چوڭ خانزادىسى، موغۇلىستان تەسەررۇپى دېگەن سىلىنىڭ قانۇنلۇق ئا-تا مىراس زېمىنلىرى. ئول تۇرپان تەختىگە ئولتۇرۇش نۆۋىتى سىلىدىن ئاشسا ئاندىن باشقىلارغا مەنسۇپ بولۇشى كېرەك قائىدە بويىچە.

— خانزادە تېخى كىچىك، سەلتەنەت ئىشلىرىنى چۈشەنگۈ-چىلىكى يوق ئاتا، — دېدى دۆلەتسۇلتان خانىش كۆزىگە لىق ياش ئېلىپ، — ئۇنى بۇنداق ئەيىبلەمسە، ھېلىمۇ شۇنچە ئۇزاق يولنى بېسىپ ھېرىپ كەتتى.

— سىلى ئارىلاشمىسۇنلا! — دېدى ئەمىر قىزىنى سىلا-كىپ، — ئەسلىدە خانىنىڭ يەنە بىر خانىشىدىن خانزادىسى بارلى-قىنى بىلگەندىكىن، ئەقىللىرىنى جورۇپ ئىشنىڭ ئالدىنى ئې-لىپ، خانزادىلىرى ئۈچۈن ۋەلىئەھدىلىك يارلىقىنى يازدۇرۇۋال-ماقلىرى كېرەك ئىدى. ئوزا يىلى تۈركىستانغا كەلگەنلىرىدە بۇ ئىشنى سەمىلىرىگە سېلىپ ئالاھىدە تاپىلغانمەن. خوپ بولدىمۇ ئەمدى، ئاتا نەسەبىتىگە قۇلاق سالمىسا قانداق بولىدىكەن؟

دۆلەتسۇلتان خانىش دادىسىغا جاۋاب ياندۇرۇش ئۈچۈن ئا-زىنى ئۆمەللەپ — ئۆمەللەپ توختاپ قالدى. ئوغلى يۇنۇسخانغا بىرنەچچە دەققە قاراپ تۇرغاندىن كېيىن ئىككى قىزىنى ئەگەش-تۈرگىنىچە ھەرەمگە — ئانىسىنىڭ قېشىغا چىقىپ كەتتى. ئان-دىن سىنىڭ ئارقىسىدىن ئەگىشىپ ماڭغان يۇنۇسخانغا ئەمىر شەيخ نۇرىددىن كايىدى:

— سىلى قېپقالسىلا خانزادەم. چوپچوڭ يىگىت تۇرۇقلۇق ۋالىدەلىرىنىڭ پېشىغا ئېسىلىۋېلىپ يۈرۈشتىن نومۇس قىلسىلا! يۇنۇسخان پەرۋا قىلماي ئانىسىنى ساراينىڭ ئىشىكى تۈۋد-



گىچە ئۆزىتىپ چىقتى، ئاندىن يېنىپ كېلىپ بوۋىسىنىڭ ئۇدۇ-  
لىغا كېلىپ توختىدى.

— خانىش ئانامنى ئارتۇقچە ئەيىبلەيدىكەن ئالىيلىرى، — دې-  
دى يۇنۇسخان سالماقلىق بىلەن ئەمىرنى «بوۋا» دەپ ئاتىماي كۆز-  
لىرىگە قاراپ تۇرۇپ، — ئۆزلە ئۇ كۈنى تۇرپان ئوردىسىدا بولغان  
قۇرۇلتاينى بىلمەيدىلا، خانىش ئانام تىكەندەك يالغۇز قالدى. ئۇ  
ئۆزىنىڭ ئەمەس، مېنىڭ ھاياتىمنىڭ خەۋىپتە قېلىشىدىن ئەنسى-  
رەپ ئول ئەمىرلەرنىڭ قارارىنى قوبۇل قىلىشقا مەجبۇر بولدى.  
كىمنىڭ ئاتا تەختىگە ۋارىسلىق قىلغۇسى يوق دەيدىلا؟ راست،  
ئول تاجۇ تەخت مېنىڭكى، مەن تۇرۇپ باشقىلارنىڭ ئولتۇرۇش  
سالاهىيىتى ئەسلا يوق ئىدى. بايا ئانامنىڭ كۆڭلىنى ئايىغانلى-  
قىم، يۈرەك يارىسىنى تاتىلاپ، دەرد ئۈستىگە دەرد قوشماي، دې-  
گەنلىكىم ئۈچۈن ئاشۇنداق دەپ قويدۇم. ئۆزلەگە ۋەدە بېرى-  
ئاللاھ خالىسا ئانامنىڭ تەخت - سەلتەنەتىنى قولۇمغا ئالماي  
قويمايەن.

نەۋرىسىنىڭ سۆزلىرى ئەمىر شەيخ نۇرىددىنغا ئازراق تە-  
سەللى بولدى، ئۇنى ئارتۇقچە ئەيىبلەپ قويغىنىغا پۇشايماي قىل-  
دى. نەزەرىنى تاپسىدا قول باغلاپ تۇرغان ئىنسى بىلەن سەركەر-  
دسىگە يۆتكىدى:

— خوش، ئىككىلىرىنىڭ قوللىرىدا بىر تۈمەن ئاتلىق چە-  
ۋەندازلار تۇرۇقلۇق، ئول موغۇلىستان ئەمىرلىرىنىڭ قارارىغا  
خوش - خوش ئېتىپ، ھېچقانداق ئىش تەۋرەتمەيلا خانىش بىلەن  
خانزادىنى ئېلىپ يېنىشلىرىنىڭ سەۋەبىنى بىلىپ باقسام بولام-  
دۇ؟

— بىز بىخەستەلىك قىلىپتۇق ئالىيلىرى، — دېدى  
ئىرازان بارىن، — ئول ئۇلۇسبېگى مىرمۇھەممەدشاھ بىلەن ئە-  
مىر كەبىر سەيىددەلى ئالپنىڭ سۈيىقەستىنى خىيالىمىزغىمۇ  
كەلتۈرمەپتىمىز. چوڭ خانزادىنىڭ ئاتا تەختىگە ۋارىسلىق قىل-  
شىغا ھېچكىم بىر نېمە دېيەلمەيدۇ دەپ، تولىمۇ يۈزە ئويلاپتۇق.





— ئۇلارنىڭ سۈيىقەستى ئاشكارا بولغاندا كۆپ تىرىشچانلىق كۆرسەتكەن بولساقمۇ يەنىلا ئامالسىز قالدۇق، — دېدى مىرەك تۈركمەن، — ئول چاغدا سەركەردە — لەشكەرلىرىمىز سىرتتا، بىز ئوردىدا بولغانلىقىمىز، ئۇنىڭ ئۈستىگە خانىش بىلەن خانزا- دىنىڭ ھاياتىدىن ۋايىم يېگەنلىكىمىز ئۈچۈن قاراملىق قىلىشقا يېتىنالمىدۇق. بىھۈدە قىرغىنچىلىققا سەۋەب بولۇپ، خانىش بى- لەن خانزادىنى بالاغا تىقىپ قويۇپ، سەركەردە — لەشكەرلىرىمىز- دىن ئايرىلىپ قالغىنىمىزدىن كۆرە، تىنچ — ئامان تۈركىستانغا قايتىپ كېلىپ، ئالىيلىرى بىلەن بامەسلىھەت ئىش قىلايلى دې- دۇق.

ئورۇنلۇق سەۋەب ئالدىدا ئەمىر شەيخ نۇرىددىن لام — جىم دېيەلمىدى، ئىش بۇ دەرىجىگە يەتكەندە ئۇلارنى ئەيىبلەشنىڭمۇ ھاجىتى قالمىغانىدى.

— شۇنداق قىلىپ، ئەمدى بۇ ئىشلارنى بولدى قىلىدىكەن- مىز — دە، — دېدى ئەمىر شەيخ نۇرىددىن ھەسرەتلەنگەن ھالدا، — بىلەمسىلەر، ئۇلارنىڭ بۇ قىلغىنى بىزنى كۆزگە ئىلمىغانلىق، تۈركىستان سەلتەنەتىگە قىلىنغان ھاقارەت. سۈكۈت قىلساق ھەرگىز بولمايدۇ.

— ئەلۋەتتە بىزمۇ سۈكۈت قىلالمايمىز، — دېدى ئىرازان بارىن، — بارلىق تۈركىستان لەشكەرلىرىنى ئىختىيارىمغا تاپ- شۇرسىلا ئالىيلىرى. موغۇلىستانغا رەسمىي لەشكەر تارتايلى، ئول ئىنسابسىزلاردىن خانزادىنىڭ تەختىنى سويۇپ ئالايلى. ئەمىر شەيخ نۇرىددىن يالت ئېتىپ ئىنسىنىڭ كۆزىگە قا- رىدى.

— شول تاپتا، — دېدى ئىرازان بارىن سۆزىنى داۋاملاشتۇ- رۇپ، — تۇرپان تەختىگە بىزدىن پۈتۈنلەي خاتىرجەمدۇر. ئەمىر كەبىر سەيىمىدەلى ئالپنىڭ ئەس — يادى قەشقەرنى قايتۇرۇپ ئې- لىشتا، بىزنىڭ لەشكەر تارتىپ بېرىشىمىزنى ئۇلار زىنھار خىيا- لىغا كەلتۈرمەيدۇ.



— لەشكەر تارتىپ بارساق، تۇرپان تەختگاھىنى قولىمىزغا ئالالمىغان تەقدىردىمۇ موغۇلىستان تەسەررۇپىنىڭ يېرىمىنى بولسىمۇ خانزادىگە تەۋە قىلالىشىمىزدا گەپ يوق، — دېدى مىرەك تۈركمەن لەشكەر تارتىشنى قوللاپ، — ناۋادا بۇ مۇددىئايىمىزدىن مىرزا ئۇلۇغبەگ ئالىيلىرىنى خەۋەرلەندۈرسەك، ئۇزۇندىن بېرى زېمىن دەۋاسى قىلىپ كەلگەن رەقىبلىرىنى كۆزدىن يوقىتىش ئۈچۈن بولسىمۇ بىزنى قوللىشى، ھەتتا قەشقەرنى ساقلاپ ياتقان سەر-كەردە - لەشكەرلەرنى بىز بىلەن كۆمەكلىشىشكە بۇيرۇشى مۇمكىن.

مىرزا ئۇلۇغبەگنىڭ ئىسمىنى ئاڭلاپ، ئەمىر شەيخ نۇرىد-دىننىڭ كالىسىغا پاللىدە بىر ئەقىل كەلدى. ھەئە، شۇ تاپتا مو-غۇلىستانغا لەشكەر تارتىپ بېرىپ نۇسرەت قازىنىشقا ئۇنىڭ ئى-شەنچى يوق ئىدى. مۇشۇ سەۋەب بىلەن دۈشمەننى ئىككى قىلىۋې-لىشنى، قۇدرەتلىك ئىككى خانلىقنىڭ ئوتتۇرىسىدا قاپسىلىپ قېلىشنى خالىمايتتى. ناۋادا شۇنداق بولۇپ قالسا، ئۇنىڭ تاجۇ-تەختى ياكى ماۋەرائۇننەھر ھاكىمىيىتى تەرىپىدىن، ياكى بۈيۈك موغۇلىستان ھاكىمىيىتى تەرىپىدىن ۋەيران قىلىناتتى. ھەر ئىككى ئەلگە تەڭ تاقابىل تۇرۇشقا ئۇنىڭ ماغدۇرى يەتمەيتتى. مىرزا ئۇلۇغبەگ ئۇنىڭ موغۇلىستانغا لەشكەر تارتقىنىنى بىلىپ قالسا، دەرھال تۈركىستانغا لەشكەر تارتىپ قېلىشى مۇمكىن ئى-دى. نەچچە يىلدىن بېرى ئىتائەت قىلىشتىن باش تارتىپ، ئولپان تاپشۇرمىغانلىقى سەۋەبلىك مىرزا ئۇلۇغبەگ ئۇنىڭ ئۈچۈن ئەڭ خەتەرلىك رەقىب ئىدى. ھازىرقى ئەڭ ئەپلىك چارە — ئاشۇ كۈچلۈك ئىككى ئەلنىڭ ئوتتۇرىسىغا سوغۇقچىلىق سېلىش، ئۇ-رۇش ئوتىنى ئۇلارغا تۇتاشتۇرۇپ ئارىدىن نەپ ئېلىش ئىدى. چۈنكى، قايسى تەرەپ غەلىبە قىلسا ئەمىر شەيخ نۇرىدىن ئوخ-شاشلا پايدا ئالاتتى. ناۋادا مىرزا ئۇلۇغبەگ غەلىبە قىلسا، ئىس-تىلاسىنى ئۇزاق مۇددەت داۋاملاشتۇرۇش ئۈچۈن موغۇلىستان تەختىگە چوقۇم خانزادە يۈنۈسخاننى ئولتۇرغۇزۇپ قوياتتى. بۇنىڭ



ئۈچۈن ئۇ مىرزا ئۇلۇغبەگكە تەۋەلىك بىلدۈرۈپ ۋاقتى — قەرەلە — دە ئولپان تاپشۇرۇپ تۇرسىلا بولاتتى. ناۋادا موغۇلىستان تەرەپ غەلىبە قىلىپ قالسا، ئۇلاردىن نەۋرىسىگە تەسەررۈپ زېمىن بىر-بىرىنى بىمالال تەلەپ قىلالايتتى. ئۇ چاغدا موغۇلىستانلىقلارنىڭ مەرھۇم خاننىڭ بۇ چوڭ خانزادىسىنى ھاكىمىيەتسىز قالدۇرۇشقا يۈزى چىدىمايتتى — دە، تەبىئىي ھالدا نەۋرىسى خانزادە يۈنۈس — خانغا ماۋەرائۇننەھرنىڭ تەختىدە ئولتۇرۇش نېسىپ بولاتتى، ئۆزى بولسا پەقەتلا زىيان تارتمايتتى.

مۇشۇلارنى چاقماق تېزلىكىدە خىيالىدىن ئۆتكۈزگەن ئەمىر شەيخ نۇرىددىن چاڭقاپ ھالىدىن كەتكەن ئادەم بىر ھېجر سوغۇق سۇغا ئېرىشكەندەك روھلاندى، ئىككى سەركەردىسىگە ئويلىغانلىق-رىنى مېغىزلىق قىلىپ چۈشەندۈردى.

— راستتىنلا مىرزا ئۇلۇغبەگدىن ياردەم تەلەپ قىلىمىزمۇ ئاللىبىرى؟ — سورىدى ئىرازان بارىن تازا ئىشەنچ قىلالماي.

— ئەلۋەتتە، — دېدى ئەمىر شەيخ نۇرىددىن ئۆزىگە ئىشەنەن-گەن ھالدا، — ئول ئىككى ئەلنىڭ ئوتتۇرىسىدا ئون نەچچە يىل-دىن بېرى قەشقەرنى تالىشىپ بىرنەچچە قېتىم ياغى بولدى. مەر-ھۇم جەننەتماكان سۇلتان ئۇۋەيسخان ئاللىبىرىنىڭ ئۆلۈمى بىلەن بۇ ئاداۋەت تېخىمۇ كۈچەيدى. پەممىچە، مىرزا ئۇلۇغبەگ موغۇ-لىستانغا لەشكەر تارتقۇسى بولسىمۇ، بىرەر ئورۇنلۇق باھانە تاپال-ماي تۇرۇپ قالغان بولۇشى مۇمكىن. خانزادە يۈنۈسخان سەمەر-قەنتكە بېرىپ، ئاتىسىنىڭ تەخت — سەلتەنەتنى ئېلىپ بېرىشنى ئىلتىماس قىلسا، مىرزا ئۇلۇغبەگ قاراپ تۇرماسلىقى مۇمكىن. ئۇنىڭسىزمۇ ھازىر ئۇنىڭ قەشقەردە ئىككى تۈمەن لەشكىرى بار. سەمەرقەنتتىن لەشكەر يۆتكەيمۇ بۇ لەشكىرى يۈرۈشنىڭ ھۆد-دىسىدىن چىقالايدۇ. بۇ باھانە مىرزا ئۇلۇغبەگ ئۈچۈنمۇ تېپىلغۇ-سىز پۇرسەت، — ئەمىر نەۋرىسى يۈنۈسخانغا قاراپ سورىدى، — قانداق خانزادەم، سەمەرقەنتكە بېرىپ مىرزا ئۇلۇغبەگدىن ياردەم سوراشقا رىغبەتلىرى بارمۇ؟



باياتىن بېرى ئۇلارنىڭ مۇلاھىزىلىرىنى بىر چەتتە جىمجىت ئولتۇرۇپ ئاڭلىغان يۇنۇسخان ئويلىنىپ تۇرمايلا جاۋاب بەردى:  
— بۇنىڭدىن بۆلەك ياخشىراق ئالمۇ يوقتەك قىلىدۇ. مەيلى،  
ئۇرۇنۇپ كۆرەي، مىرزا ئۇلۇغبەگنىڭ ياردىمىگە ئېرىشىپ  
قالسام ئەجەب ئەمەس.

خانزادە يۇنۇسخانغا ئاغزىدىن چىقارماي، ھېچكىمگە بىلىند-  
دۈرمەي تۇرغان بىلەن، ئاتىسىنىڭ تاجۇ تەختىگە ئىنىسىنىڭ  
ۋارىسلىق قىلىشى قاتتىق ھار كەلگەنىدى. بولۇپمۇ تۇرپاندىن  
تۈركىستانغا كەلگىچە ئاتىسىنىڭ ئونىسىز ياش تۆكۈشى، ھەسرەت-  
لىك ئۇھ تارتىشى ئۇنىڭ سەبىي يۈرىكىنى پارە - پارە قىلىۋەت-  
كەن، تاجۇ تەختنى قايتۇرۇۋېلىش ئىرادىسىنى ھەسسىلەپ ئاشۇر-  
غانىدى. ئاتىسىنىڭ دەردىگە دەرمان بولالمىغانلىقى، ۋەتىنىدىن،  
تاجۇ تەختىدىن ناھەق ئايرىلىشقا مەجبۇر بولغانلىقى، ئاتىسىنىڭ  
ئەڭ ئىشەنچلىك ئەمىرلىرىنىڭ يولسىزلىقى، يۈزسىزلىكى غۇرۇ-  
رىغا قاتتىق تەگكەنىدى. گەرچە يول بويى ئانىسى بىلەن بۇ توغ-  
رۇلۇق پاراڭلاشمىغان بولسىمۇ، كۈنلەرنىڭ بىرىدە موغۇلىستانغا  
قايتىپ بېرىپ، تاجۇ تەختنى قولغا ئېلىشنى كۆڭلىگە پۈككەند-  
دى. ئۇنىڭ سەبىي يۈرىكىدە پەيدا بولۇشقا باشلىغان تاجۇ تەخت  
ۋەسۋەسىسى ئاداۋەت، قىساسخورلۇق ئوتلىرىغا تۇتۇق بولۇۋاتات-  
تى، ئىرادىسىنى كۈچەيتىۋاتاتتى.

شۇنداق، يەتتە - سەككىز ياش ۋاقتىدىن تارتىپ جانىزالىق  
ماھارىتىنىلا ئەمەس، ھېساب، تىل - ئەدەبىيات، قانۇن، لەشك-  
رىي ئىشلار، ھاكىمىيەت باشقۇرۇش، ئىلمىي رىيازەت ۋە ئىلمى  
تەجۋىد<sup>①</sup>... قاتارلىق ئىلىملەرنىمۇ كۆڭۈل قويۇپ ئۆگەنگەن  
خانزادە يۇنۇسخاننىڭ ئۆزىگە خاس خاراكتېر، قاراشلىرى شەكىل-  
لىنىشكە باشلىغانىدى. ئۇ ئاتىسىغا، سەيپىدەلى ئالىپقا بەكمۇ  
ھەۋەس قىلاتتى. چوڭ بولغاندا چوقۇم ئاشۇلاردەك ئادەم بولۇشنى  
ئارزۇ قىلاتتى. ئەپسۇس، ئاتىسى سۇلتان ئوۋەيسخان ۋاقتىسىز

① ئىلمى تەجۋىد — قىرائەت ئىلمى.



قازا قىلىپ كەتتى. ئەڭ ئىشەنگەن، ئەڭ سۆيۈملۈك كىشىسى سەيپىدەئەلى ئالىپ بولسا قاراپ تۇرۇپلا يۈزسىزلىك قىلدى. ئۇ سەيپىدەئەلى ئالىپنىڭ يۈزسىزلىكىنى كۆڭلىگە پەقەتلا سىغدۇرالايدى. تەقدىرنىڭ ئاچچىق، رەھىمسىز بۇ چاقچىقىدىن تېڭىرقىدى. ھەسرەتلەندى. ئىنسان خاراكتېرىنىڭ تۇراقسىزلىقىنى، ئەڭ يېقىن كىشىلىرىنىڭمۇ پايدا - مەنپەئەت، ھوقۇق - مەرتىۋە ئال - بىدا ئاينىپ كېتىدىغانلىقىنى، ۋاپا - ساداقىتىنى يوقىتىدىغانلىقىنى، ھاياتىنىڭ تولىمۇ رەھىمسىزلىكىنى تۇنجى قېتىم ھېس قىلدى. ئەنە ئاشۇ ھېس - تۇيغۇلار ئۇنى ھەم جىمغۇر، ھەم غەي - رەتلىك قىلىپ قويغانىدى. يول بويى ھەرقانداق بەدەل تۆلەپ بول - سىمۇ موغۇلىستان سەلتەنەتىنى قولغا ئېلىشقا قەسەم قىلغانىدى. — يېقىنقى سەككىز - ئون يىلدىن بېرى سەمەرقەنت تەختىگاھىغا تاپشۇرۇشقا تېگىشلىك ئولپاننى تاپشۇرماي كەل - دۇق، — دېدى مەرەك تۈركمەن كۆڭلىدىن كەچكەن گۇماننى يو - شۇرماي، — ئەمدىلىكتە خانزادە ئالىيلىرىنى ياردەم تەلەپ قىل - شىغا ئەۋەتسەك مىرزا ئۇلۇغبەگ نېمىدەپ قالۇر؟

كالىسىغا كەلگەن ئەقىلدىن ۋاز كەچكۈسى كەلمىگەن ئە - مىر شەيخ نۇرىددىن سەركەردىسىنىڭ بۇ گېپىگە ئانچە ئېتىبار قىلىپ كەتمىدى.

— خانزادە ئول دەرگاھقا ھازىرچە ئىككى يىللىق ئولپان بىلەن سوۋغا - پىشكەشلەرنى ئېلىپ بارغاي. قالغىنىغا مىرزا ئۇ - لۇغبەگ ئالىيلىرىغا ئۆز قولۇم بىلەن مەكتۇپ پۈتۈپ بېرىمەن. بۇنىڭدىن باشقا، مىرزا ئۇلۇغبەگ بىلەن ئوتتۇرىمىزدا قۇدا - با - جىلىق مۇناسىۋەت بار، — ئەمىر شەيخ نۇرىددىن ئىنىسى ئىرازان بارىنغا لاپىيىدە قاراپ قويۇپ گېپىنى داۋاملاشتۇردى، — ئوزايد - لى مەلىكىلىرىنى مىرزا ئۇلۇغبەگنىڭ چوڭ خانزادىسى ئابدۇل - لى تىپ مىرزاغا ئەۋەتىپ بەرگەنلىرىدە ئورۇنسىز كايىغان ئىكەنمەن، ئەمدى بۇ ئىشنى ياخشىلىققا تەۋسىيە تېپىپ قالسا ئەجەب ئە - مەس. مەلىكە نېمىلا بولمىسۇن خانزادىگە ئىگىچى بولىدۇ. سىلى



خانزادىنى بىللە ئېلىپ بارسلا مىرزا ئۇلۇغبەگ يۈزلىرىنى قىل-  
ماي قالماق، ئاللاھ خالىسا مەقسەت - مۇددىئايىمىزغا كەمكۈتە-  
سىز يەتكەيمىز.

ئىرازان بارىن مىرزا ئۇلۇغبەگنىڭ ئالدىغا بېرىشنى خالە-  
مىدىمۇ ياكى مىرزا ئۇلۇغبەگنىڭ چوڭ خانزادىسى بولغان كۈيۈ-  
ئوغللىغا يالۋۇرۇشنى ھار ئالدىمۇ، بېشىنى تۆۋەن سالىدى.  
— ئەڭ ياخشىسى، يەنىلا موغۇلىستانغا لەشكەر تارتقىنىمىز  
تۈزۈك ئىدى ئالىيلىرى.

● ئەمىر شەيخ نۇرىددىن ئىنىسى ئىرازان بارىننى قوپاللىق  
بىلەن سىلكىۋەتتى:

— گەپ بىر، قۇلاق ئىككى، ئەمدى زىنھار ئارسالدى بول-  
مىسۇنلار!

شاھنىشىنى سوغۇق تىمتاسلىق باستى.

خانزادە يۇنۇسخاننىڭ ئىرازان مىرزىنى قوللىغۇسى، ۋەتە-  
نىگە لەشكەر تارتىپ بارغۇسى، تاجۇ تەختى مىرزا ئۇلۇغبەگنىڭ  
قولى بىلەن ئەمەس، ئۆزىنىڭ جاسارىتىگە تايىنىپ مەردلىك بىلەن  
تارتىۋالغۇسى بار ئىدى. ئەمما بوۋىسىنىڭ ئەلپازىغا قاراپ يېلىند-  
غۇسى كەلمىدى. شۇ تاپتا ئۇنىڭ ۋۇجۇدىدا ئىنىسىنىڭ قولىدىن  
تاجۇ تەختىنى تېزىرەك تارتىۋېلىش ئارزۇسىلا ھۆكۈمران ئىدى،  
خۇددى باشقىلارغا تارتقۇزۇپ قويغان ئويۇنچۇقنى قايتۇرۇۋېلىشقا  
ئالدىرىغان كىچىك بالىدەك. ئۇنىڭدىن چوڭقۇرلاپ ئويلىغۇدەك  
ھەپسىلىسى يوق ئىدى.

※

※

※

ئۈچ ھەپتىدىن كېيىن خانزادە يۇنۇسخان بوۋىسى ۋە ئانىسى  
بىلەن خوشلىشىپ ئىرازان بارىن بىلەن مېرەك تۈركمەننىڭ  
ھەمراھلىقىدا، تۇرپاندىن ئايرىلغان چاغدا ئۆزىگە ئەگەشكەن ئۈچ  
مىڭغا يېقىن ۋەتەندىشىنى ئەگەشتۈرۈپ سەمەرقەنتكە قاراپ يولغا



چىقتى. ئۇنىڭغا ئەگەشكەن بۇ ئۈچ مىڭ ئادەمنىڭ ھەممىسى ئور - دىدىكى تەخت ۋارىسىنى بەلگىلەش ئۈچۈن چاقىرىلغان قۇرۇلتايدا خانزادە يۇنۇسخاننىڭ تەختكە چىقىشىنى قوللاپ، سەيپىدئەلى ئالپ بىلەن مۇنازىرىلەشكەن بىرنەچچە ئەمىرنىڭ نۆكەرلىرى، ئا - ئىلە - تاۋابىئاتلىرى ۋە يېقىن ئۇرۇق - تۇغقانلىرى ئىدى. ئەمىر شەيخ نۇرىددىن مىرزا ئۇلۇغبەگنى تەسىرلەندۈرۈپ، ھېسداشلىق - نى قوزغاش ئۈچۈن بۇ مۇساپىرلارنى خانزادە يۇنۇسخان بىلەن سەمەرقەنتكە بىللە بېرىشقا بۇيرۇغانىدى.

ئۇلارنىڭ تۈركىستاندىن ئايرىلىپ ماۋەرائۇننەھىر تەۋەسىگە رەسمىي قەدەم باسقاندىن كېيىن يول يۈرۈشى تولىمۇ ئاستا بولدى. چۈنكى، ئۇلار يول ئۈستىدىكى تۈمەن دەرىجىلىك بەگلىك بىلەن، شەھەر - ۋىلايەت ئەمىرلىرى بىلەن كۆرۈشۈپ سەمەرقەنتكە بېرىش مۇددىئاسىنى چۈشەندۈرۈپ، يول خېتىگە تامغا باستۇرۇپ مېڭىشى شەرت ئىدى. ئەلۋەتتە يول خېتىگە ھەر بىر تامغا باستۇرغاندا ئاز - تولىدىن رەسمىيەت ھەققى، سوۋغا - پىشكەش تاپشۇرماي بولمايتتى. شۇ سەۋەبتىن ئۇلارنىڭ ئېلىۋالغان يول خىراجىتى يېرىم يول - دىلا پۈتۈنلەي تۈگىدى، سەپەرنىڭ كېيىنكى يېرىمىنى ئۇلار ئۆز بىساتىدىكى مال - مۈلۈكلىرىنى خىراجەت قىلىپ داۋاملاشتۇرۇشقا توغرا كەلدى. نەچچە ئونلىغان قېچىر - تۆگىلەرگە ئارتىلغان، مىرزا ئۇلۇغبەگ ھۇزۇرىغا ئېلىپ مېڭىلغان ئولپانلارغا چېقىلغىلى بولمايتتى. رەخت، ئېرىلەر تايلىرى بىلەن، ئالتۇن - كۈمۈش، جاۋاھىراتلار قاچىلانغان ساندۇقلار قۇلۇپلىرى بىلەن پېچەتلىۋېتىلگەنىدى. ئۈچ مىڭغا يېقىن ئادەمنىڭ ئۈچ ۋاقىلىق ئوزۇق - تۈ - لۈكىنى ھەل قىلىش تولىمۇ قىيىنغا چۈشۈۋاتاتتى. سەمەرقەنتكە بېرىشنى خالاپ كەتمىگەن ئىرازان بارىن بې - شىنى ئىچىگە تىقىۋالغانىدى.

— سىلەننىڭ نەۋرە ئىگىچىلىرى بولمىش قىزىمنى مىرزا ئۇلۇغبەگنىڭ چوڭ خانزادىسىگە ياتلىق قىلغىنىم بىلەن ئۇنىڭ چوڭ ئاغىچىلىق سالاھىيىتى يوقتۇر، — دەيتتى ئىرازان بارىن يۇنۇسخانغا ھال دادلاپ، — ئۇنىڭ ئۈستىگە كۈيۈتۇغۇل بولمىش



ئابدۇللەتپ مىرزا خۇي - پەيلىنىڭ تايىنى يوق بىر خانزادىدۇر. قىزىمنىڭ بۇ توي ئىشى ئاغچام سەمەرقەنتكە تۇغقان يوقلاپ بار. غان چېغىدا ئابدۇللەتپ مىرزىنىڭ قىزىمغا كۆزى چۈشۈپ قېلىشى بىلەن مەجبۇرەن ۋۇجۇدقا چىققان. تا ھازىرغىچە مىرزا ئۇلۇغبەگ بىزنى قۇدا ئورنىدا كۆرۈپ باقمىدى. بەلكىم بۇ دورەم كۆرۈشسەكمۇ قۇدىلىق مۇناسىۋىتىمىزگە ئانچە رىئايە قىلىپ كەتمەسلىكى مۇمكىن.

يۇنۇسخان لام - جىم دېمەيتتى. ھەئە، ئۇ ئۆزىگە ھەمراھ بو. لۇپ ماڭغان ئانا تەرەپ تاغىسى ئىرازان بارىدىن چوڭ ئۈمىد كۈتمەيتتى، پەقەت موغۇلىستان تەختىنى قولىغا ئېلىش ئۈچۈن مىرزا ئۇلۇغبەگنىڭ ياردىمىگە تايانمىسا بۇ كاتتا ئىشنى ۋۇجۇدقا چىقارغىلى بولمايدىغانلىقىنى چۈشىنىپ يەتكەنىدى. شۇڭا مىرزا ئۇلۇغبەگ بىلەن كۆرۈشكەندە، ئۇنىڭ بىلەن قانداق يوسۇندا كۆرۈشۈش، قانداق تەرزە سۆزلىشىش، نېمە دېيىش ھەققىدە باش قاتۇراتتى، دېمەكچى بولغان گەپلىرىنى كۆڭلىدە پىشۇرۇۋېلىشقا تىرىشاتتى.

يۇنۇسخان ھەمراھلىرى بىلەن ئەنە ئاشۇنداق جاپالىق يول بېسىپ، سەمەرقەنت شەھىرىنىڭ بوسۇغىسىغا بىر توغرام نانغا زار بولغان ھالەتتە ئاران يېتىپ كەلدى.



شۇ كۈنلەردە خانىقا سېلىش باھانىسى بىلەن رەسەتخانا قۇرۇلۇشىغا توسقۇنلۇق قىلىۋاتقان ئىشان شەيخ نىزامىددىن خامۇش بىلەن قاتتىق ئارازلىشىپ قالغان مىرزا ئۇلۇغبەگنىڭ كۆڭلى تولىمۇ پاراكەندە ئىدى. گەرچە سەلتەنەت سۈرىگە تايىنىپ رەسەت-



خانا قۇرۇلۇشى ئورنىنى ئىگىلىۋالغان مۇرىدىل ھىدايەتچىلەرنى قوغلىۋەتكەن، جاھىللىق قىلغان، قارشىلىق كۆرسەتكەنلەرنى تۈپ زىندانغا تاشلاپ، ئۇلارنى رەسەتخانا قۇرۇلۇشىغا قايتا توس- قۇنلۇق قىلالمايدىغان قىلىۋەتكەن بولسىمۇ، ئەمما بۇ ئىش سە- مەرقەنت شەھىرىدە يامان تەسىر پەيدا قىلغانىدى. خان بىلەن تەڭ تۇرۇشقا پىتىنالمىغان ئىشان شەيخ نىزامىددىن خامۇش غايىبىتىن ئاڭلىغان ۋەھىي، چۈشىدە ئايان بولغان بېشارەت، ئېتىكاپخانىدا كۆرگەن كەشپۇ كارامەتلىرىنى تەرغىب قىلىپ، مىرزا ئۇلۇغبەگ- نى دەھرىي، مۇرتەدلىكتە ئەيىبلەپ، رەسەتخانىدىن ئىبارەت كۈ- پۇر دەرگاھىنىڭ سەمەرقەنت خەلقىگە كەلتۈرىدىغان بالا - قازا- لىرىنى شەرھىلەپ، بولۇشىغا پىتىنە - پاسات تارقاتقاندى. ئىشان- نىڭ جۈلدۈر كېپەن، قەلەندەر سىياق دەرۋىش - سۈپىلىرىنىڭ زىندانغا تاشلانغانلىقىنى ئۆز كۆزى بىلەن كۆرگەن شەھەر ئاھا- لىسى بۇ پىتىنە پاساتلارغا ئىشىنىپ قالغان، ئوردىغا مۆتىۋەر، ئابرويلۇق كىشىلەردىن ۋەكىل ئەۋەتىپ، مىرزا ئۇلۇغبەگدىن رە- سەتخانا قۇرۇلۇشىنى توختىتىپ خانىقا سېلىشقا ئىجازەت بېرىش- نى تەلەپ قىلىشقاندى. شۇ سەۋەبلىك رەسەتخانىنىڭ بۇزۇپ ۋەيران قىلىۋېتىلگەن ئۆلىنى قايتىدىن ياساش تەسكە توختاۋاتاد- تى. بۇ خاپىچىلىق ئاز كەلگەندەك، سەمەرقەنت شەھىرىنىڭ ھا- كمى مىرانشاھ دورغا ھە دېسە قەشقەر ئەمىرى پىرھاجى مۇھەم- مەد شاھىستە ئۈستىدىن شىكايەت قىلىپ، مىرزا ئۇلۇغبەگنىڭ بېشىنى ئاغرىتاتتى.

مانا بۈگۈن ئەتىگەنلىك قوبۇلدىمۇ تەختنىڭ پايسىنى قۇ- چاقلاپ ياتقان مىرانشاھ دورغا پوتلا - ماڭقىسىنى ئېقىتىپ يىغ- لىغىنىچە دادخورلۇق قىلىۋاتاتتى:

— ئادالەتلىرىگە سېغىنماقتىن باشقا ئىلاجىم يوقتۇر ئاد- ھەزرىتىم، بىزگە ئىگە بولغايدا. ئول پىرھاجى مۇھەممەد شاھىستە ئىنىم ساتۇقخاننىڭ موغۇلىستان خانى ئۇۋەيسخاننى ئۆلتۈرۈپ كۆرسەتكەن ئەجىر - تۆھپىسىگە ھەسەتخورلۇق قىلىپ، خان يار-



لىقى بىلەن قەشقەرگە كەلگەن ئىنىمنىڭ لەشكەرىي ھوقۇقىنى چەكلەش، ئوردىدىكى ئىززەت - ئابروينىڭ ئۆسۈپ كېتىشىنىڭ ئالدىنى ئېلىش ئۈچۈن قەشقەرلىكلەر بىلەن ئاستىرتىن تىل بىر - رىكتۈرۈپ، ئىنىمنىڭ ھاياتىغا قەست قىلغان...

— ئورۇنلىرىدىن تۈرسىلا جانابىي ئەمىر، — دېدى مىرزا ئۇلۇغبەگ بىزارلىق بىلەن، — يەنىلا ئول ئىشلارنى تەھىقلىەش ئۈچۈن قەشقەرگە ئەۋەتكەن خانلىق مۇپەتتىشىنىڭ مەلۇماتىنى ساقلايلى. دەلىل - ئىسپاتسىز ئەرز، غوغۇغا بىھاجەتتۇر.

— دەلىل - ئىسپات مانا، مۇبارەك نەزەرلىرىدىن ئۆتكۈز. ● گەيلا، — دېدى مىرانشاھ دورغا قوينىدىن پۇرلىشىپ كەتكەن بىر پارچە قەغەزنى ئېلىپ، — بۇ مەرھۇم جەننەتلىك ئىنىم سەر - كەردە ساتۇقخاننىڭ كەمىنە ئاغىسىغا يوللىغان شەخسىي مەكتۇ - پىدۇر. مەكتۇپتا يېزىلىشىچە، پىرھاجى مۇھەممەد شاھىستە قەش - قەرلىك قاتىل قاراقۇل ئەھمەد مىرزاغا ھەج سەپىرىگە خىراجەت قىلىش باھانىسى بىلەن خەزىنىدىن نۇرغۇن ئالتۇن - كۈمۈش بەرگەنىكەن. ئەمدى بىلدۈرۈشكى، بۇ ھەرگىزمۇ ھەج خىراجىتى ئە - مەستۇر، پىرھاجى مۇھەممەد شاھىستە مۇشۇنى باھانە قىلىپ ئو - چۇق - ئاشكارا قاتىل ياللىغان. ئول بەتبەخت قاتىل پىرھاجى مۇھەممەد شاھىستە بەرگەن ئالتۇن - كۈمۈشنى ئالغاندىن كېيىن مەككىگە سەپەر قىلمىغان، ئارىدىن ئۇزۇن ئۆتمەي لەشكەرگاھقا يوشۇرۇن كىرىپ ئىنىمنىڭ جېنىغا قەست قىلغان. ئويلاپ باق - سۇنلا ئالىيلىرى، پىرھاجى مۇھەممەد ئەك كۈچلۈك يۆلەنچۈكى بولمىسا ئاشۇنداق قىلىشقا پېتىنلارمىدى؟

مىرزا ئۇلۇغبەگ ئاشۇ چاغدا سەمەرقەنتكە يالاپ كېلىنگەن قاتىل قاراقۇل ئەھمەد مىرزانى سوئال - سوراق قىلمايلا ئۆلۈمگە بۇيرۇغىنىغا قاتتىق پۇشايمان قىلدى. بىراق ساتۇقخاننىڭ قەش - قەر ئەمىرى پىرھاجى مۇھەممەد شاھىستە ئۈستىدىن شىكايەت قى - لىپ يازغان بۇ شەخسىي مەكتۇپى بىلەنلا، بۇ قاتىللىقنىڭ ئۈس - تىدىن ھۆكۈم چىقىرىش، پىرھاجى مۇھەممەد شاھىستەنى جازالاش



ئۇنچە ئاقىلانلىك ئەمەس ئىدى. ھەئە، شۇ چاغلاردا مىرزا ئۇلۇغ - بەگ ھەر ئىككى ئەمىرنىڭ بىر - بىرىنىڭ ئۈستىدىن شىكايەت قىلىپ يازغان ئەرزلىرىنى تاپشۇرۇپ ئالغانىدى. ھەر ئىككىلىسى - نىڭ بىر - بىرىنى ئەيىبلەپ كۆرسەتكەن ئورۇنلۇق سەۋەبلىرى بار ئىدى. ئۇ چاغدا مىرزا ئۇلۇغ بەگ بۇنى ئىككى ئەمىرنىڭ ئوت - تۈرىسىدا يۈز بەرگەن كىچىككىنە سۈركىلىش دەپ، ئانچە پەرۋا قىلىپ كەتمىگەنىدى. ئەمەلىيەتتە ئۇ - يادى رەسەتخانا قۇرۇلۇ - شىدا قالغان مىرزا ئۇلۇغ بەگنىڭ بۇ قاتىللىقنى شەخسەن تەھىق - لەپ، مۇلاھىزە يۈرگۈزۈشكە ھەپسىلىسى يوق ئىدى. ئۇ قەشقەرگە ئەۋەتكەن ئوردا مۇپەتتىشىنىڭ تەكشۈرۈپ چىقارغان يەكۈنىنى كۈتۈشنى، شۇنىڭغا قاراپ ئاندىن ھۆكۈم چىقىرىشنى كۆڭلىگە پۈككەنىدى. بىراق، مىرانشاھ دورغا ئىككى كۈندە بىر غوغۇغا كۆ - تۈرۈپ، يىغلاپ دەرد تۆكۈپ، مىرزا ئۇلۇغ بەگنىڭ كۆڭلىنى پارا - كەندە قىلاتتى. ئەلۋەتتە، مىرزا ئۇلۇغ بەگ مىرانشاھ دورغىنى ئە - يىلىمەيتتى، سەۋرچانلىق بىلەن نەسىھەت قىلىشقا مەجبۇر بولاتتى. قەشقەر مىرزا ئۇلۇغ بەگنىڭ يەنە بىر باش ئاغرىقى بولۇپ قالغانىدى، شۇنداقتىمۇ ئۇ قەشقەردىن ھەرگىز ۋاز كەچمەيتتى. قەشقەردىن ئىبارەت بۇ كاتتا شەھەرنى تەسەررۇپىغا ئېلىپ ھۆ - كۈمرانلىق قىلىش خانلىق سەلتەنەتنىڭ ئابروىنى يۇقىرى كۆ - تۈرىدۇ، دەپ ھېسابلايتتى. ھەر قېتىم ھىراتتىكى دادىسى شاھ - رۇخ مىرزانىڭ ئوردىسىغا بارغىنىدا، ھىرات ئەمىرلىرى ئالدىدا قەشقەرنى تەسەررۇپىغا ئالغىنىدىن ماختىناتتى. شۇنىڭدەك ئۇنىڭ نەزەرىدە دۇنيادىكى يېگانە دېگۈدەك ئابىدە قۇرۇلۇشى ھېسابلىنىد - دىغان رەسەتخانا بىنا قىلىش مۇ ئىلىم ئەھلىلىرى ئالدىدا ماختان - غۇدەك كاتتا ئىش ھېسابلىناتتى. ئەمما مىرزا ئۇلۇغ بەگ رەسەتخا - نىنى ماختىنىش ئۈچۈن ئەمەس، ئۆزى ئىشتىياق باغلىغان، پۈتۈن ۈجۈدى بىلەن بېرىلگەن تەتقىقاتلىرى ئۈچۈن سالدۇرۇۋاتاتتى. رەسەتخانا قۇرۇلۇشىنىڭ ھە دېگەندە توسقۇنلۇققا ئۇچرىشى، ئىشان شەيخ نىزامىددىن خامۇشنىڭ پىتىنە - پاسات تارقىتىپ



ئاۋامنى قۇتارتىشى، مۇنۇ مىرانشاھ دورغىنىڭ بولسا خاننىڭ غېمىنى يەڭگىللەتمەكتە يوق، ھە دېسە قەشقەردىكى پىرھاجى مۇ - ھەممەد شاھىستە ئۈستىدىن شىكايەت قىلىشى ئۇنىڭ قاتتىق ئى - چىنى پۇشۇرغانىدى. شۇ تاپتا مىرزا ئۇلۇغبەگ مىرانشاھ دورغىنى سىلكىۋېتىشتىن ئۆزىنى ئاران - ئاران تۇتۇپ ئولتۇراتتى.

— ئالەمپاناھىمىزغا مەلۇم بولغاي!

شاھنىشىغا كىرىپ كەلگەن ھۆدەيچى بەگنىڭ ئاۋازى مىرزا ئۇلۇغبەگنىڭ دىققىتىنى چېچىۋەتتى. ئۇ نەزەرىنى مىرانشاھ دورغىدىن ھۆدەيچى بەگكە ئاغدۇردى:

— نېمىش؟

— ئۆزىنى موغۇلىستان خانى سۇلتان ئۇۋەيسخاننىڭ چوڭ خانزادىسى دەپ ئاتىۋالغان يۇنۇسبەگ ئىسىملىك بىر يىگىتچاق ئالىيلىرىغا ئېيتىدىغان ئەرزم بار، دەپ شەھەر سىرتىدا ساقلاۋې - تىپتۇ.

«مانا ئەر زخوردىن يەنە بىرى پەيدا بولدى. ئۇ شۇنچە يىراق تۇرپان شەھىرىدىن نېمىدەپ كەلگەندۇ؟ دادىسىنىڭ ئۆلۈمى ئۈچۈن ئەر ز قىلىپ كەلگەنمىدۇ - يا؟ راستىنلا سۇلتان ئۇۋەيسخاننىڭ خانزادىسى بولسا قوبۇل قىلماي بولمايدۇ...»

مىرزا ئۇلۇغبەگ خىيالىنى يىغىشتۇرۇپ ھۆدەيچى بەگكە قا - رىدى:

— ئۆزى يالغۇز مەكەن؟

— يوقسۇ قىبلىگاھىم، يېنىدا ئىككى - ئۈچ مىڭچە ئادىمى بار. ھەممىسى موغۇلىستانلىقتەك قىلىدۇ. يەنە تېخى تۈركىستان ئەمىرى ئەمىر شەيخ نۇرىددىننىڭ ئىككى ئەلچىسىمۇ بىللە كەپ - تۇ. ئۇلار ئادالەتپاناھىمىزنىڭ تەختگاھىنى سېغىنىپ ئولپان ئې - لىپ كەلگەنمىش.

«نەچچە يىلدىن بېرى بىزگە ئىتائەت گەردىنىنى سۇنۇشتىن باش تارتقان تۈركىستان ئەمىرىنىڭ تۇيۇقسىز ئولپان تاپشۇرغى - سى كېلىپ قاپتۇ - يا؟ ھە راست، ئېسىم قۇرۇسۇن، كۈيۈتوغلى



بولمىش ئول سۇلتان ئۇۋەيسخان قازا قىلغاندىن كېيىن يۆلەنچۈ - كىدىن ئايرىلىپ، بىز بىلەن قايتىدىن ئارىنى ياخشىلىماقچى بوپتۇ - دە، ئولپان تاپشۇرۇشتىن باشقا مۇددىئاسىمۇ باردۇر بەل - كىم...

— ئول تۈركىستان ئەلچىلىرى ئوردىغا كىرىپ ساراي سىر - تىدا ساقلاپ تۇرغاي. موغۇلىستان خانزادىسى يۈنۈسبەگنى ھۈزۈ - رۇمغا باشلاپ كىرسۇنلار! — دەپ ئەمىر قىلدى مىرزا ئۇلۇغبەگ. — موغۇلىستان خانزادىسىنىڭ ئوردىغا قەدەم بېسىشى ياخ - شىلىقنىڭ بېشارىتى ئەمەستۇر ئالىلىرى، — دېدى مىرانشاھ دورغا ئورنىدىن تۇرۇپ. ئۇ ئىنىسىنى ئۆلتۈرۈۋەتكەن قەشقەرلىك - لەرگە، خۇسۇسەن بارلىق موغۇلىستانلىقلارغا قاتتىق ئاداۋەت تۇت - قاندى، — ئۇنى قوبۇل قىلمايلا تەسەررۈپمىزدىن قوغلاپ چى - قارغانلىرى ئەۋزەل ئىدى.



مىرزا ئۇلۇغبەگ ئوي - پىكرىنى بىلىپ باقماقچى بولغاندەك باشقا ئەمىرلەرگە قاراپ قويدى. شەيخۇلىسلام بۇرھانىددىن كۆ - زىنى يېرىم يۇمىغىنچە تەسۋى سىيرىپ ئولتۇراتتى. لەشكىرىي دىۋاننىڭ ئەمىر كەبىرى ئەمىر سۇلتان جاندار گەپ قىلىش ئۇ - چۈن ئاغزىنى ئۆمەللەپ يەنە توختىۋالدى. قارا دىۋاننىڭ، ئى - شىكئاغىسى، ئوردا ياساۋۇللار ئەمىرى قاتارلىق يۇقىرى دەرىجە - لىك ئەمىرلەرنىڭ چىرايىدىن مىرانشاھ دورغىنىڭ سۆزىنى قۇۋ - ۋەتلەيدىغاندەك بىر خىل ئىپادە چىقىپ تۇراتتى. ئادەتتە تولىمۇ سۆزمەن، خاندەن باشقىلارغا ئالدىراپ گەپ بەرمەيدىغان خوجا شە - رىپ كاشغەرىينىڭ چىرايى تاتىرىپ كەتكەنىدى. ھەئە، موغۇلىس - تانغا ئائىت ھەرقانداق خەۋەر ئۇنى ئەنە ئاشۇنداق ۋەھىمە، تەش - ۋىشكە سېلىپ قوياتتى.

— مېنىڭچە ھاكىمبەگ جانابلىرىنىڭ تەۋسىيەسى ئورۇند - لۇق، — دېدى خوجا شەرىپ كاشغەرىي كالتە يۆتىلىپ قويۇپ سۆز باشلاپ، — پەممچە، سۇلتان ئۇۋەيسخاننىڭ خانزادىسىنىڭ ئۇششۇ مۇبارەك دەرگاھقا كېلىش مۇددىئاسى پەقەت بىرلا: ئۇ

دادىسىنىڭ ئۆلۈمى ئۈچۈن دەۋا قىلماقچى. جانابى قىبلىگاھىمنىڭ بۇنداق ئىشلارغا ئېتىبار قىلمىغىنى ئەۋزەل.

خوجا شەرىپ كاشغەرىي بىر تەرەپتىن مىرانشاھ دورغىنى قوللاپ ئۇنىڭغا خۇشامەت قىلسا، يەنە بىر تەرەپتىن خانزادە يۈ-نۇسخان بىلەن كۆرۈشۈپ قېلىشتىن ئۆزىنى قاپچۇرۇۋاتاتتى.

— دەرگاھىمىزنى سېغىنىپ كەلگەن ھەرقانداق تائىپە ئە-لەددامام<sup>①</sup> ئادالىتىمىزدىن نېسىۋە ئالغاي، — دېدى مىرزا ئۇلۇغ-بەگ خوجا شەرىپ كاشغەرىيىنىڭ سۆزلىرىگە ئېتىبارسىز قاراپ، — شۇنچە يىراقتىن ئەرز قىلىپ كەلگۈچىنىڭ ئىككى قوۋۇز گېپىنى ئاڭلاپ باقمايلا يۈزىگە ئىشىك ياپساق ئادالىتىمىزگە خوپ كەلمەس. بۇنىڭدىن خەۋەر تاپقانلار: «قاراڭلار، مىرزا ئۇلۇغبەگدەك كاتتا ھۆكۈمدار ئۆزىگە ئەلنىڭ خانزادىسى بىلەن روبىرو كېلىشتىن ئۆزىنى قاپچۇرۇپ، بىر پىيالىە چېپىنى ئاياپتۇ» دەپ پىتنە قىلىشۇر. ئاۋۋال نېمە دەيدىغانلىقىنى بىلىپ باقايلى. مىرانشاھ دورغا نارازىلىقىنى ئىپادىلەپ تۇمشۇق سوزدى، لېكىن يەنە گەپ قىلىشقا پېتىنالمىدى.

بىر چۆگۈن چاي قاينىمىچىلىك ۋاقىت ئۆتكەندە خانزادە يۈ-نۇسخان ھۆدەيچى بەگكە ئەگىشىپ سارايغا كىرىپ كەلدى — دە، ھەشەمەتلىك تەختتە ئولتۇرغان مىرزا ئۇلۇغبەگكە ئوڭ قولىنى كۆكرىكىگە ئېلىپ تۇرۇپ سالام بەردى:

— ئەسسالامۇ ئەلەيكۇم.

— ۋە ئەلەيكۇم ئەسسالام، — دېدى مىرزا ئۇلۇغبەگ سالامنى ئولتۇرغان پېتىنچىلا ئىلىك ئېلىپ. ئۇ يۈنۇسخاننىڭ قول باغلى-ماي ئەركىن. — ئازادە تۇرغىنىغا ئالاھىدە دىققەت قىلدى.

— كەمىنەلىرى بۈيۈك موغۇلىستان ئېلىنىڭ خاقانى مەر-ھۇم سۇلتان ئۇۋەيسخان ئالىيلىرىنىڭ چوڭ خانزادىسى يۈنۇسخان ئادالەتپاناھ مىرزا ئۇلۇغبەگ ئالىيلىرىنىڭ ئالتۇن بويلىرىغا ئې-

① ئەلەددامام — ھەردائىم، ھەر زامان.

سەنلىك، بۈيۈك سەلتەنەتكە ئاسايىشلىق تىلەيمەن.

ئەمدىلا ئون ئۈچ - ئون تۆت ياشنىڭ قارىسىنى ئالغان كى - چىكىنە يىگىتنىڭ سالماقلىقى، ئېسىل زادىلەرگە خاس سۈلكىتى ۋە تەربىيە كۆرگەن كىشىلەرگە خاس ئەدەپلىك ئىبارىلىرى مىرزا ئۇلۇغبەگنىڭ قايىللىقىنى قوزغىدى. شۇ دەقىقىدە كۆز ئالدىغا ئۆزىنىڭ چوڭ خانزادىسى ئابدۇللا تىپ مىرزا كەلدى. ھەئە، ئابدۇللا تىپ مىرزا يۇنۇسخاندىن بوي - بەستىمۇ، ياش - قۇرامىدىمۇ چوڭ ئىدى. ئەمما تېخىچە بالىلىقىنى، تەنتەكلىكىنى تاشلىمىغان ئابدۇللا تىپ مىرزاغا سېلىشتۇرغاندا ئۆزىنى تولىمۇ تەمكىن، سالماق تۇتۇپ تۇرغان يۇنۇسخان خۇددى چوڭ ئادەمنى كىچىكلىتىپ قويغاندەك تۇيغۇ بېرەتتى. مىرزا ئۇلۇغبەگنىڭ ۋۇجۇدىنى بىردىنلا ھەسەت چۇلغۇۋالدى.

— خوش، خانزادىنىڭ شۇنچە يىراق جايدىن ھەرەج تارتىپ دەرگاھىمىزغا كېلىشىنىڭ بائىسى نېمىكىن؟

— گەرچە كەمىنەلىرى مەرتىۋىسىز خانزادە بولساممۇ، ئالىيلىرى ئىززەت كۆرسىتىپ بول دەرگاھقا قەدەم كەلتۈرۈشكە ئىجازەت بەرگەن ئىكەن، ئەلۋەتتە ئولتۇرۇشقىمۇ جاي بېرىشى كېرەككۇ دەيمەن. مېھمانغا جاي كۆرسىتىش ئۇشبۇ ئىززەتنىڭ جۈملىسىدىن ئىكەنلىكى ئالىيلىرىنىڭ ئېسىدىن چىقىپ قالغان بولسا كېرەك.

مىرزا ئۇلۇغبەگ يۇنۇسخاننىڭ بۇنداق دېيىشىنى خىيالغىدەم كەلتۈرمىگەنىدى. ئۇ يۇنۇسخاننى ئادەتتىكى بىر ئەر - داد ئېيتىپ كەلگۈچى ھېسابلاپ خاتالاشقانلىقىنى، ئۇنىڭ بىر كىچىك بالا بولسىمۇ، يەنىلا خانزادە ئىكەنلىكىنى ھېس قىلدى - دە، خەجىل بولدى. شۇ تاپتا يۇنۇسخان ئۆزىنىڭ مېھمان ئىكەنلىكىنى، مېھمانغا تۇشلۇق ئىززەتلىنىشى كېرەكلىكىنى ئەسكەرتىپ، مىرزا ئۇلۇغبەگنى تەمتىرىتىپ قويغانىدى.

«يا ھەزرەت، ئۇنى كىچىك كۆرۈپ بوش چاغلىمىسام بولغۇ -



دەك. دەرھەقىقەت سۇلتان ئۇۋەيسخاننىڭ خانزادىسى، بۈيۈك قاغان چىڭگىزنىڭ نەسلى بولۇشقا مۇناسىپ ئىكەن. موغۇلىستانلىقلار - نىڭ ھەممىسى مۇشۇنداق جاسارەتلىكىمدۇ؟ ھەممىمىز بىر قوۋم - قېرىنداش، يىلتىزداشمىزۇ نېمىشقا مېنىڭ پەرزەنتىم ئۇنداق ئە - مەس؟ سەمەرقەنتتە ياشىغان بىلەن تۇرپان، قەشقەردە ياشىغاننىڭ پەرقى شۇنداق چوڭ بولامدىغاندۇ؟ ئەمەلىيەتتە گەپقۇ شەھەردە ئە - مەس، تەربىيە ئېلىش باشقا - دە. پەرزەنتى بۇنداق بولغىنىغا قا - رىغاندا، سۇلتان ئۇۋەيسخاننىڭ ئۆزى قانداقراق كىشى بولغىتە - تى؟ ئاشۇ ۋاقىتتا ئۇنىڭ ماڭا قان - قېرىنداشلىقىنى، نەسەبىداش، يىلتىزداشلىقىنى سەممىگە سېلىپ يازغان خېتىگە ئېتىبارسىز قارىمىسام، كۆرۈشۈپ، دىدار - مۇلاقاتتا بولسام بوپتىكەن...

— خانزادىگە جاي راسلاڭلار، — دېدى مىرزا ئۇلۇغبەگ. خاننىڭ يۇنۇسخانغا ئالاھىدە ئىلتىپات كۆرسەتكەنلىكىگە نارازى بولغان مىرانشاھ دورغا تەتۈر قارىۋالدى، خوجا شەرىپ كاشغەرىينىڭ بېشى بولسا مەيدىسىگە چۈشۈپ كەتكەنىدى. — ئادالەتپاناھ خان ئالىيلرىنىڭ ھىممىتىگە تەسەننا.

يۇنۇسخان مىرزا ئۇلۇغبەگكە تەۋازۇ بىلەن سالام بېرىۋەت - كەندىن كېيىن، ئۆزى ئۈچۈن ئالاھىدە قويۇلغان كۆرسىدا ئول - تۇردى، ئاندىن دادىسى سۇلتان ئۇۋەيسخان قازا قىلغاندىن كېيىن ئوردىدا يۈز بەرگەن ۋەقەلەرنى قىسقىچە بايان قىلدى.

— ئابا - ئەجدادلىرىمىزدىن قالغان ئۇدۇم ۋە سەلتەنەت يو - سۇنى بويىچە بولغاندا، ئول تۇرپان تەختىگە ماڭا مەنسۇپ بولۇ - شى كېرەك ئەردى، — دېدى يۇنۇسخان مەقسەتكە كۆچۈپ، — بىراق جەننەتماكان خان ئاتامنىڭ يېقىن مەھرەملىرى بولمىش ئۇلۇسبېگى مىرمۇھەممەدشاھ بىلەن ئەمىر كەبىر سەيپىدئەلى ئالپ ئۆز جەمەتىدىن بولغان ئىنىم ئىسان بۇغاخاننى تەختتە ئول - تۇرغۇزۇپ سەلتەنەت يوسۇنىنى بۇزدى. شول بائىستىن ۋەتەننى تەرك ئېتىپ، جانابى ئالەمپاناھنىڭ دەرگاھىغا سېغىنىپ كەل - دۇق. ئالىيلرى ئادالەتنى ياقلاپ، تەختىگەھىمنى قولۇمغا ئېلىد.





شىمغا ھەمدەمدە بولۇشلىرىنى ئىلتىماس قىلىمەن.

مىرزا ئۇلۇغبەگ يۇنۇسخاننىڭ ئاتىسىنىڭ ئۆلۈمى ئۈچۈن دەۋا قىلىپ ئەمەس، ئىنىسىدىن تەخت تارتىۋېلىش ئۈچۈن ياردەم سوراپ كەلگەنلىكىنى بىلىپ، ھە دېگەندە نېمىدەپ جاۋاب بېرىش-نى بىلەلمەي تۇرۇپ قالدى. ئەلۋەتتە بۇ مۇنداقلا جاۋاب بېرىدىغان ئىش ئەمەس ئىدى، ئەتراپلىق ئويلىنىمسا بولمايتتى. ئۇنىڭ ئۈس-تىگە ئەينى يىلى ھىراتقا بېرىش يولىدا ئېچىرقاپ كەتكەن يولۋاسنى ئۆزى يالغۇز ئۆلتۈرگەن سەيپىدەلى ئالپنى مىرزا ئۇ-لۇغبەگ پەقەتلا ئېسىدىن چىقارمىغانىدى. سەيپىدەلى ئالپقا ئوخشاش دېۋىدەك بەستىلىك، كۈچتۈڭگۈر ھەم پاراسەتلىك رەقىب-كە ئاسانلىقچە تاقابىل تۇرغىلى بولمايدىغانلىقىنىمۇ ئوبدان بى-لەتتى. شۇ دەقىقىدە يۇنۇسخان ئۇنىڭدىن ئاشۇ سەيپىدەلى ئالپقا قارشى لەشكەر تارتىشنى ئىلتىماس قىلىۋاتاتتى.

— سەيپىدەلى ئالپنىڭ ئەھۋالاتى ھەققىدە ئاز - تولا خە-ۋىرىمىز بار. بىراق ئۇلۇسبېگى مىرمۇھەممەدشاھ دېگىنى كىم بولىدۇ؟ سەيپىدەلى ئالپ بىلەن ئىككىسىنىڭ مۇناسىۋىتى ھەققىدە قەتەن شۇنداق يېقىنمۇ؟ — سورىدى مىرزا ئۇلۇغبەگ موغۇلىستان ئوردىسىنىڭ ئىچكى ئەھۋالىنى بىلىپ بېقىش ئۈچۈن.

— مىرمۇھەممەدشاھ ئىنىم ئىسان بۇغاخانىنىڭ ۋالىدەسى كۈنتۇرا خانىشنىڭ ئاتىسىدۇر. سەيپىدەلى ئالپنىڭ ئاتىسى بول-سا مەرھۇم سەيپىدەلى ھەمدە مىرزا بولۇپ، ئۆز ۋاقتىدا قەشقەرگە ئەمىر بولغانىكەن. مىرمۇھەممەدشاھ بىلەن سەيپىدەلى ھەمدە مىرزا ئاغا - ئىنى بولۇپ، ئۇلۇسبېگى خۇدايداد ھەزرەتلىرىنىڭ ئوغۇل-لىرىدۇر. مىرمۇھەممەدشاھ سەيپىدەلى ئالپقا تاغا كېلىدۇ.

— ھە، ئەسلىدە ئىش مۇنداق ئىكەن - دە، — دېدى مىرزا ئۇلۇغبەگ ئويچانلىق بىلەن.

شۇ دەقىقىدە مىرزا ئۇلۇغبەگ بۇنىڭدىن ئىككى - ئۈچ يىل مۇقەددەم ھەج سەپىرىگە ماڭغان ئۇلۇسبېگى خۇدايداد بىلەن كۆ-رۈشكىنىنى ئېسىگە ئالدى.





شۇ يىلى ھېچكىم بىلەن خوشلاشمايلا ھەج سەپىرىگە ماڭغان ئۇلۇسبېگى خۇدايداد سەمەرقەنتتىن ئۆتۈشىدە بىرنەچچە كۈن توختىغانىدى. نامى موغۇلىستاندىلا ئەمەس، پۈتكۈل ماۋەرائۇند-نەھر، پەرغانە، ھەتتا خۇراسان ۋادىسىغىمۇ مەشھۇر بولغان بۇ پېشقەدەم سەركەردىنىڭ سەمەرقەنتكە كەلگەنلىك خەۋىرى ئەتە-سىلا مىرزا ئۇلۇغبەگنىڭ قۇلىقىغا يەتتى. مىرزا ئۇلۇغبەگ لەش-كىرىي ئىشلاردا بۇزۇرۇكۋار بوۋىسى ئەمىر تۆمۈر كۆرەگاندىن قال-سا ئۇلۇسبېگى خۇدايدادقا ئالاھىدە ھەۋەس قىلاتتى. ئۇ ئاتا - بو-ۋىلىرىدىن، ئۇستازلىرىدىن، پېشقەدەم سەركەردىلەردىن ئۇلۇس-بېگى خۇدايدادنىڭ ساداقەتمەن، مەرد ئادەم ئىكەنلىكىنى، چىڭ-گىزخان دەۋرىدىكى قانۇن - ياساقلارنى ئىنتايىن پىششىق بىلە-دىغانلىقىنى، جەڭبازلىق ماھارىتىگىلا ئەمەس، لەشكىرىي يۈرۈش-لەردىكى سەپ تۈزۈش، قوشۇن ئورۇنلاشتۇرۇش، قارارگاھ جايلاش-تۈرۈش ئىشلىرىغا ۋە تۈرلۈك لەشكىرىي تەدبىرلەرگە تولمۇ پۇختا ئىكەنلىكىنى، تۇغلۇق تۆمۈرخان ۋاپات بولغان ۋاقىتتا تا-غىسى ئەمىر قەمىرىدىن تۇغلۇق تۆمۈرخاننىڭ ئون سەككىز خانزادىسىنى ئۆلتۈرۈپ ئىسيان قىلغاندا، ھاياتىنىڭ خەۋپكە ئۇچرىشىغا قارىماي تۇغلۇق تۆمۈرنىڭ ئەڭ كىچىك خانزادىسى خىزىر خوجاخاننى قۇتۇلدۇرۇپ تاغ ئۆتكۈرلىرىدە، چۆل - جەزد-رىلەردە ئون ئىككى يىل يوشۇرۇپ، ئەمىر قەمىرىدىن ئۆلگەندىن كېيىن، تۇغلۇق تۆمۈرنىڭ تەختىگە ئولتۇرغۇزغانلىقىنى، شۇ يوسۇندا تۇغلۇق تۆمۈر ئەۋلادىدىن سۇلتان ئۆۋەيسخانغا كەلگىچە ئالتە خانزادىنى پەرۋىش قىلىپ تەختكە ئولتۇرغۇزغانلىقى، ئۆزى بولسا ئۇلارغا ساداقەتمەنلىك بىلەن خىزمەت قىلغانلىقى ھەققىدە نۇرغۇن ياخشى تەرىپىنى، پەزىلىتىنى ئاڭلىغانىدى. شۇ سەۋەبتىن قەلبىنىڭ بىر يەرلىرىدە كۈنلەرنىڭ بىرىدە ئۇلۇسبېگى خۇدايداد



بىلەن كۆرۈشۈپ دىدار — مۇلاقاتتا بولۇش ئارزۇسى بار ئىدى. ئۇ ئەمىر خۇدايدادنىڭ سەمەرقەنتكە كەلگەنلىك خەۋىرىنى ئاڭلاش بىلەن دەرھال ئۇلۇسبېگى چۈشكۈن قىلغان ساراينغا بېرىپ سالام بەردى، ھۆرمەت — ئېھتىرام بىلەن ئوردىغا تەكلىپ قىلدى.

ئۇلۇسبېگى خۇدايداد مىرزا ئۇلۇغبەگنىڭ ئۆزىگە بۇ دەرد-جىدە كۆرسەتكەن ھۆرمەت — ئېھتىرامغا يۈز كېلەلمەي ئوردىغا بېرىشقا مەجبۇر بولدى. بارلىق ئوردا ئەركانلىرى ئەمىر خۇدايداد-نىڭ ئالدىغا كېلىپ بىر — بىرلەپ كۆرۈشۈپ چىقتى. ئاشۇ ئەمىرلەرنىڭ ئارىسىدا خوجا شەرىپ كاشغەرىمۇ بار ئىدى. ئۇ تارتارغان، ھودۇققان، تەمتىرىگەن ھالدا «ئەسسالامۇ ئەلەيكۇم» دېگەنچە كېلىپ ئۇلۇسبېگى خۇدايدادقا قول تەڭلىدى. لېكىن خۇدايداد ئۇنىڭ كۆزلىرىگە تىكىلىپ بىر قارىۋەتكەندىن كېيىن كۆرۈشۈش ئۈچۈن قول بەرمىدى.

— كەچۈرسىلە ئەمىر، گەرچە مۇسۇلماندارچىلىقتا سالام بېرىش پەرز، ئىلىك ئېلىش قەرز بولسىمۇ، ئۆزلەنىڭ بەرگەن سالاملىرىنى زىنھار ئىلىك ئالالمايمەن. شول تاپتا ماۋەرائۇننەھر سەلتەنەتى بۈيۈك موغۇلىستان سەلتەنەتىگە دۈشمەن تۇرۇقلۇق، ئۇلارنىڭ ھۆكۈمدارىدىن تارتىپ ئەمىرلىرىگىچە بەرگەن سالامىنى ئىلىك ئاللىيۇ، نېمىشقا مېنىڭ سالامىمنى ئىلىك ئالمايدىلا؟ دەپ ئويلاۋاتقانلىرى چوقۇم. شۇنى بىلىپ قالسىلاكى، ئۆز ۋەتەننى ئۆزگىلەرگە مۇنقەرز قىلىپ بەرگەن مۇناپىق، ساتقىندىن رەقىبمۇ مېڭا ھەسسە ياخشىدۇر. مەن ئىككى ھەرەمنى تاۋاپ قىلىش ئۈچۈن سەلتەنەت ئىشلىرىدىن قول ئۈزگەنمەن. شول بائىستىن ئۆزلەگە بۇنىڭدىن ئارتۇق سۆز قىلىش يولۇم يوقتۇر. ئەڭ ياخشىسى ئىززەتلىرىنى ساقلاپ ئولتۇرسۇنلار.

خوجا شەرىپ كاشغەرىي پوكاندەك قىزارغىنىچە زۇۋان سۈرەلمىدى.

مىرزا ئۇلۇغبەگ ئۇلۇسبېگى خۇدايدادنىڭ بۇ سۆزلىرىنى ئاڭلىمىغانغا سېلىۋالدى. يۇقىرى دەرىجىلىك بىرقانچە ئەمىرلەر



رىنى ۋە مىرزا مەدرىسەسىدىكى ئالىم — ئۆلىمالارنى قاتناشتۇرۇپ، خۇدايدادنىڭ شەرىپىگە كاتتا زىياپەت بەردى. زىياپەتتە ئۆتۈكەن خان — پادىشاھلار ھەققىدە، بىرنەچچە قېتىملىق مەشھۇر لەشكەرىي يۈرۈشلەر ھەققىدە كەڭ — كۈشادە سۆھبەتلەشتى، كۆز قاراشلىرىنى بىلدۈرۈشتى.

مىرزا ئۇلۇغبەگ ئۇلۇسبېگى خۇدايدادنى قەشقەر ھەققىدە ئېغىز ئاچىدۇ دەپ پەرەز قىلغان، ئېغىز ئېچىپ قالسا قانداق جاۋاب بېرىش ھەققىدە تەييارلىق كۆرۈپمۇ قويغانىدى. لېكىن ئۇ — ئۇسبېگى خۇدايداد قەشقەر ھەققىدە پەقەتلا ئېغىز ئاچمىدى. ھەتتا مىرزا ئۇلۇغبەگ ئىككى ئەلنىڭ مۇناسىۋىتى ھەققىدە سۆز ئاچ — قاندا: «كەچۈرسىلە ئالىيلىرى، كەمىنەلىرى ئىككى ھەرەمنى تاۋاپ قىلىش ئۈچۈن سەلتەنەت ئىشلىرىدىن قول ئۈزگەنمەن. بىلگىلى — رى بولسا تۇرپان تەختىغا ئېلىچى ئەۋەتكەيلا» دەپ گەپنى ئۈزۈ — ۋەتتى.

زىياپەت تېخى ئاخىرلاشمايلا ئۇلۇسبېگى خۇدايداد مېڭىشقا ئالدىرىدى، لېكىن مىرزا ئۇلۇغبەگنىڭ ئۇنى ئالدىراپ قويۇۋەت — كىسى يوق ئىدى. خۇدايدادنىڭ قەتئىيلىكى چىقىپ تۇرغان كۆز — لىرىگە قاراپ نائىلاج بىرەر — ئىككى كۈندىن كېيىن دېيىشنى كۆڭلىگە پۈككەن مۇددىئاسىنى ئاشكارىلاشقا مەجبۇر بولدى:

— ئۇلۇسبېگى ھەزرەتلىرىدىن ئۆتۈندىغان كىچىككىنە ئىلتىماسىم بار ئىدى، — دېدى مىرزا ئۇلۇغبەگ تەۋازۇ بىلەن ھۆرمەت بىلدۈرۈپ، — بىلىمدىم، ھەزرەتلىرى قوبۇل كۆرەرمە — كىن؟

— قۇلىقىم ئۆزلەدە، — دېدى ئۇلۇسبېگى خۇدايداد دەرگۈ — ماندا بولۇپ.

مىرزا ئۇلۇغبەگ بىرنەچچە دەقىقە ئويلىنىۋېلىپ ئېغىز ئاچتى:

— بابائى بۈزرۈكىمىز بولمىش بۈيۈك قاغان چىڭگىزخاننىڭ تۆرە — قائىدىسىنى، ئوردا ئەھكاملىرىنى، سەلتەنەت قانۇنلىرىنى



ھېچكىم سىلىدەك ياخشى بىلمەيدۇ. مۇمكىن بولسا ھەزرەتلىرى سەمەرقەنتتە بىرنەچچە ۋاق تۇرۇپ، ئول قائىدە - ئەھكاملاردىن بىزگە تەلىم بەرگەن بولسىلا.

ئۇلۇسبېگى خۇدايداد مىرزا ئۇلۇغبەگنىڭ كۆزىگە قاراپ تۇ - رۇپ سورىدى:

— ئالىيلرى بابائى بۇزۇكلىرى بولمىش جەننەتلىك ئە - مىر تۆمۈر ساھىبقىران ھەزرەتلىرىنىڭ تۈزۈكلىرىنى ئۆگەنمەپ - مىدىلە؟

— ئەمىر تۆمۈر تۈزۈكلىرىنى ئەلۋەتتە ئۆگەنگەن، — دېدى مىرزا ئۇلۇغبەگ بىر ئاز خىجىل بولۇپ، — بىراق چىڭگىزنىڭ تۆرە - قائىدىلىرىنى، ئەھكاملارنىمۇ ئۆگەنمەي دېگەندىم. چۈن - كى، ئول قائىدە - ئەھكاملارمۇ سەلتەنەت ئىشلىرىمىزدا زۆرۈر دەپ قارايمەن.

ئۇلۇسبېگى خۇدايداد كەسكىنلا جاۋاب بەردى:

— ئەمەلىيەتتە چىڭگىزنىڭ تۆرە - قائىدىلىرى ئەمىر تۆ - مۇرنىڭ تۈزۈكلىرىگە يەتمەيدۇ. چۈنكى، ئەمىر تۆمۈر تۈزۈكلىرىد - گە مۇقەددەس دىنىي ئىسلامنىڭ شەرىئەت ئەھكاملارى چەمبەر - چاس باغلىنىپ كەتكەن. مېنىڭچە، ئالىيلرى يەنىلا ئەمىر تۆمۈر تۈزۈكلىرىنى پۇختا مۇتائىلە قىلغىنى ئەۋزەل. مەن بولسام چىڭ - گىزنىڭ تۆرە - قائىدىلىرىنى يامان كۆرۈپ، رەسۈللىلانىڭ شەرىد - ئىتىگە كىرگەنمەن، — ئۇلۇسبېگى خۇدايداد بىر ئاز تۇرۇۋېلىپ يەنە داۋام قىلدى، — ئالىيلرىنى يالغۇز شەرىئەت ئىلمىدىلا ئە - مەس، باشقا تۈرلۈك ئىلىملاردىمۇ كامالەتكە يەتكەن ئالىم، دانىش - مەن، پازىل كىشى دەپ بىلىمەن. مەگەركى ئالىيلرى تەكلىپمە - نى قوبۇل كۆرمەي، يەنىلا چىڭگىزنىڭ تۆرە - قائىدىسىگە مەپتۇن بولسىلا، بوپتۇ، ئانى ئۆگىتىپ قويسام قويماي. لېكىن ئۆگىتىپ قويغاندىن كېيىن ھەجگە بارماي، كەينىمگە يېنىپ كېتىمەن. چۈنكى، كەينىلىرى ئىككى ھەرەمنى تاۋاپ قىلىش ئارزۇسىدا سۇلتان ئۇۋەيسخان ئالىيلرىدىن ئىجازەت ئالمايلا يولغا چىققان.



مەن. شەرئەت ئەھكاملارىغا يات بولغان چېڭگىزنىڭ تۆرە - قا - ئىدىلىرىنى تەرغىب قىلىپ تۇرۇپ قىلغان ھەج تاۋاپىنى جانابى ھەقىنىڭ مەقبۇل كۆرۈشى ناتايىن.

مىرزا ئۇلۇغبەگنىڭ ئاغزى تۇۋاقلنىپ قالدى، دېگەن گە - پىگە پۇشايمان قىلدى. كۆڭلىدە ئۇلۇسبېگى خۇدايدادقا بولغان ھۆرمىتى ھەسسىلەپ ئاشتى. ئۇنى ئىززەت - ئىكرام بىلەن ئۆزدە - تىپ قويۇشقا مەجبۇر بولدى..



خانزادە يۇنۇسخان مىرزا ئۇلۇغبەگنىڭ چوڭقۇر خىيالغا پى - تىپ كەتكىنىنى كۆرۈپ، خىيالىنى چالغىتىش ئۈچۈن يەڭگىل يۆتىلىپ قويدى.

— ئادالەتپاناھ يار - يۆلەكتە بولۇشقا ماقۇل بولسا، كەمىنە - لىرى موغۇلىستان سەلتەنەتنىڭ خانزادىسى بولۇش سالاھىيىتىم بىلەن ۋەتىنىمدىكى ئاۋام - رەئىيەتنى ھەرىكەتكە كەلتۈرۈپ، تەخت - سەلتەنەتنى قولۇمغا ئېلىشقا بەل باغلىغان بولاتتىم. چۈنكى، ئالىيلەرنىڭ رىغبىتى بىز ئۈچۈن چەكسىز كۈچ - قۇۋۋەتتۇر.

مىرزا ئۇلۇغبەگ خىيالىدىن باش كۆتۈرۈپ خانزادە يۇنۇسخان - غا قايتىدىن نەزەر تاشلىدى. بۇرۇتلىرى ئەمدى مايسا بولۇشقا باشلىغان يىگىت خۇددى ئۇزۇن مەزگىل سەلتەنەت ئىشلىرىغا ئا - رىلاشقان ئادەمدەك سۆزلەيتتى.

— بىلىشىمچە، تۈركىستان ئەمىرى ئەمىر شەيخ نۇرىددىن جانابلىرى خانزادەمگە ئانا تەرەپ بابائى بۇزىرۇك بولىدىغۇ دەيمەن؟ مىرزا ئۇلۇغبەگنىڭ بۇ سوئالىنىڭ تەكتىگە يېتەلمىگەن يۇ - نۇسخان قىسقىلا جاۋاب بەردى:

— شۇنداق ئالىلىرى.

— ئەجەبا خانزادەم ياردەمنى بابائى بۇزىرۇكلىرى بولمىش



ئۇل تۈركىستان ئەمىرىدىن سورىماي، شۇنچە يول مېڭىپ كېلىپ  
بىزدىن سوراپ قاپلىغۇ؟

يۇنۇسخاننىڭ كالىسىدىن تۈركىستان ئوردىسىدا بوۋىسىدە -  
نىڭ قىلغان گەپلىرى لايىپىدە كەچتى. ئۇنىڭغا مىرزا ئۇلۇغبەگ  
بوۋىسىنىڭ ئىككى ئەلنى يېغىلىققا سېلىپ قويۇپ ئارىدىن پايدا  
ئېلىش ھېلىسىنى بىلىپ قالغاندەك تۇيۇلۇپ سەل ھودۇقتى،  
شۇنداقتىمۇ چاندۇرماسلىققا تىرىشىپ جاۋاب بەردى:

— ئول بابائى بۇزۇكتىن ياردەم سورىغان ئىدىم. ئەمما ئۇ  
ماۋەرائۇننەھر سەلتەنەتنىڭ ياردەم - مەدەتسىز بۇ ئىشنى ۋۇ -  
جۇدقا چىقىرىش مۇمكىن ئەمەس، دەپ ئالىيلىرىنىڭ مۇبارەك  
دەرگاھىنى تەۋسىيە قىلدى. ھە راست، — يۇنۇسخان دەرھال قويدى -  
نىدىن بوۋىسى ئەمىر شەيخ نۇرىددىن يېزىپ بەرگەن مەكتۇپنى  
ئېلىپ مىرزا ئۇلۇغبەگكە تەڭلىدى، — مانا بۇ تۈركىستان ئەمىر -  
رىنىڭ ئالىيلىرىغا يېزىپ بەرگەن مەكتۇپى، مۇبارەك نەزەرلىرىدە -  
دىن ئۆتكۈزگەيلا.

ھۆدەيچى بەگ يۇنۇسخاننىڭ قولىدىن خەتنى ئېلىپ مىرزا  
ئۇلۇغبەگكە يەتكۈزۈپ بەردى. مىرزا ئۇلۇغبەگ يۇنۇسخانغا لايىپىدە  
قاراپ قويۇپ خەتنى تېزلا ئوقۇپ چىقتى.

شۇ تاپتا خانزادە يۇنۇسخاننىڭ مەقسىتىنى بىلگەندىن كې -  
يىن مىرزا ئۇلۇغبەگنىڭ كۆڭلىدىكى تۈگۈچلەر بىردىنلا يېشىدە -  
لىپ كەتكەنىدى. ھەئە، ئەمىر شەيخ نۇرىددىن مەكتۇپنى خېلىلا  
ئۇستاتلىق بىلەن يازغان بولسىمۇ، مىرزا ئۇلۇغبەگ بىر ئوقۇپلا  
تۈركىستان ئەمىرىنىڭ مەقسىتىنى بىلىۋالغانىدى.

«... ھىلىگەر تۈلكە، نەۋرىسى ئارقىلىق مېنى ئالدىماقچى  
بوپتۇ - دە، مەن نەۋرىسىنىڭ تاجۇ تەختىنى ئېلىپ بېرىش ئۇ -  
چۈن موغۇلىستانغا لەشكەر تارتسام، ئۆزى تۈركىستان جاڭگىلىدا  
ئېشەك باقامدىكەن؟ گېيىنىڭ چىرايلىقلىقىنى كۆرمەيدىغان تې -  
خى. ئىككى ئەلنى جەڭگى - جېدەلگە سېلىپ قويۇپ ئوتتۇرىدىن  
نەپ ئالماقچى بولغانلىقىنى كىم بىلمەيدۇ؟ موغۇلىستانغا لەشكەر



تارتساممۇ، ئەڭ ئاۋۋال تۈركىستاننى قولۇمغا ئېلىۋېلىپ ئاندىن لەشكەر تارتىمەن. بىراق ھازىر موغۇلىستانغا لەشكەر تارتىشنىڭ پەيتى ئەمەس، قەشقەرنىڭ ئاۋارىگەرچىلىكىمۇ يېتىپ - ئېشىپ تۇرۇپتۇ. سەمەرقەنتتە كۆتۈرۈلگەن رەسەتخانا غوۋاسىچۇ تېخى، بۇ غوۋغانىمۇ ھەرگىز كىچىك چاغلىغىلى بولمايدۇ. ئىشان شەيخ نىزامىددىن خامۇش بوش ئادەم ئەمەس، ھە دېسە قۇتراتقۇلۇق قىلىپ، ئاۋام - رەئىيەتنى قوزغاپ قارشى چىقىش ئېھتىمالى ناھايتىمۇ چوڭ. بۇمۇ سەلتەنەت ئۈچۈن يوشۇرۇن خەۋپ. قەشقەردە ئىككى تۈمەن لەشكەر تۇرغۇزۇپ، سەمەرقەنتنىڭ لەشكەرى كۈچى خېلىلا ئاجىزلاپ كەتتى، يەڭگىلەنكە قىلىمىغان تۈزۈك. ئاللاھ خالىسا رەسەتخانىنى پۈتتۈرۈۋالماي تۇرۇپ ھەرگىز لەشكەرى يۈرۈش قىلمايمەن. بىراق ئەمىر شەيخ نۇرىددىننىڭ نوخلىسىنى ئازراق ئېلىپ قويىدىغان ئىش ئىدى، بايا ھۆدەيچى بەگ: ئەلچىلەرى ئارقىلىق ئولپان ئەۋەتىپتۇ، دەۋاتقان. قانچىلىك ئولپان ئەۋەتكەندۇ؟ ئول ھىيلىگەر ئەمىر ھەرگىزمۇ نەچچە يىللىق ئولپانلارنى بىراقلا تاپشۇرمايدۇ. ئازغىنە بىر نەرسە ئەۋەتىپ مېنى ئالدىماقچى، ھىيلە - مېكىرلىرىگە ئىشەندۈرمەكچى، شۇ ئارقىلىق مېنى موغۇلىستانغا لەشكەر تارتىشقا كۆندۈرمەكچى. مەنمۇ ئۇنداق قازانغا مۇنداق چۆمۈچ قىلىپ، ئۇستاتلىق قىلغىنىغا توپ-غۇزايىمىكىن. مۇنۇ نەۋرىسىنى يېنىمدا نەزەرىدە قىلىپ، كەم قېپقالغان نەچچە يىللىق ئولپانلارنى تولۇق تاپشۇرۇشقا مەجبۇرلايمىكىن؟ شۇ چاغدا قانداق قىلىدىكىن قېنى، تادان تۈلكە تۇمشۇقىدىن ئىلىنار، دېگەن مۇشۇ شۇ - دە...»

خىيالىدىن باش كۆتۈرگەن مىرزا ئۇلۇغبەگ جاۋاب كۈتۈپ تۇرغان خانزادە يۇنۇسخانغا سوغۇق نەزەر تاشلىدى. شۇ ھامان يۇنۇسخاننىڭ بەدىنى شۈركىنىپ كەتتى، ئەزاينى سوغۇق تەر باساتى، تۇيغۇسى ئاللىقانداق بىر خەۋپنى سەزگەنىدى. شۇنداقتىمۇ ئىچكى تۇيغۇسىنى يوشۇرۇپ، ئۆزىنى تەمكىن ئوتۇشقا تىرىشتى.

— خانزادەم سەمەرقەنتكە يالغۇز كەلدىمىكىن؟





— يوقسۇ ئالىيلىرى. ئۈچ مىڭغا يېقىن ھەمراھلىرىم بار، —  
جاۋاب بەردى يۈنۈسخان مىرزا ئۇلۇغبەگكە ئۈمىد بىلەن قاراپ.

— ئۇلار خانزادەمنىڭ نۆكەرلىرىكەن — دە؟

— نۆكەرلىرىم ئاز، تەڭدىن تولىسى تۇرپاندىن كەمىنەلىرىدە.  
گە ئەگەشكەن رەئىيەتتۇر. ئوزۇق — تۈلۈكىمىز، خەج — خىراجەت.  
تىمىز تۈگەپ كەتكەنلىكى ئۈچۈن شۇ تاپتا ئۇلار بىر توغرام نانغا  
تولىمۇ موھتاجدۇر ئالىيلىرى، مۇمكىن بولسا ئۇلارغا ئوزۇق —  
تۈلۈك بېرىلگەن بولسا...

— تولا ئوبدان، — دېدى مىرزا ئۇلۇغبەگ ئويلىنىپ تۇر.  
مايلا، — خانزادەم چىقىپ ئوردا تەككىخاننىسى<sup>①</sup>دا ئارام ئېلىپ  
تۇرغاي. قالدى ئىشلارنى مەسلىھەت قىلىپ جاۋابىنى بەرگەيمىز.  
بىللە كەلگەن ئول رەئىيەتنىڭ ھالىدىن خەۋەر ئېلىپ، ھەر بىر  
ئۆيلۈككە ئايرىم — ئايرىم تەمىنات تەيىن ئەتكەيمىز.

يۈنۈسخان دەس ئورنىدىن تۇرۇپ مىننەتدارلىقىنى بىلدۈردى:

— ئالىيلىرىنىڭ ھىممىتىگە تەسەننا.

يۈنۈسخان ساراينىڭ سىرتىدا ساقلاپ تۇرغان خاس نۆكەرگە  
مىرزا ئۇلۇغبەگنىڭ ۋەدىسىنى يەتكۈزۈپ، ئۇنى شەھەرنىڭ سىر-  
تىدا ساقلاپ تۇرغان ھەمراھلىرىنىڭ قېشىغا بېرىشقا بۇيرۇدى —  
دە، ئۆزى شىغاۋۇل ئەمىر<sup>②</sup>نىڭ ھەمراھلىقىدا ئوردا تەككىخان-  
سىغا قاراپ ماڭدى.

— ئەمىر توخماق بارلاس! — دېدى مىرزا ئۇلۇغبەگ ئوردا

ياساۋۇل ئەمىرىگە قاراپ.

— لەببەي ئالىيلىرى! — دەپ قەددىنى رۇسلىدى ئەمىر

توخماق بارلاس.

— خانزادە يۈنۈسبەگ قاتتىق تەقىب ئاستىغا ئېلىنغاي.

ئەمما سالامەتلىكى، بىخەتەرلىكىگە كاپالەتلىك قىلىنغاي، ئېھ-

تىرام بىلەن مۇئامىلە قىلىنغاي!

① ئوردا تەككىخاننىسى — ئوردا مېھمانخانىسى.

② شىغاۋۇل ئەمىر — چەت ئەللىك مېھمانلارنى كۈتۈشكە مەسئۇل ئەمىر.



— باش ئۈستىگە!

ئەمىر توخماق بارلاس پەرماننى ئىجرا قىلىش ئۈچۈن چىقىپ كەتتى.

— ئول تۈركىستان ئەلچىسى كىرگەي! — دېدى مىرزا ئو. لۇغبەگ.

ھايات ئۆتمەي ئىرازان بارىن بىلەن مىرەك تۈركمەن ساراينغا كىرىپ كەلدى. باياتىن بېرى نېمە ئۈچۈن ئۆزلىرىنى ساراينىڭ سىرتىدا ساقلاشقانلىقىنى بىلەلمەي تەئەججۈپلەنگەن ئىككى ئە. مىرنىڭ چىرايلىرى تەشۋىشلىك ئىدى.

— ئەسسالامۇ ئەلەيكۇم، — دېدى ئولار مىرزا ئولۇغبەگكە ئېگىلىپ سالام بېرىپ.

— ۋە ئەلەيكۇم ئەسسالام، — دېدى مىرزا ئولۇغبەگ چىرايدى. نى ئاچماي سۈر كۆرسىتىپ.

ئىرازان بارىن ھەرقانچە بولسىمۇ مىرزا ئولۇغبەگنى ئۆزىگە ئوچۇق چىراي ئاچىدۇ، ئاغزىنىڭ ئۇچىدا بولسىمۇ ئەھۋال سورايدۇ، قۇدىلىقنىڭ ھۆرمىتىنى قىلماي قويمايدۇ، دەپ ئويلىغانىدى. بىراق مىرزا ئولۇغبەگنىڭ ئەلپازىنى كۆرۈپ بىردىنلا روھى چۈشۈپ كەتتى، خاتالاشقانلىقىنى ھېس قىلدى. شۇنداقتىمۇ ئۆزىنى تەمكىن تۇتۇشقا تىرىشىپ ئېغىز ئاچتى:

— بىزلىرىمىز تۈركىستان ئەمىرلىرىدىن ئالەمپاناھ مىرزا ئولۇغبەگ ئالىيلىرىغا ئېھتىرام بولغايمىز. مۇبارەك دەرگاھلىرىغا پاسىبانىمىز ئەمىر شەيخ نۇرىددىن ئالىيلىرىنىڭ بېھىساب سالا. مى بىلەن ئاز بولسىمۇ ئىككى يىللىق ئولپان - پىشكەشلەرنى ئېلىپ كەلدۇق.

— شۇنچە يىل يوقاپ كېتىپ، ئەمدى بولغاندا ئاران ئىككى يىللىق ئولپان ئېلىپ كېلىشتىلىمۇ جانابى ئەمىرلەر؟ — دېدى مىرزا ئولۇغبەگ ئولارغا قىلچىلىك يۈز - خاتىر قىلماي، — ئول پاسىبانلىرى گەدىنىدە ئاز دېگەندە ئون يىللىق ئولپان بارلىقىنى بىلمەيدىكەن؟



ئىككى ئەمىر تىترىگىنىچە تېخىمۇ بەك ئېگىلدى، يەنىلا ئىرازان بارسى ئېغىز ئېچىشقا مەجبۇر بولدى:

— تەسەررۇپىمىزدا ئۇدا بىرنەچچە يىل قۇرغاقچىلىق بو-  
لۇپ، يايلاقلار قۇرۇپ، زەر - زىرائەتلەر ئوخشىمىدى. پاسىيانە-  
مىز ئەمىر شەيخ نۇرىددىن ئالىيلرى بول ئەھۋالنى ئالەمپاناھقا  
چۈشەندۈرۈشىمىزنى، قالغان ئولپانلارنى كېلەر يىلنىڭ ئاخىرىد-  
غىچە قالدۇرماي تولۇق تاپشۇرىدىغانلىقىمىزنى يەتكۈزۈشىمىزنى  
تاپىلىغانىدى.

— بەس، ئارتۇقچە سەۋەب كۆرسىتىپ تىللىرىنى چاپنىمىد-  
سىلا، — دېدى مىرزا ئۇلۇغبەگ قولىنى سىلكىپ، — ئول ئەمىر  
شەيخ نۇرىددىننىڭ قورسىقىدا قانداق جىن بارلىقى بىزگە ئايان.  
بېرىپ سۆزىمىزنى يەتكۈزسۇنلار، تولا ئۇستاتلىق قىلىمەن دەپ  
ئاۋازە بولمىسۇن. نەۋرىسى بولمىش يۈنۈسبەگنىڭ تاجۇ تەختىنى  
ئېلىپ بېرىش ئۈچۈن بىز موغۇلىستانغا لەشكەر تارتقۇدەكمىزۇ،  
ئەمما ئۆزى بىر چەتتە تۇرۇپ تاماشا كۆرگۈدەك. بۇ جاھاندا نەدە-  
مۇ ئاشۇنداق ئەخمىقانە ئىش بار ئىكەن؟ مەن مىرزا ئۇلۇغبەگنى  
كىم چاغلاپ قايتۇ؟ نەچچە يىلدىن بېرى كۈيۈ ئوغلى سۇلتان ئۇ-  
ۋەيسخاننى ھىمات قىلىپ ھۆكىمىمىزگە سەركەشلىك قىلدى،  
سەلتەنەتىمىزگە ئىتائەت گەدىنىنى سۇنۇشتىن باش تارتتى. مانا  
ئەمدى ئازغىنە ئولپان - پىشكەشلەرنى دەستەك قىلىپ دوست-  
لىق، ساداقەت، ۋاپا، ئەدلى - ئادالەتتىن سۆز ئېچىپتۇ. نەۋرىسە-  
نىڭ تەخت - سەلتەنەتنى سويۇپ ئېلىپ بېرىشىمىزنى ئۆتۈنۈپ-  
تۇ. مۇددىئاسى: ئىككى ئەلنى يېغىلىق پاتىقىغا ياتقۇرۇپ قويۇپ،  
ئۆزى ئارىدىن نەپ ئالماقچى. مەن بۇنداق سەنەمگە ئالدىراپ دەس-  
سىمەيمەن. ئول ئەمىر شەيخ نۇرىددىن خەۋەرىسىز قالمىسۇنكى،  
نەۋرىسى يۈنۈسبەگنى تۇرغاق ھېسابىدا تۇتۇپ قالدىم. نەۋرە لازىم  
بولسا دەرگاھىمغا ئۆزى كەلسۇن، يەنە شۇنىمۇ بىلىپ قالسۇنكى،  
قېپقالغان ئولپانلارنى دەرھال ئەۋەتسۇن، بولمىسا ئۆزۈم بېرىپ  
ئېلىپ كېلىمەن.



تۈزگەن پىلانلىرىنىڭ پاش بولۇپ قالغانلىقىنى سەزگەن ئە - مىرلەر لام - جىم دېيەلمىدى. مىرزا ئۇلۇغبەگكە ئۆزىنىڭ قۇدا ئىكەنلىكىنى ئەسكەرتىشنى كۆڭلىگە پۈككەن ئىرازان بارىن بۇ نىيىتىدىن دەرھال يالتايدى، «خوش - خوش» دېگىنىچە ياۋاشلىق بىلەن قول باغلىدى.

— ئېلىپ كەلگەن ئولپانلىرىنى تاپشۇرۇۋېلىپ، ئەلچىلەرنى ئۆزىتىپ قويۇڭلار، — دېدى مىرزا ئۇلۇغبەگ.

ئىرازان بارىن بىلەن مىرەك تۈركمەن ئىززەتسىز كىشىلەر قاتارىدا مۇئامىلىگە ئۇچراپ قوغلانغان بولسىمۇ، باشلىرىنىڭ ئا - مان قالغىنىغا خۇش بولۇشۇپ، مىرزا ئۇلۇغبەگكە تەزىم قىلغى - نىچە چىقىپ كېتىشتى.

مىرزا ئۇلۇغبەگنىڭ ھۆكۈمىدىن رازى بولغان سەمەرقەنت شەھەر ھاكىمى مىرانشاھ دورغا مەمنۇنلۇق بىلەن ھىجايىدى.

ھەئە، مىرزا ئۇلۇغبەگ ئىرازان بارىنغا قىلغان قاتتىق مۇ - ئامىلىسىدىن ئەمدىلىكتە بىر ئاز خىجىل بولۇپ قالغانىدى. شۇنداقتىمۇ ئۆزىگە تەسەللى بېرىپ كۆڭلىنى ئاۋۇندۇرۇشقا تە - رىشۋاتاتتى.

«ھېچقىسى يوق، ئىرازان بارىن دەرگاھىمغا قۇدا سالاھىيىتى بىلەن ئەمەس، ئاغىسى ئەمىر شەيخ نۇرىددىننىڭ ھۆكۈمەت ئەل - چىسى سالاھىيىتى بىلەن كەلگەن. شۇڭا ئۇنىڭغا مۇشۇنداق مۇئا - مىلە قىلىشىم زۆرۈر. سەلتەنەت ئىشلىرى بىلەن ئۇرۇق - تۇغ - قاندارچىلىق مۇناسىۋىتىنى ئارىلاشتۇرۇپ قويسام ياخشى بولماي - دۇ. ئەسلىدىمۇ ئۇنىڭ بۇ ئەلچىلىكىنى قوبۇل قىلىشى خاتا بول - غان. بەلكىم مەندىن قۇدىلىقنىڭ يۈز - خاتىرىسىنى قىلىشىمنى تەمە قىلغان بولغىدى، ئەمما ئىككىسى ئىككى ئىش. ھەر ئىش - نىڭ ئۆز يولىدا بولغىنى ياخشى، ئەقلى بولسا توغرا چۈشىنەر، ھېلىمۇ يۈز - خاتىر قىلدىم. ئەمىر شەيخ نۇرىددىننىڭ قىلغان سەركەشلىكى ئۈچۈن ئەلچىلىرىنى كالتەكلىتىپ قوغلىساممۇ ھەق ئىدى...»



شۇ ئەسنادا كۆكسارايغا ئالدىراپ كىرىپ كەلگەن ئاستانە يا -  
تاش بېگى ① مىرزا ئۇلۇغبەگنىڭ خىيالىنى بۆلۈپ «مەلۇم بول -  
غاي» دېگىنىچە قول باغلىدى.

— خوش، — دېدى مىرزا ئۇلۇغبەگ.

— بىر توپ سوپى - دەرۋىشلەر رەسەتخانا قۇرۇلۇشى ئورنىد -  
غا يەنە توپلىشىۋاپتۇ ئالىيلىرى.

مىرزا ئۇلۇغبەگ غەزەپ بىلەن ئورنىدىن تۇردى. رەسەتخانا  
قۇرۇلۇشىغا قىلىنغان ھەرقانداق توسقۇنلۇق مىرزا ئۇلۇغبەگنىڭ  
غەزىپىنى قوزغايتتى. شۇ دەقىقىدە ئۇ رەسەتخانا قۇرۇلۇشى ئور -  
نىغا بېرىپ جاھىل سوپى - دەرۋىشلەرنىڭ غوۋغاسىنى ئۆزى  
بىۋاسىتە بېسىقتۇرۇش نىيىتىگە كەلگەنىدى.

— شەھەر سىرتىدىكى ئول موغۇلىستانلىقلارنى قانداق قىل -  
لىمىز ئالىيلىرى؟ — سورىدى مىرانشاھ دورغا.

— سىلىچە قانداق قىلساق بولۇر؟

— مېنىڭچە ئۇلارغا بىكاردىن - بىكار تەمىنات تەيىن ئېتىپ  
گېلىنى باقساق، خانزادىسىنى نەزەربەندكە ئالغانلىقىمىزنى بىلىپ  
قالسا توپىلاڭ كۆتۈرەرمىگەن دەيمەن.

رەسەتخانا قۇرۇلۇشى ئورنىغا بېرىشقا ئالدىراپ قالغان مىرزا  
ئۇلۇغبەگ ئويلىنىپلا جاۋاب بەردى:

— ئۆزلىرى بىلىپ بىر تەرەپ قىلسۇنلار.

مىرزا ئۇلۇغبەگ بىرقانچە ئەمىر - سىپاھلىرىنى باشلاپ  
كۆھەك تۆپىلىكىگە قاراپ ماڭدى.

كۆكسارايىدا قېپقالغان مىرانشاھ دورغىنىڭ گۈلچەقەلىرى  
ئېچىلىپ كەتتى. ئىنىسى ساتۇقخاننىڭ ئۆلۈمى سەۋەبلىك موغۇ -  
لىستاندىن كەلگەن ھەرقانداق ئادەمگە ئۆچمەنلىك قىلاتتى. شۇ -  
ڭىمۇ يېقىندىن بېرى موغۇلىستاندىن كەلگەن سودىگەرلەرنىڭ  
سەمەرقەنتتە سودا - تىجارەت قىلىمىقىلا ئەمەس، جان ساقلىمىقىدە -  
مۇ تەس بولۇپ قالغانىدى.

① ئاستانە ياتىش بېگى — پايتەختنىڭ ساقچى باشلىقى.



مىرانشاھ دورغا لەشكەر باشلاپ چىقىپ، شەھەر سىرتىدىكى زور ئۆمىد - ئىشەنچ بىلەن ساقلاپ تۇرغان بىگۇناھ موغۇلىستانلىقلارنى ئائىلە - جەمەت بويىچە بۆلۈنۈپ، بىر - بىرلەپ شەھەرگە كىرىشكە بۇيرۇدى. ئاندىن شەھەرگە كىرگەنلەرنىڭ ئارىسىدىن قۇرامىغا يەتكەن ئەرلەرنى ئايرىپ قاماپ قىرۋەتتى. ئاياللار ۋە بالىلارنى لەشكەرلىرىگە ئولجا ھېسابىدا ئۆلەشتۈرۈپ بەردى. بۇ مۇدھىش قىرغىنچىلىقتىن كېچىكىپ خەۋەر تاپقان مىرزا ئۇلۇغ - بەگ قاتتىق ئەپسۇسلاندى. گەرچە مىرانشاھ دورغىنى خېلىلا ئەيىبلىگەن، ئاچچىقلانغان بولسىمۇ، جازاغا بۇيرۇمىدى.



مۇشۇ قىرغىنچىلىق سەۋەبلىك ئۆزىنى ئەيىبلىك ھېسابلىدىغان مىرزا ئۇلۇغبەگ نەزەربەند قىلىنغان خانزادە يۇنۇسخان بىلەن قايتا كۆرۈشۈشنى خالىمىدى. ۋۇجۇدىنى خىجىللىق تۇيغۇلىرى چىرىمىۋالغانىدى. ھەئە، تۇنجى كۆرۈشۈشتىلا خانزادە يۇنۇسخان ئۇنىڭدا چوڭقۇر تەسىرات قالدۇرغانىدى. ھەر قېتىم يۇنۇسخاننى ئېسىگە ئالسا، ئۇنىڭ سەبىيلىك چىقىپ تۇرغان چىرايى، ئەقىل - پاراسەت چاقناپ تۇرغان كۆزلىرى، تەمكىنلىك، سالماقلىق چەكلىنىپ تۇرغان قامىتى كۆز ئالدىغا كېلىۋېلىپ، ھىراتتىكى دادىسى شەھرۇخ مىرزانىڭ ئوردىسىدا تۇرۇۋاتقان چوڭ ئوغلى ئابدۇللىھ - تىپخاننى ئېسىگە سالاتتى. تەربىيىلىنىشىگە، ئەخلاق - پەزىلىتىگە، يۈرۈش - تۇرۇشىغا قاتتىق تەلەپ قويغانلىقى سەۋەبىدىن - مۇ، ئوغلى سەمەرقەنتتە تۇرۇشنى خالىماي ھىراتقا - بوۋىسىنىڭ قېشىغا بېرىۋالغانىدى. مىرزا ئۇلۇغبەگ بۇ چوڭ ئوغلىنى سېغىناتتى. ئىستىقبالىدىن ۋايىم يەيتتى. ئۇنىڭ راۋۇرۇس تەربىيىلىنىپ، ھەرخىل ئىلىملەردە كامالەتكە يېتىپ، كەلگۈسىدە تاجۇتەختكە ۋارىسلىق قىلىشىنى ئارزۇ قىلاتتى. ئەمما ئويۇن - تاماشىدىن باشقىغا ھەۋىسى يوق قۇرۇق سۆلەت بۇ خانزادىسىدىن قاتە.



تىق ئۈمىدسىزلىنەتتى. دادىسىغا پات - پات مەكتۇپ يوللاپ ئوغ -  
لىنىڭ ئەھۋالىنى سورايتتى. ئوغلىنى بىرنەچچە قېتىم سەمەر -  
قەنتكە قايتۇرۇپ كەلمەكچىمۇ بولدى، لېكىن ھىراتقا ئەۋەتكەن  
ئەمىرلىرى قۇرۇق قول قايتىپ كەلدى. ئوغلى ئابدۇللىھىتىپ مىرزا  
دادىسىنىڭ قېشىغا قايتىپ كېلىشنى قەتئىي رەت قىلغانىدى.  
مۇشۇلارنى ئويلىسا پۈتكۈل بىر ئەلنى ئىدارە قىلىشقا قۇربى يەت -  
كەن مىرزا ئۇلۇغبەگنىڭ ئوغلىنى باشقۇرۇشقا كۈچى يەتمەي يۈ -  
رىكى ئېچىشاتتى، ھەسرەتلىنەتتى. دادىسىدىن، ۋەتىنىدىن ئايد -  
رىلغان خانزادە يۈنۈسخاننىڭ ئەقىللىقلىقى، ئېغىر - بېسىقلىق -  
قى، پەم - پاراسەتلىكلىكى، قولىدىن كەتكەن تەخت - سەلتەنەت -  
نىڭ غېمىنى يېيىشى يۈرىكىدىكى ھەسەت ئوتلىرىنى لاۋۇلدەت -  
ۋېتەتتى. ئۆز ئوغلى بىلەن يۈنۈسخاننى سېلىشتۇرۇپ ئولتۇرغان  
مىرزا ئۇلۇغبەگنىڭ كالىسىغا تۇيۇقسىز بىر خىيال كەلدى.



«... ھە، شۇنداق قىلاي بولمىسا. خانزادە يۈنۈسبەگىنى  
ھىراتقا، ئاتامنىڭ دەرگاھىغا ئەۋەتەي. ئوغلۇم ئابدۇللىھىتىپ مىرزا  
بىلەن بىللە تەربىيەلەنسۇن. داۋاملىق بىللە بولسا ئوغلۇم ئۇنىڭ -  
دىن پەزىلەت ئۆگىنەر، نەسىرىنى قوبۇل قىلار. يۈنۈسبەگىنى سە -  
مەر قەنتتە تۇتۇپ قالغىنىمنىڭ نېمە پايدىسى؟ بۇ دەرگاھتا تۇرۇ -  
ۋەرسە ئۇنىڭ بىلەن كۆرۈشسەم بولىدۇ، كۆرۈشسەم ھەمراھلىرىد -  
نىڭ بېشىغا كەلگەن قىرغىنچىلىق، ئاپەتنى قانداق چۈشەندۈرد -  
مەن؟ كۆرۈمىدىن نېرى تۇرسا مەنمۇ بۇ ۋىجدان ئازابىدىن ئاز -  
تولا قۇتۇلۇپ قالغۇدەكمەن. نېمىلا دېگەن بىلەن ئۇنىڭ يېشى تې -  
خى كىچىك، بىر سەلتەنەتنىڭ تىزگىنىنى ئۆزى مۇستەقىل تۇتۇپ  
تۇرالمىدۇ. ئاۋۋال تەربىيەلەنگەچ سەل چوڭ بولسۇن. شۇ چاغدا  
باھادىر سەركەردە - لەشكەرلىرىم بىلەن موغۇلىستانغا يولغا  
سالاي، تەلپۈنگەن تاجۇ تەختىنى ئېلىپ بېرەي...»

مىرزا ئۇلۇغبەگ مۇددىئاسىنى يۈنۈسخانغا گەپ ئەگىتمەي  
ئۇدۇللا بايان قىلدى.

يۈنۈسخان ئۆزى بىلەن بىللە كەلگەن ئۈچ مىڭغا يېقىن

ھەمراھلىرىنىڭ بېشىغا كەلگەن قىسمەتتىن خەۋەر تاپقاندى.  
مىرزا ئۇلۇغبەگنىڭ مەقسىتىنى ئاڭلاپ، دەماللىققا جاۋاب بەرمە-  
دى، لەۋلىرىنى چىشلىگىنىچە بېشىنى ئۆۋەن سالىدى.

«... مىرزا ئۇلۇغبەگنىڭ تەكلىپىگە ياق دېسەم سەمەرقەنت

ئوردىسىدا نەزەرىدە تۇرسام بولىدۇ. بەلكىم مېنى نەزەرىدە تۇرىدىغان

ئازاد قىلىپ، ئەركىمنى ئىختىيارىمغىمۇ بېرەر، ئول چاغدا نە-

گىمۇ بارارىمەن؟ تۈركىستانغا، ئانامنىڭ قېشىغا بارسام بېرەر چوڭ

ئىش تەۋرىتەلىشىم مۇمكىن ئەمەس. ئۇنىڭ ئۈستىگە تۈركىستان

ئەمىرى بولمىش بابائى بۇزۇكۇمۇ ئەمدى مىرزا ئۇلۇغبەگكە سەر-

كەشلىك قىلالمايدۇ. ئۇنىڭ موغۇلىستانغا لەشكەر تارتىپ تەخت -

سەلتەنەتنى ئېلىپ بەرگۈدەك ماغدۇرىمۇ ھەم يوق. تەقدىر -

قىسمەت مېنى بۇ دەرگاھقا ئەكەلگەن ئىكەن، مىرزا ئۇلۇغبەگنىڭ

پېشىغا مەھكەم ئېسىلاي. ئۇ راست ئېيتىدۇ، يېشىم تېخى كى-

چىك. موغۇلىستان تەسەررۇپىنى ئىلكىمگە ئالغان تەقدىردىمۇ

سەلتەنەت تىزگىنىنى مەھكەم تۇتۇپ تۇرالشىم ناتايىن. ئەمىر

كەبىر سەيپىدەلى ئالپلا بولىدىكەن، ماڭا خاتىرجەملىك يوق.

تۇرپان تەختگاھىدىكى باشقا ئەمىرلەرمۇ سەيپىدەلى ئالپتىن يۈز

ئۆرۈپ مېنى قوللىشى ناتايىن، بىرنەچچە ۋاق پۇرسەت كۈتەي. ئۇ -

نىڭغىچە چوڭ بولۇۋالسىمەن. تۇرپان خانلىق مەدرىسەسىدىكى ئۇس -

تازلىرىم ھىراتنى ئالىم - ئۆلىمالار جۇغلاشقان ئىلىم دەرگاھى

دەپ تەرىپلىشەتتى. مۇشۇ پۇرسەتتە ئول دەرگاھقا بېرىپ ئىلىم

تەھسىل قىلاي. تەخت - سەلتەنەتنى مۇستەھكەم تۇتۇپ تۇرۇش

ئۈچۈنمۇ ئىلىم ئۆگەنمەي بولمايدۇ...»

خانزادە يۇنۇسخان خىيالىدىن باش كۆتۈرۈپ ئۆزىدىن جاۋاب

كۈتۈپ تۇرغان مىرزا ئۇلۇغبەگكە قارىدى:

— ۋەدىسىدە تۇرماي، تۈرلۈك باھانىلەرنى كۆرسىتىدىغان

ئادەم مەرد - ھىممەتلىك كىشىلەردىن سانالماس. ئەمما ئادالەتپا -

ناھ ئالىيلىرىنى لەۋزىدە تۇرىدىغان، ھىممەت ئىگىسى دەپ بىل -





مەن. ۋاقتى - قەرەلى كەلگەندە موغۇلىستان سەلتەنەتىنى ئىل - كىمگە ئېلىشىم ئۈچۈن ھىممەتلىرىنى ئايما سىلىقلىرىنى ئۈمىد قىلىمەن.

مىرزا ئۇلۇغبەگ يۇنۇسخاننىڭ ئۆزىدىن ۋەدە تەلپ قىلىۋات - قانلىقىنى بىلىپ يەنە بىر قېتىم ھاياجانلاندى.

«نېمانچە ئەقىللىق يىگىتتۇ بۇ، كەلگۈسىدە چوقۇم شانۇ شەۋكەتلىك سەلتەنەت ئىگىلىرىدىن بولۇپ چىققۇدەك...»

— خاتىرجەم بولسىلا خانزادە، — دېدى مىرزا ئۇلۇغبەگ جاۋاب بېرىپ، — كىمكى كامىل ئادەم بولۇشنى خالىسا، ھەم ئالىم، ھەم ئامىل<sup>①</sup> ئادەم بولۇشنى كۆزلىمەكى كېرەكتۇر. ئاۋۋال ھىراتقا بېرىپ ئىلىم ئۆگەنسە، ۋاقتى كەلگەندە قۇربىمنىڭ يې - تىشىچە ياردىمىمنى ئايىمايمەن. بەلكىم بۇ ئىش تىلى، دىنى، يىلتىزى، قوۋمى بىر بولغان ئىككى ئەلنىڭ ئەبەدىلىك بەد دوست - لۇقىغا سەۋەب بولسا ئەجەب ئەمەس.

شۇنداق قىلىپ مىرزا ئۇلۇغبەگ خانزادە يۇنۇسخاننى ھىرات - قا يولغا سالدى. ئۇنىڭ ئەھۋالىدىن مەكتۇپ يېزىپ دادىسى شاھ - رۇخ مىرزىنى خەۋەرلەندۈردى.

شاھرۇخ مىرزا ئوغلى مىرزا ئۇلۇغبەگنىڭ يۇنۇسخان ۋە ئۇ - نىڭ ھەمراھلىرىغا تۇتقان مۇئامىلىسىدىن قاتتىق نارازى بولدى، ئەيىبلىدى. يۇنۇسخانغا نەۋرىسى ئابدۇلەتىپ مىرزىغا قىلغىنىغا ئوخشاش ئاتىلارچە مۇئامىلە قىلدى ۋە ئۇنى ھىراتتىكى مەشھۇر ئالىم، تارىخچى شەرەفىددىن ئەلى يەزدىنىڭ تەربىيەسىگە تاپشۇر - دى. ئەسلىدىنلا ئىلىمخۇمار خانزادە يۇنۇسخان ۋۇجۇدىنى چۇل - غىۋالغان تەخت - سەلتەنەت ۋەسۋەسىنى ۋاقتىنچە ئۇنتۇپ، پۈتۈن ئەس - يادى بىلەن ئىلىم تەھسىل قىلىشقا كىرىشىپ كەتتى.

① ئامىل — ئەمەل قىلغۇچى.



جازا يۈرۈشى قىلغۇچى قوشۇنى باشلاپ تۇرپاندىن يولغا چىققان سەيپىدەلى ئالپ سەركەردە - لەشكەرلىرىنى كۆنچى ۋادىسىدا ئۈچ كۈن دەم ئالدۇردى، بۇ يەردىن يولغا چىقىپ كۇچار - غا كەلگەندە يەنە ئۈچ كۈن دەم ئالدۇردى.

كۇچار ئەمرى ئادىل مۆمىن مىرزا سەيپىدەلى ئالپنىڭ تە - لىپى بويىچە خىللانغان مىڭ نەپەر ئاتلىق لەشكەر چىقىرىپ بەر - دى. ئاقسۇدا سەيپىدەلى ئالپنىڭ ئاكىسى سەيپىد مەھمۇد مىرزا ئەمىر ئىدى. سەيپىدەلى ئالپ لەشكىرى يۈرۈشكە بىللە ئېلىپ چىققان كىچىك ئاغىچىسى بىبى ئايەتخانىمنى ئاقسۇدا قالدۇرۇپ قويدى، ئاندىن ئاقسۇ ئەمرى سەيپىد مەھمۇد مىرزىنىڭ لەشكەر - لىرىدىن تاللانغان مىڭ نەپەر ئاتلىق چەۋەندازنى لەشكەرلىرىگە قوشۇپ جەمئىي يەتتە مىڭ ئاتلىق سەركەردە - لەشكەر بىلەن قەشقەرگە قاراپ ئاتلاندى. ئۇ چېگرىنى ساقلاۋاتقان سەركەردە پولات باھادىرنىڭ بىر تۈمەن لەشكىرىنىڭ يېرىمىنى قەشقەر يۈرۈشىگە ئىشلىتىشنى پىلانلاپ تۇرپاندىن بەش مىڭ نەپەر لەشكەر بىلەن يولغا چىققانىدى.

ئايغاقچىلىرى ئارقىلىق سەيپىدەلى ئالپنىڭ جازا يۈرۈشى قىلغۇچى قوشۇنى باشلاپ كېلىۋاتقانلىق خەۋىرىنى ئالغان پىر - ھاجى مۇھەممەد شاھىستە قەشقەردىكى يىگىرمە مىڭ سەمەرقەنت لەشكىرى، ئون مىڭ قەشقەر لەشكىرى بولۇپ جەمئىي ئوتتۇز مىڭ لەشكەر بىلەن ياۋنى توسۇپ زەربە بېرىش ئۈچۈن شەھەر سىرتىدا قارارگاھ قۇرۇپ بولغانىدى.

ئالدىن ماڭغۇزغان چارلىغۇچىلىرى ئارقىلىق پىرھاجى مۇ -



ھەممەد شاھىستەنىڭ ئاللىقاچان تەييارلىق كۆرۈپ بولغانلىقىدىن خەۋەر تاپقان سەيپىدەلى ئالىپ پىلاننى ئۆزگەرتىپ ئاتۇشتا بىر كۈن توختاپ، لەشكەرلىرىنى ئارام ئالدۇرغاچ قايتىدىن تەرتىپكە سالىدى.

«پىرھاجى مۇھەممەد شاھىستە قارارگاھ قۇرۇپ ئالدىنىلا تەييارلىق كۆرۈپ بولغان بولسا، قاراملىق قىلماي پۇختىراق تەدبىر تۈزەي. ئايغاقچىلىرى ئارقىلىق ئارتۇچتا<sup>①</sup> توختىغىنىدىن خەۋەر تاپسا، كەينىدىن پىيادىلىرى كېلىۋاتقان بولسا، ئاساسلىق قوشۇننى ساقلاۋاتقان ئوخشايدۇ، دەپ قالسۇن. ناۋادا ئاران يەتتە مىڭ ئاتلىق لەشكەر بىلەن كەلگىنىمنى بىلىپ قالسا جاسارىتى ئېشىپ، ئىشەنچى چوڭىيىپ كېتىدۇ. ياۋ لەشكەرلىرىنىڭ ئىشەنچكە تولۇشى بىز ئۈچۈن تولىمۇ پايدىسىز. ئەڭ ياخشىسى، ئۇلارنى ئەھۋالىمىزنى بىلدۈرمەي گۇمانغا سېلىش كېرەك.»

— سەركەردە تۆمۈربۇقا بەگ، — دېدى سەيپىدەلى ئالىپ يەزەك<sup>②</sup> قوشۇنىنىڭ سەركەردىسىگە قاراپ.

— لەببەي، — دېدى تۆمۈربۇقا بەگ.

— ئۆزلە يەزەكلىرى ئارىسىدىن ئون سەرۋازنى تاللاپ يولغا سالسىلا، ئۇلار قەشقەرلىك ئاۋاملار سىياقىدا جابدۇنۇپ، ياۋ قارارگاھىنىڭ ئارقا تەرىپىگە ئۆتۈپ، ئەھۋالنى تەپسىلىي بىلىپ كەلسۇن. بولۇپمۇ ياۋ قارارگاھىنىڭ ئورۇنلاشتۇرۇلۇش ئەھۋالىنى پۇختا كۆزەتسۇن. قالغان لەشكەرلەرنى باشلاپ بېرىپ ياۋ قارارگاھىغا ئالدى تەرەپتىن ئوچۇق - ئاشكارا يېقىنلاشسىلا، ئول پىرھاجى مۇھەممەد شاھىستە يەزەكلىرىمىزنى ئەھۋال تىڭ - تىڭلىغىلى كەلگەن ئوخشايدۇ، دەپ قالسۇن. ناۋادا ياۋنىڭ چاپاۋۇل<sup>③</sup> لىرى قارارگاھىدىن قوغلاپ چىقسا، جەڭ قىلماي دەرھال چېكىنىلسە.

① ئارتۇچ — ئاتۇش.

② يەزەك — چارلىغۇچى.

③ چاپاۋۇل — زەربىدار ئەترەت.



— باش ئۈستىگە! — دېدى سەركەردە تۆمۈر بۇقا بەگ.  
— ھەرقايسىلىرى، — دېدى سەيپىدئەلى ئالىپ باشقا سەر-  
كەردىلىرىگە قاراپ، — ئۆز لەشكەرگاھلىرىغا قايتىپ لەشكەرلەر-  
نى ئارام ئېلىشقا ھەيدەكچىلىك قىلىشىلا. ئۇلار ھازىردىن  
باشلاپ ئوبدان ئارام ئالغاي. خۇپتەندىن كېيىن يولغا چىقىپ، ئە-  
تە ئەتىگەن ناماز بامداتتىن ئاڭال ياۋ قارارگاھىغا يېقىنلىشىپ  
بارگاھ قۇرىمىز.



سەيپىدئەلى ئالىپنىڭ قايمۇقتۇرۇش ھېيلىسى ئۈنۈم بەرگە-  
ندى، ياۋنىڭ چارلىغۇچى لەشكەرلىرىنىڭ قارارگاھ ئەتراپىدا  
پەيدا بولغانلىقىدىن خەۋەر تاپقان پىرھاجى مۇھەممەد شايسەتە  
ئۇلارغا زەربە بېرىش ئۈچۈن تۇرشاۋۇل<sup>①</sup> قوشۇنىنىڭ سەركەردىسى-  
گە پەرمان بەردى:



— ياۋنىڭ چارلىغۇچىلىرىنى ئىمكان بار تولۇق ئەسىر ئې-  
لىڭلار، پەقەت بولمىسا بىرەر - ئىككى يۈز لەشكەرلىرىنىڭ بې-  
شىنى كېسىپ كەلسەڭلارمۇ ھېساب. ئۇلارغا ھەيۋىمىزنى راسا بىر  
كۆرسىتىپ قويايلى!

ھە دېگەندە ياۋنىڭ ھەيۋىسىنى سۇندۇرۇشنى كۆڭلىگە پۈك-  
كەن پىرھاجى مۇھەممەد شايسەتە ئازغىنە چارلىغۇچىلارغا چاپا-  
ۋۇللىرىنى قايرىپ قويۇپ، تۇرشاۋۇل قوشۇنىنى ئاتلاندۇرغانىدى.  
بىراق تۇرشاۋۇل قوشۇن قارارگاھتىن چىقىپ بولغىچە چارلىغۇ-  
چىلار چېكىنىپ قۇيۇندەك قاچقىنىچە كۆزدىن غايىب بولدى.  
بۆكتۈرمىگە ئۇچراپ قېلىشىدىن ئەنسىرىگەن تۇرشاۋۇل قوشۇن-  
نىڭ سەركەردىسى يەنە قوغلاشقا رايى بارماي، قارارگاھقا قايتىپ  
كەلدى. پېشىندىن كېيىن جازا يۈرۈشى قىلغۇچى قوشۇننىڭ  
چارلىغۇچىلىرى قارارگاھ ئالدىدا يەنە پەيدا بولدى، ئەمما تۇرشا-  
ۋۇللارنىڭ قارىسىنى كۆرۈش بىلەنلا يەنە قېچىپ كەتتى. قارشى

① تۇرشاۋۇل — ئالدىن ھۇجۇم قىلغۇچى قوشۇن.

تەرەپنى بۆكتۈرمە ھىيلىسى ئىشلەتكەن ئوخشايدۇ، دەپ قاتتىق گۇمانلانغان تۇرشاۋۇل قوشۇنىنىڭ سەركەردىسى يەنە قوغلىمىدى. سەيپىدەئەلى ئالپنىڭ نېمە خىيالى بارلىقىنى، قانداق ھىيلە ئىشلىتىۋاتقانلىقىنى بىلەلمىگەن پىرھاجى مۇھەممەد شاھىستە نېمە قىلارنى بىلەلمەي قاتتىق جىلە بولدى. ياۋنىڭ ئەھۋالىنى تىڭلاش ئۈچۈن ئايغاقچى ماڭغۇزدى. كېچىدە ياۋ لەشكەرلىرىنىڭ تۇيۇقسىز شەبۇن<sup>①</sup> ئۇرۇشىدىن ئېھتىيات قىلىپ قارارگاھنىڭ مۇھاپىزىتىنى قاتتىق كۈچەيتتى. ئەلىياتقۇ مەھەلدە قايتىپ كەلگەن ئايغاقچىلىرىدىن ياۋ لەشكەرلىرىنىڭ تېخىچىلا ئاتۇشتا مىدىرلىماي ياتقانلىقىدىن خەۋەر تېپىپ تولىمۇ ھەيران قالدى.

«سەيپىدەئەلى ئالپ شۇنچە يىراقتىن قارارگاھىمىزغا چارلە- غۇچى ئەۋەتىپ نېمە قىلماقچىكەن؟ ياكى ئۇلارنىڭ بۆكتۈرمە قويغان لەشكەرلىرىنى ئايغاقچىلار بايقىيالمىدىمۇ - يا؟ ئۇلار نېمە سەۋەبتىن ئارتۇچتا مىدىرلىماي يېتىۋالغاندۇ؟ ئايغاقچىلار ياۋ لەشكەرلىرىنىڭ سانىنى بەكلا ئاز ئىكەن، بەش - ئالتە مىڭدىن ئاشمايدىكەن دېيىشىۋاتىدۇ. تۇرپاندىن شۇنچە ھەشەم بىلەن جازا يۈرۈشى قىلىشقا كەلگەن ئادەم ئاشۇنچىلىك لەشكەر بىلەن كەل- مەس ھەرقانچە بولسىمۇ؟ ھەئە، بىلىدىم، ئۇلار ئاساسلىق قوشۇننى ساقلاۋاتقان ئوخشايدۇ. بىزنىڭ ئالدىن ھۇجۇم قىلىشىمىزدىن ئەنسىرەپ چارلىغۇچىلىرى ئارقىلىق يالغاندىن تېرە تاراقىشتىغان گەپ. يا ھەزرەت، بۇ سەيپىدەئەلى ئالپ نېمىدېگەن ھىيلىگەر - ھە! ئىسىت، بايا تۇرشاۋۇللارنىلا ئەمەس، جەۋانغار<sup>②</sup> - بەرانغار<sup>③</sup> قوشۇنلارنىمۇ بىراقلا چىقىرىپ ئۆل چارلىغۇچىلارنى قوغلىغان پېتى ئۇدۇل ئارتۇچقا قاراپ ئىلگىرىلەيدىغان گەپكەن. ئۆل بەش - ئالتە مىڭ ياۋ لەشكىرىنىڭ ئۈچتىن بېشى، ئالتىدىن قولى بولغان تەقدىردىمۇ بىزنىڭ ئوتتۇز مىڭ لەشكىرىمىزگە ھەرگىز

① شەبۇن — كېچىلىك ھۇجۇم.

② جەۋانغار — ئوڭ قانات قوشۇن.

③ بەرانغار — سول قانات قوشۇن.

تەڭ كېلەلمەيتتى. ئارتۇقچە ئېھتىيات قىلىپ قاپتىمەن. ئۇلارنىڭ ئاساسلىق قوشۇنى نەدىراق كېلىۋاتقان بولغىدى؟ پىيادىلەر دېگەن ئاتلىقلارغا ئاسان يېتىشەلمەيدۇ. ئەتىگىچە يېتىپ كېلەلسىمۇ چوڭ گەپ. يېتىپ كەلگەن تەقدىردىمۇ يول جاپاسىدا ھارىدۇ، ئا-چىدۇ، جەڭ قىلىشقا ماغدۇرى يەتمەيدۇ، بوپتۇ، بۈگۈن كېچە سەۋر قىلاي. ئەتە ناماز بامداتتىن كېيىنلا پۈتكۈل قوشۇن بىلەن ئارتۇقچا ئاتلىناي. ياۋنى شۇ يەردىلا تىرىپىرەن قىلىپ، قەشقەر تەرەپكە قارىيالماس قىلىۋېتەي...»



ئەتىسى ناماز بامداتتىن يېنىپ ئەمدىلا ناشىغا ئولتۇرغان پىرھاجى مۇھەممەد شاھىستەنى بارگاھى ئالىيغا ئالدىراپ - تېنەپ كىرىپ كەلگەن ياتىش بېگى چۆچۈتۈۋەتتى:

— مەلۇم بولغاي!

— خوش، — دېدى پىرھاجى مۇھەممەد شاھىستە قاپقىنى تۈرۈپ.  
— يەزەكلىرىمىز ياۋ لەشكەرلىرىنىڭ قارارگاھىنى كۆرۈپتۇ!  
پىرھاجى مۇھەممەد شاھىستە قاتتىق چۆچۈپ كەتتى.  
— نەدە كۆرۈپتۇ. ئۇلار تۈنۈگۈن تېخى ئارتۇچتا ئەمەسمى-دى، خاتالاشمىغاندۇر — ھە؟

— يوقسۇ جانابلىرى. ياۋ قارارگاھىمىزدىن بىر پەرسەخ<sup>①</sup> يىراقلىقتا بارگاھ قۇرۇپتۇ.

— ئات تەييارلاڭلار!

— ناھا<sup>②</sup> قىلىۋالمىدىلا جانابلىرى؟

پىرھاجى مۇھەممەد شاھىستە بىكاۋۇل بەگكە سەت بىرنى گۈلەيدى — دە، دەستارپىچ<sup>③</sup> قا ۋارقىردى:

① پەرسەخ — ئۇزۇنلۇق بىرلىكى. بىر پەرسەخ تەخمىنەن ئالتە كىلومېتىرغا تەڭ.

② ناھا قىلماق — ناشتا قىلماق.

③ دەستارپىچ — كىيىم - كېچەككە مەسئۇل خادىم.

— ھاڭۋېقپ تۇرماي دۇبۇلغا — ساۋۇتۇمنى ئەپكەل بەتبەخت!  
پىرھاجى مۇھەممەد شاھىستە ياۋ قارارگاھىنى ئۆز كۆرى بى-  
لەن كۆرۈپ باقماقچى بولغانىدى.

ئۈچ مىڭغا يېقىن ئاتلىق لەشكەرنىڭ ھىمايىسىدە قارارگا-  
ھىدىن چىققان پىرھاجى مۇھەممەد شاھىستە بىر كېچىدىلا خۇددى  
يەردىن ئۈنۈپ چىققاندىك پەيدا بولۇپ قالغان ياۋ قارارگاھىنى  
يىراقتىن كۆرۈپ ھەيرانلىقنى يوشۇرالمىدى، ۋۇجۇدىنى قاتتىق  
تەشۋىش چولغۇۋالدى.

«ياخۇدا، بۇ سەيپىدەلى ئالپ زادى قانداقراق ئادەمدۇ؟ ئا-  
دەمىزات نەسلىدىنمىدۇر ياكى جىن — شاياتۇن تائىپىسىدىنمىدۇر؟  
بىر كېچىدىلا بۇرۇنمىنىڭ ئاستىدىلا پەيدا بولۇپ قالغىنىنى كۆر-  
مەيدىغان! ئەھۋالدىن قارىغاندا ئاساسلىق قوشۇنى يېتىپ كەلگەن  
بولسا، كېچىلەپ يول يۈرۈپ بۇ يەردە قارارگاھ قۇرۇپتۇ — دە...»  
— قايتايلى! — دېدى ياۋ قارارگاھىغا يەنىمۇ يېقىنلىشىشقا  
رايى بارمىغان پىرھاجى مۇھەممەد شاھىستە ئېتىنىڭ بېشىنى  
ئارقىسىغا بۇراپ.

«ھېلىمۇ كېچىدىن بېرى قارارگاھىمىزغا شەبخۇن ئۇرماپتۇ  
بۇ بەدرەكلەر. بەلكىم قاراملىق قىلىشقا جۈرئەت قىلالمىغاندۇر.  
كېچىدىن يول يۈرگەن بولسا، ھازىر ئارام ئېلىپ يېتىۋاتقاندىر تا-  
يىنلىق، ئەمدى ئۇلارغا ئارام ئېلىشقا پۇرسەت بەرمەسلىك، ياۋنى  
دەرھال جەڭگە ئۈندەش كېرەك. ئاشۇنداق قىلسام سەركەرەدە —  
لەشكەرلىرىمنىڭ جاسارىتى، ئىشەنچى تېخىمۇ ئاشىدۇ...»  
ئۆز قارارگاھىغا قايتىپ كېتىۋاتقان پىرھاجى مۇھەممەد شا-  
ھىستە ئاشتا قىلىۋېلىپلا جەڭگە چىقىشنى كۆڭلىگە پۈكتى.

※

※

※

ھەممە ئىشنىڭ كۆڭلىگە پۈككەندەك بولۇۋاتقانلىقىنى  
ھېس قىلغان سەيپىدەلى ئالپ ياۋ لەشكەرلىرىنىڭ جەڭگە ئۈندەپ

چالغان ناغرا - دۇمباقلىرىغا ئانچە پەرۋا قىلىپ كەتمىدى. سەر - كەردىلىرىگە ئاللىقاچان ۋەزىپە تاپشۇرۇپ بولغان سەيپىدەئەلى ئالىپ ياۋىنىڭ تېخىمۇ بەك بىتاقەت بولۇشىنى كۈتۈۋاتاتتى.

«جەڭگە ئۈندىسەڭ ئۈندەۋەر، سەن قانچە بىتاقەت بولساڭ، مەن ئۈچۈن شۇنچە ياخشى. بىزنى قورقتى، جەڭگە چىقىشقا پېتىدە - نالمىدى، دەپ قالساڭ تېخىمۇ بەلەن ئىش بولىدۇ. خورىكىڭ ئۆ - سۈپ بىخۇدلىشىسەن. مەن سەندىن شۇنى كۈتۈۋاتىمەن پىرھاجى مۇھەممەد شاھىستە...»

● موغۇلىستان لەشكەرلىرى ھېچنېمىنى ئاڭلىمىغاندەك بە - خىرامان غىزالىنىۋاتاتتى. ئاشتىدىن كېيىنلا قارارگاھىدىن چىققان سەمەرقەنت لەشكەرلىرىنىڭ قورسىقى قايتىدىن ئېچىشقا باشلىغانىدى. ھەئە، ۋاقىت چاشگاھقا يېقىنلىشىپ قالغانىدى. ياۋغا چۈشلۈك غىزا يېيىشكە پۇرسەت بەرمەي ئاچ قورساق جەڭ قىلىشقا مەجبۇرلاشمۇ سەيپىدەئەلى ئالىپنىڭ كۈڭلىگە پۈككەن يەنە بىر تەدبىرى ئىدى.

— لەشكەرلەر غىزالىنىپ بولدى سەركەردە، — دېدى بارگا - ھى ئالىپغا كىرىپ كەلگەن بىكاۋۇل ئەمىر.

— ئۇنداق بولسا جەڭگە ھازىرلانسۇن! — دېدى سەيپىدەئەلى ئالىپ دەس ئورنىدىن تۇرۇپ.

قەشقەرنىڭ كۈز ھاۋاسى تولىمۇ يېقىشلىق بولىدۇ. بۈگۈن ھاۋا تولىمۇ ئوچۇق ئىدى، قاراقۇرۇم تاغلىرىدىن ئەسكەن غۇر - غۇر شامال ئادەمگە راھەت بېغىشلايتتى. كۆك قەھرىدە ئالتۇن نۇرلىرىنى سېخىيلىق بىلەن چېچىۋاتقان قۇياشنىڭ تەپتى ئادەم - گە تولىمۇ خۇشياقاتتى. موغۇلىستان لەشكەرلىرىنىڭ قارارگاھىدىن چىقىۋاتقانلىقىنى كۆرگەن سەمەرقەنت لەشكەرلىرى خېلىدىن بېرى چېلىشتىن زېرىككەن ناغرا - دۇمباقلىرىنى قايتىدىن چې - لىپ چۇقان - سۈرەن سېلىشقا باشلىدى. موغۇلىستان لەشكەر - لىرى ئۇلار بىلەن ئۈچ ئوق يېتىم ئارىلىق قالدۇرۇپ سەپ تۈزدى. ھەر ئىككى تەرەپنىڭ لەشكەرلىرى بىر پەس نەرە تارتىشتى.





سەپنىڭ ئالدىدا تۇرغان پىرھاجى مۇھەممەد شاھىستە ياۋ قارارگاھىدىن پەقەت ئاتلىق لەشكەرلەرنىڭلا چىققانلىقىنى بىلىپ يەنە تېگىرقىدى.

«بۇ سەيپىدەلى ئالپ زادى نېمە قىلماقچىدۇ؟ نېمىشقا پىيا- دىلىرىنى جەڭگە چىقارمايدىغاندۇ؟ ئۇلارنى ھاردۇق ئېلىۋالسۇن دېدىمۇ — يا؟ بېشىدا ياۋ لەشكەرلىرى قىلىچ تەڭلەپ تۇرسا، لەش- كەرلىرىنى ئارام ئالدۇرىدىغان ئەخمەق ئەمەستۇر؟ ئەجەب بىر چۈشەنگىلى بولمايدىغان ئادەمكىنا بۇ؟ ئىشقىلىپ جەڭگە چىققىنى ياخشى بولدى. باياتىن بېرى جىم تۇرۇۋالسا، جەڭگە چىقماسمىكىن دەپ ئەندىشە قىلغانىدىم. بەلكىم سەركەردە — لەشكەرلىرىنىڭ ئالدىدا جەڭگە چىقماي يېتىۋېلىشتىن نومۇس قىلغاندۇ، ئۆزىنى چاغلىماي شىلتىڭ ئاتىنىغا تويىدۇ تېخى...»

سەيپىدەلى ئالپ پىرھاجى مۇھەممەد شاھىستەنىڭ ئاتلىق لەشكەرلىرىنى ئالدىغا، پىيادە لەشكەرلىرىنى ئاتلىق لەشكەرلىرى- نىڭ ئوڭ — سول ۋە ئارقا تەرىپىگە ئورۇنلاشتۇرۇپ سەپ تۈزگە- نىنى كۆرۈپ، ياراتمىغان قىياپەتتە مېيىقىدا كۈلۈپ قويدى.

«پىرھاجى مۇھەممەد شاھىستەنى خېلى پىشقان، تەدبىرلىك، جەڭ تەجرىبىسى بار سەركەردىمىكىن دېسەم تايىنلىق ئوخشىما- دۇ، نەدىمۇ بۇنداق سەپ تۈزگەن بار. ئاتلىق لەشكەرلىرى شۇنداقلا چېكىنىپ پىتىرايدىغان بولسا، ئۈچ تەرىپىدە تۇرغان پىيادىلىرى- نى دەسسەپ، چېلىمەمدۇ. ئاللاھ ئىگەمگە شۈكۈر، بۇ جەڭنىڭ نۇسرىتىنى ماڭا بۇيرۇغان ئوخشايدۇ...»

سەيپىدەلى ئالپ خىيالىنى يىغىشتۇرۇپ ئېتىنى يەڭگىل بېقىنىدى، چىلاتتورۇق ئارغىماق شۇ ھامان ئالدىغا قاراپ يور- غىلاشقا باشلىدى. ئىككى تەرەپتىكى سەككىز سەركەردىسى بىلەن ئارقىسىدىكى بەش يۈز نەپەر خاس ئۆكىرى ئۇنىڭغا ئەگەشتى.

— ئۆكەرلەرنىڭ ئەللىكىدىن ئارتۇقى ئارتۇق، — دېدى سەيپىدەلى ئالپ كەينىدىكى ئۆكەر بېشىغا قاراپ.

ئۆكەر بېشى ئەللىك ئۆكەرنىڭ سەركەردىگە ئەگىشىپ، قال-



خانلارنىڭ سەپكە قايتىپ كېتىشىگە بۇيرۇق بەردى.  
سەيپىدەئەلى ئالپنىڭ ئازغىنا سەركەردە — ئۆكەرلىرى بىلەن  
كېلىۋاتقانلىقىنى كۆرگەن پىرھاجى مۇھەممەد شاھىستە ئون نەپەر  
سەركەردىسى بىلەن يۈز نەپەر قورۇقچىسىنى ئېلىپ ئالدىغا قاراپ  
ماڭدى. ئۇلار تەخمىنەن ئىككى يۈز قەدەم ئارىلىق قالدۇرۇپ توختاشتى.

سەيپىدەئەلى ئالپنى ناھايىتىمۇ ئېگىز ئادەم دەپ ئاڭلىغان  
پىرھاجى مۇھەممەد شاھىستە بىر قاراپلا تونۇۋالدى. بويىنىڭ ئې-  
گىزلىكى بىلەن ئات ئۈستىدە ئولتۇرۇپمۇ ھەمراھلىرىدىن ئالا-  
ھىدە پەرقلەندىغان سەيپىدەئەلى ئالپنىڭ ئارقىسىدا تۇرغان تۇغ-  
چى ئۆكەرنىڭ قولىدىكى بايراق بېشىغا تېگەر — تەگمەي لەپىلدەپ  
تۇراتتى. شۇنداقلا قارىغان كىشىگە بايراق خادىغا ئەمەس، سەيپىد-  
ئەلى ئالپنىڭ بېشىغا قاداپ قويۇلغاندەك كۆرۈنەتتى.

«ياراتقان ئىگىسى بوي — بەستىنى ئايماي بەرگەن ئادەمكىنا  
بۇ. ئۆز كۆرۈم بىلەن كۆرمىگەن بولسام يىراقتىن ئات ئۈستىدە  
ئۆرە تۇرۇۋالغان ئوخشايدۇ دەپ قالارەكمەن. ئادەم بالىسىمۇ مۇ-  
شۇنداق بويلۇق بولىدىكەن، ئەينى يىلى ئۇنى ھىراتقا بىللە ئېلىپ  
ماڭغان مىرزا ئۇلۇغبەگ ئالىيلىرىنىڭ ئېھتىيات قىلغىنى بىكار  
ئەمەسكەن. ھەئە، يالغۇز جېنى بىلەن يولۋاس ئۆلتۈرگىنى راست  
ئىكەن...»

— ئەسسالامۇ ئەلەيكۇم ئەمىر جانابلىرى!  
سەيپىدەئەلى ئالپنىڭ ئات ئۈستىدە تۇرۇپ بەرگەن سالامى  
پىرھاجى مۇھەممەد شاھىستەنىڭ خىيالىنى بۆلۈۋەتتى.  
— ۋە ئەلەيكۇم ئەسسالام، — دېدى ئۇ ئالدىراپ — تېنەپ ئوڭ  
قولنى كۆكسىگە ئېلىپ.

تۇرقىدىن تىپىك سەرمەرقەنتلىكلەرگە خاس سىپايىلىك  
چىقىپ تۇرغان، جەڭگە ئەمەس، خۇددى باراۋەتكە ماڭغاندەك سۆ-  
لەتلىك كىيىنۋالغان پىرھاجى مۇھەممەد شاھىستە سەيپىدەئەلى  
ئالپقا يېقىملىق، ئەمما سۆلەتۋاز ھەم بىر ئاز ھاكاۋۇر كىشىدەك



تۇيغۇ بەردى.

— ئەمىر جانابلىرىنىڭ شەھىرى قەشقەردىن شۇنچە ھەرەج تارتىپ چىقىپ دەرگاھ قۇرغىنىنى، كەمىنە بۈيۈك موغۇلىستان سەلتەنەتنىڭ ئەمىر كەبىرىگە ئىستىقبال بەجا كەلتۈرگىنى دەپ چۈشەنسەك بولۇرمۇ ياكى نەچچەن ۋاقىتتىن بېرى ئىگىلىۋالغان يۇرت - ماكاننى ھەقدارغا تاپشۇرۇپ بېرىپ ئۆز دەرگاھىغا جۆ - نەش ئۈچۈن ئالايىتىن خوشلاشقىلى چىققىنى دەپ چۈشەنسەك بو - لۇرمۇ؟

پىرھاجى مۇھەممەد شاھىستە مەسخىرىلىك كۈلدى.

— گەپكە راستتىنلا ئۈستىكەنلا جانابى ئەمىر. بىراق ئۇخ - لىماي چۈشەكەپ قاپتىلا، سىلى بىزلەرگە بۈيۈك ماۋەرائۇننەھىر سەلتەنەتنىڭ ئەمىرۇل ئۆمەرلىرىنىڭ ئىستىقبال بەجا كەلتۈرۈ - شىگە زىنھار ئەرزمەيدىلا. ئەڭ ياخشىسى ئۆزلىرىنى بىلىپ، گە - دەنكەشلىك قىلماي ئاتتىن چۈشۈپ گۇناھلىرىنى تىلىسۇنلار.

— گۇناھىنى تىلەش، تەۋبە قىلىش ساۋابتۇر، پەقەت يېگانە ئاللاھ ئالدىدا، — دېدى سەيپىدئەلى ئالىپ مەغرۇرلۇق بىلەن، — جانابلىرىنىڭ تۇرقىغا قاراپ تولىمۇ زىل ئادەم بولسا كېرەك، دەپ ئويلىۋىدىم، ئەپسۇس، خاتالاشقان دەك قىلىمەن. بىزنىڭ ئالدىمىزدا يۈزلىرى قىزارماي ئەمىرۇل ئۆمەرلىق مەرتىۋىسىدىن سۆز ئې - چىشقا قانداقمۇ تىللىرى بارغاندۇ؟ ئول ماۋەرائۇننەھىرنىڭ بۈيۈك ھۆكۈمدارى بولمىش ئەمىر تۆمۈر كۆرەگان ئالىيلىرىنىڭ ئۆز ۋاقتىدا جەننەتماكان خاقانىمىز تۇغلۇق تۆمۈرخان ئالىيلىرىنىڭ خىزمىتىگە مۇشەرىپ بولغان نۆكەرلەردىن ئىكەنلىكىنى ئەسلىدە - رىدىن چىقىرىپ قويغان ئوخشىمىدىلا؟ ھالا بۈگۈنكى كۈندە ئۇشېۋ نۆكەرنىڭ پۇشتى بولمىش مىرزا ئۇلۇغبەگكە مۇلازىملىق قىلىۋاتقان ئۆزلەدەك ئاددىي بىر نۆكەرنىڭ توپچاق ئات ئۈستىدە شاھانە خىلەتلەرگە ئورنىنىۋېلىپ گىدىيىشى بىزلەرگە ئالەم خوجىسى تۇغلۇق تۆمۈرخان ئالىيلىرىنىڭ ساداقەتمەن، باھادىر ئەمىر - سەركەردىلىرى ئالدىدا تەپ تارتماستىن چوڭ سۆزلىشى



بىمەنلىك ئەمەسمۇ؟ ئۆزلەمۇ ئىززەتلىرىنى بىلىپ ھەددىلىرىدىن ئاشمىسۇنلار! گۇناھ تىلىگىلىرى بولسا قېنى خوش، ئۆزلەدىن كەلسۇن، ھېلىمۇ ئۆلگۈرىدىلا. ئېگىلىگەن باشنى قىلىچ كەسمەپتۇ دەپتىكەن. رەھىمىز كېلىپ قالسا ياسالغىمىزغا<sup>①</sup> نۆكەر قىلىۋال. غايىمىز، تېخى نۆكەر بولۇشقا لايىقەتلىرى بولسا!

ھەم سىپايە، ھەم نازۇك تەبىئەتلىك پىرھاجى مۇھەممەد شا - يەستەگە سەيپىدەلى ئالپنىڭ بۇ تەنسى تولىمۇ ئېغىر كەلدى. چىرايى تاتىرىپ، غەزىپى مېڭىسىگە تەپتى. سەركەردىلەرنىڭ ئال - دىدا يۈزى چۈشكەندەك بولۇپ ئۆزىنى تۇتۇۋالالمىدى - دە، بىر - دىنلا ئاغزىنى بۇزدى:

— ئەي داڭگال غاجاپ چوڭ بولغان سەھرالىق، ئول تۇغلۇق تۆمۈرخان ئالىلىرىنى شىپى كەلتۈرۈپ، ئۇنىڭ قاي زاماندىكى جۇلدۇر كېپەن بولۇپ كەتكەن تونىدا تەرلەشتىن نومۇس قىلساڭ - چۇ؟ ئۆزۈڭنى كىم چاغلاق قالدىڭ؟ سەن بىزگە نۆكەر ئەمەس، چۆھرە بولۇشقىمۇ يارمايسەن. ناۋادا ئۇشبۇ چۆھرەلىكتىن تەمە - يىڭ بولسا ئاتتىن چۈش - دە، تامبىلىڭنى سېلىپ تىزلان. چۆھ - رىلىككە يارامىسەن - يوق، كۆرۈپ باقاي. رەھىمىم كېلىپ قالسا لەشكەرلىرىمگە چۆھرە قىلىپ بېرۈرمەن!

پىرھاجى مۇھەممەد شا يەستەننىڭ بۇ تىل - ھاقارىتى سەي - پىدەلى ئالپنىڭ غۇرۇرىغا تېڭىپ، جان - جېنىدىن ئۆتۈپ كەت - كەن بولسىمۇ چاندۇرماسلىققا، تەمكىن بولۇشقا تىرىشتى. شۇنداقتىمۇ چىرايى سېزىلەرلىك تاتىرىپ كەتتى.

— بىز چۆھرەلىككە ئەلۋەتتە يارمايمىز، — دېدى ئۇ چىرا - يىغا كۈلكە يۈگۈرتۈشكە تىرىشىپ، — تامبال سېلىپ تىزلانمى - سىلىمۇ تۇرقلرىدىن ئۆزلەننىڭ چۆھرە ئىكەنلىكلىرى بىلىنىپ تۇرۇپتۇ. ئاللاھ خالىسا ھېلىغىچە لەشكەرلىرىمگە تامباللىرىنى سېلىپ بېرەرلا، ناۋادا لەشكەرلىرىم ياراتماي تۈكۈرۈپ قويسا، زىنھار كۆڭۈللىرىگە ئالمىسۇنلار!

① ياسالغىمىزغا — سېپىمىزگە.



— تامبالنى كىمنىڭ سالىدىغانلىقىنى ھېلى كۆرۈمىز، —  
دېدى پىرھاجى مۇھەممەد شاھىستە بەقەمدەك قىزىرىپ، — ئۆز-  
لىرىنىمۇ باھادىرلىرىم ھېلىغىچە داڭگال قاساتسا زىنھار كوڭۇل-  
لىرىگە ئالمىسۇنلا!

پىرھاجى مۇھەممەد شاھىستە بىلەن مۇنازىرىلىشىۋەرسە تې-  
خىمۇ سەت گەپنىڭ چىقىشىنى پەملىگەن سەيپىدئەلى ئالىپ گەپنى  
بۇرۇۋەتتى:

— كىمنىڭ ھەقىقىي ئوغۇل بالا — ئەرەكلىكىنى ياغى ئاي-  
رىغاي. ئەمىر جانابلىرىنىڭ مەيدانغا چۈشۈشكە جۈرئىتى بارمى-  
كىن، شول تاپتا ئۆزلە بىلەن بىر قەپەس يەكمۇيەك ئېلىشىپ  
باقسام دەيمەن.



پىرھاجى مۇھەممەد شاھىستە بىرنەچچە دەقىقە زۇۋان سۈر-  
مىدى، شۇ دەقىقىدە ئۇ يەكمۇيەك چۈشسە سەيپىدئەلى ئالىپقا تەڭ  
كېلەلمەيدىغانلىقىنى پەملىگەنىدى.

— باھادىرلىرىمنىڭ قىلىچى ئاللىقاچان يالىڭاچلىنىپ  
بولغان، — دېدى پىرھاجى مۇھەممەد شاھىستە يەكمۇيەك جەڭگە  
چۈشۈشتىن قەستەن ئۆزىنى قاقۇرۇپ، — جاپا تارتساقمۇ  
يەرلىكلىرىنى ئالدىرماي كولىۋالىمىز. ئەندىشە قىلمىغايدا،  
سەركەردە — لەشكەرلىرىنىڭ جەستى ھەرگىز يەرلىكسىز  
قالمايدۇ.

نېمىلا بولمىسۇن پىرھاجى مۇھەممەد شاھىستەنىڭ بىر قو-  
شۇنىڭ ئەمىرى ئىكەنلىكىنى، يەنە كېلىپ بوي — بەستى جە-  
ھەتتە ئۆزىنىڭ يېرىمىغىمۇ تەڭ كەلمەيدىغانلىقىنى، ئۇنى يەكمۇ-  
يەك جەڭگە چۈشۈشكە يەنە دەۋەت قىلسا نامەردلىك بولىدىغانلىقىد-  
ىنى، باشقىلار بوي — بەستىگە ئىشىنىپ يوغانچىلىق قىلدى، دەپ  
مەسخىرە قىلىدىغانلىقىنى ھېس قىلغان سەيپىدئەلى ئالىپ ئۇنى  
يەكمۇيەك جەڭگە چۈشۈشكە زورلىمىدى.

— بوپتۇ، ئۇنداق بولسا بىزمۇ قىلىچ يالىڭاچلاپ كەلگەن-  
مىز. سەركەردە جانابلىرى ياغىنىڭ شەكلىنى ئۆزى تاللىۋالغاي.

سەركەردەئى ماھارەتمۇ ياكى لەشكەرىي قىر - چاپمۇ؟<sup>①</sup>

پىرھاجى مۇھەممەد شاھىستە پۈتۈن سەپ بويىچە قىر - چاپ قىلىپ جەڭ قىلىشنى خالايتتى. ھەئە، ئۇ ئاشۇ ئوتتۇز مىڭ لەشكەرنىڭ كەلكۈندەك باستۇرۇپ بېرىپ ياۋنى تىرىپىرەن قىلىۋېتىشكە قاتتىق ئىشىنەتتى.

— لەشكەرىي قىر - چاپ بولسۇن! — دېدى ئېغىر تەڭلىك-تىن قۇتۇلغان پىرھاجى مۇھەممەد شاھىستە ئالدىراپ - تېنەپ جاۋاب بېرىپ.

— كېلىشتۇق ئەمەس، — دېدى سەيپىدەئەلى ئالپ، — كال-لىلىرىغا ھېزى بولسىلا ئەمىر.

— سىلىمۇ ھەم شۇ، — دېدى پىرھاجى مۇھەممەد شاھىستە، — باھادىرلىرىمنىڭ قىلىچى ئەمىر بىلەن لەشكەرنىڭ بويى-نىنى ئايرىپ كەتمەيدۇ!

ھەر ئىككى ئەمىر ئۆز سەپلىرىگە قاراپ ئاتلىرىنى چاپتۇرۇشتى. ھايال ئۆتمەي ھەر ئىككى تەرەپنىڭ جەڭ سېپىدىن ئاۋۋال ناغرا - دۇمباق ئاۋازى، ئاندىن لەشكەرلەرنىڭ تارتقان نەرسى ئاڭلاندى، شۇنىڭ بىلەن تەڭلا سەمەرقەنت لەشكەرلىرى چۇقان - سۈرەن بىلەن ھۇجۇمغا ئۆتتى. بىراق موغۇلىستان لەشكەرلىرى مىدىر - مىدىر قىلماي تۇراتتى. ياۋنىڭ ھەرىكەتسىز تۇرغىنىنى كۆرگەن سەمەرقەنت سەركەردىلىرى رەقىبلىرىنى سۈر باسقان ئوخشايدۇ، دەپ ئويلىدى - دە، نەرە تارتقىنىچە باستۇرۇپ كېلىدۇ. بىر ئوق يېتىم ئارىلىق قالغاندا موغۇلىستان لەشكەرلىرىنىڭ سېپىدىن ئېتىلغان مىڭلىغان يا ئوقلىرى سەمەرقەنت لەشكەرلىرىنىڭ بېشىغا يامغۇردەك يېغىشقا باشلىدى. كۈتۈلمىگەن بۇ زەربىدىن سەمەرقەنت لەشكەرلىرى بىردىنلا گاڭگىرىدى. بۇنى

① بۇ بىرخىل جەڭ شەكلى بولۇپ، سەركەردەئى ماھارەت دېگەندە، ھەر ئىككى تەرەپتىن بىردىن سەركەردە مەيدانغا چۈشۈپ، جەڭدە يېڭىش - يېڭىلىشنى ئايرىيدۇ. لەشكەرىي قىر - چاپ دېگەندە، پۈتكۈل سەپ بويىچە جەڭگە چۈشىدۇ.



ئاز كۆرگەندەك يۈزلىگەن پالاخمان<sup>①</sup>لاردىن شىددەت بىلەن ئېتىل-  
غان قوش مۇشتتەك، ئادەم بېشىدەك تاشلار يا ئوقىدىن دەھشەت-  
لىككە تالاپەت يەتكۈزۈۋاتاتتى. سەمەرقەنت لەشكەرلىرى ئىلگى-  
رىلەشكە ئامالسىز قالدى، يامغۇردەك يېغىۋاتقان يا ئوقى بىلەن  
تاشلار ئات ئۈستىدىكى سەمەرقەنت لەشكەرلىرىنى مۆلدۈر سوققان  
ئۈچمىدەك تۆكۈۋەتتى. ئۇلارنىڭ جەڭ سېپى بۇزۇلدى. لەشكەرلەر  
ئۆزلىرىنى ئوق - تاشلارنىڭ زەربىسىدىن مۇداپىئە قىلىش غېمى-  
دە قالغانىدى. ئوق - تاشلاردىن زەربە يېگەن لەشكەرلەر ئېچىد-  
ىنىشلىق ئىگرايتتى، ئاتلار ۋەھىملىك كىشىنەيتتى. سەيپىدەكلى  
ئالپنىڭ بۇ تەدبىرى ئۈنۈمنى كۆرسەتكەنىدى. ئۈرگۈپ كەتكەن  
ئات ئۈستىدە ئولتۇرغان سەمەرقەنت لەشكەرلىرى ئوق ئېتىشقا  
ئامالسىز ئىدى، ۋۇجۇدىنى ۋەھىمە - تەشۋىش چۇلغۇۋالغان لەش-  
كەرلەر چېكىنىشكە باشلىدى.



ياۋنىڭ چېكىنىگىنىنى كۆرگەن سەيپىدەكلى ئالپ ئوقيا،  
پالاخمان ئېتىشنى توختىتىپ، ھۇجۇمغا ئۆتۈش پەرمانى بەردى.  
بىردەمدىلا خېلى كۆپ ھەمراھلىرىدىن ئايرىلغان سەمەرقەنت  
لەشكەرلىرى جېنىنى قۇتۇلدۇرۇش ئۈچۈن ئاتلىرىغا جان - جەھ-  
لى بىلەن ئاچچىق قامچا سالاتتى. پۈتۈن سەپ بويىچە قىر - چاپقا  
ئۆتۈپ، ياۋ لەشكەرلىرىنى بىرلا ھۇجۇم بىلەن تىرىپىرەن قىلىش-  
نى كۆزلىگەن پىرھاجى مۇھەممەد شاھىستە ئاتلىق لەشكەرلىرىد-  
ىكىلا ئەمەس، پىيادە لەشكەرلىرىگىمۇ ھۇجۇمغا ئۆتۈش پەرمانى  
بەرگەنىدى. شۇڭا پىيادىلەر ئاتلىقلارغا ئەگىشىپ ھۇجۇمغا ئۆتكە-  
نىدى. موغۇلىستان لەشكەرلىرىنىڭ ئوقيا - پالاخمانلىرىنىڭ  
زەربىسىگە بەرداشلىق بېرەلمىگەن ئاتلىق لەشكەرلەر چېكىنىش  
بىلەنلا ئارقىسىدىن تاپ باستۇرۇپ كەلگەن تۈمەنلىگەن پىيادە  
لەشكەرلەرگە دۇچ كەلدى. جان قايغۇسىدا قالغان ئاتلىقلارنىڭ  
توختاشقا ھەپسىلىسى يوق ئىدى، خۇددى قىرغاققا زەرب بىلەن  
ئۇرۇلۇپ ئارقىسىغا شىددەت بىلەن چېكىنگەن دەريا دولقۇنىدەك

① پالاخمان — تاش ئېتىش قورالى.

يۈرۈلۈپ كەلگەن ئاتلىقلار پىيادە لەشكەرلەرنى ئاتلىرىغا دەس-  
سىتىپ، پېتىقلاشقا باشلىدى. بۇ مالىمانچىلىقنى كۆرۈپ تۇرغان  
پىرھاجى مۇھەممەد شاھىستە يۈرىكى ئېچىشقان ھالدا داڭقىتىپ  
تۈرۈپلا قالدى. شۇ ئاپتا ئۇ ھېچنېمىگە قارىماي ئارقىسىغا چې-  
كىنگەن ئاتلىق لەشكەرلىرىنى توختىتىشقىمۇ، ئاتلارنىڭ ئايد-  
غىدا دەسسېلىپ كېتىپ بارغان پىيادە لەشكەرلىرىنى قۇتۇلدۇرۇ-  
ۋېلىشقىمۇ ئامالسىز ئىدى. سەيپىدئەلى ئالىپنىڭ نەچچە مىڭلىغان  
چەۋەندازلىرى بولسا ئالدىغا ئۇچرىغانلىكى ياۋ لەشكەرلىرىنى قە-  
لىچلاۋاتاتتى.

«سەمەرقەنتتىكى ۋاقتىمدا ئوردىدىكى بىر قىسىم سىپاھلار  
سەيپىدئەلى ئالىپنى بوۋىسى — ئۇلۇسبېگى خۇدايدادقا ئوخشاش  
ھىيلىگەر، تەدبىرلىك ئادەم دېسە ئىشەنمەيتىكەنمەن. نامى بىكار-  
غا تارقالمايتىكەن ئەمەسمۇ؟ دەرھال قارارگاھقا چېكىنىش كې-  
رەك...»

پىرھاجى مۇھەممەد شاھىستە ناغرا چالدۇرۇپ سەركەردە -  
لەشكەرلىرىگە چېكىنىش بۇيرۇقى بەردى - دە، ئەڭ ئاۋۋال ئۆزى  
قارارگاھقا قاراپ ئات سالدى. قارارگاھقا يېقىنلىشىپ كەلگەن  
پىرھاجى مۇھەممەد شاھىستەنىڭ يۈرىكى بىردىنلا ئاغدى، ھودۇق-  
قان كۆزلىرى چەكچەيدى. قارارگاھتىن ئاسمان - پەلەك ئوت كۆ-  
تۈرۈلۈۋاتاتتى. ئۇنىڭ پۈتكۈل ئەزايىنى شۇرىدە قارا تەر باستى.  
«قارارگاھقا كىم ئوت قويغاندۇ؟ ئاھ خۇدا، بەتبەخت سەيپىد-  
ئەلى ئالىپنىڭ لەشكەرلىرى قارارگاھنىمۇ بوش قويماپتۇ ئەمەس-  
مۇ؟ ئۇلار قارارگاھقا قانداق تېگىش قىلغاندۇ...»

پىرھاجى مۇھەممەد شاھىستە ئېتىنىڭ بېشىنى قەشقەر شە-  
ھىرى تەرەپكە قاراپ بۇردى، ئەمدى ئۇنىڭ ئەڭ ئاخىرقى ئۈمىدى  
شەھەردە قالغانىدى.

ئايقاقچىلىرى ئارقىلىق ياۋ قارارگاھىنىڭ ئەھۋالىنى تەپ-  
سىلىي ئىگىلىگەن سەيپىدئەلى ئالىپ سەركەردىسى ئالچىنبەگكە  
مىڭ لەشكەر بىلەن كېچىلەپ ياۋ قارارگاھىنىڭ ئارقا تەرىپىگە





تۇيدۇرماي ئۆتۈۋېلىشنى ۋە جەڭ دۈمبىقى چېلىنىشى بىلەن تەڭ قارارگاھقا تېگىش قىلىشنى، ئامال بار ئوت قوبۇپ، ياۋ لەشكەر-لىرىنى ساراسىمىگە سېلىشنى قاتتىق جېكىلىگەندى.

يېڭىلىگەن، جان قايقۇسىدا قالغان سەمەرقەنت لەشكەرلىرى جان - جەھلى بىلەن قەشقەرگە قاراپ قېچىۋاتاتتى. جەڭدىن ئاۋۋال سەيپىدەلى ئالپ بىلەن پىرھاجى مۇھەممەد شاھىستە ئۆت-تۈرىسىدا بولۇپ ئۆتكەن مۇنازىرىنى ئۆز قۇلقى بىلەن ئاڭلىغان موغۇلىستان سەركەردىلىرى قاچقان رەقىبلىرىنى مەسخىرە قىلىپ «تامبىلىڭنى سال!» دەپ چۇقان سالاتتى. بۇ گەپنىڭ نېمە مەنە بېرىدىغانلىقىدىن خەۋەرسىز سەرۋاز - لەشكەرلەرمۇ سەر-كەردىلەرنى دوراپ ياۋنى قوغلىغىنىچە سۈرەن سېلىشقا باشلىدى: — تامبىلىڭنى سال!

جان قايقۇسىدا قالغان بىچارە سەمەرقەنت لەشكەرلىرىنىڭ بولسا بۇ گەپنىڭ مەنىسىنى مۇلاھىزە قىلغۇدەك، تېگىگە يەتكۈدەك ھەپسىلىسى يوق ئىدى. بەلكىم موغۇلىستان لەشكەرلىرى مۇ-شۇنداق نەرە تارتسا كېرەك، دەپ ئويلايتتى ۋە ھاياتىنى قۇتۇلدۇ-رۇپ قېلىش ئۈچۈن «خوش، سالاي بېگىم» دەپ نالە - زار قىلى-شاتتى...

جەڭ ئاخىرلاشقاندا موغۇلىستان لەشكەرلىرى قىزىقچىلىق قىلىشىپ بۇ قېتىمقى جەڭگە «سالاي بېگىم» جېڭى، دەپ نام قو-يۇۋېلىشتى. كېيىنچە بۇ «سالاي بېگىم» جېڭى لەشكەرلەرنىڭ ئاغزىدىن مەدداھ، ۋائىزلارنىڭ ئاغزىغا كۆچۈپ ئېل ئارسىغا كەڭرى تارقالدى ۋە تارىختىكى مەشھۇر جەڭلەردىن بولۇپ قالدى. ھەئە، سەمەرقەنت لەشكەرلىرىنىڭ يېرىمى مىڭ تەستە قەش-قەر شەھىرىگە قېچىپ كىرىۋالدى، قالغانلارنىڭ تەڭدىن تولىسى قىرىلىپ كەتتى ياكى ئاتلارنىڭ ئايىغى ئاستىدا پېتىقلىنىپ كەت-تى، ئاز بىر قىسمى ئەسىرگە چۈشتى. قوغلاپ كەلگەن موغۇلىس-تان لەشكەرلىرى قەشقەر شەھىرىنى قورشىۋالدى. قەشقەر شەھىرىنىڭ سېپىلى بەكمۇ مۇستەھكەم ئىدى.



پىرھاجى مۇھەممەد شاھىستە قەشقەرگە ئەمىر بولۇپ كەلگەندىن  
بېرى شەھەر سېپىلىنى سەمەرقەنت شەھىرىنىڭ سېپىلىغا ئوخ-  
شاش قىلىپ قايتا بىر قېتىم رېمونت قىلدۇرغان، خەندەكلەرنى  
چاپتۇرۇپ، قوختا، بۇرج، مۇنارلارنى كۆپەيتىپ مۇستەھكەملىگە-  
ندى.

سەيپىدئەلى ئالىپ بىر ئاي قورشاپمۇ قەشقەر شەھىرىنى  
ئالالمىدى. پىرھاجى مۇھەممەد شاھىستە سېپىلىنى قاتتىق مۇداپى-  
ئە قىلىپ، جەڭگە چىقماي يېتىۋالدى. سەيپىدئەلى ئالىپنىڭ  
مەسخىرە قىلىپ ئەۋەتكەن ئايال كىشىنىڭ قىزىل تاۋار ئىشتىنى  
بىلەن ئەتلەس كۆڭلىكىمۇ، جەڭگە ئۈندەپ، غۇرۇرغا تېگىپ ياز-  
غان تۈركىي تىلىدا ئىپادىلەشكە بولىدىغان ئەڭ ھاقارەتلىك، ئەڭ  
سېسىق سۆزلىرىدىن پۈتۈلگەن خېتىمۇ كار قىلمىدى. پىرھاجى  
مۇھەممەد شاھىستە شەھەرگە ھېسابسىز ئاشلىق جۇغلىۋالغان بو-  
لۇپ، لەشكەرلەرنىڭ بىر يىل بىمالال يېيىشىگە يېتەتتى، شۇڭا ئۇ-  
نىڭ شەھەر سېپىلىنى مەھكەم ساقلاشتىن باشقا غېمى يوق ئىدى.

سەيپىدئەلى ئالىپ شەھەرنى قورشىغان بىر ئاي ئىچىدە ھەر-  
خىل تەدبىرلەر بىلەن ھۇجۇم قىلىپ باققان بولسىمۇ ئۈنۈمى  
بولمىدى. شۇ كۈنلەردە توختام سۇلاردا قەغەز دەك نېپىز مۇز  
توڭلاپ، قىشنىڭ شەپسى كېلىشكە باشلىغان، موغۇلىستان لەش-  
كەرلىرىنىڭ ئوزۇق - تۈلۈكى تۈگەپ قالاي دېگەندى. چۈنكى،  
«سالاي بېگىم» جېڭىدىن بىر ھەپتە كېيىن پولات باھادىر ئىس-  
سىقكۆلدىكى چېگرىنى ساقلاۋاتقان لەشكەرلىرىدىن بەش مىڭنى  
ئېلىپ يېتىپ كەلگەندى. گەرچە ياركەنت، ئاقسۇ ۋىلايەتلىرىدىن  
ئوزۇق - تۈلۈك يۆتكەش ئىمكانىيىتى بولسىمۇ، سەيپىدئەلى  
ئالىپنىڭ شۇنچىۋالا نۇرغۇن لەشكەرنى قارا قىشتا چېدىر تىكىپ  
ياتقۇزۇپ قىيىنغۇسى كەلمىدى. ئاخىرى مۇھاسىرىنى بىكار قى-  
لىپ، پولات باھادىرنى ئۆز لەشكەرلىرى بىلەن ئىسسىقكۆلگە قايت-  
تۇرۇۋەتتى، ئۆزى قالغان سەركەردە - لەشكەرلىرىنى ئېلىپ ئاق-  
سۇغا قايتتى.



گەرچە جەڭدە غەلبە قىلغان بولسىمۇ قەشقەر شەھىرىنى ئالماي قاتتىق مەيۈسلەنگەن سەيپىدەئەلى ئالپ ئاقسۇدا ئۆزىنى ئاجايىپ كاتتا بىر خۇشاللىقنىڭ كۈتۈۋاتقانلىقىنى پەقەتلا خىيالغا كەلتۈرمىگەنىدى.

ھەئە، سەيپىدەئەلى ئالپنىڭ ئۇزۇن يىللىق ئارمىنى ئەمەلگە ئېشىپ، كىچىك ئاغىچىسى بىبى ئايەتخېنىم قورساق كۆتۈرگەن، ھامىلە ئۈچ ئايلىق بولغانىدى.

سەيپىدەئەلى ئالپ تۇنجى ئايالى ئۆز سۇلتان مەلىكە بىلەن تويى بولغان كۈنىنى ھېسابقا ئالمىغاندا ھاياتىدا بۇنچىلىك خۇشال بولۇپ باققىنىنى ئەسلىيەلمىدى.

ھاياجانلانغان سەيپىدەئەلى ئالپنىڭ كۆزىگە غىللىدە ياش كەلدى، پۈتكۈل جاھانغا ئۆزىنىڭ ئاتا بولغانلىقىنى جاكارلاشتىن ئۆزىنى ئارانلا تۇتۇۋالدى. ھەم تارتىنىش، ھەم خۇشاللىق ئىلكىدە تۇرغان بىبى ئايەتخېنىمنى دەس كۆتۈرگىنىچە باغرىغا باستى. سەگىتپەرەكتەك بەستلىك سەيپىدەئەلى ئالپنىڭ قۇچىقىدا خۇددى كىچىك بالدەك كۆرۈنىدىغان بىبى ئايەتخېنىمنىڭ پۇتلىرى پىل-تىڭلايتتى.

— ئۇنداق كۆتۈرۈۋالمىسىلا ھەزرىتىم، خىجىل بولىدىكەن.

مەن.

بىبى ئايەتخېنىمنىڭ نازلىق پىچىرلاشلىرى سەيپىدەئەلى ئالپنىڭ قۇلىقىغا كىرمەيتتى.

— ئۆزلەدىن پەخىرلىنىمەن، بىر ئۆمۈر مۇشۇنداق كۆتۈرۈپ تۇرۇشقا رازىمەن.



ھاياجىنى تېخىچە بېسىلمىغان سەيپىدەلى ئالپ ئەنە ئا -  
شۇنداق پىچىرلىغاچ بىبى ئايەتخېنىمنىڭ بويىغا، مەڭزىگە، لەۋ -  
لىرىگە سۆيەتتى. تېخىچىلا سەيپىدەلى ئالپنىڭ ئالدىدا ئۆزىنى  
ئازادە تۇتۇشقا ئادەتلەنمىگەن بىبى ئايەتخېنىم خىجىللىق ئىلكىدە  
يەرگە چۈشۈش ئۈچۈن تېپىرلايتتى، ئەمما خۇشاللىقتىن چىراي -  
لىق قوي كۆزلىرى خۇمارلىشىپ كەتكەنىدى.

سەيپىدەلى ئالپ ئۇنىڭغا چوڭ ئاغىچىسى ئۆز سۇلتان مە -  
لىكە بىلەن ئوخشاش قىلىپ خىزمەتكار، كېنىزەك بەلگىلەپ بەر -  
دى. ئەمەلىيەتتە بۇ كىچىك ئاغىچىنىڭ مەرتىۋىسىنى كۆتۈرگەن -  
لىكى ئىدى. چوڭ ئاغىچا ئۆز سۇلتان مەلىكىنىڭ كۆڭلىنى يە -  
رىم بولۇپ قالمىسۇن دېدىمۇ ئەيتاۋۇر، بۇ خۇش خەۋەرنى تۇرپانغا  
يەتكۈزۈشكە ئالدىرىمىدى.

شۇ كۈنلەردە بىبى ئايەتخېنىمنىڭ ھۇجرىسىدىن چىقالماي -  
دىغان بولۇپ قالغان سەيپىدەلى ئالپنىڭ باشقا ھەرقانداق ئىشقا  
مەيلى تارتمايتتى، ئەس - يادى كىچىك ئاغىچىنىڭ قورسىقىدىكى  
بالىدا قالغانىدى. ھەرۋاقلىق نامىزىدا بالىسىنىڭ ئامان - ئېسەن  
تۇغۇلۇپ، بۇ دۇنياغا ساق - سالامەت كۆز ئېچىشىنى تىلەيتتى،  
پەرزەنت جامالىنى كۆرۈش تەقەززالىقى ۋۇجۇدىنى چىرمىۋالغانى -  
دى. مەيلى ئاقسۇ ئەمىرى سەيپىدەلى مەھمۇد مىرزا بولسۇن، مەيلى  
ئاقسۇدىكى باشقا ئەمىر - سەركەردە، باي - زەردارلار بولسۇن  
قىشنىڭ ئۇزۇن تۈنىنى ئۆتكۈزۈش ئۈچۈن ئويۇشتۇرغان بەزمە -  
مەشرەپلىرىگە ئىمكان بار قاتناشمايتتى، قاتناشمىمۇ قايتىشقا  
ئالدىرايتتى. ئۇنىڭ كىچىك ئاغىچىدىن، قورساقتىكى بالىدىن  
پەقەتلا ئايرىلغۇسى يوق ئىدى. قىش كۈنلىرىنى شىكارسىز،  
بەزمە - مەشرەپسىز ئۆتكۈزمەيدىغان سەيپىدەلى ئالپ شۇ كۈن -  
لەردە بۇ ئىشلارنى خىيالىغىمۇ كەلتۈرۈپ قويمايتتى.

— ئەمىر كەبىر جانابلىرىغا مەلۇم بولغاي، ئاستاندىن  
مەكتۈپ كەپتۇ!



بىبى ئايەتخېنىم بىلەن سەندەلگە پۇتىنى تىقىپ ئولتۇرۇپ چاي ئىچىۋاتقان سەيپىدئەلى ئالپ خىزمەتكار گايال ئۇزاتقان پەتە. نۇستىكى نەقىشلىك كۆن قاپنى ئېلىپ ئالدىراپ ئاغزىنى ئاچتى، شۇ ھامان دىمىقىغا كۈچلۈك ئەنئەنىۋىي پۇرىقى ئۇرۇلدى.

«چوڭ ئاغىچا مەكتۈپ يوللاپتۇ - دە...»

ئۇز سۇلتان مەلىكە مەكتۈپ ئەۋەتسە كۆن قاپنىڭ ئىچىگە ئەنئەنىۋىي سېلىپ قويۇشنى ئۇنتۇمايتتى. شۇ دەقىقىدە سەيپىدئەلى ئالپ خېلىدىن بېرى چوڭ ئاغىچىسى بىلەن خەت - ئالاقە قىلىمە. خېنىنى ئېسىگە ئېلىپ بىر ئاز خىجىل بولدى، يېقىندىن بېرى ئۇ راستتىنلا ئۇز سۇلتان مەلىكىنى ئېسىدىن چىقىرىپ قويغاندەك. ئۇ مەلىكىنىڭ سۈت رەڭلىك خوتەن قەغەزىدىكى چىرايلىق خېتىگە نەزەر تاشلىدى.



«بىسىمىللاھىر رەھمانىر رەھىم»

كۆڭۈل مەلىكىتىنىڭ يېگانە تاجدارى، كۆز يېشىم ئارقىلىق سۇغىرىپ ئەھيا قىلغان گۈزەللىك بېغىمىنىڭ سەرۋىسى، بەخت ئاسمىنىمىنىڭ نۇرلۇق قۇياشى، يۈلەنگەن تېغىم، غۇرۇرۇم ھەم ئىيتىخارىم، ئىشقى - پىراقى يالقۇن. تاغ مىسالى ئاتەشلىك جانابى باھادىر ھەزرىتىمگە بېھىساب سالام يوللاش بىلەن بىرلە، ئەزىز تەنلىرىگە سالامەتلىك، ھەممە ئىشلىرىغا نۇسرەت تىلەيمەن.

ئۇزۇن بولدى، خەستە دىلىمغا ئارام بېغىشلىغۇچى مۇبارەك خەت - خەۋەرلىرىنى ئالالدىم. ئەھۋاللىرى ياخ. شىدۇ؟ ئول قەشقەر يۈرۈشىدە غەلىبە - نۇسرەتكە يۈزلەنگەن بولسىلىمۇ، شەھىرى قەشقەرنى ئېلىشقا مۇۋەپپەقىيەت بولالدى. خانلىقلىرىدىن خەۋەر تېپىپ تولىمۇ ئەپسۇسلاندىم. مەيۈس. لەنمىگەيلا، ياراتقان ئاللاھ ئىگەم خالىسا قاناتلىرى بولمىش تۈلپارلىرى ئول ئەزىزانە شەھەردە ھامان بىر كۈنى مەغ. رۇرلۇق بىلەن كىشىنىڭگۈسى. ئول مەقسەت - مۇددىئالىرىغا

يېتىشكە ئاللاھ ئىگەم ئۆزى مەدەت قىلغاي!

ئەسلىي مەقسەتكە كەلسەم، ئۇشبۇ كۈنلەردە ھەزرەت-  
تىمىنى ئالەمچە بىر خۇشاللىقتىن ۋاقىپلاندۇرۇپ، جانابى  
ئاللاھنىڭ مۇقەددەس ھىممىتى بائىسىدىن نېسىپ بولغان  
بېھىساب بەختنىڭ ھۇزۇرىنى تەڭ سۈرۈشنى نىيەت قىلغان  
بولساممۇ، ئارىلىق يىراق، ئۇنىڭ ئۈستىگە قىش پەسلى  
يېتىپ كەلگەچكە، ئامالسىزلىقتىن ئەپسۇسلۇق ئىلكىدە  
ھاياجاندىن تىترەۋاتقان قوللىرىم بىلەن ئۇشبۇ مەكتۇپنى  
پۈتۈپ ئولتۇرۇپتىمەن.

مۇبارەك بولسۇن! جانابى ئاللاھ مۇرادىمىزنى ھاسىل  
قىلىپ، ھەزرىتىمىنى ئاتا بولۇش شەرىپىگە ئاخىر ئائىل  
قىلدى. دېمەكچىمەنكى، كەمىنە مەزلۇملىرى ئىككىقاتمەن.  
بۇ خۇشاللىقنى سەزگىنىمدە كۆز ياشلىرىم سەل بولۇپ  
ئاقىتى...



سەيىدىئەلى ئالىپ خەتنى ئوقۇپ مۇشۇ يەرگە كەلگەندە ھايا-  
جاندىن ئولتۇرالمىي قالدى. بۇ خۇش خەۋەرنى ئۆز سۇلتان مەلىكە  
قۇلىقىغا ئۆز ئاغزى بىلەن شىۋىرلاۋاتقاندا كۈيغۇغا كېلىپ، قاز-  
لىرى تومۇر - تومۇرلىرىدا قىيان ياسىدى. بەخىرامان ئولتۇرغان  
كىچىك ئاغىچىسى بىبى ئايەتخانىمغا لايىپىدە بىر قارىۋېلىپ  
خەتنىڭ داۋامىغا كۆز يۈگۈرتتى.

«... شۇل تاپتا قاننىم بولغان بولسا قاشلىرىغا ئۇ-  
چۇپ بېرىپ، بۇ خۇش خەۋەرنى ئۆز ئاغزىم بىلەن يەتكۈز-  
گەن بولسام، نەچچە يىلدىن بېرى پەرزەنت پىراقىدا ئۆرتەن-  
گەن يۈرەكلىرىنىڭ سوقۇشلىرىغا قۇلىقىمنى يېقىپ، مە-  
ھرىلىك كۆزلىرىگە قېنىپ - قېنىپ قارىۋالغان بولسام  
ئارىمىنىم يوق ئىدى. نەچارە، ئاقسۇ بىلەن تۇرپاننىڭ ئار-  
لىقىنى يېقىن قىلىش، كېلىۋاتقان قىش پەسلىنى باھارغا

ئالماشتۇرۇش قۇدرەتلىك ئاللاھنىڭ قولىدىن كەلمىسە،  
ئاجىز بەندىنىڭ قولىدىن كەلمەيدىكەن.

ھېلىمۇ مىڭ قەتلە شۈكۈركىم، مۇبارەك ۋۇجۇدلىرىد -  
دىن ئاپىرىدە بولۇپ، پۇشتىلىرىدىن تامغان جان پەرزەنتىد -  
مىز تېنىمگە جايلاشقانلىقى ئۈچۈن خۇددى مۇبارەك تەنلىد -  
رىنى قۇچاقلىغاندەك، سېغىنىشلىرىم تەسەللىگە ئېرىش -  
كەندەك بولۇپ، ئۆزۈمنى بەختىيار سەزمەكتىمەن. گەرچە  
مۇبارەك جامالىرىنى كۆرۈشنى تۆت كۆزۈم بىلەن كۈت -  
سەممۇ، سېغىنىش پىراقى يۈرەك باغرىمنى گۈلخان كەبى  
ئۆرتەپ تۇرسىمۇ، خان يارلىقى بىلەن قەشقەر يۈرۈشىگە  
ئاتلانغانلىقىلىرى ئۈچۈن ئۆزلەنى يېنىمغا چىلاشقا ئامال -  
سىزمەن. مېھرىبان، شەپقەتلىك ئاللاھ ئىگەم ئامان - ئې -  
سەن دىدار كۆرۈشۈشكە نېسىپ قىلغاي.  
سالامەتلىكلىرىنى كۆپ ئاسرىسلا، مەندىن بېبى ئا -  
يەتخېنىمغا سالام دېسىلە.

مۇبارەك جامالىرىغا كېچە - كۈندۈز تەشنا بولۇپ،  
غەلىبە - نۇسرەتلىرى ئۈچۈن ھەرقاچان دۇئا گۈيلۈق قىد -  
لىپ تۇرغان ئاجىز زەئىپەلىرىدىن دەپ بىلىۋرلا!  
نامە تامام ۋەسسالام.»

چۈش كۆرگەندەك تۇيغۇغا كېلىپ قالغان سەيپىدئەلى ئالىپ  
خەتكە تىكىلگىنىچە ئۇن - تىنىسىز ئولتۇراتتى. ھەئە، جىسمى  
ئاقسۇدا ئولتۇرغىنى بىلەن ئوي - خىيالى ئاللىقاچان تۇرپانغا،  
سۆيۈملۈك ئاغىچىسى ئۆز سۇلتان مەلىكىنىڭ قېشىغا كېتىپ  
بولغانىدى. خىيالدا مەلىكىنى قۇچاقلايتتى، سۆيەتتى، ئەركىلد -  
تەتتى، رەھمەت - تەسەنناسىنى بىلدۈرەتتى.

«ئەھ! ياراتقان قۇدرەتلىك ئاللاھ ئىگەم. ھىممىتىڭگە يۈز مىڭ  
قەتلە شۈكۈر. بەخت - ئامىتىمنى قوش قىلىپ، قوشلاپ پەرزەنت  
ئاتا قىلغىنىڭغا تەشەككۈر. ھىممەت - ئىنايىتىڭدىن ھەرقاچان



ئۈمىدۋارمەن. بىر ئۆمۈر ساڭا قۇلچىلىق قىلىپ ئۆتكەيمەن...»  
 — ئاغىچا خېنىم تىنچلىقمىكەن ھەزرىتىم؟  
 بىبى ئايەتخېنىمنىڭ سوئالى بىلەن سەيپىدەئەلى ئالپنىڭ  
 خىيالى بۆلۈندى، كۆزلىرىگە مېھرى بىلەن قاراپ جاۋاب بەردى:  
 — تىنچلىقمىكەن، ئۆزىگە سالام ئېيتىپتۇ. بىزگە ئۆزىنىڭ  
 ئىككىقات ئىكەنلىكىدىن خۇش خەۋەر يەتكۈزۈپتۇ.  
 كىچىك ئاغىچا ھەيرانلىق ئىپادىلىنىپ تۇرغان كۆزلىرىنى  
 سەيپىدەئەلى ئالپقا تىكتى:

— نېمە؟ ئاغىچا خېنىمىمۇ ئىككىقاتمىكەن؟  
 — ھەئە، — دېدى خۇشاللىقتىن تېخىچىلا ئاغزى يۇمۇلماي  
 قالغان سەيپىدەئەلى ئالپ قولىدىكى خەتنى تەڭلەپ تۇرۇپ، — ئۆز-  
 لىرى ئوقۇپ چىقسىلا.

بىبى ئايەتخېنىم خەتنى ئاۋايلاپ ئېلىپ ئوقۇشقا باشلىدى.  
 ئۇنىڭ قوشلاپ ئالتۇن ئۈزۈك سېلىنغان ئىنچىكە، نازۇك بارماق-  
 لىرى سېزىلەرلىك تىترەيتتى، ئوخشاپ پىشقان توغاجنى ئەسلىد-  
 تىدىغان مەڭزى تاتىرىپ كەتكەن بولۇپ، چىرايلىق قوي كۆزلىد-  
 ىدە ھەسەت بالقىيتتى. تېخىچە ھاياجىنى بېسىلمىغان سەيپىدەئە-  
 لى ئالپنىڭ بولسا كىچىك ئاغىچىسىنىڭ چىرايىدىكى بۇ ئىپادىنى  
 سېزىۋالغۇدەك ھەپسىلىسى يوق ئىدى.

«... خان ئالىيلىرىغا مەلۇمات يوللاپ، ئاستانىگە قايتىشقا  
 ئىجازەت سورىساممىكىن؟ خان ئالىيلىرىغۇ ئىجازەت بېرەر. بىراق  
 ئوردىدىكى ئەمىرلەر نېمىدەپ قالۇر؟ قاراڭلار، ئەمىر كەبىر جا-  
 نابلىرى شۇنچە ھەشەم تارتىپ قەشقەرگە كېتىپ باراتتى، سەمەر-  
 قەنتلىكلەرنىڭ مويىنىمۇ تەۋرىتەلمەي لەشكەر چېكىندۈرۈپ يەنە  
 قايتىپ كەپتۇ، دەپ مەسخىرە قىلىشماسمۇ؟ كەينىمدىن كۈلمەس-  
 مۇ؟ نۆسرىتسىز لەشكىرى يۈرۈشكە خەزىنىنى ئارتۇقچە چى-  
 قىمدار قىلدى دەپ پىتنە قىلىشماسمۇ؟ ھېلىمۇ ئۇلار مېنى گۆ-  
 دەك خاننىڭ بۇرىندىن يېتىلىۋالدى، خاننى ئاتاققا ئىگە قىلىپ





قويۇپ، سەلتەنەتنىڭ تىزگىنىنى ئۆزى تۇتۇۋالدى، دەپ غەيۋەت قىلىشىپ يۈرەتتى. مۇشۇنداق چاغدا ئاستانىگە قايتسام يەنە نېمە پىتىنلەرنى تېرىشماس؟ ياكى چوڭ ئاغىچىنى قېشىمغا ئالدۇرۇپ كەلسەممىكىن؟ بىراق، شول كۈنلەردە قار يېغىپ يوللار خەتەرلىك بولۇپ قالدى. ئاقسۇ بىلەن تۇرپاننىڭ ئارىلىقىدا نۇرغۇن تاغ - داۋان، چۆل - جەزىرىلەر بار، ئايلاپ يول يۈرۈشكە توغرا كېلىدۇ. مەلىكە يول ئازابى تارتىپ قالىدۇ، سوغۇقتا قىيىنلىپ قالىدۇ. بۇ قورساقتىكى بالىغا ياخشى ئەمەس، يەنىلا ئاستانىدە تۇرغىنى ئەۋ - زەلدەك قىلىدۇ. بوپتۇ، بۇ ھىجران ئازابىغا چىداي، ياراتقان ئىد - گەمنىڭ ھىممىتىگە شۈكۈر. يېنىمدا كىچىك ئاغىچا بار، ئۇمۇ مەلىكىنىڭ ئۈمىدى ئىدىغۇ؟ مەلىكىنىڭ كەڭ قورساقلىقى، ئاق كۆڭۈللۈكى، مېھرىبانلىقىغا ئاللاھنىڭ رەھىمى كەلگەن چېغى، ھەر ئىككىلىسى تەڭ قورساق كۆتۈردى مانا. قايسىسى بۇرۇنراق قورساق كۆتۈرگەندۇ؟ چوقۇم كىچىك ئاغىچا بۇرۇن قورساق كۆ - تۈردى. قەشقەرگە مېڭىش ئالدىدا چوڭ ئاغىچا بىلەن ئىككى ئاخ - شام بىللە بولغانىدىم. ھەئە، تويىدىن كېيىنكى ئەڭ لەززەتلىك ئىككى كېچىنى ئۆتكۈزگەنىدىم، ئاللاھ ئىگەم ئاشۇ ئىككى ئاخ - شامنىڭ بىرىدە پەرزەنت نېسىپ قىلىپتۇ. تەڭرىم ھەر ئىككى ئا - غىچىنى ئامان - ئېسەن يەڭگىشكە نېسىپ قىلسا، ئىككى پەرزەنت - تىم قوش كېزەكتەك تەڭ چوڭ بولغۇدەك... سەۋر قىلاي. قىش ئاخىرلىشىپ كۆكلەم كەلسە، قەشقەرگە قايتا يۈرۈش قىلاي. ئاللاھ ئىگەم پەرزەنت نېسىپ قىلغىنىغا ئوخشاش، قەشقەر نۇس - رىتىنىمۇ نېسىپ قىلىپ قالۇر. مەيلى، نېمە ئىش يۈز بېرىشتىن قەتئىينەزەر، قەشقەرنى قولۇمغا ئالماي تۇرۇپ تۇرپانغا قايتماي -

مەن...»

— كاغەز ① — قەلەم كەلتۈرۈڭلار، — دېدى سەيپىدەئەلى ئالىپ خىيالىدىن باش كۆتۈرۈپ.

① كاغەز — قەغەز.



باياتىن بېرى خەتكە قاراپ چوڭقۇر خيالغا ياتقان ببى ئا -  
يەتخېنىم چۆچۈپ بېشىنى كۆتۈردى.

— مۇبارەك بولسۇن ھەزرىتىم، — دېدى ئۇ سەيىدئەلى  
ئالپنى تېخىچە مۇبارەكلىمىگەنلىكىنى ئېسىگە ئېلىپ، چىرايىغا  
كۈلكە يۈگۈرتۈشكە تىرىشىپ.

— بىرگە بولسۇن، — دېدى سەيىدئەلى ئالپ خۇشخۇيلۇق  
بىلەن، — مەلىكىگە جاۋاب خەت يېزىۋېتەي دەيمەن.

— شۇنداق قىلسىلا، ئاغىچا خېنىمغا مەندىن سالام يوللاپ  
قويسىلا.

يۈرىكىنى رەشك ئازابى قىيناۋاتقان ببى ئايەتخېنىم دەرھال  
باشقا تەرەپكە قارىۋالدى.



### 35

ئۆرۈك ئالا بولغان مەزگىل.

ئاقسۇدىن ئىككىنچى قېتىم لەشكەر تارتىپ كەلگەن سەيىد -  
ئەلى ئالپنىڭ قەشقەر شەھىرىنى مۇھاسىرىگە ئالغىنىغا بىر ئاي  
بولاي دەپ قالغانىدى. مىرزا ئۇلۇغبەگدىن ياردەم تەلەپ قىلىپ سە -  
مەرقەتكە چاپارمەن ماڭغۇزۇۋەتكەن پىرھاجى مۇھەممەد شاھىستە  
جەڭگە چىققىلى ئۇنىماي، چاشقانداك ئىنىغا كىرىۋالغانىدى.

شۇ كۈنلەردە سەيىدئەلى ئالپنىڭ سەۋر - تاقىتى چېكىگە  
يەتكەنىدى. رەقەبىنىڭ جەڭگە چىقماي يېتىۋالغانلىقىدىن، قەش -  
قەرنى تېخىچىلا ئالالمىغانلىقىدىن جىلە بولاتتى. ئۇنىڭ يۈرىكى -  
نىڭ بىر بېغىشى ئاقسۇغا، بىر بېغىشى تۇرپانغا تەلپۈنەتتى. ھە -  
ئە، تۇغۇلغىنىغا ئەمدىلا ئىككى ئايلىق بولاي دەپ قالغان ئاقسۇ -  
دىكى ئەمىر زادىسى سانىز مىرزانى سېغىناتتى، كۆرگۈسى كېلەتە -

تى. ئاقسۇغا كۆزنى يۇمۇپ - ئاچقۇچە بېرىپ ئوغلىنى باغرىغا باسقۇسى، يۇمران مەڭزىگە ساقاللىرىنى سۈركىگۈسى كېلەتتى. تۇرپاندىكى چوڭ ئاغىچىسى ئۆز سۇلتان مەلىكىنىڭ ئەھۋالىدىن كۆڭلى خاتىرجەم ئەمەس ئىدى. «مەلىكەم تىنچ - ئامان يەڭگىگەندە - مىدۇ؟ بالام ئوغۇلىمىدۇ - قىزمىدۇ؟ ئانا - بالا سالامەتمىدۇ؟...» دېگەندەك مۇدەھىش سۇئاللار يۈرىكىنى ئارامسىز قىلمايتتى. تۇرپان تەرەپتىن خەۋەر كېلىپ قالارمىكەن دەپ كۈندە نەچچە ۋاق يولغا تەلمۈرەتتى. ئاشۇ سەۋەبتىنمۇ ئەيتاۋۇر، گاھىدا قەشقەر شەھىرىگە كۈندە ئىككى - ئۈچ قېتىم ھۇجۇم قوزغايتتى، گاھىدا بىرەر ھەپتە جىمجىت بولۇپ كېتەتتى. ئىچ پۇشۇقىنى بېسىش ئۈچۈن كۈن - كۈنلەپ شارابخورلۇق قىلاتتى، سازەندىلەرنى چا - قىرتىپ ناخشا ئاڭلايتتى.

بۈگۈن بارگاھى ئالىيغا سەركەردىلەرنىمۇ، سازەندىلەرنىمۇ يېقىن يولاتماي ئۆزى يالغۇز شارابخورلۇق قىلىپ ئولتۇرغان سەي - مىدەلى ئالىپ بىردەمدىلا كەيپ بولۇپ قالدى - دە، ئىچ پۇشۇقىنى بېسىش ئۈچۈن، ئېسىپ قويغان نەقىشلىك دۇتارنى ئېلىپ چالا - بۇلا ئۆگىنىۋالغان پەددىگە تىرىڭلىتىپ ناخشا ئوقۇشقا باشلىدى:

باردىم دەريا كەچكەلى،  
ئولتۇردۇم سۇ ئىچكەلى.  
كەلسە يارىمدىن خەۋەر،  
قانائىم يوقكەن ئۇچقالى.

سىرتتىن بارگاھى ئالىيغا كىرىپ كەلگەن خاس مەھرەم ئاستا ئەمىرنىڭ قېشىغا كېلىپ قول باغلىدى:

— مەلۇم بولغاي!

سەيىدىئەلى ئالىپ پەرۋاسىز ھالدا ناخشا ئوقۇشنى داۋاملاشتۇردى.

بىردەم كۈتۈپ تۇرغان مەھرەم يىگىت بىتاقەتلىك بىلەن يە -

نە ئېغىز ئاچتى:

— تۇرپاندىن خەۋەرچى كەلدى جانابلىرى...  
قۇلىقىغا «تۇرپان» دېگەن سۆز چالا - بۇلا كىرىپ قالغان  
سەيپىدەئەلى ئالپ بىردىنلا دۇتار چېلىشتىن توختاپ، مەھرەمگە  
جىددىي نەزەرىنى ئاغدۇردى:

— نېمىدېدىك؟

— تۇرپاندىن چاپارمەن كەلدى ئالىيلىرى!  
سەيپىدەئەلى ئالپنىڭ يۈرىكى ھاياجاندىن دۈپۈرلەپ كەتتى.  
«چاپارمەننى خان ئالىيلىرى ئەۋەتكەنمىدۇ ياكى مەلىكەم ئە -  
ۋەتكەنمىدۇ؟»

— ھاڭۋېقىپ تۇرماي، دەرھال باشلاپ كىرسۇنلار!  
چۆچۈپ كەتكەن مەھرەم يىگىت دەرھال كەينىگە ياندى.  
چەكسىز تەقەززالىق بىلەن بارگاھى ئالىينىڭ ئىشىكىگە  
تىكىلگەن سەيپىدەئەلى ئالپقا ھەر بىر دەقىقە ۋاقىت گويا بىر  
يىلدەك بىلىنىپ كېتىپ باراتتى، ناھايىت مەھرەم يىگىت چاپار -  
مەننى باشلاپ كىردى.

— ئەسسالا مۇ ئەلەيكۇم...

— بولدى - بولدى، تولا ھۆسلە قىلماي نەق گەپنى قىل،  
دېدى سەيپىدەئەلى ئالپ ئوردا يوسۇنى بويىچە سالام بېرىشكە تەم -  
شەلگەن چاپارمەن يىگىتنى سىلكىشلەپ.

— ئەمىر كەبىر جانابلىرىغا خۇش خەۋەر، چوڭ ئاغىچا ئۆز  
سۇلتان مەلىكە كۆزەيدى! ①

سەيپىدەئەلى ئالپ خۇشاللىقتىن چاپراپ ئورنىدىن تۇرۇپ  
كەتتى.

سەيپىدەئەلى ئالپ خۇددى چۆل - جەزىرىدە تەشئالىق تارتقان  
ئادەم تۈيۈقسىز بۇلاققا ئۇچرىغاندەك شادلىققا چۆمۈلدى.  
سەيپىدەئەلى ئالپنىڭ نەزەرىدە بارگاھى ئالىي، ياق، پۈتكۈل  
ئالەم گۈل - چېچەككە پۈركەنگەنىدى.

سەيپىدەئەلى ئالپ شۇ دەقىقىدە يېڭىدىن دۇنياغا كۆز ئاچقان

① كۆزەيدى - كۆزى يورۇماق.



پەرزەنتىنىڭ ئىگەلەپ يىغلىغىنىنى ئاڭلىغاندەك بولدى.  
— تۈلكىمۇ، بۆرىمۇ؟ — سورىدى سەيپىدەلى ئالپ تەقەززا.  
لىق بىلەن.

— ئاللاھ ئىگەم جانابلىرىغا بۆرە نېسىپ قىلدى!  
— ئاغزىغا ناۋات، — دېدى ھاياجانلانغان سەيپىدەلى ئالپ،  
ئاندىن مەھرەمگە قاراپ بۇيرۇدى، — چاپارمەنگە دەرھال بىر ياقىلىق  
شاھانە سەرپاي بىلەن بىر چوكا ئالتۇن سۈيۈنچە بېرىلسۇن!  
— ئەمىر كەبىر جانابلىرىنىڭ ھىممىتىگە رەھمەت، — دې-  
دى چاپارمەن يىگىت ۋە بايامقى جىددىيچىلىكتە ئۆز سۇلتان مە-  
لىكىنىڭ ئەۋەتكەن خېتىنى بېرىشنى ئۇنتۇغانلىقىنى ئېسىگە  
ئالدى، — ئېسىم قۇرۇسۇن، — دېدى ئۇ خەت - چەك تەللىسىد-  
ىن نەقىشلىك كۆن قاپنى ئېلىپ، — ئاغىچا خېنىمنىڭ مەكتۇ-  
پىنى بېرىشنى ئۇنتۇپتىمەن، گۇناھىمنى كەچۈرگەيلا ئەمىر كە-  
بىر جانابلىرى.

سەيپىدەلى ئالپ كۆن قاپنى ئېلىپ، تونۇش ئەنبەر ھىدىنى  
پۇرىدى. شۇ ھامان تومۇر - تومۇرلىرىغا كۈچلۈك سېغىنىش  
ھېسلىرى تارىدى. خەتنى ئالدىراش ئوقۇپ چىقتى.  
خەتكە ئۆز سۇلتان مەلىكە بالىنىڭ تۇغۇلغان ئاي - كۈنىنى  
ئالاھىدە پۈتۈپ قويغان بولۇپ، سەيپىدەلى ئالپقا بالىغا ئىسىم  
قويۇپ بېرىشنى ئالاھىدە تاپىلغانىدى.

خەتنى يېنىشلاپ ئىككى قېتىم ئوقۇپ چىققان سەيپىدەلى  
ئالپ چاپارمەن يىگىتكە نەزەرىنى ئاغدۇردى:

— تۇرپانغا بۈگۈنلا يېنىشقا رىغبىتىڭ بارمۇ؟  
— پېقىر ئەمىر كەبىر جانابلىرىنىڭ ئاتقان ئوقىدۇرمەن!  
— بارىكالا، — دېدى سەيپىدەلى ئالپ مەمنۇنلۇق بىلەن، —  
ھازىرچە چىقىپ غىزالىنىپ، ئارام ئالغاچ تۇر، ھېلىغىچە چاقىرىتمەن.  
— باش ئۈستىگە!

چاپارمەن يىگىت ئاستا كەينىگە يېنىپ چىقىپ كەتتى.  
سەيپىدەلى ئالپ مەھرەمگە قەغەز - قەلەم ئەكەلدۈرۈپ،  
ئۆز سۇلتان مەلىكىگە ئالدىراش خەت يېزىشقا تۇتۇندى.





«بىسىللاھىر رەھمانىر رەھىم  
دۇنيادا مەن ئۈچۈن ئەڭ سۆيۈملۈك بولغان، دىلخانەم -  
نىڭ نۇرلۇق چىرىغى، ھايات بېغىمنىڭ يېگانە تۈزۈمى -  
گۈلى، خەستە دىلىمنىڭ شادلىقى بولمىش كۆيۈمچان رەپ -  
قەمگە بېھىساب سالاملار بولغاي!  
ئىشۇق - پىراقلىرىدا ئۆرتىنىپ كاۋاپ بولغان يۈر -  
كىمگە راھەت بېغىشلىغۇچى مۇبارەك سالامىلىرىنى تاپ -  
شۇرۇپ ئېلىپ، مېنى ئاتا بولۇش شەرىپىگە مۇيەسسەر قىل -  
غانلىقلىرىدىن چەكسىز سۆيۈنمەكتىمەن، شۇنداقلا ئۆزلە -  
نىڭمۇ ئانا بولغانلىق شەرىپلىرىنى قۇتۇقلايمەن.  
مۇبارەك بولسۇن!

شۇ تۇرقىدا ئۆزلەنىڭ ھەم ئول سۆيۈملۈك پەرزەنتىدە -  
مىزنىڭ ئاي جامالىغا تەشنا بولساممۇ، قاشلىرىغا ئۇچۇپ  
بېرىشقا ئامالسىزمەن. مۇمكىن بولسا ئىدى، ھازىرلا يولغا  
چىقىشقا جابدۇنار ئىدىم. ئەپسۇسكى، زىممەگە سەلتەنەت  
ئىشلىرى يۈكلەنگەنلىكى ھەم ئول ئىشلارنى تېخى ئۇچۇدقا  
چىقىرالمىغانلىقىم ئۈچۈن باشباشتاقلق قىلىشقا پېتىدە -  
ئالامىدىم. قۇدرىتى چەكسىز كارامەتلىك ئاللاھ ئىگەم ساق -  
سالامەت دىدارلىشىشقا نېسىپ قىلىۋ. مەن ئۈچۈن ئول  
پەرزەنتىمىزنىڭ پېشانىسىدىن يېنىش - يېنىشلاپ سۆي -  
گەيلا، قۇلىقىغا ئاتىلىرى ئۆزلەنى جېنىدىن ئەزىز كۆرىدۇ،  
ئۆزلە ئاتىلىرىنىڭ ئارزۇ - ئارمىنى دەپ پىچىرلىغايلا.

سۆيۈملۈك رەپىقەم، شول كۈنلەردە سالامەتلىكلىرىدە -  
نىڭ قانداقلىقىنى بىلمەيمەن. ئاچچىق تولغاق يەۋاتقان  
ۋاقىتلىرىدا يانلىرىدا تۇرالمىغانلىقىمىدىن، بوشانغان  
ۋاقىتلىرىدا مۇبارەكلەپ، ئېسەنلىك سوريالىمىغانلىقىم -  
دىن، ئۆز قولىم بىلەن ئىسسىقلىقنى بىر پىيالە چاي سۇنال -  
مىغانلىقىمىدىن كۆپ خىجىلمەن.

ئول يۈرەك پارىمىزگە ئىسىم قويۇپ بېرىشىمنى تاپىدە -  
لىغان ئىكەنلا، پەرزەنتىمىزگە جانابى رەسۇلىللاغا بولغان



چەكسىز سېغىنىشسىمىزنى ئىپادىلەپ «مۇھەممەد» دەپ ئىسمىم قويايلى. چوڭ بولغاندا ئارسلان سۈپەت يىگىت بولۇشنى تىلەپ «ھەيدەر» نى ئول مۇبارەك ئىسمىنىڭ ئارقىسىغا ئولايلى، تولۇق ئىسمى مۇھەممەد ھەيدەر بولسۇن.

ئاللاھ خالىسا پات يېقىندا قەشقەرنى قولۇمغا ئېلىپ ئاستانگە نۇسرەت بىلەن يانغايىمەن. شول چاغدا ئۆزلىگە ھەمراھ بولۇپ يانلىرىدىن ئايرىلمىغايمەن. ئۆزلىگە ئاتاپ ئاقسۇ زەرگەرلىرىگە بىر تال ئالماس كۆزلىك ئالتۇن ئۈزۈك سوقتۇرغانىدىم، ھازىرچە شۇنى كۆرۈملۈك قىلاي، ئاددىي بولسىمۇ كۆڭلۈمنى قوبۇل ئەتكەيلا!

ئاللاھ ئىگەمدىن ئۆزلىگە ھەم پەرزەنتىمىزگە سالامەتلىك تىلەپ تۇرغۇچى كۈيۈلىرىدىن دەپ بىلىۋرلا.

نامە تامام ۋەسسالام!



سەيپىدئەلى ئالىپ چاپارمەن يىگىتكە يەنە بەش نەپەر چە - ۋەندازنى قوشۇپ تۇرپانغا دەرھال ئاتلىنىشقا پەرمان بەردى. ئۇنىڭ يۈرىكى ئاشۇ خەت بىلەن بىللە تۇرپانغا كەتكەنىدى.

※

※

※

سەيپىدئەلى ئالىپ قايتىدىن روھلاندى. ئىككىنچى ئوغلىنىڭ تۇغۇلغانلىق شەرىپىنى قۇتۇقلاپ پۈتكۈل سەركەردە - لەشكەر - لىرىگە زىياپەت بەردى. ئىلگىرىكىدەك قارارگاھقا سوللىنىپ ھەسرەت چېكىپ ئولتۇرماي، تالا - تۈزگە چىقىدىغان بولدى.

شۇ كۈنلەردە ئۆرۈك پىشىپ، بۇغدايلار سېرىقتال بولۇشقا باشلىغانىدى. گەرچە ئۇيغۇر تۈركلىرىنىڭ ئەنئەنىسىدە ياز كۈنى شىكار قىلىش چەكلەنگەن بولسىمۇ، بىر قىشنى شىكارسىز ئۆتۈ - كۈزگەن سەيپىدئەلى ئالىپنىڭ كۆڭلىگە بىردىنلا شىكار ھەۋىسى چۈشكەنىدى.

«جان - جانىۋارلارنى ئوۋلىمىساممۇ قوغلاپ يۈرۈپ كۆڭۈل

ئاچساممۇ ھېساب، شول باھانىدا قىشتىن بېرى كۆڭلۈمدە پەيدا بولغان ئىچ پۇشۇقۇم بېسىلىپ قالسا ئەجەب ئەمەس...»  
مۇشۇلارنى خىيالىدىن ئۆتكۈزگەن سەيپىدەئەلى ئالپ سەر-  
كەردىلىرىگە قامالنى بوشاشتۇرماستىن، قىلچىلىك بىخەستە-  
لىك قىلماسلىقنى تاپىلاپ، يۈز نەپەر خاس ئۆكرى بىلەن شىكار  
بېگىنى ئېلىپ ئاتۇش تاغلىرىغا ئوۋغا چىقتى.

ھەئە، بىر ھەپتىدىن بېرى سەيپىدەئەلى ئالپ تاغ - ئې-  
دىرلاردا ئات چاپتۇراتتى. ئالدىغا ئۇچرىغان كېيىك، جەرەن، توش-  
قان، قىرغاۋۇللارنى قورشاۋغا ئالاتتى، قوغلايتتى، لېكىن ئوق  
ئېتىپ زەرەر يەتكۈزمەيتتى، تۇتمايتتى، تۇتۇۋېلىشقا ئاز قالغان-  
لىرىنىمۇ قاچۇرۇۋېتەتتى. ئۇ ئۆكرىلىرىگىمۇ ھەرقانداق ئوۋنى،  
ھەتتا يىرتقۇچىلار بولسىمۇ زەخمىلەندۈرمەسلىككە پەرمان بەرگە-  
نىدى. ھەركۈنى ئوۋدىن قۇرۇق قول قايتاتتى. چېدىرگاھتا قالغان  
شىكار ئەمىرى ئەتراپتىكى دېھقان - چارۋىچىلاردىن مال - چارۋا،  
توخۇ - ئۆردەك دېگەندەك نەرسىلەرنى سېتىۋېلىپ مۇلازىملارغا  
غىزا تەييارلاتقۇزاتتى.

بۈگۈن ئوۋدىن بۇرۇنراق قايتقان سەيپىدەئەلى ئالپنىڭ ئال-  
دىنى بارگاھقا يېقىنلاشقاندا بىر ئايال توستى.  
— دادا! ئەمىر جانابلىرىغا ئەرزم بار، — دېدى ئايال ئاستا  
يورغىلاپ كېلىۋاتقان ئاتنىڭ ئالدىنى توسۇپ.

سەيپىدەئەلى ئالپ ئاتتىن شاققىدە سەكرەپ چۈشتى - دە،  
ئايالنىڭ ئۈستىبېشىغا تېزلا نەزەر تاشلىدى. ئايالنىڭ كىيىملىرى  
خېلىلا كونا ئىدى، ۋاقىتسىز قۇرۇق چۈشكەن چىرايىدىن جاپا-  
كەشلىكى چىقىپ تۇراتتى.

— خوش، ئەرزلىرىنى تارتىنماي بايان ئەيلىسىلە! — دېدى  
سەيپىدەئەلى ئالپ ئايالغا ھېسداشلىق قىلغان ھالدا.

— مەن ئاۋۇ مەھەللىدە ئولتۇرۇشلۇق تۇل خوتۇنمەن، —  
دېدى ئايال تەسكەي تەرەپتىكى تاغ باغرىدا قارىيىپ تۇرغان تې-  
رەكلىك مەھەللىنى كۆرسىتىپ تۇرۇپ، — مۇرەببىم بۇندىن ئۈچ  
يىل مۇقەددەم كېسەل بىلەن تۈگەپ كەتكەن، بەش بالام بار، بالە-





لىرىمنىڭ چوڭىنىڭ قولى تېخى ئىشقا تەگمىدى. ھال - كۈنۈم موھتاجلىقتا ئۆتۈدۇ. ئەمىر جانابلىرى بۇ ئەتراپقا شىكار قىلغىلى كېلىپ بۇ يەرگە چۈشكۈن قىلغاندىن بېرى شىكار بېگى مېنى ئىزدەپ كېلىپ نان يېقىپ بەرسە، ئالتە نان ياقسىلا ئىش ھەق - قىلىرىگە بىر نان بېرىمەن دېگەندى. مانا بۈگۈنگىچە نان يېقىپ بېرىپ كەلدىم. شىكار بېگى ھازىرچە ياققان نانلىرىغا ئىش ھەققى ھېسابلاپ نان ئايرىۋالماي تۇرسىلا، شىكار تۈگىگەندە بىراقلا ھې - سايلىشايلى، ناننىڭ ئورنىغا ئۇن - ياغ بېرى دېۋىدى، مەنمۇ ما - قۇل بولغانىدىم. بىراق بۈگۈن ئۆيدە بالىلىرىمغا تاماق ئېتىپ بەر - گىدەك ئۈنمۇ قالماپتۇ. ئەتىگەن سۇپىرىنى قېقىشتۇرۇپ يۈرۈپ بىر قازان ئاش ئېتىپ بېرىپ، نان ياققىلى يېنىپ كەلگەندىم. بايا ناننى يېقىپ بولۇپ، ئىش ھەققىمگە ھېسابلاپ ئازراق بىر نەرسە بەرگەچ تۇرسىلا، بالىلىرىم ئاچ قالمىسۇن دېسەم، شىكار بېگى ئۇن، ئوتۇن، تۇز، ياغنىڭ ھەممىسى بىزدىن بولدى، سىلى پەقەت پىشۇرۇپلا بەردىلە، بۇ ناننى ياغۇز مەنلا يېمەيمەن، بىز دېگەن قەش - قەرنى سەمەرقەتلىكلەرنىڭ قولىدىن قۇتۇلدۇرۇۋالغىلى كەلگەن، رەئىيەتنىڭ ئانچە - مۇنچە خىزمىتىمىزنى قىلىش مەجبۇرىيىتى بار، ئاشۇنچىلىك چاغلىق خىزمەتلىرىگە ئىش ھەققى سورىمىسىلا - مۇ بولۇر، دەپ بارگاھتىن ھەيدەپ چىقاردى. شۇڭا جانابلىرىنىڭ ئادالەتلىك سېغىنىپ ئەرز قىلىش ئۈچۈن ساقلاپ تۇردۇم. ئۆيدە با - لىلىرىمغا تاماق ئېتىپ بەرگۈدەك بىر نەرسە بولغان بولسا ئەمىر جانابلىرىنىڭ ئالدىنى توسۇپ ئەدەپسىزلىك قىلمايتتىم...

ئايال گەپتىن توختاپ بۇقۇلداپ يىغلىۋەتتى.  
شۇ تاپتا بۇ ناھەقچىلىققا قاتتىق غەزىپى كەلگەن سەيپىدە - لى ئالىپنىڭ تاپىنىدىن كىرگەن بىر پارچە ئوت مېڭىسىدىن چىق - قاندى. ئۇ قەشقەر شەھىرى ئەتراپىدىكى يېزا - قىشلاقلاردىكى ئاددىي خەلقنىڭ تۇرمۇشىنىڭ غورىگىل ئۆتىدىغانلىقىنى، پىرھا - جى مۇھەممەد شاھىستە سەمەرقەت لەشكەرلىرىنى بېقىش باھاند - سى بىلەن ئالۋان - سېلىقنى ئېغىرلاشتۇرۇۋەتكەنلىكىنى بىل - گەندىن كېيىن، سەركەردە - لەشكەرلىرىگە دېھقانلارنىڭ نەرسە -



سېنى ھەق بەرمەي ئالماسلىققا، ھەتتا بىر تال ئالا غورا چاغلىق نەرسىگىمۇ خالىغانچە چىقىلماسلىققا قاتتىق ئاگاھلاندۇرغان. ئۆت-كەن يىلى قەشقەرگە يۈرۈش قىلغاندا، بىر باغۋەننىڭ ئانارلىق بى-غىغا كىرىپ، باغۋەننىڭ رۇخسىتىسىز ئون تال ئانار ئۈزۈپ چىققان ئىككى لەشكەرنىڭ كالىسىنى ئېلىپ، جازالاپ پۈتكۈل قوشۇنغا ئىبرەت قىلغانىدى. شۇنىڭدىن كېيىن ئەتراپتىكى دېھقانلار سەركەر-دە - لەشكەرلەر ئۈستىدىن ئەرز - شىكايەت قىلىپ كەلمىگەنىدى. — يۈرسىلە بارگاھقا كىرەيلى، — دېدى سەيپىدەلى ئالىپ ئۆزىنى قاتتىق تۇتۇۋېلىپ.

ھېلىقى ئايالنىڭ ئەمىر كەبىر بىلەن بىللە كىرىپ كەلگەن-لىكىنى كۆرگەن شىكار بېگى تاتىرىپ كەتتى. — مۇنۇ مەزلۇمنىڭ ئىش ھەققىنى قانداق بېرىشكە دېيىشكەن ئىدىلە شىكار بېگى؟ — سورىدى سەيپىدەلى ئالىپ قاپقىنى تۈرۈپ. شىكار بېگىنى بىردىنلا تىترەك باستى، دۇدۇقلاپ تۈرۈپ جاۋاب بەردى:

— ئەمىر كەبىر جانابلىرىغا مەلۇم بولغاي، ئالتە نان يېقىپ بەرسە ئىش ھەققىگە بىر نان بېرىدىغان بولغان. — ئىش ھەققىنى بەردىلەمۇ؟ زۇۋانى تۇتۇلغان شىكار بېگى يەرگە قارىۋالدى. سەيپىدەلى ئالىپ غەزەپ بىلەن ۋارقىرىدى: — گەپ قىلسۇنلار!

بېشىدا ئۆلۈم كۆلەڭگىسى سايە تاشلاپ تۇرۇۋاتقانلىقىنى ھېس قىلغان شىكار بېگى دۇدۇقلىغىنىچە سەۋەب كۆرسىتىشكە كىرىشتى: — بارگاھتا ئۇن قالماپتىكەن...

سەيپىدەلى ئالىپ شىكار بېگىنىڭ گېپىنىڭ بېلىگە تەپتى: — باھانە كۆرسەتمىسۇنلار!

شىكار بېگى پۈككىدە تىزلاندى:

— بىر قوشۇق قېنىمدىن كەچكەيلا ئەمىر جانابلىرى. — دېمەك، ئول مەزلۇمنىڭ ئىش ھەققىنى بەرمىگەنلىرى راست ئىكەن — دە؟



بىر چەتتە سوئال - سوراق ئەھۋالىغا نەزەر تاشلاپ تۇرغان ئايال سەيپىدەلى ئالپنىڭ ئەلپازىنىڭ يامانلىقىنى كۆرۈپ نېمە - نىدۇر خىيالىدىن ئۆتكۈزدى - دە، ئالدىراپ - تېنەپ سەيپىدەلى ئالپنىڭ ئالدىغا كېلىپ يېلىندى:

— سىلىدىن ئۆتۈنۈپ قالاي ئەمىر جانابلىرى، شىكار بېگى - نى كەچۈرۈۋەتسىلە، مېنىڭ سەۋەبىمدىن ئۇنىڭ جېنى زاۋال تاپ - مىسۇن. مەن بۇ خۇن - قىساسنىڭ ھۆددىسىدىن چىقالمايمەن، — ئايال ئەمدى ئۆزىنى ئەيىبلەپ يىغلاشقا باشلىدى، — ئاھ خۇدا، نېمىشقىمۇ بىرنەچچە ناننىڭ غەلۋىسىنى قىلغاندىمەن، بىرەر ۋاق تاماق يېمىگەنگە بالىلىرىم ئۆلۈپ قالماستى. ئەمىر جانابلىرى، نەچچە كۈندىن بېرى يېقىپ بەرگەن ناننىڭ ھۆرمىتىنى قىلىپ ئىلتىماسىمنى قوبۇل قىلسىلا، ئەرزىمنى قايتۇرۇۋالدىم. شىكار بېگىنىڭ جېنى ئامان قالسۇن!

سەيپىدەلى ئالپ ئۆلۈكتەك تاتىرىپ كەتكەن شىكار بېگى - نىڭ كۆزىگە نەشتەردەك تىكىلدى:

— ئاڭلىدىلىمۇ شىكار بېگى، ئۆزلە تۆت ناننى ئايىغانلىرى بىلەن مۇنۇ مەزلۇم جانلىرىنى تىلەۋاتىدۇ. شىكار بېگى ھۆركىرەپ يىغلىۋەتتى.

— مەن ئېزىپتىمەن، پوق يەپتىمەن، شەپقەت قىلغايلا ھەزرىتىم. — بوپتۇ، مۇنۇ مەزلۇمنىڭ يۈزىنى قىلىپ بىر قوشۇق قاز - لىرىدىن كەچسەم كېچەي، — سەيپىدەلى ئالپ يېنىدىكى نۆكەر بېشىغا يۈزلەندى، — بارگاھتا ئامبۇر بولسا ئېلىپ چىقسۇنلار! — بارگاھتا ئامبۇر يوق جانابلىرى، — دېدى نۆكەر بېشى، — بىراق ئاۋۇ مەھەللىدە تۆمۈرچى باردەك قىلىدۇ.

— دەرھال ئەپكەلسۇنلار!

نۆكەر بېشى ئېتىغا مىنىپ قۇبۇندەك چېپىپ چىقىپ كەتتى - دە، ھايال قالماي بىر تال ئامبۇر تېپىپ كەلدى.

— مۇنۇ قارا كۆڭۈل، ئائىنىساب شىكار بېگىنىڭ بىرتال ئې - زىق چىشىنى سۇغۇرۇپ ئېلىپ بېشىغا قېقىڭلار، — دېدى سەي - پىدەلى ئالپ، — ئۇ بۇنىڭدىن كېيىن كىشىنىڭ ھەققىگە قارا



سانمايدىغان، يەۋالمايدىغان بولسۇن ھەم بۇ ئاچچىق ساۋاقنى كالىسىدا مەھكەم ساقلىسۇن!

ئېزىق چىشىنى تارتىۋاتقاندا ئاغرىققا چىدىماي چىرقىراپ كەتكەن شىكار بېگى يۇلۇنغان ئېزىق چىشىنى بولقا بىلەن بېشىغا قېقىۋاتقان چاغدا داد - پەرياد كۆتۈرۈشكە ماجالى يەتمەي ھوشىدىن كەتتى.

سەيپىدەلى ئالپ نۆكەرلىرىگە بۇيرۇپ بىر تاغار ئۇن بىلەن بىر قاپاق ياغنى ئاتقا جايلاشتۇرغۇزدى، ئاندىن ئەللىك سەر كۈ - مۇش ئەپچىقنۇرۇپ ئايالغا تەڭلىدى.

— مەسىلە، بۇنى خىراجەت قىلىپ بالىلىرىنى ئويدان باقسىلا. شىكار بېگىنىڭ گۇناھى ئۈچۈن ئۆزلەدىن كەچۈرۈم سورايمەن. ھاياجانلانغان ئايالنىڭ كۆزىدىن ياش يامغۇر بولۇپ تۆكۈلدى. — رەھمەت ئەمىر جانابلىرى، ئۇن بىلەن ياغنى ئالاي، لې - كىن بۇ كۈمۈشنى ئالالمايمەن. بۇ ئىش ھەققىمگە ئارتۇق كېتىدۇ. — ئالسىلا، بۇنى ئىش ھەققىلىرى ئۈچۈن ئەمەس، بالىلىرى ئۈچۈن بەردىم.

ئايال يەنە تىرەجەپ تۇرۇۋالسا ئەمىرنىڭ غەزەپ قىلىشىدىن ئەنسىرەپ كۈمۈشكە ئاۋايلاپ قول ئۇزاتتى. — رەھمەت، ئەمىر جانابلىرى. ياراتقان ئاللاھ ئىگەم دۆلەت - لىرىنى زىيادە قىلغاي، مۇرادلىرى ھاسىل بولغاي، ئاتنى ئوغ - لۇمدىن ھازىرلا ئەۋەتىپ بېرىمەن. — ھاجەتسىز، ئاتنىمۇ سىلىگە بەردىم، — دېدى سەيپىدەلى ئالپ.

ئايال يېنىش - يېنىشلاپ رەھمەت - تەشەككۈر بىلدۈرگە - نىچە ئاتنى يېتىلەپ بارگاھتىن چىقىپ كەتتى. — بارگاھنى چۇۋۇڭلار، قارارگاھقا قايتىمىز! — دېدى شە - كاردىن كۆڭلى قالغان سەيپىدەلى ئالپ نۆكەرلىرىگە قاراپ. نۆكەرلەر چېدىرلارنى چۇۋۇپ، يۈك - تاقىلارنى تېگىپ تۇرۇ - شىغا ئون بەش - ئون ئالتە ياشلىق بىر ئوغۇل بالا ئاتقا ياۋىداق



مىنگىنىچە يېتىپ كەلدى - دە، ئاتتىن چۈشۈپ سەيپىدەلى  
ئالپقا سالام بەرگەندىن كېيىن مۇنداق دېدى:  
— ئانام ئەمىر جانابلىرىنىڭ ياخشى كۆڭلىگە رەھمەت، ئات  
جەڭگە لازىم بولىدۇ، ئەمىر جانابلىرىغا ئاپىرىپ بەرگىن دېگەندى.  
سەيپىدەلى ئالپ مەمنۇنلۇق بىلەن بېشىنى لىڭشىتتى.  
— ۋالىدەڭگە رەھمىتىمنى يەتكۈزۈپ قويغىن ئوغلۇم، ئۇ -  
كىلىرىڭنىڭ ھالىدىن ئوبدان خەۋەر ئال.  
بالا سەيپىدەلى ئالپقا سالام بېرىۋېتىپ خوشلاشتى. شۇ تاپ -  
تا قارارگاھقا قايتىپ كېتىۋاتقان سەيپىدەلى ئالپنىڭ كۆز ئال -  
دىغا بۇ دۇنياغا كۆز ئاچقىلى ئۇزۇن بولمىغان ئىككى ئوغلى كې -  
لىۋالغانىدى.



«ئېھ! پەرزەنتلىرىم، سىلەرنى شۇنداق سېغىنىدىم، سىلەرنى  
تېز رەك كۆرسەم، باغرىمغا باسسام...»

※

※

※

قەشقەر شەھىرىنى قامال قىلىپ يېتىۋېرىپ سەيپىدەلى  
ئالپلا ئەمەس، سەركەردە - لەشكەرلەرمۇ زېرىككەندى.  
بۈگۈن ھەرقايسى قارارگاھلارنى كۆزدىن كەچۈرۈپ كېتىۋات -  
قان سەيپىدەلى ئالپنىڭ كاللىسىغا پېشىشقا باشلىغان بۇغدايلار -  
نى كۆرۈپ تۇيۇقسىز بىر ئەقىل كەلدى. تېخى تۈنۈگۈنلا ياراغ -  
بەردار<sup>①</sup> بەگ لەشكەرلەرنىڭ ئوزۇق - تۈلۈكىنىڭ تۈگەي دەپ قال -  
غانلىقىنى مەلۇم قىلغانىدى.

«توغرا، لەشكەرلەر بىكار تۇرغىچە بۇغدايلارنى ئورۇسۇن،  
بۇنداق قىلساق، بىرىنچىدىن، قوشۇننىڭ ئوزۇق - تۈلۈكىنى ھەل  
قىلغىلى، ئىككىنچىدىن، ئاقسۇ، ياركەنتتىكى خانئاشلىقىنى  
ئىقتىساد قىلغىلى، ئۈچىنچىدىن، قەشقەر شەھىرىدىكى سەمەر -  
قەنت لەشكەرلىرىنىڭ ئوزۇق - تۈلۈك مەنبەسىنى ئۇزۇپ تاشلى -

① ياراغ بەردار — قورال - ياراغ، ئوزۇق - تۈلۈككە مەسئۇل كىشى.

غىلى بولىدۇ. ئېتىزلىقتا بىر تال دان قالمىسا، پىرھاجى مۇھەممەد شايەستە قانداق قىلىدىكەن قېنى، شۇ چاغدا شەھەردىن چىق- مىغىنىنى بىر كۆرەي...»

قەشقەر شەھىرى ئەتراپىدا مەخسۇس لەشكەرلەرنىڭ تەمىناتى ئۈچۈن تېرىلغان بۇغدايلار بار ئىدى. سەيپىدئەلى ئالىپ بۇ بۇغدايلاردىن باشقا ئۇ تەرىپى توققۇزاق، ئوپال، بۇلاقسۇ، تاشمى- لىق، بارىن، سۇلۇق، ياندۇرما، بۇ تەرىپى دۆلەتباغ، بېھىشكېرەم، ئاقتاش ھەتتا تازغۇن، ئاقتۇ، ياپچانلارغىچە بېرىپ تۈتۈن بېگىدىن يۇقىرى يۇرت ئاقساقاللىرى، بەگ - تۆرىلەرنىڭ بۇغدايلىرىنىمۇ تولۇق يىغىۋالدى. يېرى يوق ئورتاقچى، يىللىقچىلارغا مەلۇم مىقداردا ئاشلىق ئۈلەشتۈرۈپ بەرگەندىن باشقا، بارلىق ئاشلىقلار - نى ئاقسۇغا يولغا سالدى، ھەتتا سامىنىنىمۇ قالدۇرمىدى.

قەشقەرنىڭ كۈز پەسلى ھەقىقەتەن مەمۇرىيلىق بولىدۇ. ئۇ - زۇم، ئالما، ئامۇت، شاپتۇل، قوغۇن - تاۋۇزلار پىشىپ تۆكمە بو- لىدۇ. مېۋە - چېۋىلەرنى تولا يېگەنلىكىنىمۇ ئىيتاۋۇر، لەشكەر- لەرنىڭ ئىچى سۈرۈپ كەتكەنىدى. سەيپىدئەلى ئالىپ بۇ ئەھۋالغا دەسلەپتە ئانچە ئىرەنمىدى، لېكىن بىر ھەپتە ئۆتكەندە ئىچى سۈرگەن لەشكەرلەر كۆپىيىشكە باشلىدى.

— ئەمىر كەبىر جانابلىرىغا مەلۇم بولغاي، — دېدى بارگا- ھى ئالىيغا جىددىيلەشكەن ھالدا كىرىپ كەلگەن باش ھەكىم، — لەشكەرلەرنىڭ ئەھۋالى تولىمۇ چاتاق، ئۇلارنىڭ ئىچ سۈرۈكىنى توختىتىشقا پەقەتلا ئامال بولمايۋاتىدۇ. ھازىر ئون لەشكەردىن تۆت - بەشنىڭ ئىچى سۈرۈپ كېتىپ بارىدۇ، ئىچى سۈرگەنلەر- نىڭ سانى بارغانسېرى كۆپىيىۋاتىدۇ. ئەگەر ئەھۋال مۇشۇنداق داۋاملىشىۋەرسە يامان ئاقىۋەت كېلىپ چىقىشى مۇمكىن.

— لەشكەرلەرگە مېۋە - چېۋىدىن پەرھىز تۇتۇش ھەققىدە پەرمان بەرگەن ئىدىقۇ؟ — دېدى سەيپىدئەلى ئالىپ، — ئەجەبا بۇنىڭ ئۈنۈمى بولمايۋاتقانمىدۇ؟ ھەكىم - تېۋىپلار ھەرقايسى لەشكەرگاھلاردا دورا قاينىتىۋاتاتتىغۇ؟



— ئۇ دورىلارنىڭ ئۈنۈمى بولمايۋاتىدۇ، — دېدى باش ھە-  
كىم خىجىللىق بىلەن، — لەشكەرلەر ئارىسىدا ئىچ سۈرۈك كې-  
سىلى خۇددى ۋابادەك يامراۋاتىدۇ. شول تاپتا بىر قىسىم لەشكەر-  
لەرنىڭ ئورنىدىن تۇرغىدەك ماجالى يوق.

ئەينى يىلى سەمەرقەنتتە تۇتقۇن بولۇپ تۇرغاندا ئىچ سۈرۈك  
كېسىلىنىڭ دەردىنى يەتكۈچە تارتقان سەيپىدەلى ئالىپ بىردىنلا  
جىددىيلەشتى، شۇ تاپتا ئاشۇ چاغدىكى ئازابلىرى ئېسىگە كېلىپ  
قالغانىدى.

— دەرھال بىر ئامالنى قىلسۇنلار. ياركەنت، خوتەندىن  
دورا، تېۋىپ ئەپكەلدۈرەمدۇق — يا؟

— ئەيبەكە بۇيرۇسلىمۇ راست گەپنى قىلاي ھەزرىتىم.  
ياركەنت، خوتەندىن دورا، تېۋىپ ئەكەلدۈرۈپ بولغىچە لەشكەرلەر-  
نىڭ ئەھۋالى ئېغىرلىشىپ كېتىشى مۇمكىن. ئىچى سۈرگەنلەر  
كۈندىن — كۈنگە كۆپىيىۋاتىدۇ، ھەر ئېھتىمالغا قارشى ئۇلارنى  
ئايرىۋېتىپ ئەملەش كېرەك.

باش ھەكىمنىڭ چىرايىدىكى تەشۋىش سەيپىدەلى ئالىپقا  
دەرھال تەسىر قىلدى.

«لەشكەرلەرنىڭ ئىچ سۈرۈكى مېنىڭ ئاشۇ چاغدىكى ئىچ  
سۈرۈكىمگە ئوخشامدىغاندۇ؟ شۇ چاغدا ماڭىمۇ تېۋىپنىڭ دورىسى  
كار قىلماي، ئاخىرى كۆڭلۈم تارتىپ ئىچكەن بىرنەچچە ئاپقۇر  
قىمىز سەۋەب بولۇپ شىپا تاپقاندىم. لەشكەرلەرگىمۇ قىمىز ئى-  
چۈرسەك قانداق بولۇر؟ ھازىر قىمىزنىڭ تازا پىششىغان ۋاقتى،  
ئارتۇقچىنىڭ تاغلىرىغا چاپارمەن ئەۋەتسەم چارۋىچى قوۋملاردىن  
قىمىز تېپىپ كەلسۇنمىكىن...»

سەيپىدەلى ئالىپ ئوي — خىيالىنى ھەكىمگە دېيىشكە ئال-  
دىرماي، لەشكەرلەرنىڭ ئەھۋالىنى ئۆز كۆزى بىلەن كۆرۈپ باق-  
ماقچى بولدى. پۈتۈن قارارگاھلارنى كۆزدىن كەچۈرۈپ، كېسەل-  
لەرنى يوقلاپ چىقىپ قاتتىق چۆچۈپ كەتتى. لەشكەرلەرنىڭ يې-  
رىمى دېگۈدەك ئىچ سۈرۈكى بىلەن ئاغرىغان بولۇپ، ئۇلارنىڭ



جەڭگە چىققۇدەكلا ئەمەس، ئۆزىنىڭ ھالىدىن خەۋەر ئالغۇدەكمۇ ماجالى يوق ئىدى. ناۋادا پىرھاجى مۇھەممەد شاھىستە شەھەردىن چىقىپ جەڭگە ئۈندەپ قالسا، بۇ ئەھۋالدا ساق قالغان لەشكەرلەر بىلەن تاقابىل تۇرماق تەس ئىدى.

«قىمىز ئەپكەلدۈرىدىغان ئىش ۋاقتىنچە تۇرۇپ تۇرسۇن. ئەھۋال سىرتقا يېيىلىپ كېتىپ بولغىچە، لەشكەرلەرنى دەرھال چېكىندۈرۈش كېرەك. ھېلىمۇ ياخشى بۇغدايلارنى ۋاقتىدا ئورۇ- تۇۋالغان ئىكەنمەن...»

سەيپىدەلى ئالپ ئەمدى ئىككىلىنىپ ئولتۇرمىدى، سەر- كەردىلىرىگە لەشكەرلەرنى دەرھال ئاقسۇغا چېكىندۈرۈشكە پەرمان بەردى:

— دەرھال ھارۋا تەييارلاڭلار، بىمارلار ئاڭال چېكىنسۇن. قارارگاھتا كېسەل تارقالغانلىقىنى ئاشكارىلىغانلارنىڭ كالىسى ئېلىنىدۇ!

قىش كىرىپ بولغىچە قەشقەرنى ئېلىش ئۈمىدى يەنە ئۈزۈل- گەن سەيپىدەلى ئالپ بۇ يىل تۇرپانغا قايتالمايدىغانلىقىنى ھېس قىلدى. ۋۇجۇدىنى ئېغىر ھەسرەت چىرمىۋالدى. ئۆز سۇلتان مە- لىكىنى، تېخى چىرايىنىمۇ كۆرۈپ باقمىغان ئوغلى مۇھەممەد ھەيدەرنى سېغىنىش ئازابى يۈرىكىنى قۇرتتەك غاجلايتتى. لېكىن ئۇنىڭ تۇرپانغا قايتىشى مۇمكىن ئەمەس ئىدى، قەشقەرنى ئالماي تۇرۇپ تۇرپانغا قايتىشقا غۇرۇرى يول قويمايتتى.

«بۇنداق بولارنى بىلگەن بولسام مەلىكە بىلەن ئوغلىمنى ئېلىپ كېلىشكە بالدۇرراق چاپارمەن ئەۋەتەرەكەنمەن. ئۇلارنى يول ئازابى تارتقۇزغىچە، قىش كىرىشتىن ئاۋۋال قەشقەرنى ئېلىپ تۇرپانغا قايتارمەن دەپ ئويلىغانىدىم. ھوناق ھوناققا كەلمەي قويدى - دە، كاساپەت. يەنە ساقلىساق سوغۇق چۈشۈپ كېتىدۇ، ئۇ- نىڭغىچە ئۇلارنى بالدۇرراق يېنىمغا ئەكەلدۈرۈۋالاي...»

سەيپىدەلى ئالپ ئۆز سۇلتان مەلىكە بىلەن ئوغلىنى تۇر- پاندىن ئاقسۇغا ئېلىپ كېلىشكە چاپارمەن ماڭغۇزدى.





سەمەرقەنت.

رەسەتخانا قۇرۇلۇشى ئورنىنى كۆزدىن كەچۈرۈپ كۆكسارايغا قايتىپ كەلگەن مىرزا ئۇلۇغبەگنىڭ كەيپىياتى تولىمۇ چاغ ئىدى. شۇ كۈنلەردە شەيخ نىزامىددىن خامۇش ئىشاننىڭ رەسەتخانا ئورنىغا خانىقا سېلىش غوۋغاسى خېلىلا بېسىقىپ قالغان بولۇپ، مۇرىدىل ھىدايەتچىلەر، سوپى - دەرۋىشلەر قۇرۇلۇش ئورنىغا توپلىشىۋېلىپ چاتاق چىقارمايدىغان بولغانىدى. بىر مەزگىل توختاپ قالغان رەسەتخانا قۇرۇلۇشى قايتىدىن باشلانغان بولۇپ، مىمارلار، دىلكارلار، تاشچىلار، نىمكار - ئىشلەمچىلەر بۇ كاتتا ئىمارەتكە جىددىي ئىشلەۋاتاتتى.

يېقىندىن بېرى كەيپى خېلىلا چاغ بولۇپ قالغان مىرزا ئۇلۇغبەگنىڭ قەشقەردىن باشقا باش ئاغرىقى قالمىغاندەك قىلاتتى. سەمەرقەنت شەھىرىنىڭ ھاكىمى مىرانشاھ دورغا پات - پات پىرھاجى مۇھەممەد شاھىستە ئۈستىدىن شىكايەت قىلىپ تۇراتتى. ئىنىسى مىرزا ساتۇقخاننىڭ ئۆلۈمى ۋە قەسىنى سۈرۈشتە قىلىپ بېرىشنى تەلەپ قىلاتتى. پىرھاجى مۇھەممەد شاھىستەمۇ قەشقەر - نىڭ نۆۋەتتىكى ۋەزىيىتى ھەققىدە توختىماي مەلۇمات يوللاپ، قەشقەرنىڭ مۇھاسىرىدە قالغانلىقىنى، ئەمىر كەبىر سەيپىدەئەلى ئالىپنىڭ قەشقەر تەۋەسىدىكى بارلىق بۇغدايلارنى ئورۇپ، ھەتتا سامانلىرىغىچە ئاقسۇغا ئېلىپ كەتكەنلىكىنى بايان قىلىپ لەش - كىرىي ياردەم، ئوزۇق - تۈلۈك تەلەپ قىلاتتى. گەرچە پىرھاجى مۇھەممەد شاھىستە سەيپىدەئەلى ئالىپ بىلەن بولغان جەڭنى پەردازلاپ، يېڭىلىپ قالغىنىنى يوشۇرۇپ، موغۇلىستان لەشكەر -

لىرىنىڭ قەشقەردىكى ئاشلىق - زىرائەتلەرنى بۇلاپ - تالىغانلىرى -  
قەنى زىيادە كۆپتۈرۈپ مەلۇم قىلغان بولسىمۇ، مىرزا ئۇلۇغبەگ  
ئايغاقچىلىرى ئارقىلىق، نەچچە مىڭلىغان سەمەرقەنت لەشكەرلىرى -  
رىنىڭ جېنىغا زامىن بولغان «سالاي بېگىم» جېنىنىڭ ئەمەلىي  
ئەھۋالىدىن تولۇق خەۋەر تاپقان ۋە بۇ جەڭدىكى مەغلۇبىيەتتىن  
غۇرۇرى ھاقارەتلەنگەندەك تۇيغۇغا كەلگەندى. ھەر قېتىم سەي -  
يىدىئەلى ئالپنى كۆز ئالدىغا كەلتۈرگەندە ئېنى يىلى ئۇنى  
ھىراتقا بىللە ئېلىپ بارماقچى بولغانلىقىغا قاتتىق پۇشايمان  
قىلاتتى، نەزەرىدىن بوشاتقىنىغا، ئۆلتۈرۈۋەتمىگەنلىكىگە ئەپ -  
سۇسلىناتتى. ئوردىدا سەيپىدەلى ئالپتەك تەدبىرلىك، باھادىر  
سەركەردىلەرنىڭ كەملىكىدىن ھەسرەتلىنەتتى. پىرھاجى مۇھەممەد -  
مەد شايەستەنىڭ ئىقتىدارسىزلىقىدىن ئاغرىناتتى، قەشقەرگە  
لەشكەر ئەۋەتمەيمۇ سەيپىدەلى ئالپنىڭ ھۇجۇمىنى چېكىندۈرۈش  
ھەققىدە باش قاتۇراتتى. پىرھاجى مۇھەممەد شايەستەنى قەشقەر -  
دىن قايتۇرۇپ كېلىشنى كۆڭلىگە پۈككەن بولسىمۇ، ئورنىغا ئە -  
ۋەتەندىغان مۇۋاپىق بىر ئادەمنى دىتلىيالمىيۇنغان مىرزا ئۇلۇغبەگ  
ئەمىرلىرىنى بىرمۇ بىر نەزەرىدىن ئۆتكۈزدى.

خاننىڭ كەيپىياتىنىڭ چاغلىقىنى، قاپقىنى تۈرۈۋالماي  
كۈلۈپ ئولتۇرغىنىنى كۆرۈپ ئەمىرلەر خېلى ئازادە ئولتۇرۇشات -  
تى. ئادەتتە بۇنداق ۋاقىتلاردا ئانچە - مۇنچە چاقچاقمۇ بولۇپ  
قالاتتى. مىرزا ئۇلۇغبەگ بىرەر ئېغىز چاقچاق باشلاپ بەرسىلا  
ئەمىرلەر ئۇنىڭغا ماسلىشاتتى، تارتىنىپ كەتمەيتتى، بىر - بىر -  
رىنى گەپتە چۈشۈرۈشۈپ، خاننىڭ كۆڭلىنى ئېچىشقا ھەرىكەت  
قىلىشاتتى.

مىرزا ئۇلۇغبەگنىڭ كۆزى قەشقەرنىڭ ئەمىرلىكىدىن قاي -  
تۇرۇپ كەلگەن سۇلتان مەلىك دوغلاتقا چۈشۈشى بىلەن ئۆزىنى  
تۇتۇۋالالماي پىخىلداپ كۈلۈۋەتتى. سۇلتان مەلىك دوغلاتنىڭ يى -  
نىدا خوجا شەرىپ كاشغەرىي ئولتۇرغانىدى، بۇ ئىككى ئەمىرنىڭ  
باشقىچە يېقىنلىقىنى مىرزا ئۇلۇغبەگ ئوبدان بىلەتتى. شۇ تاپتا



بىر - بىرىگە يېقىن ئولتۇرغان بۇ ئىككى ئەمىرنى كۆرۈپ مىرزا ئۇلۇغبەگنىڭ ئېسىگە سۇلتان مەلىك دوغلات قەشقەرگە ئەمىر بولغان مەزگىلدە سەمەرقەنت سەرۋازلىرىنىڭ قەشقەر لەشكەرلىرىنى ئۆزلىرىگە چۆھرە بولۇشقا مەجبۇرلىغانلىقى كېلىپ قالغا. ئىدى. ئادەتتىمۇ مەيلى مىرزا ئۇلۇغبەگ، مەيلى باشقا ئەمىرلەر بولسۇن سۇلتان مەلىك دوغلاتقا ئاشۇ چۆھرە ۋەقەسىنى تىلغا ئېلىپ چاقچاق قىلىشاتتى. سۇلتان مەلىك دوغلاتنىڭ ھەرمىدە چۆھرە ساقلايدىغان يامان ئادىتى بار ئىدى، بۇنى مىرزا ئۇلۇغ - بەگدىن تارتىپ ئوردىدىكى چوڭ - كىچىك ئەمىرلەرنىڭ ھەممەسى بىلەتتى. خاننىڭ ئۆزىگە قاراپ كۈلگىنىنى كۆرۈپ سۇلتان مەلىك دوغلات بىر ئاز ئوڭايىسىز لاندى، چىرايىغا سۇس قىزىللىق يۈگۈردى. خاننىڭ كەيپى چاغ ۋاقىتلاردا داۋاملىق قەشقەردىكى ئاشۇ چۆھرە ۋەقەسىنى تىلغا ئېلىپ چاقچاق قىلىدىغانلىقىنى بىلىدىغان سۇلتان مەلىك دوغلات شۇ دەقىقىدە خاننىڭ كۈلكىسىنىڭ سەۋەبىنى بىلىپ قالغانىدى. ئادەتتە ئەرلەر ئۈچۈن چۆھرە ساقلاش، بەچچىۋازلىق قىلىش ئەيىبلىك ئىش سانىلاتتى. باشقىلار ئۇنداق ئادەمنى پاسىق دەپ زاڭلىق قىلاتتى، كۆزگە ئىلمايتتى، شۇ سەۋەبتىن ئەمىرلەر چۆھرە ساقلىسا باشقىلاردىن مەخپىي تۇتاتتى. ئاشۇ چۆھرە ۋەقەسى سەۋەبلىك، ھەرمىدە چۆھرە ساقلىغانلىقى ئاشكارىلىنىپ قالغان سۇلتان مەلىك دوغلات ئوردىدا باش كۆتۈرەلمەس بولۇپ قالغانىدى. ئەمىرلەر داۋاملىق ئاشۇ ئىشنى تىلغا ئېلىپ تۇرۇپ ئۇنى چاقچاق نىشانى قىلاتتى، تېرىكتۈرەتتى. شۇ تاپتا ئۇ خاننىڭ كۈلگىنىنى كۆرۈپ قاتتىق خۇدۇكسىرەپ تۇرسىمۇ، چاندۇر ماسلىققا تىرىشىپ ھىجىيىشقا مەجبۇر بولدى.

— ئىككىلىرى ئەجەب يېقىن ئولتۇرۇشۇۋاپتىلىغۇ، — دېدى مىرزا ئۇلۇغبەگ كۈلكىسىنى توختىتىپ تۇرۇپ، — بۇنداق ئولتۇرۇۋالسىلا قايسىلىرى قايسىلىرىنىڭ چۆھرىسىدە ئىكەنلىكىنى تازا ئېنىق ئايرىغىلى بولمايدىكەن.



ئەمىرلەر مىرزا ئۇلۇغبەگنىڭ «چۆرىسىدە» دېگەن سۆزنى قەستەن «چۆرىسىدە» دەپ تەلەپپۇز قىلىش ئارقىلىق سۆز ئويۇ-نى چىقىرىۋاتقانلىقىنى بىلىپ قاقاھلاپ كۈلۈشۈپ كەتتى.

— ئالىيلىرىغا مەلۇم بولغا، — دېدى ئەمىر سۇلتان جاندار چاقچاقنى تېخىمۇ ئاۋۇتۇپ، — كەمىنەلىرىنىڭ ھېس قە-لىشىچە، مىرزا خوجا شەرىپ كاشغەرىي جانابلىرى سۇلتان مەلىك دوغلات جانابلىرىنىڭ چۆرىسىدە.

ساراي ئىچىنى يەنە گۈررىدە كۈلكە قاپلىدى. ئەمىرلەر تۇش-مۇ تۇشتىن ھۇجۇمغا ئۆتۈپ چاقچاقنى ئەۋجىگە چىقاردى.

— ياق، خاتالاشتىلا، — دېدى ئوردا ياساۋۇل ئەمىرى، — سۇلتان مەلىك دوغلات جانابلىرى مىرزا خوجا شەرىپ كاشغەرىي جانابلىرىنىڭ چۆرىسىدە.

— يوقسۇ، ھەر ئىككىلىرى خاتالاشتىلا. بۇ ئىككىيلەن بىر-بىرىنىڭ چۆرىسىدە.

— ھە ئەمدى بىلىدىم. نېمانچە يېقىنچىلىق قىلىشىدىكىن دېسەم، ئۆتنە قىلىشىدىكىن — دە!

— سارايدىمۇ كۈن ئارىلاپ ئالدى — كەينى ئولتۇرۇشىدۇ بولمىسا.

مىرزا ئۇلۇغبەگ يۈزىسىغا شاپلاقلاپ كۈلەتتى. ئەمىرلەر ئۇنىڭ كۆڭلىنى كۆتۈرۈش ئۈچۈن چاقچاقنى توختاتماي ئەۋجىگە چىقىراتتى. چاقچاقنىڭ نىشانى بولۇپ قالغان ئىككى ئەمىر دە-ماللىققا جاۋاب قايتۇرالمى، كۈلكىگە قوشۇلۇپ ھىجىيىشانتى. «چۆرە» دېگەن سۆز بىلەنلا ئۇجۇقۇپ كەتكەن سۇلتان مەلىك دوغلاتنىڭ بۇ چاقچاقلارغا جاۋاب قايتۇرغىدەك ماجالى قالمىغاندە-دى. ئەمما مىرزا خوجا شەرىپ كاشغەرىي خېلىلا ھازىر جاۋاب، گەپدان ئادەم ئىدى. ئادەتتىمۇ چاقچاق سورۇنىدا باشقىلارغا ئال-دىراپ گەپ بەرمەيتتى، چاقچاققا يېڭىلىپ قالىدىغان ۋاقىتلىرى تولىمۇ ئاز بولاتتى.

— شۇنداق، — دېدى خوجا شەرىپ كاشغەرىي «گاھىدا ئال-



دى - كەينى ئولتۇرۇشىدۇ» دەپ چاقچاق قىلغان ئەمىرگە قاراپ، — گاهى - گاهىدا جانابلىرىنىڭ كەينىدىمۇ ئولتۇرىمەن. — كەلدى - كەلدى، نەق جايىغا كەلدى، — دېدى خوجا شە - رىپ كاشغەرىنىڭ ھازىر جاۋابلىقىغا قايىل بولغان مىرزا ئۇلۇغ - بەگ يوتىسىغا شاپىلاقلاپ كۈلگىنىچە. خاننىڭ ماختىشىغا ئېرىشكەن خوجا شەرىپ كاشغەرىي مەغ - رۇرلۇق بىلەن گىدەيدى. — ئۇنداقتا بىزمۇ جانابلىرىنىڭ كەينىدە گاه - گاه ئول - تۇرساق بولغۇدەك، — دېدى ھېلىقى ئەمىر قايتىلاپ ھۇجۇمغا ئۆ - تۈپ.



خوجا شەرىپ كاشغەرىي دەرھال جاۋاب قايتۇردى: — ئېھتىيات قىلىپراق ئولتۇرسۇنلار. ئارقىلىرىغا ئۇچۇپ كەتسە ئىككى پۇتلىرىدىن كۆتۈرۈۋېلىشقا توغرا كېلىدۇ. سارايدا كۆتۈرۈلگەن كۈلكە خېلى ئۇزاق داۋاملاشتى. — ئاڭلىسام قەشقەردە ھىز تولا دەيدۇ، راستمۇ؟ — سورىدى مىرزا ئۇلۇغبەگ خىرىلداپ كۈلگىنىچە خوجا شەرىپ كاشغەرىيگە چاقچاق قىلىپ.

ئەمىرلەرنىڭ ھەممىسى يالت ئېتىپ خوجا شەرىپ كاشغە - رىيگە قارىدى. مىرزا ئۇلۇغبەگ چاقچاققا يۆلەپ جاۋاب بەرمەك ناھايىتىمۇ قىيىن بىر سوئالنى سورىغانىدى. ئۇ بۇ سوئالنى ئار - قىلىق خوجا شەرىپ كاشغەرىينىمۇ، توختىماي باش ئاغرىقى تې - پىپ بېرىۋاتقان قەشقەرلىكلەرنىمۇ مەسخىرە قىلىش مۇددىئاسىغا تولۇق يەتكەنىدى. ئادەتتە پۇرسەت تاپسىلا خانغا خوش - خوش ئېتىپ، خۇشامەت قىلىپ تۇرىدىغان خوجا شەرىپ كاشغەرىي كىندىك قېنى تۆكۈلگەن يۇرتىنىڭ ھاقارەتلىنىشىگە ھىجىيىپ قاراپ تۇرغۇسى، «شۇنداق ئالىيلىرى» دەپ خاننىڭ كۆڭلىنى خۇش قىلغۇسى كەلمىدى. ئەگەر «راست، شۇنداق» دەپلا قويسا ئە - مىرلەرنىڭ مۇشۇ گەپكە ئېسىلىۋېلىپ ئۆزىگە ئارام بەرمەيدىغان - لىقىنىمۇ دەرھال ھېس قىلدى. ئۇ سارايدىكى ئەمىرلەرنىڭ ئۆزد -

گە مەسخىرىلىك تىكىلگەن كۆزلىرىگە تەكشى بىر قارىۋېتىپ  
جاۋاب بەردى:

— راست ئېيتىدىلا ئانھەزىتىم، قەشقەرگە سەمەرقەنتلىك-  
لەر كەلگەندىن بېرى ھىز تولا بولۇپ قالدى.

خوجا شەرىپ كاشغەرىدىن بۇنداق جاۋابنى كۈتمىگەن مىرزا  
ئۇلۇغبەگنىڭ چىرايىدىكى كۈلكە شىپىدە ئۆچتى، ئەمىرلەرنىڭ  
نەپەس ئېلىشى بىردىنلا تېزلەشتى ۋە ھودۇقۇپ مىرزا ئۇلۇغبەگ-  
كە قاراشتى.

● — ئەدەپسىز، — دېدى باياتىن بېرى چاقچاققا ئارىلاشماي  
كۆزىنى يېرىم يۇمىغىنىچە تەسۋى سىيرىپ ئولتۇرغان شەيخۇل-  
ئىسلام بۇرھانىددىن قاپىقىنى تۈرۈپ، — مۇشۇنداقمۇ گەپ  
قىلامىدىغان، قىبلىگاھىمىزدىن دەرھال شەپقەت تىلىسىلە!  
شۇ دەقىقىدە خوجا شەرىپ كاشغەرىنىمۇ سۈر باسقان، ئال-  
دىراپ قىلغان گېپىگە قاتتىق پۇشايىمان قىلغان، ۋۇجۇدىنى ۋە-  
ھىمە چۇلغۇۋالغانىدى. ئۇ تاتارغان ھالدا مىرزا ئۇلۇغبەگكە قاراپ  
دۇدۇقلىدى:

— مە... مە... مەن...

— ھاجەتسىز، — دېدى مىرزا ئۇلۇغبەگ چىرايىغا دەرھال  
كۈلكە يۈگۈرتۈپ، — كۈنلەر گەپكە گەپ توغرا كەلگەندە ئاتاڭ-  
دىنىمۇ يانما، دەپتىكەن، خوجا شەرىپ كاشغەرىنىڭ بۇ چاقچىقىنى  
گۇناھقا جورۇساق ياخشى بولماس.

خوجا شەرىپ كاشغەرىنىڭ پۇت - قولىغا قايتىدىن جان  
كىردى، چوڭقۇر يارنىڭ لېۋىدىن يانغاندەك يەڭگىل نەپەس ئالدى -  
دە، مىرزا ئۇلۇغبەگكە قاراپ بېشىنى ئەگدى.

— ئالىيلىرى دانادۇر. شۆپۈك ئېغىزلىق قىلىپ، ئەدەپتىن  
چىقىپ، ھۆرمەتسىزلىك قىلىپ قويغىنىمغا مىڭ مەرتە ئەپۇ  
سورايمەن!

مىرزا ئۇلۇغبەگمۇ چاقچاق قىلدىم دەپ ئۆزىنى تۇتۇۋالماي  
قەشقەرنى، قەشقەرلىكلەرنى مەسخىرە قىلىپ چوڭ خاتالىققا يول



قويغانلىقىنى ھېس قىلغانىدى. خوجا شەرىپ كاشغەرىينىڭ كۈت-  
مىگەن يەردىن بەرگەن جاۋابى ئۇنى خېلىلا سەگىتكەندى.  
— پوققا چالما ئاتسا يۈزىگە چاچراپتۇ دېگىنى شۇ - دە، —  
دېدى مىرانشاھ دورغا ئوت قۇيرۇقلۇق قىلىپ، — قىلىنكاھ-  
مىزنىڭ ئول چاقچىقىنى كۈلۈپ ئۆتكۈزۈۋەتسىلە نېمە بولىدۇ؟  
قەشقەرلىك دېگەنغۇ زادى قانئىدە - يوسۇننى بىلمەيدىغان تومپاي  
خەق.

— كەچۈرسىلە ھاكىمبەگ جانابلىرى، — دېدى بايقى ۋە -  
ھىمىدىن خېلىلا يەڭگىللەپ قالغان خوجا شەرىپ كاشغەرىي، —  
تومپايلىقىمدىن بىلمەي قاپتىمەن، پۇرسىتى بولۇپ قالسا ئۆزلە-  
رىنى كۈلۈپ تۇرۇپ ئۆتكۈزەرمەن.



خوجا شەرىپ كاشغەرىينىڭ كېلىشتۈرۈپ قىلغان بۇ چاق-  
چىقى سارايدىكى ئېغىر كەيپىياتنى قايتىدىن جانلاندۇردى. مىرزا  
ئۇلۇغبەگكە ئەگىشىپ ھەممىسى قاقاھلاپ كۈلۈشتى.

— بۈگۈن چاقچاق چۆھرىنى ئەگىپ كېتەلمەيدىغۇ زادى،  
ھەممىلىرى سارايدىن يانغاندا غۇسلى قىلىشىۋالارلا، — دېدى  
مىرزا ئۇلۇغبەگ تېلىقپ كۈلگىنىچە. ئۇنىڭغا مىرانشاھ دورغى-  
نىڭ دەماللىققا جاۋاب قايتۇرالمىي تېرىكىپ قېلىشى تېخىمۇ  
كۈلكىلىك تۈيۈلغانىدى، — چاقچاقنى بولدى قىلايلى ئەمدى،  
سەلتەنەت ئىشلىرىغا شەيتان ئارىلاشمىسۇن. ئەمەلىيەتتە مەيلى  
سەمەرقەنت، مەيلى قەشقەر بولسۇن ھەر ئىككىسى ئابا - ئەجداد -  
لىرىمىزنىڭ ۋەتەنلىرىدۇر. ھەر ئىككى يۇرتتىكى ئىل - رەئىيەت  
قوۋم - قېرىنداشلىرىمىزدۇر. مەيلى تەڭرىتاغ ئېتەكلىرىدىكىلەر  
بولسۇن، مەيلى ئىككى دەريا<sup>①</sup> ۋادىسىدىكىلەر بولسۇن ھەممىسى  
بىر قوۋمدۇر، — مىرزا ئۇلۇغبەگ قەددىنى رۇسلىۋېلىپ گېپىنى  
داۋام قىلدى، — ئەسلىي مەقسەتكە كېلەيلى. ئول قەشقەر ئەمىرى  
پىرھاجى مۇھەممەد شاھىستەننىڭ ئوردىغا يوللىغان مەلۇماتىدىن  
ھەممىلىرىنىڭ خەۋەرلىرى بار. شول كۈنلەردە قەشقەر ئېغىر

① ئىككى دەريا — ئامۇ، چۇ دەرياسىنى دېمەكچى.

تەھلىكە ئاستىدىدۇر، بۇنى مۇۋاپىق ھەل قىلىش ئۈچۈن تەدبىر كۆرسەتسۇنلار.

ئەمىرلەر بىر - بىرىگە قاراپ جىم بولۇشتى.

— ئول پىرھاجى مۇھەممەد شاھىستە قەشقەرنىڭ ھۆددىسىدە - دىن چىقالمىدى ئالىيلىرى، — دېدى مىرانشاھ دورغا، — مې - نىڭچە قەشقەرگە ئىستېداتلىق ئەمىردىن بىرنى تەيىن ئەتكەيمىز. مىرانشاھ دورغىنىڭ ئاداۋەت يۈزىسىدىن بەرگەن تەكلىپى مىرزا ئۇلۇغبەگنىڭ كۆڭلىدىكى ئوي - خىيالى بىلەن بىر يەردىن چىقىپ قالغانىدى.

— خوش، پىرھاجى مۇھەممەد شاھىستەنى قايتۇرۇپ كەل - سەك كېلەيلى، لېكىن ئورنىغا كىمنى ئەۋەتسەك بولۇر؟ ئەمىرلەر يەنە بىر قېتىم بىر - بىرىگە قاراشتى. ئەلۋەتتە، ئوردىدىكى يۇقىرى دەرىجىلىك ئەمىرلەرنىڭ قەشقەرگە بارغۇسى يوق ئىدى. مەنسەپ تەمەسىدە تۇرغان تۆۋەن دەرىجىلىك ئەمىرلەر - نىڭ يۈرەكلىرى ئويىناپ كەتتى. ئەمىرلەرگە نەزەر تاشلاپ ئولتۇر - غان مىرزا ئۇلۇغبەگنىڭ كۆزى خوجا شەرىپ كاشغەرىگە چۈشۈ - شى بىلەن كالىسىغا پاللىدە بىر خىيال كەلدى.

— ئول قەشقەرنىڭ ئەمىرلىكىگە يەنىلا خوجا شەرىپ كاش - غەرىي جانابلىرىنى ئەۋەتەيلى، — دېدى مىرزا ئۇلۇغبەگ، — دەر - گاهىمىزدا قەشقەرنىڭ ئوي - دۆڭىنى، قەشقەرلىكلەرنىڭ خوي - پەيلىنى ئۇنىڭدەك پىششىق بىلىدىغان ئادەم يوقتەك قىلىدۇ.

ئەمىرلەر يالت ئېتىپ خوجا شەرىپ كاشغەرىگە قارىدى. خاننىڭ قەشقەرگە ئۆزىنى بۇيرۇپ قېلىشىدىن ئەنسىرەپ تۇرغان يۇقىرى دەرىجىلىك ئەمىرلەر خاتىرجەم بولۇپ، يەڭگىل بىر نە - پەس ئالدى. مەنسەپ تەمەسىدە قەشقەرگە بېرىشنى ئارزۇ قىلىشقان تۆۋەن دەرىجىلىك ئەمىرلەرنىڭ كۆزلىرىدىن ھەسەت ئوچقۇنىدى، كۆڭلى يېرىم بولۇپ ئۇھ تارتىشتى. خوجا شەرىپ كاشغەرىنىڭ ۋۇجۇدىنى بولسا زېددىيەتلىك خىياللار چىرىمىۋالغانىدى. ئۇ سە - مەرقەنتكە كەلگەندىن بېرى مىرزا ئۇلۇغبەگ ئۇنىڭغا ئەمىرلىك





مەرتۋىسىنى بەرگەن بولسىمۇ، ئەمما بىرەر دىۋاننىڭ ئەمىرلىكىدىن ئىبارەت ئەمەلىي ھوقۇقنى بەرمىگەنىدى. ئۇنىڭ ھازىرقى ئەمىرلىك مەرتىۋىسى ئامدىلا بار، ئېتى ئۇلۇغ، سۈپىسى قۇرۇق مەنسەپ ئىدى، مۇشۇ سەۋەبتىن ئۇنىڭ خېلىلا قورساق كۆپۈكى بار ئىدى. شۇ تاپتا قەشقەرنىڭ ئەمىرلىك مەنسەپى قۇلىقىغا ياغدەك خۇشياققان بولسىمۇ، ئەمما كۆڭلىنىڭ بىر يەرلىرى يەنىلا قەشقەرگە بېرىشنى خالىمايتتى. ئۇ قەشقەر خەلقىنىڭ ئۆزىنى مۇ. ناپىق، ساتقىن، تۈزكۈر دەپ ھاقارەتلىشىدىن ئەنسىرەيتتى. ئۇ. نىڭسىزمۇ ئەشەددىي رەقىبى سەيپىدەلى ئالپ قەشقەرنىڭ بوسۇ. غىنىغا كېلىپ قىلىچ يالىڭاچلاپ تۇراتتى. ئىچىنى تىڭشاپ تۇرۇ. ۋېرىشكە پېتىنالمىغان خوجا شەرىپ كاشغەرىي ئورنىدىن تۇرۇپ، خانغا رەھمەت ئېيتىشقا مەجبۇر بولدى:

— ئادالەتپاناھىمنىڭ ھىممىتىگە ھەشقاللا!

— مىرزا خوجا شەرىپ كاشغەرىي جانابلىرىنى قەشقەرگە يالغۇز يولغا سېلىپ قويماق ياخشى بولماس، — دېدى باياتىن بى. رى كۆڭلىگە كەچكەن خىيالىنى دەيمۇ — دېمەيمۇ دەپ ئىككى تا. يىن بولۇپ تۇرغان شەيخۇلىئىسلام بۇرھانىددىن تەۋازۇ بىلەن ئې. گېلىپ تۇرۇپ، — لەشكەرىي دىۋاننىڭ يانداش ئەمىرى پىرمىۇ. ھەممەد بارلاسىنى قەشقەرنىڭ ئەمىر لەشكەرلىكىگە تەيىن قىلىپ خوجا شەرىپ كاشغەرىي جانابلىرىغا ھەمراھ قىلايلى. چۈنكى، ھا. زىر قەشقەر تىنچ ئەمەس، موغۇلىستان لەشكەرلىرىنىڭ تەھلىكىد. سىدە تۇرۇۋاتىدۇ. بىر سەركەردىنىڭ بىللە بېرىشى قەشقەرنىڭ ۋەزىيىتى ئۈچۈن پايدىلىق.

پىرمۇھەممەد بارلاس شەيخۇلىئىسلام بۇرھانىددىننىڭ جىيەنى ئىدى. ئۇ لەشكەرىي دىۋاننىڭ ئەمىرى ئەمىر سۇلتان جاندار بى. لەن چىقىشالمايتتى، ئۇلار ئوتتۇرىسىدىكى زىددىيەت باشقا ئوردا ئەھلىگىمۇ ئايان ئىدى. بايا شەيخۇلىئىسلام جىيەنىنى قەشقەرنىڭ ئەمىرلىكىگە تەۋسىيە قىلىشنى ئويلىغان بولسىمۇ، ھەدپىسلا ئە. مىر سۇلتان جاندارنىڭ ئۈستىدىن دادخورلۇق قىلىپ يۈرگەن



جىيەنىنىڭ مىرزا ئۇلۇغبەگنىڭ ئالدىدا ئانچە ئېتىبارى يوقلۇقىدىن ھېس قىلىپ مىرزا ئىككىلىنىپ قالغانىدى، ئەمەلىيەتتە قەشقەرنىڭ ئەمىرلىكى بىلەن لەشكىرىي دىۋاننىڭ ئەمىرلىكىنىڭ دەرىجىسى تەڭ ئىدى.

«لەشكىرىي دىۋاندا ئەمىر سۇلتان جاندار بىلەن چىقىشالماي زىتلىشىپ ئۆتكەندىن، يىراققا كېتىپ قالسىمۇ، مەنسىپىنى بىر دەرىجە ئۆستۈرۈپ قەشقەرنىڭ ئەمىر لەشكەرلىك مەنسىپىنى تۇتقىنى ئەۋزەل. مۇنۇ خوجا شەرىپ كاشغەرىي قەشقەردە ھەرگىز ئۇزاق تۇرالمايدۇ، ھامىنى سەمەرقەنتكە قايتىپ كېلىدۇ. ناۋادا ئۇ سەمەرقەنتكە قايتىپ كەلسە، قەشقەرنىڭ ئەمىرلىكىمۇ پىرىمۇ. ھەممەد بارلاسقا قالىدۇ. مەنمۇ ئۇنىڭ دادخورلۇقىدىن، باش ئاغرىد. قىدىن قۇتۇلىمەن. ئوردىدا تۇرۇۋەرسە مەنسىپى ھەرگىز ئۆسمەيدۇ...»



— مېنىڭچىمۇ سەركەردە پىرىمۇ ھەممەد بارلاس قەشقەرنىڭ ئەمىر لەشكەرلىكىگە ئەڭ مۇۋاپىق، — دېدى ئەمىر سۇلتان جاندار شەيخۇلئىسلام بۇرھانىددىننىڭ خىيالىنى بۆلۈپ. ھەئە، شۇ تاپتا ئەمىر سۇلتان جاندارمۇ بۇ كۈشەندىسىدىن قۇتۇلۇشنى ئارزۇ قىلاتتى، شۇڭا شەيخۇلئىسلام بۇرھانىددىننىڭ تەكلىپىنى قوللاۋاتاتتى.

بىردەمدىلا قەشقەرنىڭ لەشكىرىي ھوقۇقىنىڭ باشقىلارغا ئايرىپ بېرىلگەنلىكىگە نارازى بولغان خوجا شەرىپ مىرزا ئۇلۇغ-بەگكە قاراپ تەۋازۇ بىلەن ئېگىلدى:

— قىبلىگاھىمغا ماقۇل كەلسە، كەمىنەلىرى يەنىلا قەش-قەرگە بارمىساممىكىن، پىرىمۇ ھەممەد بارلاس جانابلىرى قەشقەرنىڭ ئەمىرلىكىنىمۇ زىممىسىگە ئالسا.

خوجا شەرىپ كاشغەرىينىڭ ئويى - خىيالىنى سەزگەن مىرزا ئۇلۇغبەگ قاپىقىنى تۈردى:

— پەرمانغا سەركەشلىك قىلمىسۇنلا!

— ھەددىم ئەمەس، — دېدى خوجا شەرىپ كاشغەرىي قول

باغلاپ تۇرۇپ، — بايا شەيخۇلئىسلام بۇرھانىددىن جانابلىرى ئېيتقاندىكى، قەشقەرنىڭ ۋەزىيىتى تولىمۇ خەتەر ئىچىدىدۇر. قەشقەرگە تەھلىكە سېلىپ تۇرغان موغۇلىستان سەركەردە — لەشكەرلىرىگە تاقابىل تۇرۇش ئۈچۈن بىر يەڭدىن قول، بىر ياقىدىن باش چىقىرىپ، پۇختا، ئەتراپلىق تەدبىر كۆرۈش تولىمۇ زۆرۈردۇر. ئالىيلىرى چوڭ ئىشەنچ بىلەن زىممىمىزگە يۈكلىگەن بۇ ۋەزىپىنى جان — دىلىمىز بىلەن ئورۇنداشقا ئەلۋەتتە ئىشەنچىمىز باردۇر. بىراق، ناۋادا كېرەك ھۆكۈمىمىز لەشكەرىي دىۋانغا ئۆتە. مىسە ياكى تەدبىر — مۇددىئايىمىز لەشكەرىي دىۋاننىڭ ئەمىرى بولمىش پىرمۇھەممەد بارلاس جانابلىرىنىڭ كۆڭلىگە خوپ كەلە. مىسە، ئىشلار يۈرۈشمەي ئالىيلىرىنىڭ ئالدىدا يەرگە قاراپ قالە. دىغان ئىش بولۇپ قالىدۇ، كەمىنەلىرىنىڭ ئەندىشىسى ھەم مۇددىئاسى مانا مۇشۇ.



خوجاشەرىپ كاشغەرىي كۆڭلىدىكىنى ئوچۇقلا دەۋەتكەندى. ئۇنىڭ مۇددىئاسىنى چۈشەنگەن مىرزا ئۇلۇغبەگ بىر دەققە ئويلىنىۋالغاندىن كېيىن ئېغىز ئاچتى:

— پىرمۇھەممەد بارلاس قەشقەر لەشكەرىي دىۋاننىڭ ئەمىرى. لىكىگە تەيىن ئېتىلىگەي، ئەمما لەشكەرىي دىۋان يەنىلا ئەمىر خوجا شەرىپ كاشغەرىينىڭ جوڭقۇرشىدا بولغاي، ھەر ئىككىلىرى ئوبدان كۆمەكلەشكەيلا!

مىرزا ئۇلۇغبەگنىڭ مۇشۇنداق پەرمان جاكارلىشىنى ئارزۇ قىلغان خوجا شەرىپ كاشغەرىي خېلىلا خاتىرجەم بولدى.

— پەرمانبەردارمەن! — دېدى ئۇ ئالدىغا بىر قەدەم چىقىپ. مەنسىپىنىڭ ئۆسكەنلىكىدىن ھاياجانلىنىپ تۇرغان پىرمۇھەممەد بارلاس، مىرزا ئۇلۇغبەگنىڭ پەرمانىنى ئاڭلاپ لاسسىدە بولۇپ قالدى، لېكىن نارازىلىقىنى ئىپادىلەشكە پېتىنالمىدى.

— پەرمانبەردارمەن! — دېدى پىرمۇھەممەد بارلاس بوشقىنە. مىرزا ئۇلۇغبەگ پىرمۇھەممەد بارلاسىنىڭ چىرايىغا قاراپمۇ قويماي يەنە پەرمان جاكارلىدى:

— ئول پىرھاجى مۇھەممەد شاھىستەنىڭ ئەمىرلىك مەنسىپى  
ئېلىپ تاشلىنىپ، سەمەرقەنتكە قايتۇرۇپ كېلىنگەي!  
— ئالىيلرى دانادۇر، — دېدى پىرھاجى مۇھەممەد شاھىسە.  
تەنىڭ مەنسىپى ئېلىپ تاشلانغانلىقىدىن خۇش بولغان مىرانشاھ  
دورغا.

— ئەمىرلەرگە ئىجازەت، سارايدىن يانسۇنلار! — دېدى  
مىرزا ئۇلۇغبەگ.

— ئانھەزىرىتىم ئامان بولغايللا!

● ئەمىرلەر مىرزا ئۇلۇغبەگ كۆكسارايىدىن چىقىپ كېتىپ  
بولغىچە قول باغلاشقىنىچە ئېگىلىپ تۇرۇشتى.  
خوجا شەرىپ كاشغەرىي بىلەن پىر مۇھەممەد بارلاس ئىككى  
كۈندىن كېيىن قەشقەرگە قاراپ يولغا چىقتى.



### 37

«قەشقەرنىڭ قىشى ئاز، سوغۇقى ئەتىياز» دېگەن گەپ بىكار  
چىقمىغان بولسا كېرەك. بۇ يىل ئەتىياز قەشقەردە سوغۇق باشقىدە.  
چە قاتتىق بولدى. گەرچە نورۇز بايرىمى يېقىنلاپ قالغان بولسىدە.  
مۇ، ھاۋا جۇدۇنلۇق ئىدى. ئاسماننىڭ ئۆگزىسى تېشىلىپ كەتتە.  
كەندەك توختىماي يامغۇر يېغىۋاتاتتى، يامغۇرغا ئارىلىشىپ ئاز.  
چە — مۇنچە قارمۇ ئۇچقۇنداپ قوياتتى. كوچا — رەستىلەر پانتاقتا  
مىچىلداپ كەتكەندى.

قەشقەرگە زور ئۈمىد بىلەن كەلگەن خوجا شەرىپ كاشغە.  
رىنى غەم بېسىۋالغانىدى. ئۇ دەسلەپتە سەمەرقەنتتىن بىللە  
كەلگەن پىر مۇھەممەد بارلاسنى ئەمىر لەشكەرلىك مەرتىۋىسىنى  
پەش قىلىپ ئۆزىگە ئانچە ئىتائەت قىلماسلىقىدىن ئەنسىرىگەندە.

دى، ئۇزاق ئۆتمەيلا ئۇنىڭ گەرچە سىپاھ بولسىمۇ، لەشكەرىي ئىشلارغا ئانچە زوقى يوقلۇقىنى، بۇيرۇقۋازلىق قىلىپ ئۆزىنى كۆرسىتىشكە ئامراقلىقىنى، باي - زەردارلاردەك سۆلەتلىك كەيىنىپ، بىر توپ ئالىقاناتلار بىلەن سازەندە - رەققاسلارنى ئەتراپىغا جۇغلۇتۇپ مەي - شاراب، بەزمە - مەشرەپلەرگە بېرىلىپ كەتكەنلىكىنى، مال - دۇنيا جۇغلاشقا ئالاھىدە ھېرىسمەنلىكىنى ھېس قىلىپ خېلىلا خاتىرجەم بولدى. قەشقەر خەلقى «پىرھاجى مۇھەممەد بىلەن پىر مۇھەممەد» دېگەن ئىسىمنىڭ پەرقى يوق دەپ، ئۇنىڭغا «پىر مۇھەممەد يېڭى» دەپ لەقەم قويۇۋالغانىدى. پىر مۇھەممەد بارلاس مىرزا ئۇلۇغبەگنىڭ پەرىمانىغا ئىتائەت قىلىشنى ئويلىدىمۇ ياكى قەشقەرنىڭ ئىشلىرىنى خوجا شەرىپ كاشغەرىگە ئوڭچە تاشلاپ بېرىپ، بىر مەزگىل پۇرسەت كۈتمەكچى بولىدىمۇ ئەيتاۋۇر، ھۆكۈمەت ئىشلىرىغا ئانچە ئارىلىشىۋالمايتتى. خوجا شەرىپ كاشغەرىي تاغدەك غەم ئاستىدا بىر قولىنى ئون قىلالماي يۈرگىنى بىلەن، ئۇ بۇ ئىشلارغا ئازراقمۇ باش قاتۇرۇپ كەتمەيتتى، پەرۋايى پەلەك ھالدا ئۆزىنىڭ كۆڭۈل خۇشلىقىنىڭ ئاۋازچىلىقىدا يۈرەتتى.

ئامبارلاردا ئاشلىقنىڭ كەمچىللىكى خوجا شەرىپ كاشغەرىيىنىڭ بېشىنى قانۇراتتى. ئالدىنقى يىلى سەيپىدەلى ئالىپ قەشقەر تەۋەسىدىكى بۇغدايلارنى ئورۇپ ئەپكەتكەنلىكى ئۈچۈن ئىسكىلاتقا ئاشلىق كىرىم بولمىغانىدى. پىرھاجى مۇھەممەد شايسەتە بولسا سەيپىدەلى ئالىپ قامالنى بوشىتىپ ئاقسۇغا كەتكەندىن كېيىنمۇ شەھەردىن چىقىشقا پىتىنالمىي، ئاشلىق يىغىشقا كۆڭۈلشۈمگەن، ئامباردىكى بار ئاشلىقنى يەپ ياتقاندى. خوجا شەرىپ كاشغەرىي مىرزا ئۇلۇغبەگدىن ئاشلىق تەلەپ قىلىپ مەلۇمات يوللىغان بولسىمۇ تېخىچىلا خەۋەر كەلمەيۋاتاتتى. ئاشلىق مەسىلىسىنى ھەل قىلالمىغانلىقى ئۈچۈن قەشقەر تەۋەسىدىكى خەلقتىن بىر تۈمەن لەشكەر ئېلىش خىيالىدىن ۋاز كەچتى. چۈنكى ئامباردىكى بار ئاشلىق بىلەن قولىدىكى لەشكەرلەرنى بۇغداي ئورۇمىغا



ئۇلاشتۇرماقمۇ خېلىلا تەس ئىدى. ئۇنىڭسىزمۇ خوجا شەرىپ كاشغەرىينىڭ خېلىلا ئەندىشىسى بار ئىدى، چۈنكى، ھاۋا - جا - ھاننىڭ ئىللىشىغا ئەگىشىپ ئاقسۇدا بارگاھ قۇرۇپ ياتقان سەي - يىدئەلى ئالپنى قەشقەرگە لەشكەر تارتىپ كەلمەيدۇ دېگىلى بول - مايتتى، شۇڭا قاتتىق ئېھتىيات تەدبىرلىرىنى كۆردى. شەھەر دەرۋازىسىدىكى قاراۋۇللارنى كۆپەيتىپ، كىرىپ - چىققۇچىلارنى قاتتىق تەكشۈردى. ئەتراپتىكى يېزا - قىشلاقلارغا لەشكەر چىقار - تىپ، پۇقرالارنىڭ ئۆيلىرىنى ئاختۇرغۇزۇپ ئاشلىق يىغقۇزدى، ئاشلىق يىغىشقا قارشى چىققان خەلقنى قاتتىق جازالىدى. شۇنىڭ بىلەن قەشقەر خەلقىنىڭ خوجا شەرىپكە بولغان نارازىلىقى قايتىد - دىن كۈچەيدى. ھەئە، ئاقسۇغا بېرىپ سەيىدئەلى ئالپقا ئەر ز قىلغۇچىلارمۇ، ئۇنى قەشقەرگە تېزىرەك لەشكەر تارتىپ كېلىشكە ئۇندىگىچىلەرمۇ بولدى.



— سەمەرقەنتكە ماڭدۇرغان چاپارمەنلەردىن تېخىچە خەۋەر يوق، — دېدى خوجا شەرىپ كاشغەرىي پىرمۇھەممەد بارلاسقا قاراپ، — يەنە بىرەر ئاي ئىچىدە ئامباردىكى ئاشلىقىمىز پۈتۈنلەي ئۆكسۈيدۇ. خان ئالىيلىرى ئەندىجان، تاشكەنت ئەمىرلىرىگە يار - لىق چۈشۈرۈپ ئوزۇق - تۈلۈك ئەۋەتىپ بەرسە بولاتتى. ھەر كۈنى دېگۈدەك ئاۋام - رەئىيەتنىڭ ئۆيلىرىنى ئاختۇرۇپ يىغقان ئاش - لىقتا تۆت تاغارمۇ تۈزۈك تولىمايۋاتىدۇ.

پىرمۇھەممەد بارلاس بۇ گەپلەرنىڭ ئۆزى بىلەن ئالاقىسى يوقتەك، چىلىمچىسى ئوت يېقىپ ئۇزاتقان چىلىمنى خورىلىدىتىپ شورىغىنىچە بەخىرامان ئولتۇراتتى. خوجا شەرىپ كاشغەرىي بىر - ئاز ساقلاپ تۇرغاندىن كېيىن يەنە ئېغىز ئاچتى:

— بولمىسا ئەمىر لەشكەر جانابلىرى سەمەرقەنتكە بېرىپ ئەھۋالىمىزنى خان ئالىيلىرىغا ئۆز ئاغزىلىرى بىلەن مەلۇم قى - لىپ باقاملىكى.

پىرمۇھەممەد بارلاس چىلىمنى چىلىمچىسىگە ئۆزىتىپ تۇ - رۇپ خوجا شەرىپ كاشغەرىيگە تەئەددى بىلەن قارىدى:

— گەپلىرىچە كەمىنەلىرى چاپارمەن بولغۇدەكمەن — دە.  
— يوقسۇ، مۇددىئايىمنى خاتا چۈشىنىۋالمىسلا، چاپارمەن-  
لىرىمىزنىڭ مەلۇماتى خان ئالىلىرىنىڭ دىققىتىنى تارتىمىغان  
چېغى، شۇڭا سىلىنى ئۇرۇق — تۇغقانلار بىلەن كۆرۈشكەچ بېرىپ  
كېلەمدىكىن دېگەن.

— بىز قەشقەرگە مېڭىش ئالدىدا مىرزا ئۇلۇغبەگ ئالىلى-  
رىنىڭ بەرگەن پەرمانى يادلىرىدا باردۇر جانابى ئەمىر. مەن پە-  
قەت لەشكەرىي دىۋاننىڭ ئىشلىرىغىلا باش قاتۇرىمەن، قالدى  
ئىشلار بىلەن كارىم يوق، بۇ ئۆزلىرىنىڭ زىممىسىدىكى ئىشلار،  
مېنى ئارىلاشتۇرىمەن دېمىسىلە! موغۇلىستان لەشكەرلىرى كەلسە  
جەڭ قىلىپ ئالدىنى توسۇش، شەھەرنى قورۇقداش مېنىڭ مەس-  
ئۇلىيىتىم. نۆۋەتتىكى قىيىنچىلىقلاردىن خان ئالىلىرىنىڭ  
دىققىتىنى تارتىش زۆرۈر بولۇپ قالسا، سەمەرقەندكە ئۆزلىرى  
بېرىپ كەلسىلە، ئۇنىڭغىچە ئەمىر مەھكىمىسىگە مەن قارانچۇق  
بولۇپ تۇراي!

خوجا شەرىپ كاشغەرىي يەنە گەپ قىلسا پىرمۇھەممەد بارلاس  
بىلەن بىر نېمە دېيىشىپ قالدىغانلىقىنى ھېس قىلىپ، ئاچچى-  
قىغا ھاي بېرىشكە مەجبۇر بولدى.  
«خەپ، بۇ قىيىنچىلىقلارمۇ ئۆتۈپ كېتەر، ۋاقتى كەلگەندە  
بىر تېپىك بىلەن سەمەرقەندكە ھەيدىۋەتمىسەم خوجا شەرىپ  
كاشغەرىي بولماي كېتەي...»

— خوش، ئەمىر جانابلىرى، باشقا ئىش بولمىسا مەن قايتاي!  
خوجا شەرىپ كاشغەرىي ھاكاۋۇرلۇق بىلەن ئالچاڭلاپ چىقىپ  
كېتىپ بارغان پىرمۇھەممەد بارلاسىنىڭ كەينىدىن ئاداۋەت بىلەن  
قاراپ قويدى.



قىشتىن بېرى ئىككى ئوغلنىڭ يېنىدىن ئايرىلمىغان سەي.



يىدئەلى ئالىپ ئۈجمە پىششىقا ئاز قالغان چاغدا قەشقەرگە لەشكەر تارتىش ئىشىغا قايتىدىن باش قاتۇرۇشقا باشلىدى. ئەتىيازدىن بېرى قەشقەرگە لەشكەر تارتىپ بېرىشقا ئانچە ئالدىراپ كەتمىگەندى، چۈنكى، لەشكەر تارتىپ بارغان تەقدىردىمۇ خوجا شەرىپنىڭ پىرھاجى مۇھەممەد شاھىستەگە ئوخشاش جەڭگە چىقماي يېتىۋېلىشىدىن ئەندىشە قىلغانىدى. ناۋادا جەڭگە چىقماي يېتىۋالسا، لەشكەرلەر يەنە ئايدالادا تۈنەشكە توغرا كېلەتتى، بۇنداق بولغاندا ئەتىيازنىڭ ئېگىز - پەس ھاۋاسىدا لەشكەرلەر قىيىنلىق قالاتتى. ئالدىنقى قېتىمقىغا ئوخشاش لەشكەرلەر ئارىسىدا يۇقۇملۇق كېسەل تارقىمايدۇ دېگىلىمۇ بولمايتتى، چۈنكى، ئەتىياز پەسلىدە كېسەل ئاسان پەيدا بولاتتى، ئاشۇ قېتىمقى ئىچ سۈرۈكى مىڭدىن ئارتۇق لەشكەرگە تالاپەت يەتكۈزگەنىدى. ئۇنىڭسىزمۇ ئۇزۇنغا سوزۇلغان غەلىبىسىز لەشكەرىي يۈرۈش لەشكەرلەرنىڭ رايىنى قايتۇرۇپ قويغانىدى.



«خوجا شەرىپنىڭ ئىشىنى باشقىچە تەدبىر بىلەن بىر تەرەپ قىلغىلى بولماسمۇ؟ خوجا شەرىپ جەڭگە چىقماي سېپىلىنى مۇداپىئە قىلىپ يېتىۋالسا، ئارتۇقچە ئاۋارە بولىدىغان گەپ، ئۇنى جەڭگە چىقىرىدىغانغا ياخشىراق ئامال تاپسام بولاتتى. توغرا، قەشقەر شەھىرىگە چاندۇرماي ئاز - ئازدىن يوشۇرۇنچە لەشكەر كىرگۈزەي. ۋاقتى كەلگەندە ئىچى - تېشىدىن بىراقلا ماسلاشسا، خوجا شەرىپكە جەڭگە چىقماي يېتىۋېلىشقا ئامال قالمايدۇ. بەلكىم قەشقەرنى مۇشۇ تەدبىر بىلەن ئاسانلا ئىلگىمگە ئالالىشىم مۇمكىن. قەشقەرگە لەشكەر تارتىپ بارغاندىن كېيىن شەھەرگە يوشۇرۇنچە لەشكەر كىرگۈزۈش دەپسەم، ئىشلار تەسكە توختايدۇ. ئۇل چاغدا خوجا شەرىپ سېپىل دەرۋازىلىرىنى مەھكەم ئېتىۋېلىپ، لىپ، ھېچكىمنى شەھەرگە كىرگۈزمەسلىكى مۇمكىن. ھازىرچە بىر تۈركۈم چاققان، چەبدەس، باھادىر يىگىتلەرنى ئالدىن ماڭ - غۇزغاچ تۇراي. ھازىر بۇغدايلار تاختا بولۇپ باش تارتىشقا باشلىدى، بۇغدايلارنىڭ پىششىغا ئۆلگۈرۈپ قەشقەرگە يۈرۈش قىلسام،



ئۇلارنى يەنە بىر قېتىم ئاشلىقتىن قىسقىلى بولىدۇ. ئايغاقچىلار يەتكۈزگەن ئىشەنچلىك مەلۇماتلاردىن قارىغاندا، قەشقەردە زاپاس ئاشلىق ئاساسەن قالماپتۇ، ئاۋام - رەئىيەتنىڭمۇ كۈن ئۆتكۈزۈمەنكى خېلىلا تەس ئىكەن. بۇ قېتىم ئۇلارنى ئاشلىقتىن مەھرۇم قولىدىغان بولسام، شەھەردىكى ئاۋامنىڭمۇ خوجا شەرىپكە قارشى كۆتۈرۈلۈشى ئېنىق، ئۇل چاغدا خوجا شەرىپ چوقۇم ئامالسىز قالىدۇ. توغرا، شۇنداق قىلاي. ئاڭال قەشقەر شەھىرىگە ياراملىق نۆكەرلەرنى يوشۇرۇنچە كىرگۈزەي...

بىر قارارغا كېلىپ بولغان سەيپىدەلى ئالىپ لەشكەرلىرى ئارىسىدىن قەشقەر شېۋىسىدە پىششىق سۆزلىيەلەيدىغان بەش يۈز نەپەر نۆكەرنى تاللاپ، ئۇلارنى سودىگەر، ھۈنەرۋەن - كاسىپ، مەدىكار، ئىشلەمچى سىياقىدا ياساندۇرۇپ، بىرنەچچە تۈركۈمگە بۆلۈنۈپ قەشقەرگە بېرىشقا بۇيرۇق بەردى.

— پۈتكۈل ھەرىكەتكە سەركەردە ئالچىنبەگ باش بولىدۇ، — دېدى سەيپىدەلى ئالىپ نۆكەرلەرنى باشلاپ يولغا چىقىشقا تەييارلانغان سەركەردىلىرىگە قاراپ، — سەركەردە ياقۇپ پالۋان بىلەن سەركەردە سىدىق ئوغلان سودىگەر سىياقىدىكىلەرگە باش بولسۇن، سەركەردە ئابدۇسەمەت باھادىر ھۈنەرۋەن - كاسىپ سىياقىدىكىلەرگە باش بولسۇن، سەركەردە ئۆمەر ئوغلان بىلەن سەركەردە شىر بەھرام مەدىكار - ئىشلەمچىلەر سىياقىدىكىلەرگە باش بولسۇن. ئالاقىلىشىدىغان ئورنۇڭلار ئەندىجان رەستىسىدىكى قاسىمباينىڭ سارىيى بولىدۇ. شۇنداق قىلساق بولۇرمۇ باي ھاجىم؟ — تولا ئوبدان، — دېدى قاسىمباي قول باغلاپ، — ساردىيىمىنىڭ يېنىدا ھامام بار، ھامامنىڭ ئارقا ھويلىسىدىكى ئوتۇنخانىدىن ساراينىڭ كىرىدىغانغا ئىشىك ئاچقۇزۇپ قويىمەن، مەدىكار - ئىشلەمچى سىياقىدىكى سەركەردىلەر مۇشۇ ئىشىك بىلەن سارىيىغا كىرسە ئۇل خوجا شەرىپ كاشغەرىيىنىڭ شەھەردىكى خۇپىيە - پايلاقچىلىرىنىڭ دىققىتىنى تارتمايدۇ. سەيپىدەلى ئالىپ مەمنۇنلۇق بىلەن بېشىنى لىڭشىتتى.



قاسىمباي خوجا شەرىپ كاشغەرىنىڭ ئاشلىق سېلىقىغا بەرداشلىق بېرەلمەي شىكايەت قىلىپ كەلگەن بايلاردىن ئىدى. ئۇنىڭ يېنىدا يەنە بىر قانچە باي - تۆرىلەر بار ئىدى. — ئەمەسە شۇنداق بولسۇن، — دېدى سەيپىدەئەلى ئالىپ، — ھەربىرلىرى بۈگۈن يولغا چىقىشىلا، سەركەردە - نۆكەرلەر ئۈچ كۈندىن كېيىن يولغا چىققاي. ئاللاھ خالىسا ئىلگىرى - كېيىن بولۇپ قەشقەر شەھىرىدە ئۇچراشقايىسىلەر. مەنمۇ سەركەردە - لەشكەرلەر بىلەن ئىككى - ئۈچ ھەپتىدىن كېيىن يولغا چىقىدەن.

— پەرمانبەردارمىز!

ئۇلار سەيپىدەئەلى ئالىپ بىلەن خوشلىشىپ چىقىپ كەتتى. ئۈچ ھەپتە ۋاقىت تېزلا ئۆتۈپ كەتتى، بۇغدايلار سېرىقتال بولۇشقا باشلىغانىدى. ئەمدى قەشقەرگە لەشكەر تارتىشنىڭ ۋاقتى يەتتى دەپ قارىغان سەيپىدەئەلى ئالىپ بۈگۈن خوتۇن - بالىلىرى بىلەن خوشلىشىۋېلىشنى كۆڭلىگە پۈككەنىدى. ئىچكىرى قەسىر - نىڭ ھويلىسىغا كىرگەن سەيپىدەئەلى ئالىپ قايسى ئاغىچىسىنىڭ ھۇجرىسىغا ئاۋۋال كىرىش مەسلىسىدە بىر ئاز ئويلىنىپ قالدى. قائىدە بويىچە بولغاندا ئاۋۋال چوڭ ئاغىچىسى ئۆز سۇلتان مەلىكىنىڭ ھۇجرىسىغا كىرسە توغرا بولاتتى، ئەمما ئۇ ھۇجرىغا كىرىش ئۈچۈن كىچىك ئاغىچىسىنىڭ ھۇجرىسىنىڭ ئالدىدىن ئۆتۈشكە توغرا كېلەتتى. بىر ھەپتىدىن بېرى قەشقەرگە لەشكەر تارتىدىغان ئىشنىڭ تەييارلىقى بىلەن بولۇپ قەسىرگە كەلمىگەنىدى، شۇڭا ھەر ئىككى ئاغىچىسىنى ھەم ئۇلارنىڭ يېنىدىكى ئىككى ئوغلىنى تەڭلا سېغىنغانىدى. سەيپىدەئەلى ئالىپنىڭ كەلگىنىنى تۇيۇپ قالدۇمۇ ياكى شۇنداقلا توغرا كېلىپ قالدۇمۇ ئەيىتتۇر، ھۇجرىسىدىن كىچىك ئاغىچا بىبى ئايەتخېنىم چىقىپ قالدى. تۇغۇپ قوپقاندىن كېيىن بىر ئاز سەمىرىپ، تولىپ باشقىدەن نازاكەتلىك بولۇپ قالغان بىبى ئايەتخېنىمنى ھەر قېتىم كۆرگەندە سەيپىدەئەلى ئالىپ ئۆزىنى تۇتۇۋالمايتتى. چوڭ ئاغىچە



چىسىغا قارىغاندا يېشى خېلىلا كىچىك بۇ جۇۋان سەيپىدەئەلى ئالىنىڭ مەيلىنى ئۆزىگە تارتىپ تۇراتتى.

— ھارمىسىلا ھەزرىتىم، — دېدى بىبى ئايەتخېنىم ئاتلىق — قىنە كۈلۈمسىرىگىنىچە بېشىنى ئېگىپ سالام قىلىپ.

سەيپىدەئەلى ئالىپ كىچىك ئاغىچىسىنىڭ كۆكرىكىدىكى ئىككى تال چىلگىنى ئېسىپ قويغاندەك كۆرۈنىدىغان، نىمچىسىدە نى كۆتۈرۈپ لىغىرلاپ تۇرغان تولغان كۆكسىگە ھەۋەس بىلەن قاراپ سالامنى ئىلىك ئالدى:

— سانسىز مىرزا ھۇجىرىدىمۇ؟

— ئەمىر زادەم قاچانمىر مېنىڭ ھۇجىرامدا تۇرغان ھەزرىدە.

تىم؟ — دېدى بىبى ئايەتخېنىم دادلىغاندەك تەلەپپۇزدا، — چوڭ ئاغىچا خېنىمنىڭ ھۇجىرىسىدا بولمامدۇ؟!

سەيپىدەئەلى ئالىپ كىچىك ئاغىچىسىنىڭ سۈرمە سۈرگەن خۇمارلىق كۆزلىرىدىن چىقىپ تۇرغان نارازىلىقىنىڭ سەۋەبىنى بىلىپ تۇرسىمۇ چاندۇرمىدى. شۇ تاپتا ئۇنىڭغا تەسەللى بەرگۈسى، ھۇجىرىسىغا كىرىپ باغرىغا باسقۇسى، ئويماقتەك لەۋلىرىگە، پىشقان توغاچنى ئەسلىتىدىغان مەڭزىگە سۆيۈپ ئەركىلەتكۈسى بولسىمۇ، ئوغلىنى كۆرۈش تەقەززالىقى غالىب كەلدى.

— ئۇنداق بولسا يۈرسىلە، چوڭ ئاغىچىنىڭ ھۇجىرىسىغا

كىرەيلى.

بىبى ئايەتخېنىم خالىمىسىمۇ ئىتائەتمەنلىك بىلەن سەيپىدە

ئەلى ئالىپقا ئەگەشتى.

ئۆز سۇلتان مەلىكە تۇرپاندىن ئاقسۇغا كەلگەندىن بېرى ئىككى ئەمىر زادە بىللە ئويناپ چوڭ بولسا كىچىكىدىن باشلاپ

ئاغا — ئىنىلىق مېھرى ئۆتۈشۈپ چوڭىيىدۇ ھەم ئۇلارنى بىر قولا — لۇق تەربىيىلىگىلى بولىدۇ، دېگەندەك سەۋەبلەر بىلەن بىبى ئا —

يەتخېنىمدىن تۇغۇلغان چوڭ ئەمىر زادىنىمۇ يېنىغا ئەكىرىۋالغان.

ندى. ئىككى بالىنى ئىنىكئانىسى ئېمىتەتتى، ھالىدىن مەخسۇس

بەلگىلىگەن ئىككى خىزمەتكار قىز خەۋەر ئالاتتى، شۇڭا بىبى ئا —



يەتخېنىم ھەرقانداق سەۋەب بىلەن ئوغلىنى ھۇجرىسىغا ئەكىرەل - مەيتتى. پەقەت پات - پات ئاغىچىغا سالام بەرگىلى كىرگەچ ئوغ - لىنى كۆرۈپ چىقىپ كېتەتتى. قەسىرگە كۈن ئارىلاپ كېلىپ تۇرىدىغان سەيپىدەئەلى ئالپمۇ ئىككى ئوغلىنى كۆپرەك كۆرۈۋېلىش، ئەركىلىتىپ قېنىۋېلىش ئۈچۈن ئۆز سۇلتان خېنىمنىڭ ھۇجرىسىدىن چىقالمايتتى، كىچىك ئاغىچا بىبى ئايەتخېنىمنىڭ نارازىلىقى، رەنجىشىنىڭ سەۋەبى مۇشۇنىڭدىن ئىدى، ئەمما ئۇ بۇ نارازىلىقنى سەيپىدەئەلى ئالپقا ئوچۇق دېيەلمەيتتى. چۈنكى، كىچىك ئاغىچىنىڭ چوڭ ئاغىچىنىڭ ئۈستىدىن شىكايەت قىلىشقا، دادخورلۇق قىلىشقا ھەققى يوق ئىدى، نارازىلىقنى بىلدۈرگەن تەقدىردىمۇ سەيپىدەئەلى ئالپنىڭ رەنجىپ قېلىشى مۇمكىن ئىدى. — ھارمىغا يالا ھەزرىتىم، پايە قەدەملىرىگە مۇبارەك بولسۇن. سەيپىدەئەلى ئالپ بىلەن بىبى ئايەتخېنىمنى كۆرگەن چوڭ ئاغىچا ئۆز سۇلتان مەلىكە دەس ئورنىدىن تۇرۇپ سالام بەردى ۋە سەيپىدەئەلى ئالپنىڭ تونىنى ئۆز قولى بىلەن سالدۇردى. ئاندىن چاققانلىق بىلەن مېھرابتىن بىر تەتلىلا كۆرپە ئېلىپ، تۆرگە سېلىقلىق كۆرپىنىڭ ئۈستىگە قوشلاپ سالدى.

— خوش، كۆرپىگە كەلسىلە ھەزرىتىم. ئادەتتە تون سالدۇرۇش، كۆرپە سېلىش دېگەندەك خىزمەتكار قىلىدىغان ئىشلارنى چوڭ ئاغىچىنىڭ ئۆزى قىلىۋاتقانلىقىنى، سەيپىدەئەلى ئالپنى قىزغىنلىق بىلەن كۆرپىگە تەكلىپ قىلىپ ئۆزىگە ئېتىبارسىز قاراۋاتقانلىقىنى كۆرگەن كىچىك ئاغىچا بىبى ئايەتخېنىم ئىچ - ئىچىدىن ئۆرلەپ تۇرغان رەشك ئازابىنى بېسىپ تۇرۇپ ئۇلۇغ - كىچىك تىنىپ قويدى - دە، سۈپىنىڭ تۆۋەن تە - رىپىگىرەك كېلىپ ئولتۇردى.

— خەۋەر بېرىڭلار، ئەمىر زادىلەرنى ئەكىرسۇن، داستىخان ھازىرلاڭلار، — دېدى ئۆز سۇلتان مەلىكە.

ھايال ئۆتمەي خىزمەتكار قىزلار ئىككى ئەمىر زادىنى كۆتۈرۈپ كىردى. بوي - تۇرقى ئانچە پەرقلىنىپ كەتمەيدىغان سانىز



مىرزا بىلەن مۇھەممەد ھەيدەر مىرزا تايىتاڭلاپ كەلگىنىچە دادىسىنىڭ قۇچىقىغا چىقتى، سەيپىدەئەلى ئالپ ئىككى ئوغلىنى تىزىغا ئولتۇرغۇزۇپ نۆۋەت بىلەن سۆيۈشكە باشلىدى. ئوغلىنىڭ ئۆزى بىلەن ئانچە كارى بولمايۋاتقانلىقىنى ھېس قىلغان بىبى ئايەتخېنىمنىڭ يۈرىكى ئېچىشىپ كەتتى. «ئوغلۇمغا ھەمراھ بولىدىغان ۋاقىتىم ئاز، شۇڭا مېھرى كۆ-تۈرۈلۈپ كەتكەن ئوخشايدۇ، دېمىسىمۇ مەندىن بەك چوڭ ئاغىچە-غا ئامراق، ئۆزىنى كىمنىڭ تۇغقىنىنى بىلمەيدۇ، بوپتۇ، يەنە بىر مەزگىل چىداي، سەل ئەقىل كىرسە ئۆز ئانىسىنىڭ كىملىكىنى بىلىپ قالار...»

خىزمەتكارلار بىردەمدىلا داستاننى تۈرلۈك نازۇ نېمەتلەر بىلەن تولدۇرۇۋەتتى. ئۆز سۇلتان مەلىكە سەيپىدەئەلى ئالپنى ئۇ-نىڭدىن - بۇنىڭدىن ئېلىشقا زورلايتتى، خۇددى ئىككى ئەمىرزا-دىسىنى پەيلىگەندەك پەيلىەيتتى، يېقىنچىلىق قىلاتتى. — ھە راست، ھەزرىتىمنى كېلىپ قالسا ئېغىز تېگەر دەپ ئېلىپ قويغان جۈجەم<sup>①</sup> بار ئىدى، — دېدى ئۆز سۇلتان مەلىكە. — جۈجەم پىشقان ئوخشىمامدۇ؟ — سورىدى سەيپىدەئەلى ئالپ. — ئەتىگەن ئاقسۇ شەھىرىنىڭ دورغىسى ئابدۇشۈكۈر مىرزا جانابلىرىنىڭ ئاغىچىسى يېڭىلىق دەپ بىر سېۋەت چىقارتىپتە-كەن، ئۆزلەگە نېسىۋە ئېلىپ قويغان. — ئۇنداق بولسا ئېغىز تېگەيلى. — تۇرپاندىغۇ ئاللىقاچان تۆكمە بولۇپ كەتتى، بۇ يەردە يې-ڭىلىق دېسىلە، — دېدى ئۆز سۇلتان مەلىكە. ئۈجىمنىڭ گېپىنى ئاڭلاپ بىبى ئايەتخېنىمنىڭ كۆڭلى يە-نە يېرىم بولدى.

«ئەتىگەن ئەكىرىپ بەرگەن جۈجەمنى ھەزرىتىمگە نېسىۋە قىلىپ ساقلاپتۇ - يۇ، ماڭا بىرەر پىيالا چىقارتىپ بەرمەپتۇ، بوپتۇ، ھەزرىتىم يېسۇن، بىر تال ئاغزىمغا سالىدىغان بولسىم

① جۈجەم — ئۈجەم.



ئىگەكم...»

— ئەتە قەشقەرگە لەشكەر تارتىمەن، — دېدى سەيپىدەئەلى ئالىپ.

بۇ گەپنى ئاڭلاپ بىبى ئايەتخېنىمنىڭ خىيالى بۆلۈندى.  
— ئورمىغا ئۆلگۈرۈپ لەشكەر تارتىمەن دېۋىدىلىغۇ؟ — سورىدى ئۆز سۇلتان مەلىكە.

— قەشقەرگە بېرىپ بولغىچە ئورما ۋاقتىمۇ بولۇپ قالدى، — دېدى سەيپىدەئەلى ئالىپ، — ئىسسىقتا لەشكەرلەرنىڭ يول يۈرمىكىمۇ تەس، شۇڭا سەل بۇرۇنراق ماڭاي دېدىم.

«ھەزرىتىم ئەتە قەشقەرگە لەشكەر تارتىپ ماڭسا، بۈگۈن ئاخشام چوڭ ئاغچىسىنىڭ يېنىدا قونۇپ قېلىشى ئېنىق، ئۇنىڭ مېنىڭ ھۇجرامغا چىقىشىدىن ئۈمىد كۈتىمىسىممۇ بولغۇدەك، ھە. ئە، چىقاي دېسىمۇ چوڭ ئاغچا چىقارتمايدۇ ھەرقاچان. بولدىلا، ئۇلارنىڭ تاماشىسىنى كۆرۈپ تۇرغىچە، چىقىپ كېتەيچۇ...»  
بىبى ئايەتخېنىم خىيالىنى يىغىشتۇرۇپ ئاستا ئورنىدىن تۇردى.

— مەن چىقىپ قازان بېشىدىكىلەردىن خەۋەر ئالاي، ھەزرىدىمىنىڭ قانداق غىزاغا ئىشتىھاسى باركىن؟ — دېدى تەۋازۇ بىلەن بېشىنى ئېگىپ.

— ئاڭال چۆچۈرە، كېيىن نارىن، ئاخىرىدا باچكا بېسىپ پولىۋەتسۇن، — دېدى ئۆز سۇلتان مەلىكە كىچىك ئاغچىنى «سىلى ئولتۇرسىلا، قازان بېشىدىكىلەردىن خەۋەر ئالمىسىلىمۇ بولىدۇ، بىللە غىزالىنايلى» دېمەي، خىزمەتكارغا تاپىلغاندەك بەخىرامان جاۋاب بېرىپ، — ھە راست، ھەزرىتىم چۆپىش يېدىمىسە خۇماردىن چىقمايدۇ، كۆك چامغۇر بىلەن بۆدۈنە گۆشىدە سالغۇلۇق<sup>①</sup> تەييارلاپ بىر تارتىمىدىن چۆپىشەلمۇ قىلسۇن.  
— خوش.

① سالغۇلۇق — تاماق قىلغاندا تەييارلىنىۋاتقان تاڭامنىڭ تەم ئېھتىيا- جىغا ئاساسەن شۇ تاڭامغا سېلىنىدىغان كۆكتات، قۇرۇق ياكى ھۆل مېۋە.



بىبى ئايەتخېنىم سەيپىدەئەلى ئالپقىمۇ، ئۇنىڭ قۇچىقىدىكى  
ئوغلغىمۇ قىيمىغان ھالدا ئىشىك تەرەپكە قاراپ ماڭدى، كۆزلى-  
رىدىن ئىختىيارسىز بوراندەك ياش تۆكۈلدى، ئەمما بۇنى سەيپىد-  
ئەلى ئالپ بىلەن ئۆز سۇلتان مەلىكە پەقەتلا سەزمىدى.



خوجا شەرىپ كاشغەرىي ئايغاقچىلىرى ئارقىلىق جازا يۈرۈ-  
شى قىلغۇچى قوشۇننىڭ يولغا چىققانلىقىدىن خەۋەر تېپىپ يەنە  
قايتىدىن جىددىيلەشتى، سەمەرقەنتكە ياردەم سوراپ يەنە چاپارمەن  
ماڭغۇزدى. شەھەر سېپىلىنىڭ مۇداپىئەسىنى قايتىدىن چىڭىت-  
تى، خەندەكلەرگە لىق سۇ تولىدۇردى، يا ئوقى، ياغاچ - تاشلارنى  
يەتكىچە ھازىرلىدى، ئۇ جەڭگە چىقماي، قەشقەر شەھىرىنى مە-  
كەم ساقلاش قارارىغا كەلگەنىدى.



مانا بۈگۈن سەيپىدەئەلى ئالپ باشچىلىقىدىكى جازا يۈرۈشى  
قىلغۇچى قوشۇن قەشقەر شەھىرىنى مۇھاسىرىگە ئالغىنىغا بىر  
ھەپتە بولغان بولسىمۇ، تېخىچىلا بىرەر قېتىممۇ ھۇجۇم قىل-  
مايۋاناتتى. گوبيا شەھەرگە ھۇجۇم قىلىش نىيىتى يوقتەك لەش-  
كەرلەر بەخىرامان يۈرۈشەتتى. شۇنداق، ئۇلار ھەپتىدىن بېرى رە-  
قىبلىرىنى جەڭگە ئۈندەپ بىرەر قېتىم ناغىرىمۇ چالمىدى، نەرە  
تارتىپ، سۈرەن سېلىپ تىل - ھاقارەت ياغدۇرمىدى، تۇرقىدىن  
خوجا شەرىپ كاشغەرىي بىلەن پىرىمۇھەممەد بارلاسىنىڭ شەھەرنى  
ئۆزلۈكىدىن تاپشۇرۇپ بېرىشىنى كۈتۈۋاتقانداك قىلاتتى. ئەمما  
شەھەرنىڭ ئىچىدىكى خەلق ۋەسۋەسىگە چۈشۈپ قالغانىدى. ئۇلار  
خوجا شەرىپ كاشغەرىينىڭ پايلاقچى - خۇپىيەلىرىدىن ئېھتىيات  
قىلىشىپ كۆڭلىدىن كەچكەن خىياللىرىنى، ئاڭلىغان مىش -  
مىش پاراڭلىرىنى بىر - بىرىگە ئاستا پىچىرلىشاتتى.  
— ئاڭلىدىلىمۇ، ئەمىر كەبىر سەيپىدەئەلى ئالپنىڭ شەھەر -  
گە ھۇجۇم قىلىش نىيىتى يوقمىش.

— ھۇجۇم قىلىش نىيىتى يوق ئادەم ئەجەب لەشكەر تارتىپ  
كەپتىغۇ ئەمەسمە؟

— شۇنى دەيمەن، شەھەرنىمۇ مۇھاسىرىگە ئېلىپ بولدى  
ئەينى.

— بۇ يىلمۇ ئاشلىقتىن قىسىلىدىغان ئوخشايمىز.

— راست دەيدىلا، ئۇلار ئۆتكەن يىلدىكىدەك بۇغداينى ئورۇ.

ۋېلىپلا يەنە قايتىپ كەتكۈدەك.

— شۇنداقلا بولىدىغان بولسا قورساقنى قانداق قىلۇرمىز؟

— ھېلىمۇ ئۆيدە يېگۈدەك ھېچنەمە قالمدى.

— بىزنىڭ ئۆيدىمۇ چىش كولىغۇدەك بىر نەرسە قالمدى.

— بالىلىرىم ھويلىدىكى ئىككى تۈپ ئۆرۈكنى يەپ جان

ساقلاۋاتقىلى ئىككى - ئۈچ كۈن بولدى.

— بىزنىڭ ئۆيدە ئۆرۈكمۇ يوق.

— ئىلاجىسىز ئۆرۈك غازىقى يەۋاتىمىز تېخى.

— بۇ خوجا شەرىپ دېگەن توڭگۇز يا جەڭگە چىقمىدى، يا

شەھەرنى بىكارلاپ يوقالدى.

— ئۇنىڭ يەيدىغاندىن غېمى يوق.

— بۇنداق ئاچ قورساق ئۆلۈمنى كۈتۈپ ياتقىچە ئامباردىكى

خان ئاشلىقىنى بۆلىمىمىزمۇ؟

— ئاسان دەملا، لەشكەرلەر كېچە - كۈندۈز ئۇخلىماي

ساقلاۋاتىدۇ ئۇ يەرنى.

— شەھەر دەرۋازىسىنى تاقىۋېلىپ، يا سىرتقا چىققىلى

قويمىغان ئادەمنى.

— بۇنداق بولارنى بىلگەن بولساق بۇرۇنراق شەھەرنى

تاشلاپ چىقىپ كېتەرەكەنمىز.

— سەيیدئەلى ئالپ شەھەر ئەتراپىدىكى رەئىيەتكە ئاشلىق

تارقىتىپ بېرىپتۇدەك.

— بالىلىرىمىز قاراپ تۇرۇپ ئاچلىقتىن ئۆلۈپ كېتىدىغان

بولدى.





— سەمەر قەنتلىكلەرنىڭ زۇلمىدىن قۇتۇلساق بولاتتى.  
 — ماڭا قايلىسىلا، سىلىنىڭچە شۇنداق كۈنلەرمۇ كېلەرما؟  
 — كېلىدۇ.  
 — ناتايىن جۇما؟  
 — شەھەر سىرتىدىكى خان لەشكەرلىرىنى كۆرگەنلا؟  
 — ئاللاھ ئىگەم ئۆزى ئاسانلىق بېرەر.  
 — شۇنداق، ئاللاھتىن بىبۇيرۇق قىل تەۋرىمەيدۇ...  
 — ...

شۇ كۈنلەردە قەشقەر شەھىرىدە ناۋايخانا، سامسىخانا، چايخا -  
 نا، ئاشپۇزۇللار پۈتۈنلەي تاقىلىپ قالغانىدى، كوچا - رەستىلەر -  
 دە كاسىپلارنىڭ خېرىدار چاقىرىپ توۋلىغان ئاۋازىنى ئاڭلىغىلى  
 بولمايتتى. مەيلى ئەتىگىنى، مەيلى كەچلىكى بولسۇن ئىت - ئې -  
 شەكتىن باشقا ھايۋانلارنىڭ ئاۋازى ئاڭلانمايتتى. كىشىلەر ئۆيلە -  
 رىدە باققان ھالال ھايۋانلىرىنىڭ ھەممىسىنى يەپ تۈگەتكەنىدى.  
 قۇشلارمۇ بىرەر پالاكەتنى سەزگەندەك قەشقەر شەھىرىنىڭ ئاس -  
 مىنىدىن ئەگىپ ئۇچۇپ ئۆتۈۋاتقانداك قىلاتتى. شەھەر شاۋقۇن -  
 سۈرەنسز ئىدى، مەسچىت مۇنارلىرىدىن مەزىنلەرنىڭ كىشىلەر -  
 نى نامازغا دەۋەت قىلىپ توۋلىغان ئەزانلىرىلا ئاڭلىناتتى. لېكىن  
 بۇ ئەزان ئاۋازلىرى جانسىز، مۇڭلۇق ئىدى. تەقۋادار، غۇرۇرلۇق،  
 نەزەرى ئۈستۈن قەشقەرلىكلەر شۇ كۈنلەردە نومۇسنى قايرىپ قو -  
 يۇپ كۆزىگە چېلىققان بىرەر يېرىم پاختەك، كەپتەر، ھەتتا قۇش -  
 قاچ كۆرسىمۇ تۇتۇۋېلىپ يېيىش ئۈچۈن ھارغىچە قوغلايتتى.  
 ئۆگزىلىرىگە، ھويلىلىرىغا قۇرۇپ قويغان قىسماق، باسماق،  
 قىلتاقلارنى كۈندە نەچچە قېتىم زور ئۈمىد بىلەن يوقلايتتى.  
 ئۆي - ئۆيلەردىن نارەسىدىلەرنىڭ ئاتا - ئانىسىغا بىر توغرام نان  
 غەلۋىسىنى قىلىپ يىغلىغان ئاۋازلىرى ئاڭلىناتتى. كىشىلەر  
 ئوت - چۆپلەرنىڭ يىلتىزىدىن تارتىپ دەرەخنىڭ قوۋزاقلىرىغى -  
 چە، يېيىشكە بولىدىغانلىكى نەرسىلەرنى يېيىشكە باشلىغانىدى.  
 نامازلىرىدا جازا يۈرۈشى قىلغۇچى قوشۇننىڭ شەھەرگە تېزىرەك



ھۇجۇم قىلىپ كىرىشىنى ياكى قامالنى بىكار قىلىپ قايتىپ كېتىشىنى تىلەيتتى.

شەھەردىكى ئاچارچىلىقنىڭ ئەكسىچە، شەھەر سېپىلىدىن قېلىشمىغۇدەك ئېگىز تاملار بىلەن قورشالغان ئەمىر مەھكىمە - سىنىڭ ئوتتۇرىسىدىكى تال باراڭلىق سۈپىغا راسلانغان داستى - خاندىكى مول نازۇنەمەتلەر سۈتتەك ئايدىڭدا ئادەمنىڭ ئىشتىھا - سىنى قوزغايتتى. سۈپىنىڭ تۆت ئەتراپىدىكى نەقىشلىك تۈۋرۈك - لەرگە ئورنىتىلغان چىراغپايلاردىكى جىن چىراغلار زېمىنگە كۈ - مۇش نۇرلىرىنى ئايىماي چېچىۋاتقان تولۇن ئايدىن خىجىل بول - غاندەك ئاجىز پىلىلدايتتى. تۆردىكى تەبىئىيلا كۆرپىدە خوجا شەرىپ كاشغەرىي بىلەن يانداش ئولتۇرغان پىرمۇھەممەد بارلاس قولىدە - كى كاۋاپ قىلىپ پىشۇرۇلغان ئوغلاقنىڭ ئالدى پۈتىنى ئالدىردە - ماي غاجلاۋاتاتتى.



— جەڭگە چىقماي مۇشۇنداق يېتىۋېرىمىزمۇ جانابى ئە - مىر؟ — دېدى پىرمۇھەممەد بارلاس قولىدىكى چالا غاجلانغان ئۈستىخاننى داستىخانغا تاشلاپ تۇرۇپ، — بۇ دېگەن ياۋنىڭ ھەي - ۋىسىنى ئاشۇرۇپ، ئۆزىمىزنىڭ جاسارىتىنى سۇندۇرغانلىق، باھا - در سەمەرقەنت لەشكەرلىرى ئۈچۈن نومۇس.

ئاللىقانداق خىياللارغا غەرق بولۇپ ئولتۇرغان خوجا شەرىپ كاشغەرىي بىزارلىق بىلەن پىرمۇھەممەد بارلاسقا قارىدى.

— ئالدىراقسانلىق شەيتان ۋەسۋەسىسىدۇر جانابى ئەمىر لەشكەر، سىلى دېگەن قەشقەرگە يېڭى، ئۇل ياۋنىڭ ئەھۋالىدىن، شەھەردىكى ئاۋامنىڭ پەيلىدىن ئانچە خەۋەرلىرى يوق، جەڭگە چى - قىشقا زىنھار ئالدىرىمىسۇنلار.

خوجا شەرىپ كاشغەرىينىڭ «سىلى دېگەن قەشقەرگە يېڭى» دېگەن سۆزى پىرمۇھەممەد بارلاسنىڭ تىتلىك تومۇرىغا تەگكەندى. ئۇ قەشقەرلىكلەرنىڭ ئۆزىگە «پىرمۇھەممەد يېڭى» دەپ لەقەم قو - يۇۋالغانلىقىدىن ئاللىبۇرۇن خەۋەر تاپقانىدى، شۇڭا خوجا شەرىپ كاشغەرىينىڭ «يېڭى» دېگەن سۆزى خۇددى قۇلىقغا مۇشت بىلەن

ئۇرغاندەك ئاڭلاندى.

— ئۆزلىرىنى دانا چاغلاپ، بىزنى تولا چۆكۈرمىسۇنلار! —  
دېدى ئۇ بىردىنلا كۆزىنىڭ پاختىسىنى چىقىرىپ، — ئېيتسىلا  
ئەمىسە، يەنە نەۋاققىچە خاتۇن كىشىدەك ساراڭغا مۆكۈنۈپ ياتىدۇ.  
مىز؟ ئول بەدرەكلەر شۇنچىۋالا قۇدرەتلىكىمدۇر زادى، بىزنىڭ  
باھادىر لەشكەرلىرىمىز ئۇلارنىڭ تەڭدىشى ئەمەسمىدۇر؟

— گېپىمنى خاتا چۈشىنىۋالمايىمىنلار، — دېدى خوجا شە-  
رىپ كاشغەرىي ئىمكان بار ئۆزىنى تەمكىن تۇتۇشقا تىرىشىپ، —  
ئول سەيپىدەلى ئالىپنىڭ ھىيلە - مەكرى تولا ئادەم، تەدبىردە با-  
ئى بۇزۇكى بولمىش ئۇلۇسبېگى خۇدايدادىتىن قېلىشمايدۇ. ئال-  
دىراپ - تېنەپ جەڭگە چىقساق ئالدام خالىتىسىغا چۈشۈپ قېلىدۇ.  
شىمىز مۇمكىن، يەنە بىرنەچچە كۈن تەخىر قىلالىلى. ئۇلار بىزنى  
قورقتى، جەڭگە چىقىشقا يېتىنالمىدى دەپ بىخۇدلاشسۇن، شول  
چاغدا شەھەرنىڭ تۆت دەرۋازىسىدىن تەڭلا چىقىپ شەبخۇن ئۇردى-  
مىز - دە، ئۆزىنى ئوڭشاپ بولغىچە تىرىپىرەن قىلىپ، قىرىپ  
تاشلايمىز.

— يەنە ساقلاۋەرسەك ئۆتكەن يىلدىكىدەك بۇغدايلارنى ئورۇ-  
ۋېلىپ تىكىۋەتسە، ئول چاغدا نېمىگە شەبخۇن ئۇرىمىز ئەمىر جا-  
ئابلىرى؟ خەۋەرلىرىدە باردۇر، ھازىرقى بار ئاشلىق لەشكەرلىرىد-  
مىزنى بىر ئاي بېقىشىمىزغا ئاران يېتىدۇ، شەھەردە ھېچنېمە  
قالمايدۇ.

خوجا شەرىپ لام - جىم دېمىدى، ئاشلىق مەسىلىسى ئۇند-  
مۇ ئالدىرىتىپ قويغانىدى. سەمەرقەنتتىن كېلىدىغان ئوزۇق -  
تۈلۈكتىن تېخىچىلا خەۋەر يوق ئىدى، نېمە ئۈچۈندۇر مىرزا ئۇ-  
لۇغبەگ ئۇلارنى ئېسىدىن چىقىرىپ قويغاندەك قىلاتتى. پىرىمۇ-  
ھەممەد بارلاس خوجا شەرىپنى جاۋاب بېرىشكە يەنە ئۇندىدى.

— گەپ قىلمايلا ئەمىر؟

— شۇنداقتىمۇ يەنە ئىككى - ئۈچ كۈن تەخىر قىلالىلى، —  
دېدى خوجا شەرىپ كاشغەرىي جاھىللىق بىلەن.



شۇ تاپتا ئۇ پىرمۇھەممەد بارلاسىنىڭ گېپىگە ئالدىراپ ماقۇل بولسا ئۆزىنىڭ ئەمىرلىك شەۋكىتىگە نۇقسان يېتىدىغاندەك، پىرمۇھەممەد بارلاس بۇنىڭدىن كېيىن تېخىمۇ ھەددىدىن ئېشىپ گېدىيۋالىدىغاندەك، ئالدىغا ئۆتۈۋېلىپ بۇيرۇقۇزالىق قىلىدىغان. دەك تۇيغۇغا كېلىپ قالغانىدى.

— ئەمىسە پەقەت ئۈچ كۈنلا ساقلايمەن، — دېدى پىرمۇ. ھەممەد بارلاس دەس ئورنىدىن تۇرۇپ، — يەنە پەرمان بەرمىسىلە، ئۆز ئالدىمغا جەڭگە چىقىۋېرىمەن.

«ھۇي پوچى سەمەرقەنتلىك، بۇرۇنۇڭ قانمىغۇچە توختىماي. — دىغان ئوخشايسەن...»

— ھەر ھالدا بامەسلىھەت ئىش قىلۇرمىز، — دېدى خوجا شەرىپ كاشغەرىي لەشكەرگاھقا مېڭىشقا تەمشەلگەن پىرمۇھەممەد بارلاسىنى ئۆزىنى ئېيتىپ.

يالغۇز قالغان خوجا شەرىپ كاشغەرىينى قاتتىق پۇشايمان، ئېغىر غەم بېسىۋالغانىدى.

«ئۆز ۋاقتىدا سەيپىدئەھمەد مىرزىغا ئەسكىلىك قىلمىسام بوپتىكەن، مەرتۋەم تۆۋەنرەك بولسىمۇ كۆڭلۈم خاتىرجەم ئىدى. ئول كېكەچ، پاتقاي ئەمىرنى خالىغانچە گېپىمگە كىرگۈزەلەيتەنم، نامدا ئۇ ئەمىر بولغىنى بىلەن دېگىنىم دېگەن، قىلغىنىم قىلغانىدى. ئاتىسى ئۆلۈسبېگىنىڭ ئالدىدىمۇ خېلى ئوبدان ئىز. زەت - ئەتتۈرىم بار ئىدى، بەلكىم شۇ چاغدا ئۇنداق ئالدىراقسازلىق قىلمىغان بولسام، بۇ چاغقىچە بىرەر ۋىلايەتكە ئەمىر بولۇپ قالۇر ئىدىم. مانا، قەشقەرنى مىرزا ئۇلۇغبەگكە تەۋە قىلىپ نې. مىگە ئېرىشتىم؟ سەمەرقەنت ئوردىسىدا ھېچقانچە ئەتتۈرىم بولمىدى. مىرزا ئۇلۇغبەگ ئەمىرلىك مەرتىۋىسىنى بەرگەن بىلەن مۇقىم بىرەر ئىشقا تەيىن قىلماي، قۇرۇق ئۆستەڭگە مىراب قىلىپ قويدى. ھالا بۈگۈنكى كۈندە خەق غاجىلاپ قۇرۇق ئۈستىخان قىلىپ قويغان قەشقەرگە ئەمىر بولغىنىم بىلەن پىرمۇھەممەد بارلاسىنى ئەمىر لەشكەر دەپ قوشۇپ قويغاچقا، پۇت - قولۇم چۈ.



شېلىپ قېلىۋاتىدۇ. ئەھۋال ئەنە بايقىدەك، پەرمانىمغا سەركەش -  
لىك قىلىمەن دەپلا تۇرغان. ئەمدى كېچىكىپ قالدىم، سەيپىدەئەلى  
ئالپقا ئەل بولۇپ قەشقەرنى تاپشۇرساممۇ مەندىن دادىسىنىڭ ئۆ -  
چىنى ئالماي بولدى قىلمايدۇ، شۇڭا نەچچە كۈندىن بېرى شەھەر -  
نى مۇھاسىرىگە ئالغىنى بىلەن يا ھۇجۇم قىلماي، يا جەڭگە ئۆز -  
دىمەي، يا تەسلىم بولۇشۇمنى تەلەپ قىلماي ئۆز گۆشۈمنى ئۆز  
يېغىمدا قورۇۋاتىدۇ. تەسلىم بولۇپ شەھەرنى تاپشۇرۇشۇمنى تەلەپ  
قىلغان بولسىغۇ سۈلھ تەلەپ قىلىپ باقاتتىم، جاننى ساقلاپ قا -  
لىدىغان ئىش بولسا، ھەرقانداق تەلپىگە ماقۇل دەيتتىم، بىراق  
لەشكىرىي ھوقۇق قولۇمدا ئەمەس، شۇڭا ئاۋۇ پىر مۇھەممەد يېڭى -  
مۇ ماڭا ھۆركىرىيەلەيدۇ. ناۋادا قەشقەرنى تارتقۇزۇپ قويسام، سە -  
مەر قەنت ئوردىسىغا بېرىشىم مۇمكىن ئەمەس، ئول چاغدا مىرزا  
ئۇلۇغبەگكىمۇ كېرىكىم قالمايدۇ، تېخى لەشكىرلىرىمنىڭ جېنى -  
غا زامىن بولۇڭ دەپ كاللامنى ئېلىشى مۇمكىن. قەشقەرگە كې -  
لىشكە ئۈنمىسام بوپتىكەن، قەشقەرنىڭ ئەمىرلىكىنىڭ ۋەسۋە -  
سىسىدە بىلىپ تۇرۇپ قولۇمنى ئوتقا سالدىم، ئەمدى تارتىۋال -  
ساممۇ كۆيىدۇ، قەشقەرنى قانچىلىك ۋاقىت مۇداپىئە قىلىپ ساق -  
لىغىلى بولۇر، ئامباردا پىشكى ① زاپاس ئاشلىق بولغان بولسا، ئۇ -  
لەشتۈرۈپ بېرىپ رەئىيەتنىڭ كۆڭلىنى مايىل قىلغىلى، سەمەر -  
قەنتتىن بىرەر خەۋەر كەلگىچە بەرداشلىق بەرگىلى بولاتتى، سەي -  
پىدەئەلى ئالپ شەھەرنى ئالالمىغان تەقدىردىمۇ ئاشلىقنى يىغىۋال -  
ماي ھەرگىز كەتمەيدۇ. شۇنداق بولۇپ قالسا لەشكىرلەرنى نېمە  
بىلەن باقارمەن؟ ئەۋەتكەن مەلۇماتلىرىمغا مىرزا ئۇلۇغبەگ نې -  
مىشقا جاۋاب بەرمەيدىغاندۇ؟ ياكى مەلۇمات قولغا تەگمىگەنمىدۇ؟  
مۇمكىن ئەمەس، ئاز دېگەندە ئون قېتىم چاپارمەن ماڭغۇزدۇم،  
بىرسىنىڭمۇ سەمەرقەنتكە يېتىپ بارماسلىقى مۇمكىن ئەمەس،  
ھېچبولمىسا لەشكىر ئەۋەتمىسىمۇ ئوزۇق - تۈلۈك ئەۋەتسە بولات -  
تى. ئۆزۈم تاپقان بالاغا، نەگە باراي داۋاغا دېگىنى مۇشۇ شۇ ئوخ -

① پىشكى — ئازراق.



شايدۇ. سەيىدئەلى ئالپقا كەچۈرۈم سوراپ، گۇناھىمنى تىلەپ خەت ئەۋەتسەممىكىن؟ شۇنداق قىلاي. گۇناھىمدىن ئۆتسە - ئۆت. مىسە بىر ئۇرۇنۇپ باقاي. ئەتىلا شەھەر سىرتىغا ئىشەنچلىك ئا. دەملىرىمدىن بىرىنى ماغدۇراي... ناۋادا قوبۇل كۆرمىسىچۇ؟ ئول چاغدا مەيلى، بېشىمغا كەلگىنىنى كۆرۈپ جەڭگە چىقمەن. قەش. قەردە ئون بەش مىڭ لەشكەر بار، بۇنى ئاز لەشكەر دېگىلى بولماي. دۇ. كىم بىلىدۇ تېخى، غەلىبە - نۇسرەتكە يۈزلىنىپ قالامدىم؟ ناۋادا شۇنداق بولۇپ قالسا، بۇنىڭ بىلەنلا بولدى قىلماي، ئۇ تە. رىپى ئاقسۇ، بۇ تەرىپى ياركەنت، خوتەن... قاتارلىق ۋىلايەتلەرنى ئىلگىمگە ئېلىپ، پۈتكۈل ماڭلايسۇيەگە<sup>①</sup> ئەمىر بولمەن...»

خوجا شەرىپ كاشغەرىي بىلىپ بىلمەي تاتلىق خىياللار قاي. نىمىغا شۇغۇۋاتاتتى.



شۇ دەقىقىدە ئەمىر مەھكىمىسىدىن يامانلىغان ھېسابتا يې. نىپ چىققان پىر مۇھەممەد بارلاسنىمۇ تاتلىق خىياللار چىر. مېۋالغانىدى.

«خوجا شەرىپ قەستەن ياۋنى كۈچلۈك كۆرسىتىپ، جەڭنىڭ ئەجىر - تۆھپىسىنى ئۆزىنىڭ قىلىۋالماقچى، ئەمىرلىك مەرتە. ۋىسىنى پەش قىلىپ مېنى كىچىك بالدەك ئاغزىغا قاراتماقچى، ئىلگىرىمۇ سەمەرقەنت لەشكەرىي دېۋاندا قىلغان خىزمىتىمنىڭ تۆھپىسى پۈتۈنلەي ئەمىر سۇلتان جاندارغا بولاتتى. مىرزا ئۇلۇغ. بەگ ئالىيلىرى شۇنىلا تارتۇقلايتتى، ماختايتتى، ئەتىۋارلايتتى، مېنىڭ كۆرسەتكەن تۆھپەم قۇمغا سۇ سىڭگەندەك كۆزگە كۆرۈن. مەيتتى. ئەمدى خوجا شەرىپنىڭ ئاغزىغا قاراپ ئولتۇرۇۋەرسەم

① ماڭلايسۇيە — كورلا، ئاقسۇ، كۇچا، باي، ئۇچتۇرپان، ئىسسىقكۆل، قەشقەر، خوتەن، ئالتۇنناغ ۋادىسى قاتارلىق يۇرتلارنىڭ ئومۇمىي نامى بولۇپ، «قۇياش ماڭلىيىغا سۆيىدىغان يۇرت» دېگەن مەنىدە.



بولماس، ئۆز ۋاقتىدا خان ئالىيلىرى قەشقەرنىڭ ھەممە ئىشلىرىغا ئۇنى مەسئۇل دېگەن بىلەن يەنە بىر - بىرىڭلار بىلەن ئوبدان كۆمەكلىشىڭلار، دېگەننىمۇ قوشۇپ قويغان. دېمەك، خان ئالىيلىرىنىڭ نەزەرىدە مەرتىۋەم يەنىلا ئۇنىڭ بىلەن تەڭ. ئاۋۋال جەڭگە چىقىپ ياۋنى چېكىندۈرەي، ئاندىن بولۇنغان ھەممە ئەھۋالنى خان ئالىيلىرىغا مەلۇم قىلۇرمەن. تاغام شەيخۇلىئىسلام بۇرھانىددىن ھەزرەتلىرى قەشقەر تامان ماڭغىنىمدا: سەۋر قىلغىسىز، ئول خوجا شەرىپ كاشغەرىي ھۇدۇدلىقىدا ئۇزۇن تۇرالمىدۇ، ئاخىرقى ھېسابتا قەشقەرنىڭ ئەمىرلىكىمۇ سىزگە قالىدۇ، دېگەندى. ئۇ ۋاقتى كەلگەندە مىرزا ئۇلۇغبەگ ئالىيلىرىغا ئىككى ئېغىز ياخشى گېپىمنى قىلماي، غېمىمنى يېمەي قالمايدۇ. بۇ نۆۋەت شەھەرنى مۇھاسىرىگە ئېلىۋالغان ياۋنى يوقاتساملا خوجا شەرىپنىڭ كۆتىگە تەپمىكىم تېخىمۇ ئاسان بولىدۇ. تاغائى بۇزىرىك ئارقىلىق مىرزا ئۇلۇغبەگ ئالىيلىرىغا ئەجىر - تۆھپىنى ئۆزۈمنىڭ نامىدا مەلۇم قىلغۇزمەن. خەپ خوجا شەرىپ! قەشقەرلىكلەرغۇ لەقەم قويسۇنماقۇل، ئۆتۈپ - تېشىپ سەنمۇ يۈزۈمدىن - يۈزۈمگە لەقىمىمنى تىلغا ئېلىۋاتسىنا؟ كۆرسىتىمەن، «پىر مۇھەممەد يېڭى» دەپ لەقەم قويغان قەشقەرلىككە...»



ئەمىر مەھكىمىسى بىلەن لەشكەرگاھ بىر مەھەللە ئارقىلىق ئايرىلىپ تۇراتتى. ئەتراپ سۈتتەك ئايدىڭ، كوچا ئادەمسىز ئىدى. قايسىبىر خالتا كوچىدىن جېسەكچىنىڭ ئېزىلىپ ئۇرغان تا-قىلداق ئاۋازى ئاڭلىناتتى. تۇيۇقسىز ئالدى تەرەپتىن پەيدا بولغان يىگىرمە - ئوتتۇز قارا كۆلەڭگە پىر مۇھەممەد بارلاسىنىڭ خىيال-نى ئۇزۇپ قويدى. ئۇ ئاران ئون نەچچە خاس نۆكىرىنىلا ئېلىپ ئەمىر مەھكىمىسىگە بارغانىدى. قەشقەرگە دەسلەپ كەلگەندە سىرتقا چىقسا بىرەر يۈز نۆكىرىنى ھەمراھ قىلىپ چىقاتتى، كېيىن بىر قىسىم ئەمىرلەرنىڭ، باي - زەردارلارنىڭ قەسىرىدە ئۆتكۈزۈلگەن زىياپەت - بەزمىلەرگە بۇنچىۋالا كۆپ قورۇقچى ئېلىپ بېرىشنى بىئەپ كۆرۈپ سانىنى ئازلىتىۋەتكەنىدى. پىر مۇ-

ھەممەد بارلاسىنىڭ بەدىنىنى بىردىنلا سوغۇق تەر باستى، ئاتتىن يېقىلىپ چۈشۈشتىن ئەنسىرگەندەك ئىختىيارسىز ئېگەرلىك قۇشپېشىنى مەھكەم تۇتۇۋالدى، ئۇنىڭغىچە قورۇقچىلىرى ئۇنىڭ ئەتراپىنى چەمبەر شەكلىدە ئوراپ ئۆلگۈردى، ھېلىقى قارا كۆلەڭلىكلەر ئۇنىڭغا قاراپ ئاستا - ئاستا يېقىنلىشىۋاتاتتى. — ئارقا تەرىپىمىزدىنمۇ ئادەم كېلىۋاتىدۇ، — دېدى نۆكەر. بېشى ھودۇققان ھالدا.

پىر مۇھەممەد بارلاس تەشۋىشلەنگەن ھالدا شاققىدە ئارقىسىدا قااردى. ئارقا تەرىپىدىن قىستاپ كېلىۋاتقان كۆلەڭلىكلەرنىڭ سانىمۇ ئوتتۇرىدىن كەم ئەمەس ئىدى. كۈچىنىڭ ئىككى تەرىپىگە شەھەر ئاھالىسىنىڭ ئۆيلىرى جايلاشقان بولۇپ، قېچىش ئىمكانىيىتى يوق ئىدى. ئىچ - ئىچىدىن قاپساپ كەلگەن ۋەھىمە پىر مۇھەممەد بارلاسىنى تەمتىرەتتى، ئېتىنىڭ بېشىنى ھېلى ئالدىغا، ھېلى ئارقىسىغا بۇردى. شۇ دەققىدە ئۇ ئارقىسىغا يېنىپ ئەمىر مەھكىمىسىگە بېرىۋېلىشنى ياكى ئالدىغا مېڭىپ لەشكەرگاھقا يېتىۋېلىشنى بىلەلمەي قالغانىدى. ئۇنىڭ ئارقىسىغا يېنىپ خوجا شەرىپ كاشغەرىيىدىن پاناھلىق تىلەشكە رايى بارمىدى، لەشكەرگاھتا ئون بەش مىڭغا يېقىن سەركەردە - لەشكەرلىرى بار ئىدى. بىر ئېغىز بۇيرۇق بەرسىلا ئۇلار شەھەرنى تۈپتۈز قىلىۋېتەلەيتتى، مۇشۇلارنى ئويلاپ كۆڭلى بىر ئاز جايىغا چۈشتى. ئۇ ئېتىنىڭ بېشىنى ئالدىغا توغرىلاپ تۇرۇپ نۆكەرلىرىگە بۇيرۇق بەردى:

— بۆسۈپ ئۆتۈپ كېتەيلى.

پىر مۇھەممەد بارلاس ئالدىدىكى كۆلەڭلىكلەرنىڭ پىيادە ئىكەنلىكىنى كۆرۈپ ئاستىدىكى چاپچىپ تۇرغان ئېتىغا قاتتىق ئىشەنگەنىدى. ھەئە، پىيادىلەرنىڭ قۇيۇندەك چېپىپ كەلگەن ئاتىنىڭ ئالدىنى توسۇپالاشى مۇمكىن ئەمەس ئىدى. ساغرىسىغا ئاچ - چىق قامچا تەگكەن ئاتلار ئالغا قاراپ جان - جەھلى بىلەن چېپىشقا باشلىدى. ئاتلىقلارنىڭ باستۇرۇپ كەلگىنىنى كۆرگەن كۆلەڭلىكلەر:





لەڭگىلەر بىر ئىسقىرتقىنچە ئىككى تەرەپكە بۆلۈنۈپ يول بوشاتتى. قۇيۇندەك چېپىپ كېلىۋاتقان ئات ئۈستىدە ئولتۇرغان پىر - مۇھەممەد بارلاس كۆلەڭگىلەرنىڭ چىرايىغا بەكرەك قاراشقىمۇ ئۈلگۈرمەي ئۆتۈپ كەتتى.

«خۇداغا شۈكۈر، ھەرنېمە بولسا ھېچ ئىش چىقمىدى. بەلكىم مەن زىيادە ئېھتىيات قىلىپ كەتكەن ئوخشايمەن...»

پىر مۇھەممەد بارلاسنىڭ خىيالى ئاخىرلاشمايلا ئېتى بىر نەرسىگە پۇتلىشىپ قاتتىق مۇدۇرۇپ كەتتى، خېلىلا خاتىرجەم بولۇپ قالغان پىر مۇھەممەد بارلاس بۇ تۇيۇقسىز زەربىدىن مۇدا - پىئە كۆرۈشكە ئۈلگۈرمەي ئاتنىڭ بېشىدىن ئارتىلىپ موللاق ئات - قىنچە يەرگە گۈلۈپىدە يىقىلدى. ئۇنىڭ بىلەن تەڭ ئات چاپتۇ - رۇپ كېلىۋاتقان نۆكەرلىرىنىڭ ئەھۋالىمۇ ئۇنىڭدىن قېلىشمايتتى. كىملىرىدۇر كۈچىغا تۆت قاتار قىلىپ ئارغامچا تارتىپ قويغان بولۇپ، چېپىپ كېلىۋاتقان ئاتلار ئاشۇ ئارغامچىلارغا پۇتلىشىپ مۇدۇرۇلگەندى. ھايت - ھۈيت دېگۈچە خۇددى ئاسماندىن چۈش - كەندەكلا پەيدا بولغان قارا كۆلەڭگىلەر پىر مۇھەممەد بارلاسنى ئۆ - كەرلىرى بىلەن قوشۇپ تۇتۇۋالدى.

— سى... سىلەر... كى... كىم... بولسىلەر؟

قاتتىق ھودۇقۇپ، جان - ئىمانى چىقىپ كەتكەن پىرمۇ - ھەممەد بارلاسنىڭ تىلى قولاشمايتتى.

— سەن ھازىر موغۇلىستان باھادىرلىرىنىڭ قولىغا چۈش - تۇڭ جانابى پىر مۇھەممەد يېڭى، — دېدى سەركەردە ئالچىنبەگ لاغىلداپ تىترەپ تۇرغان پىر مۇھەممەد بارلاسقا مەسخىرىلىك قاراپ.

پۇت - قولىدا جان قالمىغان پىر مۇھەممەد بارلاس قايتا زۇۋان سۈرمىدى، ئۇ بېشىغا كەلگەن تەقدىرگە تەن بەرگەندەك قىلاتتى.

يىگىتلەر ئۇنى نۆكەرلىرى بىلەن بىللە ئوڭ تەرەپتىكى قوش قاناتلىق دەرۋازىنىڭ ئىچىگە ئېلىپ كىردى، دەرۋازا ئىچى خېلىلا



كەڭرى ھويلا ئىدى. پىر مۇھەممەد بارلاس ھويلىدىكى قوراللىرىنى يالىڭاچلاپ تەق بولۇپ تۇرغان بەش يۈزگە يېقىن يىگىتنى كۆرۈپ ھەيران قالدى.

«خۇدايا توۋا، بۇلار نەدىن پەيدا بولۇپ قالغاندۇ؟ شەھەر دەرۋازىلىرى قولىدىن كەتتىمۇ — يا؟ دەرۋازا قولىدىن كەتكەن بولسا ھېچبىر شەپە يوققۇ ئەمەس؟ شەھەرگە قانات ياساپ ئۇچۇپ كىر - گەنمىدۇ بۇ بەدرەكلەر...»

ھەئە، بۇلار سەيپىدەلى ئالىپ ئاقسۇدىكى چېغىدىلا سودىگەر، ھۈنەرۋەن، مەدىكار سىياقىدا ياساندۇرۇپ تۈركۈمگە بۆلۈپ قەش - قەرگە ماڭغۇزغان ئۆكەرلەر ئىدى. ئۇلار پىر مۇھەممەد بارلاسنى ئۆكەرلىرى بىلەن ھويلىدىكى پېشايۋانلىق ئۆيلەرنىڭ ئىچكىرى - سىدىكى قاراڭغۇ بىر قازناققا سولاپ، پۇت - قوللىرىنى مىدىر - لىتالىمغۇدەك قىلىپ چەمبەرچاس باغلىۋەتتى.



※ ※ ※

— ياقۇپ پالۋان، — دېدى سەركەردە ئالچىنبەگ ھويلىدا شەپە چىقارماي تۇرغان يىگىتلەرگە قاراپ.

— لەبەي، — دەپ ئالدىغا چىقتى ياقۇپ پالۋان.

— ئۆزلە يۈز يىگىت بىلەن بېرىپ ئەمىر مەھكىمىسىنى كۆزەتسىلە، مۇناپىق خوجا شەرىپ كاشغەرىنى قاچۇرۇۋەتسىلە ئەمىر كەبىر جانابلىرىنىڭ ئالدىدا كالىلىرى بىلەن جاۋاب قىلا!

— پەرمانبەردارمەن!

— دەرھال ئاتلانسىلا!

ياقۇپ پالۋان يۈز نەپەر ئۆكەرنى باشلاپ ھويلىدىن شەپە چىقارماي چىقىپ كەتتى.

— سىدىق ئوغلان، ئۆمەر ئوغلان، ئابدۇسەمەت باھادىر، شىر

بەھرام!

— لەبىيەي! — دەپ ئالدىغا چىقتى ئىسمى ئاتالغان تۆت سەركەردە.

— ھەر بىرلىرى بىر تارامدىن يىگىتلەرگە باش بولۇشسىلا. كېلىشىۋالغىنىمىز بويىچە يارباغ دەرۋازىسىنى ئىگىلەپ، سېپىل سىرتىدىكى سەركەردە — لەشكەرلىرىمىزنىڭ شەھەرگە كىرىشىگە يول ئاچىمىز. ئابدۇسەمەت باھادىر دەرۋازا تۈۋىدىكى لەشكەر خانىدا ياتقان لەشكەرلەرنىڭ ئىشىنى بىر تەرەپ قىلغاي. ئۆمەر ئوغلان سېپىلنىڭ ئوڭ تەرىپىدىكى بۇرجا تۇرغان قاراۋۇللارنىڭ ئىشىنى، سىدىق ئوغلان سېپىلنىڭ سول تەرىپىدىكى بۇرجا تۇرغان قاراۋۇللارنىڭ ئىشىنى بىر تەرەپ قىلغاي. سەركەردە شىر بەھرام باھادىر بىلەن مەن دەرۋازا ئۈستىدىكى قاراۋۇللارنىڭ ئىشىنى بىر تەرەپ قىلغاچ دەرۋازا ئېچىشقا مەسئۇل بولىمىز. ئەھۋالغا قاراپ ئۆز ئارا كۆمەكلەشسەك بولىدۇ، ئەمىر كەبىر سەيپىدەلى ئالىپ جانابلىرىنىڭ پەرمانى يادلىرىدا باردۇر.

— يادىمىزدا!

— يەنە بىر قېتىم سەمىلىرىگە سېلىپ قويماي: شۇ تاپتا قەشقەر لەشكەرگاھىدا بىر تۈمەندىن ئارتۇق ياۋ لەشكىرى ئۇخلاپ ياتىدۇ، يارباغ دەرۋازىسىنى قانچە تېز ئاچساق، سەركەردە — لەشكەرلىرىمىز شەھەرگە شۇنچە تېز كىرىپ ئۇلارنى مۇھاسىرىگە ئېلىۋالالايدۇ. ناۋادا ئۇلار لەشكەرگاھتىن چىقىپ كەتسە، قىر-غىنچىلىق يۈز بېرىپ بىھۇدە ئۆلۈم — يېتىم بولىدۇ، ئاددىي ئاۋام — رەئىيەت قىرىلىپ كېتىدۇ. سەيپىدەلى ئالىپ جانابلىرىنىڭ تەدبىرى ئۇلارنى لەشكەرگاھتىن چىقارماسلىق، شۇڭا، دەرۋازىدىن كىرگەن سەركەردە — لەشكەرلىرىمىزنى ئۇدۇل لەشكەرگاھ تەرەپكە باشلاپ بارىمىز، لەشكەرگاھنى مۇھاسىرىگە ئېلىۋالساق، قالدى ئىشلارنى بىر تەرەپ قىلماق ئاسان.

— پەرمانى جېنىمىز بىلەن ئورۇندايمىز!

— ئۇنداق بولسا دەرھال ھەرىكەتلىنىيلى!

يىگىتلەر ھويلىدىن شەپە چىقارماي چىقىپ، شەھەرنىڭ يار-



باغ دەرۋازىسىنى نىشانلاپ يۈگۈرۈشكە باشلىدى.



تۈن يېرىملاشقاندى، شەھەرنى قورشىۋالغان موغۇلىستان لەشكەرلىرى پەقەتلا ھۇجۇم قىلماي جىم تۇرۇۋالغانلىقى ئۈچۈن، سېپىل دەرۋازىلىرىنى مۇھاپىزەت قىلىۋاتقان سەمەرقەنت لەشكەرلىرى خېلىلا بىخۇدلىشىپ قالغانىدى. ئۇنىڭ ئۈستىگە شەھەردە جازا يۈرۈشى قىلغۇچى قوشۇن ئۆتكەن يىلدىكىدەك بۇغدايلارنى ئورۇۋېلىپلا چىكىنىپ كەتكۈدەك، شەھەرگە ھۇجۇم قىلىمىغۇدەك، دېگەندەك پاراڭلار تارقالغاچقا، سېپىل ۋە دەرۋازىلاردىكى لەشكەرلەر ئانچە ئېھتىيات قىلىپ كەتمەيدىغان، قارا-ۋۇللۇقىنىمۇ خېلىلا بوشاشتۇرۇپ قويغانىدى. شۇ تاپتا سېپىل ئۈستىدىكى قاراۋۇللار سېپىلنىڭ قوختىلىرىغا يۆلەنگىنىچە مۈگەۋاناتتى، دەرۋازىنىڭ ئۈستىدىكى كۆزەتچىلەر بولسا غېمىدە يوق خورەك تارتىۋاتاتتى.



يىگىتلەر سەركەردە ئالچىنبەگنىڭ باشچىلىقىدا يارباغ دەرۋازىسىغا پەم بىلەن يېقىنلاشتى، دەرۋازا يېنىدىكى سېپىل تېمىغا يۆلەپ سېلىنغان لەشكەر خانىدىكى لەشكەرلەر ئېغىر ئۇيقۇغا كېتىشكەننىدى. ئابدۇسەمەت باھادىر يىگىتلەر بىلەن لەشكەر خانىغا شەپە چىقارماي يېقىنلاشتى. بۇ چاغدا ئۆمەر ئوغلان بىلەن سىدىق ئوغلاننىڭ يىگىتلىرى دەرۋازىنىڭ ئوڭ - سول تەرىپىدىن سېپىل ئۈستىگە چىقىپ بولغانىدى. سەركەردە ئالچىنبەگ بىلەن شىر بەھرام باھادىرغا ئەگەشكەن يىگىتلەر دەرۋازىنى ساقلاۋاتقان لەشكەرلەرنى ئىنجىقلاشقىمۇ پۇرسەت بەرمەي بوغۇزلاۋاتاتتى. دەرۋازىنىڭ ئۈستىدىكى كۆزەتخانىدا مۈگەدەپ تۇرغان لەشكەرلەر پەستىكى شەپىنى سېزىپ بىر ئاز سەگەكلەشتى، ئەھۋالنى بىلىپ بېقىش ئۈچۈن پەسكە چۈشۈشكە ھەرىكەت قىلدى، لېكىن ئۇلار كېچىككەننىدى. چاقماق تېزلىكىدە دەرۋازا ئۈستىگە چىققان ئال-

چىنبىگ بىلەن شىر بەھرام باھادىر يىگىتلەر بىلەن بىر ھەملە قىلىپلا تېخى ئۇيقۇسى تولۇق ئېچىلىپ بولالمىغان بىچارە لەش-كەرلەرگە يولۋاستەك تاشلاندى.

— بىر نەچچىڭلار پەسكە چۈشۈپ دەرۋازىنى ئېچىشقا ھەم-دەم بولۇڭلار، قالغانلىرىڭلار خەندەكنىڭ ئاسما كۆۋرۈكىنى چۈ-شۈرۈڭلار، ئاسما كۆۋرۈكنىڭ ئارغامچىسى ئەنە ئاۋۇ يەردىكەن!

يىگىتلەرگە بۇيرۇق بېرىپ بولغان سەركەردە ئالچىنبىگ ئۆلگەن لەشكەرنىڭ تونىنى سالدۇرۇۋېلىپ، قوينىدىكى چاقماق تاشنى سۈركەپ تونغا ئوت تۇتاشتۇردى. تون ئاستا - ئاستا تۈتەپ كېيىن لاپىدە ئوت ئالدى، ئوت تۇتاشقان توننى كۆزەتخانىدىكى ياراڭغا تىزىپ قويغان بىر تال نەيزىنىڭ ئۇچىغا يۆگەپ، پۇلاڭ-لىتىپ سېپىل سىرتىدىكى تەق بولۇپ تۇرغان سەركەردە - لەش-كەرلەرگە بەلگە بەردى.

سەيىددەلى ئالىپ بارلىق سەركەردە - لەشكەرلىرىنى دەرۋازىغا يېقىنلاشتۇرۇپ تەق قىلىپ تۇرغانىدى. بەلگىنى كۆرۈپ دەرۋازىغا قاراپ ئات سالدى، باشقا سەركەردىلەرمۇ لەشكەر خانى ۋە سېپىلنىڭ ئىككى تەرىپىدىكى بۇرجىدا كۆزەتتە تۇرۇۋاتقان لەش-كەرلەرنى پۈتۈنلەي قىرىۋەتكەنىدى. شۇڭا يارىباغ دەرۋازىسىغا قاراپ سەلدەك باستۇرۇپ كېلىۋاتقان جازا يۈرۈشى قىلغۇچى قوشۇن مەيلى دەرۋازىدا، مەيلى سېپىلنىڭ ئۈستىدە بولسۇن ھېچقانداق قارشىلىققا ئۇچرىمىدى.

— ئالچىنبىگنىڭ يىگىتلىرىگە ئەگىشىپ ئۈدۈل لەشكەر-گاھقا قاراپ ئىلگىرىلەڭلار. لەشكەرگاھنى تولۇق مۇھاسىرىگە ئېلىڭلار، ھەرىكىتىڭلار چاققان ھەم يەڭگىل بولسۇن، — دېدى ئەڭ ئاۋۋال يارىباغ دەرۋازىسىغا كىرىپ بولغان سەيىددەلى ئالىپ سەركەردىلىرىگە بۇيرۇق بېرىپ.

قەشقەر شەھىرىگە مۇۋەپپەقىيەتلىك كىرگەن تەقدىردىمۇ، شەھەرنى ساقلاپ ياتقان لەشكەرگاھتىكى بىر تۈمەندىن ئارتۇق سەمەرقەنت لەشكەرلىرىگە ئۈنۈملۈك تاقابىل تۇرمىسا، شەھەردە



چوڭ قىرغىنچىلىق يۈز بېرىدىغانلىقىنى جەزملەشتۈرگەن سەي-  
يىدەلى ئالىپ ئەڭ ئاۋۋال لەشكەرگاھنى قورشاپ، ئاشۇ بىر تۈ-  
مەندىن ئارتۇق ياۋ لەشكەرلىرىنى مىدىر - سىدىر قىلالماس ھا-  
لەتكە كەلتۈرۈپ قويۇشنى پىلانلىغانىدى. بامداتتىن بۇرۇن شە-  
ھەرگە كىرىپ، شەپە چىقارماي لەشكەرگاھقا يېقىنلاشقان سەيىد-  
ئەلى ئالىپنىڭ سەركەردە - لەشكەرلىرى قەشقەر لەشكەرگاھىنى  
پۈتۈنلەي قورشىۋالدى. تۇيۇقسىز ياڭرىغان ناغرا - دۇمباق سا-  
سى لەشكەرگاھتىكى لەشكەرلەرنىمۇ، شەھەردىكى ئاددىي خەلقنى-  
مۇ، كېچىدىن بېرى غەم، پۇشايىمان ئىلكىدە ئۇخلىيالمى، ئەمدىلا  
كىرىپكى ئۇيقۇغا ئىلىنىشقان خوجا شەرىپ كاشغەرىنىمۇ قاتتىق  
چۆچۈتۈۋەتتى. خوتۇن - بالىلىرىنى ئىشكىنى مەھكەم تاقاپ،  
سىرتقا چىقماسلىققا جىكىلەپ، بىردىن - ئىككىدىن سىرتقا  
چىققان يۈرەكلىكەرەك ئەرەكلەر لەشكەرگاھ تەرەپكە قاراپ كې-  
لىشكە باشلىدى. ياتقان ئورنىدىن قارا باسقاندەك چۆچۈپ ئويغان-  
غان سەمەرقەنت سەركەردە - لەشكەرلىرى ئالدىراپ - تېنىپ كە-  
يىنىپ، لەشكەرگاھنىڭ تېمىدىن سىرتقا قاراپ ھاڭ - تاڭ قې-  
لىشتى. لەشكەرگاھنى قاتمۇقات قورشىۋالغان مىڭلىغان موغۇ-  
لىستان لەشكەرلىرى نەرە تارتىپ چۇقان - سۈرەن سېلىپ ھەيۋە  
كۆرسىتىشەتتى. ئۇلار ئاسماندىن چۈشكەندەكلا پەيدا بولۇپ قالغان  
رەقىبلىرىنى كۆرۈپ قاتتىق ۋەھىمىگە چۈشۈشتى. ئەھۋالنى ئە-  
مىر لەشكەرگە مەلۇم قىلىش ئۈچۈن يۈگۈرگەن سەركەردىلەر  
مەھرەملەردىن ئەمىر لەشكەر پىر مۇھەممەد بارلاسىنىڭ ئاخشام ئە-  
مىر مەھكىمىسىگە كەتكىنىچە قايتىپ كېلەلمىگەنلىكىنى بىلىپ  
تېخىمۇ بەك ساراسىمىگە چۈشتى، بېشى كېسىۋېتىلگەن يىلاندىك  
ئۆزلىرىنى ھەر تەرەپكە ئۇرۇشتى، شۇ تاپتا ئۇلار جان قايغۇسىدا  
قېلىشقان بولۇپ، ھېچقايسىسىدا لەشكەرگاھتىكى بىر تۈمەن  
لەشكەرنى باشلاپ چىقىپ رەقىبلىرى بىلەن جەڭ قىلغۇدەك جۈر-  
ئەت يوق ئىدى.

لەشكەرگاھ تەرەپتىن تۇيۇقسىز ئاڭلانغان ناغرا - دۇمباق



ساداسىدىن چۆچۈپ ئويغانغان ئەمىر خوجا شەرىپ كاشغەرىي ھېچنېمىنى ئاڭقىرالماي بىرنەچچە دەقىقە مۈگدەپ تۇرۇپ قالدى، تۇيۇقسىز بىر ئىش ئېسىگە كەلگەندەك چاچراپ ئورنىدىن تۇرۇپ كەتتى.

— دەرھال ئات تەييارلا! — ۋارقىرىدى ئۇ ھودۇقۇپ تۇرغان مەرھەمگە قاراپ.

«پىرمۇھەممەد يېڭى دېگەن دۆت سەمەرقەنت خەرى<sup>①</sup> ئاخشام نارازى بولۇپ گەدىنىنى قويۇرغىنىچە ھاللازلىغان<sup>②</sup> پېتى كېتىپ قالغانىدى، ئەھۋالدىن قارىغاندا باشباشتاقلق قىلىپ ياۋغا شەب-خۇن ئۇرماقچى بولغان ئوخشايدۇ. دەرھال توسۇۋالاي، ئۆزى بۇر-نىغا يەپ يوغانچىلىق قىلغىنىغا تويىسىغۇ ياخشى بولاتتى، بىراق كالتە پەملىك قىلىپ لەشكەرلەرنى بىھۇدە تالاپەتكە ئۇچراتسا، قەشقەرنى ساقلاپ قالماق تەسكە توختايدۇ. قانداق بولۇشىدىن قەت-ئىينەزەر ئۇنى توسۇماق كېرەك، يامىنىغا كەلسە مىرزا ئۇلۇغبەگ ئالىيلىرىنىڭ يارلىقىنى پەش قىلارمەن. ئاھ خۇدا، لەشكېرىي ھوقۇقنى ئوڭچە بەرمىگەندىكىن نېمە قىلار ئىدىم قەشقەرگە كې-لىپ، خەپ - خەپ، پىرمۇھەممەد يېڭى...»

يۈز نەپەر خاس ئۆكىرىنى ئەگەشتۈرۈپ ئەمىر مەھكىمىسىدىن چىققان خوجا شەرىپ كاشغەرىينىڭ ئىككى - ئۈچ يۈز قەدەم ماڭا - ماڭمايلا بىردىنلا يۈرىكى ئامبۇردا قىسقاندەك سىرقىراپ، پۇت - قولىدا جان قالمىدى. ھەئە، ئۇنىڭ يەردىن ئۈنۈپ چىققان دەكلا پەيدا بولۇپ ئالدىنى توسۇۋالغان ياقۇپ پالۋان باشچىلىقىدىكى يۈزدىن ئارتۇق موغۇلىستان ئۆكەرلىرىگە تىكىلگەن كۆزلىرى چاننىقىدىن چىقىپ كەتكۈدەك چەكچەيدى.

«ياخۇدا، نېمە كارامەت بۇ؟ مېنى چۈشۈمدە قارا باسمايۋاتقاندا -

دۇ - ھە!...»

— ئەي خوجا شەرىپ دېگەن مەلىئون، چىرايلىقچە ئاتتىن

① خەر — ئېشەك.

② ھاللازلىماق — ئۆزىنى چوڭ تۇتۇپ قېيىدىماق.

چۈش!

ياقۇپ پالۋاننىڭ ئاۋازى خوجا شەرىپ كاشغەرىگە خۇددى ئوچۇق ئاسماندا چاقماق چېقىپ، ھاۋا گۈلدۈرلىگەندەك تەسىر قىلدى، ئەزاينى پۈررىدە قارا تەر باستى، تاڭلايلىرى قۇرۇپ، تەلى گەپكە كەلمىدى.

— بىز پەقەت مۇناپىق ئەمىر خوجا شەرىپنىلا تۇتمىز. قارشىلىق كۆرسەتمەسەڭلار گۇناھىڭلارنى سۈرۈشتۈرمەيمىز، چىرايلىقچە قورال تاشلاپ تەسلىم بولۇڭلار، ھازىر شەھەر پۈتۈندە. لەي خان لەشكەرلىرىنىڭ ئىلكىدە، — دېدى ياقۇپ پالۋان خوجا شەرىپنىڭ نۆكەرلىرىگە قاراپ.

ئەمىرنىڭ قاتتىق ھودۇقۇپ كەتكىنىنى كۆرگەن نۆكەرلەر ئاللىقاچان ئالاقزادە بولۇشۇپ، جان قايقۇسىدا قالغانىدى.

— ئۇلارنىڭ يالغان ۋەدىسىگە ئىشەنمەڭلار، — دېدى خوجا شەرىپ كاشغەرى نۆكەرلىرىگە يېلىنىش نەزەرى بىلەن قاراپ، — شەھەر تېخى قولىدىن كەتكىنى يوق، چاققان بولۇڭلار، ئۇلارنى جەھەننەمگە ئۇزىتايلى.

خوجا شەرىپ كاشغەرىنىڭ بۇيرۇقى شۇ پېتى قالدى، ئۇنىڭ گەپلىرى نۆكەرلىرىنىڭ قۇلىقىغا كىرمىگەندەك قىلاتتى. ئۇلار بىر پەس تۇرۇۋالغاندىن كېيىن، خۇددى مەسلىھەتلىشىۋالغاندەك ئاتتىن تەڭلا چۈشۈشتى - دە، قوراللىرىنى تاشلاشتى. بۇ نۆكەرلەرنىڭ ھەممىسى قەشقەرلىك يىگىتلەر بولۇپ، خوجا شەرىپ قەشقەرگە كەلگەندىن كېيىن ئۇلارنى تاللاپ ئۆزىگە خاس نۆكەر قىلىۋالغانىدى.

بۇيرۇقنىڭ ئاقىمىغانلىقىنى كۆرگەن خوجا شەرىپ ئاجىز بىر ئۆمىدىنىڭ تۈرتكىسىدە ئېتىنىڭ بېشىنى ئارقىغا بۇراپ قامچا سالدى، لېكىن ئۇ ئوقتەك ئېتىلىپ كەلگەن ياقۇپ پالۋاننىڭ ئۆلۈمىنى كەلەرلىرىنىڭ قولىدىن قېچىپ قۇتۇلالمىدى، يىگىتلەر ئۇنى بىر تارتىپلا ئاتتىن چۈشۈردى - دە، قىمىر قىلالمىغۇدەك دەرىجىدە باغلىۋەتتى.





— سىلەرگە ئىجازەت، — دېدى ياقۇپ پالۋان تېخىچىلا تەش-  
ۋىش ئىلكىدە تۇرغان خوجا شەرىپنىڭ نۆكەرلىرىگە قاراپ، —  
كەتسەڭلارمۇ مەيلى، بىزگە قوشۇلساڭلارمۇ مەيلى.  
— سىلىگە نۆكەر بولغىمىز بار سەركەردە، — دېيىشتى  
ئۇلار.  
— ئەمىسە يۈرۈڭلار، — دېدى ياقۇپ پالۋان، — لەشكەر-  
گاھقا بارىمىز.



سۈبھى ئاستا - ئاستا ئاقىرىپ، قەشقەر يېڭى بىر تاغنى  
كۈتۈۋالماقتا ئىدى. لەشكەرگاھتا قايسىلىپ قالغان سەمەرقەنت  
لەشكەرلىرى تېخىچە ئەمىر لەشكەر پىر مۇھەممەد بارلاس بىلەن  
خوجا شەرىپ كاشغەرىدىن خەۋەر بولمىغاچقا، يا ھۇجۇمغا ئۆتۈش-  
نى، يا لەشكەرگاھنى ساقلاپ يېتىۋېرىشنى بىلەلمەي گاڭگىراپ  
قېلىشقانىدى. سەركەردىلەر بىر - بىرىنىڭ مەسلىھەتىگە كۆز-  
مەيىتى، ھېچكىم - ھېچكىمنىڭ بۇيرۇقىنى ئاڭلىمايتتى، ۋۇجۇ-  
دىنى ئۈمىدسىزلىك، تەشۋىش، ۋەھىمە چۇلغۇالغانىدى.  
— لەشكەرگاھ ئىچىدىكىلەر قۇلاقلىرىڭلارنى دىڭ تۇتۇپ  
ئاڭلاڭلار! ئاگاھ ۋە دانا بولۇڭلاركى، قورال تاشلاپ تەسلىم بول-  
ساڭلار ئۆلۈمدىن قۇتۇلۇپ قالسىلەر. ئەمىر خوجا شەرىپ بىلەن  
ئەمىر لەشكەر پىر مۇھەممەد بارلاس ئاللىقاچان بىزنىڭ قولىمىز-  
غا چۈشۈپ بولدى.

لەشكەرگاھ دەرۋازىسىنىڭ ئۈستىدىكى كۆزەتخانىغا چى-  
قىۋالغان سەركەردە - سەرۋازلار سەيپىدئەلى ئالپنىڭ ئاگاھلاندۇ-  
رۇشىغا ئانچە ئىشەنمىگەندەك قىلاتتى. ئەتراپنى قاتمۇقات قور-  
شۇۋالغان، ئەلپازىدىن ھازىرلا لەشكەرگاھنىڭ كۈلىنى كۆككە  
سورۇيدىغاندەك تۇرۇشقان موغۇلىستان لەشكەرلىرىگە تىكىلگەن  
كۆزلىرى تەشۋىشلىك ئىدى. موغۇلىستان لەشكەرلىرىنىڭ ئار-



قىسىدىكى دەۋرەپ تۇرغان مىڭلىغان ئاۋام شۇ تاپتا ئۇلارغا نەچچە تۈمەن لەشكەرنىڭ قورشاۋىدا قالغاندەك تۇيغۇ بەرگەندى.

— ئۇنداق بولسا بىزگە ئەمىر خوجا شەرىپ كاشغەرىي بىلەن ئەمىر لەشكەر پىر مۇھەممەد بارلاس جانابلىرىنى كۆرسەتسە، — دېدى سەمەرقەنت لەشكەرلىرى.

سەيپىدئەلى ئالىپنىڭ ئىشارىتى بىلەن سەركەردىلەر توپىنىڭ ئارىسىدىن مەھكەم باغلانغان خوجا شەرىپ بىلەن پىر مۇھەممەد بارلاسنى ئىتتىرىپ چىقىرىپ تىز لاندۇردى.

سەيپىدئەلى ئالىپنىڭ لەشكەرگاھ ئىچىدە قاپسىلىپ قالغان ياۋ لەشكەرلىرى بىلەن جەڭ قىلغۇسى يوق ئىدى، ئىمكان بار ئۇلارنى ئۇرۇشىسىز ئەسىرگە ئېلىشنى كۆڭلىگە پۈككەندى. چۈنكى، جەڭ بولۇپ قالسا، ھايات قېلىشتىن ئۈمىدى ئۈزۈلگەن سەمەرقەنت لەشكەرلىرىمۇ ھامىنى بىر ئۆلۈم دەپ بوش كەلمەيتتى. — دە، ھەر ئىككى تەرەپتىن قان تۆكۈلەتتى، ھەتتا شەھەر ئا. ھالىسىمۇ بۇ قىرغىنچىلىقنىڭ ۋابالىغا كېتەتتى. شۇڭا ئۇ قور. شاۋدا قالغان سەركەردىلەرنىڭ يۈرىكىگە ھۇجۇم قىلىۋاتاتتى.

— ئەمدىغۇ ئىشەنگەنسەلەر، — دېدى سەيپىدئەلى ئالىپ ئۇلارغا مەغرۇر قاراپ، — ھايات قالاي دېسەڭلار دەرھال قورال تاشلاڭلار!

— ئەگەر قورال تاشلىمىساقچۇ؟ — سورىدى بىر سەركەردە.

— قورال تاشلىمىساڭلار ئاقىۋىتىڭلار مانا مۇنداق بولىدۇ!

سەيپىدئەلى ئالىپ شۇنداق دېگىنىچە ئالدىدا تىزلىنىپ تۇرغان پىر مۇھەممەد بارلاسنىڭ بېشىغا زەرب بىلەن قىلىچ چاپتى. بويىنىدىن چورتلا ئۈزۈلۈپ چۈشكەن باش دومىلاپ بېرىپ توپىغا مىلىنىپ توختىدى. مۇنار ئۈستىدىكى سەركەردىلەرنىڭ يۈرىكى سىر قىرىدى، خوجا شەرىپ كاشغەرىينىڭ چىرايىدا بولسا قان قالمىغانىدى.

— يەنە سورايدىغان گېپىڭلار بارمۇ؟ — ۋارقىرىدى سەيپىد.



ئەلى ئالپ كۆزلىرىنى چەكچەيتىپ.

كۆزەتخانىدىكى سەركەردىلەر نېمىدەپ جاۋاب بېرىشىنى بىد - لەلمەي تۇرۇپ قېلىشقانىدى.

— راستتىنلا بىزگە ھايات يولى بېرىمىدىلا؟ سىلگە قانداق ئىشىنىمىز؟

سەيپىدئەلى ئالپ جاۋاب بېرىپ بولغىچە، خوجا شەرىپ كاشغەرىي كۆزەتخانىدىكى سەركەردىلەرگە قاراپ ۋارقىرىدى:

— ھەرگىز - ھەرگىز قورال تاشلىماڭلار. ئەمىر سىلەرنى ئالداۋاتىدۇ!

— ئاغزىڭنى يۇم مەلئۇن!

قاتتىق غەزەپلەنگەن سەيپىدئەلى ئالپ بىر قىلىچ بىلەن خوجا شەرىپ كاشغەرىينىڭمۇ بېشىنى ئۈزۈپ تاشلىدى - دە، قان تولغان كۆزلىرىنى كۆزەتخانا ئۈستىدىكى سەركەردىلەرگە تىكتى.

— مېنىڭ سەۋر - تاقىتىم چەكلىك، دەرھال جاۋاب بېرىڭلار. قورال تاشلامسىلەر - يوق؟ سىلەر بىلەن سۈلھ قىلىپ ئولتۇرمايمەن، ئەمما گېپىم گەپ، گۇناھىڭلارنى تىلەسەڭلار ئامان قالسىلەر!

— قورال تاشلايلى! - دېيىشتى ئىككى ئەمىرنىڭ كالىد - سىدىن ئايرىلغىنىنى ئۆز كۆزى بىلەن كۆرگەن سەركەردىلەر ئۇ - مىدسىزلىك بىلەن.

— ئەمىسە قورال تاشلاپ، دەرۋازىدىن بىر - بىرلەپ چىقىڭلار!

سەركەردىلەر روھى چۈشكەن ھالدا كۆزەتخانا ئۈستىدىن ئايرىلىشتى، بىرنەچچە دەقىقىدىن كېيىن لەشكەرگاھنىڭ تۆمۈر دەرۋازىسى ئاللىك غىچىرلاپ ئېچىلدى. ئاۋۋال سەركەردىلەر، ئاندىن سەرۋازلار، لەشكەرلەر بىر - بىرلەپ چىقىشقا باشلىدى، موغۇلىستان لەشكەرلىرى ئۇلارنى ئۇدۇللۇق باغلىدى. قورال - سىزلانغان سەمەرقەنت لەشكەرلىرى ئەنە ئاشۇ يوسۇندا چۈشكە يې -



قىن لەشكەرگاھتىن پۈتۈنلەي چىقىپ بولدى، شەھەر ئاھالىسىدە -  
نىڭ ئۆيلىرىدىن يىغىپ كەلگەن شۇنچە كۆپ ئارغامچا - تانلار  
ئۇلارنى باغلاشقا يېتىشمەي قالدى.

سەيپىدەئەلى ئالپ ۋەدىسىدە تۇرۇپ ئۇلارنى ئۆلتۈرمىدى.  
بەش مىڭ لەشكەرنى ئايرىپ ئۆز لەشكەرلىرىگە قوشۇۋالدى، قال -  
غانلارنى ھەر يۈز ئادەمنى بىر تاناب قىلىپ باغلاپ، لەشكەرلەرنىڭ  
نازارىتىدە ئۇ تەرىپى خوتەن، ياركەنت، ئالتۇنتاغ، چەرچەن، لوپ<sup>①</sup>،  
بۇ تەرىپى ئاقسۇ، باي، ئۈچ<sup>②</sup>، كۇچار، كۆنچى، تۇرپان، قومۇل ۋە  
ئىلى ۋادىلىرىغا يولغا سالدى ۋە بۇ يۇرتلارنىڭ ئەمىرلىرىگە ئە -  
سىرلەرنى ئاۋۋال بىر مەزگىل ئېغىر ئەمگەككە سېلىپ، ئاندىن  
لەشكەرلىرى ئارىسىغا قوشۇۋېلىش خۇسۇسىدا پەرمان ئەۋەتتى.

شۇنداق قىلىپ قەشقەر بۈيۈك موغۇلىستان ئېلىنىڭ تە -  
سىررۇپىغا قايتىدىن ئۆتتى. خوتۇن - بالىلىرىنى ئاقسۇدىن قەش -  
قەرگە ئەكەلدۈرۈۋالغان سەيپىدەئەلى ئالپ تۇرپانغا قايتىشقا ئالدى -  
رىمىدى. ئوردىغا غەلىبىدىن مەلۇمات يوللىدى ۋە سۇلتان ئىسمان  
بۇغاخاندىن قەشقەردە بىر مەزگىل تۇرۇشقا ئىجازەت سورىدى. ئۇ  
مىرزا ئۇلۇغبەگنىڭ قايتىدىن لەشكەر تارتىشىدىن ئەنسىرەپ،  
قەشقەردە بىر مەزگىل تۇرۇش قارارىغا كەلگەنىدى.

ئەس - يادى رەسەتخانىنى تېز رەك پۈتكۈزۈشتە قالغان مىرزا  
ئۇلۇغبەگ قەشقەرنىڭ قولىدىن كەتكەنلىكىنى، خوجا شەرىپ كاش -  
غەرىي بىلەن پىرمۇھەممەد بارلاسىنىڭ ئۆلتۈرۈلۈپ، بىر تۈمەندىن  
ئارتۇق لەشكەرلىرىنىڭ پۈتۈنلەي ئەسىرگە ئېلىنغانلىقىدىن خە -  
ۋەر تېپىپ، قەشقەردىن بۇرۇنراق ۋاز كەچمىگىنىگە ئۆكۈندى،  
بىر قىسىم ئەمىرلەرنىڭ لەشكەر تارتىپ بېرىپ قەشقەرنى قايتىد -  
ىن قولغا ئېلىش تەكلىپىگە قىزىقمىدى. شۇنداق قىلىپ بۈيۈك  
موغۇلىستان ئېلىگە قايتىدىن تىنچلىق، خاتىرجەملىك يۈزلەندى.

① لوپ — لوپنۇر.

② ئۈچ — ئۈچتۇرپان.



مىلادىيە 1442 - يىلى، قىش.

ئىككى كۈندىن بېرى توختىماي يېغىۋاتقان قار تۇرپان شە -  
ھىرىنى باشقىچە مۈزلىتىۋەتكەنىدى. ئۇنىڭ ئەكسىچە، لەشكىرىي  
دىۋاننىڭ ئورۇنباسار ئەمىرى مىرزا تۆمۈربۇقا بەگنىڭ قەسىرى  
باشقىچە قىزىپ كەتكەنىدى. تۆمۈربۇقا بەگنىڭ شاھنىشىنىدىن  
قىلىشىمىغۇدەك چوڭلۇقتا ياسىلىپ، ھەشەمەتلىك بېزەلگەن مېھ -  
مانخانىسىنىڭ تۆرىدە سۇلتان ئىسان بۇغاخان ئولتۇراتتى. خان  
تېخى ئەمدىلا يىگىرمە بىر - يىگىرمە ئىككى ياشلارنىڭ قارىسىنى  
ئالغان بولسىمۇ، يېشىغا ماس كەلمىگەن ھالدا قورساق سېلىپ  
سەمىرىپ قالغانىدى. باشقا ئەمىرلەر خان بىلەن ئۈچ قەدەم ئاردا -  
لىق قالدۇرۇپ مەرتىۋىلىرى بويىچە داستىخاننى چۆرىدەپ ئورۇن  
ئېلىشقانىدى. خاننىڭ ئالدىغا ئايرىم، ئەمىرلەرگە ئايرىم داستى -  
خان سېلىنغانىدى. ھەر ئىككى داستىخانغا بۇ ئىقلىمدىن تېپىلدا -  
دىغان تۈرلۈك نازۇنېمەتلەر تىزىلغان بولۇپ، پىيالىھ قويغۇدەكمۇ  
بوش ئورۇن قالمىغانىدى. پەگا تەرەپتىن ئورۇن ئېلىشقان سازەندە -  
دىلەر داپ، دۇتار، تەمبۇر، غېجەك، قالدۇن... قاتارلىق سازلارنى  
تەڭكەش قىلىپ تۇرپان ناخشىلىرىنى ئورۇنداۋاتاتتى. بارلىق ئە -  
مىرلەرنىڭ چېھرىدە چەكسىز بىر خۇشامەت جىلۋە قىلاتتى. تۆ -  
مۈربۇقا بەگ داستىخاندىكى نېمەتلەرنى پات - پات ئالماشتۇرغۇ -  
زۇپ، ئىسان بۇغاخاننى داستىخانغا يېڭى كەلتۈرۈلگەن نېمەتلەر -  
دىن تېتىپ بېقىشقا تەكلىپ قىلىپ تۇراتتى. ئوردا ئەمىرلىرىنىڭ  
ھەممىسى دېگۈدەك جەم بولغان بۇ سورۇندا ئۇلۇسبېگى مىرمۇ -  
ھەممەدشاھ بىلەن قارا دىۋان ئەمىرى سۈپۈرگە مىرزا كۆرۈنمەيتە -



تى.

ھەئە، ئىككى يىلدىن بېرى سەلتەنەت ئىشلىرىنى مۇستەقىل بېجىرىشكە باشلىغان سۇلتان ئىسان بۇغاخان كۈنلىرىنى بەزمە، شاراب، باراۋەت بىلەن ئۆتكۈزەتتى. ھەرخىل ئۇسۇللار بىلەن ئۇنى ئالدىنقىغا ئېلىۋالغان ئەمىرلەر ئاشۇنداق يامان ئۆگىتىپ قويغا. نىدى.

ئىسان بۇغاخان تەختتە ئولتۇرغان دەسلەپكى يىللاردا بوۋد. سى — ئۇلۇسبېگى مېرمۇھەممەدشاھتىن خېلىلا تەپ تارتىپ يۈردى، مومىسى سۇلتان خاتۇننى پات — پات يوقلاپ بېرىپ نەسەد. ھەتلىرىنى جىم تۇرۇپ ئاڭلىدى، سەلتەنەت ئىشلىرىنى قارادىۋان ئەمىرى سۈپۈرگە مېرزىنىڭ مەسلىھەتى بىلەن بېجىردى. قەشقەر. دە ئۆزۈنراق تۇرۇپ قالغان ئەمىر كەبىر سەيپىدەلى ئالپنى پات — پات ئەسلىپ تۇردى. لېكىن بۇنداق ئەھۋال ئانچە ئۇزاق داۋاملاشمىدى، بالاغەتكە يېتىپ ياشلىق مەۋسۇمغا قەدەم قويغان ئىسان بۇغاخان ئەتراپىنى قاتمۇقات ئورىۋالغان خۇشامەتچى ئە. مىرلەرنىڭ قورشاۋىدىن قۇتۇلالمىدى. بۇ ئەمىرلەر ياش خانغا ياخشى كۆرۈنۈش، ئىشەنچنى قولغا كەلتۈرۈش، مەنسەپ — مەر. تىۋىسىنى ئۆستۈرۈش كويىدا قولىدىن كېلىدىغان خۇشامەتلەرنىڭ ھەممىسىنى قىلدى. ئۇنى شارابقا، بەزمىگە، ئىش — ئىشەتكە ئۆگەتتى. ئىسان بۇغاخان بارا — بارا بۇ ئەمىرلەردىن ئايرىلالماي. دىغان، ئۇلار قاياققا باشلىسا شۇ ياققا ماڭىدىغان بولدى. ئاغرىق. چان بوۋىسى ئۇلۇسبېگى مېرمۇھەممەدشاھنى ئانچە ھۆرمەت قىل. مايدىغان، قارادىۋان ئەمىرى سۈپۈرگە مېرزىنىڭ مەسلىھەتلىرىگە قۇلاق سالمايدىغان، مومىسى سۇلتان خاتۇننى يوقلاپ بارمايدىغان، سۇلتان خاتۇن ئوردىغا كەلسىمۇ يوقىلاڭ باھانە — سەۋەبلەرنى كۆرسىتىپ كۆرۈشمەيدىغان بولۇۋالدى. قەشقەردىكى سەيپىدەلى ئالپنى بولسا پۈتۈنلەي ئېسىدىن چىقاردى.

ئەنە ئاشۇ خۇشامەتچى ئەمىرلەرنىڭ بېشى تۆمۈر بۇقا بەگ نىدى. ئۇلار ئەمىر كەبىر سەيپىدەلى ئالپنىڭ ئوردىغا قايتىپ



كېلىشىدىن قاتتىق ئەنسىرەيتتى. ئۇنىڭ قەشقەردىن قايتىپ كېلىشىنىڭ ئالدىنى ئېلىش ئۈچۈن تۈرلۈك ھىيلە - نەيرەڭلەرنى ئويدۇرۇپ چىقاتتى. ئىسان بۇغاخانغا ئاقسۇ، قەشقەر، ياركەنت، خوتەن ۋىلايەتلىرىدە تەپرىقچىلىك پەيدا بولغانلىقى ھەققىدە يالغان مەلۇمات يوللاپ، سەيپىدەئەلى ئالپنىڭ قەشقەردە يەنە بىر مەزگىل تۇرۇشىنى تەۋسىيە قىلاتتى، ئىسان بۇغاخان بولسا بۇ ئەمىرلەرنىڭ ھەرقانداق مەلۇماتىغا ئىشىنەتتى. خان بۇ قېتىممۇ ئۇلارنىڭ مەسلىھەتىگە كىرىپ، سەيپىدەئەلى ئالپنى ئوردىغا قايتۇرۇپ كېلىش خىيالىدىن يالتايدى - دە، يېڭىدىن ماڭلايسۆيە ئەمىر مەھكىمىسى تەسىس قىلىپ، سەيپىدەئەلى ئالپنى ماڭلايسۆيە يەنى باش ئەمىرلىكىگە تەيىنلەپ يارلىق چۈشۈردى. شۇنىڭ بىلەن سەيپىدەئەلى ئالپنىڭ ئوردىغا قايتىپ كېلىش يولى پۈتۈنلەي ئۈزۈلدى. ئۇنىڭسىزمۇ خوتەن، چەرچەن ۋە ئالتۇنتاغ ۋادىسىدا بىرنەچچە قېتىم توپىلاڭ يۈز بەرگەنلىكى ئۈچۈن، سەيپىدەئەلى ئالپ ئاشۇ توپىلاڭنى تىنچىتىش بىلەن بولۇپ كەتكەنىدى. تۆمۈر - بۇقا بەگ باشچىلىقىدىكى خۇشامەتچى ئەمىرلەر بولسا سەيپىدەئەلى ئالپقا ئوردىدىكى ئىشلارنى كۆپتۈرۈپ مەلۇمات يوللايتتى، خاندەن، ئوردىدىن، سەلتەنەتتىن خاتىرجەم بولۇشنى تەۋسىيە قىلاتتى. سۈپۈرگە مىرزا سۇلتان ئىسان بۇغاخاننىڭ بۇرۇنقىدەك مەسلىھەتىگە كىرمەيدىغان بولۇۋالغانلىقىنى، ھەدەپسە ئەمىرلەر بىلەن بەزمە ئويۇشتۇرۇپ، شارابازلىققا، ئېش - ئىشەرەتكە بېرىلىپ كەتكەنلىكىنى، سەلتەنەت ئىشلىرىنىڭ تاشلىنىپ قالغانلىقىنى ئېيتىپ سەيپىدەئەلى ئالپقا مەكتۇپ يوللىدى. سەيپىدەئەلى ئالپ بۇ خۇسۇستى قېيىنئانىسى سۇلتان خاتۇندىنمۇ، تاغىسى مىرمىھمەدشاھتىنمۇ مەكتۇپ تاپشۇرۇۋالغانىدى. ئەمما «سۇلتان ئىسان بۇغاخان ھازىر بالا ئەمەس، چوپچوڭ يىگىت بولۇپ قالدى، سەلتەنەت ئىشلىرىنى ئۆز ئالدىغا بىر تەرەپ قىلغۇچىلىكى بار، بەلكىم ئۇلار خان ئالىيلىرىنى ھازىرغىچە بالا چاغلانغان، بىر قىسىم مەسلىھەت، تەۋسىيەلىرى قوبۇل قىلىنمىسا، ئۆزلىك



رىنى ئېتىبارغا ئېلىنمىغاندەك تۇيغۇغا كېلىپ قېلىپ رەنجىپ قالغان بولۇشى مۇمكىن، خان ئالىيلرىنىڭ تۆمۈربۇقا بەگ قاتارلىق چوڭ - كىچىك ئەمىرلەرنى ئەتىۋارلىغىنى — ئوردا ئىشلىرىنى ئۇلار بىلەن مەسلىھەتلىشىپ قىلغىنى، بۇ ياخشى ئەھۋال تۆمۈربۇقا بەگ مەرھۇم سۇلتان ئۇۋەيسخان ئالىيلرى ھايات ۋاقتىدا بىرقانچە قېتىملىق جەڭلەرگە قاتناشقان تۆھپىكار سەر - كەردە، ئۇنىڭ ساداقىتىدىن گۇمانلىنىش ھاجەتسىز، خان دېگەن ئەمىرلىرى بىلەن ئانچە - مۇنچە شارابازلىق قىلىپ، بەزمە - باراۋەت قىلسا ئەيىبلەپ كېتىشنىڭ ھاجىتى يوق، جەننەتلىك سۇلتان ئۇۋەيسخان ئالىيلرىمۇ شۇنداق قىلاتتى، ياشلارنىڭ ئۇنداق - مۇنداق خۇي - مىجەزى بولىدۇ، سۈكۈت قىلماق كېرەك...» دېگەنلەرنى خىيالىدىن ئۆتكۈزۈپ، ئانچە ئېتىبار قىلىپ كەتمىدى.



ئانچە - مۇنچە تىزگىننى تارتىپ تۇرىدىغان ئادەم بولمىدى. غاچقا، سۇلتان ئىسمان بۇغاخان ئىنتايىن باشباشتاق بولۇپ كەتتى. ھەر كۈنى ئەتىگەلىك قوبۇلغا ئېتىبارسىز قارايتتى، كۆپىنچە ھاللاردا قوبۇلغا چىقمايتتى، شاھنىشىغا سالامغا كەلگەن ئەمىرلەر ئۇنى بىرەر ئاش پىشىم ساقلاپ بېقىپ، يەنە ئۆزلۈكىدىن تارقاپ كېتىشەتتى. قارادىۋان ئەمىرى سۈپۈرگە مىرزا باتناپ يېتىۋالغانلىقى ئۈچۈن ھەرقايسى ۋىلايەت، يۇرت ئەمىرلىرىدىن كەلگەن تۈرلۈك خۇسۇستىكى مەلۇماتلار دۆۋىلىنىپ كەتكەنىدى، بۇ مەلۇماتلارنى ئوقۇپ، مۇھىملىرىنى خانغا يوللاپ بېرىدىغان ئادەم يوق ئىدى. كېيىنكى ۋاقىتلاردا سۇلتان ئىسمان بۇغاخان سۈپۈرگە مىرزىنى پۈتۈنلەي ئېسىدىن چىقاردى، ئۇنىڭ ئورنىغا تۆمۈربۇقا بەگنى قارادىۋاننىڭ ئەمىرلىكىگە، قوشۇمچە لەشكىرىي دىۋاننىڭ ئورۇنباسارلىقىغا تەيىنلىدى. لەشكىرىي دىۋاننىڭ ئەمىرى سەيىدىئەلى ئالىپ ئوردىدا بولمىغانلىقى ئۈچۈن، ئوردىدىكى مۇھىم ئىككى دىۋاننىڭ ھوقۇقىنى قولىغا ئېلىۋالغان تۆمۈربۇقا بەگنىڭ قىلغىنى قىلغان، ئەتكىنى ئەتكەنىدى. ئۆز يېقىنلىرىنى



تۈرلۈك مەنەسەپلەرگە تەيىنلەيتتى، چىرىكلىك، پارخورلۇق ئۇچ ئالغانىدى. بىر قىسىم ئەمىرلەر بۇنىڭدىن نارازى بولسىمۇ، لېكىن دەردىنى ئىچىگە يۇتۇشقا مەجبۇر ئىدى. تۆمۈربۇقا بەگ سۇلتان ئىسمان بۇغاخاننىڭ ئەڭ ئىشەنچلىك، ئەڭ ئەتىۋارلىق ئادىمىگە ئايلانغانىدى.

تۆمۈربۇقا بەگنىڭ قەسىرىدە ئۆتكۈزۈلۈۋاتقان بۈگۈنكى بۇ بەزمىمۇ ئەنە ئاشۇ ئايىغى چىقماس شارابازلىقنىڭ داۋامى ئىدى. سۇلتان ئىسمان بۇغاخان شارابقا شۇنچىلىك بېرىلىپ كەتكەنىدەكى، ئۇخلىغاندىن باشقا ۋاقىتلىرىنى شارابىسىز ئۆتكۈزمەيتتى، خاندان تارتىپ ئەمىرلەرگىچە كۈندە مەست يۈرەتتى.

— ئادالەتپاناھ ساھىبىقىرانىمىزنىڭ شاھلىق ئوردىسى دەۋران سەردارلىرىنىڭ سەجدىگاھىدۇر، — دېدى شاراب تەسىرىدىن ھايىجانلانغان تۆمۈربۇقا بەگ ئىسمان بۇغاخانغا خۇشامەتگۈيلۈك بىلەن ئېگىلىپ تۇرۇپ، — ھەرقانداق باش ئول شەۋكەتلىك دەرگاھقا ئۆز ئايىغى بىلەن سەجدە قىلمىسا، بىزلەر كىم ساداقەتمەن نۆكەرلىرى ئۇلارنى سەجدە قىلغۇزغايىمىز. ئادالەتپاناھىمىز تەختتە ئولتۇرۇپ سەلتەنەت تىزگىنىنى قولىغا ئالغاندىن بېرى، ئابا - ئەجدادلىرى بولمىش مەرھۇم شىرمۇھەممەدخان، جەننەتماكان سۇلتان ئۈۋەيسخان ئالىيلىرى ۋۇجۇدقا چىقىرالمىغان ئىشنى ۋۇجۇدقا چىقىرىپ، قەشقەرنى تەسەررۈپىمىزغا قايتىدىن كىرگۈزدى. بۇ ئەزەل - ئەزلەدىن كۆرۈلۈپ باقمىغان كاتتا باھادىرلىقتۇر. ئۈشۈ سەۋەبتىن ماۋەرائۇننەھر ھۆكۈمدارى مىرزا ئۇلۇغبەگمۇ تەسەررۈپىمىز تەرەپكە قاراشقا پىتىنالمىدىغان بولۇپ قالدى، جاھان باھادىرلىرىنىڭ پىر - ئۇستازى ئەلى شاھىمەرداننىڭ شانۇ شەۋكىتىمۇ ھەرقانچە بولسا شۇنچىلىك بولۇر ئەردى، قىبلىگاھىمىزغا تېخىمۇ بېھىساب شانۇ شەۋكەتلەرنىڭ نېسىپ بولۇشىنى تىلەپ بىر قەدەر ئىچىشكە تەكلىپ قىلىمەن!

تۆمۈربۇقا بەگنىڭ چەكتىن ئاشقان خۇشامەتىنى ياقىتۇرمىدىغان تۇرپان شەھىرىنىڭ ھاكىمى، قوشۇمچە ئاستانە مۇھاپىزەت



قوشۇنىنىڭ سەركەردىسى مەركەزىمبەردى بەگ چىرايىنى پۈرۈش - تۈرگىنىچە تەتۈر قارىۋالدى.

شاراب تەسىرىدىن ئىككى مەڭزى خورازنىڭ تاجىدەك قىزد - رىپ كەتكەن سۇلتان ئىسان بۇغاخاننىڭ كۆزلىرىدە كۈچلۈك مەغرۇرلۇق بالقىتتى، ئۇ لىقمۇلىق شاراب قۇيۇلغان ئالتۇن جامنى قولغا ئالدى:

— جانابى ئەمىرلەرنىڭ ھەمدەمدە بولۇشى بىلەن سەلتەنەت - مىز كۈندىن - كۈنگە روناق تاپتى، يىراق - يېقىندىكى مۇخالىپ - لىرىمىز تەختىگامىزغا كۆز تىكىپ قارىيالماس بولدى، ھەربىر - لىرىنىڭ بىر نىيەتتە ھەمكارلىشىپ، ساداقەتمەنلىك بىلەن تە - رىشچانلىق كۆرسىتىشلىرىنى ئۈمىد قىلىمەن، قېنى، ھەممەيلى بىر قەدەرتىن ئىچەيلى!

— قىبلىگامىز مەرھەمەتلىكتۇر!

ئەمىرلەر بېلىقكۆزى قىلىپ شاراب قۇيۇلغان قەدەھلىرىنى بىر كۆتۈرۈپلا ئاغىزلىرىغا ئۆگتۈرۈشتى. قاشتېشى جامدىكى شارابنى بىر كۆتۈرۈپلا ئىچىۋەتكەن تۆ - مۇربۇقا بەگ تاپسىدا قول باغلاپ تۇرغان خوجىدارغا قاراپ ۋارقى - ردى:

— ھېلىقى سوۋغاتنى ئېلىپ كىرسۇنلار!

خوجىدار ھايال ئۆتمەي يىپەك رومالغا ئورالغان تۆت چاسا بىر نەرسىنى پەتۈسنىڭ ئۈستىگە قويۇپ ئېلىپ كىردى - دە، پەم بىلەن تۆمۈربۇقا بەگكە قوش قوللاپ سۈنۈپ بەردى، تۆمۈربۇقا بەگ يىپەك رومالنى ئاۋايلاپ يەشتى. يىپەك رومالغا قانداق نەرسىنىڭ ئورالغانلىقىغا قىزىققان ئەمىرلەر ئۇنىڭ شاھمات تاختىسى ئىكەنلىكىنى كۆرۈپ «ئادەتتىكى بىر نەرسە ئىكەنغۇ» دېگەننى قىلىپ، نەزەرىنى باشقا تەرەپكە ئاغدۇرۇشتى. سۇلتان ئىسان بۇ - غاخانمۇ شاھماتقا مۇنداقلا قاراپ قويدى، تۇرقىدىن ئانچە قىزىق - مىغاندەك قىلاتتى، چۈنكى، ئۇنىڭ ئوردىسىدا ھەرخىل شاھماتلار بار ئىدى، ئۇ شاھمات ئويناشقا ھېرىسمەن ئىدى.



— بۇ شاھماتنى كۈزدە ھىندى سودىگەردىن سېتىۋالغانىدەم، — دېدى شاھماتقا خاننىڭ ئانچە دىققىتى چۈشمىگەنلىكىنى ھېس قىلغان تۆمۈربۇقا بەگ چۈشەندۈرۈپ، — بۇ ئادەتتىكى شاھماتقا ئوخشىمايدۇ، تاختىيى، ئۇرۇقلىرى پىل چىشىدىن يا- سالغان شاھانە بۇيۇم، ھىندى سودىگەرنىڭ دېيىشىچە، بۇ شاھمات- نىڭ جورىسى ھىندىستان سۇلتانىنىڭ ئوردىسىدا ئىمىش. تۆمۈربۇقا بەگنىڭ سۆزلىرى سۇلتان ئىسان بۇغاخانغا تېزلا تەسىر قىلدى.

— ئەپكەلسىلە، كۆرۈپ باقاي، — دېدى ئۇ شاھماتقا قولىنى ئۇزىتىپ.

تۆمۈربۇقا بەگ چەبدەسلىك بىلەن شاھماتنى خانغا ئۇزاتتى — دە، داستاندىكى پىيالە — تەخسىلەرنى بىر يانغا سۈرۈپ، شاھمات قويغۇدەك جاي ھازىرلىدى. شاھمات ھەقىقەتەن نەپىس ياسالغانىدى، ئۇنىڭغا مەپتۇن بولۇپ قالغان سۇلتان ئىسان بۇغاخان شاھ- مات ئۇرۇقچىلىرىنى بىر تالدىن ئېلىپ كۆردى. — ھەقىقەتەن ئاز ئۇچرايدىغان گۆھەر ئىكەن، — دېدى ئۇ ھاياجانلانغان ھالدا.

— ئالىيلىرىغا مەنزۇر كەلگەن بولسا ئۆزۈمنى ئىنتايىن بەختلىك ھېسابلىغان بولۇر ئىدىم، — دېدى تۆمۈربۇقا بەگ، — بىلىمدىم، ئالىيلىرى بۇ سوۋغىتىمنى قوبۇل قىلارمىكەن؟ — قوبۇل قىلدىم، قوبۇل قىلدىم، — دېدى ئىسان بۇغاخان مەمنۇنلۇق بىلەن، — ئەپسۇس، ئاراڭلاردا تۈزۈك بىر شاھمات ئۆستىلىرى يوق — دە، مۇشۇنداق كۆڭۈللۈك بەزمىدە بۇنداق ئې- سىل شاھماتنى بىرەر قول ئويناپ قويساق تېخىمۇ كۆڭۈللۈك بولاتتى.

تۆمۈربۇقا بەگنىڭ مۇشۇنداق پەيتىنى تاللاپ سۇلتان ئىسان بۇغاخانغا شاھمات سوۋغا قىلىشىدا كۆڭلىگە پۈككەن مۇددىئاسى بار ئىدى، شۇ تاپتا ئىسان بۇغاخان ئۇنىڭ كۆڭلىدىكى گەپنى دەۋاتاتتى.



— راست دەيدىلا ئالىيلرى، — دېدى تۆمۈربۇقا بەگ خاننى شاھمات ئويناشقا تېخىمۇ قىزىقتۇرۇپ، — ئەپسۇس، شاھمات ئويناشتا ھېچقايسىمىز ئالىيلرىغا تەڭداش بولالمايمىز.

— ئارى! — دېدى باشقا ئەمىرلەرمۇ خۇشامەتگۈيلۈك بىلەن. ئىسان بۇغاخان ئۆزى بىلەن شاھمات ئوينىغان ھەرقانداق ئەمىرنىڭ قەستەن ئۇتتۇرۇپ بېرىدىغانلىقىنى پەقەتلا بىلمەيتتى، ھە دەپسلا ئۇلارنى «شاھمات ئويناشنى بىلمەيسىلەر» دەپ ئەيىب- لەيتتى ۋە ئۆزىنى جاھاندىكى تەڭداشسىز شاھمات ماھىرى ھې- سابلايتتى.

— مۇشۇنداق ئېسىل شاھماتنى بىرەر قول ئوينىماي قاراپ ئولتۇرسا نېمىدېگەن ئەپسۇسلۇق ئىش - ھە، — دېدى بىردىنلا شاھمات ئوينىغۇسى كېلىپ قالغان ئىسان بۇغاخان كۆرەڭلىك بىلەن، — قېنى، قايسىڭلار كېلىسىلەر، بىرەر قول تۇتۇشۇپ قو- يايلى.

ئەمىرلەر بىر - بىرىگە قارىشىپ قويۇپ جىم تۇرۇۋېلىشتى، ئۇلار شاھمات ئوينىغان تەقدىردىمۇ ھامان يېڭىلىدىغانلىقىنى، خانغا يېڭىلىپ بەرمىسە بولمايدىغانلىقىنى بىلەتتى، شۇڭا ھېچ- قايسىسىغا شاھمات ئويناش خۇشياقمىغانىدى. ئەمىرلەرنىڭ بىرە- رىنىڭ خان بىلەن شاھمات ئويناشقا تۇرۇپ قېلىشىدىن ئەنسىردە- گەن تۆمۈربۇقا بەگ ئالدىراپ ئېغىز ئاچتى:

— ئەلۋەتتە ھېچقايسىمىز قېلىڭاھىمىزنىڭ تەڭدىشى ئە- مەسمىز، — دېدى ئۇ ھىجىيىپ تۇرۇپ، — ئەمما قەسىرىمدە بىر شاھمات ماھىرى بار، ئالىيلرىغا ماقۇل كەلسە چاقىرتاي. بىر قول تۇتۇشۇپ باقسىلا.

ئىسان بۇغاخان تۆمۈربۇقا بەگنىڭ كۆزىگە يالت ئېتىپ قا- رىدى، تۇرقىدىن نامەلۇم شاھمات ماھىرىغا قىزىقىپ قالغانلىقى چىقىپ تۇراتتى.

— بىرەر شاھمات ئۇستىسىغا يولۇقۇپ قالغان ئوخشىمام-

دىلا؟



— يوقسۇ ئالىلىرى، ئۇنى زىنھار ئۇستا دېگىلى بولماس.  
— كىم ئۇ ئۆزى؟  
— كەمىنەلىرىنىڭ زەئىپەسى، ھايات گۈلشەنمىنىڭ نازۇك  
چىمەنى.

— ئېسىم قۇرۇسۇن، — دېدى سۇلتان ئىسان بۇغاخان پې-  
شانىسىگە بىرنى شاپىلاقلاپ، — باشقىلاردىن ئەمىرنىڭ شاھمات  
ئويناشتا قالتىس ماھارەتلىك بىر قىزى بار دەپ ئاڭلىۋېدىم، قې-  
نى، دەرھال باشلاپ كىرسۇنلار!

تۆمۈربۇقا بەگنىڭ كۈتۈۋاتقىنىمۇ دەل شۇ ئىدى، ئۇ قىزى  
بىلەن سۇلتان ئىسان بۇغاخاننى شاھمات ئويناش ۋاسىتىسى بىلەن  
ئۇچراشتۇرۇشنى خېلىدىن بېرى كۆڭلىگە پۈكۈپ كەلگەن ۋە ھې-  
لىقى شاھماتنى سودىگەرلەرگە بۇيرۇتۇپ ئالاھىدە ئەكەلدۈرگەنىدى.  
— ئايىمبېرى خېنىم كىرگەي! — دەپ توۋلىدى تۆمۈربۇقا  
بەگ ئىشىككە قاراپ.

تۆمۈربۇقا بەگنىڭ خانغا خۇشامەت قىلىش، كۆڭلىنى ئۇتۇش  
ئۈچۈن يەنە قانداق ئويۇن ئوينىماقچى بولغانلىقىغا قىزىققان  
مىركەرىمبەردى بەگ قاتارلىق ئەمىرلەر دەرھال ئىشىككە نەزەرىنى  
ئاغدۇرۇشتى، مېھمانخانا ئىچىنى تەسۋىرلىگۈسىز تىمتاسلىق  
قايلدى.

ئۇزاق ئۆتمەي ئىشىك تۈۋىدە غۇنچە بوي بىر قىز پەيدا  
بولدى — دە، ئىككى قولىنى كۆكرىكىگە ئېلىپ تۇرۇپ تەۋازۇ بى-  
لەن ئېگىلىگىنىچە تۆردە ئولتۇرغان سۇلتان ئىسان بۇغاخانغا قاراپ  
نازاكەت بىلەن سالام بەردى.  
— ئەسسالامۇ ئەلەيكۇم، جانابى قىبلىگاھىمىزغا ئېھتىرام  
بولغاي!

— ۋە ئەلەيكۇم ئەسسالام! — دېدى ئىسان بۇغاخان سالامنى  
ئىلىك ئېلىپ.

ئەمىرلەر دۈرىدە ئورۇنلىرىدىن تۇرۇشتى. سۇلتان ئىسان  
بۇغاخان كۆزىنى قىزدىن ئۈزلەلمەيلا قالدى، نېپىز ھېلىلە رومال



بىلەن پېشانىسىدىن ئېقىپ چۈشكەندەك كۆرۈنىدىغان چىرايلىق بۇرىنىنىڭ تۆۋەن تەرىپىنى توسۇۋالغان قىزنىڭ چولپان يۇلتۇزىنى ئەسلىتىدىغان ئاھۇ كۆزلىرى ھەرقانداق كىشىنىڭ يۈرىكىنى جىغىلىتىۋېتەتتى. بوۋىسى، مومىسى ۋە ئانىسى كۈنتۇرا خانىشە - تىن باشقا ھەرقانداق ئەزىز مېھماننى ئولتۇرغان ئورنىدىن مە - دىرلىماي كۈتۈۋېلىشقا ئادەتلەنگەن سۇلتان ئىسان بۇغاخان شۇ تاپتا ئىختىيارسىز ئورنىدىن تۇرۇپ كەتكەن، قىزنىڭ شۇنداقلا تاشلىغان بىر نىگاھى بىلەن ئەس - ھوشىنى يوقىتىپ قويغانىدى.

— كەلسىلە قىزىم، بۇ ياققا ئۆتسىلە، — دېدى تۆمۈربۇقا بەگ قىزىنىڭ بىر ئاز ھودۇقۇپ قالغانلىقىنى كۆرۈپ. ئىككى - ئۈچ يىلدىن بېرى ئەيش - ئىشرەتكە ئوبدانلا ئۆ - گىنىپ قالغان سۇلتان ئىسان بۇغاخان ئانىسى كۈنتۇرا خانىش تاپقان بىر قانچە لايىقلارنى ياراتماي، بىرەر قىزغا كۆڭلى چۈشمەي تېخىچىلا ئۆيلەنمىگەنىدى. بۇنىڭدىن بىرنەچچە ئاي ئىلگىرى كۈنتۇرا خانىش تۆمۈربۇقا بەگنىڭ قىزىنىمۇ ئالاھىدە كۆرۈپ كەتكەنىدى، لېكىن سۇلتان خاتۇن بىلەن ئۇلۇسبېگى مېرمۇھەمەد - مەدشاھ توسۇپ قويغانلىقى ئۈچۈن ئىسان بۇغاخانغا ئايىمبھرى خېنىمنىڭ گېپىنى قىلمىغان، يېپىقلىق قازان يېپىقلىق پېتى قالغانىدى. قىزىنى سۇلتان ئىسان بۇغاخانغا بېرىپ خانىشلىق مەرتىۋىسىگە ئېرىشتۈرۈپ، ئۆزىنىڭ ئوردىدىكى ئاساسىنى تېخى - مۇ پۇختىلاشقا بەل باغلىغان تۆمۈربۇقا بەگ بۈگۈنكى مېھماندار - چىلىقتىن پايدىلىنىپ مانا مۇشۇ شاھمات ئويۇنىنى پىلانلاپ چىقىپ قاندى.

تۆمۈربۇقا بەگنىڭ گېپى بىلەن ئېسىنى يىغقان ئىسان بۇ - غاخان كۆزىنى قىزدىن تەستە ئۇزدى.

— مەرھابا، قېنى يۇقىرى ئۆتسىلە ئايخېنىم.

ئايىمبھرى خېنىمنىڭ تۈلكە تېرىسى بىلەن ئەستەرلەنگەن مەخمەل نىمچىسىنىڭ ئايىغىدىن چىقىپ تۇرىدىغان ئەتلەس كۆڭ -



لىكى ھەر بىر قەدەم ئېلىشىغا ماسلىشىپ يېقىملىق سىللىنىدۇ. تى، كىيىملىرىگە چاچقان مۈشك - ئەنئەنىۋى پۇرىقى ئەتراپقا خۇش-بۇي ھىد تارقىتىدۇ، ئەنئەنىۋى پۇرىقىغا بەرداشلىق بېرەلمىگەن ئەمىرلەرنىڭ بىر نەچچىسى ئارقىمۇ ئارقا چۈشكۈرۈۋەتتى. ئىسان بۇغاخان ئۇلارغا نارازىلىق بىلەن قاراپ قويدى.

خىزمەتكارلار خانىنىڭ ئالدىدىكى داستىخاننى بىر چەتكە يىد-غىۋىتىپ، چاققانغىنە بىر شىرنەنى ئەپكەلدى - دە، ئۈستىگە شاھماتنى تىزدى. سۇلتان ئىسان بۇغاخان بىلەن ئايىمبېرى خېلى نىم شىرنەنىڭ ئىككى چېتىدىن ئورۇن ئېلىشتى، شۇ تاپتا ئۇلار - نى شىرنەلا ئايرىپ تۇراتتى، ئايىمبېرى خېنىمنىڭ كۆزى شاھماتتا، ئىسان بۇغاخاننىڭ كۆزى ئالدىدىكى بۇ تەڭداشسىز گۈزەل پەرىدە ئىدى. خانىنىڭ يۈرەك سوقۇشى تېخىچىلا رېتىمغا چۈشمىگەندە - دى.



«ئەجەبا ئەس - يادى مېنى ئۆيلەش ھەلەكچىلىكىدە قالغان خانىش ئانامنىڭ كۆزى نېمىشقا بۇ پەرىگە چۈشمىدىكەن؟ ھە دە - سىلا ئۆيلەپ قويىلى دەپ بېشىمنى ئوچاق ئېتىدۇ، نەدىكى بىر قىزلارنى سايە قىلىپ، ماڭا خانىش بولۇشقا لايىق قىز بۇ يەردىكەن ئەمەسمۇ؟ ئەتىلا بۇزۇكۋارىم بىلەن كۆرۈشەي، تۆمۈر بۇقا بەگ قەسىرىگە ئەلچى ئەۋەتسۇن...»

— ئالىيلىرى ئاققا تۇراملا، قارىغىمۇ؟

ئايىمبېرى خېنىمنىڭ يېقىملىق ئاۋازى ئىسان بۇغاخاننىڭ خىياللىرىنى چالغىتتى، ئۇ ئاۋۋال قىزغا، ئاندىن رەتلىك تىزىلغان شاھمات ئورۇقلىرىغا نەزەرىنى ئاغدۇردى.

— ئۆزىلەدىن كەلسۇن، - دېدى ئۇ تەمكىنلىك بىلەن.

— شاھمات پىرىغا ھۇجۇم قىلىپ ئويناش ھەددىمىز ئە -

مەس، - دېدى ئايىمبېرى خېنىم نازلىق كۈلۈپ، - مۇداپىئەدە تۇرالىساڭمۇ چوڭ گەپ.

ئىسان بۇغاخان قىزنىڭ كۆزىگە ئاشىقىي بىقارارلىق بىلەن

تىكىلدى:

— ئەمەسە مەن ھۇجۇمنى باشلاۋەردىم، ئاگاھ بولسالا.

ئىسان بۇغاخان شۇنداق دېگىنىچە شاھمات تاختىسىنى بىر ئايلاندۇرۇپ ئاق ئۇرۇق تىزىلغان تەرەپنى ئالدىغا توغرىلىدى، ئاندىن سول قول تەرەپتىكى پىلنىڭ ئالدىدىكى پىيادىنى ئىككى قەدەم ئالدىغا سۈردى. ئايمېھرى خېنىممۇ ئوڭ قول تەرەپتىكى ئانىڭ ئالدىدىكى پىيادىنى ئىككى قەدەم ئالدىغا سۈردى. تاماشا كۆرۈش ئۈچۈن ئۇلارنىڭ ئەتراپىغا ئولتۇرغان ئەمىرلەرنىڭ كۆزلىرى بىردە سۇلتان ئىسان بۇغاخاننىڭ ئالدىدىكى ئاق ئۇرۇققا، بىردە ئايمېھرى خېنىمنىڭ ئالدىدىكى قارا ئۇرۇققا تىكىلگەندى. ئايمېھرى خېنىم ھەر بىر ئۇرۇقنى پۈتكەندە ئەمىرلەرنىڭ چىرايىدا قايىللىق ئىپادىلەنەتتى، سۇلتان ئىسان بۇغاخاننىڭ ئويى — ئىككى ھەدەمگە چىچىلىپ كېتىپ باراتتى، دىققىتىنى شاھماتقا مەركەزلەشتۈرەلمەيۋاتاتتى، كۆزلىرى رەقبنىڭ ماڭغان يولىدا ئەمەس، ئۇرۇق پۈتكەۋاتقان، تىرىقلىرىغا خېنە يېقىلغان نازۇك بارماقلىرىدا ئىدى. ئۇنىڭ ئاشۇ بارماقلىرىنى تۇتۇۋالغۇسى، سۆيۈۋالغۇسى كېلەتتى، ۋۇجۇدىنى لەرزىگە سالغان ئەسەبىي ئىس-تەكلەر ئارام بەرمەيتتى، بىر يەرلىرىنى تاتلىق — تاتلىق غەدىقلايتتى.

— گەردە! — دېدى ئايمېھرى خېنىم پىلنى بىر قەدەم ئالدىغا سۈرۈپ.

گەردىسىنى تارتتۇرۇپ قويۇشتىن ئەنسىرىگەن ئىسان بۇغاخان ئويلىنىپ ئولتۇرمايلا پىل بىلەن گەردىنى مۇداپىئە قىلدى، ئەمىرلەر خاننىڭ يېڭىلىپ قالغانلىقىنى جەزملەشتۈرۈپ بىر — بىرىگە مەنىلىك قارىشىۋالدى.

شۇ دەقىقىدە ئايمېھرى خېنىمنىڭ كاللىسىدا كەسكىن زىددىيەت توقۇنۇشۇۋاتاتتى. ھە، ئە، دادىسى تۆمۈربۇقا بەگ ئۇنىڭغا ئەتىگەندىلا خان بىلەن شاھمات ئوينىدىغانلىقىنى ئۇقتۇرغان ۋە خان ئالىيلىرىغا چوقۇم يېڭىلىپ بېرىشنى تاپىلغانىدى. شۇڭا ھازىر ئۇنىڭ خاننى يېڭىۋالغۇسىمۇ، ھەم خاندان يېڭىلىپ قالغۇسىمۇ.





يوق ئىدى. ئىمكان بار شاھماتنى تەڭ ئويۇن قىلىپ ئاخىرلاشتۇ. رۇشنى كۆڭلىگە پۈككەندى. شۇ سەۋەبتىن ئۇ ئىسان بۇغاخانغا بىرنەچچە قېتىم يول قويدى، ئەمما ئىسان بۇغاخان ھە دېسە ئۇ. رۇقنى خاتا يۆتكەيتتى، دىققىتىنى شاھماتقا بەرمەي، پات - پات قىزنىڭ كۆزىگە ھاياسىزلىق بىلەن قاراپ قوياتتى، لەۋلىرىنى يالاپ تامشىتتى، خاننىڭ بۇ ئەدەپسىزلىكى ئايىمبېرى خېنىمنىڭ قاتتىق غۇرۇرىغا تەگكەندى، ئۇنىڭسىزمۇ ئەتراپىدا تاماشا كۆرۈپ تۇرغان شۇنچىۋالا ئەمىرلەرنىڭ ئالدىدا خانغا قەستەن يېڭىلىپ بەرگۈسى كەلمىدى. ئىسان بۇغاخان بولسا رەقىبىنىڭ شاھماتىنى تەڭ ئويۇن قىلىپ ئاخىرلاشتۇرۇش مەقسىتىدە يول قويغىنىنى بىلمەي، ھە دېسە يوقۇق قالدۇرۇپ ئۇرۇق يۆتكەيتتى. مۇشۇنداق ئەھۋال ئاستىدا ئايىمبېرى خېنىمغا ھۇجۇم قىلماسلىققا سەۋەب قالمىغانىدى. ناۋادا ھۇجۇم قىلماي يول قويسا، قائىدە بويىچە مات بولغان ھېسابلىنىپ، بەكمۇ سەت يېڭىلىپ قالاتتى، چۈنكى، شاھماتتا رەقىبىنىڭ ھۇجۇمىغا ئۇچراپ يېڭىلگەندىن، ھۇجۇم قىلىپ تۇرۇپ رەقىبىنى مات قىلىدىغان ئەپلىك پۇرسەتنى ئۆتە. كۆزۈۋېتىپ يېڭىلسە «مات» بولغان ھېسابلىنىپ مەسخىرىگە قالاتتى، شۇڭا ھەرقانداق شاھماتچى مات بولۇشنى خالىمايتتى.

— شاھ! — دېدى بىر قارارغا كەلگەن ئايىمبېرى خېنىم ئاتە. نى تاققىدە يۆتكەپ.

ئىسان بۇغاخاننىڭ چۆچۈپ شاھمات ئۇرۇقىغا تىكىلگەن كۆزلىرى ھەرقانچە قىلىپمۇ شاھنى مۇداپىئە قىلغۇدەك ئورۇن تاپالمىدى.

— تۈگىدى، تۈگىدى.

— ئويۇن ئاخىرلاشتى.

ھاياجانلانغان ئەمىرلەر ئاۋازىنى ئۈنلۈك چىقىرىپ تەنتەنە قىلىشقا پېتىنالىماي، پەس ئاۋازدا شىۋىرلايتتى، ئۇلار خاننىڭ مات بولغىنىنى كۆرۈپ پۇخادىن چىقىشقانىدى.

تۇنجى قېتىم يېڭىلىشنىڭ تەمىنى تېتىغان سۇلتان ئىسان





بۇغاخان نېمە قىلارنى بىلەلمەي تۇرۇپ قالدى.

— كەچۈرسىلە ئالىيلىرى، شاھمات ئويۇنىدا يېڭىش - يې - ئىشلىش بولۇپ تۇرىدۇ، — دېدى ئايمېھرى خېنىم بېشىنى تەۋازۇ بىلەن ئېگىپ.

قىزىنىڭ خاننى يېڭىۋالغانلىقىنى كۆرۈپ نەچچە ۋاقىتتىن بېرى باش قاتۇرۇپ ئىنچىكىلىك بىلەن تۈزگەن پىلاننىڭ بۇزۇ - لۇپ كېتىشىدىن ئەنسىرىگەن تۆمۈربۇقا بەگنىڭ چىرايى تاتىرىپ كەتكەن، تىلى كالۋالاشقاندى. ئۇ يا سۇلتان ئىسان بۇغاخانغا تە - سەللى بېرىشنى، ياكى قىزىنى ئەيىبلەشنى بىلەلمەي قاراپلا قال - دى.

ئىسان بۇغاخان بىردىنلا خىرىلداپ كۈلۈۋەتتى.

— قايىلمەن، ئايخېنىم ھەقىقەتەن شاھماتنىڭ پىرىكەن!

خاننىڭ كۈلكىسى بىلەن ئارنى باسقان سۈكۈنات بۆلۈتلىرى بىردىنلا تاراپ كەتتى. تۆمۈربۇقا بەگنىڭ چىرايىغا پاللىدە كۈلكە يۈگۈردى، يەڭگىل بىر نەپەس ئالدى. ئەمىرلەرمۇ ئايمېھرى خې - نىمنى ئاغزى - ئاغزىغا تەگمەي ماختاشقا كىرىشتى. ھەئە، ئۇلار چىن يۈرىكىدىن چىقىرىپ ماختاۋاتاتتى.

— مەن چىقاي، — ئايمېھرى خېنىم ئاستا ئورنىدىن تۇرۇپ ئىسان بۇغاخانغا تەۋازۇ بىلەن ئېگىلدى، — ئامان بولسىلا ئالىي - لىرى.

شۇ دەقىقىدە سۇلتان ئىسان بۇغاخاننىڭ يۈرىكى ئايمېھرى خېنىم بىلەن بىللە كېتىپ باراتتى. خاننىڭ چىرايىدىن كۆڭلە - دىكى خىيالنى پەرەز قىلىپ ئۈلگۈرگەن تۆمۈربۇقا بەگ مۇددىئا - سىنىڭ تولۇق ئەمەلگە ئاشقانلىقىنى ھېس قىلىپ ھۇزۇرلىنىپ كۈلدى.

— شاراب ئىچەيلى، — دېدى بىر ئازدىن كېيىن ئېسىگە كەلگەن ئىسان بۇغاخان تېخىچىلا ئۆرە تۇرغان ئەمىرلىرىگە قاراپ، — قېنى خوش، جاي ئالسۇنلار.

سازەندىلەر قايتىدىن سازلىرىنى قوللىرىغا ئېلىشتى. سۇل -



تان ئىسان بۇغاخان شارابنى خۇددى چۆلدە چاڭقاپ كەتكەندەك ئىچىشكە باشلىدى. شۇ تاپتا ئۇ شارابنى يېڭىلىگەنلىكى ئۈچۈن ئەمەس، ئاشىق بولغانلىقى ئۈچۈن، تۇيۇقسىز تۇتىشىپ يۈرىكىنى ئۆرتەۋاتقان ئىشقا ئۇنى پەسەيتىش ئۈچۈن ئىچىۋاتاتتى.

### 39

تۇرپان شەھىرىنىڭ ئۈچ كۆۋرۈك مەھەللىسىگە جايلاشقان سۇلتان خاتۇن قەسىرىدە مۇلازىم - خىزمەتكارلار ئالدىراش قار تازىلاۋاتاتتى. تاشقىرىقى ھويلىدىكى ئات - ئۇلارنى باغلايدىغان لاپاسنىڭ ئاستىغا توختىتىپ قويۇلغان ئېسىل ئىككى مەپەقە - سىرگە مېھمان كەلگەنلىكىدىن بېشارەت بېرىپ تۇراتتى.

شۇنداق، قەسىرگە مېھمان كەلگەندى. پىشايۋانلىق ئوتتۇرا ساراينىڭ چېتىدىكى چاققانغىنە مېھمانخانىدا ئۇلۇسبېگى مىر - مۇھەممەدشاھ بىلەن سۈپۈرگە مىرزا تەتلىلا كۆرپە ئۈستىدە مە - سىلىك چازا قۇرۇپ ئولتۇراتتى. قارىغاي، ئارچا ئوتۇنىنىڭ چوغى سېلىنغان ئىككى چويۇن ئاتەشداڭ ئۆي ئىچىنى خېلىلا ئىلىتىد - ۋەتكەندى. مۇلازىملار داستىخانغا تۈرلۈك ھۆل - قۇرۇق يەل - يېمىش، قەنت - گېزەكلەرنى تىزىپ، چاي تۇتۇپ بولغاندىن كې - يىن سۇلتان خاتۇن ئىككى مېھماننى مەزەگە تەكلىپ قىلدى:

— خوش، قېنى مەزەگە بېقىشىلا.

ئىككى ئەمىر ئالدىلىرىدىكى پىيالىنى ئېلىپ بىر ئوتلامدىن چاي ئىچتى. زەپەر، لاچىندانە قاتارلىق دورا - دەرەكلەر بىلەن دەملەنگەن چاي ھەم خۇش پۇراق، ھەم تەملىك ئىدى.

— ئىككىلىرىنى ئەتىگەندىلا چاقىرتىشىمىدىكى مەقسەت، — دېدى سۇلتان خاتۇن سۆز باشلاپ، — خان ئالىيلىرىنى ئۆيلەپ



قويۇش ئىشىنى مەسلىھەت قىلىش.

ئىككى پېشقەدەم ئەمىر بىر - بىرىگە لايىپىدە قارىۋالغاندىن كېيىن نەزەرىنى تەڭلا سۇلتان خاتۇنغا ئاغدۇردى.

— خان ئالىيلىرىغا مۇۋاپىق كەلگۈدەك لايىق تاپقان ئوخ - شىمامدىلا خان ئاغىچا؟ — سورىدى مەرمۇھەممەدشاھ.

سۇلتان خاتۇن ئىنچىكە قورۇق باسقان چىرايىنى پۇرۇش - تۈردى:

— لايىقىنى خان ئالىيلىرى ئۆزى تېپىپتۇ.

سۈپۈرگە مىرزا چىرايىدىكى ھەيرانلىق ئالامەتلىرىنى يو - شۇرالمىدى:

— كىمنىڭ قىزىكەن؟

— تۆمۈربۇقا بەگنىڭ، — قىسقىلا جاۋاب بەردى سۇلتان خاتۇن.

— تۆمۈربۇقا بەگنىڭ؟ — ياندۇرۇپلا سورىدى سۈپۈرگە مىرزا شالاڭ، ئاپئاق ساقاللىرىنى سىيلاپ تۇرۇپ، — ئول ئەمىر - نىڭ زەئىپەسىنى خان ئالىيلىرىغا كىم سايە قىلغاندۇ؟

— ئۆزى بولماي كىم بولاتتى، — بۇرناكۇن خان ئالىيلىرى - نى قەسىرگە مېھماندارچىلىققا چاقىرىپ، قىزى بىلەن شاھمات ئويناتقانمىش.

— تۆمۈربۇقا بەگنىڭ ئوشۇقى تېخىمۇ ئالچۇ چۈشۈپتۇ - دە، — دېدى مەرمۇھەممەدشاھ تېرىكىپ، — خان ئالىيلىرىنى بەزمە - شاراب، ئەيش - ئىشرەتكە ئۆگىتىپ، سەلتەنەت ئىشلىرىغا چات كېرىۋالغىنىنى ئاز دەپ، ئەمدى قىزىنى خانىش قىلىش ئارقىلىق خانغا كېيىنئاتا بولغۇسى كەلگەن ئوخشايدۇ. ئەلھەزەر، ئەلھەزەر، نومۇسىسىزىلاردىن ئۆزۈڭ پاناھ ئەيلىگەيسەن ئىلاھىم!

— تۆمۈربۇقا بەگنىڭ ئول زەئىپەسى خان ئالىيلىرىنىڭ نەزەرىگە خوپ كەلگەن ئوخشىمامدۇ؟

— خوپ كەلگىنى قۇرۇسۇن، ئاشىقىي بىقارار بوپتۇ، — دېدى سۇلتان خاتۇن نارازىلىقىنى يوشۇرماي، — ۋالىدەسى كۈن -



تۇرا خانىشنى ئەلچىلىككە بېرىشقا ئالدىرىتىۋاتقۇدەك، تۈنۈگۈن كۈنتۇرا خانىش ھۇزۇرۇمغا كەپتىكەن، ئەلچىلىككە بېرىشقا ئال-دىرماي تۇرسىلا، دەپ ياندۇرۇۋەتتىم. ئىككىلىرىمۇ بىلىلا، خان ئالىيلىرىنى ئۆيلەش كىچىك ئىش ئەمەس، توقال قىلىپ ئالىمەن دېسە كارىم يوق ئىدى، خان ئالىيلىرى تېخى ئۆيلەنمىگەن تۇرسا، تۆمۈربۇقا بەگنىڭ قىزىنى توقال قىلىپ ئېلىشى مۇمكىن ئە-مەس. تۇنجى خاتۇن دېگەن نەسەبى قانداق بولۇشىدىن قەتئىينەزەر خانىش بولىدىغان گەپ. بۇ ئىش بېشىمنى خويمۇ قاتۇرۇۋەتتى، ئىككىلىرىنىڭ مەسلىھەتىنى ئاڭلاپ باقسام دەيمەن.

— خان ئالىيلىرى بىر قارارغا كېلىپ بولغان بولسا، ھۆك-مىگە قارشى چىقىش ھەددىمىز ئەمەس، — دېدى سۈپۈرگە مىرزا ئىلاجىسىزلىقىنى بىلدۈرۈپ.

— ئەمەسمە تۆمۈربۇقا بەگنىڭ خان ئالىيلىرىغا قىيىنئاتا بولۇپ، سەلتەنەتنى چاڭگىلىغا ئېلىۋېلىشىغا قاراپ تۇرىمىزمۇ؟ — دېدى سۇلتان خاتۇن تېرىكىپ، — ئىككىلىرى خانغا باتناپ سەل-تەنەت ئىشلىرىدىن چەتكە چىقىۋالمىغان بولۇشىسىلا بۇنداق ئەھۋال كېلىپ چىقمايتتى، خان ئالىيلىرىمۇ بۇنچىلىك باشباش-تاق بولۇپ كەتمەيتتى.

ئۇلۇسبېگى مىرمۇھەممەدشاھ لام - جىم دېمىدى، ئادەتتىمۇ كەم سۆز، ياۋاش ئادەم ئىدى.

— بۇ ئىشتا بىز ئەيىبلىكىمىز، — دېدى سۈپۈرگە مىرزا بېشىنى ئېگىپ، — لېكىن كۆڭلۈمدىكى گەپنى قىلسام، يىگىت بولۇپ قالغان خان ئالىيلىرىنى ئول تۆمۈربۇقا بەگ تەرەپدارلىرىد-نىڭ چاڭگىلىدىن تارتىپ ئېلىشقا ئاجىز كەلدىم، تۆمۈربۇقا بەگ ھىيلە - نەيرىڭى تولا ئادەمكەن، ئەپسۇن ئوقۇپ ھۈرىۋەتتىمۇ بىلىمدىم، قانچىكى نەسبەت قىلسام، يول كۆرسەتسەم، ئالىيلىرى بىزنى شۇنچىلىك يامان كۆردى، مەسلىھەت - تەكلىپلىرىمىزگە، مەلۇماتلىرىمىزغا قۇلاق سالماس بولۇۋالدى. دېمەكچىمەنكى، ئور-دىدا ھېچقانداق رولىمىز، ئېتىبارىمىز قالمىدى، كەمىنەلىرىلا



ئەمەس، خان ئالىيلارنىڭ بابائى بۇزۇرۇكى بولمىش ئۇلۇسبېگى ھەزرەتلىرىمۇ بۇ ئىشتا ئامالسىز قالدى.

— ئارى، — دېدى مىرمۇھەممەدشاھ سۈپۈرگە مىرزىنىڭ سۆزىنى تەستىقلاپ، — پەرزەنت دېگەننى كىچىك ۋاقتىدا گەپكە كىرگۈزمەك ئاسان ئىكەن، كېيىنكى كۈنلەردە خان ئالىيلارنى ئول باشباشتاقلقتىن توسۇپ قېلىشقا راستتىنلا ئامالسىز قال-دۇق. ئۇلۇسبېگىلىك مەرتۇمىزگە رىئايە قىلمىسىمۇ، بابائى بۇزۇرۇكلۇك سالاھىيىتىمىزگە ھۆرمەت قىلۇر دەپ ئويلىۋىدىم، لېكىن ئول قارا نىيەت تۆمۈر بۇقا بەگ كەمەك ئەيياردەك ھىيلە - نەيرەڭلىرى بىلەن خان ئالىيلارنى سېھىرلەپ بىزدىن يىراقلاشتۇرۇۋەتتى. شول كۈنلەردە بىزلا ئەمەس، ئوردىدىكى خېلى كۆپ ئەمىرلەر خان ئالىيلارنىڭ تۆمۈر بۇقا بەگىنى زىيادە ئە - تىۋارلاپ، ئىككى دىۋاننىڭ ئەمىرلىك مەنسىپىنى بېرىۋەتكەنلەر - كىدىن نارازى. قايسى كۈنى ئاستانە ھاكىمى مىركەرىمبەردى بەگ ئالايىتەن قەسىرىمگە كەپتۇ، خان ئالىيلارنى ئەمىرلەرنىڭ مەرتە - ۋىسىگە رىئايە قىلمىدى، تۆمۈر بۇقا بەگكە بولغان ئىززەت - يى - قىنچىلىقىنى ھەددىدىن ئاشۇرۇۋەتتى، ئالىيلارنىڭ ئالدىدا بىز - نىڭ ئېتىبارىمىز قالمايدى، ئوردىدىكى گەپنىڭ ھەممىسى تۆمۈر - بۇقا بەگنىڭلا بولۇپ كەتتى، مۇشۇنداق كېتىۋېرىدىغان بولسا، ئە - مىرلەرنىڭ خان ئالىيلارنىڭ رايى قايىتىپ قالىدۇ، ئوردىدا تەپ - رىقچىلىك باش كۆتۈرۈپ، سەلتەنەت زاۋاللىققا يۈز تۇتىدۇ، دەپ كۆپ ئەر - ز - شىكايەتلەرنى قىلدى. ئەمەلىيەتتە مىركەرىمبەردى بەگنىڭ ئول سۆزلىرى ئاساسسىز ئەمەس، خان ئالىيلارنى بىزنىڭ مەرتۇمىزگە رىئايە قىلمىغان يەردە، باشقا ئەمىرلەرگە قانداق قىلماقچى ئىدى.

— بۇلاردىن خەۋىرىم بار، — دېدى سۇلتان خاتۇن ئويچانلىق بىلەن، — خان ئالىيلارنى بىزنىڭ ئارزۇ - ئۈمىدىمىز، سەلتەنە - تىمىزنىڭ تۈۋرۈكىدۇر. ھەممىنى بىلىپ تۇرۇپ باتناپ تۇرۇۋال - ساق ياخشى بولماس. ئابدال يامانلىسا خۇرجۇنغا زىيان، دەيدىغان



گەپ بار ئەمەسمۇ، شۇڭا ئىككىلىرىنى ئوردىغا بىللە بېرىشقا ئۇ-  
نىماسىمىكىن دەپ خان ئالىيلەرنى دەرگاھىمغا چاقىرتتىم، كې-  
لىدىغان ۋاقتىمۇ بولۇپ قالدى، ۋاقتى كەلگەندە ئىككى كەلىمە  
نەسىھەتلىرىنى ئايشىمىغايلا.

ئىسان بۇغاخاننىڭ سۇلتان خاتۇن قەسىرىگە كېلىدىغانلىق-  
قىنى ئاڭلاپ ئىككى ئەمىر قىمىرلاپ قويدى. تۇرقىدىن خان بىلەن  
كۆرۈشۈشنى خالىمايدىغاندەك قىلاتتى.

— خان ئالىيلەرنىڭ بىزنىڭ نەسىھەتىمىزگە قۇلاق سې-

لىشى ناتايىن، — دېدى سۈپۈرگە مىرزا كۆڭلىدىكىنى يوشۇرماي.

— ئاڭال ئۇرۇنۇپ كۆرەيلى، — دېدى سۇلتان خاتۇن قەتە-

ئىيلىك بىلەن، — پەرزەنتلىرىمىز ئەلۋەتتە جىگەرلىرىمىزدۇر،

پەرزەنتلىرىمىزنى يامانلىقتىن توسۇش، ياخشىلىققا ئۈندەش بۇر-

چىمىز ھەم باردۇر.

ئۇلۇسبېگى مىرمۇھەممەدشاھ ئۈندىمىدى، سولغۇن، غەمكىن

چىرايىدىن كۆڭلىدە قاتتىق داۋالغۇش بولۇۋاتقانلىقىنى پەرەز

قىلماق تەس ئەمەس ئىدى.

شۇ ئەسنادا مېھمانخانغا كىرگەن مۇلازىم ئايال ئېگىلىپ

سالام بەردى:

— بۇزۇكۋارىمىزغا مەلۇم بولغاي، خان ئالىيلەرى كەلدى!

— باشلاپ كىرسۇنلار! — دېدى سۇلتان خاتۇن.

سۇلتان ئىسان بۇغاخاننىڭ كەلگەنلىكىنى ئاڭلاپ مىرمۇ-

ھەممەدشاھ بىلەن سۈپۈرگە مىرزا دەس ئورنىدىن تۇرۇپ كەتتى.

— ئولتاسۇنلار، — دېدى سۇلتان خاتۇن مىرمۇھەممەدشاھ-

قا قاراپ، — ئۆزلە دېگەن خان ئالىيلەرنىڭ بابائى بۇزۇكى بو-

لىدىلا، نەۋرىگە ئورنىدىن تۇرۇپ ئېھتىرام بىلدۈرىدىغان قائىدە

ئەدە بار، ئۇنىڭ ئۈستىگە بۇ ئوردا ئەمەس، ئورۇنلىرىدىن تۇرۇپ

ھۆرمەت كۆرسەتمەكلىرى بىھاجەتتۇر.

بۇ چاغدا سۈپۈرگە مىرزا ئاللىقاچان كالىچىنى كىيىپ تاپ-

سىغا بېرىپ بولغانىدى. گەرچە مىر مۇھەممەدشاھ سۇلتان ئىسان



بۇغاخاننى كۈتۈۋېلىش ئۈچۈن كالىچىنى كىيىپ پەگاغا بېرىپ تۇرمىغان بولسىمۇ، لېكىن ئولتۇرۇشقا پېتىنالمىي جايدا ئۆرە تۇرۇۋەردى.

— ئەسسالامۇ ئەلەيكۇم، بۇزىرۇكۋارلىرىمغا ئېھتىرام بول-غاي! — دېدى ئۆيگە كىرىپ كەلگەن سۇلتان ئىسمان بۇغاخان سالام بېرىپ.

— ۋە ئەلەيكۇم ئەسسالام، ئالىيلەرنىڭ سەلتەنەتى زىيادە، ئالتۇن بويلىرى ئامان — ئېسەن بولغاي! — دېدى سۈپۈرگە مىرزا قول باغلاپ تۇرۇپ.

— مەرھابا، سالامەت تۇردىلىمۇ ئالىيلەرى؟ — دېدى مىر-مۇھەممەدشاھ تەۋازۇ بىلەن ئېگىلىپ.

— ماشائاللا<sup>①</sup>، ياراتقان ئىگم ئىزىز تەنلىرىنى سالامەت قىلغاي، قېنى، بۇيانغا كېلىپ جاي ئالسۇنلار، — دېدى سۇلتان خاتۇن ئولتۇرغان ئورنىدىن بىر ئاز قىمىرلاپ قويۇپ.

«بۇ ئىككىسى بۇزىرۇكۋار مومامغا ئەرز قىلىپ كەلگەن ئوخ-شىمامدۇ، مېنى مۇشۇ ئىش ئۈچۈن چاقىرتقان ئىكەن — دە...»

ئىسمان بۇغاخان سۈپۈرگە مىرزا بىلەن بوۋىسى مىرمۇھەم-مەدشاھقا كۆزىنىڭ قۇيرۇقىدا قاراپ قويۇپ، مومىسى سۇلتان خا-تۇنىڭ تۆۋەن تەرىپىدىن ئورۇن ئالدى — دە، پاتىھەگە قول كۆ-تۈردى.

پاتىھەدىن كېيىن ئاۋۋال سۇلتان خاتۇندىن، ئاندىن مىرمۇ-ھەممەدشاھتىن ئەھۋال سورىدى، سۈپۈرگە مىرزانىڭ مۇنداقلا بىر قاراپ قويۇپ بولدى قىلدى.

— جانابى بۇزىرۇكۋارلىرىمغا ۋاقتى — قەرەلىدە سالام بېرىپ ئەھۋال سورىيالىمىدىم، ئەپۇ قىلغايلا، — دېدى ئىسمان بۇغاخان مومىسى بىلەن بوۋىسىغا قاراپ.

— خان ئالىيلەرى سەلتەنەت ئىشلىرى بىلەن ئالدىراش تۇرسىلا، ئەيىبىگە بۇيرۇشقا ھەددىمىز ئەمەس، — دېدى سۇلتان

① ماشائاللا — كۆز تەگمىسۇن.





خاتۇن تەنە قىلىپ.

مىرمۇھەممەدشاھ بېشىنى ئوۋەن سالغىنىچە گەپ قىلماي  
ئولتۇردى.

مومىسىنىڭ تەنىسىنى چۈشەنگەن ئىسان بۇغاخان بىلىمگەن  
بولۇپ ئۆزىنى كۈلكىگە زورلىدى.

سۇلتان خاتۇن نەۋرىسىنىڭ ۋاقتىسىز سەمىرىشكە باشلىغان  
بەستىگە، ئالدىغا دومبىيىپ چىققان قورسىقىغا، شاراب تەسىردە.  
دىن قىزىرىپ كەتكەن كۆزلىرىگە ئەپسۇسلۇق ئىلكىدە نەزەر تاش-  
لىدى.

— جانابى سۈپۈرگە مىرزىغا ئولتۇرۇشقا ئىجازەت بەرسىلە  
ئاللىلىرى، — دېدى سۇلتان خاتۇن تېخىچىلا پەگادا قول باغلاپ  
تۇرغان سۈپۈرگە مىرزىغا بىر قاراپ قويۇپ.

سۇلتان ئىسان بۇغاخان مومىسىنىڭ رەنجىپ قالغىنىنى  
كۆرۈپ، سۈپۈرگە مىرزىنى ئەمدىلا كۆرۈۋاتقاندىكى قىياپەتتە ئې-  
غىز ئاچتى:

— ھوي، نېمىشقا ئۆرە تۇرىلا جانابى ئەمىر، كەلسىلە، كۆر-  
پىدىن جاي ئالسۇنلار.

— قېلىڭاھىمىزنىڭ ئىلتىپاتىغا كۆپ رەھمەت!

سۈپۈرگە مىرزا ئاستا كېلىپ سۈپىنىڭ لېۋىدە ئولتۇردى.

— سەلتەنەت پاسبانى ئۈچۈن پېشقەدەم ئەمىرلەرنىڭ مەر-  
تۇبىسىگە رىئايە قىلىش، ئۇلارغا ئىززەت - ئېھتىرام كۆرسىتىش  
ۋاجىپتۇر، — دېدى سۇلتان خاتۇن نەۋرىسىنىڭ چىرايىغا سىز-  
چىلاپ بىر قارىۋېتىپ، — خوش، سەلتەنەت ئىشلىرى قانداقراق  
كېتىپ بارىدۇ ئاللىلىرى؟

— ئەلھەمدۇلىللا، جانابى بۇزرۇكۋارلىرىمىزنىڭ دۇئاسى بى-  
لەن سەلتەنەتتىمىز ئەمىنلىككە يۈزلىنىپ، ئاۋام - رەئىيەت ئاسا-  
يىشلىقتا ياشىماقتا، — دېدى ئىسان بۇغاخان قىسقىلا جاۋاب بې-  
رىپ، شۇ تاپتا ئۇ ئۆزىنى تەمكىن تۇتۇپ ئولتۇرۇشقا تىرىشىۋا-  
تاتتى.



— ھەرقايسى ۋىلايەتلەردىكى ئەمىرلەرنىڭ يوللىغان مەلۇماتلىرىنى ۋاقتى - قەرەلىدە كۆرۈپ تۇرۇۋاتامدىلا؟  
ئىسان بۇغاخان قوللىشىمىغان بىر ھالەتتە جاۋاب بەردى:  
— كۆردۈم، كۆرۈۋاتىمەن، خەۋەر تېپىپ تۇرۇۋاتىمەن.  
— كۆنچى ۋادىسىدىكى رەئىيەت توپلىشىپ ئاستانگە ئەرز قىلىپ كەپتۇ، دەپ ئاڭلىۋېدىم، تەھقىقلىدىلىمىكىن؟  
— جازا دىۋانىنىڭ ئەمىرى ھەقبەردى مىرزا بىلەن ئاستانە قازى - قوززاتى سۇلايمان خوجا تەھقىقلەۋاتىدۇ.  
نەۋرىسىنىڭ جاۋابىدىن ئانچە رازى بولمىغان سۇلتان خاتۇن ●  
ئىنچىكىلەپ سوراشقا باشلىدى:

— ئول دەۋاگەرلەرنىڭ مۇددىئاسى نېمىكەن؟  
ئىسان بۇغاخان بۇ سوئالغا جاۋاب بېرىشتىن قىينالدى، ئۇ تېخىچىلا بۇ ئىشلارنى سۈرۈشتۈرمىگەن، ھەتتا سۈرۈشتۈرۈشنى ئۇنتۇپ قالغانىدى.

«نېمانچە يوقىلاڭ ئىشلارغا چېپىلىۋالدىغانىدۇ؟ بابام بىلەن سۈپۈرگە مىرزا مۇشۇ ئىشنى دەپ مومامنىڭ قەسىرىگە كەلگەن ئوخشىمامدۇ؟ قېرىغان ۋاقتىدا سىڭگەن نېنىنى يەپ ئولتۇر - ماي...»

— كۆنچى ئەمىرى بىلەن رەئىيەت ئوتتۇرىسىدا خۇن دەۋاسى بار ئوخشايدۇ، تەپسىلاتىنى تېخى بىلگەندەك بولمىدىم، ئوردىغا قايتقاندىن كېيىن سۈرۈشتە قىلاي.

سۇلتان خاتۇن بىرپەس بېشىنى تۆۋەن سېلىپ ئولتۇرغاندىن كېيىن ئېغىز ئاچتى:

— سەلتەنەت قانۇنىغا رىئايە قىلىش بارچە رەئىيەتنىڭ مەجبۇرىيىتىدۇر. ئول مەجبۇرىيەت ئەمىرلەرگىمۇ ھەم ئوخشاش - تۇر. سەلتەنەت قانۇن - ياساقلىرىنى مەنسىتمەيدىغان ئەمىرلەر قول ئاستىدىكى رەئىيەتكە زۇلۇم سېلىشتىن ئەيمەنمەيدۇ، ھەتتا ئۆز ئىش - ھەرىكەتلىرى بىلەن چوڭ تەرتىپسىزلىكلەرنى كەل - تۇرۇپ چىقىرىدۇ، بۇ ھال سەلتەنەتمىزنىڭ ئاسايىشلىقىغا چوڭ



زىيان يەتكۈزىدۇ. سەلتەنەت ساھىبلىرى ئۈچۈن ئەڭ مۈشكۈل ئىش قانۇننى جارى قىلدۇرۇشتۇر. ئاگاھ بولسىلا ئالىيلىرى، ئە - مىرلەرنىڭ مەلۇماتىغىلا ئەمەس، ئاۋام - رەئىيەتنىڭ ساداسىغىمۇ قۇلاق سالغايلا، جەننەتلىك پادىشاھنىڭ تاجىنى قولىغا ئال - غاندىن كېيىن بىر يىل ۋاقىت سەرپ قىلىپ پۈتكۈل تەسەررۈپ - مىزنى ئايلىنىپ چىقىپ، ئاۋام - رەئىيەتكە مۇرۇۋەت، زالىم بەگ - تۈرلەرگە سىياسەت قىلىپ، «ئادالەتلىك پادىشاھ» دېگەن كاتتا ئاتاققا مۇشەرىپ بولغان ئىدى. ئاۋام - رەئىيەت ئاب - سۇ بولسا، سەلتەنەت كېمىدۇر، سەلتەنەت پاسىبانى بولمىش خان - سۇلتانلار كېمىنى توغرا يولغا باشلىمىسا، سۇ ھەرقاچان ئوڭىتىۋ - رۇۋېتىدۇ، سۇ دېگەن ئەلەددامام تىنچ، بىرخىل ئاقمايدۇ، ئۇنىڭ دولقۇنى، قاينىمى ھەم كەلكۈنى باردۇر.

— بۇزىۋاتقاننىڭ ئۆگۈنلىرىنى ئېسىمدە مەھكەم تۇت - مەن، — دېدى سۇلتان ئىسمان بۇغاخان بېشىنى ئېگىپ تۇرۇپ. — تاجى تەختتە ئولتۇرماق ئۈچە ئاسان ئىش ئەمەس، — دېدى سۇلتان خاتۇن گېپىنى داۋاملاشتۇرۇپ، — تەختتە ئولتۇر - غان سەلتەنەت ئىگىسىنىڭ ئىككى قولىدا بىر چىنىدىن لىپمۇلىق قاچىلانغان سۇ بولىدۇ. ئول چىنىگە قاچىلانغان سۇ بولسا ئۇنىڭ ئەدلى - ئادالىتىدۇر. ھە، دېمەكچىمەنكى، تاجى تەخت ئىگىسى ئاشۇ ئىككى چىنە سۇنى بىر تېمىمۇ تۆكۈۋەتمەي، تەڭ تۇتۇپ ئولتۇرمىقى لازىمدۇر. چىنىدىكى سۇ تۆكۈلدى دېگەنلىك ئادالەت تۆكۈلدى، يۈندىغا ئايلىندى دېگەنلىكتۇر. ئوردىدىكى ئەمىرلەرنىڭ مەرتىۋىسىگە رىئايە قىلىش، ھەممىسىگە خۇددى ئاشۇ ئىككى چىنە سۇنى كۆتۈرۈپ تۇرغاندەك باب - باراۋەر مۇئامىلە قىلىش، ئىززەت كۆرسەتمەكلىك سەلتەنەت ساھىبىنىڭ پەزىلىدۇر، چۈن - كى، ئەمىرلەر تاجى تەختنىڭ ئۆلىدۇر. قايسىبىر ئەمىر خاندان - ئادالەتسىز مۇئامىلىگە ئۇچراپ رەنجىسە، سەلتەنەت ئۆلىنىڭ بىر ئال كېسىكى ئاجراپ كەتتى دەپ بىلمەكلىك كېرەك...

سۇلتان ئىسمان بۇغاخانغا مومىسى سۇلتان خاتۇننىڭ ۋەز -



نەسبەتلىرى ئەزەلدىن خۇشياقمايتتى. ئۇنىڭ قۇلىقى تۆمۈر بۇقا بەگ تەرەپدارلىقىدىكى ئەمىرلەرنىڭ خۇشامەت سۆزلىرىگە كۆنۈپ قالغان، ماختاشلىرىغا خۇمار بولۇپ قالغانىدى.

— ئوردا ئىشلىرىدىن ئۆزى خالىغانچە قول يۇيغان ئەمىر - لەرگە مېنىڭمۇ ئاماللىق يوقتۇر، — دېدى ئىسان بۇغاخان سۈپۈر - گە مىرزىغا ئاداۋەت بىلەن قاراپ قويۇپ، — ئەمما تەختگاھىمغا باش قويغان ئول ساداقەتمەن ئەمىرلەر بېھىساب ئىززەت - ئېھ - تىرامىدىن بەھرىمەندۇر. بول چاغقا كەلگىچە دەرگاھىمدا ناھەق زۇلۇمغا ئۇچرىغان ياكى تەڭسىز مۇئامىلىگە دۇچار بولغان مەھ - رەملەر ھەم يوقتۇر.

نەۋرىسى بىلەن دەتالاشنىڭ ئەۋجىگە چىقىپ قېلىشىدىن ئېھتىيات قىلغان سۇلتان خاتۇن بۇ خۇسۇستا يەنە سۆزلەشنى خالىمىدى - دە، ئەسلىي مەقسەتكە كۆچتى:

— ئىلاھىم شۇنداق بولغاى، خانىش ئايمىدىن خەۋەر تېپىد - شىمچە، تۆمۈر بەگنىڭ قىزىغا ئۆيلىنىشنى ئىختىيار قىلىپتىلا. بىر ئاز باتناپ قالغان ئىسان بۇغاخان قايتىدىن جانلاندى، چىرايىغا قىش ئاپتېپىدەك پاللىدە كۈلكە يۈگۈردى.

— شۇنداق بۇزۇقۇرۇم، توي كۈنىنى كېچىككەندىمۇ قۇربان ھېيتقا قارار تاپقۇزساق دېگەن ئۈمىدىتىمەن.

سۇلتان خاتۇن «گەپ قىلسىلا» دېگەننى قىلىپ مىرمۇھەم - مەدشاھقا قاراپ قويدى.

نەۋرىسىدىن ئاللىقاچان كۆڭلى سوۋۇپ كەتكەن مىرمۇھەم - مەدشاھنىڭ بۇ ئىشلارغا ئارىلاشقۇسى يوق ئىدى. شۇ تاپتا ئۇ خۇددى يولۋاسنىڭ ساغرىسىنى سىلاشقا مەجبۇر بولغاندەك تۈيد - غۇدا ئېغىز ئاچتى:

— خان ئالىيلىرىنىڭ ئۆيلىنىشى سەلتەنەتىمىز ئۈچۈن كاتتا ئىشتۇر. خۇدايىتائالا «ئۆزۈڭلار ياخشى كۆرىدىغان ئاياللار - دىن ئىككىنى، ئۈچىنى، تۆتىنى ئېلىشىڭلارغا بولىدۇ»<sup>①</sup> دېگەن.

① «قۇرئان كەرىم»، سۈرە نىسا، 3 - ئايەت.



ئەمماكى ئۆيلىنىش ئىشىغا يەڭگىلەكلىك قىلىشقا زىنھار بول-  
ماس، بۈيۈك سەلتەنەتلىرىمىزگە خانىش بولغۇچى چوقۇم ئەقىللىق،  
پەزىلەتلىك، تەدبىرلىك، كەڭ قورساق بولغاننىڭ سىرتىدا، تې-  
گى - تەكتى، نەسەبى ئېسىل بولۇش كېرەك. شۇڭا ئابا - ئەجداد-  
لىرىمىز: ئاتا - ئانىسىنى كۆرۈپ قىز ئال، دېگەن. گەرچە ئول  
تۆمۈربۇقا بەگنىڭ زاتى ئېسىل زادىلەرنىڭ پۇشتىدىن بولمىسىمۇ،  
لېكىن ئالىيلىرى ئۇنى ئىززەتلەپ، يۇقىرى مەنەپكە تەيىن ئې-  
تىپ مۆھتىرەم قىلدىلا، ئەمما مېنىڭ بىلىشىمچە، ئول تۆمۈر-  
بەگنىڭ نىيەت - ئىقبالى دۇرۇس ئەمەس، تەمەخور، شۆھرەتپە-  
رەس، مەنەپخۇمار ئادەمدۇر. ئۇنىڭ قىزىغا ئۆيلىنىپ خانىشلىق  
مەرتىۋىسى بىرىلسە، قېيىنئائىلىق سالاھىيىتىگە ئېرىشكەن تۆ-  
مۈربەگ ئەمىرلەر ئارىسىدا مەزھەپ ئويۇشتۇرۇپ تېخىمۇ ھەددى-  
دىن ئاشىدۇ. بۇ ھال سەلتەنەتلىرىمىز ئۈچۈن خەتەرلىكتۇر.



— ئى جانابى بابائى بۇزۇرك، بىر قىسىم كۆرەلمەس، غەي-  
ۋەتخور، چۆپرەندىلەرنىڭ پىتىنىسىگە قۇلاق سالمىسۇنلار، — دېدى  
سۇلتان ئىسان بۇغاخان بوۋىسىنىڭ تۆمۈربۇقا بەگىنى ھاقارەتلى-  
گىنىگە چىداپ تۇرالماي، — تۆمۈربۇقا بەگ جانابلىرى ھەرگىزمۇ  
ئۇنداق پەسكەش ئادەم ئەمەستۇر. خاتىرجەم بولسۇنلار، ئوردامدىكى  
ئەمىرلەرنىڭ ياخشى - يامانلىرىنى ئايرىغۇچىلىكىم ھەم باردۇر.  
سۇلتان ئىسان بۇغاخاننىڭ تەئەددىسىنى ئاڭلاپ مىرمۇھەم-  
مەدشاھ ئۇجۇقۇپ كەتتى. ئۇ خېلىدىن بېرى نەۋرىسىنىڭ ئالدىدا  
ئۆزىنى بوۋا ھېسابلاپ ئىرىكەن - ئازادە پىكىر بايان قىلالايدىغان  
بولۇپ قالغانىدى. ئىسان بۇغاخانمۇ ئۇنى بابائى بۇزۇرك دەپ قو-  
يغىنى بىلەن، ئەمەلىيەتتە ئادەتتىكى بىر ئەمىرگە مۇئامىلە قىل-  
غاندەك مۇئامىلە قىلاتتى.

نەۋرىسىنى تۆمۈربۇقا بەگنىڭ قىزىغا ئۆيلىنىش نىيىتىدىن  
ياندۇرالمايدىغانلىقىغا كۆزى يەتكەن سۇلتان خاتۇن بىر ئاز ئويلى-  
نىۋالغاندىن كېيىن ئارىدىكى ئېغىر سۈكۈناتنى بۇزدى:  
— ئول تۆمۈربەگ ھەقىقەتەن ئاشۇنداق پەزىلەتلىك كىشى

بولسا، ئىككى دىۋاننىڭ ئەمىرلىك مەنسىپىدىن ۋاز كەچكەي،  
ئۇنىڭ ئورنىغا ئالىيلىرى باشقا ئەمىرلەرنى تەيىن ئەتكەي. قې-  
يىنئاتا بىلەن كۈيۈڭۈل سەلتەنەتنى بىللە باشقۇرسا، سەلتەنەت  
ئىشلىرىغا نۇقسان يېتىپ قالۇر!

مومىسىنىڭ تۆمۈر بۇقا بەگنىڭ ھوقۇقىنى چەكلىمەكچى،  
ھەتتا ئۇنى ئوردا ئىشلىرىدىن چەتلىشتۈرمەكچى بولغانلىقىنى  
ھېس قىلغان سۇلتان ئىسان بۇغاخان يەنە جاھىللىق قىلدى:

— بىلىشىمچە، ئۆز ۋاقتىدا جەننەت ماكان پەدەرۇ بۇزۇكۇم

ۋالىدەمگە ئۆيلەنگەندىن كېيىن جانابى بابائى بۇزۇكۇقا سەلتەنەت-  
مىزدىكى ئەڭ كاتتا مەنەسپ بولغان ئۇلۇسبېگلىك مەرتىۋىسىنى  
بەرگەن ئىكەن. شول چاغدىمۇ سەلتەنەت ئىشلىرىغا نۇقسان يەت-  
كەن بولغىمىدى بۇزۇكۇۋارىم؟

نەۋرىسىنىڭ بۇنداق سوئال سورىشىنى خىيالغا كەلتۈرمىد-

گەن سۇلتان خاتۇننىڭ قاتتىق غەزىپى كەلدى:

— بابائى بۇزۇكلىرى بىلەن ئول تۆمۈر بەگنى قانداقمۇ

سېلىشتۇرغىلى بولسۇن؟ — دېدى سۇلتان خاتۇن غەزىپىنى بې-

سىپ، ئۆزىنى تەمكىن تۇتۇشقا تىرىشىپ، — بابائى بۇزۇكلىرى

دېگەن ئابا - ئەجدادلىرىدىن تارتىپ سەلتەنەتتىمىزگە ساداقەت

بىلدۈرۈپ كەلگەن ئېسىل زادىلەرنىڭ پۇشتىدۇر. ئۇلۇسبېگلىك

مەرتىۋىسى بولسا ئۇنىڭغا ئابا - ئەجدادلىرىدىن مىراس قالغان.

ئۇنىڭ ئۈستىگە بابائى بۇزۇكلىرى ئاتاققا ئۇلۇسبېگى بولغىنى

بىلەن ئەمەلىيەتتە سەلتەنەت ئىشلىرىغا ئارىلىشىۋالمىغان، دىۋان

بەگلىرىنىڭ ئىشلىرىغا چات كېرىۋالمىغان، تۆمۈر بۇقا بەگ بولسا

مەرھۇم خان تاغلىرى سۇلتان شىرمۇھەممەدخان زامانىسىدا

ئوردىنىڭ ئىچكىلىرىدىن ئىدى. ئەينى ۋاقتىدا سۇلتان شىرمۇ-

ھەممەدخاننى قوللاپ، مەرھۇم پەدەرلىرى سۇلتان ئۆۋەيسخان ئا-

لىيلىرىنى قەستلىمەكچىمۇ بولغان. شۇنداق بولسىمۇ پەدەرلىرى

سەلتەنەتنى قولغا ئالغاندىن كېيىن ئۇنى كەڭ قورساقلىق بىلەن

ئەپۇ قىلىپ، ئىلگىرىكى ئىشلىرىنى سۈرۈشتۈرمىگەندى. ئەمدى-



لىكتە ئۆزلە ئۇنى ئەتىۋارلاپ مەنسەپ دەرىجىسىنى بىراقلا ئۆس-  
تۈرۈۋەتتىلە، ھەلا دەپ بېرىدىغان بولسىلا، ئۇل تۆمۈربەگ ئەتە -  
ئۆگۈن ئۆلۈسبېگىلىك مەرتىۋىسىگىمۇ قول سوزۇشتىن يانمايدۇ.  
مەنسەپپەرەس ئەمىر ياخشى ئەمىر ئەمەستۇر. ئۆزلە خىجىل بول-  
سىلا، مەن بېرىپ يەتكۈزەي، تۆمۈر بەگنىڭ خانغا قېيىنئانا بول-  
غۇسى بولسا، مەنسەپ - مەرتىۋىسىدىن ۋاز كەچسۇن.

— سەلتەنەت ئىشلىرىنى قانداق بىر تەرەپ قىلىش، كىمنى  
مەنسەپكە تەيىن ئېتىش - ئەتمەسلىك ئۆز ئىختىيارىدىدۇر. ئەڭ  
ياخشىسى، مۆھتەرەم بۇزرۇكۋارلىرىم سەلتەنەت ئىشلىرىغا ئا-  
رىلاشمىسۇنلار! — دېدى سۇلتان ئىسان بۇغاخان بىردىنلا جۇۋد-  
سىنى تەتۈر كىيىپ، — ھە، ئېيتماقچى، ۋالىدەمنى ئەلچىلىكتىن  
توسۇمىغايلار. خالىسىلا بىللە ئەلچىلىك قىلىپ بەرسىلە تېخى  
ياخشى. بىزلەر كىم نەۋرىلىرىنى مۇرادىغا يەتكۈزۈپ قويۇشلىرىنى  
تىلەيمەن! — ئىسان بۇغاخان دەس ئورنىدىن تۇردى، — خوش،  
مەن ياناي، شول تاپتا ئوردىدا ئەمىرلەر يولۇمغا قاراپ تۇرۇشىدۇ،  
ئۆزاتمىسۇنلار.

ئىسان بۇغاخان گېپىنى تۈگىتىپ چىقىپ كەتتى. سۈپۈرگە  
مىرزا ئۆزىتىپ قويۇش ئۈچۈن ئالدىراپ ئورنىدىن تۇردى، سۇلتان  
خاتۇن بىلەن مىرمۇھەممەدشاھ ئولتۇرغان ئورنىدا داڭ قېتىپ  
تۇرۇپلا قېلىشتى.

— ئەمدى قانداق قىلماق كېرەك؟ — دېدى سەل ئېسىگە  
كەلگەن سۇلتان خاتۇن خاننى ئۆزىتىپ قويۇپ كىرگەن سۈپۈرگە  
مىرزىغا مەدەت تىلىگەندەك قاراپ.

— خان ئالىيلىرى پەيلىدىن ياندىغاندەك ئەمەس، — دېدى  
سۈپۈرگە مىرزا ئويچانلىق بىلەن، — ئەمدى ئۇنىڭ ھۆكۈمىگە باش  
ئەگمەكتىن باشقا ئاماللىرىمىز يوقتۇر.

— ئارى، — دېدى مىرمۇھەممەدشاھ ئۇھ تارتىپ، — گەر-  
چە ئالىيلىرى بىزگە پەرزەنت بولسىمۇ يەنىلا سەلتەنەت پاسىبا-  
نى، تەخت ئىگىسىدۇر. قانداق ھۆكۈم چىقىرىش ئىختىيارىدىدۇر،



ئەلھۆككىملىلا دېمەي نە چارە، شول تاپتا ئالىيلىرى بىزدىن كەچسە كېچىدۇكى، ئۇل تۆمۈر بەگدىن ھەرگىز كەچمەس.

— ئەمىرلەر بىلەن سۆزنى بىر قىلىپ خاننى مەجبۇرلىغىلى بولماسمۇ؟ — سورىدى سۇلتان خاتۇن.

مىرمۇھەممەدشاھ چۆچۈپ سۇلتان خاتۇنغا قارىدى.

— ئۇنداق قىلساق ئوردىدا قان تۆكۈلۈش ئېھتىمالى بار، —

دېدى سۈپۈرگە مىرزا ئېھتىياتچانلىق بىلەن — ھازىر ئوردىدىكى مۇھىم ھوقۇق تۆمۈر بەگنىڭ قولىدا. ئەمىرلەر بۇنداق تەۋەككۈل-چىلىككە قوشۇلماسلىقى مۇمكىن.

— شۇنداق، بۇنداق قىلىش بەكمۇ خەتەرلىك، — دېدى

مىرمۇھەممەدشاھ.

سۇلتان خاتۇننىڭ ۋۇجۇدىنى ئۈمىدسىزلىك چۇلغىۋالدى.

— مەن بىر مەزلۇم كىشى، ئىككىلىرى بۇنداق دەپ تۇرۇۋال-

سىلا، مېنىڭمۇ باشقا ئىلاجىم يوق. ئەسلىدە ئىككىلىرى باشتىلا

ئوردىدا مەھكەم پۈت تىرەپ تۇرۇپ، تۆمۈر بۇقا بەگنىڭ خانغا يېقىند-

لىشىشىنى چەكلەپ تۇرغان بولسىلا بۇنداق ئاقىۋەت يۈز بەرمەيتتى،

ئەمىر كەبىر سەيپىدەئەلى ئالپنىڭ قەدرى ئۆتۈلدى مانا.

سۇلتان خاتۇن يىراق قەشقەردىكى كۈيۈ ئوغلىنى ئېسىگە

ئېلىپ ئاھ ئوردى.

— بولمىسا سەيپىدەئەلى ئالپ ھەزرەتلىرىگە ئەھۋالنى مەلۇم

قىلايلى، ئاستانىگە تېزدىن قايتىپ كەلسۇن، — دېدى سۈپۈرگە

مىرزا.

— خان ئالىيلىرى ئەمىر كەبىر سەيپىدەئەلى ئالپنى ماڭلاي-

سۆيەننىڭ باش ئەمىرلىكىگە تەيىنلەپ يارلىق چۈشۈرگەننىڭمۇ

بىرنەچچە يىل بولۇپ قالدى، — دېدى مىرمۇھەممەدشاھ، — خان

ئالىيلىرىدىن يارلىق بولمىسا ئۇنىڭ ئاستانىگە قايتىپ كەلمىكى

تەس، ئۇنىڭ ئۈستىگە ۋاقىت قىستاپ قالدى. سەيپىدەئەلى ئالپقا

خەۋەر بېرىپ بولغىچە خان ئالىيلىرىمۇ توي قىلىپ بولىدۇ.

— بۇ تويىنى بىز توسۇيالمىغۇدەكمىز، — دېدى سۇلتان خا-





تۇن تەن بېرىپ، — ئەمما سەيپىدئەلى ئالپقا خەۋەرنى بېرىۋېرىپ،  
لى. توپنى قۇتۇقلۇش باھانىسى بىلەن ئاستانگە قايتىپ كەل-  
سۇن، قالدى ئىشلارنى شۇ چاغدا مەسلىھەت قىلىشارمىز. سەيپىد-  
ئەلى ئالپ ئوردىدا بولسا، ئول تۆمۈربەگنى ئوردا ئىشلىرىدىن  
چەتلىشتۈرگىلى، خان ئالىلىرىنى ئېقىشقا كىرگۈزگىلى بولىدۇ.  
— بۇزۇكۋارىمغا بىر تەكلىپىم بار ئىدى، بىلىمدىم قوبۇل  
كۆرەرمىكىن؟ — دېدى سۈپۈرگە مىرزا.

— ئېيتسۇنلار، — دېدى سۇلتان خاتۇن.  
— تۆمۈر بەگ قەسىرىگە قىز سوراپ ئەلچىلىككە ئۆزلە  
بارسالا...

— ھەرگىز، ھەرگىز بارمايمەن! — دېدى سۇلتان خاتۇن  
چىرايىنى پۇرۇشتۇرۇپ، — ئۆتۈپ - تېشىپ ئاشۇ زاتى پەس ئە-  
مىرنىڭ قەسىرىگە بويۇن ئېگىپ بارامدىم؟

— خان ئالىلىرى ئۈچۈن بارىدىلا، — دېدى سۈپۈرگە  
مىرزا مۇددىئاسىنى چۈشەندۈرۈپ، — بايا خان ئالىلىرى ئۆزلە-  
دىن خېلىلا رەنجىپ قالدى. ئەلچىلىككە بارسىلا، ئالىلىرى چو-  
قۇم مىننەتدار بولىدۇ، قىلغان قوپاللىقىغا، ئەدەپسىزلىكىگە خە-  
جىل بولىدۇ. ئۇنداق قىلمىسىلا، ئوتتۇرىلىرىدىكى ئاداۋەت تېخى-  
مۇ چوڭىيىپ كېتىدۇ، ئۆزلەدىن ئۆزىنى قاچۇرۇدىغان بولۇۋا-  
لىدۇ - دە، تۆمۈربەگ تەرەپكە تېخىمۇ ئېغىپ كېتىدۇ، ئول چاغدا  
پايدىنى يەنىلا تۆمۈربەگ ئالىدۇ. خان ئالىلىرىنى تۆمۈربەگكە  
مۇشۇنداقلا تاشلاپ بەرسەكمۇ بولماس، بۇنىڭغا ئەلۋەتتە يۈرەكلىرى  
چىدىمايدۇ، خان ئالىلىرى نېمىلا دېگەنبىلەن تېخى ياش، ياخشى -  
ياماننى تولۇق ئاڭقىرىمىقىغا ھېلىھەم بار. ئۇنىڭ ئۈستىگە ئىككى  
بۇزۇكۋارىغا يەنىلا مېھرى چوڭقۇردۇر، بايا بالىلىقىغا ئېلىپ  
باتناپ قويدى. ئەمدى ھەربىرلىرىمۇ ئۇنىڭ بىلەن تەڭ تۇرۇپ بات-  
نىسىلا قاملاشمايدۇ. سەيپىدئەلى ئالپ ھەزرەتلىرى ئاستانگە  
قايتىپ كەلگىچە بىر ئامال قىلىپ تۆمۈربەگنىڭ ئۈستۈنلۈكىنى  
ئىگىلىۋېلىشىغا يول قويماسلىق كېرەك.





— مۇددىئالىرى ئايان بولدى ئەمىر، — دېدى سۇلتان خاتۇن قايىل بولۇپ، — ئەلچىلىككە بارسام باراي. سەيپىدەئەلى ئالپقا بۈگۈندىن قالدۇرماي مەكتۈپ ماغدۇرۇۋېتىلى.

40

شۇ تاپتا ئاستانە تۇرپان شەھىرىنىڭ ھاكىمى مىركەرىمبەر - دى بەگ قەسىرىنىڭ قىشلىق سارىيىدا ئوردا جازا دىۋانىنىڭ ئە - مىرى ھەقەردى مىرزا، ئاستاننىڭ قازى - قۇززاتى سۇلايمان خوجا، ئوردا ياساۋۇل ئەمىرى ئابدۇخالىق مىرزا سەندەلگە پۇتىنى تىقىپ ئولتۇرۇپ خۇپىيانە سۆھبەتلىشىۋاتاتتى.

— تۆمۈربۇقا بەگ خان ئالىلىرىغا قىيىنئاتا بولسا سەلتە - نەتنى پۈتۈنلەي ئىلگىگە ئېلىۋالىدۇ، — دېدى مىركەرىمبەر دى بەگ ئۆچكە ساقىلىنى سىلاپ تۇرۇپ، — خان ئالىلىرى ھېلىمۇ ئۇنىڭ سىزغان سىزىقىدىن چىقمايدىغان بولۇپ كەتتى، ھەربىر - لىرىمۇ كۆرۈپ تۇرۇپتىلا، تۆمۈربۇقا بەگ شاھنىشىندا پەيدا بولسا خان ئالىلىرىمۇ پەيدا بولىدۇ، قارماققا خان ئالىلىرى ئۇنىڭ سايىسىدەكلا بولۇپ قالدى.

— ئارى، — دېدى ئاستاننىڭ قازى - قۇززاتى سۇلايمان خوجا چاقما كاۋىدەك يوغان سەللە ئوربۇالغان بېشىنى گىلىدىڭلىد - تىپ تۇرۇپ، — تۆمۈربۇقا بەگ ھەدەپ ئۆز يېقىنلىرىنى مەنسەپكە تەۋسىيە قىلىۋاتىدۇ، ئالىلىرى بولسا نېرى - بېرىسىنى سۇ - رۇشتۇرمەيلا ئول كىشىلەرنى مەنسەپكە تەيىنلەپ يارلىق چۈشۈ - رۇۋاتىدۇ. شول كۈنلەردە تۆمۈر بەگنىڭ مەنسەپ سېتىپ ئالغان رىشۋەتلىرى<sup>①</sup> ئوردا خەزىنىسىگە تەڭلىشىپ قالاي دەپ قالدى.

① رىشۋەت — پارا.



— يالغۇز بۇلا ئەمەس، — دېدى جازا دىۋانىنىڭ ئەمىرى ھەقبەردى مىرزا، — خان ئالىيلىرى كۆنچى ۋادىسىدىن ئەر ز قەلىپ كەلگەن رەئىيەتنىڭ دەۋاسىنى سوراپ تەھقىقلەشنى جازا دىۋانىغا بۇيرۇپ قويغىنى بىلەن، بۇ ھەقتە سۇنغان مەلۇماتىمىز قارا. دىۋاندا بېسىلىپ قېلىۋاتىدۇ. ئىشەنچلىك كىشىلىرىمىزنىڭ خەۋەر قىلىشىچە، كۆنچى ئەمىرى تۆمۈربۇقا بەگكە نۇرغۇن سوۋغا — سالام پىشكەش قىلغانىمىش، بۇ ئەھۋاللارنى خان ئالىيلىرىغا مەلۇم قىلىشقا پېتىنالىمىدۇق.

— شۇنداق، يامىنىغا كەلسە تۆھمەت قىلغان ئاتاققا قېلىپ ياساققا تارتىلىدىغان گەپ، — دېدى ئوردا ياساۋۇل ئەمىرى ئابدۇخالىق مىرزا، — ھازىر خان ئالىيلىرىنىڭ نەزەرىدە تۆمۈربۇقا بەگىدىنمۇ ساداقەتمەن، ئىشەنچلىك ئەمىر يوقتۇر.

— بابائى بۇزۇركى بولمىش ئۇلۇسبېگى مىرمۇھەممەدشاھ ھەزرەتلىرىنىڭ مەرتىۋىسىگە رىئايە قىلمىغان يەردە، بىز نېمە تۇق، ئىشقىلىپ سەلتەنەت تۆمۈربۇقا بەگىنىڭ ئىختىيارىغا ئۆتۈپ كەتكىلىۋاتىدۇ.

— شۇڭا مۇۋاپىق بىر ئامال تېپىپ خان ئالىيلىرىنى ئاگاھلاندۇرايلى دەپ، ھەربىرلىرىنى مەشۋەرەت<sup>①</sup>كە چىلىشىم، — دېدى مىركەرىمبەردى بەگ.

— ئالىيلىرىنىڭ شۇ كۈنلەردە كۆزى كور، قۇلقى گاستۇر. ئەس — يادى تۆمۈربۇقا بەگىنىڭ قىزىنى نىكاھىغا ئېلىشتا، — دېدى سۇلايمان خوجا كۆڭلىدىكى ئۈمىدسىزلىكنى يوشۇرماي، — بۇ ئەھۋالدا خان ئالىيلىرىنى ئاگاھلاندۇرۇشقا ئۇرۇنۇش بىھۇددۇر. ئۇنىڭ ئۈستىگە تۆمۈربۇقا بەگىنىڭ چىشىغا تېگىپ قويساق، قاق بالاغا قالىمىز. قايسى كۈنى سۈپۈرگە مىرزا، مىرمۇھەممەدشاھ ھەزرەتلىرى بىلەن كۆرۈشۈپ مۇشۇ خۇسۇستا پاراڭلاشتىم، ئۇلارمۇ ئۆزلىرىنىڭ ئىلاجىسىزلىقىنى بىلدۈرۈشتى. بولۇپمۇ ئۇلۇسبېگى ھەزرەتلىرىنىڭ خان ئالىيلىرىدىن قاتتىق كۆڭلى قال.

① مەشۋەرەت — مەسلىھەت، كېڭەش.

غاندەك قىلىدۇ.

ئارىنى بىر ھازا سۈكۈت باستى، ۋۇجۇدىنى قاتتىق غەم چۇلغۇۋالغان بۇ ئەمىرلەر مۇۋاپىق بىر تەدبىر تاپالماي قىيىنلىپ قالغاندەك قىلاتتى.

— سەيپىدئەلى ئالپ ھەزرەتلىرىمۇ قەشقەردە مىدىرلىماي يېتىۋالدى. پەممىچە، ئوردىدىكى بۇ ئىشلاردىن خەۋىرى يوق ھەر- قاچان، — دېدى ھەقبەردى مىرزا سۈكۈتنى بۇزۇپ.  
— سۈپۈرگە مىرزىدىن ئاڭلىشىمچە، قەشقەرگە ئىككى قې- تىم مەكتۈپ يوللاپتۇ، لېكىن جاۋاب ئالالماپتۇ، — دېدى سۇلايە. ●  
مان خوجا.

— ئەمىر كەبىر سەيپىدئەلى ئالپ جانابلىرىنىڭ كۆڭلىدە- كىنى بىلمەك تەس، — دېدى ئابدۇخالىق مىرزا.

— سەيپىدئەلى ئالپ ھەزرەتلىرى خوتەن، چەرچەن، ئالتۇن- تاغ ۋادىسىدىكى توپىلاڭنى تىنچىتىش ھەلەكچىلىكىدە، — دېدى مىركەرىمبەردى بەگ، — ئاستانىدا ئۇلۇسبېگى مىرمۇھەممەدشاھ بىلەن سۈپۈرگە مىرزا بولغانلىقى ئۈچۈن ئوردىدىن خاتىرجەم. ئۇنىڭ ئۈستىگە تۆمۈر بەگنىڭ ئەقىل كۆرسىتىشى بىلەن خان ئالىيلىرىنىڭ ئۆزىنى ماڭلايسۆيەنىڭ باش ئەمىرلىكىگە تەيىنلەپ ئوردىدىن يىراقلاشتۇرغانلىقىنى ھەرگىز خىيالغا كەلتۈرمەيدۇ. ئۇل تۆمۈر بەگنىڭ باشباشتاقللىقىغا مۇشۇنداقلا قول قوۋۇشتۇرۇپ تۇرساق بولمايدۇ جانابى ئەمىرلەر، بولمىسا ئەتە - ئۆگۈن بىزمۇ مەنسەپ - مەرتىۋىمىزدىن ئايرىلىپ ئوردىدىن ھەيدىلىمىز.

ئەمىرلەرنىڭ چىرايىدا تەشۋىش پەيدا بولدى.

— خان ئالىيلىرىنىڭ بۇ توي ئىشىنى توسۇشقا بىزنىڭ راستىنلا ئاماللىرىمىز يوقتۇر، — دېدى ھەقبەردى مىرزا، — بۇ ئىشقا تەۋەككۈل قىلساق كالىمىزنى قولىتۇقىمىزغا قىسىپ قوي- ساق بولىدۇ. مەيلىلا، نىمە كارىمىز، جېنىمىز ئارام تاپسىلا بولدى دەيلى دەپسەك تۆمۈر بەگكە خۇشامەت قىلىپ ياشىساق، ئەدىلى - ئادالەتنى خار قىلساق بولىدۇ، بۇنى ئادەمنىڭ ۋىجدانى كۆتۈرمەي- ●



دۇ.

— ئەينى مۇددىئە، — دېدى ئابدۇخالىق مىرزا، — كۆنچى ۋادىسىدىن ئەرز قىلىپ كەلگەن رەئىيەتنىڭ داد - پەريادىغا ئا - دەمنىڭ يۈرىكى چىدىمايدۇ. ئەمەلىيەتتە، ئوردىغا ئەرز قىلىپ كەلگۈچىلەر يالغۇز ئۇلارلا ئەمەس، سۈرۈشتۈرۈپ كەلسەك، يەنىلا تۆمۈربۇقا بەگ تەرەپدارلىقىدىكى ئەمىرلەرگە بېرىپ تاقىلىدۇ.

— شۇنداق، — دېدى ھەقبەردى مىرزا، — ئاۋام - رەئىيەت ئول ئەمىرلەرنىڭ زۇلۇمغا چىدىماي نالە قىلماقتا. ئىلگىرى جازا دىۋانى بىر تەرەپ قىلغان ئەرزلەرنى بىۋاسىتە خان ئالىيلىرىغا يوللايتتۇق، ھازىر تۆمۈربۇقا بەگ ھەرقانداق مەلۇماتنى ئاڭال قارا دىۋان تەھقىقلىگەندىن كېيىن ئاندىن خان ئالىيلىرىغا يوللاپ بېرىدۇ دەپ پەتۋا چىقاردى، خان ئالىيلىرىمۇ بۇنى قوللىدى. ئەرز - شىكايەتلەرنى قاتتىقراق سۈرۈشتە قىلىپ تەھقىقلىسەك، ئۇنىڭ مۇڭگۈزىگە ئۇرسا تۇيىقى سىرقىراپتۇ، دەپ تۆمۈر بەگنىڭ چىشى قېرىشىدۇ، كارىمىز بولمىسا زىيان يەنىلا ئاۋامغا بولىدۇ.

— خان ئالىيلىرىنىڭ مەلۇماتنامە كۆرۈش بىلەن ئەزەلدىن خۇشى يوق، — دېدى سۇلايمان خوجا، — ئالىيلىرىغا بەزمە - شاراب، ئەيش - ئىشرەت بولسىلا بولدى، ھېلىتىن توي قىلماي تۇرۇپلا ھەرەمنى رەققاسلار بىلەن تولىدۇرۇۋەتتى، مۇقەددەس شەرد - ئەت ئەھكاملىرىنى خان ئالىيلىرى ئۆزى باش بولۇپ بۇزۇۋاتىدۇ، بۇ دېگەن كەچۈرگۈسىز ئېغىر گۇناھ.

— تۆمۈربۇقا بەگ ھەقىقەتەن ئىپلاس ئادەم ئىكەن. خان ئا - لىيلىرىغا چىرايلىق قىزلارنى سوۋغا قىلىپ ئەيش - ئىشرەتكە ئۆگەتكەنمۇ شۇ، مانا ئەمدى مەنسەپ - مەرتىۋە ئۈچۈن قىزىنى سايە قىلىپ ئۆلگۈردى. بۇ ئىشلارنى قىلچىلىك قىزارماي، نومۇس قىلماي قىلدى دېسە تېخى.

— تۆمۈربۇقا بەگدەك بەتئەخلاق ئادەمنىڭ قەسىرىدە قانداق - سىگە ئاشۇنداق ھەم چىرايلىق، ھەم پەزىلەتلىك، ھەم ئەقىللىق بىر قىزنىڭ ئۆسۈپ يېتىلگىنىگە ھېچ ئىشەنگۈم كەلمەيدۇ. ئول



قىزنىڭ ھەقىقەتەنمۇ خانىش بولۇشقا لايىقتى بار ئىكەن بولمىسا.

— ساردىن نار تۇغۇلۇپتۇ دېگەن شۇ — دە.

— ئاغىچامدىن تۆمۈر بەگنىڭ ئاغىچىسىنى تولىمۇ شەرمى —  
 ھايالىق، پەزىلەتلىك ئايال دەپ ئاڭلىۋېدىم، ئانا تەربىيەسى كۆر-  
 گەن — دە.

— تۆمۈربۇقا بەگ خانغا قېيىنئاتا بولۇۋالغاندىن كېيىن يە-  
 نە قانداق قۇۋلۇق — شۇملۇقلارنى قىلىدۇ، بىلگۈچى بىر ئاللاھ.

— مۇشۇنداق قاقشاپ تۇرۇۋېرىمىزمۇ؟ — سورىدى مىركە-  
 رىمبەردى بەگ ھەمراھلىرىنىڭ كۆزىگە قاراپ، — قاقشاش بىلەن  
 ھېچقانداق ئىش ۋۇجۇدقا چىقمايدۇ.

— ئۇغۇ راست، — دېدى سۇلايمان خوجا، — باشقا مۇۋاپىق  
 بىر چارە بارمۇ؟ سەيپىدەلى ئالپ ئوردىدا بولغان بولسا بۇ  
 ئىشلارنى توسۇش ئاسانغا توختايتتى.

— تۆمۈربۇقا بەگ خانغا قېيىنئاتا بولۇش مەقسىتىگە يەتسە،  
 سەيپىدەلى ئالپ ھەزرەتلىرىمۇ كارغا كەلمەي قالىدۇ. ھازىر تۆ-  
 مۈربۇقا بەگ ئاتاققا لەشكىرىي دېۋاننىڭ ئورۇنباسارى بولغان بى-  
 لەن، ئەمەلىيەتتە لەشكىرىي دېۋان شۇنىڭ قولىدا. قولىدا لەش-  
 كىرىي ھوقۇق بولمىسا سەيپىدەلى ئالپ جانابلىرىمۇ ئىلاجىسىز  
 قالىدۇ، ئۇنىڭ ئۈستىگە خان ئالىيلىرىنىڭ سەيپىدەلى ئالپنىڭ  
 مەرتىۋىسىگە رىئايە قىلىشىمۇ بىر گەپ، شۇنداقلا بولىدىغان  
 بولسا ئەلھۆكەملىللا دېمەسلىككە ھېچكىمنىڭ ئىلاجى يوقتۇر.  
 سەيپىدەلى ئالپ خان ئالىيلىرى بىلەن بەكرەك قارشىلاشسا،  
 خانغا ئاسىيلىق قىلغان گۇناھ يۈكلىنىدۇ، ماڭلايسۆيەنىڭ باش  
 ئەمىرلىك مەرتىۋىسىدىنمۇ قۇرۇق قالىدۇ. بىرلا ئامال، قۇرۇلتاي  
 چاقىرىپ خاننى بىكار قىلىش، لېكىن ھازىرقى ئەھۋالدا خاننى  
 بىكار قىلىش مۇمكىن ئەمەس. ناۋادا خان ئالىيلىرىنىڭ بىرەر  
 پەرزەنتى بولسا ئىدى، ئۇل چاغدا قۇرۇلتاي چاقىرىپ خاننى بى-  
 كار قىلىپ، ئورنىغا خانزادىسىنى ئولتۇرغۇزۇشقا تامامەن بولات-  
 تە.



تى، ئول چاغدا تۆمۈربۇقا بەگمۇ غىڭ قىلالماي قالاتتى.  
— ناۋادا چوڭ خانزادە يۇنۇسخان ئالىيلىرىنى تېپىپ قايد-  
تۇرۇپ كەلسەكچۇ؟ — دېدى مىركەرىمبەردى بەگ.  
ئەمىرلەر ھەم چۆچۈش، ھەم تەئەججۇپ ئىلكىدە بىر - بىر -  
رىگە قاراشتى، مىركەرىمبەردى بەگ خېلىدىن بېرى ئويلاپ يۈر -  
گەن بۇ خىيالىنى شەرھلەشكە كىرىشتى.

— ئۆز ۋاقتىدا سەيپىدئەلى ئالپ ھەزرەتلىرى چوڭ خانزادە  
يۇنۇسخاننى قايرىپ قويۇپ، كىچىك خانزادە ئىسان بۇغاخان ئا -  
لىيلىرىنى تەختتە ئولتۇرغۇزغانىدى، بۇنى ھەربىرلىرىمۇ ئوبدان  
بىلىشلا، شۇڭا چوڭ خانزادىنى تەختتە ئولتۇرغۇزۇشقا سەيپىد -  
ئەلى ئالپ ھەزرەتلىرى ھەرگىز قوشۇلمايدۇ، ئەمما سۇلتان ئىسان  
بۇغاخان ئالىيلىرىنىڭ تۆمۈربۇقا بەگنىڭ سىزغان سىزىقىدىن  
چىقمايدىغان بولۇپ قالغانلىقىنى كۆرسە ھەمدە خان ئالىيلىرىغا  
نەسىھەت قىلىپ ئاڭلىتالمىسا، خان قېيىنئاتىسى بولمىش ئول  
تۆمۈر بەگكىمۇ كۈچى يەتمىسە، ئول چاغدا چوڭ خانزادە يۇنۇس -  
خاننى تەختتە ئولتۇرغۇزۇش ئىشىنى چوقۇم قوللايدۇ، چۈنكى،  
شول كۈنلەردە ئۆلۈسبېگى مىرمۇھەممەدشاھ ئالىيلىرىمۇ خاندىن  
قاتتىق نارازى، شاھسانىيە سۇلتان خاتۇن بولسا ئۆزۈندىن بېرى  
ئالىيلىرىدىن رەنجىپ ئوردىغا قەدەم باسمىدى. چوڭ خانزادە يۈ -  
نۇسخان ئالىيلىرى بولسا نېمىلا بولمىسۇن مەرھۇم سۇلتان ئۆ -  
ۋەيسخان ئالىيلىرىنىڭ پۇشتىدۇر. ئۆز ۋاقتىدا كۈنتۇرا خانىش  
ئۆلۈسبېگى ھەزرەتلىرىنىڭ قىزى، سەيپىدئەلى ئالپ ھەزرەتلىرى -  
رىنىڭ نەۋرە سىڭلىسى بولغانلىقى ئۈچۈنلا، قېرىنداشلىق ھەم  
نەسەبىنى سۈرۈشتۈرۈپ كىچىك خانزادە ئىسان بۇغاخان ئالىيلىرى -  
رىنى تەختتە ئولتۇرغۇزۇشنى مۇۋاپىق كۆرگەن، ھالا بۈگۈنكى  
كۈندە خان ئالىيلىرىنىڭ قانات - قۇيرۇقلىرى يېتىلىپ، ئۆز  
پۇشتى - پاناھلىرىغا ھۆرمەت قىلىمدى. ئىشەنچىم كامىلىكى،  
مۇشۇ كۈنلەردە ئوردىدا سەيپىدئەلى ئالپ ھەزرەتلىرى بولغان  
تەقدىردىمۇ خان ئالىيلىرىنى تۆمۈربۇقا بەگدىن ھەرگىز ئايرىۋې -



تەلمەيدۇ، بەلكى تۆمۈر بۇقا بەگ خالىسا خان ئالىيلەرنىڭ قولى بىلەن سەيپىدە ئالىي ئالپنىمۇ ئوردىدىن قوغلىۋېتەلەيدۇ. ھەممە گەپ سەيپىدە ئالىي ئالپنىڭ ئوردىدىكى بۇ خەۋپنى ھېس قىلالىشىدا. شۇڭا دېمەكچىمەنكى، ئاڭال چوڭ خانزادە يۇنۇسخان ئالىيلەرنى ئىزدەپ — تېپىپ يوشۇرۇنچە ئاستانگە قايتۇرۇپ كېلەيلى. سەيپىدە ئالىي ئالپ ھەزرەتلىرى خان ئالىيلەردىن ئائۇمىد بولغان ھا- مان مۇددىئايىمىزنى بىلدۈرۈپ، چوڭ خانزادىنى ئوتتۇرىغا چى- قىرايلى. بۇ تەدبىرىمىزنى ۋاقتى كەلگەندە مىرمۇھەممەدشاھمۇ، سۇلتان خاتۇنمۇ قوللىغۇسىدۇر.

ئەمىرلەر دەماللىققا ئىپادە بىلدۈرمەي، بىر پەس خىيالغا چۆكۈپ ئولتۇردى.

— شۇنداق قىلساق بولۇرمۇ زادى؟ — دېدى ھەقبەردى مىرزا ئىشەنچسىزلىك بىلەن، — بۇ دېگەن ئويىنىشىدىغان ئىش ئەمەس، مۇددىئايىمىز ئاشكارا بولۇپ قالسا كالا كېتىدىغان گەپ. — شۇنداق، ئۈچ ئەۋلادىمىزغىچە قىرىپ تاشلاشتىن يانمايدۇ. — ئاللاھ ئىگىم تەۋەككۈلچى بەندىلىرىنى ياخشى كۆرىدۇ، — دېدى سۇلايمان خوجا ھەمراھلىرىغا تەكشى نەزەر تاشلاپ، — بىر ئىشنى ۋۇجۇدقا چىقىرىمىز دەيدىكەنمىز، تەۋەككۈل قىلىشىمىز كېرەك. ياقسام پىشارمۇ، كۆمسەم پىشارمۇ دەپ ئولتۇرساق ھېچ ئىش ۋۇجۇدقا چىقماس. ئەرزىمەس تۆمۈر بۇقا بەگنىڭ قاش — قا- پىقىغا قاراپ خورلۇقتا ياشىغۇچە، ئۈمىدىمىزنى ئاللاھقا باغلاپ بىر ئۇرۇنۇپ كۆرەيلى. ئوردىدا تۆمۈر بەگدىن نارازى بولغۇچىلار يالغۇز بىزلا ئەمەس، خېلى كۆپ مەسلەكداشلىرىمىز بار، خىش قېلىپتىن چىقىپ بولغۇچە پۇختا ھازىرلىق كۆرەيلى.

— بارىكالا، — دېدى مىر كەرىمبەردى بەگ مەمنۇنلۇق بى- لەن كۈلۈپ، — ھەر بىر ئىشنىڭ يول بەرگۈچىسى باردۇر. سۇلايمان خوجا ھەزرەتلىرى ئېيتقاندا، ۋاقتى — قەرەلى يەتكىچە ئىشلارنى پۇختا قىلغايىمىز، سەلتەنەتىمىزنى تۆمۈر بەگدەك قارا نىيەت، نەپسانىيەتچى، ئىشرەتخور، بەتقىلىق زۇلۇم ھامىيلىرىدىن





پاڭلاش ئۈچۈن بېلىمىزگە شىجائەت كەمىرىنى مەھكەم باغلىغايدىمىز.

— بۇ ئىشلارنىڭ ۋۇجۇدقا چىقىشىدا سەيپىدەئەلى ئالىپ ھەزرەتلىرىنىڭ ئوردىغا قايتىپ كەلمىكى بەكمۇ زۆرۈردۇر، — دېدى ھەقبەردى مىرزا ئويچانلىق بىلەن، — ئۇنداق بولمايدىكەن، يالغۇز چوڭ خانزادە يۇنۇسخان ئالىيلىرىغا تايىنىپ مۇۋەپپەقىيەت يەتلىك ئىش تەۋرىتەلمەيمىز.

— ئەينى مۇددىئە، — دېدى ئابدۇخالىق مىرزا، — چوڭ خانزادە يۇنۇسخان ئالىيلىرىنىڭ بۇ تەسەررۇپتىن ئايرىلغىنىغا خېلى يىللار بولدى، ئاۋام - رەئىيەتنىڭمۇ ئېسىدىن كۆتۈرۈلۈپ كەتتى. دېمەك، ئۇنىڭ ئاۋام ئارىسىدا ھېچقانداق تەسىرى يوقتۇر، ئەمما سەيپىدەئەلى ئالىپ ھەزرەتلىرىنىڭ بولسا ھۆرمەت - تەسىرى خان ئالىيلىرىدىن ئۈستۈن تۇرىدۇ. ئۇنىڭ بىلەن كۆمەكلىشەلەيلى. سەك ئىشلىرىمىزنىڭ بىر باشقا چىقىشىدا ئۈمىد چوڭ بولاتتى.

— خاتىرجەم بولۇشىمىزغا، كەمىنەلىرىنىڭ كالتە پەمىچە سەيپىدەئەلى ئالىپ ھەزرەتلىرى خان ئالىيلىرىنىڭ قۇتلۇق توي مەرىكىسىگە كەلمەي قويمايدۇ، — دېدى سۇلايمان خوجا.

— خان ئالىيلىرى تويغا ئالدىراۋاتىدۇ. بۇ قارا قىشتا قەش - قەردىن ئاستانگە كەلمىكى تەسكە چۈشەرمىكىن؟

— ئىشقىلىپ تويغا ئۆلگۈرۈپ كېلەلمىسە، تويىدىن كېيىن بولسىمۇ ھامان كېلىدۇ. تەكلىپىم ھەربىرلىرىگە ماقۇل كەلسە، ھازىرچە بۇ ئىشلارغا باش قاتۇرماي، چوڭ خانزادىنىڭ دېرىكىنى قىلايلى.

— چوڭ خانزادە ھازىر نەدىدۇر؟

— ئاڭلىشىمچە چوڭ خانزادە سەمەرقەنتكە بارغاندىن كېيىن مىرزا ئۇلۇغبەگ ئۇنى ھىراتقا — ئاتىسى شاھرۇخ مىرزانىڭ دەرگاھىغا ئەۋەتكەنمىش، — دېدى مىركەرىمبەردى بەگ، — مېنىڭچە، چوڭ خانزادىنى ئاڭال تۈركىستاندىكى ۋالىدەسى خانىش دۆلەتسۇلتان ئالىيلىرىنىڭ دەرگاھىدىن دېرەكلەيلى، چوڭ خانزا -



دە نەدىلا بولمىسۇن ۋالىدەسى بىلەن ئالاقىلىشىپ تۇرىدىغانلىقى ئېنىق.

— ئول دەرگاھقا ئەۋەتىدىغانغا ئىشەنچلىك ئادەملىرى بارمۇ؟  
 — خاتىرجەم بولسۇنلار، — دېدى مىركەرىمبەردى بەگ ئۆزىگە ئىشەنگەن ھالدا، — ئۆز پەرزەنتىمىزدىنمۇ چارە ساداقەتمەن مەھرەملىرىمىز بار، بۇ ئىشنى شۇلارغا تاپشۇرىمەن.  
 — ئاللاھ ئىگەم ئىشلىرىمىزنى ئوڭۇشلۇق قىلىپ، مەقسەت - مۇددىئالىرىمىزغا يەتكۈزەر.  
 ئۇلار دۇئا قىلىشىپ ئورۇنلىرىدىن تۇرۇشتى.



قەشقەر.

سۆڭەكلەر چوكانتال بولۇپ، ئۆرۈكلەر چېچەكلەپ، ھاۋا ئوبدانلا ئىلىپ قالغانىدى. ئەمىر مەھكىمىسىنىڭ ئارا ھويلىسىدىكى ئۆرۈكلۈك باغدا ئۆزى يالغۇز ئۇياقتىن - بۇياققا مېڭىپ يۈرگەن سەيپىدەلى ئالپنىڭ ئاللىنىمىلەرنىدۇر خىيال قىلىۋاتقانلىقىنى ياكى چېچەك سەيلىسى قىلىۋاتقانلىقىنى بىلگىلى بولمايتتى. چاچ - ساقاللىرىغا خېلىلا ئاق كىرىپ قالغان بۇ بۈيۈك سەركەردىنىڭ چىناردەك بەستى بىر ئاز مۈكچىيىپ قالغان بولۇپ، ئۇ شۇنداقلا قارىغان كىشىگە يەلكىسىدە غايەت ئېغىر بىر يۈكنى تەنھا كۆتۈرۈپ تۇرۇۋاتقاندەك تۇيغۇ بېرەتتى. ھەئە، شۇ تاپتا ئۇنىڭ غۇچچىدە چېچەكلەپ باغنى ھالارەكەت تۈسكە كىرگۈزگەن ئۆرۈك، بادام چېچەكلىرىدىن زوق ئالغۇدەك ھەپسىلىسى يوق ئىدى. چۆرىسىگە قورۇق چۈشۈپ بىر ئاز قىسىلىپ قالغان بۈركۈت كۆزلىرى ئاللىقايىقلارغىمۇ مەقسەتسىز تىكىلەتتى، سۈت رەڭ خوتەن

قەغىزىگە يېزىلغان بىر پارچە خەت تۆگە تاپىنىدەك يوغان ئالقاز-  
لىرىدا مىجىلىپ كەتكەندى، كۆز ئالدىدىن يىراق ئۆتمۈشتىكى  
ھايات مۇساپىسى لىپ - لىپ قىلىپ ئۆتەتتى...

ئەنە يۈرىكىگە تۇنجى قېتىم ئىشق ئوتىنى ياققان ئەندىجان  
گۈزىلى زەينەپ بىبى شاھى رومىلى بىلەن يۈزىنى يېرىم يۆگەپ،  
خۇددى بۇلۇت ئارىسىدىكى تولۇن ئايدەك نازلىق ماريغىنىچە نازۇك  
قوللىرىنى پۇلاڭلىتىپ، ئۇنى يېنىغا شەرەتلەۋاتاتتى.

سەمەرقەنت بىلەن ھىرات ئارىلىقىدىكى تاغ باغرىدا ئەشەد -  
دى رەقىبى مىرزا ئۇلۇغبەگكە ھەملە قىلىپ كەلگەن يىرتقۇچ  
يولۋاس بىلەن تەنھا ئېلىشىۋاتاتتى.

تارىم، لوپ ۋادىسىدىكى توغراقلىقلاردا سۇلتان شىرمۇھەم -  
مەدخاننىڭ لەشكەرلىرىدىن قېچىپ قەدىردان دوستى سۇلتان ئۇ -  
ۋەيسخان بىلەن مۆكۈنۈپ يۈرەتتى.

تارىم دەرياسى بويىدىكى توغراقلىققا تىكىلگەن چېدىردا سۇ -  
يۈملۈك مەھبۇبىسى ئۆز سۇلتان مەلىكە بىلەن تۇنجى ئاخشامنىڭ  
شېرىن لەززىتىنى تېتىۋاتاتتى.

بارىكۆل يايلىقىدا ئىسان تايىشى باشچىلىقىدىكى موڭغۇل  
باسقۇنچىلىرىنىڭ بېشىدا ئەجەل قىلىچىنى ئوينىتىۋاتاتتى.

سۇلتان ئۇۋەيسخاننىڭ بۈيۈك موڭغۇلىستان سەلتەنەتنىڭ  
تەختىدە ئولتۇرغان چاغدىكى كارتىنىلار ئېسىگە كېلىشى بىلەن  
سەيپىدەلى ئالىينىڭ ئىچىگە گۈرىدە بىر ئىللىق ئېقىم تارىدى،  
پەخىرلىك تۇيغۇلاردىن بىرنەچچە دەقىقە ھاياجانلاندى. بىراق، ئى -  
لى ۋادىسىدىكى ئىسان تايىشى بىلەن بولغان جەڭ ئېسىگە كېلىشى  
بىلەن ۋۇجۇددىكى ھاياجان شىپىدە بېسىلىپ قالدى، ئۇنىڭ  
ئورنىغا كۆڭۈل قەسىرىگە ئازاب بۇلۇتلىرى سايە تاشلىدى. ئاغد -

سىنى، قېرىنداشلىرىنى، تەخت - سەلتەنەتنى، ئەل - يۇرتنى  
باسقۇنچىلاردىن قۇتۇلدۇرۇپ قېلىش ئۈچۈن ئىسان تايىشىغا ياتلىق  
بولۇش قارارىغا كەلگەن مەلىكە مەختۇمسۇلۇننىڭ مەردانە قىياپىتى  
كۆز ئالدىدا قايتا زاھىر بولۇشى بىلەن ۋۇجۇدىنى ئاچچىق ھېسلا



ئىسكەنجىگە ئېلىۋالدى.

«ئاياللار تائىپەسىدىنمۇ ئاشۇنداق ئەر ھىممەتلىك باھادىرلار چىقىدىكەن. ئىست، مىڭ يىگىتكە تېگىشكۈسىز قىز ئىدى. ئاللاھ ئىگىم ئۇنىڭ بىلەن قايتا دىدارلىشىشقا نېسىپ قىلارمە. كىن؟ ئارىدىن شۇنچە يىل ئۆتۈپتۇ، دەسلىپىدە ئىسان تايىشىدىن ئىككى ئوغۇل پەرزەنت يۈزى كۆرگەنلىكىنى ئاڭلىۋىدۇق، كېيىن - چە ھېچقانداق خەت - خەۋىرى بولمىدى، ئىلگىرى ئۆز سۇلتان مەلىكە ئول سىڭلىسىنىڭ گېپىنى قىلىپ پات - پات كۆز يېشى قىلاتتى، ھازىر بالا بىلەن بولۇپ كېتىپ ئانچە تىلغا ئالمايدىغان بولدى. مەندىن يوشۇرۇنچە كۆز يېشى قىلىدىغاندۇ بەلكىم، قە - يىنئانام سۇلتان خاتۇننىڭ ۋۇجۇدىدىكى قەيسەرلىك مەختۇمسۇلۇ خېنىمغا جۇلتا<sup>①</sup> قايتىكەنمۇ دەيمەن. مەرھۇم جەننەتماكان سۇلتان ئۆۋەيسخان ئالىيلىرى ئول سۆيۈملۈك سىڭلىسىنى قالماق خانغا بېرىشكە مەجبۇر بولۇپ بىر ئۆمۈر ئازابلاندى، ئۆزىنى كەچۈرەل - مىدى، گۇناھلىق ئىش قىلىپ قويغاندەك، ئاغىلىق مەجبۇرىيەت - تىنى ئادا قىلالمىغاندەك تۇيغۇغا كېلىپ، كۈنلىرىنى خىجىللىق ئىلكىدە ئۆتكۈزگەنىدى...»

سۇلتان ئۆۋەيسخاننى ئېسىگە ئېلىش بىلەن سەيىدئەلى ئالىپنىڭ ۋۇجۇدىنى كۈچلۈك قايغۇ - ھەسرەت چىرمىۋالدى.

«ئاشۇ چاغدا ئىسسىقكۆل ۋادىسىغا خان ئالىيلىرى بىلەن بىللە بارسام بوپتىكەن، تۇمۇداپ قېلىش دېگەن قانچىلىك كېسەل ئىدى ئۇ، مەپىدە ئولتۇرۇۋالسام يول بويى تېۋىپلارنىڭ دورىسىنى ئىچىپ ساقىيىپ كېتەر بولغىدىم. تۇرپاندا قېپقالسىلا دېسە، پەرمانىنى يىرالماي ماقۇل دەپتىمەن، خان ئالىيلىرىنىڭ پەرمانى - غا سەركەشلىك قىلغان بولسام، يامىنى كەلسە مەندىن رەنجىپ قالار ئىدى شۇ، تەقدىر - ئىرادە شۇنداقكەنمۇ دەيمەن، ئەجەب ياش كېتىپ قالدى. خانىش دۆلەتسۇلتان مەلىكە ھېلىمۇ مەندىن خاپا يۈرەمدىغاندۇ؟ ئاشۇ چاغدا نېمىشقىمۇ شۇنچىۋالا شەخسىيەتچىلىك

① جۇلتا - ئۇدۇم، ئېرسىيەت.

قىلغان بولغىدىم، تەختتە كۈنتۇرا خانىشتىن تۇغۇلغان خانزادە ئولتۇرسا نېمە بولدى، دۆلەتسۇلتان خانىشتىن تۇغۇلغان خانزادە ئولتۇرسا نېمە بولدى، ھەر ئىككىلىسى مەرھۇم جەننەتلىك خان ئالىيلىرىنىڭ پۇشتى - پەرزەنتى، يۈرەك پارىسى ئىدىغۇ؟...»

سەيپىدەلى ئالپنىڭ كۆز ئالدىغا سۇلتان ئۆۋەيسخان ئۆلۈپ كەتكەندىن كېيىن، قايسى خانزادىنى خان قىلىپ تىكلەش ھەققىدە ئوردىدا يۈز بەرگەن تالاش - تارتىش كېلىشى بىلەن ۋۇجۇدىنى كۈچلۈك خىجالەت، نومۇس تۇيغۇلىرى چىرىمىۋالدى، شۇ چاغدا دۆلەتسۇلتان خانىشنىڭ شاھنىشىنىدىن چىقىپ كېتىۋېتىپ لاپىدە قارىغان قىياپىتىنى ھەرگىزمۇ ئۇنتۇپالمايتتى. خانىش ئاشۇ چاغدا نېمە مەقسەتتە ئاشۇنداق قارىغان بولغىيتتى؟ نېمە دېمەكچى بولغىيتتى؟ بەلكىم تەخت - سەلتەنەتنىڭ ھېچكىمگە مەڭگۈ باقىۋەندە ئەمەسلىكىنى بىلدۈرۈپ قويغۇسى كەلگەن بول- غىيتتى. شۇنداق، خانىشنىڭ ئاشۇ بىر دەققە قاراشلىرىدا ئۆكۈ- نۈشمۇ، نەپرەتمۇ، مەسخىرىمۇ، ياراتماسلىقمۇ، ئېسىلزاڭلىرىگە خاس غۇرۇرمۇ بار ئىدى. قارىماققا يېڭىلىگەندەك قىلغان بىلەن، ئەمەلىيەتتە ئاياللارغا خاس جاسارىتى بىلەن سەيپىدەلى ئالپنى يەر بىلەن يەكسان قىلغان، مۇزلاپ كەتكەن ۋىجدانغا ئوت تۇتاش- تۇرۇپ ئۆلگۈرگەندى. مانا، سەيپىدەلى ئالپنىڭ ۋىجدانى تاھا- زىرغىچە ئاشۇ ئوتتا كۆيۈۋاتىدۇ، ئازابلىنىۋاتىدۇ. راست، شۇ چاغدا ئۇ كىچىك خانزادە ئىسان بۇغاخاننى تەختتە ئولتۇرغۇزۇپ نېمىگە ئېرىشمەكچى بولغىيتتى؟ سەيپىدەلى ئالپ يېقىندىن بىر- رى ئۆزىدىن نەچچە يۈز قېتىملاپ سورىغان بۇ سوئالغا قايىل قىلارلىق جاۋاب تاپالمىدى. شۇ چاغدا شەخسىيەتچىلىك، جە- مەئەشلىق تۇيغۇلىرىنىڭ غالىب كەلگەنلىكىگە ئىقرار بولدى. ما- نا، ئىسان بۇغاخاننىمۇ تەختتە ئولتۇرغۇزدى، قەشقەرنى مىرزا ئۇلۇغبەگدىن تارتىۋېلىپ ئاتا - بوۋىلىرىنىڭ، مەرھۇم خاننىڭ ئارزۇ - ئارمانلىرىنى ئەمەلگە ئاشۇردى. شۇندىن بۇيان قەشقەردە مىدىرلىماي تۇرۇۋاتىدۇ، دەسلەپتە مىرزا ئۇلۇغبەگنىڭ قايتا



لەشكەر تارتىپ قېلىشىدىن ئەنسىرەپ، قەشقەردە بىر مەزگىل تۇرۇش خىيالىغا كەلگەنىدى، كېيىن مىرزا ئۇلۇغبەگىدىن ھېچقانداق شەپە بولمىدى. سەمەرقەتكە ئەھۋال ئىگىلەشكە ئەۋەتكەن ئايغاق-چىلىرى مىرزا ئۇلۇغبەگىنىڭ رەسەتخانا قۇرۇش، ئىلىم تەھسىل قىلىش، پات - پات غوۋغا كۆتۈرۈپ تۇرغان ئىشان شەيخ نىزامىدىن خامۇش باشچىلىقىدىكى تەرىقەت كۈچلىرىگە تاقابىل تۇرۇش بىلەن بولۇپ، بۇ يېقىندا قەشقەرگە لەشكەر تارتىش خىيالىنىڭ يوقلۇقىنى بىلىپ كەلدى. بۇ چاغدا ئۇنىڭ ئاللىقاچان قەشقەرگە مېھرى چۈشۈپ قالغانىدى، ئۇ ۋۇجۇدىدا پەيدا بولغان بۇ خىل مېھىرنى دادىسىنىڭ ئۇزۇن مەزگىل قەشقەردە ئەمىرلىك قىلىپ تۇرغانلىقىدىن ياكى بولمىسا بۇ قەدىمىي سەلتەنەتلىك يۇرتقا ئاتا - بوۋىلىرىنىڭ كىنىدىك قېنى تۆكۈلگەنلىكىدىن بولسا كېرەك، دەپ چۈشىنەتتى. ئەمەلىيەتتە، سەيپىدەئەلى ئالپنى كىچىدىن يېنىدىن ئايرىماي ئۆز تەربىيەسىگە ئالغان بوۋىسى ئۇلۇسبېگى خۇدايداد ئۇنىڭغا قەشقەر ھەققىدە نۇرغۇن قېتىم سۆزلەپ بەرگەنىدى. خوجا شەرىپ ئىسىيان كۆتۈرۈپ قەشقەرنى مىرزا ئۇلۇغبەگكە ئىككى قوللاپ تۇتقاندا، بۇ قەدىمىي شەھەردىن ئايرىلىپ قالغىنىغا ئەڭ ئېچىنغان كىشىمۇ ئاشۇ بوۋىسى — ئۇلۇسبېگى خۇدايداد ئىدى. بوۋىسىنىڭ قەشقەرنى قايتۇرۇۋېلىش ئۈچۈن قانچىلىك تىرىشچانلىق كۆرسەتكەنلىكىنى ئۇ ئوبدان بىلەتتى. ئەپسۇس، ئۇ پېشقەدەم ئەمىرگە قەشقەرنىڭ ئۆز ئىگىلىرىنىڭ قولغا قايتىپ كەلگەنلىكىنى كۆرۈش نېسىپ بولمىدى.

سەيپىدەئەلى ئالپ دادىسىدىن بەكرەك بوۋىسىنى سېغىناتتى، ئۇنىڭ سۇلتان ئۇۋەيسخاننىڭ ئىجازەت بەرمەسلىكىدىن ئەنسىرەپ، ھەج قىلىش ئۈچۈن ھېچكىمگە تۆيۈنمەي ئىككى ھەرەمگە كەتكەنلىكى سەۋەبىدىن بوۋىسى بىلەن ئەڭ ئاخىرقى قېتىم دىدارلىشىپ، خوشلىشالمىغانلىقىدىن ئەپسۇسلىناتتى. ئۇ قەشقەرنى قايتۇرۇۋالغاندىن كېيىن بوۋىسىنىڭ دېرىكىنى ئېلىش ئۈچۈن مەككە - مەدىنىگە ئىككى قېتىم چاپارمەن ماڭغۇزدى. ھە-



ئە، ئىككىنچى قېتىم كەتكەن چاپارمەن بوۋىسىنىڭ ساداقەتمەن نۆكەرى قاناتبەگنى بىللە ئېلىپ كەلدى. قاناتبەگ ئۇنىڭغا ئۆ - لۇسبېگى خۇدايدادىنىڭ مەككىدە قازا قىلغانلىق خەۋىرىنى يەتكۈز - دى - دە، يەنە مەككىگە قايتىشقا ئالدىرىدى. سەيپىدەلى ئالپنىڭ قەشقەردە تۇرۇپ قېلىش تەكلىپىنى سىلىقلا رەت قىلدى: «مېنىڭ تىرىكىممۇ، ئۆلۈكۈممۇ ئۆلۈسبېگى ھەزرەتلىرىگە ھەمراھ بولىدۇ، مېنى قەشقەردە قېچىپىلىشقا دەۋەت قىلىمىسلا، ئاللاھ خالىسا مەككە - مۇكەررەمنى بىر ئۆمۈر تاۋاپ قىلغاچ جەننەتماكان ئۆ - لۇسبېگى ھەزرەتلىرىنىڭ مەقبەرىسىدىن خەۋەر ئالغايەن» دېدى. سەيپىدەلى ئالپ بۇ ساداقەتمەن، ۋاپادار يىگىتنىڭ بەرگەن جاۋا - بىدىن قاتتىق تەسىرلەندى. ئۇنى باغرىغا بېسىپ تۇرۇپ ھۆركە - رەپ يىغلىۋەتتى ۋە يېتەرلىك خەج - خىراجەت بېرىپ ئۆزىنى قويدى.



كېيىنكى ۋاقىتلاردا سەيپىدەلى ئالپ چوڭ ئاغىچىسى ئۆز سۇلتان مەلىكە بىلەن كىچىك ئاغىچىسى بىبى ئايەتخېنىمنىڭ قايتا - قايتا دەۋەت قىلىشى بىلەن تۇرپانغا قايتىپ كېتىش قارا - رىغىمۇ كەلگەنىدى. ئويلىمىغان يەردىن سۇلتان ئىسان بۇغاخان ئۇنى ماڭلايسۆيەنىڭ باش ئەمىرلىكىگە تەيىنلەپ يارلىق چۈشۈر - دى. شۇنىڭ بىلەن ئۇنىڭ تۇرپانغا قايتىپ كېتىش ئۈمىدى يوققا چىقتى. ئەمدى ئۇ ئۆزى خالىغانچە قەشقەردىن كېتەلمەيتتى، بۇ - نىڭ ئۈچۈن خان يارلىق چۈشۈرۈشى كېرەك ئىدى. ئۆز سۇلتان مەلىكە بىلەن بىبى ئايەتخېنىم تۇرپانغا كېتىش نىيىتىدىن يان - مىغانىدى. سەيپىدەلى ئالپ ئىلاجىسىز تۇرپانغا قايتىش توغرىلىق سۇلتان ئىسان بۇغاخانغا ئىلتىماس سۈنۈش قارارىغا كەلدى. دەل شۇ پەيتتە خوتەن، چەرچەن، ئالتۇنتاغ ۋادىسىدا ئارقىمۇ ئارقىدىن توپىلاڭ يۈز بەردى. بۇ توپىلاڭلارنى تىنچىتىش ماڭلايسۆيەنىڭ باش ئەمىرى بولغان سەيپىدەلى ئالپنىڭ مەجبۇرىيىتى ئىدى. ئىككى يىلغا يېقىن ۋاقىت ئاشۇ تەرەپلەرگە لەشكەر تارتىش بىلەن ئۆتۈپ كەتتى. ھەئە، ئۇ ئوردىدىن ئانچە ۋايىم يەپ كەتمىدى. سۇلتان

ئىسان بۇغاخان تېخى كىچىك بولغىنى بىلەن قېشىدا سەيپىدەلى ئالىپنىڭ تاغىسى، سۇلتان ئىسان بۇغاخاننىڭ ئانا تەرەپ بوۋىسى ئۇلۇسبېگى مەرمۇھەممەدشاھ بىلەن ساداقەتمەن، تەدبىرلىك ئەمىرى سۈپۈرگە مىرزا بار ئىدى. شۇ سەۋەبلىك سەيپىدەلى ئالىپ ئوردا، سەلتەنەت ئىشلىرىغا ئانچە باش قاتۇرۇپ كەتمىگەنىدى. بىراق، كېيىنكى ۋاقىتلاردا تاغىسى مەرمۇھەممەدشاھ بىلەن قارا-دېۋان ئەمىرى سۈپۈرگە مىرزىنىڭ سۇلتان ئىسان بۇغاخاندىن رەنجىپ، تۆمۈربۇقا بەگنى يامانلاپ يوللىغان شەخسىي مەكتۇپلىرى كېلىشكە باشلىدى. لېكىن ئۇ «سۇلتان ئىسان بۇغاخان ئالىپلىرى ئەمدى چوڭ بولۇپ قالدى، ئۆز ئالدىغا سەلتەنەت ئىشلىرىنى بېجىرىدىغان ۋاقتى يەتتى، ئۇنى يەنىلا بالا چاغلار سەلتەنەت ئىشلىرىنى بىر تەرەپ قىلىشىغا ئارىلىشىۋالماستىن كېرەك، مۇشۇنداق قىلىپ يۈرۈپ سەلتەنەت ئىشلىرىغا پىشسۇن، بىزمۇ بىر ئۆمۈر خان ئالىپلىرىنى پەپىلەپ، ئەقىل كۆرسىتىپ ئۆتەلەيمىز، تاغام بىلەن سۈپۈرگە مىرزا بۇ تەرىپىنى چۈشەنسە ياخشى بولاتتى. بەلكىم سۇلتان ئىسان بۇغاخان ئالىپلىرى تۆمۈربۇقا بەگ قاتارلىق بىر قىسىم ئەمىرلەرنىڭ تەكلىپى - تەۋسىيىلىرىگە ھۆرمەت قىلغان، قوللىغان بولسا، تاغام بىلەن سۈپۈرگە مىرزا ئۆزلىرىنى خاننىڭ ئالدىدا ئەتىۋارسىز قالغاندەك، خانغا ھامىي بولۇشتىن قېپقالغاندەك تۇيغۇغا كېلىپ قالغان بولۇشى مۇمكىن. بالا جېنىدا چوڭ بولۇپ ئاتا - ئانىسىنىڭ قۇچىقىغا چىقماس بو-لۇۋالسا، ھە دەپسە ئويۇن ئويناش ئۈچۈن تالاغا قاچسا، يېڭىدىن تۇتقان دوستلىرى بىلەن بولۇپ كەتسە، ئاتا - ئانا بولغۇچى بالىسى ئۆزىدىن يىراقلىشىپ قالغاندەك، ئۆزلىرىنىڭ بالىلىرىغا كېرىكى قالمىغاندەك، يېڭى تاپقان دوستلىرى بالىسىنى يامان يولغا باشلايدىغاندەك تۇيغۇغا كېلىپ رەنجىنىدۇ، ئەندىشە قىلىدۇ. تاغام بىلەن سۈپۈرگە مىرزىنىڭ رەنجىشىمۇ دەل شۇنىڭغا ئوخشايدۇ، ئۇلار ئاستا - ئاستا توغرا چۈشىنىپ قالىدۇ. سۇلتان ئىسان بۇغاخان ئالىپلىرى تۆمۈربۇقا بەگكە ئوخشاش بىر قىسىم





ياش ئەمىرلەرنى ئەتىۋارلىغىنىنىڭ، ئۇلار بىلەن يېقىن ئۆتكىنىدە - نىڭ زىيىنى يوق، سەلتەنەت ئىشلىرىدا ھامان ئىشەنچلىك، سادا - قەتئىي ئەمىرلەرگە تايىنىدىغان گەپ» دەپ ئويلاپ، ئۇلارنىڭ مەكتۇپلىرىغا ئېتىبارسىز قارىدى. قېيىنئانىسى سۇلتان خاتۇن - نىڭ دەرھال ئوردىغا قايتىپ كېلىشى ھەققىدە يوللىغان مەكتۇ - پىنى بولسا ئۆزىنى تۇرپانغا قايتىشقا زورلاۋىرىشكە يۈزى چىددە - مىغان چوڭ ئاغىچىسى ئۆز سۇلتان مەلىكىنىڭ ئانىسىنى ئىشقا سېلىپ، ئۇنى ئانىسى ئارقىلىق تۇرپانغا قايتىشقا كۆندۈرۈش ئۈ - چۈن ئويلاپ تاپقان ئامالى بولسا كېرەك، دەپ چۈشەنگەنىدى.

لېكىن ئۇ بۈگۈن قولىغا تەگكەن مەكتۇپنى كۆرۈپ بىردىنلا چۆچۈپ قالدى. مەكتۇپنى قېيىنئانىسى سۇلتان خاتۇن ئۆز قولى بىلەن يازغان، تاغىسى ئۇلۇسبېگى مېرۋەھمەدشاھ بىلەن سۈ - پۈرگە مىرزى ئالاھىدە ئىمزا قويغانىدى. بۇنى ئادەتتىكى بىر مەك - تۇپ دېگەندىن كۆرە، جىددىي مەلۇمات دېگەن تۈزۈك ئىدى. خەتتە سۇلتان ئىسان بۇغاخانىنىڭ تۆمۈربۇقا بەگىدىن باشقا ھېچكىمنىڭ گېپىگە قۇلاق سالمايدىغانلىقى، سۈپۈرگە مىرزىنى قارا دىۋاننىڭ ئەمىرلىكىدىن قالدۇرۇپ، ئوردىغا تۆمۈر بەگنى مەنسەپكە تەيىن - لىگەنلىكى، مېرۋەھمەدشاھنى بولسا يا بوۋا قاتارىدا، ياكى ئۇ - لۇسبېگى قاتارىدا كۆرمەيدىغانلىقى، ھۆرمەتلىمەيدىغانلىقى، مو - مىسى سۇلتان خاتۇن قەسىرىگىمۇ ئايلاپ ئاياغ باسمايدىغانلىقى، ئىككى دىۋاننىڭ ئەمىرلىكىنى قولىغا ئېلىۋالغان تۆمۈربۇقا بەگ - نىڭ خان ئالىيلىرىنىڭ نامىدا ئۆز يېقىنلىرىنى خالىغانچە مەد - سەپكە قويىدىغانلىقى، ئوردىدا مەنسەپ سېتىش، پارا ئېلىشنىڭ ئەدەپ كەتكەنلىكى، بىر قىسىم ئەمىرلەرنىڭ سۇلتان ئىسان بۇ - غاخاندىن، ئوردىدىن كۆڭلى سوۋۇپ كەتكەنلىكى، ئەڭ مۇھىمى سۇلتان ئىسان بۇغاخانىنىڭ بوۋا، مومىلىرىنىڭ، ئەمىرلىرىنىڭ نەسەبىگە قۇلاق سالماي، تۆمۈربۇقا بەگنىڭ قىزىغا ئۆيلەنمەك - چى بولغانلىقى، توي كۈنىنىڭ يېقىنلاپ قالغانلىقى، مۇشۇنداق كېتىۋەرسە ئوردىدىلا ئەمەس، پۈتكۈل ئەل - يۇرتتا چوڭ غوغۇغا



چىقىدىغانلىقى، ھېلىمۇ يۇرت - يۇرتلاردىن ئاستانىگە ئەر - داد ئېيتىپ كەلگۈچىلەرنىڭ ئايىغى ئۈزۈلمەيۋاتقانلىقى، ئىككى دىۋاننىڭ ھوقۇقىنى قولغا ئېلىۋالغان تۆمۈربۇقا بەگنىڭ ئوردى - نى تىزگىنلەپ، ھېچكىمنى كۆزگە ئىلمايۋاتقانلىقى تەپسىلىي يېزىلغانىدى.

خەتنى ئوقۇپ سەيپىدەلى ئالپنىڭ كۆڭلى تولىمۇ غەش بولدى. سۇلتان ئىسان بۇغاخاننىڭ تويىدىن ئىبارەت مۇشۇنداق چوڭ ئىشنىمۇ ئۆزىگە خەۋەر قىلمىغانلىقىدىن رەنجىدى. ھېسابلاپ كۆرۈۋېدى، خەتتە خاننىڭ توي قىلىش ئېھتىمالى بار دەپ يېزىلغان ۋاقىتتىن ئاللىقاچان بىر ئاي ئېشىپ كەتكەنلىكىنى بىلدى. سۇلتان ئىسان بۇغاخان راستتىنلا ئاشۇ مۆھلەتتە توي قىلغان بولسا، تۆمۈربۇقا بەگ بۇ چاغقا ئاللىقاچان ئۇنىڭغا قېيىنئاتا بولۇپ بولغان، ئوردىدىكى ئەڭ ھۆرمەتلىك مەرتىۋە - ئاتاققا ئېرىشىپ بولغان بولاتتى.

سەيپىدەلى ئالپ گۆدەك ئىسان بۇغاخاننى ئوردىدا يالغۇز تاشلاپ قويغىنىغا تۇنجى قېتىم پۇشايمان قىلدى. ئۆزىنى خاننىڭ نېمە ئۈچۈن ماڭلايسۆيەنىڭ باش ئەمىرلىكىگە تەيىنلەپ تۇيۇقسىز يارلىق چۈشۈرگەنلىكىنىڭ سەۋەبىنى ئازراق چۈشەنگەندەك بولدى.

«ئەزەل - ئەزلەدىن سەلتەنەتىمىزدە ماڭلايسۆيەنىڭ باش ئەمىرلىكى دەيدىغان مەنەسەپ يوق ئىدى. ئوردا ماڭلايسۆيە ئەمىر مەھكىمىسى تەسىس قىلىپ باش ئەمىر قويمىسىمۇ، ماڭلايسۆيە تەۋەسىدىكى ۋىلايەتلەرنىڭ ئەمىرلىرى ئوخشاشلا بۇ يۇرتلارنى ساداقەتمەنلىك بىلەن باشقۇرۇپ، ئوردىغا تاپشۇرۇشقا تېگىشلىك باج - خىراجەتلەرنى ۋاقتى - قەرەلىدە يەتكۈزۈپ بېرىپ تۇرغان ئەمەسمىدى، نامدا ماڭلايسۆيەنىڭ باش ئەمىرى بولغىنىم بىلەن، ئەمەلىيەتتە قەشقەرنىڭلا ھەقىقىي ئەمىرى بولۇپ كەلدىم. باشقا ۋىلايەتلەرنىڭ ئەمىرلىرىدىن پەرقلىنىدىغان يېرىم - قولۇمدا بىر تۈمەن خان لەشكىرى بار، ماڭلايسۆيە تەۋەسىدىكى ۋىلايەتلەر -



نىڭ ئەمىرلىرىنى يەنىلا ئوردا تەيىنلەيدۇ، مېنىڭ ئۇلارنى مەن-  
سەپتىن قالدۇرۇش، تەيىنلەش ھوقۇقىم يوق. نەچچە يىلدىن بېرى  
ئۇلار مېنى ئوردا لەشكىرىي دىۋانىنىڭ ئەمىرى، ئەمىر كەبىر دەپ  
بىلگەنلىكى ئۈچۈنلا لەشكىرىي ئىشلاردا ھۆكۈمۈمگە ئىتائەت قىل-  
لىپ، ھۆرمەت كۆرسىتىپ كەلدى. ھە، ئۆتكەن يىلى كۈزدە يار-  
كەنت ئەمىرى مۇستاپا مىرزىنىڭ: «ھەزرەتلىرى قەشقەرنىڭ ئە-  
مىرلىكىنى ئىشەنچلىك بىرىگە تاپشۇرۇپ بېرىپ يەنىلا ئوردىغا  
قايتقانلىرى، لەشكىرىي دىۋاننى قوللىرىغا ئېلىپ، خان ئالىيلى-  
رىنىڭ يېنىدا ئەمىر كەبىرلىك مەرتىۋىلىرىنى جارى قىلدۇرغان-  
لىرى ئەۋزەل ئىدى، دېگىنى بىكار ئەمەسكەن - دە. شۇ چاغدا نې-  
مىشقا بۇنداق دەيدىغاندۇ دەپ كۆڭلۈمگە كەلگەن بولسىمۇ، گېپىد-  
نىڭ تېگىدە گەپ بارلىقىنى خىيال قىلمىغان، مۇددىئاسىنى  
ئىچكىرىلەپ بىلىپ باقمىغان ئىكەنمەن. ئەھۋالدىن قارىغاندا،  
ئوردىدىكى ئىشلاردىن مەنلا خەۋەرسىز يۈرگەن ئوخشىمىدىمەن؟  
ئەجەب، خان ئالىيلىرى نامىدا پات - پات كېلىپ تۇرىدىغان ئوردا  
ئىشلىرى ھەققىدىكى مەلۇماتلارنى قانداق چۈشەنسەم بولۇر؟ ئول  
مەلۇماتلار راستىنلا خان ئالىيلىرىنىڭ پەرمانى بىلەن يوللانغان  
بولغىمىدى؟ ياكى تۆمۈربۇقا بەگ مېنى خاتىرجەم قىلىش ئۈچۈن  
خان ئالىيلىرىنىڭ نامىدا يوللىغان بولغىمىدى، ئەسلىدىن خان  
ئالىيلىرىنىڭ قول ئاستىدىكى بىر ئەمىرگە ئوردا ئىشلىرىدىن  
مەلۇمات يوللاش مەجبۇرىيىتى يوق ئىدى. مەلۇمات يوللاش توغرا  
كەلسە قارا دىۋان يوللايتتى. ھە راست، مەكتۇپقا يېزىلىشىچە،  
سۈپۈرگە مىرزا قارا دىۋاننىڭ ئەمىرلىكىدىن ئاللىقاچان قالدۇرۇ-  
لۇپتىكەن ئەمەسمۇ؟ بۇلارنىڭ ھەممىسى تۆمۈربۇقا بەگنىڭ ئويىنى  
ئىكەن - دە، ئوردىدىكى ئەمىرلەرنىڭ ساداقىتىگە چەكسىز ئىش-  
نىپ، ئاستانىگە ئايغاچچى ئەۋەتىشتىن، خان ئالىيلىرىنىڭ ئەھۋال-  
لىنى خۇپىيانە تىڭ - تىڭلاشتىن ھايا قىلىپتىمەن، ئۆزۈمدىن  
ئۆتۈپتۇ، سۈپۈرگە مىرزا جانابلىرى نېمىشقا بۇ ئەھۋالنى ئوچۇق  
يازىمىدىكەن؟ ھەي... بۇ ئەمىرنىڭ ئېھتىياتچانلىقىنى كۆرمەمدۇ.



خان، سۇلتان ئىسان بۇغاخان ئالىيلرى بىلەن ئوتتۇرامدا زىددە - يەت پەيدا بولۇپ قېلىشىدىن، يوللىغان مەلۇماتىغا ئىشەنمەسلىك - كىمىدىن ۋايىم يېگەن چېغى. دېمىسىمۇ ئۇنىڭ يوللىغان مەكتۇپىدە - نى نېمىشقا تەپسىلىيەرەك كۆرمىگەندىمەن، نېمىشقا ئېتىبارسىز قارىغاندىمەن، ئاشۇ يۇپۇتۇپ دېگەن گەپلىرىنىڭ تېگىدە گەپ با - رىكەن ئەمەسمۇ؟ ئەھۋال بۇ دەرىجىگە يەتكەندە، دەرھال ئاستانىگە قايتسام قانداق بولۇر؟ توختا، تۆمۈربۇقا بەگ خان ئالىيلرىغا قېيىنئاتا بولۇپ قالغان بولسا بۇ چاغقا جىم ياتمىدى، ئالدىراپ - تېنەپ بارغىنىم بىلەن ھېچ ئىشنى ۋۇجۇدقا چىقىرالماستىقىم، ھەتتا خان ئالىيلرى بىلەن زىتلىشىپ، ئوتتۇرىمىزدا ئىختىلاپ پەيدا قىلىپ قويۇشۇم مۇمكىن. ئەگەر شۇنداقلا بولىدىغان بولسا بۇ ئىشنىڭ ئاقىۋىتىنى تەسەۋۋۇر قىلماق تەس. مەن باشتىلا تۆ - مۈربۇقا بەگكە بەكلا ئىشىنىپ، سەل قاراپتىمەن، باشقىچىرەك بىر ئامال تاپاي، ئۆزۈم تۇرپانغا بارماي، خان ئالىيلرىنى بۇيانغا كەلتۈرۈشنىڭ بىرەر ئامالى بولماسمۇ؟ مەسىلەن، ئاستانىنى كۆ - چۈرۈش دېگەندەك، پايتەخت قىلىشقا تۇرپاندىن ئاقسۇ، قەشقەر ياكى ياركەنت ئەڭ مۇۋاپىق ئىدى. خان ئالىيلرى ئاستانىنى كۆچۈرۈپ كېلىشكە ماقۇل بولسا، ئوردىنى تۆمۈربۇقا بەگنىڭ تە - سىرىدىن قۇتۇلدۇرۇۋالماق ئاسانغا چۈشەتتى...

ئاستانىنى يۆتكەش سەيپىدەلى ئالىپنىڭ كالىسىغا ھازىرلا كەلگەن خىيال ئەمەس ئىدى. ئۇ ماڭلايسۆيەدە باش ئەمىر بولۇپ تۇرغان ئون يىلدىن بېرى تەۋەلىكىدىكى ھەر قايسى ۋىلايەتلەرگە ئاز دېگەندە بىر قېتىمدىن، كۆپ دېگەندە ئۈچ - تۆت قېتىمدىن بارغان، نەچچە ئايلاپ تۇرغانىدى. تۇرپان بىلەن ئاقسۇ، قەشقەر، ياركەنتنىڭ سۇ، ھاۋا، تۇپراق شارائىتىنى سېلىشتۇرۇپ، بۇ شە - ھەرلەردىن بىرىنى تاللاپ موغولىستاننىڭ ئاستانىسى قىلىش خىيالىغا كەلگەنىدى. ئەگەر خوتەن، چەرچەن، ئالتۇنتاغ ۋادىسىدا توپىلاڭ بولمىغان بولسا، بۇندىن ئىككى - ئۈچ يىل بۇرۇنلا تۈر - پانغا بېرىپ بۇ خىيالنى سۇلتان ئىسان بۇغاخانغا، تاغىسى ئو -



لۈسبېگى مىرمۇھەممەدشاھقا، قېيىنئانىسى سۇلتان خاتۇنغا ھەمدە ئوردىدىكى بارلىق ئەمىرلەرگە ئېيتقان، ھەتتا ئۇلارنى قا- يىل قىلغان بولاتتى. ئۇ چاغلاردا تۆمۈربۇقا بەگنىڭ تېخى ئور- دىدا، سۇلتان ئىسان بۇغاخاننىڭ ئالدىدا بۇنچە چوڭ تەسىرى يوق ئىدى، ئانچە - مۇنچە تەسىرى بار دېگەندىمۇ سەيپىدەلى ئالىپنىڭ گېپىنى يىرالمىتتى، سۇلتان ئىسان بۇغاخانمۇ سەيپىدەلى ئالىپ- نىڭ ئاغزىغا قارايتتى. ھازىر بولسا بۇ ئىشنى ۋۇجۇدقا چىقارماق ئانچە ئاسان ئەمەس ئىدى. ئەمدىلىكتە سەيپىدەلى ئالىپ ئاستاندا- نى يۆتكەش ئۈچۈن سۇلتان ئىسان بۇغاخاننى، تاغىسى — ئۇلۇس- بېگى مىرمۇھەممەدشاھنى، قېيىنئانىسى سۇلتان خاتۇننى ۋە- مەس، ئوردىدىكى مۇھىم ھوقۇقلارنى قولىغا كىرگۈزۈۋالغان خاند- نىڭ قېيىنئانىسى بولمىش تۆمۈربۇقا بەگنى قايل قىلىشى كې- رەك ئىدى.

سەيپىدەلى ئالىپنىڭ بۈگۈنكى كۈندە ئاشۇ چۈپرەندە ئەمىر- نىڭ ئاغزىغا قارايدىغان بولۇپ قالغانلىقىنى ھېس قىلىپ، ئىچى ئاچچىق بولۇپ كەتتى. ئەجەبا ئۇ مۇشۇنداق ئاقىۋەتكە قېلىش ئۇ- چۈن خانىش دۆلەتسۇلتان مەلىكىنى رەنجىتكەن، چوڭ خانزادە يۇنۇسخاننى تاجۇ تەختتىن مەھرۇم قىلغان، ھاياتىنىڭ خەۋپكە ئۇچرىشىغا قارىماي، ئېغىر ئاياغ ئايالى بىلەن كارى بولماي، قەشقەرنى قايتۇرۇۋېلىش ئۈچۈن جەڭ قىلغان بولغىمىدى؟ ئا- شۇنچىۋالا تۆلىگەن بەدەللىرىنىڭ مۇكاپاتى مۇشۇ بولدىمۇ ئەمدى؟ سەيپىدەلى ئالىپنىڭ دەرھال تۇرپانغا لەشكەر تارتىپ بارغۇسى، مۇناپىق ئەمىر تۆمۈربۇقا بەگنى تۇتۇپ ياساققا تارتىپ، قىلغان تەپرىقچىلىكىنى بۇرىدىن بۇلاق قىلىپ چىقارغۇسى كەلدى. لې- كىن قولىدا تۈزۈك لەشكەرنىڭ يوقلۇقىنى، تۆمۈربۇقا بەگنىڭ بولسا ئوردىنى ئالىقىنىغا ئېلىۋالغانلىقىنى، سۇلتان ئىسان بۇ- غاخاننىڭ بولسا ئۆزىنى ئەمەس، تۆمۈربۇقا بەگنى قوللايدىغانلى- قىنى ئېسىگە ئېلىپ نىيىتىدىن يېنىشقا، ئاچچىقىغا ھاي بېرىش- كە مەجبۇر بولدى. ھەئە، ئۇ يەڭگىلەتەكلىك قىلسا بولمايتتى،



ئىچكى قىسىمدا قىرغىنچىلىق يۈز بەرسە ئەل - يۇرتتا مۇقىم - سىزلىق كېلىپ چىقاتتى، ھەرقايسى ۋىلايەتلەردىكى ئەمىرلەر باشباشتاقلق قىلاتتى، يامىنىغا كەلسە سەلتەنەت پارچىلانغاننى ئاز دەپ ئۆزى خانغا ئاسىيلىق قىلدى دېگەن بەتنامغا قالاتتى.

«سەۋر قىلماق كېرەك، سەۋر قىلساڭ غورىدىن ھالگا<sup>①</sup> پىد - شىدۇ، دەپتىكەن ئاتا - بوۋىلار. قاراملىق قىلماي ئەقىل بىلەن، تەدبىر بىلەن ئىش كۆرەي. تۆمۈربۇقا بەگ ئاللىقاچان خان ئالىي - لىرىغا قەيىنئاتا بولۇپ بولدى. ئۇ ئاشۇ شېرىن كۈنلىرىنىڭ تە - مىنى تېتىغاچ تۇرسۇن، ئۇنى چۆچۈتۈپ قويماسلىق كېرەك. ئور - دىدىكى باشقا ئەمىرلەرنىڭ ئوي - خىيالى قانداقراقكىن؟ ئاستانە ھاكىمى مىركەرىمبەردى بەگ، جازا دىۋانىنىڭ ئەمىرى ھەقبەردى مىرزا، ئاستانە قازىكالاڭنى<sup>②</sup> سۇلايمان خوجا، يەنە تېخى ئوردى ياسا - ۋۇل ئەمىرى ئابدۇخالىق مىرزا... قاتارلىق بەگلەر ۋىجدانلىق كىشىلەر ئىدى. ئۇلار ئۆزلىرىنى تۆمۈربۇقا بەگنىڭ قوينىغا ئات - مىغاندۇ؟ شۇلارغا ئىشەنسەم قانداق بولۇر؟ تولا غەم قىلماي، ئاڭال ئۇلار بىلەن خۇپىيانە ئالاقىلىشىپ كۆرەي، ئوي - خىيالىمىز بىر يەردىن چىقىپ قالسا، مەن بىلەن كۆمەكلىشىشكە راۋى بارسا، مۇۋاپىق چارە - ئامال ئىزدەيلى، تۆمۈربۇقا بەگنىڭ ئەدەپىنى تۈيدۈرماي بېرەيلى، ئىشلار ئوڭۇشلۇق بولۇپ، مۇددەئايىمىز ئە - مەلگە ئېشىپ قالسا، ئاستانىنى كۆچۈرۈپ كېلەرمىز. ئول چاغدا خان ئالىيلىرىنىڭ يېنىدىن نېرى بولماي، سەلتەنەتكە مۇلازىملىق قىلارمەن. ئەسلىدىمۇ گۆدەك، تەنتەك خاننى ئوردىدا ئۇنداق يال - غۇز تاشلاپ قويمايدىغان گەپكەن...»

— بۇ يەردە يالغۇز خىيال سۈرۈپ قاپتىلىغۇ ئاتا؟  
ئوغلى سانىز مىرزانىڭ ئاۋازى سەيىدئەلى ئالپنىڭ خىيا - لىنى ئۈزۈپ قويدى. ئون - ئون بىر ياشلارنىڭ قارىسىنى ئالغان سانىز مىرزانىڭ چىرايىلا ئەمەس، بوي - بەستىمۇ دادىسىنى

① ھالگا — ھالۋا (تۇرپان شېۋىسى).

② قازىكالاڭ — باش قازى.



تارتقان بولۇپ، قارماققا ئون تۆت — ئون بەش ياشلىق يىگىتلەر — دەك كۆرۈنەتتى.

— ئىشلىرى بارمىدى ئوغلۇم؟  
— تۈنۈگۈن كۆكلەم پەسلى ئاخىرلىشىپ بولغىچە بىر قېتىم ئوۋغا ئەپچىقمەن دېگەندىلىغۇ؟  
سەيپىدئەلى ئالپ تۈنۈگۈن ئوغلغا ئوۋغا ئەپچىقىشقا ۋەدە بېرىپ قويغانلىقىنى ئېسىگە ئېلىپ كۈلۈمسىردى.  
— خاتىرجەم بولسىلا، ئوۋغا چوقۇم چىقىمىز، ھە، مەدرىد — سەدە ئەتكە<sup>①</sup>لىرىدىن تەلىم ئالماي بۇ يەرگە كېلىۋاپتىلىغۇ؟  
— ۋالىدەم سىلنى تاماققا كېلەمدىكىن، سوراپ باقسىلا، دېگەندى.



خېلىدىن بېرى چوڭ ئاغىچا ئۆز سۇلتان خېنىمدىن ئۆس — تۈنلۈك تالىشىدىغان بولۇۋالغان كىچىك ئاغىچا بېبى ئايەتخېنىم ھە دېسىلا ئوغلى سانىز مىرزا ئارقىلىق سەيپىدئەلى ئالپنى ئۆزىنىڭ قەسىرىگە چاقىرتىۋالىدىغان بولۇپ قالغانىدى. بۈگۈنمۇ ئۇ سەيپىدئەلى ئالپنىڭ چۈشلۈك تاماققا چوڭ ئاغىچىنىڭ قەسىرىگە كېتىپ قېلىشىدىن ئەنسىرەپ ئالايتەن ئوغلنى ئەۋەتكەندى. سەيپىدئەلى ئالپ بولسا كىچىك ئاغىچىسىنىڭ بۇ ھىيلەسىنى بىلمەيتتى.

— يۈرسىلە ئەمىسە، — دېدى سەيپىدئەلى ئالپ ئوغللىنىڭ دولىسىدىن تۈتۈپ، — ئىنلىرى مۇھەممەد ھەيدەر مىرزا مەدرىد — سەدە قالغان ئوخشىمامدۇ؟

— بۇرۇنراق قايتقانمىكىن، كۆرمىدىم.  
— ئىنلىرى بىلەن كارىلىرى بولمىسا قانداق بولىدۇ؟ بۇندىن كېيىن ئىنلىرىدىن خەۋەر ئېلىپ قويسىلا، ئۇ ئۆزلە بىلەن ئويناشقا بەك ئامراق.

— ياق، كىتاب ئوقۇشقا بەكرەك ئامراق، — دېدى سانىز مىرزا بالىلارچە گۆدەكلىك بىلەن، — ماھارەت مەشىقى قىلساق

① ئەتكە — ھەم ئۇستاز، ھەم قوغدىغۇچى.

يېڭىلىپ قالسا، ئۇششۇقلۇق قىلىدۇ تېخى.

سەيپىدەئەلى ئالپ ئوغلنىڭ جاۋابىدىن ھۇزۇرلىنىپ كۈلدى.  
— ئۆزلە ئاغا بولغاندىكىن يول قويىسلا، ئۆتكەندە كامانداز -  
لىقتا بەسلىشىپ يېڭىلىپ قاپتىكەنلا، پۈتۈشكەن نەرسىنى بەر -  
مەپتىلىغۇ؟

سانىز مىرزا خىجىل بولۇپ قىزاردى:

— ئۇمۇ بىر قېتىم ۋەدىسىدە تۇرمىغان، شۇڭا مەنمۇ ۋەددە -  
سىدە تۇرمىسا قانداق بولىدىغانلىقىنى بىلىدۈرۈپ قويماي دېدىم.  
ئەمەلىيەتتە مەنمۇ ئىنىمغا ئامراق، باشقىلارمۇ ئاغا - ئىنى بىر  
قەسىردە تۇرىدىكەن، بىللە يېتىپ قوپىدىكەن، مەنمۇ ئىنىم بىلەن  
بىللە تۇرسام دەيمەن.

ئوغلنىڭ ئاخىرقى گەپلىرى سەيپىدەئەلى ئالپنىڭ يۈرىكىدە -  
گە بېرىپ تەگدى. ئۇ ئوغلنىڭ بۇنداق ئارزۇسىنىڭ بارلىقىنى  
خىيالغا كەلتۈرۈپ باقمىغانىدى.

ھەئە، سەيپىدەئەلى ئالپ قەشقەرنى ئالغاندىن كېيىن ئىككى  
ئاغىچىسىنى ئاقسۇدىن ئەپكىلىۋالغانىدى. بىبى ئايەتخېنىم قەش -  
قەرگە كەلگەندىن كېيىن سەيپىدەئەلى ئالپنىڭ تولا بېشىنى ئاغرىد -  
تىپ، ئوغلنى چوڭ ئاغىچا ئۆز سۇلتان مەلىكىنىڭ قەسىرىدىن  
ئۆزىنىڭ قەسىرىگە قايتۇرۇپ كېلىۋالغانىدى. شۇندىن بېرى ئىككى  
ئەمىرئادە ئىككى قەسىردىكى ئانىلىرىنىڭ قېشىدا تۇرۇۋاتاتتى.

«بۇ تەرىپىنى نېمىشقا ئويلىمىغاندىمەن، ئۇلار ئايرىم - ئاي -  
رىم قەسىردە تۇرغاندىن بىر قەسىردە، بىر ئۆيدە چوڭ بولسا  
ياخشى ئەمەسمۇ؟ بىللە يېتىپ - قوپۇپ، بىللە غىزالانسا ئاغا -  
ئىنىلىق مېھرى تېخىمۇ كۈچىيىدۇ، بىر - بىرىگە تېخىمۇ ئىجىل  
بولىدۇ. ئۆز ۋاقتىدا چوڭ ئاغىچا ئۆز سۇلتان مەلىكىمۇ مۇشۇنداق  
دەپ، ئىككى بالىنى بىر يەردە باققانىدى. بىراق كىچىك ئاغىچا  
بىبى ئايەتخېنىم ئوغلۇمنى سېغىنىپ كېتىدىكەنمەن، يالغۇز -  
سىراپ قالدىكەنمەن، ھەممە ئادەمنىڭ بالىسى يېنىدا ئويناپ  
يۈرسە، مېنىڭلا يوق، دەپ نارازى بولغاچقا، ئانا - بالىنى ئايرىد -





ۋەتەن دېگەن ئىكەنمەن. بۇلارمۇ يىگىت بولۇپ قالاي دېدى، ئەمدى ئانىسىنىڭ ئەتراپىدا پىرقىراپ يۈرۈۋەرمىسۇن، ھەر ئىككىلىسىمۇ نى ئانىسىدىن تەڭلا ئايرىۋېتى، ھەرەمنىڭ سىرتىدىن ئايرىم تۇرالغۇ ھازىرلاپ بېرى. بۇندىن كېيىن ئانىسىنىڭ قېشىدا ئەمەس، ئۇستازلىرىنىڭ قېشىدا جىقراق تۇرسۇن، جەڭبازلىق ماھارىتىگە پىشسۇن...»

— بولىدۇ ئوغلۇم، بۈگۈندىن قالدۇرماي ئىككىلىرىگە ئايرىم تۇرالغۇ تەييارلاپ بېرى، لېكىن مېنىڭمۇ بىر شەرتىم بار. — ئېيتسىلا، — دېدى سانىز مىرزا دادىسىنىڭ قانداق شەرت قويدىغانلىقىغا قىزىقىپ.

— ئايرىم تۇرالغۇدا تۇرغاندىن كېيىن ۋالىدەلىرى بىلەن ھەپتىدە بىر قېتىملا كۆرۈشىدىلا، ئۇندىن باشقا ۋاقىتلاردا ئەتكەلىرىنىڭ تەربىيەسىدە بولىدىلا. پات - پات لەشكەرگاھقىمۇ ئاپىرىمەن تېخى.

سانىز مىرزىنىڭ كۆزلىرى خۇشاللىقتىن چاقناپ كەتتى.

— بەك ياخشى بولدى، مېنىڭمۇ لەشكەر بولغۇم بار ئىدى. سەيپىدەلى ئالىپ «ھازىر كۈلگەنلىرى بىلەن لەشكەرلىكنىڭ جاپاسىنى پات يېقىندا بىلىپ قالىدىلا» دېگەننى خىيالىدىن ئۆتكۈزۈپ مېيىقىدا كۈلۈپ قويدى.

ھىرات.

بۈيۈك ئىستېلاچى ئەمىر تۆمۈر زامانىسىدا سېلىنىشقا باشلىغان، شاھرۇخخان دەۋرىگە كەلگەندە ۋايىغا يەتكەن بىر - بىرىدىن ھەشەمەتلىك ئىمارەتلەر ھىرات شەھىرىنى يىراق ۋە مەركەزىدىن

زې ئاسىيادىكى ھەرقانداق شەھەرلەردىن سەلتەنەتلىك، ھەشەمەتلىك، جەلپىكار كۆرسىتەتتى. خاقانى سەئىد شاھرۇخاننىڭ ئور-  
دىسىنى ھەيۋەتلىكلىكى، كۆركەملىكلىكى ۋە ھەشەمەتلىكلىكى بىلەن ھىرات شەھىرىدىكى ئاشۇ كاتتا ئىمارەتلەرنىڭ گۈلتاجى دېيىشكە بولاتتى. ئوردىدا چۆرىسىگە ھەرخىل شەكىلدىكى تاش ياتقۇزۇلغان، لىپمۈلپ سۇ قاچىلانغان كۆللەر قەدەمدە كۆزگە چېلىقاتتى. سۈپسۈزۈك سۇلار شىلدىرلاپ ئېقىپ تۇرغان ئەگرى - بۈگرى تاش ئېرىقلار بۇ كۆللەرنى بىر - بىرىگە تۇتاشتۇرۇپ تۇراتتى. ئېرىق - كۆل بويلىرىغا تىكىلگەن شەمشاد، چىنار ۋە ئاللىقانداق مەنزىرە دەرەخلىرى بۈك - باراقسان ئاينىغان بولۇپ، كۆللەرنىڭ ئارىلىقىغا ياسالغان تۆت ۋە ئالتە تۈۋرۈكلۈك، گۈلدار نەقىشلىك، چۆرىسى سالاسۇنلۇق راۋاقلار ئاشۇ كۆككە بوي سوزغان كاداك دەرەخلەرنىڭ ئارىسىدا غىل - پال كۆزگە چېلىقاتتى. راۋاقلار بىلەن راۋاقلارنىڭ ئارىلىقىغا، ئېرىق بويلىرىغا ياسالغان يوللارنىڭ يېرىمىغا چاسا خىشلار ياتقۇزۇلغان، يېرىمىغا پاكىز دەريا قۇملىرى تۆكۈلگەن بولۇپ، بۇ قۇملاردا يالاڭئايىغ ماڭسا بەكمۇ راھەتلىك ئىدى. توز، تۆگە قۇشى، غاز، كەكلىك، بۇغا، كېيىك، مايىمۇن، پىل... قاتارلىق ھايۋانلار دەخلى - تەرۈزسىز بەخىرامان يۈرۈشەتتى. دەل - دەرەخلەرنىڭ شاخلىرىغا قونۇۋالغان تۈرلۈك قۇشلارنىڭ يېقىملىق ئاۋازى ئوردىنى چاڭ كەلتۈرگەندى. رەڭمۈرەڭ گۈل بەرگىلىرىدە كېيىنەكلەر ئۈسسۈل ئوينىتتى. ئوردىنىڭ تەسكەي تەرىپىدىكى پېشايۋانلىق دېۋانخانىلارنىڭ ئوت-تۇرىسىغا جايلاشقان ئۈچ قەۋەتلىك شاھنىشىننىڭ ئالتۇن يالدىتىلغان ھەيۋەتلىك گۈمبەزلىرى قۇياش نۇرىدا ۋالىلداپ كۆزنى قاماشتۇراتتى. ھەشەمەتلىكلىكىگە قارىماي، كىشىگە سۈرلۈك تۇيغۇ بېرىدىغان شاھنىشىننىڭ ئارقا تەرىپىدىكى ئېگىز تاملار بىلەن قورشالغان ھەرەمنىڭ ئىككى قەۋەتلىك قەسىرلىرى سىر-لىق يوسۇندا كۆزگە چېلىقاتتى. شاھنىشىننىڭ بىرىنچى قەۋىتىدىكى بىرلا ۋاقىتتا ئۈچ يۈز كىشى بىمالال سىغىدىغان قوبۇلخا.



نىنىڭ تام - تورۇسلىرىدىكى گۈل نۇسخىلىرى، نەقىشلەرگە ئال-  
تۇندىن ھەل بېرىلگەندى، تاملاردىكى نوۋەي، ئويۇق، تەكچىلەرگە  
ھىندىستان، پەرەڭ، باغداد، دەمەشق، شۇنداقلا سەمەرقەنت، بۇ-  
خارا، ئەندىجان، تاشكەنت، قەشقەر، خوتەن، تۇرپان ھۈنەرۋەنلىرى-  
نىڭ قولىدا ياسالغان تۈرلۈك ئالتۇن، كۈمۈش، مىس، قاشتېشى،  
ساپال فارفور بۇيۇملار تىزىلغانىدى. تاملارغا ئېسىپ قويۇلغان  
يولۋاس، شىر، ئېيىق، قاپلان، يىلپىز تېرىلىرى شاھرۇخ مىرزد-  
نىڭ شۆھرىتىنى نامايان قىلىپ تۇراتتى. ساراينىڭ تۆر تەرىپىگە  
ئىنتايىن نەپىس توقۇلغان مەرۋزا<sup>①</sup> بىلەن ئەمىر تۆمۈر كۆرەگەند-  
نىڭ رەسمى ئېسىپ قويۇلغانىدى. پاراسەتلىك رەسسام بۇ بۈيۈك  
ئىستېلاچىنىڭ سېماسىنى ياراتقاندا ئۇنىڭ جىسمانىي ئەيىبىنى  
ئۈستىلىق بىلەن يوشۇرۇپ، ئاقسايىدىغان قىسقا پۇتىنى بىر تال  
تاشقا دەسسەپ تۇرۇپ يىراقلارغا نەزەر سېلىۋاتقاندا كىياپەتتە  
سىزغان بولۇپ، قارىماققا ئەمىر تۆمۈر ھاياتتەك، شاھنىشىغا  
سوغۇق نەزەر تاشلاپ تۇرغاندەك تۇيغۇ بېرەتتى. ئالتۇن تەختتە  
ئۆزىگە ھۆكۈمدارلارغا خاس سالاپەت بېرىشكە تىرىشىپ ئولتۇرغان  
شاھرۇخان قېرىپ، بىر ئاز مۇكچىيىپ قالغان بولۇپ، ئۇچىسىد-  
ىكى ھەرخىل رەڭدىكى دۈر، جاۋاھىراتلاردىن كۆز قويۇلغان ئال-  
تۇن كەمەر باغلىۋالغان شاھانە تونى ئورۇقلاپ، بىر ئاز ۋىجىكلەپ  
قالغاندەك كۆرۈنىدىغان گەۋدىسىگە سەل چوڭ كېلىپ قالغانىدى.  
شاھرۇخاننىڭ يېنىدا ئولتۇرغان خانىش گۆھەرشاد بېگىم بەكمۇ  
تەكەببۇر كۆرۈنەتتى. قۇلاق، بويۇن، بىلەك، بارماقلىرىغا ۋە كى-  
يىم - كېچەكلىرىگە ئاسقان تۈرلۈك ئالتۇن، گۆھەر، لەئىل،  
ئۈنچە - مەرۋايىت بېزەكلەرنىڭ توللىقىدىن قارىغان كىشىنىڭ  
كۆزى ئالچەكمەن بولۇپ كېتەتتى. تۆۋەن تەرەپتە ئولتۇرۇشقان  
ئەمىرلەر ۋاقىتسىز شاھنىشىغا چاقىرتىلىشنىڭ سەۋەبىنى بى-  
لىشكە تىرىشىپ، كۆزلىرىنى شاھرۇخاننىڭ قېرىلىق داغلىرى  
روشن كۆرۈنۈپ تۇرغان سارغۇچ چىرايىغا تىكىشكەندى.

① مەرۋزا — شېئىر ياكى قۇرئان ئايەتلىرى چۈشۈرۈپ توقۇلغان گىلەم.



توققۇز پايىلىك شاھسۇپىنىڭ ئالدىدا شاھرۇرخانىنىڭ سۆ-  
يۈملۈك ئىككى نەۋرىسى — خانزادە ئابدۇلھەتىپخان بىلەن خانزادە  
ئالاۋدەدەۋلە قول باغلاشقىنىچە ئۆرە تۇرۇشاتتى. ئۇلارنىڭ كەينىدە  
بىر قەدەم ئارىلىق قالدۇرۇپ موغۇلىستان خانى مەرھۇم سۇلتان  
ئۈۋەيسخاننىڭ چوڭ خانزادىسى يۈنۈسخان قول باغلىغىنىچە بې-  
شىنى تۆۋەن سېلىپ تۇراتتى. چوڭى ئوتتۇز ياشلارنىڭ، كىچىكى  
يىگىرمە ئۈچ - يىگىرمە تۆت ياشلارنىڭ قارىسىنى ئالغان بۇ يە-  
گىتلەرنىڭ بوي - بەستى ئانچە پەرقلىنىپ كەتمەيتتى. بۇلارنى  
بۇندىن ئون ئىككى يىل بۇرۇن شاھرۇرخان ھىراتتىكى مەشھۇر  
ئالىم، تارىخچى مەۋلانە شەرەفىددىن ئەلى يەزدىگە شاگىرتلىققا  
بەرگەن بولۇپ، ھەمساۋاقلاردىن ئىدى. مەۋلانە شەرەفىددىن ئەلى  
يەزدىنىڭ ئۆلۈمىگە ئۈچ ئاي بولۇپ قالاي دېگەن بۈگۈنكى كۈندە  
خاننىڭ نېمە ئۈچۈن تۇيۇقسىز ھۇزۇرغا چاقىرتقانلىقىنى بىلىم-  
گەن يىگىتلەرنىڭ كالىسىدا تۈرلۈك - تۈمەن خىياللار ئەگىيت-  
تى.

شاھرۇرخان كالتە يۆتىلىپ قويۇپ ئېغىز ئاچتى، ئۇنىڭ  
ئاۋازى غاژ - غۇژ ھەم زەئىپ چىقاتتى.

— جانابى پەرزەنتلەرنى چاقىرتىشىمدىكى مۇددىئايىم شول-  
كى، ئۇستاز مەۋلانە شەرەفىددىن ئەلى يەزدى ھەزرەتلىرى جانابى  
ھەقىنىڭ دەرگاھىغا كەتكىنىگىمۇ خېلى ۋاقىت بولۇپ قالدى. بۇندە-  
دىن ئون ئىككى يىل مۇقەددەم سىلەرنى ئول ئىلىم ھۆددىسى<sup>①</sup>نىڭ  
دەرگاھىغا ھەم ئالىم، ھەم ئامىل<sup>②</sup>، يەنى ئىنسانىي كامىللىق دە-  
رىجىسىگە يېتىپ پەزىلەت ئۆگەنسۇن دېگەن مۇددىئايىم بىلەن ئى-  
بەرگەن ئىدۇق. ھالا بۈگۈنكى كۈنگە كەلگەندە ئول جەننەتلىك  
ئۇستازنىڭ تەربىيەسىدە ئىلىم - پەزىلەت ئۆگىنىپ، گەرچە  
ئىنسانىي كامىللىق دەرىجىسىگە يەتمىسەڭلەرمۇ ئاز - تولا ئەقىل  
ئۆگەندىڭلار، تەربىيە ئەقىلىنى ۋۇجۇدقا كەلتۈرگىسىدۇر. ئەلۋەتتە

① ئىلىم ھۆددىسى — ئىلىمگە ھۆددىگەرلىك قىلغۇچى.

② ئامىل — ئەمەل قىلغۇچى.

ئول ئىلىم ھۆددىسىنىڭ تەربىيەسىدە ئەقىل بۇلىقىڭلار ئېچىل-  
دى، ئاق - قارىنى، ياخشى - ياماننى ئايرىيالىغۇدەك، ئەل - رە-  
ئىيەتنىڭ غېمىنى يەپ، سەلتەنەت ئىشلىرىنى ئەدىلى - ئادالەت  
بىلەن بىر تەرەپ قىلالىغۇدەك بولدۇڭلار. مەن بولسام قەبرىدىم،  
جانابى ھەققە ئامانەتنى تاپشۇرىدىغان ۋاقىتلىرىم يېقىنلىشىپ  
قالدى، چۈنكى، ئىنساننىڭ ھاياتى بىردەملىك ۋاقىتنىڭ ئىلكىدە  
تۇرىدۇ. ۋاقتى - سائىتى كەلگەندە بارلىق يوقلۇققا ئورۇن بېرىد-  
دۇ. دۇنيا ئەزەل - ئەزەلدىن ئاتا - بوۋىلارنىڭ ئىزىنى پەرزەنتلەر  
بېسىش بىلەن ئاۋاتلىشىپ كەلگەندۇر. ئۇشبۇ ۋەجىدىن كۆزۈمنىڭ  
ئوچۇق ۋاقتىدا سىزلەر كىم جىگەرلىرىمنىڭ سەلتەنەت ئىشلىرىد-  
غا ئارىلىشىپ، يۇرتدارچىلىق تىزگىنىنى تۇتقىنىڭلارنى كۆرسەم  
دېگەن ئۈمىدىتىمەن. كىشى سۇغا كىرمەي تۇرۇپ دەريانىڭ چوڭ-  
قۇرلۇقىنى، قاينام - ئېقىنلىرىنىڭ ھەيۋىتىنى بىلمەس، سىز-  
لەرنى ئۆزۈم بىلىپ بىرقانچە مەنسەپكە تەيىن ئەتتىم. چوڭ -  
كىچىك، يۇقىرى - تۆۋەن دەپ ئايرىپ يۈرمەي، ئول مەنسەپلەرنىڭ  
ھۆددىسىدىن چىققايسىزلەر.

شاھرۇخان گېپىنى توختىتىپ، بىر چەتتە ئۆرە تۇرغان  
مۆھۈردارى — ئوردا پەرمانچىسىغا قاراپ قويدى، خاننىڭ مەقسە-  
تىنى چۈشەنگەن مۆھۈردار بىر قەدەم ئالدىغا چىقىپ گېلىنى  
قىردى:

— خانزادە ئابدۇللەتپ مىرزا، خانزادە ئالا ئۇددەۋلە مىرزا  
ھەمدە يۈنۈسبەگ يارلىق تاپشۇرۇپ ئالغاي!  
ئۈچ يىگىت «خوش» دېگىنىچە بېشىنى تېخىمۇ بەكرەك ئەگدى.  
— بۈيۈك خۇراسان، ماۋەرائۇننەھر ۋە پەرغانە تەسەررۇپىنىڭ  
يېگانە پاسىبانى خاقانى سەيپىد شاھرۇخان ئالىيلىرىدىن پەر-  
مان: خانزادە ئابدۇللەتپ مىرزاغا ئەمىرلىك مەرتىۋىسى بېرىد-  
لىپ، نائىب خانلىققا تەيىن ئېتىلگەي. خانزادە ئالا ئۇددەۋلە مىر-  
زاغا ئەمىرلىك مەرتىۋىسى بېرىلىپ، ئىختىيارىدىن قەلئەسىنىڭ  
ھاكىملىقىغا تەيىن ئېتىلگەي، موغۇلىستان خانزادىسى يۈنۈس-

بەگكە ئىچكىيلىك مەرتىۋىسى بېرىلىپ، خانزادە ئابدۇلەتىپ مىرزىغا كۆڭۈلداش<sup>①</sup> بولغاي!

— قىبلىگاھىمىزنىڭ ئىلتىپاتىغا مىڭلارچە تەسەننا!  
ئۈچ يىگىت قوللىرىنى كۆكرىكىگە ئالغىنىچە مىننەتدارلىق بىلدۈردى.

چىرايىدا ئالەمچە خۇشاللىق جىلۋە قىلغان خانزادە ئابدۇللە-تىپ مىرزا بېشىنى كۆتۈرۈپ، تەختنىڭ يېنىدا ئولتۇرغان مومى-سى گۆھەر شاد بېگىمگە قاراپ يېقىملىق تەبەسسۇم قىلدى. باياتىن بېرى سوغۇق نەزەر تاشلاپ ئولتۇرغان گۆھەر شاد بېگىم نەۋرىسى-نىڭ چىرايىغا قاراپ سۇس كۈلۈمسىرىدى، شۇ تاپتا ئۇنىڭ تېخى جەزىبىسىنى يوقاتمىغان قارا كۆزلىرىدە رازىمەنلىك نۇرلىرى پال-قىيىتتى. ئۇ يەنە بىر نەۋرىسىگە، يارلىقىنى ئاڭلاپ چىرايى تاتىرىپ كەتكەن خانزادە ئالاۋۇددەۋلە مىرزىغا قاراپمۇ قويمىدى.

ھەئە، ھىرات تەختىگاھى ئەسلىدە خانزادە ئالاۋۇددەۋلەنىڭ نېسىۋىسى بولۇپ، ئۇنىڭ نائىب خانلىق مەرتىۋىسى خېلى بۇرۇنلا مۇقىملىشىپ بولغانىدى. چۈنكى، شاھروخ مىرزا ئۆز ۋاقتىدا چوڭ ئوغلى مىرزا ئۇلۇغبەگكە ماۋەرائۇننەھر سەلتەنەتنى بېرىپ سەمەرەقەنتكە نائىب خان قىلىپ ئەۋەتكەن ۋاقتىدا يەنە بىر ئوغلى بايسۇنغۇر مىرزىغا تەسەللى بېرىپ، نەۋرىسى ئالاۋۇددەۋلەگە ھىرات تەختىگاھىنى بېرىشنى ۋەدە قىلغان ۋە بۇ مۇددىئاسىنى ئوردىدا جاكارلىۋەتكەنىدى. چۈنكى، خانزادە ئابدۇلەتىپ خان ھامان بىر كۈنى دادىسى مىرزا ئۇلۇغبەگنىڭ ئورنىغا نائىب خان بولۇپ، ما-ۋەرائۇننەھر تەختىدە ئولتۇراتتى. بۇنىڭدىن چوڭ خانىش گۆھەر-شاد بېگىمىڭمۇ ئەلۋەتتە خەۋىرى بار ئىدى. بىراق بۈيۈك ئىس-تىلاچى ئەمىر تۆمۈر ساھىبقىرائنىڭ ئۆلۈمىدىن كېيىن شاھروخ مىرزا ئاتا سەلتەنەتكە ۋارىسلىق قىلىپ تەختكە چىقىشى ھامان خانىشلىق مەرتىۋىسىگە ئېرىشكەن گۆھەر شاد بېگىم ھاكىمىيەت ئىشلىرىغا ئارىلىشىشقا باشلىدى. شاھروخ مىرزا ئۇنى چەكلەپمۇ



① كۆڭۈلداش — خاس مەسلىھەتچى.

باقتى، بىراق گۆھەرشاد بېگىم گاهى بېشەملىك بىلەن غەلۋە قىلسا، گاهى ناز - كەرەشمىلىرى بىلەن تەسىر كۆرسىتىپ، شاھرۇخ مىرزىنى دېگەن يېرىگە كەلتۈرەتتى. بۇنىڭغا نارازى بولغان بىر قىسىم ئەمىرلەر شاھرۇخ مىرزىنىڭ قىلغىنى ھېساب، گۆھەرشاد بېگىمنىڭ دېگىنى ھېساب، دەپ گەپ تېپىۋالغانىدى. نامدا شاھرۇخ مىرزا خاقان بولغىنى بىلەن، ئەمەلىيەتتە ھەممە ئىشلار گۆھەرشاد بېگىمنىڭ دېگىنىدەك بولاتتى. ماۋەرائۇننەھر سەلتەنەتنى ئوڭچە سوراۋاتقان ئوغلى مىرزا ئۇلۇغبەگ ئانىسى گۆھەرشاد بېگىمنىڭ ھىراتتا تۇرۇپ چۈشۈرگەن بۇيرۇقىغا ئانچە پەرۋا قىلىپ كەتمىدى، شۇ سەۋەبلىك گۆھەرشاد بېگىم مىرزا ئۇ - ئۇغبەگنى يامان كۆرەتتى. ئوغللىغا بولغان ئاداۋەت سەۋەبىدىن نەۋرىسى ئابدۇللەتپ مىرزىنىمۇ ئانچە ياقتۇرمايتتى، شۇڭا شاھ - رۇخ خاننىڭ نەۋرە خانزادىسى ئالاۋددەۋلەگە ھىرات تەختىگە ئانىسى ۋەدە قىلغان ۋاقتىدا گۆھەرشاد بېگىم قارشى پىكىردە بولمىغانىدى. كېيىن ئۈچىنچى ئوغلى بايسۇنغۇر مىرزىغا بولغان كىچىك - كىسە كۆڭۈل ئاغرىقى سەۋەبىدىن غوۋغا كۆتۈرۈپ، سۆيۈملۈك نەۋرىسى ئالاۋددەۋلەنى چەتكە قېقىشقا، يامانلاشقا باشلىدى - دە، نائىب خاننىڭ ئورنىنى ئالماشتۇرۇش قەستىگە چۈشۈپ، مىرزا ئۇلۇغبەگكە بولغان ئاداۋىتى سەۋەبىدىن خېلىدىن بېرى ئانچە كارى بولماي كەلگەن نەۋرىسى ئابدۇللەتپ مىرزىغا بىردىنلا مېھرىبانلىق كۆرسىتىشكە باشلىدى. ئاخىرقى ھېسابتا گۆھەرشاد بېگىم دېگىنىنى قىلىپ، خانزادە ئالاۋددەۋلەنىڭ ئورنىغا خانزادە ئابدۇللەتپنى ھىراتنىڭ نائىب خانلىقىغا تەيىنلەتكۈزگەنىدى.

گۆھەرشاد بېگىمنىڭ ھاكاۋۇر، خۇيلۇق، گېپىنىڭ تۇتامى يوق، باغرى قانتىق، ئۆز بېشىمچى ئايال ئىكەنلىكى، ھېلى ئو - غۇللىرى ئوتتۇرىسىدا، ھېلى ئوغۇللىرى بىلەن شاھرۇخ مىرزا ئوتتۇرىسىدا ئاداۋەت پەيدا قىلىپ يۈرۈيدىغانلىقى، شۇنداقلا ياش - نىپ، كېسەلمەن بولۇپ قالغان شاھرۇخ مىرزىنىڭ بۇ ئايالىغا زىيادە يول قويىدىغانلىقى بارلىق ئەمىرلەرگە ئايان ئىدى. شۇ سە -



ۋەبتىن ئەمىرلەر ئۇنىڭ چىشىغا تېگىپ قېلىشتىن، ئۇنى رەنجىد-  
تىپ قويۇشتىن خۇددى يولۋاستىن ھەزەر ئەيلىگەندەك ھەزەر ئەي-  
لەيتتى. شۇڭا ھازىر سەۋەبىسىزلا نائىب خاننىڭ ئالمىشىپ قالغان-  
لىقىغا كۆڭلىدە نارازىلىق بولسىمۇ، ھېچكىم چىش يېرىپ ئىككى  
ئېغىز گەپ قىلىشقا پېتىنالمىي جىم تۇرۇشتى.

— خەزىنەم بار، مەرتىۋەم بار، گېپىم، ھۆكۈمۈم ھەممە يەر-  
دە ئۆتىدۇ، دەپ زىنھار مەغرۇرلانمىغايسىزلەر، — دېدى شاھرۇخ-  
خان جىمجىتلىقنى بۇزۇپ، — ئىنسان ئوخشاشلا ئاللاھنىڭ بەند-  
ىسى بولسىمۇ، لېكىن پانىيىدىكى مەرتىۋىلىرى ئوخشاش ئەمەس-  
تۇر. ئەمما مەنسەپ - مەرتىۋىمىزنى پەش قىلىپ زىنھار كېرىلا-  
گۈلۈك ئەمەس، چۈنكى، كېرىلىش كىيىر پەيدا قىلۇر، كىيىر  
كەچۈرگۈسىز ئېغىر گۇناھدۇر. چۈنكى، ئۆلۈم دەرۋازىسىدىن  
كىرگىنىمىزدە يەنىلا باراۋەر بولىمىز، بۇ بەش كۈنلۈك سەلتەنەت  
مەڭگۈلۈك ئەمەستۇر. كىمدە كىم بۇ بەش كۈنلۈك دۇنيادا زىيادە  
مەرتىۋە - مەنسەپكە كۆڭۈل بېرىپ، مال - دۇنيا، ئەيش - ئىشرەت  
ۋە سەۋەبىسىدە ئۆزىنى ئامۇخاسنىڭ ئاھۇ زارى بىلەن ئۆرتىسە،  
ئەدلى - ئادالەتنى پايخان قىلسا، ئۇنىڭ ئەۋلادلىرىمۇ زۇلۇملىرى  
بىلەن جاھاننى ئۆرتەيدۇ. كىشىنىڭ مەرتىۋە - مەنسەپى مەيلى  
چوڭ، مەيلى كىچىك بولسۇن، ئۆزىگە ئەدلى - ئادالەتنى ھەمراھ  
قىلسا، بىتەھقىكى سەككىز جەننەتنىڭ ئاچقۇچىنى قولىغا ئالغان  
بولىدۇ، يۈزىگە جانابى ئاللاھنىڭ رەھمەت ئىشىكلىرى ئېچىلىدۇ،  
چۈنكى، بىر كۈنلۈك ئەدلى - ئادالەت ئاتىش يىللىق ئىبادەتكە  
باراۋەردۇر. ئىنسان شۇنداق ياشىمىقى كېرەككى، ئۆلگەندىن كې-  
يىنىمۇ كىشىلەر خەير بىلەن ياد ئېتىدىغان، كەينىدىن لەنەتلىمەي-  
دىغان بولسۇن...

شۇ تاپتا شاھرۇخخان بۇ گەپلەر ئارقىلىق نەۋرىسى ئابدۇللە-  
تىپ مىرزىغا نەسىھەت قىلىۋاتقانلىقىنى ياكى نارازىلىقىنى ئىپا-  
دىلەپ كومىشا تارتىپ تۇرغان نەۋرىسى ئالاۋددەۋلە مىرزىنىڭ  
كۆڭلىنى ياساۋاتقانلىقىنى بىلگىلى بولمايتتى.





— بابائى بۇزۇك ئالىيلرىنىڭ كالامىنى يادىمدا ساقلايدىمەن، — دېدى خانزادە ئابدۇللەتپ مىرزا خوشۇيلۇق بىلەن. ئەمما خانزادە ئاللاھتەۋلە زۇۋان سۈرمىدى. شۇ تاپتا ئۇنىڭ قاتتىق نارازى بولغانلىقى چىرايىدىن بىلىنىپ قالغانىدى. خانىش گۆھەرشاد بېگىم ئۇنىڭغا قاراپ ئاداۋەت بىلەن بىرنى ئالايغاندىن كېيىن، تۇمشۇقىنى سوزۇپ تەتۈر قارىۋالدى. نەۋرىسىنىڭ رەز-جىشىنىڭ سەۋەبىنى چۈشەنگەن شاھرۇخ مىرزىنىڭ ۋۇجۇدىنى خىجىللىق چۇلغىۋالغانىدى. ئۇ كۆزىنى نەۋرىسى ئاللاھتەۋلەدىن ئېلىپ قېچىپ، ئوردا ئىشكىئاغىسىغا لاپىدە قاراپ قويدى.

— ئىش - كۈش بولسا دەڭلار، بولمىسا يېنىڭلار، — دېدى خاننىڭ مەجلىسىنى ئاخىرلاشتۇرۇش مۇددىئاسىنى چۈشەنگەن ئوردا ئىشكىئاغىسى.



— شاپائەتلىك قىبلىگاھىمغا ئىككى ئېغىز ئەرزم بار ئىدى، — دېدى يۇنۇسخان بېشىنى تۆۋەن ئېگىپ. — ئىجازەت! — دېدى شاھرۇخخان.

— كەمىنە مۇلازىملىرى جاھان ئادالىتىنىڭ نۇرى تۆكۈلگەن ئۇشبۇ دەرگاھقا قەدەم كەلتۈرگەندىن بېرى جانابى قىبلىگاھىمىنىڭ ئاتىلارچە مېھرىبانلىقىنىڭ سايىسىدا جەننەتلىك ئۇستازىم مەۋلانە شەرەفىدىن ئەلى يەزدى ھەزرەتلىرىنىڭ تەربىيەسىگە مۇشەررەپ بولۇپ، ئەقلى قانۇن<sup>①</sup> ئۆگەنگەن بولساممۇ، تېخى بىلگەنلىرىم مۇكەممەل ئەمەستۇر. ئۇشبۇ بائىستىن ئالەمپاناھ خان ئالىيلىرىنىڭ كەمىنە كەم ئەقىل مۇلازىمىنىڭ يەنە بىر مەزگىل ئىلىم تەھسىل قىلىشىغا ئىجازەت بېرىشىنى تۆۋەنچىلىك بىلەن سورايمەن.

شاھرۇخخان قاپقىنى تۇردى.

— پەرمانىمغا سەركەشلىك قىلماقچىمۇسىز؟ — يوقسۇ، — دېدى يۇنۇسخان بىردىنلا جىددىيلەشىپ، — ھەددىم ئەمەس. بىراق كەمىنەلىرى تېخى ياش، ئىچكىلىك مەر-

① ئەقلى قانۇن — ئىلىم - پەننىڭ يىغىندىسى.

تۈنسگە لايىقتىم يوقتۇر، شۇنداقلا كۆڭۈلداشلىقىنىڭ ھۆددە-  
سىدىن چىقالىشىمغىمۇ ئىشەنچىم يوقتۇر. شۇڭا كىچىككىنە بىر  
سەۋەنلىك ئۆتكۈزۈپ قويسام مۇبارەك نەزەرلىرىدىن چۈشۈپ ئا-  
سىي بولۇپ كەتمەي دېدىم. ئۇنىڭ ئۈستىگە ئانھەزىرىتىمنىڭ دەر-  
گاھىدا قەلەم ۋە ئەلەم ماھارىتىدە كامالەتكە يەتكەن پازىللار كۆپ-  
تۇر. پۇختا ئىلىم ئىزدەپ، ھەر جەھەتتىن ئۆزۈمنى تاكامۇللاش-  
تۇرمايلا خىزمەتكە مەشغۇل بولسام ئۇلار ئالدىدىمۇ زىنھار ئىز-  
زەت - ئېتىبارىم بولماس.

يۇنۇسخاننىڭ ئون ئىككى يىل ھەمساۋاق بولغان بەتقىلىق،  
ھاياسىز، ھاكاۋۇر، مەمدان خانزادە ئابدۇلەتپ مىرزىا بىلەن پە-  
قەتلا خۇشى يوق ئىدى. ئۇنىڭ ھە دېسە ئاتا - بوۋىلىرىنىڭ  
تەخت - سەلتەنەتنى پەش قىلىپ، ئۆزىنى چوڭ تۇتىدىغانلىقى،  
كۈنلىرىنى ئەيش - ئىشرەت، كەيپ - ساپا بىلەن ئۆتكۈزىدىغانلى-  
قىنى، كەلگۈسىدە جاھاننى سورايدىغان خانۇخاقان بولىدىغانلىقى  
ھەققىدە لاپ ئۇرىدىغانلىقىنى، ئەمما ئۈستازى مەۋلانە شەرەفىدىن  
ئەلى يەزىدىنى ھۆرمەت قىلماي، بەرگەن ساۋاقلارغا كۆڭۈل قوي-  
ماي، يالغان سۆزلەپ، ساۋاق ئېلىشتىن قېچىپ يۈرۈشلىرىنى  
ياراتمايتتى. يەنە بىر تەرەپتىن شىراز، باغداد قاتارلىق كاتتا شە-  
ھەرلەردىكى ئىلىم دەرگاھلىرىغا بېرىپ، ئىلىم تەھسىل قىلىپ،  
بىلىمنى تېخىمۇ مۇكەممەللەشتۈرۈش ئارزۇسى بار ئىدى.

شاھرۇرخان نەۋرىسى ئابدۇلەتپ مىرزىنى ئوبدان چۈشە-  
نەتتى. ئون ئىككى يىل ھەمساۋاق بولۇپمۇ نەۋرىسىگە يۇنۇسخان-  
نىڭ ئازراقمۇ بولسا پەزىلىتى يۇقىمغانلىقىدىن ئەپسۇسلىناتتى.  
ئۇنىڭ يۇنۇسخاننى ئابدۇلەتپ مىرزىغا كۆڭۈلداش قىلىپ قو-  
يۇشىدىمۇ، يەنىلا بۇ نەۋرىسىگە يۇنۇسخاننىڭ پەزىلىتى ئاز - تولا  
يۇقۇپ قېلىشىنى تەمە قىلغانىدى. ئۇ يۇنۇسخاننىڭ ئورۇنلۇق  
سەۋەبلىرى ئالدىدا نېمە دېيىشىنى بىلەلمەي تۇرۇپ قالدى.

— خالىمىسا زورلاش بىھاجەت، — دېدى خانىش گۆھەر شاد  
بېگىم يۇنۇسخاننى ياراتمىغاندەك چىرايىنى پۈرۈشتۈرۈپ، —



ئەسلىدىمۇ ئول سەھراللىق موغۇلنىڭ پۇشتىنى خانزادەمگە كۆ-  
 گۈلداش بولۇشقا لايىق كۆرمىگەنمەن.  
 يۇنۇسخان گەدىنىڭچە قىزاردى، لېۋىنى قاتتىق چىشلىگە-  
 نىچە بېشىنى تېخىمۇ بەك ئەگدى.  
 — ئىجازەت، تارقالسۇنلار! — دېدى شاھرۇرخان.  
 بۇ ئۇنىڭ يۇنۇسخاننىڭ ئىلتىماسىغىمۇ، ئوردىدىن ئەمىر-  
 لەرنىڭ يېنىشىغىمۇ ئىجازەت بەرگەنى ئىدى.

※

※

※



ئوردىدىن يېنىپ چىققان يۇنۇسخان قۇشتەك يەڭگىلەپ  
 قالدى. ھىرات شەھىرىدىكى ئۇستازى شەرەفىدىن ئەلى يەزدى  
 قەسىرىگە يېقىن مەھەللىدىن ئىجارە ئالغان خىلۋەت كۈلبىسى  
 تەرەپكە كېتىۋېتىپ چوڭقۇر خىيالىلارغا ئەسىر بولدى. ئۇستازى  
 شەرەفىدىن ئەلى يەزدى ۋاپات بولغاندىن كېيىن پۇرسەت تېپىپ  
 شاھرۇرخاندىن ئىجازەت ئېلىپ باغداد، شىراز قاتارلىق شەھەر-  
 لەرگە بېرىپ داۋاملىق ئىلىم ئۆگىنىش بىلەن مەشغۇل بولۇش  
 ياكى يىراق تۈركىستانغا بېرىپ ئايرىلغىلى ئون ئىككى يىل بول-  
 غان مېھرىبان ئانىسىنى يوقلاش خىيالى ئۇنى يېقىندىن بېرى  
 قىيناپ كېلىۋاتاتتى. ئۇ ئانىسى دۆلەتسۇلتان مەلىكىنى بەكلا  
 سېغىنغانىدى. ھەر قېتىم ئانىسىنى ئېسىگە ئالغىنىدا تۈركىس-  
 تانغا قۇشتەك ئۇچۇپ بارغۇسى، ئۆزىنى ئانىسىنىڭ باغرىغا ئات-  
 قۇسى كېلەتتى. لېكىن بوۋىسى ئەمىر شەيخ نۇرىددىننى كۆز ئال-  
 دىغا كەلتۈرسە، تۈركىستانغا بېرىش نىيىتىدىن يالتىيىپ قالات-  
 تى. ئۇ ئۆزىنىڭ سەمەرقەنتكە كېلىپ مىرزا ئۇلۇغبەگكە تۇتقۇن  
 بولۇشىنى، تۇرپاندىن ساداقەتمەنلىكىنى بىلدۈرۈپ زور ئۈمىد -  
 ئىشەنچ بىلەن ئارقىسىدىن ئەگىشىپ كەلگەن ئۈچ مىڭغا يېقىن  
 گۇناھسىز قېرىنداشلىرىنىڭ سەمەرقەنتتە مىرانشاھ دورغا تەرد-  
 ىدىن قىرىلىپ، خانىۋەيران بولۇپ كېتىشىنى ئاشۇ بوۋىسىدىن

كۆرەتتى. بوۋام تۇرپانغا لەشكەر تارتىپ بېرىشىمغا قوشۇلمىغان تەقدىردىمۇ يېنىدا ئېلىپ قالغان بولسا، ئۆزىنىڭ مەنپەئىتى ئۇ. چۈن مېنى دوغانا تىكىپ مىرزا ئۇلۇغبەگنىڭ دەرگاھىغا ئەۋەتمەگەن بولسا، بۇنداق پاجىئە يۈز بەرمەيتتى. مەنمۇ يېتىملىكنىڭ، سەرسانلىقنىڭ ئازابىنى تارتىمىغان بولاتتىم. موغۇلىستان سەلتەنەتىنى قولغا ئېلىشنىڭ باشقا بىر ئامالى تېپىلىپ قالاتتى، دەپ ئويلايتتى. ھەئە، ئۇنىڭ يۈرىكىنىڭ چوڭقۇر يېرىدە، كۈنلەرنىڭ بىرىدە موغۇلىستان سەلتەنەتىنى قولغا ئېلىپ، تەختتە ئولتۇرۇش ئارزۇسى ھېلىمۇ بار ئىدى. لېكىن بۇ ئارزۇسىنى قۇرۇق خىيالغا تايىنىپ ئەمەلگە ئاشۇرغىلى بولمايدىغانلىقىنى، بوۋامنى ئەمىر شەيخ نۇرىددىن ئۇنى تەختىنى تارتىۋېلىشقا كۈشكۈرتكىنى بىلەن، ئىلكىدىكى لەشكىرى كۈچنى بۇ ئىشقا سەرپ قىلىشنى خالىمايدىغانلىقىنى بىلىپ قالغانىدى. شۇڭا ئۇ ھىراتقا كەلگەندىن كېيىن بۇ خىياللىرىنى ۋاقىتنىچە ئۇنتۇپ، ئىلىم ئۆگىنىش ئىستىگە كەلگەنىدى. ئۇ ئاشۇ چاغدا مىرزا ئۇلۇغبەگدىن تەخت سەلتەنەتىنى ئېلىپ بېرىش توغرىلىق ئالغان ۋەدىسىنى ھەر قېتىم ئېسىگە ئالغىنىدا، گۆدەكلىك قىلغانلىقىدىن خىجىل بولاتتى. مىرزا ئۇلۇغبەگكە باغلىغان ئۈمىدىنى ئاللىقاچان ئۆزگەندى، ھازىرمۇ شۇ ئىش يادىدىن كېچىپ خىجىللىق بىلەن كۈلۈم سىرىدى.

«شۇ چاغدا ئەجەبمۇ گۆدەكلىك قىلغان ئىكەنمەن. مەن مىرزا ئۇلۇغبەگنىڭ نېمىسى ئىدىم؟ ئەقىلسىزلىقىمدىن ئاتا مىراس تەختگاھىمنى ئېلىشنى شۇنچە ئاسان چاغلىغان ئىكەنمەن، ئاللاھ خالىسا، مىرزا ئۇلۇغبەگنىڭ ياردىمىسىزمۇ بۇ ئىشنى چوقۇم ۋۇجۇدقا چىقىرىمەن...»

— ئەسسالامۇ ئەلەيكۇم.

ئىشىك تۈۋىدە ئولتۇرغان يۈچۈن ئىككى ئادەمنىڭ تۈيۈك سىز لوڭگىدە ئورنىدىن تۇرۇپ سالام بېرىشى خىيالغا ئەسىر بولغان يۇنۇسخاننى چۆچۈتۈۋەتتى.



— ۋەئەلەيكۇم ئەسسالام، — دېدى ئۇ ناتونۇش كىشىلەرگە گۇمان بىلەن قاراپ.

كەكە ساقال كىشى ئېھتىرام بىلەن سورىدى:

— ئۆزلىرى يۇنۇسخان بولامدىلا؟

— شۇنداق، — دېدى يۇنۇسخان.

— خۇداغا شۈكۈر، ئاخىر تاپتۇق، — دېدى يەنە بىر كوسا چىراي كىشى ۋە دەرھال قول باغلاپ ھۆرمەت بىلدۈردى، — كە-مىنە مۇلازىملىرىدىن خانزادە ئالىيلرىغا ئېھتىرام بولغايسى.

يۇنۇسخان ئاڭلىمىغىلى ئۇزۇن يىللار بولغان بۇ ھۆرمەت سۆزىنى ئاڭلاپ بىر قىسمىلا بولۇپ قالدى. ھىراتقا كەلگەن ئون ئىككى يىلدىن بېرى ھېچكىم ئۇنىڭغا بۇنداق ئېھتىرام بىلدۈرۈپ باقمىغانىدى.

— ئۆزلىرى كىم بولىدىلا؟ — دېدى ئۇ يۈزۈن ئىككى كە-شىگە قاراپ.

— كەمىنەلىرى تۇرپاندىن كەلدىم، — دېدى كوسا چىراي كىشى، — خانزادە ئالىيلرىغا تاپشۇرىدىغان مۇھىم بىر مەكتۇپ بار.

— كەمىنەلىرى تۈركىستاندىن كەلدىم. ۋالىدەلىرى دۆلەت-سۇلتان مەلىكە سالام ئېيتتى، — دېدى كەكە ساقال كىشى.

كوسا چىراي كىشىنى تۇرپان شەھىرىنىڭ ھاكىمى مىركە-رىمبەردى بەگ يۇنۇسخاننى ئىزدەپ تېپىشقا ئەۋەتكەنىدى. كەكە ساقال كىشى بولسا تۈركىستاندىن ئۇنىڭغا ھەمراھ بولۇپ كەلگە-نىدى.

ئانىسىنىڭ ئىسمىنى ئاڭلاش بىلەن يۇنۇسخاننىڭ ۋۇجۇدىغا گۇرۇرىدە بىر ئىللىق سېزىم تارىدى. ئانىسىنىڭ، سىڭىللىرىنىڭ ئەھۋالىنى سورىغۇسى بولسىمۇ، ئىشىك ئالدىدا گەپ سوراشنى بىئەپ كۆردى.

— قېنى، ئۆيگە كىرەيلى، — دېدى ئۇ ئىشىكنى ئېچىپ. مېھمانلار يۇنۇسخاننى داستىخان سالغىلى قويمىدى. ھىراتقا



ئىزدەپ كېلىشتىكى مۇددىئالىرىنى بىلدۈرۈپ، قويۇنلىرىدىكى مەكتۈپنى ئېلىپ ئۇزاتتى.

يۇنۇسخان ئاۋۋال ئانىسىنىڭ خېتىنى ئېلىپ ئوقۇدى، خەتنى ئوقۇپ بولغىچە كىرىپكىلىرى نەملەشتى.

«... كۆزۈمنىڭ ئاقۇ ھەم قارىسى، يۈرەك پارەم، جە -

گىرىم، ئارزۇ - ئارمانىم سالامەت تۇردىلىمۇ؟ بىر يىلدىن

بېرى خەت - خەۋەرلىرىنى ئالالماي بەكمۇ ئەندىشە قىلدىم.

بىزدىن ئەسىرىمىسۇنلار. خۇداغا شۈكۈر، بىز تىنچ - ئامان

تۇرۇۋاتىمىز. ئۆتكەن يىلى كۈزدە كىچىك سىڭىللىرى بىبى

ئالتۇنخېنىمنى ياتلىق قىلدۇق، كۈيۈسى بىلەن ئوبدان چە -

قىشىپ قالدى. چوڭ سىڭىللىرى بۇ قېتىم پاقلاندەك بىر

ئوغۇل يەڭگىدى. ئۇنى كۆرسەك ئۆزلەنى كۆرگەندەك بولايلى

دەپ ئىسمىنى يۇنۇسخان قويدۇق.

مەقسەتكە كەلسەم، تۇرپان تەختگاھىدىكى بىر قىسىم

ساداقەتمەن ئەمىرلەرنىڭ ئىنىلىرى سۇلتان ئىسان بۇغا -

خانىدىن كۆڭلى قالغان چېغى، ئۇلار ئۆزلەنى تۇرپانغا تەك -

لىپ قىلىپ خۇپىيانە ئەلچى ئەۋەتىپتۇ. تەپسىلاتىنى ئۆز -

دىن سوراپ، ئەۋەتكەن مەكتۈپىدىن ئوقۇپ بىلىۋالغايلا. دې -

مەكچىمەنكى، قانداق قىلىشنى، تۇرپانغا بېرىش - بارماس -

لىقىنى ئۆزلىرى قارار قىلسىلا، مەن ئۆزلەنى بارسىلا، بار -

مىسىلا دېمەيمەن، ھەر ھالدا ئەقىل بىلەن ھۆكۈم چىقار -

غايلا. پەقەت شۇنى تەكىتلەيمەنكى، جەننەتلىك پەدەرلىرىد -

نىڭ تەختگاھىنى قايتۇرۇۋېلىش ئارزۇلىرىنى ئۇتۇپ قال -

مىسىلا. بۇ نىيەت - مۇددىئالىرىغا يېتىشكە ئاللاھ ئىگەم

ئۆزى مەدەتكار بولغاي. ئول شاھرۇخخان ئالىيلىرىنىڭ

دەرگاھىدا قانداقراق تۇرۇۋاتىدىلا؟ تەقېدىن ئازاد قىلىپ،

ئەرك بېرىش خىيالى باردەكمۇ؟ ئالدىنقى قېتىملىق مەك -

تۈپلىرىدا ئىجازەت سورايمەن دېگەن ئىكەنلا، ئىجازەت سو -

ردىلىمۇ؟



ئۆزلەنى بەكمۇ سېغىنىدىم.  
قۇدرەتلىك تەڭرىمدىن كېچە - كۈندۈز سالامەت بو -  
لۇشلىرىنى تىلەپ تۇرغۇچى ۋالىدەلىرىدىن دەپ بىلۈرلە.  
نامە تامام ۋەسسالام»

ئاندىن مىركەرىمبەردى بەگنىڭ خېتىنى ئوقۇغان يۇنۇس -  
خاننىڭ كالىسىنى زىددىيەتلىك خىياللار چۇلغىۋالدى. ئۇ خېتىدە -  
يۇنۇسخاندىن خەتنى تاپشۇرۇۋالغان ھامان دەرھال تۇرپانغا قاراپ  
يولغا چىقىشنى ئۆتۈنگەن، سۇلتان ئىسان بۇغاخاننىڭ تۆمۈربۇقا  
بەگنىڭ كەينىگە كىرىپ، سەلتەنەت ئىشلىرى بىلەن كارى بول -  
مىغانلىقى، ئوردىدىكى ئەمىرلەرنىڭ ئۇنىڭدىن قاتتىق رايى قايت -  
قانلىقى، يۇنۇسخان تۇرپانغا كېلىشى ھامان ئوردىدا ئۆزگىرىش  
قىلىپ ئىسان بۇغاخاننىڭ خانلىقىنى بىكار قىلىپ، ئورنىغا يۇ -  
نۇسخاننى تەختتە ئولتۇرغۇزۇش نىيىتىگە كەلگەنلىكىنى تەپسىدە -  
لىي بايان قىلغانىدى.

يۇنۇسخاننىڭ ۋۇجۇدىنى بىردىنلا تۇرپانغا بېرىپ دادىسىنىڭ  
خانلىق تەختىدە ئولتۇرۇش ئارزۇسى چىرمىۋالدى. بايا شاھرۇخ -  
خاننىڭ ئوردىسىدا خانزادە ئابدۇللىھ تىپ مىرزىنى نائىب خانلىققا  
تەيىنلىگەنلىكى ھەققىدىكى يارلىق جاكارلانغاندا ئۆزىنىڭ بۇندىن  
ئون ئىككى يىل بۇرۇن تەختكە ۋارىسلىق قىلىش ھوقۇقىنىڭ  
تارتىۋېلىنغانلىقى ئېسىگە كېلىپ يۈرىكى ئېچىشىپ كەتكەن، يۇ -  
رىكىنىڭ چوڭقۇر يېرىدە كۆمۈلۈپ قالغان موغۇلىستان تەختىدە  
ئولتۇرۇش ئارزۇسى قايتىدىن باش كۆتۈرگەنىدى. مانا، كۈتمىگەن  
يەردىن موغۇلىستان ئەمىرلىرى ئۇنى تەختتە ئولتۇرغۇزۇش مۇدە -  
دىئاسىنى بىلدۈرۈپ مەخپىي ئەلچى ئەۋەتىپتۇ. خۇدانىڭ رەھمى  
كەلگەن ئوخشىمامدۇ؟ تۇرپاندىكى ئۇ ئەمىرلەر ئۇنى راستتىنلا  
تەختتە ئولتۇرغۇزالارمۇ؟ ئىنىسى ئىسان بۇغاخاننىڭ خانلىق  
مەرتىۋىسىنى بىكار قىلالارمۇ؟ ئەجەب ئۇنى تەكلىپ قىلغان ئە -  
مىرلەرنىڭ تىزىملىكىدە سەيپىدەئەلى ئالىپنىڭ ئىسمى يوققۇ؟



سەيىدئەلى ئالپ نېمە بولغاندۇ؟ ئۇ يۇنۇسخاننى قوللارمۇ ياكى يەنىلا ئىسان بۇغاخاننى قوللارمۇ؟ ئىسان بۇغاخاننى ئاللىقىنىغا ئېلىۋېلىپ سەلتەنەت ئىشلىرىغا چات كېرىۋالغان تۆمۈربۇقا بەگ دېگەن كىمدۇ؟ بۇ ئەمىر راستتىنلا سەيىدئەلى ئالپتىنمۇ قۇد- رەتلىكىمدۇ؟ موغۇلىستان ئوردىسىدا سەيىدئەلى ئالپقا قارشى چىقالغۇدەك ئەمىر يوق ئىدىغۇ؟ ياكى بۇ ئىسان بۇغاخاننىڭ سۇ- يىقەستىمىدۇ؟ يۇنۇسخاندىن خاتىرجەم بولالماي ئاشۇنداق ئۇسۇل بىلەن ئالداپ تۇرپانغا ئەپكېلىپ نەزەربەند قىلىشنى ئويلاشقانمى- دۇ؟

توختا، بۇ ئىشقا ئالدىرىماسلىق كېرەك. ئۆز ۋاقتىدا ئۆزىنى جان - دىلى بىلەن قوللىغان ئىرازان بارىن بىلەن مىرەك تۈرك- مەنلەرمۇ قولىدا بىر تۈمەن ئاتلىق لەشكەرلىرى تۇرۇپ ھېچ ئىش- نى ۋۇجۇدقا چىقىرىلمىغان، ئۇنى تەختتە ئولتۇرغۇزۇشقا ئامال- سىز قالغان تۇرسا، ھازىر قولىدا بىر مۇنۇكىرى يوق ھالەتتە تۇرپانغا بارسا قانچىلىك ئىش تەۋرەتكىلى بولۇر؟ ئۇنى تەكلىپ قىلغان ئۇ ئەمىرلەرنىڭ ئوردىدا قانچىلىك كۈچ - ھوقۇقى، تە- سىرى بار، بۇنىمۇ بىلگىلى بولمايدۇ. ئىش قاملاشماي قالسا سەل- تەنەتكە ئاسىيلىق قىلغان، خانغا سۈيىقەست قىلماقچى بولغان دېگەندەك گۇناھلار بىلەن جازالىنىدىغان گەپ. كالىسى كەتمە- سىمۇ ئۆمۈرلۈك مەھبۇسقا ئايلىنىدۇ، ئول چاغدا قايتا باش كۆ- تۈرۈشكە پەقەتلا پۇرسەت قالمايدۇ، بۇنداق چوڭ ئىشتا ئالدىراق- سانلىق، بىپەرۋالىق، كالتە پەملىك قىلماسلىق كېرەك. چۈنكى، ئىنسان ئالدىراقسان، بىپەرۋا ھالەتتە مەقسەت مەنزىلىگە قەدەم باسسا ھالاك بولۇش تەقدىرىدىن قېچىپ قۇتۇلالمايدۇ. توغرا، بۇ ھېكمەتنى ئۇنىڭغا مەرھۇم جەننەتلىك ئۇستازى مەۋلانە شەرە- فىددىن ئەلى يەزدى ئېيتقان...

— بىز يانغاچ تۇرايلى، خانزادە ئالىيلىرى ئوبدان ئويلى- شىۋالسۇنلار، ئەتە كېلىپ جاۋابىنى ئالۇرمىز.





كوسا چىراي كىشىنىڭ بۇ سۆزلىرى بىلەن يۇنۇسخاننىڭ خىيالىلىرى بۆلۈنۈپ كەتتى. ئۇ ئۆزىگە چەكسىز ھۆرمەت بىلەن قاراپ تۇرغان ئىككى مېھمانغا يالت ئېتىپ قارىدى. ئۇلارنىڭ چىرايىدىن كۈچلۈك تەقەززالىق چىقىپ تۇراتتى. يۇنۇسخان «ھە»لا دېسە، ئۇنى ھازىرلا ئېلىپ ماڭىدىغاندەك قىلاتتى. يۇنۇس-خان يەنە تەۋرىنىپ قالدى، كۆڭلىنىڭ بىر يەرلىرى ئۇنى دەرھال تۇرپانغا بېرىشقا ئالدىرىتاتتى، يەنە بىر يەرلىرى ھاي، قاراملىق قىلما، ياخشى ئويلاڭ دەۋاتاتتى. بايا خۇراسان ھۆكۈمدارى شاھرۇخ مىرزا ئۇنىڭغا مۇجەللە ئىجازەت بەرگەن بولسىمۇ، لېكىن قولىدا رەسمىي ئىجازەت يارلىقى يوق ئىدى، شۇڭا ھىراتتىن خالىغانچە ئايرىلالمايتتى.



«شاھرۇخان ئالىيلىرىدىن ئىجازەت يارلىقى ئالغىلى بو-لۇرمۇ؟ نەۋرىسى خانزادە ئابدۇللىھ تىپخانغا كۆڭۈلداش بولۇشنى رەت قىلغانلىقىدىن شاھرۇخان رەنجىگەنمىدۇ؟ بايىقى چىراي ئىپادى-سىگە قاراپ بۇنى مۆلچەرلىمەك تەس. شاھرۇخان ئالىيلىرى تو-لىمۇ باغرى يۇمشاق ئادەم، ناۋادا گۆھەر شاد بېگىم بىر تەتۈر چۆرگىلەيدىغان بولسا، شاھرۇخان ئۇنىڭغا ئىجازەت يارلىقى بې-رىش ئۇياقتا تۇرسۇن، مەجبۇرلاشتىن يانمايدۇ. ئاھ، جاھاندا ئەر-كىنلىكتىنمۇ ئۇلۇغ نەرسە بارمىدۇ؟ موغۇلىستان تەختىگاھى راستىنلا مېنى كۈتۈپ تۇرغانمىدۇ؟ ئانام خېتىدە ئىختىيارنى نېمىشقا ئۆزۈمگە قويغاندۇ؟ بابائى بۈزرۈك ئەمىر شەيخ نۇرىددىن ھەزرەتلىرى ئىلكىدىكى تۈركىستان لەشكەرلىرىنى ماڭا بېرىپ تۇرارمۇ؟ نېمىشقا بۇ ھەقتە ئېنىق ئۇچۇر بەرمىگەندۇ؟ ئول موغۇ-لىستان ئەمىرلىرى مەن ئۈچۈن راستىنلا جانپىدالىق كۆرسىتە-لەرمۇ؟ ھە، توغرا، ئۇلار ئىنىم سۇلتان ئىسان بۇغاخاندىن رەنجى-گەنلىكى، ئوردىدا يېتەرلىك ئەزىزلەشكە ئېرىشەلمىگەنلىكى ئۈ-چۈن خاننى بىكار قىلىش نىيىتىگە كېلىپ ماڭا ھاجەت بولغان، مەن ئارقىلىق ئىنىم ئىسان بۇغاخانغا تاقابىل تۇرماقچى بولغان،

ئۇلارنىڭ بۇ مۇددىئاسىدا ھەقىقەتتىن كۆرە زۆرۈرىيەت كۆپتۇر. ھەقىقەت ئۈستىگە قۇرۇلمىغان مۇددىئانىڭ ئۇلى بوش، لېيى خام بولۇپ قالىدۇ، بۇنداق مۇددىئالار ئۈچۈن قەھرىمانلىق كۆرسىتىش بىھاجەت. گەرچە قەھرىمانلىق ياخشى ئەخلاقىي پەزىلەت بولسىمۇ، ئۇنى ئەقىل بىلەن جۇلالاندۇرۇش كېرەك. خېيىم - خەتەرگە قا - ريغۇلارچە تەۋەككۈل قىلغاندىن ئۆزىنى تۇتۇۋېلىشۇ، ئەقىل بى - لەن ھۆكۈم چىقىرىشۇ غەيۇرلۇق ھېسابلىنىدۇ...

— ئالدىراشمىسىلا، جاۋابىنى ھازىرلا بېرەي، — دېدى بىر قارارغا كەلگەن يۇنۇسخان، — مەن شاھرۇخخان ئالىيلىرىنىڭ ئىلكىدىكى ئادەممەن، ئىجازەتسىز ھېچيەرگە بارالماسمەن. ئۇنىڭ ئۈستىگە موغۇلىستان تەختىگاھىنى بىرنەچچە ئەمىرلەر بىلەن كۆ - تۈرۈلۈپ چىقىپ سويۇپ ئېلىش مۇمكىن ئەمەس. چۈنكى، ئەل - رەئىيەتنىڭ نەزەرىدە بىزگە ئىنى قېرىنداش بولمىش ئىسان بۇ - غاخان ھەقىقىي تەخت پاسىبانىدۇر. ھازىرچە ئاۋام - رەئىيەت - نىڭ، سەركەردە - لەشكەرلەرنىڭ قوللىشىغا ئېرىشىش ئىشەنچ - مىز ھەم يوقتۇر. ناۋادا ئىشىمىز ئەپلەشمەي قالسا، ياغى بولۇپ ئەل - يۇرتقا ئاپەت بولۇر. ئول ئەمىرلەرنىڭ بىزنى ياد ئەتكىنىگە مىڭ مەرتىۋە تەسەننا، لېكىن ئالدىراقسانلىقتىن ساقلىنىپ، سەۋر قىلماقلىق كېرەك. چۈنكى، سەۋرنىڭ تېگى ئالتۇندۇر. ئال - دىراقسانلىق بىلەن، بىردەملىك ھاياجان بىلەن ھېچ ئىش ۋۇجۇد - قا چىقماس، ۋۇجۇدقا چىقسىمۇ مۇستەھكەم بولماس. بېرىپ ئول ساداقەتمەن ئەمىرلەرگە سۆزۈمنى يەتكۈزسۇنلار. پۇختا ھازىرلىق كۆرگەچ پۇرسەت، مۇۋاپىق پەيت كۈتكەي. ئۇنىڭغىچە مەنمۇ بۇ مەقسەتلەر ئۈستىدە ئامال ئىزدەيمەن.

قاتتىق ئۈمىدىسىزلىكنىڭ ئەلچىلەر يۇنۇسخاننى زورلاشقا ئا - مالسىز قالدى.

— خانزادە ئالىيلىرىنىڭ غەيرەتكە كېلىشىنى يەنە بىر قې - تىم تەۋسىيە قىلىمەن، — دېدى كوسا چىراي كىشى ئۈمىدىنى



ئۆزگىسى كەلمەي، — ئاستانە ھاكىمى مىركەرىمبەردى بەگ جا-  
نابلىرىنىڭ ئىلكىدە ئاستانە مۇھاپىزىتىگە مۇئەككەل قىلىنغان  
بىر تۆمەن خاس لەشكەر باردۇر. ئەرك بېگى ئابدۇخالىق مىرزا  
پەرمان بەرسە ئوردا ياساۋۇللىرى ئوتقا دېسە ئوتقا، سۇغا دېسە  
سۇغا كىرىشتىن يانمايدۇ. جازا دىۋانىنىڭ ئەمىرى ھەقبەردى  
مىرزا بىلەن قازىكالاڭ سۇلايمان خوجا ھەزرەتلىرىنىڭمۇ ئەل -  
رەئىيەت ئارىسىدا كاتتا ئابروۋىيى باردۇر. ئول ئەمىرلەر كۆمەك-  
لەشكەن يەردە ئالىيلىرىنىڭ ئەندىشە قىلىشى بىھاجەتتۇر.

— مۇددىئايمنى چۈشەنمەپتىلا، — دېدى يۇنۇسخان تەم-  
كىنىلىك بىلەن، — تاجۇ تەختنى قايتۇرۇۋېلىش مېنىڭ ئۆمۈرلۈك  
ئارزۇيۇمدۇر. لېكىن ئۇنى ئوردىنى، تەختنى قانغا بويىماي ئالسام  
دەيمەن، تاجۇ تەخت ئۈچۈن موغۇلىستان سەركەردە - لەشكەرلىرى  
ئۆزئارا قىرغىن قىلىشسا ئەل - يۇرت مالىمان بولىدۇ، ئاۋام بالا -  
يىئاپەتكە يۈزلىنىدۇ. راست، ياغىسىز، قان تۆكمەي تاجۇ تەختنى  
ئېلىش ئاسان ۋۇجۇدقا چىقىدىغان ئىش ئەمەس. يەنە كېلىپ بۇ  
بىر پارچە خەت بىلەن ئول ئەمىرلەرنىڭ ساداقىتىگە ئىشەنچ  
قىلالمايمەن. شۇنداقلا موغۇلىستاندا بېرىپلا پۇت تىرەپ تۇرالىد-  
شىمىدىنمۇ گۇمانلىنىمەن، مەقسىتىم — بۇ ئىشقا بەك ئالدىراپ  
كەتمەيلى، ئالدىراقسانلىق بىلەن ئىش پۈتمەس. ئول ئەمىرلەرنىڭ  
مېنى چىن يۈرىكىدىن تەختكە ئىگە قىلغۇسى بولسا، پۇختا ھا-  
زىرلىق كۆرگەي. ئۆرۈك يېيىشكە ئالدىراپ غورا يېسە ئېغىزنى  
بەتنام قىلۇر، چىشىنى قامىتۇر، ئىچىنى سۈرەر. شۇڭا غورىنىڭ  
پىشىپ ھالۋا بولۇشىنى كۈتمەك كېرەك، ئول چاغدا تېتىغان ئۆ-  
رۈك شېرىن بولۇر، تەنگە زەرەر قىلماس، بەلكى قۇۋۋەت قىلۇر.  
مۇددىئايىم ئايان بولىدىمىكىن؟

— ئايان بولدى ئالىيلىرى، — دېدى كوسا ئەمىر يۇنۇسخان-  
نى قايىل قىلالمايدىغانلىقىغا كۆزى يېتىپ.  
— ئەمەسە يانسۇنلار، ئول ئەمىرلەرگە يەتكۈزسۇنلار،



ئىشلارنى پۇختا ئورۇنلاشتۇرغاي، زىنھار ئالدىراقسانلىق قىلمىد-غاي.

— ۋاقتى كەلگەندە ئالىيلىرىنى نەدىن ئىزدەسەك بولۇر؟  
— مەن ھازىر باياۋاندا شامال ئۇچۇرۇپ يۈرگەن قامغاقمەن،  
بارار - تۇرار دەرگاھىمنىڭ قارايى يوقتۇر. ئول مىركەرىمبەردى  
بەگ قاتارلىق جانابلارغا كارۋانلار ئارقىلىق خەۋەر ئىبەرگەيمەن.  
— مۇمكىن بولسا نامە پۈتۈپ بەرگەن بولسلا، — دېدى  
كوسا چىراي كىشى.

يۇنۇسخان ھازىرچە تۇرپانغا بارالماسلىقىدىكى سەۋەبىنى ئې-  
نىق ئىزاھلاپ، ئەمىرلەرنىڭ ياخشى كۆڭلىگە رەھمەت - تەشەك-  
كۈر بىلدۈرۈپ، ئۇلارنىڭ ئالدىراقسانلىق قىلماي، پۇختا تەييار-  
لىق كۆرۈشىنى، ناۋادا شاھرۇخاندىن رەسمىي ئىجازەت ئالالسا  
ئايىرىم خەۋەر بېرىدىغانلىقىنى، ئۇنىڭغىچە پات - پات خەۋەرلە-  
شىپ تۇرۇشىنى ئېيتىپ مىركەرىمبەردى بەگكە بىر پارچە خەت  
يازدى. ئاندىن كېيىن ئانىسى دۆلەتسۇلتان مەلىكىگىمۇ ئويلىغان-  
لىرىنى بايان قىلىپ، بوۋىسىنىڭ لەشكىرى ياردىمىگە ئېرىشىش  
ئېھتىماللىقىنىڭ بار - يوقلۇقىنى سوراپ خەت يازدى.  
ئۇلار خەتنى ئېلىپ يۇنۇسخان بىلەن خوشلاشتى.

— ئالىمادىس جىددىي ئىش بولۇپ قېلىپ، مېنى ئىزدەپ  
ھىراتقا كېلىشىسە، مۇشۇ ئۆيىنىڭ ئىگىسىدىن دېرىكىمنى ئې-  
لىشقا، — دېدى يۇنۇسخان خوشلىشىۋېتىپ، — نەدە تۇرۇۋات-  
قانلىقىمنى شۇلارغا ئېيتىپ قويىمەن.

※

※

※

ئەلچىلەرنى ئۆزىتىپ قويغان يۇنۇسخان ئۆيدە يالغۇز ئولتۇ-  
رۇپ چوڭقۇر خىيالغا ئەسىر بولدى:  
«بۇ قېتىم تۇرپانغا بارماي خاتا قىلغاندىمەنمۇ؟ مۇشۇنىڭ



بىلەن ياخشى پۇرسەت قولىدىن كېتىپ قالۇرمۇ؟ ماقۇل، ئول ئە -  
مىرلەرگە تايىنىپ سەلتەنەتنى قولۇمغا ئالدىمۇ دەي، ئول چاغدا  
ھۆكۈمۈم ئول ئەمىرلەرگە ئۆتەرمۇ؟ ئۇلار كۆرسەتكەن تۆھپىلە -  
رى، باھادىرلىقلىرى، شەپقەتلىرى ئۈچۈن مەندىن بەدەل تەلەپ  
قىلماسمۇ؟ سەلتەنەت ئىشلىرىدا ئۇلارنىڭ چىرايىغا قاراپ قال -  
ماسمەنمۇ؟ تېخى سەيپىدەلى ئالىپنىڭ مۇددىئاسى ئائىنىق، ناۋادا  
ئۇ نارازى بولۇپ قالسا لەشكەر تارتىدىغان گەپ. ئەل - يۇرت  
نىزا، يېغىلىق پاتىقىغا پېتىپ قالماسمۇ؟ جەننەتلىك ئاتامنىڭ  
تەختىنى چوقۇم ئالىمەن، ھەقىقىي ھۆكۈمدارغا خاس سەلتەنەت  
سۈرىمەن. كىملىرىنىڭ قولغا، كىملىرىنىڭ كۆزىگە قارىمايدىغان  
ھەقىقىي ھۆكۈمدار بولىمەن. بۇنىڭ ئۈچۈن مېنىڭمۇ ئۆكەرلىرىم  
بولۇشى كېرەك. ھەئە، ئول ئەمىرلەردىن ئەلۋەتتە پايدىلىنىمەن،  
لېكىن شەرت شۇكى، ئۇلار ماڭا شاپائەتچى ئەمەس، ساداقەتمەن  
ئۆكەر بولۇشى، ئاتقان ئوقۇم، شىلتىغان قىلىچىم بولۇشى كې -  
رەك. ئاللاھ ئىگەم ئۆزى مەدەت قىلغاي... شاھرۇخخان ئاللىلە -  
رىدىن ۋاقتىدا ئىجازەت ئېلىپ، ھىراتتىن كەتسەم بولاتتى.  
خانزادە ئابدۇلەتتىپخانغا كۆڭۈلداش بولۇشتىن خۇدايىم پاناھىدا  
ساقلىسۇن. جەننەتلىك ئۇستازىم مەۋلانە شەرەفىددىن ئەلى يەزدى  
ھەزرەتلىرىنىڭ پەزىلەت نۇرى يۇقىمىغان ئول بەتئەخلاققا بىر ئۆ -  
مۈر مۇلازىملىق قىلساممۇ خۇي - پەيلىنى ھەرگىز ئۆزگەرتەلە -  
مەيمەن. بۇلۇت ئاسماندىن ئابىھايات تۆكسىمۇ تال سۆگەتتىن  
ھەرگىز مېۋە چۈشمەيدۇ، بورا قومۇشتىن ھەم شېكەر ئالغىلى  
بولمايدۇ، نادانغا ۋاقىت زايە قىلماسلىق كېرەك. شاھرۇخخان ئا -  
لىلىرىدىن تۇرپانغا بارىمەن دەپ ئىجازەت ئېلىشىم مۇمكىن ئە -  
مەس. ئىلىم ئىزدەش سەۋەبىنى كۆرسەتسەمچۇ؟ بۇ مۇمكىن.  
شۇنداق قىلاي، ئىجازەت ئېلىپ شىراز، باغداد، دەمەشىق قاتارلىق  
شەھەرلەردىكى ئىلىم دەرگاھلىرىغا باراي. ئىلىم شاھقىمۇ، گادا -  
غىمۇ لازىم، ئەدلى - ئادالەت بىلەن يۇرت سوراش ئۈچۈن ئىلىم -



دىن كۆپرەك خەۋەردار بولغانغا يەتمەيدۇ...»

43

بۇ يىل تۇرپاندا قىش بالدۇر كەلگەندەك قىلاتتى. تېخى كۆز ئاخىرلاشماي تۇرۇپلا ئوت - چۆپلەر سارغىيىپ، دەل - دەرەخلەر غازاڭ تاشلاپ، ئوردا ئىچى خۇددى يالىڭاچلىنىپ قالغاندەك تۇيغۇ بېرەتتى. ئىككى كۈندىن بېرى باشلانغان جۇدۇندا ھاۋا باشقىچىلا سۈۋۈپ كەتكەن بولۇپ، كۈزلۈك كىيىم بىلەنمۇ ئادەمنىڭ غولى قورۇلاتتى. تېخى رەسمىي قىش باشلانمىغاچقا شاھنىشىن ئىچىدىكى ئاتەشدا ئۇلارغا ئوت يېقىلمىغانىدى. ئەتىگەندىن بېرى سۇلتان ئىسان بۇغاخانىنىڭ قوبۇل قىلىشىنى كۈتۈپ ئولتۇرۇشقان ئەمىر - لەرنىڭ پۈت - قوللىرى سوغۇقتا توڭلاپ ئۇيۇشۇپ كەتكەن بو - لۇپ، ئۇلار پات - پات تەختنىڭ ئارقىسىدىكى يان ئىشىككە تە - قەرزالىق بىلەن تەلمۈرۈشەتتى، سىرتتىكى كىچىككىنە شەپىمۇ ئۇلارنىڭ دىققەت - نەزەرىدىن قاچمايتتى، خان ئالىيلىرى كەلدى - مىكىن دەپ قەددىنى رۇسلىشاتتى، ئەمما خاندىن تېخىچىلا شەپە يوق ئىدى.

— بۇ يىل سوغۇق بالدۇر چۈشۈپ كېتەمدۇ - نېمە ؟ —  
شاھنىشىندىكى جىمجىتلىقنى بۇزۇپ سورىدى جازا دىۋانىنىڭ ئەمىرى ھەقبەردى مىرزا.  
— ھىم، بەلكىم...

ئاستانە ھاكىمى مىركەرەمبەردى بەگكە نېمە ئۈچۈندۇر گەپ قىلىش خۇشياقمىغاندەك قىلاتتى، ئۇنىڭ قاپاقلىرى ساڭگىلاپ كەتكەن بولۇپ، سولغۇن چىرايىدا غەم بۆلۈتلىرى ئەلەڭگىيەتتى.  
— ئاڭلاشتىلىمۇ؟ ئۇلۇسبېگى مىرمۇھەممەدشاھ ھەزرەتلى -

- رى ئوۋغا چىقىپ كەتمەپتۇ.
- قايسىبىر ئەمىرنىڭ يەتكۈزگەن بۇ خەۋىرى بىلەن تەڭ شاھ -  
نىشىندا پىچىر - پىچىر باشلاندى.
- شۇنداقمۇ؟ قايسى كۈنى تۆمۈر بۇقا بەگ ھەزرەتلىرى ...
- ئاشۇنداق دەپ قويغان گەپ، نەدىمۇ ئوۋغا چىقسا جەددى -  
جەمەتىگىچە تولۇق ئېلىپ كېتىدىغان ئىش بولسۇن.
- ھېلىمۇ ئىككى ئاي بولاي دەپ قالدى، ئوۋغا چىققان  
بولسا قايتىپ كېلەر ئىدى.
- ئاستانىنى تاشلاپ كېتىپ قاپتىمىش.
- خان ئالىيلرىدىن يامانلاپ قاپتىمىش.
- قىبلىگاھىمىزدىن يامانلاپ قالغىلى خېلى بولغان.
- ئاقسۇغا كېتىپتىمىش.
- ياق، ئاقسۇنىڭمۇ نېرىسىغا كېتىپتىمىش.
- ئوردىدىن ئىجازەتسىز ئايرىلىش ئېغىر گۇناھقۇ...
- ئۇ دېگەن ئالىيلرىنىڭ بابائى بۇزىركى، يەنە كېلىپ  
ئۇلۇسبېگى گۇناھقا بۇيرۇلمايدۇ.
- خان ئالىيلرى ئۇلۇسبېگىنى قايتۇرۇپ كېلىش ئۈچۈن  
چاپارمەن ماڭغۇزۇپتۇ.
- ياق، يارلىق چۈشۈرۈپتۇ.
- ناتايىن جۇمۇ.
- ئۇلۇسبېگى ھەزرەتلىرى رەسمىي يامانلاپ كەتكەن بولسا،  
ھەرگىز قايتىپ كەلمەيدۇ.
- ئۇلۇسبېگى خان ئالىيلرىدىن ئەمەس، باشقا بىر كىم -  
دىن يامانلاپ قالغان گەپ.
- كىمدىن يامانلاپ قالغاندۇ؟
- كۆڭۈللىرىگە ئايان.
- خەپشۈك، ئېغىزىمغا كەلدى دەپ سۆزلىمىسۇنلار.
- ئىشقىلىپ بۇنىڭ سەۋەبىنى ھەممە خالايدۇ بىلىدۇ.
- خان ئالىيلرى ئاڭلىسا پىتنە تارقاتتى دەپ غەزەپ قىلىدۇ.



— ...  
ئاستانە ھاكىمى مىركەرىمبەردى بەگ بۇ پاراڭلارغا ئارىلاش-  
ماي كۆزىنى يۇمۇپ ئولتۇراتتى، تۇرقىدىن بۇ پاراڭلارنى ئاڭلى-  
مىغاندەك قىلاتتى. دەسلەپتە ئېھتىيات قىلىشىپ پىچىرلاشقان  
ئەمىرلەر بارا - بارا ئېھتىياتنى ئۇنتۇپ ئۈنلۈك ئاۋازدا سۆزلە-  
شۋاتاتتى.

— خان ئالىيلرى كەلدى!

ھۆدەيچى بەگنىڭ جاراڭلىق ئاۋازى بىلەن تەڭ شاھنىشىن  
خۇددى قايناۋاتقان قازانغا سۇ قۇيغاندەك جىمىپ كەتتى، ئەمىرلەر  
گۈررىدە ئورۇنلىرىدىن تۇرۇشتى. تەختنىڭ كەينىدىكى يان ئ-  
شكىتىن ئاۋۋال سۇلتان ئىسان بۇغاخاننىڭ سېمىز گەۋدىسى كۆ-  
رۈندى، ئاق سېرىق چىرايى نېمىگىدۇر رەنجىپ قالغاندەك تۇتۇلۇپ  
كەتكەندى. ئۇنىڭ كەينىدىن سوڭىشىپ دېگۈدەك كىرىپ كەلگەن  
تۆمۈربۇقا بەگ خاندەن ئۆتە گىدىيىۋالغانىدى. تۆمۈربۇقا بەگنىڭ-  
مۇ يان ئشكىتىن كىرىۋاتقانلىقىنى كۆرگەن ئەمىرلەرنىڭ كۆز-  
لىرى ھەيرانلىقتىن چەكچەيدى. ئادەتتە بۇ ئشكى مەخسۇس خان  
ئالىيلرى ئۈچۈن ئېچىلغان بولۇپ، باشقا ئەمىرلەرنىڭ كىرىپ -  
چىقىشى قاتتىق چەكلەنگەنىدى. زۆرۈر تېپىلسا خانىشىنىڭ، ناۋادا  
خان ئالىيلرى ئىلتىپات قىلىپ قالسا پەقەت ئۇلۇسبېگىنىڭلا  
بۇ ئشكىتىن كىرىپ - چىقىش ئىمتىيازى بار ئىدى. شۇ دەق-  
قىدە مىركەرىمبەردى بەگ، ھەقبەردى مىرزا، سۇلايمان خوجا ۋە  
ئابدۇخالىق مىرزلار مەسلىھەتلىشىۋالغاندەك بىر - بىرىگە يالت  
ئېتىپ قارىشىۋالدى. ئەمىرلەر ئالمان - تالمان قول باغلاشقنىد-  
چە سۇلتان ئىسان بۇغاخانغا سالام بەردى.

— ئەسسالامۇ ئەلەيكۇم، ئادالەتپاناھىمىزنىڭ ئالتۇن بويلى-  
رى ئېسەن بولغا!

ئەمىرلەرنىڭ ئاۋازى شاھنىشىن ئىچىدە كۈچلۈك ئەكس  
سادا قايتۇردى. جىددىيلەشكەن ئەمىرلەر تۈڭلىغىنىنىمۇ ئۇنتۇپ  
قىلىشقانىدى.





سۇلتان ئىسان بۇغاخان ئالدىرماي بېرىپ تەختكە جايلىد -  
شۇالغاندىن كېيىن، ئەمىرلەرگە تەكشى بىر قارنۇپتىپ ئېغىز  
ئاچتى:

— ۋە ئەلەيكۇم ئەسسالام، جاي ئالسۇنلار!

— ئادالەتپاناھىمىز مەرھەمەتلىكتۇر!

ئەمىرلەر ئۆز ئورۇنلىرىغا قايتىدىن جايلاشتى. توققۇز پايد -  
لىك شاھسۇپىنىڭ ئۈستىدە غادىيىپ تۇرغان تۆمۈر بۇقا بەگ ئاس -  
تانە ھاكىمى مىركەرىمبەردى بەگنىڭ يۇقىرى تەرىپىدىكى  
داۋاملىق ئولتۇرىدىغان بوش ئورنىغا سوغۇقلا نەزەر تاشلاپ قو -  
يۇپ، تەختنىڭ تۆۋەن تەرىپىدىكى ئىككى ئايدىن بېرى بوش تۇر -  
غان ئولۇسبېگلىك كۆرسىغا بېرىپ ئولتۇردى. ئۇنىڭ بۇ قىلىد -  
قىدىن ئەمىرلەرنىڭ كۆزلىرى يەنە بىر قېتىم ھەيرانلىقتىن  
چەكچەيدى. نارازىلىق، ياقىنۇرماسلىق تۇيغۇلىرى چىرايلىرىغا تې -  
پىپ چىقتى. شۇ دەقىقىدە ئاستانە ھاكىمى مىركەرىمبەردى بەگ -  
نىڭ كۆز ئالدىدىن ئاشۇ كۆرسىدا نارازىلىق بىلەن ئولتۇرغان ئۇ -  
لۇسبېگى مىرمۇھەممەدشاھنىڭ ئورۇق گەۋدىسى، كېسەلمەن  
چىرايى لىپ قىلىپ ئۆتتى - دە، ئاللىقانداق بىر تۇيغۇدىن يۈرد -  
كى ئېچىشىپ كەتتى...

— خان ئالىيلىرىغا مەلۇم بولغاي! — دېگەندى ئىككى ئاي  
ئىلگىرى ئاشۇ كۆرسىدا ئولتۇرغان ئولۇسبېگى مىرمۇھەممەدشاھ  
ئالتۇن تەختتە گىدىيىپ ئولتۇرغان نەۋرىسىگە ئېگىلىپ قول  
باغلىغىنىچە - جانابى تۆمۈر بەگ ھەزرەتلىرى ئالىيلىرىغا قې -  
يىنئاتا بولۇش شەرىپىگە مۇشەرىپ بولغاندىن بېرى ئوردا ئىچى  
ۋە سىرتىدا غۇلغۇلا ئاۋۇپ قالدى. ئۇلار: تۆمۈر بەگ ھەزرەتلىرىد -  
نىڭ خاننىڭ قېيىنئاتىسىلىق مەرتىۋىسىنى پەش قىلىپ، سەلتە -  
نەت ئىشلىرىنى بېجىرىشتە تاپتىن چىقتى، ھەرقانداق ئىشنى  
رىشۋەت ئالماي بېجىرمەيدۇ، ئىستېداتسىز كىشىلەرنى ئۆز بې -  
شىمچىلىق بىلەن چوڭ - كىچىك مەنەسپلەرگە تەيىن ئېتىۋاتىد -  
دۇ، ئاشۇ مەنەسپ - مەرتىۋىلەرنىڭ نەرخ - باھاسى بار، ئاقچا



بولسىلا مەنسەپدار بولغىلى بولىدۇ دېيىشمەكتە. ئۇندىن باشقا ھەرقايسى ۋىلايەت — ئايماقلاردىكى ئەمىر — بەگلەرگە ئالىيلىرىد. نىڭ تويىنى قۇتلۇقلاش ئۈچۈن تەۋەلىكىدىكى رەئىيەتتىن ئادەم بېشىغا ئىككى تەڭگىدىن توي سوۋغىتى تاپشۇرۇش سېلىقى ساپ-تۈدەك. ئەمەلىيەتتە ئۇل ئەمىر — بەگلەر رەئىيەتتىن يىغىپ ئە-ۋەتكەن پىشكەشلەر ئوردا خەزىنىسىگە كىرىم قىلىنماي، تۆمۈر بەگ ھەزرەتلىرىنىڭ شەخسىي خەزىنىسىگە كىرىم قىلىنىپتۇ، بۇ ئەھۋال ئالىيلىرىنىڭ ئەدلى — ئادالەتلىك شەۋكىتىگە داغ چۈ-شۈرگىسىدۇر. مېنىڭچە، تۆمۈر بەگ ھەزرەتلىرى خان قېيىنئاتىد.

سېلىق مەرتىۋىسىگە شۈكۈر — قانائەت قىلىپ، ئىككى دىۋاننىڭ ئەمىرلىك مەرتىۋىسىدىن قول يۇيىمىقى جايىزدۇر. بۇ خان ئالىي-لىرى ئۈچۈنمۇ، تۆمۈر بەگ ھەزرەتلىرى ئۈچۈنمۇ پايدىلىق... — داد ئادالەتپاناھىم! — دېدى تۆمۈر بۇقا بەگ مىرمۇھەم-مەدشاھنىڭ سۆزىنى بۆلۈپ، شاھسۇپىنىڭ پايىسىگە ئۆزىنى تاشلاپ، — ئۇلۇسبېگى ھەزرەتلىرىنىڭ مەلۇماتى پۈتۈنلەي تۆھ-مەتتۇر. بۇلار مۇخالىپلىرىمنىڭ تارقاتقان پىتىلىرىدۇر، تەھ-قىقلەپ كۆرگەيلا.

سۇلتان ئىسان بۇغاخان بوۋىسىغا ياقىتۇرمىغان نەزەردە قاراپ قويۇپ، دەس ئورنىدىن تۇرغىنىچە تۆمۈر بەگنى يۆلىدى. — ئورۇنلىرىدىن تۇرسىلا جانابى ئەمىر، قىلچىلىك بىئارام بولمىسىلا.

— ئادالەتپاناھىمنىڭ ھىممىتىگە ھەشقالالا، — دېدى تۆ-مۈر بۇقا بەگ ئۇۋال بولغان قىياپەتتە كۆزىگە لىققىدە ياش ئې-لىپ، — قۇدرەتلىك قىبلىگاھىمىزنىڭ شانۇ شەۋكىتىنى جۇلالاندۇرۇش بىزلەرگە ساداقەتمەن ئەمىرلىرىنىڭ ئىككى ئا-لەملىك بۇرچىدۇر. كەمىنەلىرى ھەر قاچان ئۆزۈمگە ساداقەت بى-لەن گۇپا<sup>①</sup>نى ھەمراھ قىلىپ كەلدىم. مەگەركى سەلتەنەتىمىزگە پايدىلىق بولىدىغانلا بولسا، ئۇل ئىككى دىۋاننىڭ ئەمىرلىك مەر-

① گۇپا — ۋاپا.



تەۋسىدىن ۋاز كېچىشكە تەييارمەن.

تەختكە بېرىپ ئولتۇرغان سۇلتان ئىسان بۇغاخان ئەمىرلەرگە قاراپ ئاداۋەت بىلەن چەكچەيدى. خاننىڭ تۆمۈربۇقا بەگكە كۆرسەتكەن بۇ قەدەر مىسلىسىز ئىلتىپاتىدىن ھەيران بولۇپ باش - ئاخىرى يوق خىياللارغا ئەسىر بولغان ئەمىرلەر خاننىڭ چىرايىدىكى مۇدەھشىتتىن دەرھال ئېسىنى يىغىپ، بېشىنى تۈۋەن سېلىشتى.

ئون ئىككى يېشىدىلا تەختتە ئولتۇرۇشقا مەجبۇر بولغان سۇلتان ئىسان بۇغاخان دەسلەپ سەيىدىئەلى ئالىپنىڭ، كېيىن بوۋىسى مىرمۇھەممەدشاھ بىلەن سۈپۈرگە مىرزىنىڭ، مومىسى سۇلتان خاتۇننىڭ توختىماي قائىدە - يوسۇن ئۆگىتىشىگە دۇچ كەلدى. ئۇلارنىڭ ئۆزىنى خۇددى ئىككى - ئۈچ ياشلىق بالىدەك كۆرۈپ خەۋەر ئېلىپ، ئىختىيارى ھەرىكەت قىلغىلى، تەڭتۇش - لىرى بىلەن ئوينىغىلى قويماي، كۈن - كۈنلەپ تەختتە ئولتۇرۇشقا، سەلتەنەت - ئوردا يوسۇنلىرىنى ئۆگىنىشكە، دەستە - دەستە مەلۇماتلارنى كۆرۈشكە مەجبۇرلاشلىرىدىن قاتتىق بىزار بولغانىدى. يېشىنىڭ چوڭىيىشىغا ئەگىشىپ تۈرلۈك چەكلىمە - لەردىن، بوۋىسى بىلەن سۈپۈرگە مىرزىنىڭ ھەر بىر قەدىمىنى نازارەت قىلىشلىرىدىن قۇتۇلۇشقا تىرىشتى. شۇ كۈنلەردە ئۇ ئۆزىنى خان ئەمەس، مەھبۇستەك سېزىدىغان بولۇپ قالغانىدى. ئەنە ئاشۇنداق پەيتتە تۆمۈربۇقا بەگ سۇلتان ئىسان بۇغاخاننىڭ كۈتە - كەن يەرلىرىدىن چىقىپ، ئۇنىڭ ئاشۇ چەكلىمىلەردىن قۇتۇلۇشىغا ياردەم بەردى. سەلتەنەت ئىشلىرىدا بوۋىسى بىلەن سۈپۈرگە مىرزىنىڭ ئاغزىغا ئانچە قاراپ كەتمىسىمۇ بولىدىغانلىقىنى بىلەن دۈردى. باشقا ئەمىرلەرگە ئوخشاش ئۇنىڭغا زىيادە ئېھتىيات بىلەن مۇئامىلە قىلماي، قەدەمدە بىر سەلتەنەت يوسۇنلىرىنى تەكلىمە - لىمۇئالماي، تۈرلۈك ئويۇن - تاماشا، بەزمە - باراۋەت سورۇنلىرىغا باشلاپ باردى. سۇلتان ئىسان بۇغاخاننىڭ كۆڭلى نېمىنى خالىسا شۇنى تەييار قىلدى، رايىغا باقتى. ھە دېسلا ئىككى پېشقەدەمنىڭ





ئاغزىغا قاراپ كەتمەي، سەلتەنەت ئىشلىرىنى ئۆز ئالدىغا مۇستە - قىل بېجىرىشكە كۈشكۈرتتى ۋە قانداق قىلىش ھەققىدە چارە - تەدبىر كۆرسەتتى. دەسلەپتە شاراب ئىچىشنى ئۆگەتكەن بولسا، كېيىن قۇچىقىغا قىزلارنى سېلىپ بەردى. ئىسان بۇغاخان شاراب بىلەن ئايالغا كىچىكلا ئۆگىنىپ قالغانىدى. ئەنە ئاشۇ سەۋەبتىن ئۇ تۆمۈربۇقا بەگنى ئۆزىگە ئەڭ يېقىن تۇتاتتى، ھېچكىمنى ئۇ - نىڭغا تەڭ قىلمايتتى، نەگە باشلىسا شۇ يەرگە باراتتى، نېمىنى دېسە شۇنى قىلاتتى، تۆمۈربۇقا بەگنىڭ يامان گېپىنى قىلغان ئا - دەمنى ئۆچ كۆرەتتى.

ھەئە، سۇلتان ئىسان بۇغاخان بوۋىسى مېرمۇھەممەدشاھنىڭ گېپىگە پەرۋا قىلىپمۇ قويمىدى.

— ئاساسسىز پىتىنلەرنى ئوردىغا كۆتۈرۈپ كىرمىسۇنلار، — دېدى بوۋىسىغا تەنبىھ بېرىشتىن ھېيىققان ئىسان بۇغاخان ئە - مىرلەرگە تەئەددى قىلىپ، — بىزنىڭ تەختگاھىمىزدا ھەسەت - خورلارغا ئورۇن يوقتۇر، بۇندىن كېيىن بۇنداق پىتنە - پاساتلار - نى كۆتۈرۈپ يۈرگۈچىلەر تۆھمەتخورلار قاتارىدا ياساققا تارتىلىدۇ! ئۇلۇسبېگى مېرمۇھەممەدشاھ نەۋرىسىگە لاپىپدە بىر قاراپ قويۇپ، لام - جىم دېمىدى، شۇندىن كېيىن ئوردىغا پەقەتلا كىر - مىدى. بىرنەچچە كۈندىن كېيىن ئۇنىڭ ئوۋغا چىقىپ كەتكەنلىكى ھەققىدە گەپ تارقالدى. مانا ئىككى ئايدىن بېرى شاھنىشىندىكى ئۇلۇسبېگىلىك كۇرسى بوش تۇراتتى. سۇلتان ئىسان بۇغاخان بوۋىسىنىڭ يوقلۇقىنى خىيالغا كەلتۈرمىگەندەك قىلاتتى.

— پەرمانى ئالىي!

پەرمانىچى بەگنىڭ ئىنچىكە، چىرقىراق ئاۋازى مىركەرىم - بەردى بەگنىڭ خىياللىرىنى چالغىتتى. ئەمىرلەر گۈررىدە ئو - رۇنلىرىدىن تۇرۇشۇپ پەرمان ئاڭلاشقا تەييارلاندى. سۇلتان ئىسان بۇغاخان ئەمىرلەرگە تەكشى بىر قارىۋەتكەن - دىن كېيىن ئېغىز ئاچتى:

— ئۇلۇسبېگى مېرمۇھەممەدشاھ ھەزرەتلىرىگە تۇرپاننىڭ



ئاب — ھاۋاسى ياقمىغانلىقى سەۋەبلىك ئۇزۇندىن بېرى كېسەلدىن خالىي بولالمىدى. ئاتىباشى<sup>①</sup> قەلئەسىدە بىر مەزگىل تۇرۇشنى ئىختىيار قىلغانلىقى ئۈچۈن سالامەتلىك ئەھۋالىنى كۆزدە تۇتۇپ ئىجازەت بەردۇك. ئەمما ئوردىدا ئۇلۇسبېگلىك مەرتىۋىسى بوش قالسا سەلتەنەت ئىشلىرىمىزغا دەخلى يەتكۈسىدۇر. شۇڭا، ئۇشبۇ سائەتتىن باشلاپ ئىككى دىۋان ئەمىرى تۆمۈربۇقا بەگ ھەزرەتلىرى بىر ئول ئول ئۇلۇسبېگلىك مەرتىۋىسىگە ئورۇنئاسار بولىدۇ. بارلىق ئەمىرلەر تۆمۈربۇقا بەگ ھەزرەتلىرىنىڭ يېڭى مەرتىۋىسىگە رىئايە قىلغاي!

— قىبلىگاھىمىزنىڭ ھىممىتىگە ھەشقاللا! — دېدى تۆمۈربۇقا بەگ بېشى يەرگە تەگكۈدەك ئېگىلىپ تۇرۇپ. بىردەملىك تىمتاسلىقتىن كېيىن ئەمىرلەر تۆمۈربۇقا بەگنى بەس — بەستە قۇتلۇقلاشقا باشلىدى:

— مۇبارەك بولسۇن!

— خان ئالىيلىرى ھىممەتلىكتۇر!

ئاستانە ھاكىمى مىركەرىمبەردى بەگ ئۇلۇسبېگى كۇرسىدا مەغرۇر ئولتۇرغان تۆمۈربۇقا بەگكە يەر تېگىدىن ئاداۋەت بىلەن قاراپ قويدى، شۇ تاپتا ئۇنىڭ تۆمۈربۇقا بەگنى قۇتلۇقلاشقا تىلى بارمايۋاتاتتى.

«ئاه خۇدا، نومۇسىزىلارنىڭ تەھلىكىسىدىن ئۆزۈڭ پانا. ھىڭدا ساقلىغايسەن. ئوردا نېمە بولۇپ كېتىپ بارىدۇ — ھە؟! بۇ تۆمۈر بەگ ئىنساننى قايرىپ قويغىلى خېلى ئۇزۇن بولغان، مانا ئەمدى نومۇسىنىمۇ قايرىپ قويۇۋاتىدۇ. خان ئالىيلىرى ئۇنىڭ ئالدىدا كىچىك بالىغا ئايلىنىپ قېلىۋاتىدىغۇ — تاڭ. ئەتە — ئۆ. گۈن تۆمۈر بەگ تەلەپ قىلسا تاجۇ تەختىنىمۇ ئۆتۈنۈپ بېرىشتىن يانمايدىغان ئوخشايدۇ. ئورۇنئاسارمىش تېخى، دەسلەپىدە لەشكەرى دىۋانغا، كېيىن قارا دىۋانغا ئورۇنئاسار بولغان، مانا ئەمدى ئىككى دىۋاننى ئوڭچە ئىگىلىۋالىدىغۇ؟ خانغا قېيىنئاتا بولغانلىقى

① ئاتىباشى — قەشقەر بىلەن ئەندىجان ئارىلىقىدىكى قەلئە.



ئۈچۈنلا ئۇلۇسبېگى بولۇۋالامدىكەن؟ مىرمۇھەممەدشاھ ھەزرەتلىرى ئىستېپا سورىغان بولسا، ئورنىغا قائىدە بويىچە سەيپىدئەلى ئالىپ جانابلىرى ئۇلۇسبېگى بولۇشقا تېگىشلىكقۇ؟ يەنە سەۋر قىلساق سەلتەنەت يوسۇنلىرى تېخىمۇ دەپسەندە بولىدۇ، يېتەر ئەمدى...»

مىركەرىمبەردى بەگ ئۆزىنىڭ خىياللىرىدىن ئۆزى چۆچۈپ كەتتى.

— خان ئالىيلىرى ئامان بولغايللا!

● ئەمىرلەر شاھنىشىنىدىن يانغان سۇلتان ئىسان بۇغاخاننى ئۆزىتىپ قويۇشتى. تۆمۈربۇقا بەگمۇ خاننىڭ سايىسىدە كلايان ئىشىكتىن چىقىپ كەتتى. نېمە ئۈچۈندۇر مىركەرىمبەردى بەگ شاھنىشىنىدىن چىقىپ كېتىشكە ئالدىرىمىدى. باشقا ئەمىرلەر توڭغۇپ كەتكەنلىكى ئۈچۈنمۇ ياكى پاراڭلىشىشقا راى بارمىغانلىقى ئۈچۈنمۇ ئەيتاۋۇر، شاھنىشىنىدىن چىقىپ كېتىشكە ئالدىرايتتى. راستىنى دېگەندە تۆمۈربۇقا بەگنىڭ كۈتمىگەن يەردىن ئۇلۇسبېگىلىك مەرتىۋىسىگە ئۆلتۈرۈشى بىر قىسىم ئەمىرلەرنى بىئارام قىلىپ قويغانىدى. شۇڭا ئۇلار شاھنىشىنىدا تۇرۇۋەرسە كۆڭلىدىكى نارازىلىقىنى ئاشكارىلاپ بالاغا قېلىشتىن ئېھتىيات قىلىشقانىدى.

— ئاڭلىسام جانابلىرىنىڭ قەسىرىدە ئاتەشداغغا ئوت يېقىپ بوپتىمىش، بېرىپ ئىسسىنىۋالساقمىكىن؟

مىركەرىمبەردى بەگ ئۆزىگە تىكىلىپ تۇرغان قازىكالان سۇلايمان خوجىنىڭ كۆزىدىكى يوشۇرۇن بىر مەنىنى چۈشەندى، ئەتراپىغا تېزلا بىر قارىۋېتىپ ئاستا پىچىرلىدى:

— كۆڭۈللىرى ئوت تارتقان بولسا يوللىرىغا قارايمەن، ئىسسىققىنە بىر چەينەك چاي دەملەتكۈزۈپ قوياي ئەمەسمە.

— چاينى يالغۇز ئىچكىمىز يوق.

— داستىخنىمىز كەڭتاشادۇر.

— ئەمەسمە چاينى جىقراق دەملەتكۈزسۇنلار.

سۇلايمان خوجا گېپىنى تۈگىتىپ شاھنىشىنىدىن چىقىپ كەتتى.





ئوتۇن كۆمۈرى يېلىنچاپ تۇرغان چويۇن ئاتەش دان مىركە -  
رىمبەردى بەگنىڭ چاققانغىنە ساراي ئۆيىنى ياز كۈنلىرىدەك ئىل -  
لىتىۋەتكەندى. تام ياقىلىتىپ سېلىنغان يىكەندازلاردا چازا قۇ -  
رۇپ ئولتۇرۇشقان مېھمانلار ئىسسىققا چىدىماي تونلىرىنى سې -  
لىۋېتىپ يەكتەكچان بولۇۋېلىشقاندى. ئۇلار داستىخانغا تىزىلغان  
مەزەلەرگە بېقىشقاچ كىمىندۇر ساقلاۋاتقان دەك قىلاتتى. ھەر بىر  
مېھماننىڭ ئالدىغا بىر كاسىدىن قوغۇن قويۇلغاندى.

— ھەقبەردى مىرزا جانابلىرى ئەجەب ھايال بولۇپ قالدى -  
يا؟ — تىت - تىت بولغان ھالدا ئىشكە قاراپ قويدى سۇلايمان  
خوجا.

— بىرەر ئىشقا پەمىل بولۇپ قالغان چېغى، — دېدى سەر -  
كەردە مالىك ئوغلان ئالدىدىكى قوغۇننى بەكە بىلەن ئويۇپ تۈ -  
رۇپ.

— تۆمۈر بەگنىڭ ئورۇنباشارلىق مەرتىۋىسىنى قۇتۇلۇقلاپ  
پىشكەش قىلىشىمىدىنمۇ جانابلار؟

— پىشكەش قىلمامدىغان، — دېدى ئابدۇخالىق مىرزا، —  
ئۆزۈم ئېلىپ باردىم تېخى.

— بىزمۇ شۇنداق قىلدۇق، — دېدى باشقىلارمۇ!

— مەن بارمىدىم، كىچىك ئوغلۇمدىن ئازراق بىر نەرسە ئە -  
ۋەتىپ قويدۇم، — دېدى سۇلايمان خوجا.

— ئوبدان قىلىشىپتىلا، — دېدى مىركەرىمبەردى بەگ، —  
مەنمۇ بايراققا چوڭ ئوغلۇمدىن پىشكەش يوللىدىم. «خەرنىڭ  
گۆشى، سەگ<sup>①</sup>نىڭ چىشى» دەپتىكەن، ئۈستىخان غاجىلاشقا كۆنۈپ  
قالغان ئول زاتى پەسنىڭ دىققىتى بىزگە بۇرۇلۇپ قالمىغىنى  
ياخشى، خۇشلۇقىدا بىخۇد يۈرۈۋەرگەي.

① سەگ — ئىت.



شۇ ئەسنادا ساراىغا كىرىپ كەلگەن مەھرەم يىگىت مىركە -  
رىمبەردى بەگنىڭ گېپىنى بۆلۈپ، تاپسىدىلا قول باغلىدى:  
— مەلۇم بولغا، ھەقبەردى مىرزا جانابلىرى كەلدى!  
— باشلاپ كىرسۇنلار.

— ئەسسالامۇ ئەلەيكۇم، قەدەم يەتتى بالا يەتمىگەي.  
مېھمانلار گۈرىدە ئورۇنلىرىدىن تۇرۇشۇپ ھەقبەردى مىر -  
زىنى تۈرگە تەكلىپ قىلىشتى.

— قېنى، يۇقىرى ئۆتسىلە.

— رەھمەت، قوزغىلىش مىسىلا، — دېدى ھەقبەردى مىرزا ●  
تۈرگە چىققىلى ئۈنماي.

بىرىپىس تۈزۈت - تەۋازۇدىن كېيىن ھەقبەردى مىرزا بىر -  
قانچە ياشراق مېھماننىڭ كەينىدىن ئۆتۈپ سۇلايمان خوجىنىڭ  
تۆۋەن تەرىپىدە ئولتۇردى - دە، پاتىھەگە قول كۆتۈردى.

— ئۇدۇل تۆمۈر بەگنىڭ قەسىرىدىن كېلىشىم، — دېدى  
ھەقبەردى مىرزا پاتىھە قىلىپ بولۇپ، مېھمانلارنىڭ ھەممىسى ئۇنىڭ  
ئاغزىغا قاراشتى، — ئەتىگەن شاھنىشىندا گىدىيىپ ئولتۇراتتى،  
قەسىرىگە بارسام ئۆكلىگەن كاللىدەك ھىجىيىپ قاپتۇ. ئىزا تارتماي  
ئۆلۈسپىگىلىك مەرتىۋىسىگە لايىقتىم يوقتى، خان ئالىيلىرىنىڭ  
پەرمانىنى يىرالمايدىم، دەپ يالغاندىن غىلجىڭلايدۇ تېخى.

— ئەڭ ياخشىسى ئاشۇنداق خۇشھال بولۇپ تۇرغىنى ياخ -  
شى، — دېدى مىركەرىمبەردى بەگ، — خوش، ئۆز گېپىمىزگە  
كېلەيلى جانابلار. ھاي قايسىڭلار بار، ھەقبەردى مىرزا جانابلىرىد -  
نىڭ قولىغا سۇ بېرىڭلار. قانداق قىلىمىز، يەنە سۈكۈت قىلىپ  
تۇرۇۋېرىمىدۇق ياكى ئاستا مىدىرلاپ قويامدۇق؟

— ئەمدى سۈكۈت قىلىۋەرسەك تۆمۈر بەگنىڭ يېقىنلىرىغا  
مەنسەپ - مەرتىۋىمىزنى ئىككى قوللاپ بېرىۋەتسەك بولىدۇ، —  
دېدى سۇلايمان خوجا، — شۇ كۈنلەردە تۆمۈر بەگنىڭ نەپىسى يو -  
غىناپ كەتتى.

— نەپىسىلا ئەمەس، يۈرىكىمۇ يوغىناپ كەتتى تەقىسىر، —





دېدى ئابدۇخالىق مىرزا، — خان ئالىيلىرى ئۇنىڭ ھەرقانداق تەلىپىنى يىرمايدۇ، مانا ئۇلۇسبېگىلىك كۇرسىغىمۇ ئولتۇرۇۋالدى. خان ئالىيلىرىدىن تاجۇ تەختىنى تارتىۋالمايىقىنى بىلەن بىزنىڭ مەنسىپىمىزنى تارتىۋېلىشتىن يانمايدۇ.

— ئارى، — دېدى سەركەردە مەلىك ئوغلان، — مەنسىپىمىزنى ساقلاپ قالسىز دېسەك، تۆمۈر بەگكە ئايماي رىشۋەت بېرىپ تۇرۇشىمىز كېرەك.

— خۇشامەتنىمۇ ئايماي قىلىشىمىز كېرەك تېخى.

— رىشۋەت بېرىپ توشامدۇ ئۇل نەپسى بالاغا.

— سەيپىدەئەلى ئالىپ ھەزرەتلىرىنىڭ مۇددىئاسىنى بىلگىلى

بولدىمىكەن؟

— مۇددىئايىمىزنى بىلدۈردۈك، — دېدى مىركەرىمبەردى

بەگ، — نېمە ئۈچۈندۈر ئەمىر كەبىر جانابلىرىدىن ئېنىق جاۋاب كەلمىدى. تېخىچىلا ئىسان بۇغاخان ئالىيلىرىدىن ئۈمىدىنى ئۈزلەلمەيۋاتسا كېرەك.

— ئەلۋەتتە شۇنداق بولىدۇ، — دېدى سۇلايمان خوجا، —

ئۆز ۋاقتىدا چوڭ خانزادە يۇنۇسخان ئالىيلىرىنىڭ تەختتە ئولتۇرۇشىغا توسقۇنلۇق قىلغان ئەمەسمىدى، ئىسان دېگەن ئۆزىنىڭ خاتالىقىنى ئاسانلىقچە بويىنىغا ئالغۇسى كەلمەيدۇ.

— سەيپىدەئەلى ئالىپ جانابلىرى ھەقىقەتەن ئۆز سۆزلۈك.

— ئوردىدا بولغان بولسا، ئوردىدىكى ھازىرقى ئەھۋاللارنى

ئۆز كۆزى بىلەن كۆرگەن بولسىدى، ئاللىقاچان چوڭ خانزادىنى ئىزدەشكە چاپارمەن ماڭغۇزغان بولاتتى.

— ھە راست، چوڭ خانزادىدىن خەۋەر بارمۇ؟

— خەۋەر بار، نەسەۋەتتىندۇر چوڭ خانزادە يۇنۇسخان ئالىيلىرى

تۇرپانغا كېلىشنى رەت قىلىپتۇ، — دېدى مىركەرىمبەردى

بەگ ئەپسۇسلانغان ھالدا، — بەلكىم ئىسان بۇغاخان ئالىيلىرىنىڭ

خانلىق مەرتىۋىسىنى بىكار قىلالىشىمىزغا ئىشەنچ قىلالىمىغان بولسا كېرەك. ئالدىراقسانلىق قىلماسلىقىمىزنى، پۇختا ھازىرلىق



كۆرگەچ پۇرسەت كۈتۈشمىزنى ئالاھىدە جىكلەپتۇ. ئەۋەتكەن مەكتۇپى مانا، كۆرۈپ بېقىشسلا، يەنە تېخى سەيپىدەلى ئالىپ ھەزرەتلىرىدىنمۇ ئېھتىيات قىلغاندەك قىلىدۇ. ئەمىرلەر يۇنۇسخاننىڭ خېتىنى قولىدىن - قولغا ئۆتكۈزۈپ ئوقۇشقا باشلىدى.

— گەپنىڭ گۈندىسىنى قىلسام، خانزادە يۇنۇسخان ئالىلىد. —  
رى بىزگە ئىشەنمەپتۇ، — دېدى سەركەردە مەلىك ئوغلان، — نە-  
دىمۇ تاجۇ تەختىنى ياغىسىز ئالىدىغان ئۇنداق ئاسان ئىش بار؟  
شاھرۇخان ئالىلىرىدىن ئىجازەت ئالالمىدىم دېگىنىگە تېخىمۇ  
ئىشەنمەيمەن، ئىجازەت سوراڭ نىيىتىگە كەلسە مۇۋاپىق سەۋەب  
تېپىلىدۇ.

— خانزادە يۇنۇسخان ئالىلىرىدىن ئەمدى ئۈمىد كۈتمەي-  
لى، — دېدى ھەقبەردى مىرزا، — ئەمما خاننى بىكار قىلىش  
ئىشىنى قويۇپ تۇرۇپ، تۆمۈر بەگنىڭ ئىشىنى بىر تەرەپ قىلد-  
ۋېرەيلى.

— بۇمۇ بولىدىغان ئەقىل، — دېدى سۇلايمان خوجا، —  
ئەسلىدىمۇ بىزگە كېلىۋاتقان تەھلىكە خان ئالىلىرىدىن ئەمەس،  
تۆمۈر بەگدىندۇر.

— ئەمما، — دېدى مىركەرىمبەردى بەگ تازا قايىل بول-  
ماي، — ئىستېداتسىز خاننى قانداقمۇ ئەدەپكە كىرگۈزگىلى بو-  
لۇر، ئىش يامىنىغا ئۆرۈلسە، تۆمۈر بەگنىڭ قىساسىنى بىزدىن  
ئېلىشتىن يانمايدۇ.

— بۇنىڭدىن باشقا چارە يوقتۇر، — دېدى ھەقبەردى  
مىرزا، — چوڭ خانزادە تۇرپانغا كەلگىلى ئۈنمىغاندىكىن تەخت-  
تە سۇلتان ئىسان بۇغاخان ئالىلىرىدىن باشقا ئولتۇرىدىغان  
مۇۋاپىق ئادەم يوق. بىردىنبىر ئامال تۆمۈر بەگنى كۆزدىن يوقىد-  
تىش، تۆمۈر بەگدىن ئايرىلسا خان ئالىلىرىمۇ ھېچ ئىلاج قىلالا-  
مايدۇ.

ئەمىرلەر بىر پەس جىمىپ كېتىشتى، ھەممىسىنىڭ كاللى-



سنى باش — ئاخىرى يوق خىيال چىرمىۋالغانىدى.  
 — خوش، ئۇنداق بولسا ئول تۆمۈر بەگنىڭ ئىشىنى قانداق  
 بىر تەرەپ قىلىمىز جاناڭلار؟ — دېدى سۇلايمان خوجا جىمجىت.  
 لىقنى بۇزۇپ، — لەشكىرى دىۋان ئۇنىڭ قولىدا، ئىشىمىز ئەپ.  
 لەشمىسە ھەممىمىز كالىمىزدىن ئايرىلىمىز، ھەرقانداق ۋاقىتتا  
 خان ئالىيلىرى ئۇنى قوغدىماي قالمايدۇ.  
 — ئاڭال خان ئالىيلىرى بىلەن تۆمۈر بەگنى ئايرىۋېتەيلى.  
 — بۇ ئىش بىزنىڭ قولىمىزدىن كەلمەس.  
 — شۇنداق، خان ئالىيلىرى نەدە، تۆمۈر بەگ شۇ يەردە.  
 — يەنە بىر مەزگىل پۇرسەت كۈتەيلى.  
 — قانداق دەيدىلا تەقسىر؟



— ھەممىلىرى بىلىشلا، خان ئالىيلىرىنىڭ بەك تولا ئور.  
 دىغا چىققان بىلەن خۇشى يوق، لېكىن تۆمۈر بەگ ئۇنداق ئەمەس،  
 پەممىچە، بۇندىن كېيىن جاناڭى ئورۇنئاسار ئۇلۇسبېگى ھەزرەت.  
 لىرى ئوردىغا چىقىشقا خۇمار بولۇپ قالارمىكىن.  
 — ئارى، خان ئالىيلىرىغا ھەرەم، بەزمە بولسلا بولدى. تۆ.  
 مۇر بەگمۇ بۇنىڭدىن كېيىن خان ئالىيلىرىنى ئوردىغا چىقىشقا  
 بەك دەۋەت قىلىپ كەتمەسلىكى مۇمكىن. چۈنكى شاھنشىندا خان  
 ئالىيلىرى بولمىسا، بىزگە ئۇلۇسبېگلىك سۈر — ھەيۋىسىنى  
 بەكرەك كۆرسىتەلەيدۇ ئەمەسمۇ؟  
 — شۇنداق بولسۇن، ئاڭال تۆمۈر بەگنىڭ ئىشىنى بىر تەرەپ  
 قىلايلى ئەمەس، — دېدى مىركەرىمبەردى بەگ، — ئۇنداقلا ھەر  
 بىرلىرى بىر مەزگىل تۆمۈر بەگكە خۇشامەت قىلىشتىن ئاينامد.  
 سۇنلا، ئۇنىڭغىچە خان ئالىيلىرىنى ئاستاندىن بىرنەچچە ۋاق  
 ئايرىدىغاننىڭ ئامالىنى قىلايلى.  
 — خان ئالىيلىرىنى شىكارغا جەلپ قىلامدۇق — يە؟ — دې.  
 دى سەركەردە مەلىك ئوغلان.  
 — بۇمۇ بولىدىغان چارىكەن. خان ئالىيلىرى شىكارنى ئىخ.  
 تىيار قىلىپ قالسا، تۆمۈر بەگ چوقۇم ئوردىدىن ئايرىلالمايدۇ.

— ئەمىسە شۇنىڭغا ئۇرۇنۇپ كۆرەيلى، — دېدى ھەقبەردى  
مىرزا، — ئۇشبۇ سىر مۇشۇ يەردىلا قالسۇن، ھەرقانداق يېقىند-  
لىرىمىزغا، ھەتتا ئاتا - ئانىمىز بولسىمۇ ئاشكارا قىلمىغايمىز.  
ئەمىرلەر مەسلىھەتنى پىشۇرۇۋېلىشقاندىن كېيىن ئاستا  
تارقىلىشتى.

44

ئەمىرلەرنىڭ ئەندىشىسى راست بولۇپ چىقتى.  
تۆمۈربۇقا بەگنىڭ ئورۇنباسار ئۇلۇسبېگىلىك مەرتىۋىسىگە  
ئېرىشكەندىن كېيىن نەپىسى تېخىمۇ يوغىناپ كەتتى. ئۇ سۇلتان  
ئىسان بۇغاخاندىن خاتىرجەم ئىدى. بىردىنبىر ئەندىشىسى ئوردى-  
دىكى ئەمەلىي ھوقۇقى، كۈچى بار بىر قىسىم ئەمىرلەردە ئىدى.  
بولۇپمۇ قەشقەردىكى ماڭلايسۆيەنىڭ باش ئەمرى سەيپىدەئەلى ئالىپ  
بىلەن تۇرپان شەھىرىنىڭ ھاكىمى، قوشۇمچە شەھەرنى مۇھاپىزەت  
قىلغۇچى قوشۇننىڭ ئەمرى مىركەرىمبەردى بەگدىن بەكرەك  
ئېھتىيات قىلاتتى. سەيپىدەئەلى ئالىپ يىراق قەشقەردە بولغىنى  
بىلەن، مىركەرىمبەردى بەگ يېنىدا ئىدى. ئۇنىڭ ئۈستىگە مىر-  
كەرىمبەردى بەگنىڭ قولىدا ئاستاننى مۇھاپىزەت قىلىدىغان  
بىر تۈمەن خىللانغان لەشكەر بار ئىدى، بۇ لەشكەرلەرگە لەشكىد-  
رى دىۋاننىڭ چىشى پاتمايتتى. مۇنداقچە ئېيتقاندا، تۆمۈربۇقا  
بەگ بىلەن بىردىنبىر پۇت تېپىشەلەيدىغان ئادەم ئوردا ئىچىدە  
مىركەرىمبەردى بەگ، ئوردا سىرتىدا سەيپىدەئەلى ئالىپ ئىدى.  
سەيپىدەئەلى ئالىپنىڭ قولىدىمۇ بىر تۈمەن خان لەشكىرى بولسىد-  
مۇ، لېكىن ئاستاندىن تولىمۇ يىراقتا ئىدى. ئۇ تۆمۈر بەگ بىلەن  
پۇت تېپىشمەن دېسە ئاستانگە كېلىشى شەرت ئىدى، ئەمما



سەيپىدەئەلى ئالپ ئوردىغا كەلگەن تەقدىردىمۇ يالغۇز كېلەتتى، سۇلتان ئىسان بۇغاخاندىن بىسوراق قەشقەردىن تۇرپانغا لەشكەر ئېلىپ كېلەلمەيتتى، يالغۇزلا كەلسە تۆمۈربۇقا بەگنى ھېچنەمە قىلالمايتتى. ھازىر تۆمۈربۇقا بەگ ئۈچۈن بىردىنبىر خەۋپ ئاستا. تانە ھاكىمى مىركەرىمبەردى بەگ ئىدى. ئۇ سۇلتان ئىسان بۇغاخانغا دەپ ئاستانە مۇھاپىزەتچى قوشۇنىنى لەشكەرىي دېۋانغا يۆتە. كۆپلىش خىيالىغا كەلگەن بولسىمۇ، بۇ خىيالىنى مىركەرىمبەردىدى بەگنىڭ بىلىپ قېلىپ چاتاق چىقىرىشىدىن ئەنسىرىدى، ھەمدە خانغا كۆرسىتىدىغان مۇۋاپىق سەۋەبمۇ تاپالمىدى. چۈنكى، ئوردىدا چاتاق چىقسا، بىر قىسىم ئەمىرلەرنىڭ مىركەرىمبەردى بەگنى قوللايدىغانلىقى ئۇنىڭغا ئايان ئىدى، بۇنىڭ ئاقىۋىتىنى مۆلچەرلىمەك تەس ئىدى.



«ئەڭ ياخشىسى مىركەرىمبەردى بەگنى چۆچۈتۈۋەتمەي ئارغامچىنىڭ ئۈچىنى ئۇزۇن قويۇپ بېرىپ تۇرۇي. ھازىرچە ئاستاننى مۇھاپىزەت قىلغۇچى قوشۇن ئۇنىڭ ئىلكىدە تۇرسا تۇرۇۋەرسۇن، لېكىن قوشۇننىڭ سەركەردىسىنى ئالماشتۇرۇۋېتەي، شۇنداق قىلسام ۋاقتى كەلگەندە يېڭى سەركەردە مېنىڭ پەرمانىمىنى ئاڭلايدۇ، ئۇنىڭغا مىركەرىمبەردى بەگنىڭ پەرمانى ئۆتمەيدۇ. ھە راست، مىركەرىمبەردى بەگنىڭ ئىشىنى توغرىلىۋالغاندىن كېيىن ئوردا مۇھاپىزەتچىلەر قوشۇنىنىڭ ئەمىرى ئابدۇخالىق مىرزىنىڭ ئىشىنىمۇ بىر تەرەپ قىلىش كېرەك، ئۇنىمۇ سەل چاغلىغىلى بولمايدۇ. مۇشۇ ئىككىسىنىڭ قولىدىكى لەشكەرىي ھوقۇقنى تارتىۋالسام باشقا ئەمىرلەر ھەرقانداق پەرمانىمغا غىڭ قىلالمايدىغان بولىدۇ، ياۋاشلىق بىلەن باش ئېگىدۇ، سەركەشلىك قىلىشقا پىتىنالمىدايۇ. كېيىنچە ئاستانە ھاكىمىنىڭ ئورنىنىمۇ پەم بىلەن توغرىلارمەن...»

ھەئە، تۆمۈربۇقا بەگنىڭمۇ كۆڭلىگە پۈككەن نۇرغۇن مۇددەئالىرى بار ئىدى. ئۇلۇسبېگى مىرمۇھەممەدشاھ ئوردىدىن يامانلاپ يىراق چېگرىدىكى ئاتبېشى قەلئەسىگە بېرىۋالغاندىن كېيىن

سۇلتان ئىسان بۇغاخان تۆمۈربۇقا بەگنىڭ ھە دېسە كونا مەندە -  
سەپدارلارنى ۋەزىپىسىدىن قالدۇرۇپ، ئورنىغا يېقىنلىرىنى مەندە -  
سەپكە تەيىنلەش تەلپىگە ئانچە ماقۇل دېمەيدىغان بولۇپ قالغانىدى.

— بابائى بۇزرۇك ھەزرەتلىرى يامانلاپ كەتكەندىن كېيىن،  
ئوردىدىكى بىر قىسىم ئەمىرلەر ۋەسۋەسىدە قالدى، — دېگەندى  
ئىسان بۇغاخان، — مەنسەپدارلارنى ئالماشتۇرۇش ئىشىنى بىر  
مەزگىل قوبۇپ تۇرايلى، ئۇلارنىڭ كۆڭلى سەل تىنچىسۇن. بول -  
مىسا ئول ئەمىرلەرنىڭ قارشىلىقىغا ئۇچراپ قالسىمىز، تەپرىقە -  
چىلىك يۈز بېرىپ قېلىشى مۇمكىن.

— بىراق ئالىيلىرى، — دېدى تۆمۈربۇقا بەگ ئۆز گېپىدە  
چىڭ تۇرۇپ، — ئول ئەمىرلەرنىڭ ھەممىسى جەننەتلىك پەدەرۇ  
بۇزرۇكلىرى بولمىش مەرھۇم سۇلتان ئۆۋەيسخان ئالىيلىرىنىڭ  
زامانىسىدىكى مەنسەپدارلاردۇر. ئۇلار ئۆز ۋاقتىدا مەرھۇم خان ئا -  
لىيلىرىغا ئەگىشىپ كۆرسەتكەن ئەجىر - تۆھپىلىرىنى پەش قە -  
لىپ ئالىيلىرىنى ئانچە كۆزگە ئېلىپ كەتمەيدۇ، ھە دېسە ئەمىر -  
پەرمانلىرىدىن قۇسۇر ئىزدەپ، سەلتەنەت ئىشلىرىنى قەستەن  
ئاقىتىدۇ، ئۆز ئارا تىل بىرىكتۈرۈپ ئانھەزرىتىمنى تىزگىنلە -  
مەكچى بولۇشىدۇ. شۇڭا ئۇلارنى مەنسەپ - مەرتىۋىسىدىن قانچە  
بۇرۇن مەرھۇم قىلساق شۇنچە ياخشى، ئالىيلىرىنىڭ نوپۇزمۇ  
شۇنچە تېز تىكلىنىدۇ. يېڭىدىن مەنسەپكە تەيىنلەنگەن ئەمىرلەر  
ئالىيلىرىغا، سەلتەنەتتىمىزگە ساداقەتمەنلىك بىلەن خىزمەت قە -  
لىدۇ، ئەمىر - پەرمانلىرىدىن قۇسۇر ئىزدەشكە، ئەل - يۇرت ئا -  
رىسىدا پىتنە - پاسات تارقىتىشقا پىتئىنالىمايدۇ.

سۇلتان ئىسان بۇغاخان تۆمۈربۇقا بەگنىڭ بۇنداق سۆزلى -  
رىگە قاتتىق ئىشەنەتتى. ئۇنىڭ كۆرسەتكەن ئەنە ئاشۇنداق سە -  
ۋەبلىرىگە ئىشىنىپ سۈپۈرگە مىرزانى قارا دىۋاننىڭ ئەمىرلى -  
كىدىن قالدۇرۇۋەتكەن، بوۋىسى ئۇلۇسبېگى مىرمۇھەممەدشاھىد -  
مۇ ئانچە ھۆرمەت قىلمايدىغان، تەكلىپ - نەسىھەتلىرىنى ئېتىد -



بارغا ئالمايدىغان بولۇۋالغان، ئوردا ئىشلىرىدىن قەستەن چەت -  
لەشتۈرۈپ ئۇنىڭ كۆڭلىگە ئازار بەرگەندى. بىراق بۇ قېتىم بو -  
ۋىسىنىڭ گەپ - سۆزسىزلا ئوردىنىمۇ، ئاستانىنىمۇ تاشلاپ  
يىراق چېگرىدىكى تاغلىق قەلئەگە بېرىۋېلىشى سۇلتان ئىسان  
بۇغاخاننى خېلىلا چۆچۈتتى. چۆچۈتتىلا ئەمەس، ئوردا ئەركانلىرى  
ئالدىدا ئوسال قىلدى، خىجىل قىلدى. ئەگەر باشقا ئەمىرلەرمۇ  
ئەنە ئاشۇنداق گەپ - سۆزسىزلا ئوردىنى تاشلاپ كېتىۋېرىدىغان  
بولسا چاتاق چىقاتتى. چۈنكى، سۇلتان ئىسان بۇغاخان ئويۇنخۇ -  
مار بولسىمۇ ئانچە دۆت، ئەخمەق ئەمەس ئىدى. يېشىنىڭ چوڭد -  
يېشىغا ئەگىشىپ ئۆزىنىڭ مەسئۇلىيىتىنى ھېس قىلىشقا باش -  
لىغان، بېشىدىن نۇرغۇن تەجرىبىلەر، ئىسسىق - سوغۇقلار ئۆت -  
كەن ئۇ ئەمىرلەرسىز سەلتەنەت تىزگىنىنى مۇستەھكەم تۇتۇپ  
تۇرالمايدىغانلىقىنى بارا - بارا چۈشەنگەندى. ئۇنىڭ ئۈستىگە ئۇ  
ئەمىرلەرنىڭ ئەل ئارىسىدىكى ئابروۋىنىمۇ ئوبدان بىلەتتى. ناۋادا  
ئۇلار يامانلاپ كېتىپ، گېپىنى بىر قىلىۋېلىپ ئاكىسى يۇنۇس -  
خاننى باشلاپ كېلىپ تاجۇ تەخت دەۋاسى قىلسا، بىر تۆمۈر بۇقا  
بەگكە تايىنىپ ئۇلارغا تاقابىل تۇرالمايدىغانلىقىنىمۇ ئويلاپ يەت -  
كەندى.

تۆمۈر بۇقا بەگنىڭ قىزى خانىش ئايىمبېرى خېنىم ھەقىقەتەن  
ئەقىللىق، پەزىلەتلىك چوڭ بولغانىدى. ئۇ دادىسىنىڭ قارا نىيە -  
تىنى سۇلتان ئىسان بۇغاخاننىڭ نىكاھىغا ئۆتمەستىلا ئاز - تولا  
بىلىپ قالغانىدى. رەسمىي خانىش بولۇپ ھەرەمگە كىرگەن دەس -  
لەپكى ۋاقىتلاردا دادىسىنىڭ قىلغان ئىشلىرىغا خېلىلا سۈكۈت  
قىلدى. سۆيۈملۈك دادىسىنىڭ قاراملارچە، ئىنسابسىز لارچە چوڭ -  
چوڭ ئالغان قەدەملىرىنى توختىتىشىنى ئۈمىد قىلدى. دادىسى -  
نىڭ قىلىۋاتقان بۇ ئىشلىرىنىڭ ھامان بىر كۈنى ئۆز بېشىغا بالا  
بولىدىغانلىقىنى چۈشەنگەندى. دادىسىنىڭ ئورۇنباسار ئۆلۈسۈپ -  
گىلىك كۈرسىدا ئولتۇرغانلىقىدىن خەۋەر تاپقاندا ئاخىر سەۋر  
قاچىسى يېرىلدى. خانىش ئايىمبېرى خېنىم راستتىنلا دادىسى

ئۈچۈن خىجىل بولغانىدى، دەسلەپتە دادىسىغا نەسىھەت قىلماق-  
چىمۇ بولدى، لېكىن ھېچكىمنى كۆزگە ئىلماس بولۇپ كەتكەن  
دادىسىنىڭ نەسىھىتىگە قۇلاق سالماستىقىدىن ئەنسىرىدى. ئاخذ-  
رى كۆڭلىدىكىنى سۇلتان ئىسان بۇغاخانغا يۇتۇتۇپراق دېيىشكە  
مەجبۇر بولدى:

— مەيلى كەمىنە زەئىپەلىرىنى چىن يۈرەكلىرىدىن سۆيسىد-  
لە، مەيلى جانابى ئاتامغا چىن كۆڭۈللىرىدىن ئىشەنسە، ئەمما  
بابائى بۇزۇرۇكلىرىنى رەنجىتكەنلىرى ياخشى بولماپتۇ، — دېدى  
خاننىش ئايىمبېرى خېنىم سۇلتان ئىسان بۇغاخاننىڭ سېمىز ئال-  
قانلىرىنى ئويناپ ئولتۇرغاچ كۆزلىرىگە قاراپ تۇرۇپ، — سەلتە-  
نەتلىرىدە ئۇلۇسبېگلىك ئەڭ كاتتا مەرتىۋىدۇر. بۇ مەرتىۋىنى  
ئۇنداق خالىغانچە ئۇنىڭدىن ئېلىپ بۇنىڭغا بېرىۋەتكىلى ھەرگىز  
بولمايدۇ. ئول ئۇلۇسبېگلىك كۇرسىدا ئولتۇرغان كىشىنىڭ ئا-  
شۇ مەرتىۋىگە لايىقتى، قىلغان خىزمىتى، تۆھپىسى بولۇشى  
كېرەك. ئەڭ مۇھىمى، ئوردا ئەركانلىرى ئۇنىڭغا چىن يۈرىكىدىن  
قايل بولۇشى، ئېتىراپ قىلىشى كېرەك. ناۋادا ئوردىدا ئول مەر-  
تىۋىگە لايىقتى بار بىرەر ئەمىر چىقماي قالسا، بۇ ئورۇن بىر  
مەزگىل بوش تۇرسىمۇ بولىۋېرىدۇ. كۆڭلۈمدىكى گەپنى دېسەم،  
ئاتامنىڭ بۇ كاتتا مەرتىۋىگە لايىقتى يوقتۇر. ئەدەپسىزلىك بول-  
سىمۇ دەي، گېپىمنى بۆلمىسە، شول تاپتا قىبلىگاھىم ئاتامنى  
ئۇلۇسبېگلىككە ئەمەس، ئورۇنباىسارلىققا تەيىن ئەتتىم دېمەك-  
چىغۇ ھەرقاچان. ئوردا سالنامىلىرىنى، سەلتەنەت يوسۇنلىرىنى  
ئۆزلە مەندىن پىششىق ئۇقىدىلا. سەلتەنەتمىزدە ئۇلۇسبېگلىك  
ئەزەلدىن يېگانە مەرتىۋىدۇر. ئۇنىڭ ھېچقاچان ئورۇنباىسارى بولغان  
ئەمەس، ئاتامنى ئىككى دىۋانغا ئەمىر قىلىپ ھېلىمۇ ھىممەتنى  
چەكتىن ئاشۇرۇۋەتكەن ئىدىلە. ئەمدى بۇ قىلغانلىرى راستتىنلا  
سەلتەنەت يوسۇنلىرىغا مۇخالىپ بولۇپ قاپتۇ، ئاۋام ئارىسىدا قانداق  
گەپلەرنىڭ بولغىنىنى بىلگىلىرى بارمۇ ئانھەزىرىتىم؟  
سۇلتان ئىسان بۇغاخان ئامراق خانىشنىڭ چىرايلىق كۆز-





لىرىگە قاراپ تۇرۇپ «ئاڭلىغۇم بار» دېگەن مەنىدە بېشىنى لىڭ-شىتتى. ئۇنىڭغا خانىشنىڭ سۆزلىرى تەسىر قىلىشقا باشلىغانىدى. — ئەمىسە ئاڭلىغانلىرىمنى ئۇدۇللا دەۋىرەي، — دېدى خا-نش ئايمېھرى خېنىم بىرنەچچە دەقىقە تۇرۇۋالغاندىن كېيىن، — كىشىلەر تۆمۈر بەگنىڭ كۆزى ئەمدى تاجۇ تەختكە چۈشتى. لې-كىن ئۇنى تۆمۈر بەگكە تارتىۋېلىش ھاجەت ئەمەس، خان ئالىيلە-رى ئۆز ئىختىيارلىقى بىلەن ئۆتۈنۈپ بېرىدۇ. ئاڭال تۆمۈر بەگنى سەلتەنەتكە ئورۇنباشار سۇلتان قىلىدۇ، كېيىن تاجۇ تەخت تەبى-ئىي ھالدا تۆمۈر بەگنىڭ ئىلكىگە ئۆتىدۇ، دېيىشىۋاتىدۇ. بەلكىم بۇنى كۆرەلمەسلەرنىڭ تاپقان پىتىنىسى دېيىشلىرى مۇمكىن، ئە-مەلىيەتتە بۇ گەپنىڭمۇ ئاساسى بار، ئاتام ئوردىدىكى قايسىبىر مەنەسەپ - مەرتىۋىگە ئاڭال ئورۇنباشار بولۇپ ئېرىشمىگەن دەي-دىلا؟ يەنە تېخى تۆمۈر بەگنىڭ ھاجەت قىلغۇسى بولسا خان ئالىي-لىرى ئىشتان بېغىنى يېشىپ قويۇشتىن يانمايدۇ، دېيىشىۋاتىدۇ. شول تاپتا بۇ گەپلەرنى ھەرەمدە تۇرۇپ قانداق ئاڭلىدىلا دېيىشلى-رى مۇمكىن. شۇنداق، مەزلۇملىرى ھەرەمدىن چىقىپ باقمىدىم، ئەمما ھەرەمدىن ئايغاقچى چىقارتتىم. ئاتامنىمۇ، جانابى قىبلىگە-ھىممىمۇ دەپ شۇنداق قىلدىم. بۇ ھەقىقەتەن خەتەرلىك ئەھۋال-دۇر. ئوردىدىكى ئەمىرلەر نېمە ئويدا، نېمە كويدا، بىلگۈچى ئاللاھ. ئەمدى يېتەر، ھەممە ئىشتا ئاتامنىڭ ئاغزىغا قاراۋەرمىسە-لە. سەلتەنەت ئىشلىرىدا مۇستەقىل ھۆكۈم چىقارسىلا، يادىلىد-رىدا بولسۇن، ئاغىلىرى يۇنۇسخان يىراق ھىراتتا بولغىنى بىلەن ئىككى كۆزى ئەلەددامام تاجۇ تەختلىرىگە تىكىلىكلىك، ئۇ بۇند-يىتىدىن ھەرگىز يانمايدۇ. شۇڭا باشقا ئەمىرلەرنىڭ تەكلىپ - تەۋسىيىلىرىگىمۇ قۇلاق سالسىلا. مۇرتى كەلسە ئىززىتىنى قى-لىپ كۆڭلىنى مايىل قىلسىلا. جاھاندىكى ھەرقانداق كاتتا ئىش-خالىيەت كۆڭۈل ئىشغالىيەتكە يەتمەيدۇ، ئاشۇ ئەمىرلەر ئۆزلىرىنى تاجۇ تەختلىرى بىلەن بېشىغا ئېلىپ كۆتۈرگەنكەن، ھەم يەرگە-مۇ ئۇرالايدۇ. تەختتە مۇستەھكەم ئولتۇرۇش نىيەتلىرى بولسا ئا-



تامنىڭ ھوقۇق — ئىمتىيازغا چەك قويىسلا. ناۋادا ئۇنداق قىل-  
مايدىكەنلا، ماڭا بۇ ھەرەملىرى ھارام بولىدۇ.

سۇلتان ئىسان بۇغاخان ھېچنېمە دېمىدى. ئەمما خانىشنىڭ  
سەمىمىيلىك بىلەن بەرگەن ئاگاھلاندۇرۇشىدىن ئۆزىگە قاراپ  
كېلىۋاتقان بىر يوشۇرۇن خەۋپنىڭ كۆلەڭگىسىنى غىل — پال  
كۆرگەندەك بولدى. ئاللاھ تائالانىڭ ئۆزىگە مۇشۇنداق بىر سۆيۈم-  
لۈك مەھبۇبىنى بەرگەنلىكىدىن قاتتىق سۆيۈندى، ھاياجىنىنى  
باسالماي ئۇنى يېنىش — يېنىشلاپ سۆيدى.

شۇ كۈندىن باشلاپ سۇلتان ئىسان بۇغاخان ئۆتكەن — كەچ-  
كەن ئىشلارنى بىر قۇر ئەسلەپ چىقتى. خانىشنىڭ ئاگاھلاندۇ-  
رۇشلىرى بىلەن سېلىشتۇرۇپ، بىر قىسىم ئىشلارنىڭ تېگىگە  
ئاز — تولا يەتكەندەك بولدى. يالغۇز قېيىنئاتىسى تۆمۈربۇقا بەگ-  
نىڭلا ئاغزىغا قاراپ، دېگەن گەپلىرىگە ئىشىنىپ، يوللىغان مەلۇ-  
ماتلىرىغا قۇلاق سېلىپ ئولتۇرسا بولمايدىغانلىقىنى ھېس قىلغان  
ئىسان بۇغاخان خېلىلا چۆچۈدى، ئەندىشىگە چۈشتى. شۇنىڭ بى-  
لەن تۆمۈربۇقا بەگنىڭ ھېلىقىدەك ۋەسۋەسىگە سالىدىغان سۆز-  
لىرى ئۇنىڭغا ئانچە تەسىرنى كۆرسىتەلمىدى.

— بىر مەزگىل كۆزىتىپ باقايلى، — دېدى سۇلتان ئىسان  
بۇغاخان تۆمۈربۇقا بەگنىڭ تەكلىپىنى سىلىقلا رەت قىلىپ، —  
ھېلىمۇ خېلى كۆپ ئەمىرلەرنى مەنسەپتىن قالدۇردۇق، بابائى  
بۈزۈك ئاشۇ سەۋەبتىن بىزدىن يامانلاپ قالدى. بۈزۈكۈر مومام  
مەندىن تېخىچىلا خاپا، سالامىنى ئىلىك ئالماس بولدى. بۇندىن  
كېيىن مەنسەپ دىۋاننىڭ ئىشىغا بىر مەزگىل قول تىقمىسۇنلار.  
ئىمكان بار ئوردىدىكى ئەمىرلەرنىڭ ھەممىسى بىلەن ئەپ ئۆتسىلە،  
ئۇلار بىزنىڭ مېھرىبانلىق كۆرسىتىشىمىزگە موھتاج. ئوردىدا  
تەپرىقچىلىك پەيدا بولۇشنى ئۆزلەمۇ خالىمايدىلا ھەرقاچان.

تۆمۈربۇقا بەگ لام — جىم دېيەلمىدى. نېمە دېسە رايىغا با-  
قىدىغان، ماقۇل دەپ تۇرىدىغان خاننىڭ بىردىنلا قېتىۋېلىشى،



يەنە كېلىپ سۆزلىرىدىكى تەنبەھ - تەئەددىلەر ئۇنى گۇمانغا سېلىپ قويغانىدى. ئەمما ئۇنىڭ سۇلتان ئىسان بۇغاخاننىڭ بۇ سۆزلىرىنىڭ تېگىگە يەتكۈچىلىكى يوق ئىدى. نىيىتىدىن يانماي خاننى يەنە بىر قېتىمدا ئەيۋەشكە كەلتۈرۈشنى، كېچىكىگە كىرگۈزۈشنى خام خىيال قىلاتتى. شۇ دەقىقىدە ئۇ مىركەرىمبەردى بەگكە باشتىلا قول سالىمىغىنىغا پۇشايمان قىلىۋاتاتتى، يۈرىكىنى بىر قۇرت توختىماي غاجلايتتى. ئەس - يادى ئاستانە مۇھاپىدە زەتچىلەر قوشۇنىدا قالغانىدى. ھېچ ئىلاج قىلالمىغان تۆمۈر بەگ ئاخىر سۇلتان ئىسان بۇغاخاننى بىر مەزگىل ئوردىدىن چەتلەشەتۈرۈپ، ئۇنىڭ يوقلۇقىدىن پايدىلىنىپ مىركەرىمبەردى بەگنىڭ ئەدەپىنى بېرىشنى كۆڭلىگە پۈكتى.

«شۇنداق قىلاي، خان ئالىيلىرىنى بىرەر ئايلىق شىكارغا قىزىقتۇرۇپ ئوردىدىن يىراقلاشتۇراي. ئاندىن كېيىن مىركەرىمبەردى بەگنىڭ ئەدەپىنى بېرى. ئەلۋەتتە، خان ئالىيلىرىنى ئىشەندۈرۈش ئۈچۈن ئىشەنچلىك سەۋەب تېپىشىم كېرەك. خاننىڭ قايسى كۈندىكى قىلغان گەپلىرى مۇنداقلا ئاغزىدىن چىققان ئەمەس. ھەئە، چوقۇم بىر ئىشنى سېزىپ قالدى ياكى گۇمانلاندى. بەلكىم مىركەرىمبەردى بەگ قاتارلىق بىر قىسىم كۆرەلمەسلەر خان ئالىيلىرىغا ئۈستۈمدىن دادلاپ بەرگەن بولۇشى مۇمكىن. خان ئالىيلىرىغا بولغان يېقىنچىلىقىمغا زىيادە ئىشىنىپ ئۇلارغا سەل قاراپتىمەن. مىركەرىمبەردى بەگنىڭ ئىشنى بىر تەرەپ قىلىشقا ھەم بۇ ئىشنى خان ئالىيلىرىغا چۈشەندۈرۈشكە ۋاقتى كەلگەندە سەۋەب تېپىلىپمۇ قالار. ساڭا نېمە ئۈچۈن خۇشامەت قىلىدىغانلىقىمنى بىلمەسەن، مىركەرىمبەردى بەگ؟ چۈنكى، ئىلىكىڭدە بىر تۈمەن لەشكەر بار. شۇڭا سەنمۇ ئالدىمدا گىدىيىسەن، مېنى ئانچە پىسەنتىڭگە ئالمايسەن. سېنى ئاشۇ لەشكەرلەردىن ئايرىۋېتەلەيمەنلا ئالدىمدا قۇربانلىق ئۈچۈن بوغۇزلىنىشنى كۈتۈپ ياتقان قويدەك تىپىرلاپ يېتىشتىن باشقا ئامالنىڭ يوق...»





قارا قىشتا ئۆزۈلدۈرمەي داۋاملىشىۋاتقان مەشرەپ، بەزمە -  
لەر سۇلتان ئىسان بۇغاخانغا تېتىمايدىغان بولۇپ قالغانىدى.  
مىركەرىمبەردى بەگ بىلەن تۆمۈربۇقا بەگ ئۆز مۇددىئالىرىنى ئە -  
مەلگە ئاشۇرۇش ئۈچۈن ئىسان بۇغاخاننى ئوچۇق - ئاشكارا شد -  
كارغا ئۈندىمەي، پۇرسەت تاپسىلا ئىلگىرى قىلغان شىكارلىرىنىڭ  
گېپىنى قىلىپ ئۇنى شىكارغا قىزىقتۇرماقچى، ئوۋ ھەۋىسىنى  
قوزغىماقچى بولۇشاتتى. ئۇلارنىڭ بۇ ئۇرۇنۇشلىرى تېزلا ئۈنۈمد -  
نى كۆرسەتتى. ئۈنۈڭسىزمۇ جانبازلىق، لەشكىرىي ماھارەتكە قاي -  
تىدىن ھەۋەس قىلغان ئىسان بۇغاخانغا مەشقاۋۇللارمۇ ئوۋ -  
ئوۋلاش ئارقىلىق لەشكىرىي ماھارەت مەشىقى قىلىش تەكلىپىنى  
بەرگەندى. ئادەتتىمۇ لەشكەرلەر ئوۋچىلىق ئۇسۇلى بىلەن مە -  
شىقلەندۈرۈلەتتى.

قار توختاپ ھاۋا ئېچىلغان بىر كۈنى سۇلتان ئىسان بۇغا -  
خان مەشقاۋۇللىرى ۋە شىكار ئەمىرىنىڭ ھەمراھلىقىدا بەش يۈز  
خاس نۆكىرى بىلەن بەش يۈز لەشكەرنى ئەگەشتۈرۈپ شىكارغا  
چىقىپ كەتتى. خاننىڭ مۇشۇ چىقىپ كەتكەنچە ئاز دېگەندىمۇ  
ئىككى - ئۈچ ھەپتىسىز ئاستانگە قايتىپ كېلەلمەيدىغانلىقىنى  
مۆلچەرلىگەن تۆمۈربۇقا بەگ بىلەن مىركەرىمبەردى بەگ ئۆز مۇد -  
دىئالىرىنى ئەمەلگە ئاشۇرۇش ئۈچۈن بىر - بىرىدىن يوشۇرۇنچە  
جىددىي تەييارلىق كۆرۈشتى. شۇ كۈنلەردە ئۇلۇسبېگلىك ھەم  
ئىككى دىۋاننىڭ ئەمىرلىك مەرتىۋىسىگە قاتتىق ئىشەنگەن تۆ -  
مۈربۇقا بەگ مىركەرىمبەردى بەگدىن ئازراقمۇ خەۋىسىرىمەيتتى.  
ئۇ سۇلتان ئىسان بۇغاخاننىڭ نامىنى پەش قىلىپ مىركەرىمبەر -  
دى بەگنى ئاستانە مۇھاپىزەتچىلەر قوشۇنىنىڭ ئەمىرلىكىدىن  
قالدۇرۇش، ئورنىغا خېلىدىن بېرى لەشكىرىي دىۋاندا ئۆزىگە  
ساداقەت كۆرسىتىپ كەلگەن ئورۇنباشار ئەمىر لەشكەرنى ئاستانە



مۇھاپىزەتچىلەر قوشۇنىنىڭ ئەمىرلىكىگە تەيىنلەش، ناۋادا مىر - كەرىمبەردى بەگ نارازى بولۇپ قارشى چىقسا، ئۇلۇسبېگلىك مەرتىۋىسىگە تايىنىپ تۇتۇپ زىندانغا تاشلاش ۋە سۇلتان ئىسان بۇغاخان شىكارىدىن قايتىپ كېلىپ بولغۇچە كۆزدىن يوقىتىشنى كۆڭلىگە پۈكۈپ قويغانىدى. شۇنىڭغا مۇناسىپ مىر كەرىمبەردى بەگنىڭ پىلانلىرىمۇ خېلىلا ئوي ئىدى. ھەئە، شۇ كۈنلەردە پۇر - سەت كەلگەندەك ھېس قىلىشقان ئىككى رەقىب بىر - بىرىدىن يوشۇرۇنچە قىلىچ بىلىشۋاتاتتى.

※

※

※



سۇلتان ئىسان بۇغاخاننى شىكارغا ئۇزىتىپ قويغاندىن كې - يىن ھەر كۈنى ئەتىگىنى شاھنىشىندا ئەمىرلەرنىڭ سالامىنى خانغا ۋاكالىتەن ئوچۇق چىراي، خۇش مۇئامىلە بىلەن قوبۇل قى - لىپ، ئوشۇق - ئارتۇق پەرمان جاكارلىماي يۈرگەن تۆمۈربۇقا بەگنىڭ بۈگۈن ئەتىگەن بىردىنلا تۇتۇلۇپ كەتكىنىنى كۆرۈپ سالامغا كەلگەن ئەمىرلەر بىردىنلا تەشۋىشكە چۈشتى. تۆمۈربۇقا بەگنىڭ كېچىدىن چۈشى بۇزۇلۇپ قالغاندەك ئەلپازى يامان ئى - دى. ئوردىدا سۇلتان ئىسان بۇغاخان بولمىغانلىقى ئۈچۈن ئەمىر - لەر سالامغا ئانچە ئەتىگەن كەلمەيدىغان بولۇپ قالغانىدى. شاھنى - شىنغا خېلىلا كېچىكىپ كىرگەن تۆمۈربۇقا بەگ شۇنداقلا نەزەر تاشلاپ بىرقانچە ئەمىرنىڭ تېخىچىلا سالامغا كەلمىگەنلىكىنى ھېس قىلدى. بىراق بۇ ئەمىرلەر تۆمۈربۇقا بەگنىڭ يېقىنلىرى ئىدى. تۆمۈربۇقا بەگ بىرەر باھانە - سەۋەب ئىزدەپ ئەدەپنى بېرىش ئارقىلىق مىر كەرىمبەردى بەگنىڭ چىشىغا تەگمەكچى بولغان ئەمىرلەرنىڭ ھەممىسى شاھنىشىنغا كېلىپ بولغانىدى، مىر كەرىمبەردى بەگ بولسا سەپنىڭ ئالدىدا ئۆرە تۇراتتى. تۆمۈربۇقا بەگ ئەمىرلەرنىڭ سالامىنى سوغۇقلا ئىلىك ئال - دى. ئۇلۇسبېگلىك كۆرسىغا ئۆزىنى تاشلاپ كۆزىنى يېرىم يۇم -

غىنىچە خىيالغا ئەسىر بولدى.

«مىركەرىمبەردى بەگ ھەقىقەتەن ھىيلىگەر ئادەم ئىكەن، ھەپتىدىن بېرى سالامغا بىر قېتىممۇ كېچىكىپ قالمايدى. ئۇنىڭ يېقىنلىرىمۇ ھەم شۇنداق، ياكى ئۇلار پەيلىمنى بىلىپ قالدىمىدەن؟ مۇمكىن ئەمەس، ھەپتىدىن بېرى پەقەت شۇلارغىلا ياخشى مۇئامىلە قىلىۋاتىمەن، سالامغا كېچىكىپ كەلگەنلەرگىمۇ ئاق - كۆك دەپ باقمىدىم. بىراق ئۇلار ئازراقمۇ بىخۇدلاشمىدى دېسە، ياكى ئۇلۇسبېگىلىك مەرتىۋەمنى ئېتىراپ قىلغانىمىدۇ - يە؟ توغرا، ئۇلار مەندىن قورقىدۇ. خان ئالىلىرىنىڭ ئوردىدا يوقلۇق قىدىن پايدىلىنىپ ئەدىپىنى بېرىشىمدىن ئەنسىرەيدۇ، ئەمدى ۋاقىتنى بۇنداق ئۆتكۈزۈۋەتمەي، ناۋادا خان ئالىلىرى ئوۋدىن رايى يېنىپ قالسا مۇددەتتىن بۇرۇن ئوردىغا قايتىپ قېلىشى مۇمكىن. ئۇل چاغدا مىركەرىمبەردى بەگنىڭ ئىلكىدىكى لەشكەر - رى ھوقۇقىنى ئېلىۋېلىش مۇددىئايم سۇغا چىلىشىدۇ. ئەمدى ئەپلىك سەۋەب ئىزدەپ سۈكۈت قىلىۋەرمەي، باھانە دېگەن ئىزدە - سەم تېپىلىپ قالدۇر...»

تۆمۈربۇقا بەگ خىيالىنى يىغىشتۇرۇپ ئوردا ئىشكىئاغىسىغا قارىدى.

— سالامغا كەلمىگەنلەر بارمۇ؟

— ئۇلۇسبېگى ھەزرەتلىرىگە مەلۇم بولغا، جازا دىۋانىنىڭ ئورۇنباىسارى شەمسىدىن مىرزا كەلمىدى.

— سەۋەب؟

ئوردا ئىشكىئاغىسى ئالدىراش جاۋاب بەردى:

— سەۋەبىنى بىلىمدۇق ھەزرىتىم.

تۆمۈربۇقا بەگ دەماللىققا نېمە دېيىشىنى بىلەلمەي قالدى. ئۇ شەمسىدىن مىرزىنى بۇندىن يېرىم يىل ئىلگىرى جازا دىۋانىنىڭ ئورۇنباىسارلىقىغا ئۆزى ئۆستۈرگەنىدى. مۇنداقچە ئېيتقاندا، شەمسىدىن مىرزا ئۇنىڭ يېقىنى ھېسابلىناتتى.

جازا دىۋانىنىڭ ئەمىرى ھەقبەردى مىرزا ئالدىغا بىر قەدەم



چىقىپ جاۋاب بەردى:

— شەمسىدىن مىرزا ئېغىر تۇمۇداپ قاپتۇ، ئەھۋالىدىن بىزنى خەۋەردار قىلغانىدى.

تۆمۈر بەگنىڭ كالىسىغا پاللىدە بىر ئەقىل كەلدى.

«باھانە تېپىلدى، ئىش ئوڭغا كەلسە، تامبال سوڭغا كەپتۇ، دېگىنى مۇشۇ ئوخشايدۇ. مۇنۇ ھەقبەردى مىرزا بىلەن مىركەرىم. بەردى بەگلەر بىر تامبالنى تەڭ كىيىدىغانلاردىن. مۇشۇ ئىشنى باھانە قىلىپ ھەقبەردى مىرزىنىڭ ئەدىپىنى بەرسەم، مىركەرىم. بەردى بەگنىڭ يۈرىكى مۇجۇلىدۇ. ناۋادا ئارىغا چۈشۈپ سالا قىلا. سا، ئۇنىمۇ ئۇچۇقداپ، خاننىڭ يوقلۇقىدىن پايدىلىنىپ بىرلە. شىپ ئۇلۇسبېگىگە قارشى چىقتى دېگەن گۇناھنى يۈكلەپ، ئاس. تانە مۇھاپىزەتچىلەر قوشۇنىنىڭ ئەمىرىلىك مەنسىپىنى ئېلىپ تاشلاي...»

تۆمۈربۇقا بەگ كۆزلىرىنى چەكچەيتكىنىچە قوپال تەگدى:

— سورىمىغان بولساق زۇۋانغا كەلمەمتىلە ئەمىر؟

ھەقبەردى مىرزا تاتىرىپ كەتتى، شۇنداقتىمۇ ئېغىر — بې. سىقلىق بىلەن جاۋاب بەردى:

— ھەزرەتلىرىگە مەلۇم قىلاي دەپ تۇرغان.

— مەلۇم قىلغانلىرى مۇشۇمۇ؟ قول ئاستىدىكىلەرنى باش. قۇرلامدىلا ئۆزى؟ خىزمەتنىڭ ھۆددىسىدىن چىقالمىسىلا گەپنى ئوچۇق قىلسۇنلار.

ھەقبەردى مىرزا گەپ قىلىشقا ئاغزىنى ئۆمەللىپ يەنە توخ. تىۋالدى.

— ئوردىدا خان ئالىيلىرى بولمىغىنى بىلەن بىز بار، —

دېدى تۆمۈربۇقا بەگ قولىنى شىلتىپ، — بىر قىسىم ئەمىرلەر خان ئالىيلىرىنى تېخىچىلا گۆدەك چاغلاپ، باشباشتاقلق قىلىپ سەلتەنەت ئىشلىرىدا سۇسلۇق قىلىۋاتىدۇ. مەرھۇم سۇلتان ئۇ. ۋەيسخان ئالىيلىرىغا كۆرسەتكەن تۆھپەڭلارنى پەش قىلىپ تولا ھەددىڭلاردىن ئاشماڭلار. ھازىر دېگەن خاقان ئىسمان بۇغاخان ئا.



لىلىرىنىڭ زامانى. خان ئالىلىرى سىلەرنى ئاتا كۆرگەن ئە -  
مىرلەر، دەپ كۆپ يول قويۇپ كەلدى. ھېلىمۇ ئالىلىرىغا نەسىد -  
ھەت قىلىپ كەلدىم، مەن سەپ - مەرتىۋەڭلەرگە رىئايە قىلىشنى  
ئۆتۈندۈم. سىلەر بولساڭلار يەنىلا ئۆزۈڭلار بىلگەن سەنەمگە دەس -  
سەپ يۈرۈپسىلەر.

تۆمۈربۇقا بەگ گېپىنى توختىتىپ ئەمىرلەرگە يەۋىتىدىغان -  
دەك ئەلپازدا چەكچەيدى. شۇ دەقىقىدە ئۇ ئەمىرلەرنىڭ ئۆزىگە  
مىننەتدارلىق بىلدۈرۈشنى، يېلىنىشنى تەمە قىلىۋاتاتتى، لې -  
كىن ھېچكىمدىن سادا چىقمىدى. مۇشۇنداق پەيتتە ئۆزىگە ھەم -  
دەم بولمىغان، مۇددىئاسىغا ماسلاشمىغان يېقىنلىرىنىڭ دۆتلۈ -  
كىدىن قاتتىق ئەپسۇسلاندى.

ھەقىقەتەن مەرزىنى ئۇچۇقداپ مىركەرىمبەردى بەگنى تار -  
تىپ چىقىرىش مۇددىئاسىغا يېتەلمىگەن تۆمۈربۇقا بەگ بىۋاسىتە  
مىركەرىمبەردى بەگكە ھۇجۇم قىلىش قارارىغا كەلدى.

— سەركەردە - لەشكەرلەرنىڭ تەمىناتىنى كۆپەيتىش ھەق -  
قىدە خان ئالىلىرىغا مەلۇمات يوللىغان بولساقمۇ، خەزىنە يىل -  
دىن - يىلغا قۇرۇقىدىلىنىپ قېلىۋاتقان بولغاچقا ئالىلىرى سۇ -  
كۈت قىلىشقا مەجبۇر بولۇۋاتىدۇ، — دېدى ئۇ ئەسلىي مۇددىئى -  
سىغا يېقىنلىشىشقا تىرىشىپ، — جانابى ئالەمپاناھىمىز شىكارغا  
چىقىشتىن ئاڭال تەسەررۇپىمىزدىكى بارلىق خان لەشكەرلىرىنىڭ  
تەمىناتىنى قاتتىق باشقۇرۇش، تەمىناتلارغا لەشكىرىي دىۋان  
مەسئۇل بولۇش ھەققىدە ئالاھىدە پەرمان چۈشۈردى. شول بائىس -  
تىن بۈگۈندىن ئېتىبارەن ئوردا مۇھاپىزەتچىلەر قوشۇنى بىلەن  
ئاستانە مۇھاپىزەتچىلەر قوشۇنى بىۋاسىتە لەشكىرىي دىۋانغا پەر -  
مانبەردارلىق قىلىدۇ. ماڭلايسۇيەدىكى چېگرىنى مۇھاپىزەت قىل -  
غۇچى بىر تۈمەن خان لەشكىرىنىڭ تەۋەلىك ئىشىنى خان ئالىي -  
لىرى شىكاردىن قايتىپ كەلگەندىن كېيىن ئايرىم بىر تەرەپ قى -  
لىمىز. ئاستانە مۇھاپىزەت قوشۇنىنىڭ ئەمىرلىكىنى ھازىردىن  
باشلاپ لەشكىرىي دىۋاننىڭ ئورۇنباسارى ئابدۇللا بارلاس ئۈستىدە -  
گە ئالىدۇ. ئاستانە ھاكىمى مىركەرىمبەردى بەگ جانابلىرى ئەمدى





لەشكىرىي ئىشلارغا ئارىلاشمىغاي. ئوردا مۇھاپىزەت قوشۇنىنى  
جوڭقۇرۇۋاتقان ئەرك بېگى<sup>①</sup> ئابدۇخالىق مىرزا...

مىركەرىمبەردى بەگ ئالدىغا بىر قەدەم چىقىپ تۆمۈر بۇقا  
بەگنىڭ دەبدەبىلىك پەرمانىنى بۆلۈۋەتتى:

— ئورۇنباسار ئۇلۇسبېگى ھەزرەتلىرىدىن سوراپ باقسام،  
بۇ خۇسۇستا خان ئالىيلىرىنىڭ يارلىقى بارمىكىن؟

مىركەرىمبەردى بەگنىڭ قەستەن «ئورۇنباسار ئۇلۇسبېگى»  
دەپ ئاتىشى تۆمۈر بۇقا بەگنىڭ زىتىغا تەگكەن بولسا، گېپىنى ئە-  
دەپسىزلىك بىلەن بۆلۈۋېتىپ خان يارلىقى سۈرۈشتۈرۈشى غۇژ-  
ژىدە ئاچچىقىنى كەلتۈرگەنىدى. غەزەپتىنمۇ ياكى باشقا سەۋەب-  
تىنمۇ ئەيتاۋۇر ئۇ بىر ئاز تەمتىرىدى.

— ئاغزاكى يارلىقى بار، — دېدى تۆمۈر بۇقا بەگ بىرنەچچە  
دەقىقە ئويلىنىۋالغاندىن كېيىن ئۆزىنى تەمكىن تۇتۇشقا تىر-  
شىپ، — ھاكىمبەگ جانابلىرى قىلچىلىك شۈبھىلەنمىگەيلا!

— لەشكىرىي تەمىناتنى ئەلۋەتتە قاتتىق باشقۇرۇش كې-  
رەك، — دېدى مىركەرىمبەردى بەگ تۆمۈر بۇقا بەگنى مەنسىتمە-  
گەن تەلەپپۇزدا سۆزلەپ، — بىراق لەشكىرىي دىۋان شۇ چاغقىچە  
لەشكەرلەرنىڭ تەمىناتىنى ۋاقتى - قەرەلىدە تارقىتىۋاتقانلىقى-  
دىن، تارقىتىش قىسۋالغانلىقىدىن خەۋىرىمىز بار. ئەمما ئاستا-  
نە مۇھاپىزەت قوشۇنىنىڭ تەمىناتىنى قىسۋالغىنىمىز، چۆنتە-  
كىمىزگە سېلىۋالغىنىمىز يوق. پەمىچە، خان ئالىيلىرىنىڭ  
لەشكىرىي تەمىناتنى قاتتىق باشقۇرۇش ھەققىدىكى پەرمانى بىز-  
نىڭ ئىلگىمىزدىكى ئاستانە مۇھاپىزەتچى قوشۇنىغا قارىتىلمىغان  
بولسا كېرەك. سەۋەبىنى ئۆزلىرىنىڭ تەسەررۇپلىرىدىكى لەشكە-  
رىي دىۋاندىن ئىزدىگەيلا، يەنە شۇنىمۇ ئېيتىپ قويماي، خان ئالىي-  
لىرى بىرنەچچە ئايلىق ئۇرۇشقا ئەمەس، بىرنەچچە ھەپتىلىك  
شىكارغا ماڭدى. بۇنداق شارائىتتا ئالدىراپ - تېنەپ ئاغزاكى يار-  
لىق چۈشۈرۈشنىڭ قىلچىلىك ئورنى يوقتۇر.

① ئەرك بېگى — «ئوردا بېگى، ئوردا ياساۋۇل ئەمىرى» دېگەن مەنىدە.  
ئوردىنى مۇھاپىزەت قىلىدىغان ياساۋۇللار ئەرك بېگىنىڭ باشقۇرۇشىدا بولىدۇ.



— ئۆزلە... ئۆزلە نېمە دېمەكچى؟ — تۆمۈربۇقا بەگنىڭ جىرايى غەزەپتىن قارىدى، — جانابى قىبلىگاھىمىزنىڭ يارلىق قىغا سەركەشلىك قىلماقچىمۇ — ھە؟

مىركەرىمبەردى بەگ تەمكىنلىك بىلەن جاۋاب بەردى: — يوقسۇ، ئاشۇ ئاغزاكى يارلىقتىن گۇمانلىنىۋاتىمەن، ھەزەرەتلىرى خان ئالىيلىرىنىڭ نامىنى پەش قىلىپ يالغان پەرمان جاكارلاۋاتىدىكەن دەۋاتىمەن! — ھەددىلىرىدىن ئاشمىسۇنلا. سەلتەنەتكە ئاسىيلىق قىلماقچىمۇ ئۆزلە!

— ئاسىيلىق ئۆزلەدىن ئايلانسۇن، سەلتەنەتكە بولغان سادا-قىتىمگە ئىمانىم بىلەن كېيىلمەن، — مىركەرىمبەردى بەگ مەغرۇرلۇق بىلەن قوشۇپ قويدى، — خان ئالىيلىرىنىڭ پەرمانىنى كۆرمىگىچە ئاستانە مۇھاپىزەتچى قوشۇنىنى لەشكىرىي دىۋانغا ھەرگىز ئۆتكۈزۈپ بەرمەيمەن.

ئەمىرلەرنىڭ ئالدىدا ئابروۋى تۆكۈلگەندەك تۇيغۇغا كېلىپ، غەزىپىنى باسالمايغان تۆمۈربۇقا بەگ بىردىنلا تىل سالدى: — كىم بىلەن سۆزلىشىۋاتقىنىڭنى بايقا ئەي زاتى پەس چۈپرەندە! بىلىپ قوي، ساڭا بۈيۈك سەلتەنەتنىڭ شەۋكەتلىك ئۇ-لۇسبېگى پەرمان بېرىۋاتىدۇ!

تۆمۈربۇقا بەگنىڭ غەزەپتىن بوغۇلۇپ قېلىۋاتقانلىقىنى كۆرگەن مىركەرىمبەردى بەگ ئۆزىنى تۇتۇۋېلىپ قەستەن زىتتىغا تېگىشكە باشلىدى!

— ئۇلۇسبېگى؟ قايسى ئۇلۇسبېگىنى دەيدىلا تەقسىر؟ — مىركەرىمبەردى بەگ ئەتراپىغا ئالدىرىماي نەزەر تاشلىۋەتكەندىن كېيىن تۆمۈربۇقا بەگكە يۈزلەندى، — بول دەرگاھتا شەۋكەتلىك ئۇلۇسبېگى مىرمۇھەممەدشاھ ھەزەرەتلىرىنى ئەجەب مەن كۆر-مەۋاتىمەنغۇ؟ ھە، ئۆزلەنى كۆزدە تۇتۇۋاتىدىلا، گەپنى ئۆزلە باي-قاپراق قىلىسلا بولارمىكەن، ئېزىپ قاپتىلا، ئۆزلە دېگەن ئۇلۇس-بېگى ئەمەس، ئۇلۇسبېگىنىڭ ئورۇنباسارى. ئۇلۇسبېگى بولۇشقا لايىقەتلىرى ھەرگىز توشمايدۇ. خان ئالىيلىرىغا قېيىنئاتا بولۇ-



ۋېلىپلا ئۆزگىلەرنىڭ زاتىنى سۈرۈشتۈرۈشتىن ئۇيالىسلا. بىلد-  
شمىچە، ئۆزلە ئەينى ۋاقىتتا مەرھۇم شىرمۇھەممەدخان ئالىيلە-  
رىنىڭ سەرۋاز مەرتىۋىسىدىكى ئادەتتىكى ئۆكرى ئىدىلە. شىر،  
ئوغلان، باھادىر، پالۋان دېگەندەك كاتتا ئۇنۋانلار بىلەن تارتۇقلە-  
نىشمۇ تا بۇ كەمگىچە ئۆزلەگە نېسىپ بولمىغانغۇ دەيمەن. مانا  
بىزگە مەرھۇم سۇلتان ئۆۋەيسخان ئالىيلىرى باھادىرلىق ئۇنۋانى  
بەرگەن.

تۆمۈربۇقا بەگ ئەمدى سۈكۈت قىلىپ تۇرۇۋېرىشكە بەرداش-  
لىق بېرەلمىدى. ئۇنىڭ نەزەرىدە مىركەرىمبەردى بەگنىڭ مۇشۇ  
ئەدەپسىزلىكىلا ئۇنى دەرھال تۇتۇپ زىندانغا سېلىشقا، ھەتتا كال-  
لىسىنى ئېلىشقا تولۇق باھانە بولالايتتى، سۇلتان ئىسان بۇغا-  
خانمۇ بۇ باھانىنى ئاڭلىسا تۆمۈربۇقا بەگنى ئەيىبلەپ كەتمەيتتى.  
«ئۆزۈڭگە ئۆزۈڭ قىلىدىكەن بەتبەخت، ياۋاشلىق بىلەن ئاستانە  
مۇھاپىزەتچىلەر قوشۇنىنىڭ ئەمىرلىكىنى تاپشۇرغان بولساڭ  
بەلكىم ھاكىملىق مەنسىپىڭنى ساقلاپ قالالغانمۇ بولاتتىڭ،  
ئەمدى مۇمكىن ئەمەس. پەيمانىڭ بۈگۈن توشقان ئوخشايدۇ، مې-  
نىڭ ئۆلۈسبېگى ياكى ئورۇنباشار ئىكەنلىكىمنى ھازىر بىلىپ  
قالسەن...»

مىركەرىمبەردى بەگنىڭ ۋۇجۇدىنىمۇ كۈچلۈك بىر ھاياجان  
چۇلغۇۋالغانىدى.

«ئېخ، ئادالەتلىك تەڭرىم. بۇ مۇناپىق تۆمۈر بەگنىڭ پاسىق  
ئاپىغىنى ئوردىغا ئىككىنچىلەپ دەسسىيەلمەيدىغان قىلىشىمغا  
ئۆزۈڭ مەدەت بەرگەيسەن. خان ئالىيلىرى بۇ گۇناھىم ئۈچۈن ئۆ-  
لۈمگە بۇيرۇسۇمۇ مەيلى، نىيەت قىلغان ئىكەنمەن ئەمدى ھەرگىز  
ئىككىلەنمەي، قالغان ئىشلارنى سېنىڭ ئىلكىڭگە تاپشۇردۇم. ئە-  
جىلىڭ توشتى تۆمۈر بەگ، ھەرقانچە كۆرەڭلىسەڭ بىكار. جانابى  
كۆمەكداشلىرىم غەيرىتىڭلار سۇسلاپ قالمىغاي، ئوردىغا بۆرە  
مىسالى بېكىنىۋالغان ئول يىرتقۇچنىڭ ئەدىپىنى بېرەيلى...»

— مىرغەزەپ!

تۆمۈربۇقا بەگ شاھنىشىنىڭ نەقىشلىك ئىشىكىگە قاراپ



غەزەپ بىلەن ۋارقىرىدى، بىراق ئىشىك تۈۋىدە شەپە يوق ئىدى. تۆمۈربۇقا بەگنىڭ ۋۇجۇدىغا بىردىنلا ۋەھىمە ئولاشتى، جېنىنىڭ بېرىچە يەنە بىر قېتىم توۋلىدى:

— مىرغەزەپ! قايسىڭلار بار!

شاھنىشىننىڭ نەقىشلىك ئىشىكى يەنە جىمجىت ئىدى. ئا - دەتتە ئىشىك تۈۋىدە كېچە - كۈندۈز پەرمان كۈتۈپ تۇرىدىغان جاللاتلارنى شۇ دەققىدە يەر يۇتقاندىك قىلاتتى. تۆمۈربۇقا بەگنىڭ يۈرىكى سىر قىرىدى، تەشۋىش، شۈبھە چىقىپ تۇرغان كۆزلىرىنى بىرنەچچە يىلدىن بېرى ئۆزى بىر قوللۇق يېتىشۈرۈپ مەنسەپكە تەيىنلىگەن ئەمىر - سەركەردىلەرگە تىكتى:

— تۈتۈڭلار ئۆزىنى بىلمىگەن مۇنۇ مۇرتەدى.

قاتتىق ئىشەنگەن ئەمىر - سەركەردىلەرنىڭ ئۆزىگە مۆلدۈر - لەپ قارىغىنىچە بۇتتەك قېتىپ تۇرغىنىنى كۆرۈپ تۆمۈربۇقا بەگنىڭ پۇت - قولىدا جان قالمىدى. ھەئە، مىركەرىمبەردى بەگ - نىڭ تەرەپدارلىرى ئاللىقاچان ئۇ ئەمىرلەرنى ئارىغا ئېلىۋالغان بولۇپ، ئۆتكۈر خەنجەرلىرىنىڭ مۇزدەك سوغۇق ئۇچىنى ئۇلارنىڭ بېقىنىغا تىرەپ ئۆلگۈرگەنىدى. شاھنىشىنغا ئۆلۈسبېگىدىن باش - قا ئەمىرلەرنىڭ تىغ ئېلىپ كىرىشى قاتتىق چەكلەنگەنلىكى ئۈ - چۈن مىركەرىمبەردى بەگنىڭ ھەمراھلىرى قويۇنلىرىغا خەنجەر تىقىۋېلىپ كىرگەن، ئوردا مۇھاپىزەتچىلەر قوشۇنىنىڭ ياساۋۇل ئەمىرى ئابدۇخالىق مىرزا شاھنىشىننىڭ يېنىدىكى جاللاتلارنى ئەتىگەندىلا قايتۇرۇۋەتكەنىدى. ئۆزىگە قاتتىق ئىشەنگەن تۆمۈر بەگنىڭ بۇ ئىشلاردىن خەۋىرى يوق ئىدى.

تۆمۈربۇقا بەگ ئۆزىنىڭ رەقىبلىرىنىڭ قورشاۋىدا قالغانلىق - قىنى، غالىبلارغا خاس قىياپەتتە مەغرۇر تۇرغان مىركەرىمبەردى بەگنىڭ شاھنىشىنغا تولۇق تەييارلىق بىلەن كىرگەنلىكىنى بىر - دىنلا ھېس قىلدى. ئوردا ياساۋۇل ئەمىرى ئابدۇخالىق مىرزاغا ئۈمىد بىلەن قارىدى:



— ئەرك بېگى.

تۆمۈربۇقا بەگنىڭ ئاۋازى بەكمۇ بوش چىقتى، شۇ تاپتا ئۇ -  
نىڭ بايامقى كۆرەڭلىكى قالمىغانىدى.

— لەبەي! — دېدى ئابدۇخالىق مىرزا.

— مىرغزەپلەر قېنى؟

— ئۇلارغا بۈگۈن ئازادلىق بەرگەن<sup>①</sup>، ھەزرىتىم.

— ياساۋۇللارنى چاقىرسۇنلار.

— ياساۋۇللار نېمىگە ھاجەت بولۇپ قالدىكىن ھەزرىتىم؟

ئابدۇخالىق مىرزىنىڭ قۇمدەك سوتاللىرىدىن بىزار بولۇپ  
كەتكەن تۆمۈربۇقا بەگنىڭ شۇ دەقىقىدە غەزەپلەنگۈدەك ماجالى  
يوق ئىدى. ئۇ ھېچ ئىش بولمىغاندەك بەخىرامان تۇرغان مىركە -  
رىمبەردى بەگنى كۆرسىتىپ تۇرۇپ جاۋاب بەردى:

— مۇنۇ مۇرتەندى تۇتۇپ ئەدەپلىمەك كېرەك!

ئابدۇخالىق مىرزا تۆمۈربۇقا بەگكە تەۋازۇ بىلەن ئېگىلىپ  
سالام بېرىۋەتكەندىن كېيىن جاۋاب بەردى:

— كەچۈرسىلە ھەزرىتىم، ئوردا ياساۋۇللىرى پەقەت جانابى  
خان ئالىيلىرىنىڭ پەرمانىغا ئىتائەت قىلىدۇ.

ئەڭ ئاخىرقى ئۈمىدى يوققا چىققان تۆمۈربۇقا بەگ لاسسىدە  
بوشىشىپ كەتتى. ئابدۇخالىق مىرزىنىڭ جاۋابى يوللۇق ئىدى،  
خىللانغان ئوردا مۇھاپىزەتچىلەر قوشۇنىغا پەقەت سۇلتان ئىسان  
بۇغاخانلا پەرمان چۈشۈرەلەيتتى. شۇڭا ئۇلارنى ئادەتتىكى لەش -  
كەرلەردىن پەرقلەندۈرۈپ «ئوردا ياساۋۇللىرى» دەپ ئاتايتتى، تە -  
مىناتىمۇ ئادەتتىكى لەشكەرلەردىن پەرقلەنەتتى. لەشكەرىي دىۋان -  
نىڭ باشقۇرۇشىدىكى ئىككى تۈمەن لەشكەر تۇرىدىغان لەشكەرخانا  
ئوردىنىڭ سىرتىدا ئىدى، تۆمۈربۇقا بەگ جېنىنىڭ بارىچە ھەر -  
قانچە توۋلىسىمۇ لەشكەرخانغا ئاۋازى يەتمەيتتى. ئاغزىنىڭ  
شۇنچىكى يېلى بىلەن ئاشۇ ئىككى تۈمەن لەشكەرنى سەپىراس

① ئازادلىق بەرگەن — ئارام ئېلىش بەرگەن.



قىلالايدىغان ئىمتىيازى بار تۆمۈربۇقا بەگ شۇ دەقىقىدە ئۆزىنى تولىمۇ ئاجىز ھېس قىلدى.

مىركەرىمبەردى بەگ قاقاھلاپ كۈلۈۋەتتى. ئۇنىڭ بۇ مەس-خىرىلىك كۈلكىسى تۆمۈربۇقا بەگنىڭ يۈرىكىگە نەشتەردەك ساند-جىلىپ جان - جېنىدىن ئۆتۈپ كەتتى. ئۇ بىردىنلا يېنىغا ئې-سىۋالغان، دەستىسىگە دۈر قويۇلغان قىلىچنى قىنىدىن شارە-تىدە چىقاردى - دە، مىركەرىمبەردى بەگكە دىۋەيلىدى.

— نېمىگە كۈلىسەن، زۇۋانىڭنى ئۆچۈر ئەي توڭگۇز!

تۆمۈربۇقا بەگ پەقەت ئۆزىدىلا قورال بار دەپ ئويلىغانىدى. ھازىر ئۇنىڭ ئەس - يادى مىركەرىمبەردى بەگنىڭ كاللىسىنى ئېلىشتا قالغانىدى. مىركەرىمبەردى بەگ چاقماق تېزلىكىدە قوي-نىدىن خەنجىرىنى چىقىرىپ بوينىغا نشانلاپ چېپىلغان قىلىچ-نى توستى. قىلىچ بىلەن خەنجەرنىڭ تېگىشىدىن چىققان سادا شاھنىشىندا جاراخلاپ ئەكس سادا قايتۇردى. مىركەرىمبەردى بەگنىڭ قولىدىكى خەنجەرنى كۆرۈپ تۆمۈربۇقا بەگنىڭ يۈرىكى جىغىلداپ پۈت - قولىدا جان قالمىدى. شۇنداق، گەرچە تۆمۈربۇ-قا بەگ سپاھلىقتىن كېلىپ چىققان بولسىمۇ، يېقىنقى يىللار-دىن بېرى لەشكەرىي ماھارەت، جانبازلىقنى مەشىق قىلماي كۈن-لىرىنى بەزمە - باراۋەت، گەيش - ئىشرەت بىلەن ئۆتكۈزگەنلىكى ئۈچۈن قىلىچ ئوينىتىشتا قولى گاللىشىپ قالغانىدى. چەيدەس-لىك بىلەن قىلىچنى توسۇپ ئۈلگۈرگەن مىركەرىمبەردى بەگ كۆزنى يۇمۇپ - ئاچقۇچە تۆمۈربۇقا بەگنىڭ يۈرىكىگە خەنجەر ئۇ-رۇۋەتتى. زەرب بىلەن ئۇرۇلغان خەنجەر سېپىغىچە پاتقاننىدى. خەنجەر زەربىسىگە بەرداشلىق بېرەلمىگەن تۆمۈربۇقا بەگ ئېچىد-نىشلىق ئىگىرىۋەتتى، قولىدىكى قىلىچ يەرگە چۈشۈپ كەتتى. بىر چەتتە قاراپ تۇرغان ھەقىبەردى مىرزا چاچراپ كېلىپ يەردىكى قىلىچنى ئالدى - دە، تىزلىنىپ قالغان تۆمۈربۇقا بەگنىڭ بوي-نىغا زەرب بىلەن قىلىچ چاپتى. ئۆزىنىڭ قىلىچىدا ئۇزۇلگەن تۆ-



مۇربۇقا بەگنىڭ بېشى يەرگە تورۇككىدە چۈشتى. بويۇن تومۇرلە-  
رىدىن جىرقىراپ قان ئېتىلىپ چىقىشقا باشلىدى.  
— يەنە قارشىلىشىدىغانلار بارمۇ؟ — غەزەپ بىلەن ۋارقىد-  
رىدى مىركەرىمبەردى بەگ.

— تۆمۈربۇقا بەگنىڭ خۇن دەۋاسىنى قىلىدىغانلار مەيدانغا  
چىقىڭلار! — ۋارقىرىدى ھەقبەردى مىرزا.

بېقىنغا خەنجەر تىرەلگەن ئەمىرلەرنىڭ چىرايى ئۆلۈم ۋە-  
ھىمىسىدىن سارغىيىپ كەتكەن بولۇپ، ئەزاينى قارا تەر باسقۇ-  
نىدى. ئۇلار جاللاپلاپ تىترىگىنىچە موڭگىدە تىزلاندى، لېكىن  
لەۋلىرى گەپكە قولاشمىدى.



— تۆمۈر بەگ ھىيلە - نەيرەڭ ئىشلىتىپ خان ئالىيلىرىنى  
ئالداپ، ئەمىرلەرنىڭ ئوتتۇرىسىغا تەپرىقچىلىك سېلىپ، خان  
ئالىيلىرى بىلەن ئۆلۈسبېگى مىرمۇھەممەدشاھ، سۈپۈرگە مىر-  
زىلار ئوتتۇرىسىدا نىزا پەيدا قىلدى. رىشۋەت ئېلىپ، ئەمەل -  
مەنسەپ سېتىپ، خالىغانچە سېلىق سېلىپ ھارام دۇنيا جۇغلە-  
دى. سېھرىي ئەپسۇنلىرى بىلەن خان ئالىيلىرىنىڭ كۆزىنى  
باغلاپ، ئەمىرلەرنىڭ مەرتىۋىسىگە رىئايە قىلغۇزمىدى. ئۇشبۇ  
سەۋەبتىن ئول رىياكارنى كۆزدىن يوقىتىشقا جۈرئەت قىلدۇق، —  
دېدى مىركەرىمبەردى بەگ، — بۇ ئىش جانابى ئەمىرلەر بىلەن  
مۇناسىۋەتسىز، ھەرقانداق ئاقىۋەتكە ئۇزۇم ئىگە!

— مەنمۇ ھەم شۇ! — دېدى ھەقبەردى مىرزا، — خان ئا-  
لىيلىرى سۈرۈشتە قىلسا، گۇناھنى ئىككىمىزنىڭ گەدىنىگە ئار-  
تىپ قويۇشسىلا بولىدۇ. بۇ ئىشنىڭ ۋابالىغا ھەربىرلىرىنى زىن-  
ھار چېتىۋالمايمىز.

— خان ئالىيلىرى شىكاردىن قايتىپ كەلگىچە قازىكالاڭ  
سۇلايمان خوجا ھەزرەتلىرى بىلەن ئەرك بېگى ئابدۇخالىق  
مىرزا جانابلىرى ئوردا ئىشلىرىغا مۇئەككەل بولغاى، قالدى ئە-  
مىرلەر قىلچىلىك تەشۋىشلەنمەي، ئۆز ئىشلىرىغا مەشغۇل بول-  
دى.

غاي، — دەدى مىركەرىمبەردى بەگ، — جانابى قىبلىگاھى.  
مىز بۇ ئىشنىڭ تېگى — تەكتىگە يېتىپ بولغىچە ئۆزىمىزنى  
بىر مەزگىل پىنھانغا ئېلىشنى لايىق كۆردۇق. بىز ئاستانىدىن  
چىقىپ كەتكەندىن كېيىن ئاندىن خان ئالىلىرىغا خەۋەر بە-  
رىشكەيلا. خان ئالىلىرى قايتىپ كەلگىچە ئاستانىدا قاتتىق  
تەرتىپ ئورنىتىلغاي!

ئەمىرلەر زۇۋانسىز ئىدى. گەپ قىلىشقا تەمشەلگەن سۇلاي-  
مان خوجا بىلەن ئابدۇخالىق مىرزىنى مىركەرىمبەردى بەگ شە-  
رەتلەپ ئېغىز ئاچۇرمىدى. شاھنىشىندىن سالماق قەدەم بىلەن  
چىقىپ كەتكەن ئىككى ئەمىرنى باشقىلار ئۈن — تىنىسىز ئۆزدە-  
تىپ قويدى.

※

※

※



ئەتىسى مىركەرىمبەردى بەگ بىلەن ھەقبەردى مىرزا خو-  
تۇن — بالا، مۇلازىم — مەھرەملىرى ۋە ئۈچ مىڭ نۆكرىنى ئېلىپ  
تۇرپان شەھىرىدىن چىقىپ كەتتى.

تۆمۈربۇقا بەگنىڭ ئۆلۈم ۋەقەسىدىن خەۋەر تاپقان سۇلتان  
ئىسان بۇغاخان قاتتىق چۆچۈپ كەتتى، ھاياتىدىن خەۋىپسىرەپ  
دەماللىققا ئاستانىگە قايتىشقا پىتىنالمىدى.

سۇلتان ئىسان بۇغاخاننى ئوردىغا قايتۇرۇپ كېلىشكە ئىلاج  
قىلالمىغان سۇلايمان خوجا بىلەن ئابدۇخالىق مىرزا شاھسانى  
سۇلتان خاتۇن بىلەن مەسلىھەتلىشىپ، سەيپىدئەلى ئالىپنى قا-  
تۇرۇپ كېلىش ئۈچۈن قەشقەرگە چاپارمەن ماڭغۇزدى. ئولتۇرسا —  
قوپسا تۆمۈربۇقا بەگ بىلەن ھەمتاۋاق بولۇشۇپ ئۆتكەن بىر قە-  
سىم ئەمىرلەر جانلىرىدىن ئېھتىيات قىلىشىپ ئوردىدىن قې-  
چىشقا باشلىدى. شۇنداق قىلىپ ئوردىدىكى ئەمىرلەرنىڭ يېرىمى-  
دىن كۆپرەكى تەرەپ — تەرەپكە چېچىلىپ كەتتى.





مىلادىيە 1447 - يىلى ئۈجمە پىششىقى، ئاقسۇ. ئاقسۇ دەرياسىنىڭ بويىدىكى يايلاققا يۈزلىگەن يىپەك چېدىرلار تىكىلگەن بولۇپ، چېدىرلارنىڭ ئۈستىگە قالدغان بۈيۈك موغۇلىستان بايراقلىرى تۆمۈر چوققىسىدىن ئەسكەن غۇر - غۇر شامالدا لەرزىلەپلەيتتى. نەچچە ئونلىغان داشقازانلاردا قوي، كالا، تاي، بۇغا، جەرەن، غاز، توخۇ، قىرغاۋۇل، كەكلىك گۆشلىرى قاينىتتى. تۈرلۈك جان - جانىۋارلارنىڭ گۆشى پۈتۈن پېتى زىخ - قا تارتىلىپ كاۋاپ قىلىنىۋاتقان كاۋاپدانلار ئەتراپقا مەزىزلىك زىرە، قارىمۇچ پۇراقلىرىنى تارقىتاتتى. ئاشپەزلەر، ناۋايىلار، سامسپەزلەر ئۆز كارامەتلىرىنى كۆرسىتىپ تۈرلۈك نازۇنمەت - لەرنى ئالدىراش تەييارلاۋاتاتتى. مۇلازىملار دەريا بويلاپ سېلىنغان داستىخانلارغا تەييار بولغان يېمەكلىكلەرنى توشۇۋاتاتتى. مۇغىيە - چېلەر<sup>①</sup> مەي - شاراب كوزىلىرىنى، قەدەھ - جاملارنى راسلاش بىلەن ئاۋارە ئىدى. بىكاۋۇل ئەمىر نەچچە ئونلىغان بىكاۋۇللارنى ئەگەشتۈرۈپ ھېلى داستىخانغا تىزىلغان تاۋاق، تەخسە، چىنە - پىيالى، قوشۇق - بەكىلەرنىڭ جاي - جايىغا قويۇلغان - قويۇل - مىغانلىقىنى، ئالتۇن، كۈمۈش، قاشتېشى بۇيۇملارنىڭ داستىخان - نىڭ قايسى تەرىپىگە قويۇلۇشى كېرەكلىكىنى داستىخانچىلارغا تاپىلسا، ھېلى ئوچاق، تونۇر، كاۋاپدان باشلىرىغا بېرىپ ئۇس - تىلارنى ئالدىرىتاتتى. ھەئە، بۇ موغۇلىستان ئېلىنىڭ ئاستانىسى تۇرپاندىن ئاقسۇغا كۆچۈرۈلگەندىن بۇيانقى ئۆتكۈزۈلگەن تۇنجى ئوردا زىياپىتى ئىدى. بۇنى زىياپەت دېگەندىن كۆرە، قۇرۇلتاي

① مۇغىيەچىلەر — شاراب توشۇغۇچىلار.

دېگەن تۈزۈك ئىدى. چۈنكى، نورۇز بايرىمىدىن كېيىنلا تەييارلىق كۆرۈلگەن بۇ زىياپەتكە قومۇل، ئاراتۈرك، بارىكۆلدىن تارتىپ بېشبالىق، ئالمالىققىچە؛ كورلا، كۆنچى، يۇلتۇز يايلىقىدىن تارتىپ لوپ، چەرچەن، ئالتۇنتاغ ۋادىسىغىچە؛ كۇچار، باي، ئۈچتىن تار- تىپ قەشقەر، ياركەنت، خوتەنگىچە؛ پامىر ئېتىكىدىن تارتىپ ئىسسىقكۆل، سايرام، يەتتە كەنت، تۈركىستان چېگرىسىغىچە بولغان ۋىلايەت، ئايماق، يۇرتلارنىڭ ئەمىرلىرى، بەگ - تۆرىلىرى، يۇرت ئاقساقاللىرى تولۇق تەكلىپ قىلىنغانىدى.

ئىككى يىل ئىچىدە چاچ - ساقاللىرى كۈمۈشتەك ئاقىرىپ كەتكەن سەيپىدەئەلى ئالپ دەريا لېۋىدىكى قەبرى توغراقنىڭ تۈۋىدە يالغۇز ئولتۇرۇپ، لايىقلاپ ئېقىۋاتقان دەريا سۈيىگە قارىغىنىدە چە چوڭقۇر خىيالغا كەتكەنىدى.

«... ئىنساننىڭ ئۆمرى ئاشۇ دەريا سۈيىگە ئوخشايدىكەن. دەريا سۈيى بىردە ئۇلغىيىپ، كەلكۈن ياساپ ھەيۋە كۆرسەتسە، ئۇلغاغان ئېقىنلىرى بىلەن قاغىرىغان زېمىننى سۇغىرىپ، تەڭرىنىڭ مۆجىزىلىرى بولمىش بارچە مەۋجۇداتلارغا ھاياتلىق بېغىشلىسا، بىردە تارتىلىپ، ئۆز قىنىدا غايىب بولۇپ كېتىدەكەن، سۈر - ھەيۋىسىدىن نىشانە قالمايدىكەن. قاغىرىغان مەۋجۇداتلارنى سۇغىرىش ئۇياقتا تۇرسۇن، قىرغاقلىرىدىكى گىد-ياھلارنىڭمۇ تەشنىلىقىنى قاندۇرالمىدايىكەن. سەلتەنەت شەۋكىتىدە مۇھەممەد شۇنداق. بۈيۈك موغۇلىستان ئېلىنىڭ سەلتەنەتى قانچە قېتىم كۈچىيىپ، قانچە قېتىم ئاجىزلىدىكىن؟ بۈزرۈكۈز بابام ئۆلۈسبېگى خۇدايداد ھەزرەتلىرى جەننەتتاكان تۇغلۇق تۆمۈرخان ئالىيلىرىنىڭ ۋاپاتىدىن كېيىن خىزىر خوجا خان ئالىيلىرىغا ھەمدەم بولۇپ پايتەختنى بېشبالىقتىن تۇرپان شەھىرىگە كۆچۈرگەندە مەن تېخى تۇغۇلمىغان ئىكەنمەن. ئۇلار تۇرپان شەھىرىنى بۈيۈك سەلتەنەتنىڭ مەڭگۈلۈك تەختىگە ھى بولۇپ قالار دەپ ئويلىغان بولغىنىدى. مانا، ئاستاننى تۇرپاندىن ئاقسۇ شەھىرىگە



كۆچۈرۈپ كەلگىنىمىزگىمۇ بىر يىل بولاي دەپ قالدى. تۇرپان شەھىرى خىزىر خوجا خان، مۇھەممەد خان، شىر مۇھەممەد خان، ئۇ. ۋەيسخان قاتارلىق باھادىر سۇلتانلارنىڭ شەۋكىتىگە گۇۋاھ بولدى؛ نۇرغۇن قىرغىنچىلىقلارنى، نۇرغۇن ئاسايىشلىقلارنى، مە. مۇرچىلىق ۋە ئاچارچىلىقلارنى بېشىدىن كەچۈردى؛ جەننەتماكان سۇلتان ئۇۋەيسخان ئالىيلىرىنىڭ باشلامچىلىقىدا نەچچە يۈزلىگەن كارىزلار چېپىلىپ، چەت - چېتىگە كۆز يەتكۈسىز بىنەملەر ئې. چېلىپ ئېكىنگە ئايلاندى. ئول ئادالەت ھامىيىسى بولمىش سۇلتان ئۇۋەيسخان ئالىيلىرى ئالدىراپ رەھمەت دەرياسىنىڭ شەرىپىنى ئىچمىگەن بولسا، بەلكىم ئاستاننى كۆچۈرۈپ يۈرمەس بولغىي. دۇق. ھاياتىمنىڭ ئاخىرقى دەقىقىلىرىدە سۇلتان ئىسان بۇغا خان سەلتەنەتنىڭ شەۋكىتىنى ئۆز كۆزۈم بىلەن كۆرۈپ، ئاللاھنىڭ دەرگاھىغا خاتىرجەم كېتەرەن دەپ ئارمان قىلىۋىدىم، قەشقەرنى مىرزا ئۇلۇغبەگ تەسەررۇپىدىن قايتۇرۇۋالغان ۋاقتىمدا تەڭرىنىڭ ئالدىدا نەپسان سۆزلىگەن بولغىيىدىمىكىن - تاڭ، ئول شانۇ شەۋكەتتىن شەپە بولۇش ئۇياقتا تۇرسۇن، سەلتەنەت خاراب بول. غىلى تاس - تاماس قالدى. ئەمىرلەر ئوردىنى تاشلاپ تەرەپ - تە. رەپكە چېچىلىپ كەتتى. ھەرقايسى يۇرتلاردا تەپرىقچىلىك باش كۆتۈردى. ھېلىمۇ ياراتقان ئىگەمنىڭ ئىنايىتى بار ئىكەن. بۇ خە. تەرلىك ۋەزىيەتنى ئوڭشاپ، بارلىق ئەمىر - سەركەردىلەرنى سەل. تەنەت تەختى ئاستىغا جەم قىلىشقا مۇۋەپپەق بولدۇم. سۇلتان ئىسان بۇغا خان ئالىيلىرى بۇ ئاچچىق ئاقىۋەتتىن ساۋاق ئالارمە. كىن؟ سەلتەنەتنى قۇدرەت تاپقۇزۇشقا ماجالى يېتەرمىكىن؟ ئور. دىدا يەنە بىر تۆمۈر بەگنىڭ پەيدا بولۇشىنىڭ ئالدىنى ئالارمە. كىن؟...

دەريا بىر خىل رېتىمدا شارقىرايتتى، دولقۇنلار قىنىغا پات. ماي قىرغاقلارغا ئۇرۇلاتتى، سەيىددەلى ئالپنىڭ خىياللىرى ئا. شۇ بەگۋاش دەريا دولقۇنلىرىدەك تىنچسىز ئىدى.





ھەئە، سۇلايمان خوجا بىلەن ئابدۇخالىق مىرزا ئەۋەتكەن چا - پارمەن قەشقەرگە كېلىپ ئوردىدا يۈز بەرگەن ۋەقەنى سەيپىدەلى ئالىقا يىپىدىن - يىگىنىسىغىچە يەتكۈزدى. كۈتمىگەن يەردىن يۈز بەرگەن بۇ ۋەقەدىن سەيپىدەلى ئالىق قاتتىق چۆچۈدى. شۇ كۈنلە قەشقەردىكى بىر تۈمەن خان لەشكەرىدىن بەش مىڭنى ئايرىپ، قەشقەرنى سەركەردە ئالچىنبەگكە تاپشۇرۇپ تۇرپانغا قاراپ يولغا چىقتى. قېيىنئانىسى سۇلتان خاتۇن، تاغىسى مىرمۇھەممەدشاھ ۋە سۈپۈرگە مىرزا، مىركەرىمبەردى بەگلەرنىڭ ئارقا - ئارقىدىن يازغان مەكتۇپلىرىغا ئانچە ئېتىبار قىلىپ كەتمىگەن، تۆمۈر - بۇقا بەگكە زىيادە ئىشىنىپ كەتكىنىگە، سۇلتان ئىسان بۇغاخانغا سەلتەنەتنى ئوڭچە تاشلاپ بېرىپ كارى بولمىغىنىغا پۇشايمان قىلدى. ئۇ تاغىسى مىرمۇھەممەدشاھنىڭ سۇلتان ئىسان بۇغاخادىن دىن رەنجىپ ئاتىباشى قەلئەسىگە يامانلاپ كەتكىنىدىن خەۋەرسىز قالغىنىغا ئەپسۇسلاندى.

سەيپىدەلى ئالىق سەركەردە - لەشكەرلەرنى يول بويى ئارام ئالدۇرمىدى. كۇچاردا بىر قېتىم، كورلا كۆنچى ۋادىسىدا بىر قە - تىم ئات يەڭگۈشلەتتى. سەركەردە - لەشكەرلەر ئاتىش ياشتىن ھالقىغان ئەمىرنىڭ ئۆزلىرى بىلەن تەڭ ئات ئۈستىدە مەزمۇت ئولتۇرغىنىغا قاراپ ساغرا، بەللىرىنىڭ ئاغرىشىغا بەرداشلىق بەردى. شۇ قېتىملىق جىددىي يۈرۈشتە لەشكەرلەرنىڭ يېرىمىنىڭ كاسىلىرى قاپىرىپ كەتكەنىدى. سەيپىدەلى ئالىق تۇرپانغا تۆت مىڭدەك لەشكەر بىلەن كېلەلدى، قالغان مىڭغا يېقىن لەشكەر ئاتتا ئولتۇرۇشقا ماجالى يەتمەي سەپتىن چۈشۈپ قالغانىدى.

سۇلايمان خوجا بىلەن ئابدۇخالىق مىرزا سەيپىدەلى ئالىقنى سېپىلىنىڭ سىرتىغا چىقىپ كۈتۈۋالدى. ئۇنىڭ شەھەرگە كىرىپ تۇنجى قىلغان ئىشى قېيىنئانىسىنى يوقلاش بولدى.



سۇلتان خاتۇننىڭ ئورۇن تۇتۇپ يېتىپ قالغىنىغا بىرنەچچە ئاي بولغان بولۇپ، كېسەل ئازابىدا ئورۇقلاپ قۇچاققا ئالغۇدەك بولۇپ قالغانىدى. ئۆز ۋاقتىدىكى تولىمۇ مەغرۇر، ئىرادىلىك، ئىچكى تۇيغۇلىرىنى ئالدىراپ ئاشكارىلىمايدىغان، گەپنى مېغىزلىق قىلىدىغان، نەزەرى ئۈستۈن بۇ موماينىڭ تۇرقىغا قاراپ سەيپىدەلى ئالىپنىڭ يۈرىكى ئېچىشىپ كەتتى.

— ئەسسالامۇ ئەلىكۈم، كەمىنە ئوغۇللىرى بۇزۇكۋارىنى يوقلاپ كەلدى. قانداقراق تۇرۇۋاتىدىلا؟ — دېدى ئۇ سۇلتان خاتۇن ياتقان كاتسۇپىنىڭ يېنىدا ئولتۇرۇپ.

سۇلتان خاتۇننىڭ چىرايىدا سۇس كۈلكە جىلۋە قىلدى. ئولتۇرۇشۇپ كەتكەن گۈنسەز كۆزلىرىدىن ياش سىرغىپ چىقتى، ئاغزىنى ھەرقانچە ئۆمەللەپمۇ گەپ قىلالىمىدى.

— ئاغىچا ئايىم گەپ - سۆزدىن قالغىلى خېلى بولدى، — دەپ چۈشەنچە بەردى خىزمەتكار ئايال، — لېكىن ئەقلى - ھوشى جايىدا، قىلغان ھەرقانداق گەپنى زېھنىگە ئالالايدۇ.

سەيپىدەلى ئالىپ خىزمەتكار ئايالغا يۈزلەندى:

— ئوردىدا يۈز بەرگەن ۋەقەدىن خەۋەر تاپقانمىدى؟

— دەسلىپىدە يوشۇرغان ئىدۇق، كېيىن كۆڭلى تۈيدىمىكىن ياكى خىزمەتكارلار ئېھتىياتسىزلىق قىلىپ يېنىدا جۆيلۈپ سالدىمىكىن، بىزدىن سوراپ تۇرۇۋالدى. يەنە يوشۇرۇۋېرىشكە جۈرئەت قىلالماي راست گەپنى ئېيتتۇق، شۇندىن تارتىپ گەپ - سۆزدىن قالدى.

سەيپىدەلى ئالىپ قېيىنئانىسىغا نەزەرىنى ئاغدۇردى. موماي «ئوردىدىكى ئىشلاردىن خەۋىرىم بار» دېگەننى قىلىپ بېشىنى بىلىنەر - بىلىنمەس لىڭشىتتى.

— خاتىرجەم بولسىلا بۇزۇكۋارىم، خان ئالىيلىرىنى نەدىن بولمىسۇن ئىزدەپ تېپىپ ئوردىغا قايتۇرۇپ كېلىمەن. ئۆزۈممۇ خان ئالىيلىرىنىڭ يېنىدىن ئەمدى ھەرگىز ئايرىلمايمەن، سەلتە - نەت ئىشلىرىدىن غەم قىلمىسلا.



سۇلتان خاتۇننىڭ كۆزلىرى خۇشاللىقتىن چاقناپ كەتتى. چىرايمدا خاتىرجەم بولغاندەك ئالامەت نامايان بولدى. ھاياجانلار دىمۇ ئەيتاۋۇر، تىنىقى بىردىنلا ئىتتىكلەپ كەتتى. — تېۋىپنى چاقىرىڭلار، — دېدى سەيپىدەئەلى ئالپ جىد-دىيلىشىپ.

تېۋىپ سۇلتان خاتۇننىڭ تومۇرىنى تۇتۇپ كۆرۈپ ئاغزىغا ئىككى قوشۇق دورا تېمىتتى، موماي بىر ئازدىن كېيىن ئەسلىگە كەلدى. بىر نېمىلەرنى دەپ تاۋۇش چىقىرىپ، ئوڭ قولىنىڭ بى-گىز بارمىقى بىلەن سول قولىنىڭ ئالىقىنىغا جىجىلىدى.

— قەغەز - قەلەم سوراۋاتىدۇ، — دېدى خىزمەتكار ئايال، — گەپ - سۆزدىن قالغاندىن بېرى بىزگە خەت يېزىپ مۇددىئاسىنى بىلدۈرۈپ كەلگەنىدى، لېكىن ئىككى ھەپتىدىن بېرى بارماقلى-رىنىمۇ مىدىرلىتالماس بولۇپ قالغان. خۇدايا توۋا، بۈگۈن مۆج-زە يۈز بەردىمۇ - نېمە.

چۆرە قىزلار سۇلتان خاتۇننى ئاۋايلاپ پەر ياستۇققا يۆلىدى، ئالدىغا ئەپچىلگىنە بىر شىرەنى قويۇپ، قەغەز - قەلەم كەلتۈرۈپ بەردى. قولىغا سىياھقا مىلەنگەن قومۇش قەلەمنى تۇتقۇزۇپ قويدى. موماي تىترەپ تۇرغان ماغدۇرسىز بارماقلىرىنى تەستەمدىرلىتىپ قەغەزگە خەت يېزىشقا باشلىدى. يازغان خەتلىرى ئىر-ماش - چىرماش ئىدى، بەكرەك زېھىن قويىمىسا ئوقۇغىلى بولمايتتى. سەيپىدەئەلى ئالپ موماينىڭ يازغان خەتلىرىنى ئىچىدە ئالدىرىماي ئوقۇشقا باشلىدى.

«ئاللاھ ئىگەمنىڭ ھىممەت - ئىنايىتىگە شۈكۈر. سەلتەنەت-نى، خان ئالىيلىرىنى تاشلىۋەتمىسۇنلار. خان ئالىيلىرىغا ئادا-لەت، پەزىلەت ئۆگىتىشتىن ئايانمىسۇنلار. چوڭ نەۋرەم خانزادە يۇنۇسخان بىلەن كۆرۈشۈپ قالسىلا، ئۇنىڭغا مېھرىم قانمىغانلىقىنى، ئۇنى سېغىنغانلىقىمنى يەتكۈزۈپ قويغايلا. ئول بەختى قارا نەۋرەمدىن كەچۈرۈم سورايمەن. ئۇنىڭغا تەسەررۇپىمىزدىن مۇۋاپىق بىر...»

سۇلتان خاتۇن خەتنىڭ داۋامىنى يازالمىدى. تۇيۇقسىز تار -  
 تىشقاندەك بولۇپ، بېشى لاسسىدە چۈشۈپ كەتتى.  
 سەيپىدەلى ئالپنىڭ تاپىنىدىن كىرگەن مۇدەھىش بىر سو -  
 غۇق مېڭىسىدە توختاپ، پۈتكۈل ۋۇجۇدىنى مۇزلىتىۋەتتى.  
 — بۇزۇكۋارىم... بۇزۇكۋارىم... تېۋىپ، چاققان بولسىلا!  
 پايپاسلاپ كەلگەن تېۋىپ ئاۋۋال موماينىڭ تومۇرىنى تۇتتى،  
 ئاندىن كۆكرىكىگە قۇلىقىنى يېقىپ يۈرەك سوقۇشىنى تىڭشىدى.  
 — كۆرگۈ<sup>①</sup>، كۆرگۈ ئەكىلىڭلار! — دېدى تېۋىپ جىددىي -  
 لەشكەن ھالدا.

خىزمەتكار ئايال چۆرىسىگە ئالتۇن قويۇپ نەقىشلەنگەن  
 قوش ئالمىقان چوڭلۇقىدىكى ئەينەكنى ئېلىپ كەلدى. تېۋىپ ئەي -  
 نەكنى موماينىڭ ئاغزىغا تۇتتى، ئەينەك ئازراقمۇ ھوردالمىدى.  
 — مەلۇم بولغاي، شاھسانى ئالىيلىرى شاھادەت شارابىغا  
 مۇشەررەپ بولۇپتۇ.

سەيپىدەلى ئالپ لام - جىم دېمىدى، كۆزىدىن ئىككى تام -  
 چە ياش دومىلاپ چۈشتى. شۇ ھامان تۇرپان شەھىرىنىڭ ئۈچ  
 كۆۋرۈك مەھەللىسىگە جايلاشقان شاھسانى قەسىرىدىن بىردىنلا  
 ھازا كۆتۈرۈلدى.

ئوغلى سۇلتان ئۈۋەيسخان قازا قىلىپ كەتكەندىن كېيىن  
 مىر مۇھەممەدشاھ، سەيپىدەلى ئالپ قاتارلىق ئەمىرلەرنىڭ مەس -  
 لىھەتگە كىرىپ كىچىك نەۋرىسى خانزادە ئىسمان بۇغاخاننىڭ  
 تەختتە ئولتۇرۇشىنى قوللىغان، چوڭ نەۋرىسى خانزادە يۈنۈسخان -  
 نىڭ تۈركىستانغا كېتىشىنى خالىمىسىمۇ، يېنىدا ئەپقالسا كې -  
 يىنكى ۋاقىتلاردا ئاغا - ئىنىلەر ئولتۇرۇشىدا تەخت تالىشىش  
 ماجىراسىنىڭ كېلىپ چىقىشىدىن ئەنسىرىگەنلىكى ئۈچۈن ئىچ -  
 كى تۇيغۇلىرىنى بىلىندۈرمەي سۈكۈت قىلغان، كېيىنكى  
 ۋاقىتلاردىمۇ چوڭ نەۋرىسىنى پەقەت يۈرىكىدىلا سېغىنىپ، ئىس -  
 مىنى ھەرقانداق ئادەمنىڭ ئالدىدا تىلغا ئالمىغان سۇلتان خاتۇن

① كۆرگۈ — سىنئەينەك.



ھاياتىنىڭ ئاخىرقى دەقىقىلىرىدە يۈرەك سىرلىرىنى ئاشكارىلىدىغانىدى.

سەيپىدەئەلى ئالپ ئاۋۋال قەيىنئانىسى سۇلتان خاتۇنىنىڭ دەپنە ئىشلىرىنى ئورۇنلاشتۇردى، ئاندىن كەيىن ئوردا ئىشلىرىدىكى بىر قۇر تەرتىپكە سېلىۋېلىپ، ئايغاقچىلارنىڭ يەتكۈزگەن مەلۇماتىغا ئاساسەن سۇلايمان خوجا، ئابدۇخالىق مىرزى، سەركەردە مەلىك ئوغلان قاتارلىق بىر قانچە ئەمىرلەرنى ئېلىپ سۇلتان ئىسىملىك بۇغاخاننىڭ مۆكۈپ ياتقان جايىغا كەلدى. بۇ يەر بىلەن تۇرپان شەھىرىنىڭ ئارىلىقى ئۈچ كۈنلۈك يول ئىدى.

شۇ كۈنلەردە سۇلتان ئىسمان بۇغاخان يا ئوردىغا قايتىپ بېرىشقا جۈرئەت قىلالماي، ياكى باشقا يەرگە كېتىشكە رايى بارماي دەككە - دۈككە ئىچىدە قىلغان ئىشلىرىغا پۇشايمان قىلىپ كۈن ئۆتكۈزۈۋاتاتتى. سەيپىدەئەلى ئالپنىڭ بىر قىسىم ئەمىرلەرنى باشلاپ سالامغا كەلگەنلىك خەۋىرىنى ئاڭلاپ ئالدىراپ - تېنەپ چېدىردىن چىقتى. ۋۇجۇدى ۋەھىمىلىك، خىيالىلىرى قالايمىقاندى. ئۇ سەيپىدەئەلى ئالپنى يىراقتىن كۆرۈپ دەسلەپ تاتاردى، كەيىن گەدىنىگىچە قىزاردى. بىرنەچچە ئايدىن بېرى سۇلتان ئىسمان بۇغاخان ۋۇجۇدىنى چىرمىۋالغان غەم - ئەندىشە، ۋەھىمە - تەشۋىشكە ھەمدە جاپالىق دالا تۇرمۇشىدا خېلىلا ياداپ قالغانىدى. ئەل - يۇرتقا «سۇلتان ئىسمان بۇغاخاننىڭ سەلتەنەتى بىكار قىلىنغاندەك، ئورنىغا ئاغىسى خانزادە يۈنۈسخاننى ئەپكەلىپ تەختكە ئولتۇرغۇزغاندەك...» دېگەن ئەپقاچتى گەپلەر تارقالغان بولغاچقا، ئالدىغا سالامغا كەلگەن سەيپىدەئەلى ئالپقا تازا ئىشەنچ قىلالمىدى. كۆڭلىنىڭ بىر يەرلىرىدە تەشۋىش - ئەندىشە قۇترايتتى. سەيپىدەئەلى ئالپ ئۇنى ھازىرلا تۇتۇپ ئەپكەتتەپ نەزەرىدە قىلىدىغاندەك ۋۇجۇدىنى قورقۇنچ چۇلغۇۋالغانىدى. دەسلەپتە شىكارغا چىققان ۋاقىتتا ئېلىۋالغان نۆكەر - لەشكەرلەرنىڭ ھەممىسى دېگۈدەك قېچىپ كەتكەن بولۇپ، ئەتراپىدا ئاران ئىككى يۈزگە يېقىن نۆكەرلىرى قالغانىدى. بۇنچىلىك نۆكەر بىلەن سەيپىدەئەلى ئالپقا تەڭ





كېلەلمەيدىغانلىقىنى ھەم قېچىپمۇ قۇتۇلالمايدىغانلىقىنى ھېس قىلغان سۇلتان ئىسان بۇغاخان بېشىغا كەلگەننى كۆرۈشكە ھا- زىرلاندى. ئۇنىڭ سەيپىدەلى ئالپقا تىكىلگەن كۆزلىرى تەشۋىش- لىك ئىدى.

— ئەسسالامۇ ئەلەيكۇم، مۆھتەرەم قىبلىگاھىمىزغا ئېھ- تىرام بولغاي!

ئىسان بۇغاخان بىلەن بەش قەدەم ئارىلىق قالغاندا سەيپىد- ئەلى ئالپ شۇنداق دېگىنىچە بېشىنى ئېگىپ قول باغلىدى. ئۇ- نىڭغا ئەگىشىپ كېلىۋاتقان ئەمىرلەرمۇ دەرھال قول باغلاپ سالام بەجا كەلتۈردى. تېخىچىلا ئەس - ھوشىنى يىغالماي قېتىپ قال- غان ئىسان بۇغاخان بۇنداق بولۇشىنى خىيالغىمۇ كەلتۈرمىگە- نىدى، ئۇ سەزگۈلىرىگە ئىشەنمەي ئەتراپقا ئەلەڭلەپ قارىدى.

«بۇ چۈشۈم ئەمەستۇ - ھە، راست چۈشۈم ئەمەسكەن. ئېھ ياراتقان ئىگەم، ھىممىتىڭگە يۈزىڭ قەتلىە شۈكۈر...»

سۇلتان ئىسان بۇغاخان دەرھال ئېسىنى يىغىپ يۈگۈرۈپ كەلگىنىچە سەيپىدەلى ئالپنىڭ قولىغا ئېسىلدى:

— مېنى بۇنداق خىجىل قىلمىسىلا جانابى ئەمىر، مېنىڭ بۇنداق ھۆرمەت، ئېھتىرامغا لايىقتىم يوقتۇر.

ھاياجانلانغان، تەسىرلەنگەن سۇلتان ئىسان بۇغاخاننىڭ كۆزلىرىدىن بوراندەك ياش تۆكۈلدى.

— ھەرگىز ئۇنداق دېمىسىلە ئالىيلىرى، — دېدى سەيپىد- ئەلى ئالپ بېشىنى كۆتۈرۈپ، — قىبلىگاھىمىزغا ھۆرمەت - ئېھتىرام بىلدۈرۈش بىزلەرگە ساداقەتمەن ئۆكەرلىرىنىڭ ئە- لەددامام بۇرچىمىزدۇر.

— قىبلىگاھىمىزنىڭ ئالتۇن بويلىرىغا ئېسەنلىك تىلەي- مىز. تاجۇ دۆلەتلىرى زىيادە بولغاي، — دېدى تېخىچىلا قول باغلاپ تۇرغان ئەمىرلەر.

— جانابى ئەمىرلەرنىڭ ساداقىتىگە تەسەننا، — دېدى سۇل- تان ئىسان بۇغاخان ئەمىرلەرگە يۈزلىنىپ، — قېنى چېدىرگاھقا



مەرھەمەت قىلسۇنلار.

ئەمىرلەر تەڭلا مىننەتدارلىق بىلدۈرۈشتى:

— خان ئالىيلرىنىڭ ھىممىتىگە ھەشقاللا!

— تاجۇ تەخت پاسىبانىسىز قالسا بولماس، — دېدى سەيپىد.

ئەلى ئالپ جىددىي تەرزىدە، — مۇمكىن بولسا قىبلىگەھىمىز دەر-  
ھال ئاستانىگە قەدەم كەلتۈرگەي.

راستىنى ئېيتقاندا، سۇلتان ئىسان بۇغاخاننىڭمۇ بۇ يەردە  
پەقەتلا تۇرغۇسى يوق ئىدى. نەچچە ئايدىن بېرى ئۇ ئوردىنى، ھە-

رەمنى، پاراغەتلىك تۇرمۇشنى، يېشىغا تەگمىگەن خانزادىسى  
دوستمۇھەممەد خاننى، سۆيۈملۈك خانىشى ئامبېھرى خېنىمنى  
سېغىنغانىدى، شۇڭا كۈتۈلمىگەن بۇ خۇشاللىقتىن ئېسىنى يو-  
قىتىپ قۇيغانىدى.

— ئاستانىگە قايتىشقا ئىجازەت بەرگەيلا ئالىيلرى، — دې-

دى سەيپىد ئەلى ئالپ يەنە قول باغلاپ تۇرۇپ.

— ئىجازەت! — دېدى سۇلتان ئىسان بۇغاخان ئېسىنى يى-

غىپ.

ئۇلار سۇلتان ئىسان بۇغاخاننى ئاتقا مىندۈرۈپ تۇرپان شە-

ھىرىگە قاراپ مېڭىشتى. ئۈچ كۈندىن بېرى توختىماي يول يۈر-

گەن بۇ كىشىلەر ھېرىپ - چارچىغىنىغا قارىماي يەنە ئارقىسىغا

يېنىشتى. يانداش مېڭىشقان سۇلتان ئىسان بۇغاخان بىلەن سەي-

پىد ئەلى ئالپ بىرىنچى كۈنى ئۇن - تىنىسىز مېڭىشتى. ئىسان

بۇغاخان سەيپىد ئەلى ئالپنى ئۆتكەن ئىشلارنى چوقۇم يۈزۈمگە سا-

لىدۇ دەپ ئويلىغانىدى، لېكىن سەيپىد ئەلى ئالپ بۇ ھەقتە پەقەتلا

ئېغىز ئاچمىدى. ئىككىنچى كۈنى ناشتىدىن كېيىن يولغا چىق-

قاندا شاھسانى سۇلتان خاتۇنىنىڭ قازا قىلغانلىق خەۋىرىنى يەت-

كۈزدى. مومىسىنىڭ ئۆلۈم خەۋىرىنى ئاڭلاپ سۇلتان ئىسان بۇ-

غاخان بىر پەس جىمىپ كەتتى.

— بۇزۇكۇار مومامنىڭ كېسەل بولۇپ يېتىپ قېلىشىغا

مەن سەۋەبچى، — دېدى ئۇ كۆزىگە لىققىدە ياش ئېلىپ، — مەن



ئۇلارنىڭ نەسىھىتىگە قۇلاق سالمىدىم، دىلىنى كۆپ رەنجىتىم، شول سەۋەبتىن بابائى بۇزۇركمۇ يامانلاپ يىراق چېگرىدىكى ئاتا-باشى قەلئەسىگە بېرىۋالدى.

— ئۆزلىرىنى ئەيىبلەمىسىلە ئالىيلىرى، — دېدى سەيپىدە. ئەلى ئالپ تەسەللى بېرىپ، — ھەممىمىز خام سۈت ئەمگەن بەندە، ئازماس ئاللاھ دەپتىكەن، قازا قىلغانلارغا رىزالىق بېرىپ، ھاياتلارغا مەرھەمەت كۆرسەتكەيلا.

سۇلتان ئىسان بۇغاخان سەيپىدەلى ئالپنىڭ بۇ گەپنى نېمە مەقسەتتە دېگەنلىكىنى چۈشەندى.

— بابائى بۇزۇركتىن كەچۈرۈم سورىسام قوبۇل قىلارمۇ؟ ئوردىغا قايتىپ كېلىشكە ئۇنارمۇ؟

— سەمىمىيەتلىرىگە ئىشەندۈرەلسىلە ئەلۋەتتە قايتىپ كېلىدۇ، — دېدى سەيپىدەلى ئالپ، — ئۇلۇسبېگى ھەزرەتلىرى ئۆزىگە قەۋەتلا ئىچ كۆيەرلىك قىلاتتى. جەننەتماكان شاھسانى ئالىيلىرى قازا قىلار چاغدا ئۆزىنى تولىمۇ ياد ئەتتى.

سۇلتان ئىسان بۇغاخان كۆز يېشىنى توختىتىۋالامىدى. — بەلكىم ھەممە سەۋەنلىكىنى ئۆزۈمدىن كۆرۈشۈم كېرەك. تۇر، مىڭ پۇشايمان قىلساممۇ ئورنىغا كەلمەيدۇ. تۆمۈر بەگكە زىيادە ئىشىنىپ كېتىپتىمەن، شۇنىڭلا گېپىگە قۇلاق سېلىپ، باشقا ئەمىرلەرگە پەرۋا قىلماپتىمەن. شۇ سەۋەبتىن تۆمۈر بەگ-نىڭ ئوردىدا ھايتاق<sup>①</sup> بولۇپ كەتكىنىنى سەزمەپتىمەن. جانابىي بۇزۇركۋارلىرىمنىڭ تەكرار - تەكرار ئاگاھلاندۇرۇشى قۇلقىمغا كىرمەپتۇ. ئادەمنى غەپلەت باسقاندا كور، گاس بولۇپ قالىدىكەن. ئەسلىدە خانىش ئايىمبېرى خېنىم ئاتىسىنىڭ خۇي - پەيلىنى بۇ-رۇنلا سېزىپ قايتىكەن، بابائى بۇزۇرك ئوردىنى تاشلاپ چىقىپ كەتكەندىن كېيىن ماڭا كۆپ نەسىھەت قىلدى. ئاتىسىنىڭ رايىغا باقماسلىقىمنى، سەلتەنەت تىزگىنىنى بىر قوللۇق تۇتۇشۇمنى، ھەممە ئەمىرلەرگە باراۋەر مۇئامىلە قىلىشىمنى ئاگاھلاندۇردى.

① ھايتاق — ئۆز بېشىمچى، باشباشتاق.



شۇندىن كېيىن خېلى دىققەت قىلغان بولساممۇ، ئاللىقاچان خىش قېلىپتىن چىقىپ بوپتىكەن. بەلكىم شىكارغا چىقمىغان بولسام قانداق بولاتتىكىن - تاڭ. بايا تولىمۇ جايدا گەپ قىلدىلا، كەت-كەنلەرگە رىزالىق بېرىپ، ھاياتلارغا چوقۇم مەرھەمەتتىن ئايد-مايمەن. ئوردىغا بېرىپلا بابائى بۇزۇكتىن كەچۈرۈم سوراپ مەك-تۇپ ئەۋەتمەن. ئوردىغا قايتىپ كېلىشىنى ئۆتۈنمەن، ھەرقانداق كالامنى زېھىن قويۇپ ئاڭلايمەن.

— يەنە تېخى سۈپۈرگە مىرزا، مىركەرىمبەردى بەگ، ھەق-بەردى مىرزلارمۇ بار ئالىيلرى، — دېدى سەيپىدەلى ئالىپ، — سۈپۈرگە مىرزا سەلتەنەتتىنمىزگە ئۇزۇن مەزگىل خىزمەت قىلغان، بېھىساب ئەجىر - تۆھپە كۆرسەتكەن ساداقەتمەن ئەمىردۇر. ئۇ بىز ئۈچۈن تەۋەررۈك، مىركەرىمبەردى بەگ بىلەن ھەقىقەتتىن مىرزا ئاچچىقىغا پايلىماي تۆمۈر بەگنى ئۆلتۈرۈپ قويغان بولسىمۇ، ئۆزلەگە، سەلتەنەتكە چەكسىز ساداقىتى باردۇر. ئۇلار تۆمۈر بەگنى ئامالسىزلىقتىن ئۆلتۈرۈشكە مەجبۇر بولغان. سەلتەنەتكە ئاسىيلىق قىلىش مۇددىئاسى بولغان بولسا ئوردىنى تاشلاپ كەت-مەيتتى، بەلكىم جانلىرىغا قەست قىلىش كويىغا چۈشكەن بولاتتى. خانىش ئايىم ھەقىقەتەن ئەقىللىق، پەزىلەتلىك ئايالەكەن. تۆ-مۈر بەگ نېمىلا بولمىسۇن ئۇنىڭ ئاتىسى، شۇڭا ئوردىغا بارغاندىن كېيىن تەسەللى بەرسىلە، كۆڭلىنى ياسىسىلا.

سۇلتان ئىسان بۇغاخان خىجىللىق بىلەن بېشىنى تۆۋەن سالىدى. ئۇ سەيپىدەلى ئالىپنىڭ سۆزلىرىگە كۆڭلىدە پۈتۈنلەي قايىل بولغانىدى.

— جانابلىرىدىنمۇ كەچۈرۈم سورايمەن، — دېدى سۇلتان ئىسان بۇغاخان بىر پەس خىيال سۈرۈۋالغاندىن كېيىن بېشىنى كۆتۈرۈپ، — ئاشۇ بىر مەزگىل ئىچىدە ھەزرەتلىرىنى ئېسىمدىن چىقاردىم. گەپنىڭ ئوچۇقىنى قىلسام، ئۆزلەنڭ ئوردىغا كېلىش-لىرىنى خالىمىدىم.

— كەمىنەلىرىمۇ قىبلىگاھىمنى ئۆز ئالدىغا مۇستەقىل يول



تۇتۇپ، سەلتەنەت ئىشلىرىغا پىشسۇن دەپ، ئوردىغا قايتىپ كەپ -  
 لىشكە قىزىقمىغاندىم، — دەدى سەيیدئەلى ئالىپ سۇلتان ئىسان  
 بۇغاخاننىڭ سەمىمىيىتىدىن سۆيۈنۈپ، — بولدى، ئەمدى بۇ  
 ئىشلارنى تىلغا ئالمىلى ئالىيلىرى، كۆڭۈللىرىنى زىنھار يېرىم  
 قىلمىسلا، ھەممە ئىش ئۆتۈپ كەتتى، ئەمدى سەلتەنەت ئىشلىد -  
 رىغا كۆپرەك زېھنىلىرىنى بەرسىلە. تەخت - سەلتەنەت ئىگىسى  
 قول ئاستىدىكىلەرگە ھەم ئىشلىنىشى، ھەم گۇمان قىلىشى كەپ -  
 رەك. قول ئاستىدىكىلەرگە ئىشلىنىشى كېرەك دېگىنىم، بىر  
 كىمگە ئىشەنمەي تۇرۇپ ھېچ ئىشنى يالغۇز باشقا ئېلىپ چىققىلى  
 بولماس. ئىشەنگەن ئادەمگە چوقۇم مەنسەپ - مەرتىۋە بېرىپ تۇ -  
 رۇپ ئىشقا قويۇش كېرەك. گۇمان قىلىشى كېرەك دېگىنىم،  
 بىراۋنىڭ ئورۇنسىز خۇشامىتىدىن ھەزەر ئەيلىمەك كېرەك، چۈن -  
 كى، ئۇ خۇشامەتنى مەلۇم مۇددەتتا بىلەن قىلغان بولىدۇ، ۋۇجۇ -  
 دىدا ساداقەتتىن كۆرە تەمە كۆپ بولىدۇ، بۇنداق ئادەملەرنى ئوردىدا  
 بوسۇغىسىغا زىنھار يېقىن يولاتماسلىق كېرەك. «ئادەمنىڭ ئال -  
 سى ئىچىدە، ھايۋاننىڭ ئالسى تېشىدا» دېدىغان گەپ بار، ئول  
 رەھمەتلىك ئۆمۈر بەگ ئالىيلىرىنىڭ ياش، تەجرىبىسىزلىكىدىن  
 پايدىلىنىپ كېتىپتۇ.

سەيیدئەلى ئالىپ سۇلتان ئىسان بۇغاخاننى ئوردىغا قايتۇ -  
 رۇپ كەلگەندىن كېيىن بارلىق ئەمىرلەرنى يىغىپ قۇرۇلتاي چا -  
 قىردى. قۇرۇلتايدا ئاساسەن ئاستاننى تۇرپاندىن ئاقسۇغا كۆچۈ -  
 رۇش ئىشى مۇزاكىرە قىلىندى. سەيیدئەلى ئالىپنىڭ تەپسىلىي  
 چۈشەندۈرۈشىدىن، ئاقسۇنىڭ سۈيى ئەلۋەك، تۇپرىقى مۇنبەت،  
 يايلاقلىرى كەڭرى ئىكەنلىكىنى بىلگەن ئەمىرلەر پايتەختنى كۆ -  
 چۈرۈش ئىشىغا بىردەك قوشۇلدى. سۇلتان ئىسان بۇغاخانمۇ ئە -  
 مىرلەرنىڭ قارارىغا ھۆرمەت قىلىپ، ئاستاننى ئاقسۇغا كۆچۈ -  
 رۇشقا قارار قىلدى. بىرەر ئاي پۇختا تەييارلىق كۆرگەندىن كې -  
 يىن سۈپۈرگە مىرزانى تۇرپاننىڭ ئەمىرلىكىگە، سەركەردە مەلىك  
 ئالانى ئورۇنباشارلىققا تەيىنلەپ، ئاقسۇغا كېتىشنى ئىختىيار

قىلغان بارلىق ئەمىرلەرنى ئېلىپ ئاقسۇغا كەلدى. شۇنداق قىلىپ ئاقسۇ موغۇلىستاننىڭ پايتەختى بولۇپ قالدى.

ئاقسۇغا كەلگەندىن كېيىن سۇلتان ئىسان بۇغاخاننىڭ بىد-

رىنچى قىلغان ئىشى بوۋىسى مىرمۇھەممەدشاھ بىلەن مىركەرىم-

بەردى بەگ، ھەقبەردى مىرزىلارنى ئوردىغا تەكلىپ قىلىپ مەك-

تۇپ يوللاش بولدى. ئۇلۇسبېگى مىرمۇھەممەدشاھ نەۋرىسىنىڭ

مەكتۇپىنى تاپشۇرۇۋېلىپلا دەرھال ئاقسۇغا قاراپ يولغا چىقتى.

مىركەرىمبەردى بەگ ئەندىجانغا يېقىن بولغان ئالابۇغا قەلئەسىگە،

ھەقبەردى مىرزا ئىسسىقكۆل تەۋەسىدىكى پەيپەك قەلئەسىگە ما-

كانلاشقاندى. ئۇلار ئىسان بۇغاخاننىڭ مەكتۇپىنى تاپشۇرۇۋې-

لىپ، ئوردىغا قايتىپ كېلىش تەكلىپىگە ئېھتىياتچان مۇئامىلە

قىلدى. سوغۇق چۈشۈپ كەتكىنىنى باھانە قىلىپ ئاقسۇغا كې-

لىشكە ئالدىرىمىدى. ھەئە، ئۇلار سۇلتان ئىسان بۇغاخاننىڭ ئۆز-

لىرىدىن تۆمۈربۇقا بەگنىڭ قىساسىنى ئېلىشىدىن ئەنسىرىگەند-

دى. سۇلتان ئىسان بۇغاخان ئۇلارغا قايتا مەكتۇپ يوللىدى. تۆ-

مۈر بەگنىڭ ئىشىنى سۈرۈشتۈرمەيدىغانلىقىنى، ھەمدە خالىمىسا

ئوردىغا كېلىشكە مەجبۇرلىمايدىغانلىقىنى، ئۆزلىرى مۇۋاپىق

كۆرگەندە، قاچان كۆڭلى تارتقاندا ئوردىغا قايتىپ كەلسە بولىد-

غانلىقىنى ئېيتىپ سەمىمىيىتىنى بىلدۈردى. سەيپىدەئەلى ئالپمۇ

ئۇلارغا ئۆز نامىدا مەكتۇپ يوللىدى. سۇلتان ئىسان بۇغاخان بىد-

لەن سەيپىدەئەلى ئالپنىڭ سەمىمىيىتى ئاخىر ئۇلارنى تەسرىلەند-

ىدۈردى. ئۇلار خاننىڭ تەكلىپىنى قوبۇل قىلغانلىقىنى بىلدۈرۈپ

جاۋاب خەت يازدى. ئەمما سوغۇق چۈشۈپ كەتكەنلىكى ئۈچۈن خە-

تەرلىك تاغ يولىدىن ئۆتۈشكە ئامالسىز قېلىپ ئاقسۇغا كېلەلمىد-

دى.



※

※

※

سەيپىدەئەلى ئالپ ئەسلىمىلەر قوينىدىن باش كۆتۈرۈپ دەريا

سۈيگە قاراپ قويدى. بۈگۈنكى بۇ قۇرۇلتايغا يىراق - يېقىندىكى بارلىق ئەمىرلەر تولۇق كېلىپ بولغان بولۇپ، پەقەت مىركەرىم - بەردى بەگ بىلەن ھەقىقەتتىن مىرزىدىن تېخىچىلا خەۋەر يوق ئىدى. ئۇ بۇ ئىككى ئەمىرنىڭ ئوردىغا قايتىپ كېلىپ سەلتەنەت ئىشلىرىغا ياردەملىشىشنى بەكمۇ ئۈمىد قىلاتتى.

— مەلۇم بولغاچ، خان ئالىيلىرى داستانغا قەدەم كەل - تۈردى.

سەيپىدەلى ئالىپ قول باغلاپ تۇرغان ئوردا مەھرىمىگە شۇنداقلا بىر قاراپ قويۇپ، دەريانىڭ يۇقىرىقى تەرىپىدىكى داستان سېلىنغان توقايغا نەزەرىنى ئاغدۇردى. زىياپەت ئۈچۈن راسلانغان سورۇنغا تىكىلگەن رەڭدار يىپەك سايىۋەنلەر ئاستىدا نۇرغۇنلىغان ئادەملەر قىمىرلايتتى، سەيپىدەلى ئالىپ گەپ قىل - ماي توقايلىققا قاراپ ماڭدى.



تۆردە، يەردىن بىر گەز ئېگىزلىكتە ياسالغان شاھسۇپىدىكى قات - قات سېلىنغان كۆرپە ئۈستىدە سۇلتان ئىسان بۇغاخان بوۋىسى مىرمۇھەممەدشاھ بىلەن يانمۇيان ئولتۇراتتى. ئۇ بوۋىسى - نى ئوردا يوسۇنلىرىنى بۇزۇپ ئۈنمىگىنىغا قويماي شاھسۇپىغا باشلاپ يېنىدا ئولتۇرغۇزۇۋالغانىدى. بۇ كاتتا ھۆرمەتتىن ھايا - جانلانغان مىرمۇھەممەدشاھنىڭ كوماك ئاغزى يۈمۈلمەي قالغانىدى. قالغان ئەمىرلەر مەنسەپ - مەرتىۋىسى بويىچە شاھسۇپىنىڭ تۆۋەن تەرىپىگە سېلىنغان داستاننىڭ ئىككى تەرىپىدىن ئورۇن ئېلىشقانىدى.

— ئەسسالامۇ ئەلەيكۇم، — دېدى سەيپىدەلى ئالىپ سۇلتان ئىسان بۇغاخان بىلەن تاغىسى مىرمۇھەممەدشاھقا سالام بېرىپ. ئەمىرلەر گۈررىدە ئورۇنلىرىدىن تۇرۇشۇپ ھۆرمەت بىلدۈرۈشتى. سۇلتان ئىسان بۇغاخان بىلەن مىرمۇھەممەدشاھ ئولتۇرغان جايدا بىر ئاز قىمىرلاپ قويۇپ سالامنى ئىلىك ئالدى.

— قېنى خوش، جاي ئالسۇنلار.

سەيپىدەلى ئالىپ ئەمىرلەرگە تەۋازۇ بىلەن ئېگىلىپ قويدى.

غاندىن كېيىن، داستىخاننىڭ ئوڭ تەرىپىدىكى ئۆزى ئۈچۈن شاھسۇپىغا يېقىن قىلىپ راسلانغان ئورۇنغا جايلاشتى.

— ئاللاھ رىزاسى بىلەن ئاستانىمىزنى ئاقسۇ شەھىرىگە كۆچۈرۈپ كەلگەندىن بېرى جانابى ئەمىرلەرنىڭ بىر نىيەتتە كۈچ چىقىرىشى نەتىجىسىدە سەلتەنەت ئىشلىرىمىزنى خېلى ئوبدان ئىزغا سېلىۋالدۇق، — دېدى ئىسان بۇغاخان سۆز قىلىپ، — ھەربىرلىرىنى يېڭى ئاستانىمىزگە تەكلىپ قىلىشىمىزدا، بىر-نەچچە ۋاقىت دىدار - مۇلاقاتتا بولۇپ ئۆتۈشتىن ئۆزىگە مۇددىئە يوقتۇر.

ئەمىرلەر گۈررىدە ئورۇنلىرىدىن تۇرۇشۇپ ئېھتىرام بىلدۈرۈشتى:

— ئادالەتپاناھىمىزنىڭ ھىممىتىگە ھەشقاللا. ئادالەت قىلىچىلىرىنىڭ ساپىسىدا ئىل - يۇرت كۈندىن - كۈنگە ئاۋاتلىشىپ، بۈيۈك سەلتەنەتمىز روناق تاپقاي!

— جاي ئالسۇنلار، — دېدى ئىسان بۇغاخان تەۋازۇ بىلەن. ئەمىرلەر خانغا يەنە بىر قېتىم ئېھتىرام بىلدۈرۈشۈپ ئولتۇرۇشتى.

— قېنى، داستىخانغا قول كەلتۈرۈشسىلەر، — دېدى ئىسان بۇغاخان ئەمىرلەرگە ئىلتىپات كۆرسىتىپ. — ئالىيلىرىدىن كەلگەي، — دېدى ئەمىرلەر ئەدەپ ساقلاپ.

— ئى بابائى بۇزرۇك، ئۆزلەدىن كەلسۇن، — دېدى ئىسان بۇغاخان بوۋىسى مىرمۇھەممەدشاھقا ھۆرمەت بىلدۈرۈپ. — گەرچە بىز بابائى بۇزرۇك بولساقمۇ يەنىلا ئۆزلە سەلتەنەت پاسىبانىدۇر. داستىخانغا يەنىلا خان ئالىيلىرى قول كەلتۈرۈپ بەرگەيلا، — دېدى مىرمۇھەممەدشاھ.

سۇلتان ئىسان بۇغاخاننىڭ داستىخانغا قول ئۆزىتىشى بىلەن ئەمىرلەر «ئالسىلا - باقسىلا» دېيىشىپ نازۇ نېمەتلەرگە قول تەگكۈزۈشتى. سازەندىلەر سازلىرىنى تەڭشەپ نەغمە قىلىشقا، سا-





قىيلار شاراب كوزىلىرىدىن قەدەھلەرگە شاراب تۆكۈشكە باشلىدى.

ھەرقايسى ۋىلايەتلەرنىڭ ئەمىرلىرى يىلدا بىر قېتىم ئوردىغا كېلىپ خانغا سالام بېرىدىغان، خان قاچان ئىجازەت بەرسە ئازىدىن قايتىپ كېتىدىغان قائىدە بار ئىدى. سۇلتان ئىسمان بۇغاخان تەختكە چىققاندىن كېيىن بۇ قائىدە ئانچە داۋاملاشماي كەلگەن، كېيىنكى ۋاقىتلاردا ئەمىرلەر ئوردىغا سالامغا كەلمەيدىغان بولۇۋالغانىدى.

سەلتەنەت ئىشلىرىنى تۆمۈربۇقا بەگنىڭ ئىختىيارىغا تاپشۇرۇپ بەرگەن سۇلتان ئىسمان بۇغاخانمۇ بۇ قائىدىنى سۈرۈشتۈرۈپ كەتمىگەنىدى. خان بىلەن بىر داستاندا ئىرىكەن - ئازادە ئولتۇرۇشقان ئەمىرلەر تۇنجى قېتىم سۇلتان ئىسمان بۇغاخاننىڭ مېھرى - شەپقىتىنى ھەمدە سەلتەنەتنىڭ سۈرىنى ھېس قىلىش - تى. سۇلتان ئىسمان بۇغاخاننىڭ ئورنىغا ئاكىسى چوڭ خانزادە يۈ - نۇسخان تەختتە ئولتۇرغۇدەك، دېگەندەك ئەپچاچتى گەپلەرگە ئىشەنچ، ئوردا پەرمانلىرىغا سۇسلۇق قىلغان، كۆڭلى بۆلۈنۈپ كەتكەن ئەمىرلەر قايتىدىن ھوشىنى يىغىشتى. شۇ تاپتا ئۇلارنىڭ كۆڭلىدىكى تۈرلۈك گۇمان، تەشۋىشلەر پۈتۈنلەي تارقىغانىدى. سەيپىدەلى ئالىپنىڭ نەچچە ئايدىن بېرى پۇختا تەييارلىق قىلىپ، يىراق - يېقىندىكى ئەمىرلەر بەگلىرىنىڭ ھەممىسىنى چاقىرتىپ بۈگۈنكى بۇ ئوردا زىياپىتىنى ئويۇشتۇرۇشىدىكى ئاساسلىق مەقسىتىمۇ دەل مۇشۇ ئىدى. ئارقىمۇ ئارقا ئىچكەن شاراب تەسىرىدىن ئوبدانلا قىزىۋالغان بىر قىسىم ئەمىرلەر چاقچاقلىشاتتى، بىر - بىرىگە شاراب تۇتۇشاتتى، قىزىق لەتىپىلەرنى سۆزلىشەتتى.

شاھسۇپىنىڭ ئالدىغا ئېھتىرام بىلەن يېتىپ كەلگەن ھۆ - دەپچى بەگ سۇلتان ئىسمان بۇغاخانغا قاراپ قول باغلىدى:

— مەلۇم بولغاى.

سۇلتان ئىسمان بۇغاخان «سۆزلە» دېگەننى قىلىپ ھۆدەپچى



بەگكە قارىدى. قىزغىن پاراڭغا چۈشكەن ئەمىرلەر جىم بولۇشتى.

— مىركەرىمبەردى بەگ دەرگاھىدىن چاپارمەن كەلدى.

باياتىن بېرى ئىككى ئەمىرنىڭ ئاقسۇغا كەلمىگەنلىكىدىن كۆڭلى يېرىم بولۇپ ئولتۇرغان سەيپىدەلى ئالىپ يالت ئېتىپ ھۆدەيچى بەگكە قارىدى.

— باشلاپ كەلسۇنلار، — دېدى ئىسان بۇغاخان.

ھۆدەيچى بەگ ھايال ئۆتمەي چاپارمەننى باشلاپ كەلدى.

— ئەسسالامۇ ئەلەيكۇم، شەۋكەتلىك ئالەمپاناھقا ئېھتىرام

بولغاي، — دېدى چاپارمەن قول باغلاپ تۇرۇپ، — مىركەرىمبەردى ●

بەگ جانابلىرى خان ئالىيلىرىغا بېھىساب سالام يوللىدى.

— سالامەت بولغاي، — دېدى ئىسان بۇغاخان.

ئەلچى قوينىدىن بىر پارچە خەتنى ئېلىپ ئېھتىرام بىلەن

ئىككى قوللاپ تۇتتى. ھۆدەيچى بەگ ئۇنىڭ قولىدىن خەتنى ئال-

دى.

— ئوقۇسۇنلار، — دېدى ئىسان بۇغاخان.

ھۆدەيچى بەگ خەتنى ئېچىپ ئوقۇشقا باشلىدى:

«بىسمىللاھىر رەھمانىر رەھىم»

ئەسسالامۇ ئەلەيكۇم، كۆڭۈل ئاسمىنىمىزنىڭ تولۇن

ئايى، بۈيۈك سەلتەنەت بۇرجىنىڭ نۇرلۇق ماھى، ئەدىلى -

ئادالەت بارگاھىنىڭ پەھلىۋانى، كۆڭلى - كۆكسى ئالەمدەك

كەڭرى، دەريايى ئەزىمەدەك ھىممەتلىك، شەۋكەتلىك قىلد -

گاھىمىزغا بىز كەبى ئازغۇنلۇق دەشتىدە تېنەپ يۈرگۈچى

ئەرزىمەس نۆكەرلىرىدىن بېھىساب سالاملار بولغاي.

ئالەمپاناھىمىزنىڭ مۇبارەك مەكتۇپىنى تاپشۇرۇپ

ئېلىپ كۆزىمىزگە سۈرتكەن، خۇشاللىق ياشلىرىمىزنى

يامغۇر كەبى تۆكۈپ بەختىيارلىق ئىلكىدە، دەرگاھلىرىغا

تېزىرەك قەدەم كەلتۈرۈپ گۇناھىمىزنى تىلەشكە ئالدىرىغان

بولساقمۇ، لېكىن تاغ - داۋانلاردىكى قار - مۇزلار ئېرىد -



مەي، تاغ يولى ئېچىلمىغانلىقى ئۈچۈن ئىلاجىسىز قالغان  
 ئىدۇق. كۆكلىم بىلەن تەڭ سەپەر جابدۇقلىرىنى ھازىرلاپ  
 يولغا چىقىشقا تەمىشلىپ تۇرۇشىمىزغا ماۋەرائۇننەھر،  
 ھىراتتىن ئەۋەتكەن ئايغاقچىلىرىمىز كۈتمىگەن بىر خە -  
 ۋەرنى ئېلىپ كەلدىلەر. بەلكىم ئۇشبۇ خەۋەر جانابى قىب -  
 لىگاھىمىزنىڭ قۇلقىغىمۇ بېرىپ يەتكەندۇ. گەرچە جانابى  
 پەيغەمبەر سەللەللاھۇ ئەلەيھى ۋەسەللەم بىزگەبى ئۈممەت -  
 لىرىگە «شۇم خەۋەر يەتكۈزگۈچىلەردىن بولماڭلار، دەپ ئا -  
 گاه جاكارلىغان بولسىمۇ، يەنىلا ئۇشبۇ خەۋەردىن قىبىلە -  
 گاهىمىزنى ۋاقىپلاندۇرۇشنى لايىق كۆردۇق. پىنھان قال -  
 مىسۇنكى، ئۇشبۇ كۈنلەردە خۇراسان، ماۋەرائۇننەھر ۋە  
 پەرغانە ۋادىسىنىڭ بۈيۈك ھۆكۈمدارى، مەشھۇر لەقەملىرى  
 خاقانى سەئىد بولمىش شاھرۇخخان ئالىيلىرى شاھادەت  
 شارابىنى ئىچىپ، ئاللاھنىڭ دەرگاھىغا كېتىپتۇلەر. كە -  
 مىنە ئۆكەللىرىنىڭ كالتە پەممىچە، گەرچە بۇ ئول تەسەر -  
 رۇيتىكىلەر ئۈچۈن شۇم خەۋەر ھېسابلانسىمۇ، ئەمما بىز -  
 لەر ئۈچۈن خۇش خەۋەر ھېسابلىنىۋىر. شول كۈنلەردە مىرزا  
 ئۇلۇغبەگ ئالىيلىرى مەرھۇم پەدەرنىڭ ماتەم - تەزىيەسى  
 بىلەن ئالدىراشتۇر. ھەرقايسى ۋىلايەتلەردىكى ئەمىرلىرىمۇ  
 ھەم مۇسەببەت قايغۇسىدا بىئارامدۇر. ئۇلارنىڭ سەلتەنەت  
 ئىشلىرىنى ئويلاشقا رەغدى بارماس، بۇ ھال قىبىلىگاھىد -  
 مىزغا ماۋەرائۇننەھرنىڭ مەشھۇر ۋىلايەتلىرىدىن بولمىش  
 تاشكەنت بىلەن ئەندىجاننى تەسەررۇپىغا ئېلىش ئۈچۈن تې -  
 پىلغۇسىز پۇرسەتتۇر. بەلكىم ئالىيلىرى شول تاپنىڭ ئۆ -  
 زىدە ئۆزگىلەرنىڭ بېشىغا خاپىلىق كەلگەندە لەشكەر تار -  
 تش باھادىرلىق ئەمەس دەپ ئويلاپ، ئۇشبۇ ئىستېلاغا كۆ -  
 ئۇللىرى تارتماسلىقى مۇمكىن. ئەمما قەشقەرنى ئون نەچچە  
 يىللاپ ئىستېلا قىلغان مىرزا ئۇلۇغبەگ ئۈچۈن بۇنچە كەڭ  
 قورساقلىق، مەردلىك قىلىش بىھاجەتتۇر. ئۆتىگە لايقۇت



دېگەن ئەنە شۇ. ئۇندىن باشقا يەنە ۋاقىپ بولۇپ قالساڭى،  
ئۆتكەن يىلى كۈزدە تۈركىستان ھۆكۈمدارى ئەمىر شەيخ  
نۇرىددىن ئالىيلىرى كېسەللىك سەۋەبى بىلەن قازا قىلغان.  
دىن كېيىن، ئاغىسىنىڭ تەختىگە ۋارىسلىق قىلغان  
ئىرازان بارىن شۇ كۈنلەردە تاشكەنتنى تەسەررۇپىغا ئېلىش  
ئۈچۈن چىش بىلەن ۋاتقانلىقى مەلۇم. ناۋادا تاشكەنت ئەمىرى.  
نىڭ شاھىرۇرخان ئالىيلىرىنىڭ تەزىيەسى ئۈچۈن ھىراتقا  
كەتكەن ۋاقتىدىن پايدىلىنىپ ئول ئىرازان بارىن ئاڭال  
قول سالىسا، ئۇنىڭدىن تاشكەنتنى سويۇپ ئالمىقىمىز تەس.  
كە توختايدۇ. دېمەكچىمىزكى، نۆۋەت قولىدىن كېتىدۇ. بۇ  
پۇرسەتتە ئىرازان بارىن كۈچىيىۋالسا تەسەررۇپىمىز ئۇ.  
چۈنكى چوڭ خەۋپ بولىدۇ. چۈنكى، ئۇنىڭ سەلتەنەتلىرىگە  
ئەزەلدىن ئاداۋەتلىرى باردۇر. ئۇشبۇ سەۋەبتىن ئالىيلىرى.  
نىڭ بۇ تەرەپكە لەشكەر تارتىشنى ئالاھىدە تەۋسىيە قىلد.  
مىز. بۇ تەۋسىيەمىز جانابى تاجدارىمىزغا ماقۇل كېلىمدۇ.  
يوق بىلمەيمىز. شۇنداقتىمۇ ھەقىقەتتىن مېرزا جانابلىرى  
بىلەن ئىككىمىز يېنىش - يېنىشلاپ مۇلاھىزە قىلغاندىن  
كېيىن، شىر - يولۋاس سۈپەت باھادىر سەركەردە - لەش.  
كەلگۈچىمىزنى يول ئۈستىدە ساقلاپ تۇرغۇچى ئىرازان بارىن.  
نىڭ ئەھۋالىنى كۆزىتىپ تۇرۇشنى لايىق كۆرۈش ھەمدە  
ئاستانگە بېرىشتىن ۋاقىتنىچە ۋاز كەچتۇق. ناۋادا قىلىد.  
گاھىمىزنىڭ بۇ ئىستېلاغا كۆڭلى تارتىمىسا، ماڭدۇرغان چا.  
پارمەندىن خەۋەر بېرىشلىرىنى سورايمىز. شۇ ھامان مۇبا.  
رەك ھۇزۇرلىرىغا سالامغا بارغايىمىز.  
جانابى قىبلىگەھىمىزنىڭ ئالتۇن بويلىرىغا سالامەت.  
لىك تىلەپ نامە يازغۇچى سەركەرىمىزى بەگ، ھەقىقەتتىن  
مىزىدىن دەپ بىلىۋالا.



دەماللىققا بىر قارارغا كېلىمىگەن سۇلتان ئىسمان بۇغاخان

نېمە دېيىشنى بىلەلمەي سەيپىدەلى ئالپقا قارىدى. شۇ دەقىقىدە سەيپىدەلى ئالپ تەگسىز خيالغا ئەسىر بولغانىدى.

— بۇ ھەقىقەتەن تېپىلغۇسىز ياخشى پۇرسەتكەن، — دېدى ئۇ خيالدىن باش كۆتۈرۈپ، — تاشكەنتنى قولدىن بېرىپ قويۇپ ئەندىجاننى ئالغىنىمىزنىڭ تۈزۈك ئەھمىيىتى بولماس. بەلكىم ئەندىجاننى ئۇزۇن مەزگىل تۇتۇپ تۇرۇشىمىز تەسكە توختىشى مۇمكىن. ئىرازان بارىنى بوش چاغلار خەۋپلىكتۇر. ناۋادا ئۇ تاشكەنتنى قولغا كىرگۈزۈۋالسا، بىزگە خەتەر يەتكۈزمەي قال-ماس.

— ئەمىسە تاشكەنتكە لەشكەر تارتامدۇق؟ — سورىدى ئىسمان بۇغاخان.

— شۇنداق قىلايلى ئالىيلرى، — دېدى سەيپىدەلى ئالپ. ئۇزۇندىن بېرى تۈزۈك لەشكەرىي يۈرۈشكە چىقمىغان سەركەردىلەر تاشكەنت، ئەندىجان دەك كاتتا شەھەرلەرنى چاپقۇن قىلىپ، جەڭ غەنىمەتلىرىنى قولغا كىرگۈزۈش تەمەسىدە ھاياجانلىنىپ كېتىشتى. ئەمما سەيپىدەلى ئالپنىڭ لەشكەر تارتىشىنى تەۋسىيە قىلىشىدا باشقىچىرەك خىيالى بار ئىدى. ھەئە، ئۇ بىر تەرەپتىن تاشكەنت، ئەندىجاننى قولغا كىرگۈزۈپ، مىرزا ئۇلۇغ-بەگنىڭ ئەينى يىللىرى قەشقەرنى بېسىۋالغىنىغا جاۋاب قايتۇرۇشنى ئويلىسا، يەنە بىر تەرەپتىن مۇشۇ باھاندا تۈركىستاننىمۇ ئىستېلا قىلىپ، ئىرازان بارىندىن تۈركىستان سەلتەنەتنى تارتىۋېلىپ، چوڭ خانزادە يۇنۇسخاننى تۈركىستان، تاشكەنت، ئەندىجاننى بىرلەشتۈرگەن بىر تەسەررۇپنىڭ تەختىگە ئولتۇرغۇزۇپ قويۇشنى كۆڭلىگە پۈككەنىدى. بۇنداق قىلسا، بىرىنچىدىن، قەبىلىنىڭ سۇلتان خاتۇنىنىڭ جان ئۇزۇش ئالدىدىكى ۋەسىيىتىنى ئورۇندىغان، ئىككىنچىدىن، ئەينى يىلى يۇنۇسخاننىڭ موغۇلىستان تەختىدە ئولتۇرۇشىغا قارشى چىقىپ ئۆتكۈزگەن گۇناھىنى يۇغان، ئۈچىنچىدىن، خانىش دۆلەتسۇلتان مەلىكىنىڭ ئالدىدا يۈزدە.



نى يورۇق قىلغان بولاتتى. ئەڭ مۇھىمى تۈركىستان، تاشكەنت، ئەندىجان تۇغلۇق تۆمۈر ئەۋلادىنىڭ قولىغا ئۆتۈپ، موغۇلىستان - نىڭ بۇ چېگرىسى بىخەتەر بولاتتى. مۇشۇلارنى خىيال قىلىپ ئۆلگۈرگەن سەيپىدەلى ئالىپ دەس ئورنىدىن تۇرۇپ قول باغلىغە - نىچە سۇلتان ئىسان بۇغاخانغا يۈزلەندى:

— جانابى قىبلىگاھىمىزدىن لەشكىرىي يۈرۈشكە ئىجازەت بېرىشلىرىنى سورايمەن.

— ئىجازەت، — دېدى سۇلتان ئىسان بۇغاخان ۋە بىرئاز ئويلىنىۋېلىپ قوشۇپ قويدى، — بىراق، بۇ لەشكىرىي يۈرۈشكە مەنمۇ چىقىمەن.

سۇلتان ئىسان بۇغاخاننىڭ چوڭ لەشكىرىي يۈرۈشلەرگە باشچىلىق قىلىشىنى، خەتەرلىك، ھايات - ماماتلىق جەڭلەرگە بىۋاسىتە قاتنىشىپ، لەشكىرىي ئىشلارغا پىششىقلىق ئارزۇ قىلىپ كەلگەن سەيپىدەلى ئالىپقا ئۇنىڭ بۇ گېپى ياغدەك ياقتى.

— جانابى قىبلىگاھىمىز لەشكىرىي يۈرۈشكە ئۆزى رەھنەما بولسا، باھادىر سەركەردە - لەشكەرلىرىمىزنىڭ غەيرەت - جاسا - رىتى ھەسسىلەپ ئاشقان بولاتتى.

— قىبلىگاھىمىز ئۈچۈن جېنىمىز پىدا! — دېيىشتى بار - لىق ئەمىر - سەركەردىلەر ئورۇنلىرىدىن تۇرۇشۇپ.

سۇلتان ئىسان بۇغاخان چاپارمەنى مىركەرىمبەردى بەگ بىلەن ھەقبەردى مىرزىغا خەۋەر يەتكۈزۈش ئۈچۈن يولغا سېلىد - ۋەتتى. ئىككى كۈندىن كېيىن ھەرقايسى ۋىلايەت، ئايمىقلاردىن كەلگەن ئەمىر - بەگلەرنىمۇ قايتۇرۇۋەتتى ۋە ئۇلارغا ئوزۇق - تۈلۈك تەييارلاپ، ھەرقاچان پەرمان كۈتۈشنى تاپىلىدى. بوۋد - سى — ئۆلۈسبېگى مىرمۇھەممەدشاھقا ئوردا ئىشلىرىنى تاپشۇ - رۇپ قويۇپ، سەيپىدەلى ئالىپ بىلەن ئىككى تۈمەن لەشكەرنى ئې - لىپ يولغا چىقتى.



سەمەرقەنت.

ماۋەرائۇننەھر پايتەختى ئېغىر سۈكۈتكە چۆمگەنىدى. مىرزا ئۇلۇغبەگ دادىسى شاھرۇخ مىرزانىڭ ۋاپاتى بىلەن بىر يىللىق مۇسبەت جاكارلىغانلىقى ئۈچۈن يۇقىرى دەرىجىلىك ئەمىرلەر - دىن تارتىپ ئاددىي مۇلازىملارغىچە، بەگ - تۆرىلەردىن تارتىپ پۇقرالارغىچە قارىلىق لىباسلىرىنى كىيىشكەن بولۇپ، ئۇنلۇك ئاۋازدا گەپ قىلىش، كۈلۈش، ناخشا توۋلاش، ساز چېلىش، توي، بەزمە - باراۋەت ئۆتكۈزۈش قاتتىق چەكلەنگەنىدى.

چاچ - ساقاللىرىدىكى ئاق خېلىلا ئاۋۇپ، بىر ئاز جۈدەپ قالغاندەك كۆرۈنىدىغان مىرزا ئۇلۇغبەگ تەختتە سولغۇن ئول - تۇراتتى. خاننىڭ كەيپىياتىغا، چىراي ئىپادىسىگە ماسلىشىشقا ئادەتلەنگەن ئەمىرلەر شۇ تاپتا مىرزا ئۇلۇغبەگدىن ئۆتە دەردلى - نىپ، بېشىنى تۆۋەن سېلىشقىنچە جىمجىت ئولتۇرۇشاتتى. شاھنىشىندا چىۋىن ئۇچسا ئاڭلىناتتى.

— ئانھەزىرىتىمگە مەلۇم بولغاى، ھىراتقا كەتكەن ئايغاق - چىلاردىن خەۋەر كەلدى.

مىرزا ئۇلۇغبەگ گەۋدىسىنى رۇسلاپ، ھارغىن كۆزلىرىنى ياتىش بېگىگە تىكتى:

— خوش!

— ئىشان شەيخ نىزامىددىن خامۇش ھەزرەتلىرى ھىراتقا بارغاندىن كېيىن ئۇدۇللا خانزادە ئابدۇللىتىپخان ئالىيلىرى بىلەن كۆرۈشۈپتۇ.

— ئوتتۇرىدا بولۇنغان گەپ - سۆزلەردىن خەۋەر تېپىپتە -



مۇ؟

— ھىرات ئوردىسىدىن تىڭتىڭلىشىچە، ئىشان ھەزرەتلىرى شاھىسانى گۆھەر شاد بېگىم، خانزادە بىلەن خۇپىيانە سۆھبەتلەش-كەلمىش. ئۇلار ئوتتۇرىسىدا بولۇنغان گەپ - سۆزلەردىن خەۋەر تاپالماپتۇ. ئەمما ئىشان ھەزرەتلىرى مۇرىت - مۇخلىسلىرىغا ۋەز ئېيتقاندا خانزادە ئابدۇللىھىيخان ئالىيلىرىنىڭ بابائى بۇزۇكى شاهرۇخان ئالىيلىرىنىڭ خاقانى سەئىدىلىك مەرتىۋىسىگە پات يېقىندا ۋارىسلىق قىلىدىغانلىقىدىن بېشارەت بېرىپتۇدەك. شاھ-سانى گۆھەر شاد بېگىممۇ خانزادىگە تەختتە ئولتۇرۇش مۇراسىمى ئۆتكۈزۈپ بېرىشكە تەييارلىق قىلىۋاتقانلىقى مەلۇم. ھىرات كو-چىلىرىدا خانزادە ئابدۇللىھىي ميرزا سەمەرقەنتكە بېرىپ تەختتە ئولتۇرغۇدەك، ميرزا ئۇلۇغبەگ ئالىيلىرى ھىراتقا قايتىپ كەل-گۈدەك، بالىسى خاقان، ئاتىسى نائىب بولغۇدەك دېگەندەك پىتنە - پاساتلار خېلىلا ئاۋۇپ قالغانىمىش.

ميرزا ئۇلۇغبەگنىڭ يۈرىكى مۈشۈك تاتىلىغاندەك ئېچىد-شىپ، سولغۇن چىرايى تاتىرىپ كەتتى. تۇرقىدىن ئىچ - ئىچىدىن ئۆرلەپ تۇرغان غەزىپىنى تەستە بېسىۋاتقاندا كۆرۈنەتتى. — يەنىچۇ؟ — سورىدى ميرزا ئۇلۇغبەگ چىشلىرىنىڭ ئا-رىسىدىن چىقىرىپ.

— خانزادە خۇتبىنى ئۆزىنىڭ نامىدا ئوقۇشقا پەرمان جا-كارلاپتۇ.

— ئەقىلسىز بەدرەك!

ميرزا ئۇلۇغبەگ ئۆزىنى تۇتۇۋالالماي تەختنىڭ يانلىقىغا غەزەپ بىلەن مۈشتىلىدى، چۆچۈپ كەتكەن ئەمىرلەر كىرىپدەك تۈگۈلۈپ كېتىشتى.

— ئۆزلىرىگە ھاي بەرسىلە ئالىيلىرى، — دېدى شەيخۇل-ئىسلام بۇرھانىددىن، — خانزادەمنىڭ بېشىنى دىلقىپىقلار ئايلاندۇرۇۋالغان ئوخشايدۇ، نەسەھەت قىلىسلا ئەدەپكە قايتىپ قالۇر. خۇسۇمەتچىلەردىن ھەزەر ئەيلىمەك كېرەك.





شەيخۇلئىسلام بۇرھانىددىنغا ئەگىشىپ باشقا ئەمىرلەرمۇ تەسەللى بېرىشكە كىرىشتى. ئەمما بۇ تەسەللىلەر مىرزا ئۇلۇغ-بەگنىڭ قۇلىقىغا كىرمەيتتى. كۆز ئالدىغا ئانىسى گۆھەرشاد بى-گىمنىڭ سوغۇق، تەكەببۇر تەلەتى، ئوغلى خانزادە ئابدۇللىتەپخانىنىڭ ھاياسىزلىق چىقىپ تۇرغان كۆزلىرى كېلىۋالغانىدى.

※

※

※

ھەئە، دادىسى شاھرۇخخاننىڭ ۋاپاتىدىن خەۋەر تاپقان مىرزا ئۇلۇغبەگ ئوردىسىدىكى يۇقىرى دەرىجىلىك ئەمىرلەرنى ئېلىپ ئالدىراش - تېنەش ھىراتقا يېتىپ كەلدى. ئۇ شەھەر دەرۋازىسىدا ئىستىقبالغا چىققان ھىرات ئەمىرلىرىنىڭ ئارىسىدا ئوغلىنىڭ يوقلۇقىنى كۆرۈپ بىر ئاز رەنجىگەن بولسىمۇ، ئەس - يادى دادىسىنىڭ مۇسەببىتىدە قالغاچقا، بۇنى سۈرۈشتە قىلىپ كەتمىدى. لېكىن خانزادە ئابدۇللىتەپخان ئوردا دەرۋازىسىدىمۇ كۆرۈنمىدى، شاھنىشىنغا كىرىپ كەلگەن مىرزا ئۇلۇغبەگ دادىسى شاھ-رۇخخاننىڭ تەختىدە ھېيىقماي ئولتۇرغان ئوغلىنى كۆرۈپ ھەيران قالدى. تەختنىڭ يېنىدىكى كۇرسىدا ئانىسى گۆھەرشاد بېگىم ئولتۇراتتى. مىرزا ئۇلۇغبەگ ئەدەپسىز ئوغلىغا غەزەپ بىلەن بىر قارىۋەتكەندىن كېيىن دەرھال ئانىسىغا سالام بەردى: — ئەسسالامۇ ئەلەيكۇم، مۆھتەرەم ۋالىدەئى بۇزۇكنىڭ ئالتۇن بويلىرى ئامان بولغاي.

مىرزا ئۇلۇغبەگنىڭ كۆزلىرىدىن تاراملاپ ياش تۆكۈلدى. بىراق گۆھەرشاد بېگىم ئوغلىنىڭ بويىنىغا ئېسىلىپ ھازا ئې-چىش، تەسەللى بېرىش ئۇياقتا تۇرسۇن، ئورنىدىن قىمىرلاپمۇ قويمىدى. ئابدۇللىتەپخان تەختتە ئولتۇرۇۋېرىشتىن خىجىل بول-دىمۇ ئەيتاۋۇر، ئاستا ئورنىدىن تۇردى، ئەمما كۆرۈشۈش ئۈچۈن دادىسىنىڭ ئالدىغا كەلمىدى.

گۆھەرشاد بېگىم مىرزا ئۇلۇغبەگكە سوغۇقلا بىر نەزەر تاش-



لىۋېتىپ ئېغىز ئاچتى:

— ھارمىغايلار. تىنچ - ئامان كەلدىلىمۇ نائىب خان ئالىي.

لىرى؟

شۇ تاپتا مىرزا ئۇلۇغبەگنىڭ يۈگۈرۈپ بېرىپ ئانىسىنىڭ باغرىغا ئۆزىنى ئاتقۇسى، ئانىسى بىلەن بىللە دادىسىنىڭ ھازىر - نى ئاچقۇسى بار ئىدى. لېكىن ئانىسىنىڭ سوغۇق، تەكەببۇر چىرايىغا قاراپ سىمابىتەك ئېرىپ كەتكەن ۋۇجۇدى بىردىنلا مۇز - لىدى، جايىدا مىخلاپ قويغاندەك تۇرۇپ قالدى.

— قازاغا رىزا، بالاغا سەۋر. ھەممىمىز ئاللاھنىڭ ئىلكىدە.

مىز، يەنە ئاللاھنىڭ دەرگاھىغا قايتىمىز. ئەلھۆككىمىللا، — گۆھەرشاراد بېگىم مىرزا ئۇلۇغبەگكە ئەنە ئاشۇنداق تەسەللى بەر - گەندىن كېيىن تېخىچىلا ئۆرە تۇرغان نەۋرىسى ئابدۇللەتپخانغا يۈزلەندى، — ئولتۇرۇۋالسىلا خان ئالىيلىرى.

مىرزا ئۇلۇغبەگ ئانىسى گۆھەرشاراد بېگىمنىڭ ئۆزىنى «نا - ئىب خان» دەپ، نەۋرىسىنى «خان ئالىيلىرى» دەپ ئاتىغىنىغا ئاللاھىدە دىققەت قىلدى. بۇ خىل تەڭسىز مۇئامىلە ۋۇجۇدىدىكى ھەسرەتكە ھەسرەت قوشتى.

«ئانامنىڭ بۇ نېمە دېگىنىدۇ، ياكى خان ئاتامنىڭ مۇسبەد - تىگە بەرداشلىق بېرەلمەي ئېسىنى يوقاتتىمۇ - يە؟ ئۇ دېگەن مې - نىڭ ئوغلۇم، خانزادە تۇرسا، قانداقسىگە خان بولۇپ قالغۇدەك؟ خانلىق مەرتىۋىسى ماڭا تېگىل بولۇشى كېرەك ئىدىغۇ؟ قەستەن شۇنداق ئاتاۋاتامدىغاندۇ ياكى ئادىشۋاتامدۇ؟ خانزادە قانداقسىگە ئاتامنىڭ تەختىدە ئولتۇرۇۋالدى، ئەجەب ماڭا سالامۇ بەرمەي بۇتەك قېتىپ تۇرىدۇ - يا؟...»

يۈرىكى قىسىلغان مىرزا ئۇلۇغبەگ خىيالىنى داۋاملاشتۇرالمىدى. مېھرىبان ئانا يىراقتىن يول چاپاسى تارتىپ كەلگەن ئوغلىنى ئەمەس، تەختتە ئولتۇرۇپ كاسىلىرى ئاغرىپ كەتكەن نەۋرىسىنى ئولتۇرۇشقا تەكلىپ قىلىپ، مىرزا ئۇلۇغ - بەگنى ئوڭايىسىز ھالەتكە چۈشۈرۈپ قويغانىدى. تەختتە ئولتۇرغان



ئوغللىنىڭ ئالدىدا ئۆرە تۇرۇش مىرزا ئۇلۇغبەگكە ھار كەلگەندە -  
دى، شۇ تاپتا ئوغلغا تەنبە بېرىشتىن ئۆزىنى ئاران - ئاران  
تۇتۇپ تۇراتتى. بۇ ئەھۋالغا شاھىد بولغان ئەمىرلەر نېمە دېيىشە -  
نى، نېمە قىلارنى بىلەلمەي بىر - بىرىگە يەر تېگىدىن قاردە -  
شىۋالدى.

— جەننەت ماكان پەدەرۇ بۇرۇكنىڭ تۇپرىقىنى تاۋاپ قىلىپ  
كېلەي.

مىرزا ئۇلۇغبەگ شۇنداق دېگىنىچە ئانىسى گۆھەر شاد بى -  
گىمنىڭ جاۋابىنى كۈتمەيلا كەينىگە ياندى. سەمەر قەنتىتىن بىللە  
كەلگەن ئەمىرلەر گۆھەر شاد بېگىمگە ئالدىراش - تېنەش سالام  
بېرىۋېتىپ مىرزا ئۇلۇغبەگكە ئەگەشتى.

ئانىسىنىڭ سوغۇق مۇئامىلىسى بىلەن ئوغللىنىڭ ئەدەپسىز -  
لىكىدىن قاتتىق ھاقارەتلەنگەندەك تۇيغۇغا كېلىپ قالغان مىرزا  
ئۇلۇغبەگنىڭ ۋۇجۇدىنى تەسۋىرلىگۈسىز بىر ھەسرەت چىر -  
مىۋالغانىدى. ئۇ گۆرى ئەمىر مەقبەرىسىگە قانداق كېلىپ قالغە -  
نىنىمۇ بىلەلمىدى. دادىسى شاھرۇخاننىڭ تۇپراق بېشىغا سې -  
لىنغان جايىنامازغا يۈكۈنگىنىچە قىرائەت قىلىشقا باشلىدى. ئۇ -  
نىڭ ئاۋازى مۇڭلۇق تىترەيتتى، كۆزلىرىدىن تاراملاپ ياش تۆكۈ -  
لەتتى. شۇ تاپتىكى تۇرقى ئانىسىدىن ئازار يېگەن كىچىك بالىنىڭ  
دادىسىغا دادلاپ يىغلىغىنىغا ئوخشايتتى.

مىرزا ئۇلۇغبەگ ئۈچ كۈنگىچە ئوردىغا قايتماي دادىسىنىڭ  
تۇپراق بېشىدا قۇرئان تىلاۋەت قىلدى. بۇ ئۈچ كۈن جەرياندا  
ئوغللى ئۇنى پەقەتلا يوقلاپ چىقمىدى، گويا دادىسى ھىراتتا مەۋ -  
جۇت ئەمەستەك، بوۋىسى قازا قىلىپ كەتمىگەندەك. ئۈچ كېچە  
مىرزا ئۇلۇغبەگنىڭ كۆزىگە پەقەتلا ئۇيقۇ كەلمىدى، گاهىدا مۇز -  
دەك تۇپراق ئاستىدا ياتقان دادىسى بىلەن، گاهىدا ئاسمان گۈم -  
بىزىنى بېزەپ يېلىنچاپ تۇرغان يۇلتۇزلار بىلەن سىرداشتى. ئۇ -  
نىڭغا ئىلگىرى شوخ، جەزىدار كۆرۈنىدىغان يۇلتۇزلار سولغۇن،  
خىرە كۆرۈنەتتى. ئانىسى بىلەن ئوغللىدىن كۆرە ئاشۇ يىراقتىكى



يۇلتۇزلارنى ئۆزىگە يېقىن، دىلكەش ھېس قىلاتتى.

«ماڭا ئىچ ئاغرىتىۋاتامسىلەر سۆيۈملۈك يۇلتۇزلار؟ مەن راستتىنلا سىلەرنىڭ تەسەللىيىڭلارغا موھتاج. ئېيتىڭلارچۇ، ئەمدى قانداق قىلسام بولۇر؟ ھاياسىزلىق بىلەن ئاتامنىڭ تەختىدە ئولتۇرۇۋالغان ئەدەپسىز ئوغلۇمنى تەختتىن قوغلىۋېتەيمۇ؟ شۇنداق قىلسام ئەل - يۇرت، خاقانى سەئىد شاھرۇخ مىرزىنىڭ كىرىپكىگە توپا قونمايلا ئوغلى بىلەن نەۋرىسى تەخت تالاشىپتۇ، دەپ مەسخىرە قىلماسمۇ؟ پېشىمنى قېقىپلا سەمەرقەنتكە كەت - سەمچۇ؟ ئۇل چاغدا خانزادىنىڭ خاقانلىق مەرتىۋىسىنى ئېتىراپ قىلغان بولۇپ قالماسمەنمۇ؟ نەدىمۇ ئوغلى خاقان، ئاتىسى نائىب خان بولىدىغان قائىدە بار؟ باشقا ئەل - يۇرتنىڭ خان - سۇلتانلىرى بۇنىڭدىن خەۋەر تاپسا زاڭلىق قىلىپ كۈلۈشەر ھەرقاچان. ئانام نېمىشقا بۇنى ئويلىمىدىكىن؟ ئاتا - بالىنىڭ ئورنىنى ئال - ماشتۇرۇشتىكى مۇددىئاسى نېمىكىن؟ ئالدىرىمىسىمۇ، بۇنداق تەپرىقچىلىك پەيدا قىلمىسىمۇ، ئوغلۇمنى قۇتراتىمىسىمۇ بەرد - بىر خاقانلىق مەندىن كېيىن ئۇنىڭغا قالاتتى ئەمەسمۇ؟ ئانامغا بۇ تەرەپلەرنى چۈشەندۈرسەم قانداق بولۇر؟ مېنى قوللارمۇ؟ بۇ قالاي - مىقانچىلىقنى ئۆزى پەيدا قىلغاندىكىن يەنە ئۆزى تۈزىسە ياخشى بولاتتى. ئوغلۇمنىڭ يۈرىكى قارىداپ كەتكەندەك قىلىدۇ. ئۇنىڭ نەزەرىدە مەن يوق، تاجۇ تەخت بار. تۇرقىدىن ماڭا يۈز قىلىدىغان - دەك، يول قويىدىغاندەك ئەمەس. يا ھەزرەت، نېمانچە قارا كۆڭۈل - لۈك بۇ! دەسلەپتىلا يېنىمدىن ئايرىمايدىغان گەپكەن. جەننەتلىك پەدەرۇ بۇزۇك ئۇنى قانداق تەربىيەلىگەن بولغىدى. مانا، خىش ئاللىقاچان قېلىپتىن چىقىپ كېتىپتۇ، ئەمدى ئورنىغا كەلتۈر - گىلى، تۈزىگىلى بولارمۇ؟ ياراتقان ئىگەم ئۆزى كۆڭلىگە ئىنساپ سالار. ئەڭ ياخشىسى، ئۇنىڭ بىلەن قارشىلىشىپ قېلىشتىن ھە - زەر ئەيلەي. بولمىسا، ئەل - يۇرتتا تەپرىقچىلىك پەيدا بولىدۇ، سەلتەنەتنىڭ ئۇلى تەۋرەيدۇ. ئەغيارلىرىمىز بۇنىڭدىن پايدىلىنىپ پۇرسەت ئىزدەيدۇ، تەسەررۇپىمىزغا تەھلىكە سالىدۇ. ئوغلۇم نا -



ئىب خانلىق مەرتىۋىسىگە شۈكۈر قىلسا، ھىراتتا تۇرۇۋەرسۇن، مەنمۇ سەمەرقەنتكە كېتەي. ئاناممۇ مېنىڭ بۇ يەردە تۇرۇشۇمنى خالىمايدۇ. ئۇلارنىڭ كۆزىگە سەت كۆرۈنۈپ نېمە قىلاي، بەربېر خان ئاتامنىڭ ئىسسىق يۈزىنى كۆرەلمىدىم. ئەمدى ھىراتتا تۇرۇ-ۋېرىشىمنىڭ ھاجىتى قالدى...»

مىرزا ئۇلۇغبەگ گۆرى ئەمىر مازىرىدىن قايتىپ كېلىپ خوش-لىشىش ئۈچۈن ئانىسى گۆھەرشاد بېگىمنىڭ قەسىرىگە كەلدى.  
— بۈزۈكۋارىمىز ئوردىدا، — دېدى ھەرەمئاغىسى قېرى ئاغۋات.

مىرزا ئۇلۇغبەگنىڭ ئوردىغا كىرگۈسى، ئوغلىنىڭ چىرايدى-غا قارىغۇسى يوق ئىدى. ئىلاجىسىز ئوردىغا كىرىشكە مەجبۇر بولدى. خانزادە ئابدۇللەتپىخان تەختتە، گۆھەرشاد بېگىم تەختنىڭ يېنىدىكى كۇرسىدا ئولتۇراتتى. خۇددى بىرى ئۇلاردىن تەختنى تارتىۋالدىغاندەك چىرايى بىر ئاز تەشۋىشلىك ئىدى. خانزادە ئابدۇللەتپىخان دادىسىنى كۆرۈپ ئىختىيارسىز ئورنىدىن تۇرۇپ كەتتى، ئەمما مومىسىنىڭ نازارەتلىق چىقىپ تۇرغان كۆزلىرىگە بەرداشلىق بېرەلمەي قولايسىز بىر ھالەتتە يەنە ئولتۇردى.

«ئوغلۇم ھەر ھالدا مەندىن ھېيىقىدىكەن، ئۇ دەرىجىدە كۆڭ-لى قارىداپ كەتمىگەندەك قىلىدۇ. ۋالىدەم نېمە ئۈچۈن ئۇنى تەختتە ئولتۇرۇشقا شۇنچە مەجبۇرلايدىغاندۇ؟ ئاتىسىغا ئەدەپسىز-لىك، ھۆرمەتسىزلىك قىلىشقا زورلايدىغاندۇ؟ بۇنىڭ ئېغىر بەت-ئەخلاقلىق بولىدىغانلىقىنى ۋالىدەم بىلمەيدىكەن؟ ئاتا بىلەن پەرزەنت ئولتۇرىسىدا ھۆرمەت، ئىززەت، ھاي، پەردىشەپ بولمىسا ئادىمىيلىكتىن سۆز ئېچىش مۇمكىنمۇ؟ ئۇنداق ئىنساننىڭ ھايۋاندىن نېمە پەرقى قالىدۇ؟...»

مىرزا ئۇلۇغبەگ خىيالىنى يىغىشتۇرۇپ، ئانىسى گۆھەرشاد بېگىمگە سالام بەردى. ئىمكان بار ئوغلىنىڭ چىرايىغا قارىما-لىققا تىرىشتى.

— ۋالىدەئى بۈزۈك بىلەن خوشلىشاي دەپ كەلدىم. سەمەر-



قەنتكە قايتماقچىمەن، — دېدى مىرزا ئۇلۇغبەگ ئىمكانقەدەر ئۆزىنى تەمكىن تۇتۇشقا تىرىشىپ.

— ئىجازەتنى خاقان ئالىيلىرىدىن سورىسالا!

مىرزا ئۇلۇغبەگ يالت ئېتىپ ئانىسىغا قارىدى، گۆھەر شاد بېگىم خۇدۇكسىرىگەن كۆزلىرىنى ئوغلىنىڭ كۆزلىرىدىن ئەپچاچتى.

— خاقان ئالىيلىرىنىڭ تۇپراق بېشىدىن ھازىرلا يېنە.

شىم، — دېدى مىرزا ئۇلۇغبەگ ئانىسىنىڭ گېپىنى قەستەن چۈشەنمىگەن قىياپەتكە كىرىۋېلىپ، — يانلىرىدا نائىب خان بول.

غاندىكىن ھىراتتا ئۇزۇن تۇرمىساممۇ بولار. مۇسبەت بىلەن بو.

لۇپ ئابا — ئەجدادلىرىمىزنىڭ بۈيۈك تەختگاھىنى ئىگىسىز

تاشلاپ قويساممۇ بولماس، — مىرزا ئۇلۇغبەگ ئۆزىگە كۈچلۈك

غەيرەت بېرىپ تەختتە شۈمشىيىپ ئولتۇرغان ئوغلىغا يۈزلەند.

دى، — جانابى نائىب خانغا ئېيتار سۆزۈم شولكى، ۋالىدەئى بۇز.

رۈكنىڭ ھالىدىن ئوبدان خەۋەر ئېلىپ، خەستە دىلىغا تەسەللى

بولغايلار. ئىلگىرى جەننەتلىك پەدەرۇ بۇزۇكنى بار دەپ ئانچە

ۋايىم يېمەيتتىم. ئەمدى يۈلەنچۈكتىن، رەھنەمادىن ئايرىلىپ

قالدۇق. سەلتەنەت ئىشلىرىغا پۇختا بولغايلار. زىنھار ئالدىراقساز.

لىق قىلمىغايلار، ئەمىرلەرنىڭ مەرتىۋىسىگە رىئايە قىلىپ، ئىز.

زەت — ھىممەتلىرىنى ئايىمىغايلار، ئەدلى — ئادالەت يانلىرىدىن

ئايرىمايدىغان ئەڭگۈشتەرلىرى بولغاي.

مىرزا ئۇلۇغبەگنىڭ ئوغلىغا دەيدىغان يەنە نۇرغۇن يۈرەك

سۆزلىرى بار ئىدى. بىر داستاندا ئاتا — بالىدەك ئولتۇرۇپ

مۇڭداشقۇسى، كۆڭۈل سىرلىرىنى بىلگۈسى، ئارزۇ — ئارمانلىرى.

نى ئوقۇقۇسى بار ئىدى. بىراق ئوغلى تەختتە گۆشىيىپ، ئون —

تىنسىز ئولتۇراتتى. مىرزا ئۇلۇغبەگ ھازىر ھەرقانچە سۆزلىسىد.

مۇ ئوغلىغا ھېچقانچە تەسىر قىلمايدىغانلىقىنى ھېس قىلدى.

گۆھەر شاد بېگىم مىرزا ئۇلۇغبەگنىڭ نەسىھەتلىرىنى ياقىتۇرمىد.

غاندەك تەتۈر قارىۋالدى. ئاشۇ ئانا كۆرۈنمەس قوللىرى بىلەن

نەۋرىسىنىڭ قۇلىقىنى ئېتىۋېلىپ، ئاتا نەسىھىتىنى ئاڭلاشقا



توسقۇنلۇق قىلىۋاتاتتى.

— خوش، مەن ياناي، — دېدى مىرزا ئۇلۇغبەگ تەتۈر قاراپ ئولتۇرغان ئانىسىغا چوڭقۇر بىر سالام بېرىۋېتىپ.

مىرزا ئۇلۇغبەگنىڭ خانزادە ئابدۇلئەلىم تېخانى قەستەن «نا-ئىب خان» دەپ ئاتاپ، خاقانلارغا خاس تەلەپپۇز بىلەن نەسىھەت قىلىشلىرى گۆھەر شاد بېگىمنىڭ چىشىنى قېرىشتۇرغانىدى. ھە-ئە، ئۇ بېشەملىك قىلىپ ئوغلى بىلەن زاكونلاشماقچىمۇ بولدى، لېكىن قولىدا مەرھۇم شاھرۇخ مىرزانىڭ نەۋرىسىنى ئۆزىدىن كېيىن خۇراسان، ماۋەرائۇننەھر ۋە پەرغانە تەسەررۇپىنىڭ بۈيۈك خاقانى قىلىش ھەققىدە يازغان ۋەسىيەنامىسى يوق ئىدى. گۆھەر شاد بېگىم بۇ ھەقتە ۋەسىيەنامە يازدۇرۇشقا بىرقانچە قېتىم ئۇ-رۇنغان بولسىمۇ، بارلىق تەلەپلىرىنى رايىشلىق بىلەن ئورۇنداپ كەلگەن شاھرۇخخان ئۆزىدىن كېيىن چوڭ ئوغلى مىرزا ئۇلۇغ-بەگنىڭ خاقانلىق مەرتىۋىسىگە ۋارىسلىق قىلىدىغانلىقىنى بىل-دۈرۈپ، گۆھەر شاد بېگىمنىڭ تەلىپىنى كەسكىنلىك بىلەن رەت قىلىۋەتكەنىدى.

گۆھەر شاد بېگىم كۆڭلىدە «خانزادىنى مەرھۇم خاقان ئۆز قولى بىلەن ھىراتنىڭ نائىب خانلىقىغا تەيىنلىگەن. شۇڭا خانزا-دە بوۋىسىنىڭ تەختىگە، خاقانلىق مەرتىۋىسىگە ۋارىسلىق قىلسا بولىۋېرىدۇ. شاھرۇخخان ئالىيلىرى سەمەرقەنتتىن ھىراتنى بەكرەك ياقىتۇرۇپ قالغانلىقى ئۈچۈنلا سەمەرقەنت تەختىگە ھىراتنى مىرزا ئۇلۇغبەگكە بېرىۋەتكەن. ئەمدى مىرزا ئۇلۇغبەگ ئوغلىغا سەمەرقەنت ئوردىسىنى بوشىتىپ بېرىشى كېرەك» دەپ ئويلىسىد-مۇ، ئاز كەم ئوتتۇز يەتتە - ئوتتۇز سەككىز يىلدىن بېرى مىرزا ئۇلۇغبەگنىڭ دادىسىغا ۋەكالىتەن سەمەرقەنتتە سەلتەنەت تىز-گىنىنى تۇتۇپ تۇرۇۋاتقانلىقىنى، پۈتكۈل مەملىكەتتىكى ئەمىر-لەردىن تارتىپ ئاددىي ئاۋامغىچە بارلىق رەئىيەتنىڭ مىرزا ئۇ-لۇغبەگنى شاھرۇخخاننىڭ ھەقىقىي تەخت ۋارىسى دەپ قارايدىغان-لىقىنى ئوبدان بىلەتتى. ئۇنىڭ ئۈستىگە لەشكەرلەرنىڭ ئاساسلىق



قىسمى ھىراتتا ئەمەس، سەمەرقەنتتە تۇرۇۋاتقانلىقىنى ھېسابقا ئېلىپ ئوغلى بىلەن زاكونلىشىپ قېلىشتىن ئېھتىيات قىلدى. نەۋرىسىنىڭ خاقانلىق تەختىدە ئولتۇرۇش ئىشىنى ئوغلى بىلەن ئۈچۈك - ئاشكارا قارشىلىشىپ ئەمەس، باشقىچە يوشۇرۇن ئۇسۇل بىلەن سەمەرقەنت، ھىرات ئەمىرلىرىنىڭ قوللىشىنى قولغا كەلتۈرۈپ بىر تەرەپ قىلىشنى كۆڭلىگە پۈكتى.

۱- يول بولسۇن، — دېدى گۆھەر شاد بېگىم ئوغلىنىڭ كەينىدىن سوغۇقلا قاراپ.

خانزادە ئابدۇللا تېپخان دادىسىنى ئۇزىتىپ قويۇش ئۈچۈن ئورنىدىن تۇرۇۋېدى، گۆھەر شاد بېگىم ئۇنى يەنە ئولتۇرۇشقا ئىشارەت قىلدى. شۇ دەقىقىدە مىرزا ئۇلۇغبەگ ئوغلىنىڭ ھېچ بولمىغاندا ئوردا دەرۋازىسىغىچە بىللە چىقىپ ئۇزىتىپ قويۇشنى، سەمەرقەنتتە قالغان كېسەلمەن ئانىسىغا، ئىنىسى ئابدۇلئەزىز مىرزاغا ۋە باشقا ئىگىچە - سىڭىللىرىغا سالام ئېيتىشىنى بەكمۇ ئارزۇ قىلاتتى. ئەپسۇسكى، ئوغلى مومىسىنىڭ بۇيرۇقىنى يىرايمىدى، كۆڭلىدە دادىسىنىڭ ھىراتتىن تېزىرەك كەتكىنىگە خۇش بولدى. شۇنداق، مومىسى گۆھەر شاد بېگىم ئۇنىڭ يۈرىكىگە خاقان بولۇش ئوتىنى يېقىۋەتكەنىدى. شۇڭا، مومىسىنىڭ سىزغان سىزىقىدىن چىقمىسىلا بۇ ئارزۇسىغا يېتىدىغانلىقىغا، دادىسىنىڭ قولىدىن سەمەرقەنت تەختىگە ئولتۇرۇۋالالايدىغانلىقىغا ئىشەنەتتى.

※

※

※

كۆڭۈلسىز ئەسلىمىلەر قوينىدىن ئاستا - ئاستا ئېسىگە كەلگەن مىرزا ئۇلۇغبەگ شاھنشىنىدىكى ئەمىرلەرگە چاندۇرما - لىققا تىرىشىپ ھەسرەتلىك ئۆھ تارتتى. ئۇنىڭ ھىراتتىن قايتىپ كەلگىنىگىمۇ بىرنەچچە ئاي بولۇپ قالغانىدى. كۈندە دېگۈدەك ھىراتتىن بىر - بىرىدىن دەھشەتلىك خەۋەرلەر يېتىپ كېلەتتى.



ئۇ سەمەرقەنتكە قايتىپ كەلگەندىن كېيىن ئانىسى گۆھەر شاد بىلەن گىمگە كۆڭلىدىكى ئوي - خىياللىرىنى، ئارزۇ - ئارمانلىرىنى بىلدۈرۈپ خەت يازدى. خاقانلىق تەختىنىڭ ھامان بىر كۈنى ئوغ - لىغا قالىدىغانلىقىنى، ئەمما ھازىرچە ئۇنى تەخت - سەلتەنەتكە قىزىقتۇرماي تۇرۇشىنى، ئوغلىنىڭ خاقانلىقنىڭ ھۆددىسىدىن چىقالمايدىغانلىقىنى، ئەل - يۇرتتا پىتىنە - پاسات پەيدا بولۇپ، تەپرىقچىلىكنىڭ باش كۆتۈرۈپ قېلىشىنىڭ ئالدىنى ئېلىش ئۈچۈن ئوغلىغا كۆپلەپ نەسىھەت قىلىشىنى ئۆتۈندى. ئەمما ئانىسىدىن پەقەتلا جاۋاب خەت كەلمىدى. ئۇنىڭ ئەكسىچە ئوغلىدىن، ئانىسىدىن خاتىرجەم بولالماي ئەۋەتكەن ئايغاقچىلىرى ھىراتتىن كۆڭۈلسىز خەۋەرلەرنى ئېلىپ كېلىۋەردى. ئانىسى گۆھەر شاد بېگىم ئوغلىنىڭ نەسىھەتىنى پەرۋايىسىمۇ ئالماي، نەۋرىسىنى خاقانلىق تەختىگە ئول - تۇرغۇزۇشقا رەسمىي بەل باغلىغاندەك قىلاتتى.



«مۇسۇلمان ئېلىنىڭ سۇلتانى بولۇشقا لايىقتى يوق كاپىر پادىشاھ، دەرگاھىنى دىنىسىز مەجۇسىيلەر بىلەن تولدۇرۇۋەتتى. كەسكىن تەدبىر قوللانمىساق، ئەل - يۇرتتا دەھرىيلىك يامراپ كېتىدۇ، مۇقەددەس دىنىي ئىسلامىمىز بۇلغىنىدۇ، بۇنىڭ ئاقىۋەتى ئاپەت بولىدۇ...»

ئانىسىنىڭ قىلغان بۇ سۆزلىرىنى بىر ئاي بۇرۇن ئايغاق - چىلار يەتكۈزگەنىدى. مىرزا ئۇلۇغبەگ ھەر قېتىم گۆھەر شاد بىلەن گىمىنى ئېسىگە ئالغاندا، ئۇنىڭ ھىرات ئوردىسىدىكى ئەمىر، دىن پېشۋالىرى يىغىلغان سورۇندا قىلغان بۇ سۆزلىرى قولىقى تۈۋىدە جار ئاڭلاپ ۋۇجۇدى مۇزلايتتى، يۈرىكى پىچاق تىققاندەك ئاغرىيتتى.

«ئاھ، بۇ تەھلىكىگە، تۆھمەتكە نېمە دېگۈلۈك ئەمدى. خانزا - دە راستتىنلا ئەقلىدىن ئېزىپتۇ، ۋالدىم گۆھەر شاد بېگىم ئوغ - لۇمنى يولدىن چىقىرىپتۇ، يۈرىكىنى يېرىپ چىققان ئانا بىلەن زاكونلىشىشقا، قىلمىشلىرى ئۈچۈن تەنبەھ بېرىشكە قايسى ئىنسان بالىسىنىڭ يۈرىكى چىدايدۇ؟ ماڭا نېمانچە ئۆچلۈك قىلىدۇ -

خانلا جېنىم ئانا، ئۆز ۋاقتىدا مەندەك ئوغۇللىرىدىن ئاجايىپ پە -  
خىرلىنەتتىلىغۇ؟ ھەر قېتىم كۆرۈشكەندە مېھرىلىرى بىلەن باغ -  
لىرىغا بېسىپ، پىشانەمدىن سۆيۈپ كېتەتتىلىغۇ؟ مەن ئاشۇ سۆ -  
يۈملۈك نەۋرىلىرىنىڭ ئۆز ئاتىسى ئەمەسمۇ؟ نېمىشقا نەۋرىلىرى -  
گە ئامراقلىق قىلىپ، ئوغۇللىرىغا ئۆچلۈك قىلىدىغانلا؟ ئېھ  
تەخىرىم! ئوغلى بىلەن تەخت - سەلتەنەت تالىشىپتۇ دېگەن بەت -  
نامغا قېلىشتىن ئۆزۈڭ ساقلىغايىسەن...

— يارلىق! — دېدى مىرزا ئۇلۇغبەگ خىيالىدىن باش كۆتۈ -  
رۈپ، — ھىرات لەشكىرىي دىۋانغا مەخپىي پەرمانىم يەتكۈزۈل -  
گەي. مېنىڭ ئىجازىتىمىز خاندانىڭ ھەرقانداق پەرمانلىرى رەت  
قىلىنماي. پەرمانىمغا خىلاپلىق قىلغۇچىلار ئۆلۈمگە مەھكۇم!  
مىرزا ئۇلۇغبەگنىڭ يارلىقىنى ئاڭلاپ لەشكىرىي دىۋاننىڭ  
ئەمىرى ئەمىر سۇلتان جاندار بىلەن سەمەرقەنت شەھىرىنىڭ ھا -  
كىمى مىرانشاھ دورغا بىر - بىرىگە يەر تېگىدىن قارىشىۋالدى.  
ئۇلارنىڭ كۆزلىرىدە ئىپادىلىنىۋاتقان ئاللىقانداق بىر مەنىنى  
ئۆزلىرىدىن باشقا ھېچكىم بىلمەيتتى. شۇ كۈنلەردە ئۇلارنىڭ بىر  
تەرەپتىن گۆھەرشاراد بېگىم بىلەن، يەنە بىر تەرەپتىن ئىشان شەيخ  
نىزامىددىن خامۇش بىلەن مەخپىي ئالاقە ئورنىتىۋاتقانلىقىنى  
مىرزا ئۇلۇغبەگ چۈشىدىمۇ خىيالىغا كەلتۈرمەيتتى.

— مەلۇم بولغاي!

شاھنىشىنغا ئالدىراپ كىرگەن ھۆدەپچى ئۆز خىياللىرى بى -  
لەن تۇرۇشقان ئەمىرلەرنى چۆچۈتۈۋەتتى.  
— سۆزلە! — دېدى مىرزا ئۇلۇغبەگ جىددىيلىشىپ.  
— ئەندىجان، تاشكەنت ئەمىرلىرىدىن جىددىي مەلۇمات  
كەلدى. موغۇلىستان خانى سۇلتان ئىسمان بۇغاخان ئىككى تۈمەن  
سەرگەردە - لەشكىرلىرى بىلەن تەسەررۇپىمىزغا باستۇرۇپ كې -  
لىۋېتىپتۇ.

— ياۋ لەشكىرلىرى نەگەرەك كەپتۇ؟

— ھازىرچە ئېنىق ئەمەسكەن. موغۇلىستان تەرەپكە ئەۋەت -



كەن ئايغاقچىلارنىڭ يەتكۈزگەن خەۋىرىنى ئېلىپلا ئوردىغا مەلۇمات يوللاپتۇ.

شاھنىشىنىڭ ئىچىنى بىردىنلا جىددىيلىك قاپلىدى. ئە - مىرلەر پىچىرلاشقا باشلىدى:

— بىزگە مۇسبەت، ئۇلارغا بايرام.

— شاھرۇخان ئالىيلەرنىڭ ۋاپاتىدىن غەيرەتكە كەپتۇ - دە.

— سۇلتان ئۆۋەيسخاننىڭ ئۆلۈمىنى ئېسىدىن چىقىرىپ قويغان ئوخشايدۇ.

— ئۆچ ئالغىلى كەلگەن گەپ.

— لەشكەر تارتىش كېرەك.

— تەسەررۇپىمىزغا ئايغ بېسىشقا پېتىنغىنىغا تويغۇزۇش كېرەك.

— قەشقەرنى قايتۇرۇۋېلىشقا لەشكەر ئەۋەتمىگەنمىزنىڭ كاساپىتى.

— كونا - يېڭى ھېسابنى بىراقلا قىلغۇلۇق ئەمدى.

...

— خەپشۈك، — دېدى مىرزا ئۇلۇغبەگ قاپقىنى تۈرۈپ.

ئەمىرلەر قايناۋاتقان قازانغا سۇ قويغاندەك شۇ ھامان جە - مىشتى.

— ئەمىر سۇلتان جاندار!

— لەببەي ئانھەزرىتىم، — دېدى ئەمىر سۇلتان جاندار دەس

ئورنىدىن تۈرۈپ.

— لەشكېرىي دىۋان يۈرۈشكە ھازىرلىق كۆرگەي. تاشكەنت،

ئەندىجان ئەمىرلىرىگە كۆمەكلىشىشكە لەشكەر ئەۋەتكەيمىز.

— باش ئۈستىگە!

— شەيخۇلئىسلام جانابلىرى!

— خۇش قىبلىگەھىم!

— سىلى دەرھال ئىشان شەيخ نىزامىددىن ھەزرەتلىرىگە ئا -

گاھىمىزنى يەتكۈزسۇنلار. دىن پېشۋالىرى سەلتەنەت ئىشلىرىغا



زىنھار ئارىلاشمىغا. ھۆكۈمىمىزگە سەركەشلىك قىلىدىكەن، پە - قەتلا يۈز ئايمايمىز. خۇسۇسەن پىتنە - پاسات تارقىتىپ قۇترات - قۇلۇققا سەۋەب بولمىغا، خانزادە بىلەن بىزنىڭ ئوتتۇرىمىزغا ئاداۋەت تېرىمىغا!

— پەرمانبەر دارمەن! — دېدى شەيخۇلىئىسلام بۇرھانىددىن. مېرزا ئۇلۇغبەگ يەنە بىرقانچە ئەمىرلەرگە پەرمان بەرگەندىن كېيىن شاھنىشىندىن چىقىپ كەتتى. شۇ كۈنلەردە ئوردىدا ئىچى سىقىلىدىغان بولۇپ قالغانىدى، ئوردا ئىشلىرىدىن سەل - پەللا قولى بوشىسا ئۇدۇل مېرزا مەدرىسەسىگە يۈگۈرەيتتى ياكى مەد - رىسەدىكى ئالىم - ئۆلىمالارنى سەمەرقەنت ئەتراپىدىكى باغلاردىن بىرەرگە تەكلىپ قىلىپ، ئىلمىي سۆھبەتلەرگە مەشغۇل بولاتتى. فەلەككىيات، رىيازەت<sup>①</sup>، ھەندىسا<sup>②</sup> ئىلىملىرىگە ئائىت ھەل قىلال - مىغان قىيىن مەسىلىلەر ئۈستىدە مۇنازىرە قىلىشاتتى. كېچىلدە - رى كۈنلىرىنى ئاساسەن رەسەتخانىدا ئۆتكۈزەتتى. بىپايان ئاسمان گۈمبىزىدىكى ساناقسىز يۇلتۇزلارنى كۆزەتكەچ، دەرد - ھەسرەت - لىرىنى ئاشۇ يۇلتۇزلارغا سۆزلەپ بېرەتتى، مەسلىھەت سورايىتتى. كېيىنكى ۋاقىتلاردا رەسەتخانا قۇرۇلۇشىنى توسۇشقا مۇۋەپپەق بولالمىغان ئىشان شەيخ نىزامىددىن خامۇش بىردىنلا جىمىپ كەتكەنىدى. مېرزا ئۇلۇغبەگ بولسا ئىلمىي تەتقىقات ۋە سەلتەنەت ئىشلىرى بىلەن مەشغۇل بولۇپ، ئىشاننى نەزەرىدىن پۈتۈنلەي ساقىت قىلىۋەتكەنىدى. ئايغاقچىلاردىن ئىشاننىڭ سۈلۈك تەۋرىد - تىش، مۇرىت قوبۇل قىلىش باھانىسى بىلەن بىر قىسىم ئەمىر - لەر بىلەن قويۇق باردى - كەلدى قىلىۋاتقانلىقىنى، بولۇپمۇ ھىراتقا، ئانىسى گۆھەرشاد بېگىمنىڭ ھۇزۇرىغا كۆپرەك قاترايد - دىغان بولۇۋالغانلىقىنى، ئانىسىنىڭ، ئوغلىنىڭ ئىشانغا قول بې - رىپ مۇرىت بولغانلىقىنى ئاڭلىدى. ئەمما بۇ مەلۇماتلارغا ئانچە



① رىيازەت — ماتېماتىكا.

② ھەندىسا — گېئومېترىيە.

پەرۋا قىلىپ كەتمىدى. چۈنكى، ئىشاننىڭ سۈلۈك تەۋرىتىشىنى چەكلىگىلى بولمىغاندەك، باشقىلارنىڭمۇ ئىشاننى پىر تۇتۇپ، مۇ- رىت بولۇشىنى چەكلىگىلى بولمايتتى. ناۋادا بۇ ئىشنى سەلتەنەت سۈرى بىلەن چەكلەيدىغان بولسا، بېشىغا تۈگمەس باش ئاغرىقى تېپىۋالدىغانلىقىنى، ئەل - يۇرتتا بېسىقتۇرغۇسىز پىتنە - پا- ساتلارنىڭ يامراپ كېتىدىغانلىقىنى مىرزا ئۇلۇغبەگ ئوبدان بى- لەتتى. «ئىشقىلىپ سەلتەنەت ئىشلىرىغا ئارىلاشمىسا، ئىلىم تەھسىل قىلىش ئىشلىرىغا توسقۇنلۇق قىلمىسا، مەدرىسە، ئو- قۇللارنى چەكلىمىسە، ئىلىم ئەھلىلىرىنى ھاقارەتلىمىسە، نېمە ئىش قىلسا مەيلى» دەپ ئويلايتتى مىرزا ئۇلۇغبەگ. چۈنكى، يې- قىنقى ئون - يىگىرمە يىل مابەينىدە يالغۇز سەمەرقەنتتىلا ئە- مەس، ھىرات، بۇخارا، ئەندىجان قاتارلىق شەھەرلەردىمۇ مەدرىسە، ئوقۇللار ئارقا - ئارقىدىن قۇرۇلۇپ، ئىلىم - مەرىپەتكە بېرىلىش مىسلىسىز دەرىجىدە ئەۋج ئالغانىدى. سەمەرقەنتكە دەمەشىق، باغداد، تەبىرىز، شىراز، دېھلى، تۇرپان، قەشقەر، خوتەن... ھەتتا مەشرىقتىن جۇڭگوغىچە، مەغربىتىن پەرەڭسىتانغىچە تۈرلۈك ئى- لىملەرنىڭ پىركامىللىرى كېلىپ جۇغلاشقانىدى. مىرزا ئۇلۇغ- بەگ بۈگۈنى فەلەككىيات، رىيازەت، نۇجۇم ئىلىملىرىنىڭ پېشۋا- لىرى بىلەن مۇلاقاتتا بولسا، ئەتىسى سۈرەتكار<sup>①</sup>، بىناكار، نەق- قاشلار بىلەن مۇلاقاتتا بولاتتى. ئۆگۈنى شائىر، يازغۇچى، تارىخ- چىلارنىڭ بالاغەتكە يەتكەن مىسرالىرى، نۇتۇقلىرى، مۇلاھىزىلى- رىدىن ھۇزۇر ئالاتتى. گاھى خەتتاتلار سۆھبىتىگە، گاھى ھۈنەر- ۋەن - كاسىپلار سۆھبىتىگە داخىل بولاتتى، سودىگەرلەرنى ئىل- ھاملاندىراتتى. قايسىبىر باي، ساخاۋەت ئىگىسى تەرىپىدىن قۇ- رۇلماقچى بولغان ئىمارەتلەرنىڭ نۇسخىلىرىنى تەپسىلىي كۆرۈپ، ياسىلىش شەكلىگە پىكىر - تەكلىپ بېرىتتى. ئۇل سېلىنغان كۈنى بېرىلگەن نەزىرگە قەدەم تەشرىپ قىلاتتى. بايلارنى شىپاخا-

① سۈرەتكار — رەھسام.



نا، مەدرىسە، ھامام سېلىشقا رىغبەتلەندۈرەتتى. ئىلىم ئەھلىلىرى يېزىپ تاماملىغان تۈرلۈك كىتاب - رسالىلەرنى خەزىنىدىن خىراجەت ئاجرىتىپ نەچچە ئون نۇسخا كۆچۈرگۈزەتتى. كىتاب - رسالىلەر ئىگىلىرىگە ئىنئام بېرەتتى. زىياپەتلەرنى تەييارلاپ قۇتۇقلايتتى. مەرىپەتپەرۋەر خان ئاتىسى شاھرۇخانمۇ ئىلىم ئەھلىلىرىنى قەدىرلەشتە، ئىلىمنىڭ ھۆرمىتىنى قىلىشتا ئوغ - لىدىن قېلىشمايتتى. ئاشۇ يىللاردا ئاتا - بالا ھىرات بىلەن سە - مەرقەنتنى مەركەز قىلىپ ئىلىم ئەھلىلىرىگە سورۇن ھازىرلاپ بېرىشتە رىقابەتكە چۈشكەنىدى. شۇ سەۋەبتىن مەيلى سەمەرقەنت، مەيلى ھىراتتا بولسۇن بىر - بىرىدىن ھەشەمەتلىك ئېسىل ئىما - رەتلەر، بىر - بىرىدىن كاتتا مەدرىسە، ئوقۇلار قەد كۆتۈرگەن، ئېسىل كىتاب، رسالىلەر، رەسىملەر ئىختىرا قىلىنغانىدى. سە - مەرقەنت بىلەن ھىراتنى ئىلىم ئەھلىلىرىنىڭ جەننىتى دېيىشكە بولاتتى. شۇڭا ئىشان شەيخ نىزامىددىن خامۇشنىڭ سۈلۈك تەر - غىباتلىرى، جەررە - سامالىرى، ھەدەپ مۇرىت كۆپەيتىشلىرى مىرزا ئۇلۇغبەگنىڭ پەرۋايىغا كەلمەيتتى. قارىماققا ئاددىي، نادان پۇقرالار ھەدەپ ئىشانغا ئەگەشكەندەك قىلغان بىلەن، ئاق - قارد - نى پەرق ئېتەلەيدىغان كىشىلەرنىڭ ئائىلىسىدە كۈتۈپخانا قۇ - رۇش، كىتاب، رەسىم، ھۆسنخەت... قاتارلىق سەنئەت بۇيۇملىرى - نى ساقلاش، پەرزەنتلىرىنى مەدرىسەلەردە ئوقۇتۇش، ھۈنەر - كەسپ ئىگىلەش مودا بولغانىدى.



بۈگۈن تاشكەنت، ئەندىجاننى موغۇلىستان لەشكەرلىرىنىڭ مۇھاسىرىسىدىن قۇتۇلدۇرۇش ئۈچۈن قانچىلىك لەشكەر ئەۋە - تىش، لەشكەرىي يۈرۈشكە قايسى سەركەردىنى باش قىلىش ھەق - قىدە خىيال سۈرۈپ ئولتۇرغان مىرزا ئۇلۇغبەگنى ھىراتتىن كەلگەن شۇم خەۋەر چۆچۈتۈۋەتتى. ئۇ قۇلىقىغا ئىشەنمەي چاپار -

مەنگە قارىدى:

— نېمىدېنىڭ؟ ئەپچاچتى گەپنى كۆتۈرۈپ كەلمىگەنسەن —

ھە؟

— يوقسۇ پاناھگاھىم، — دېدى چاپارمەن گەدەنلىرىدىن يامغۇردەك قويۇلۇۋاتقان قارا تەرنى بەلبېغى بىلەن سۈرتۈپ تۇرۇپ، — ئۆز كۆزۈم بىلەن كۆردۈم. خانزادە ئاللاھۇددەۋلە ئىسيان كۆتۈرۈپ ھىرات شەھىرىنى ئىگىلىدى. بۈزۈكۋارىمىز گۆھەر شاد بېگىم بىلەن خانزادە ئابدۇللەتپخاننى تۇتۇپ زىندانغا سالدى...

چاپارمەننىڭ كېيىنكى گەپلىرى مىرزا ئۇلۇغبەگنىڭ قۇلد-قىمغا كىرمىدى. ھىراتقا دەرھال يېتىپ بارمىسا ئانىسى بىلەن سۆيۈملۈك ئوغلىنىڭ ھاياتىغا خەۋپ يېتىدىغاندەك، ئۇلار ئۇنىڭ يولىغا تەلۈرۈپ قاراۋاتقاندا، زىنداندا كۆز يېشى قىلىۋاتقاندا، ئىسمىنى ئانا چاقىرىۋاتقاندا تۇيغۇغا كېلىپ، يۈرىكى ئېچىشىپ كەتتى. تاشكەنت، ئەندىجانغا ھەمدەمگە لەشكەر ئەۋەتىش خىيالىدىن دەرھاللا ۋاز كەچتى.

— تاشكەنت، ئەندىجان شەھەرلىرىنىڭ سېپىل قوۋۇقلىرى مۇستەھكەم، سۇ، ئوزۇق - تۈلۈكى مول، شەھەرنى مۇھاپىزەت قىلىدىغان لەشكەرلىرى يېتەرلىك. بىرەر يىللىق قامالغا بەرداش-لىق بېرەلەيدۇ، — دېدى مىرزا ئۇلۇغبەگ شاھنىشىندا پەرماننى كۈتۈپ تۇرغان ئەمىرلىرىگە قاراپ، — ئۇل ئىككى ۋىلايەتنىڭ ئەمىرلىرىگە پەرمانىمنى يەتكۈزۈڭلار. جەڭگە چىقماي، شەھەرنى مۇستەھكەم قورۇقىدۇر. شەھەرنى ساقلاپ قالالسىلا كاتتا ئە-جىر - تۆھپە كۆرسەتكەن ھېسابلىنىپ، شەھەر ئالغانلىق تۆھ-پىسى بېرىلىپ تارتۇقلىنىدۇ. قاتتىق ئېھتىيات قىلغاي، زىنھار جەڭگە چىقمىغاي. موغۇلىستان لەشكەرلىرىنىڭ ئوزۇق - تۈلۈكى بىرنەچچە ئايلىق قامالغا بەرداشلىق بېرەلمەيدۇ. ئاخىرقى ھېسابتا مۇھاسىرىنى بوشىتىپ ئۆزلۈكىدىن چېكىنىدۇ.

ئەمىرلەر لام - جىم دېمىدى.

مىرزا ئۇلۇغبەگ نەزەرىنى ئەمىر سۇلتان جاندارغا ئاغدۇردى.



— لەشكەرىي دىۋاننىڭ ھازىرلىقى قانداقراق؟  
— پەرمانلىرىغا بىنائەن ئاللىقاچان ھازىرلىق كۆرۈپ بولغان ئالىيلەرى.

— بارىكالا، — دېدى مىرزا ئۇلۇغبەگ مەمنۇنلۇق بىلەن، — ئەمەس دەرھال ھىراتقا ئاتلىنىلى. شەيخۇلىئىسلام بۇرھانىددىن ئوردىغا، مىرانشاھ دورغا ئاستانگە مۇئەككەل بولغا. كۈندە بىر قېتىم مەلۇمات يوللاشنى ئەسلىرىدىن چىقىرىشمىسىلا. خاھى ئوردا، خاھى ئاستاندا پىتنە قىلغۇچىلار قاتتىق ياساققا تارتىلا-سۇن.

مىرزا ئۇلۇغبەگ شۇ كۈنىلا چاقماق تېزلىكىدە ھىراتقا لەشكەر تارتتى.

بۇ چاغدا خانزادە ئالاۋدەۋلە بوۋىسى شاھرۇخ مىرزىنىڭ ئەللىك يىلدىن بۇيان جۇغلىغان خەزىنىلىرىنى سەرپ قىلىپ ئوردىدىكى ئەمىرلەرنىڭلا ئەمەس، ھىرات خەلقىنىڭمۇ قوللىشىغا ئېرىشكەن، نۇرغۇن لەشكەر جۇغلاپ ئۆلگۈرگەنىدى. خانزادە ئاب-دۈللەتپىخان نائىب خانلىق مەرتىۋىسىگە ئېرىشكەندىن كېيىن ئوردىدىكى ئەمىرلەرگە، ھىرات خەلقىگە قانچىلىك زۇلۇم سالغان بولسا، بوۋىسى شاھرۇخخان ۋاپاتىدىن كېيىنكى بىرنەچچە ئاي ئىچىدە بۇ زۇلۇمنى نەچچە ھەسسە ئاشۇرۇۋەتكەنىدى. شۇ سەۋەب-تىن ئەمىرلەر ئالاۋدەۋلەنى بىردەك قوللىدى. خەلق بولسا ئۇنى پادىشاھ دەپ ئېتىراپ قىلدى.

ھەئە، بوۋىسى شاھرۇخخان ۋاپاتىدىن كېيىن مومىنىنىڭ قوللىشى بىلەن رەسمىي تەختتە ئولتۇرغان خانزادە ئابدۇللەتپ-خان كىچىكىدىن بىللە ئويناپ چوڭ بولغان، شەرەفىدىن ئەلى يەزدى ھۇزۇرىدا بىللە ئىلىم ئۆگەنگەن نەۋرە قېرىندىشى ئالاۋد-دەۋلەنى ئەتىۋارلاپ ئىززىتىنى قىلىش، قېرىنداشلىق مېھرىنى كۆرسىتىپ يۇقىرى مەنەسەپ - مەرتىۋە ئىنئام قىلىش ئۇياقتا تۇرسۇن، ھەدىسىلا ھاقارەتلىگەن، زاڭلىق قىلغانىدى. گۆھەرشاد بېگىم بولسا بۇ ئىككى نەۋرىسىگە ئوخشاش كۆزدە قارىماي،





خانزادە ئابدۇللەتپخانغا يان باسقان، ئۇنى قوللىغانىدى. شۇ سە - ۋەتتىن ئەزەلدىن ئابدۇللەتپخاننىڭ ئەتىۋارلىنىشىغا، يۇقىرى مەنەسپ - مەرتىۋىگە ئېرىشىشىگە قايىل بولماي، كۆڭلىدە غۇم ساقلاپ كەلگەن ئالاۋددەۋلە پۇختا تەييارلىق كۆرۈپ تۇيۇقسىز ئىسيان كۆتۈرگەنىدى. ئۇنىڭ بۇنداق قىلىشىنى گۆھەرشاد بى - گىممۇ، خانزادە ئابدۇللەتپخانمۇ خىيالغا كەلتۈرمىگەنىدى. شۇڭا ئۇلار تۇيۇقسىز ھۇجۇم ئالدىدا تەمتىرىدى، ھودۇقتى، دەر - ھال تەدىر قوللىنالمىدى. ئابدۇللەتپخاندىن ئاللىقاچان كۆڭلى سوۋۇپ كەتكەن ئەمىرلەر بولسا قەستەن ھودۇققان قىياپەتكە كە - رىۋېلىپ بېشىنى ئىچىگە تىقىۋېلىشتى. ئەقىل - تەدىر كۆرسە - تىپ ئىسياننى باستۇرۇش دېگەنلەرنى خىيالغىمۇ كەلتۈرۈپ قو - يۇشمىدى.

خانزادە ئالاۋددەۋلە كۆزنى يۇمۇپ - ئاچقۇچە بولغان ئارد - لىقتا ئوردىنى ئىگىلەپ، خانزادە ئابدۇللەتپخاننى زىندانغا سو - لىدى. مومىسى گۆھەرشاد بېگىمنى نەزەربەند قىلدى. گۆھەرشاد بېگىمنىڭ يېلىنىش - يالۋۇرۇشلىرىغا پەرۋامۇ قىلمىدى، بەلكى، مەسخىرە قىلىپ پۇخادىن چىقتى.

تۈمەنلىگەن سەركەردە - لەشكەرلىرى بىلەن كېچە - كۈن - دۈز يول يۈرۈپ، چاقماق تېزلىكىدە ھىراتقا يېتىپ كەلگەن مىرزا ئۇلۇغبەگ ئانىسى گۆھەرشاد بېگىم بىلەن ئوغلى ئابدۇللەتپخان - نىڭ ھاياتىدىن خەۋىرسىز، جىيەن ئوغلى ئالاۋددەۋلە بىلەن ئۇ - رۇش قىلىشقا راۋىي بولمىدى. ئانىسى بىلەن ئوغلىنى قويۇپ بې - رىپ، دادىسى شاھرۇخخاننىڭ خەزىنىسىنى قايتۇرۇپ بەرسە، ئالا - ئۇددەۋلەگە ھىراتنى بېرىپ، لەشكەرلىرىنى سەمەرقەنتكە قايتۇ - رۇپ كېتىدىغانلىقىنى بىلدۈرۈپ سۈلھى تەلەپ قىلدى. خانزادە ئالاۋددەۋلە مومىسى گۆھەرشاد بېگىمنى گۇرۇھىدا تۇتۇپ قالدىغان، مىرزا ئۇلۇغبەگ لەشكەر چېكىندۈرگەندىن كېيىن مومىسىنى نەزەربەندىتىپ بوشىتىدىغانلىقىنى ئېيتىپ شەرت قو - يدى. مىرزا ئۇلۇغبەگ جىيەننىڭ بۇ شەرتكە قوشۇلدى. ئالاۋد -



دەۋلە ئابدۇللىھە تىپخاننى زىنداندىن چىقىرىپ، يۈز تۈگىلىك مال - مۈلۈك بىلەن مىرزا ئۇلۇغبەگنىڭ ئالدىغا ئەۋەتتى.

ھىرات شەھىرىدىن ساق - سالامەت چىقىۋالغان خانزادە ئابدۇللىھە تىپخان دادىسىنى كۆرۈپ مىشلىداپ يىغلىۋەتتى. ئۇنىڭ بۇ يىغىسى ياكى تاجۇ تەختتىن ئايرىلىپ قالغانلىق سەۋەبلىك بىلەن دۈرگەن ھەسرەت يىغىسىغا، ياكى دادىسىغا قىلغان ھۆرمەتسىزلىكىگە ئۆكۈنگەن پۇشايمان يىغىسىغا ئوخشىمايتتى. ئوتتۇز ياش - تىن ئاشقان ئوغلىنىڭ يىغلىشىنى مىرزا ئۇلۇغبەگ ئانچە ياقتۇرۇپ كەتمىگەن بولسىمۇ، يەنىلا چوڭقۇر ئاتىلىق مېھرى بىلەن باغرىغا بېسىپ تەسەللى بەردى، ئەمما ئابدۇللىھە تىپخان بىر ئېغىز

زۇۋان سۈرمىدى، ھەتتا دادىسىنىڭ بوينىغىمۇ ئېسىلمىدى.

ئوغلىنى ساق - سالامەت كۆرۈپ خېلىلا خاتىرجەم بولغان مىرزا ئۇلۇغبەگ جىيەنى ئالا ئۇددەۋلەنىڭ بوۋىسى شاھرۇخاننىڭ خەزىنىسىنى قايتۇرۇپ بەردىم دەپ تاپشۇرغان يۈز تۈگىلىك مال - مۈلۈكنى كۆرۈپ غۇرۇڭىدە بولۇپ قالدى. ئالا ئۇددەۋلەنىڭ كېلىشىمنىڭ ئىككىنچى شەرتىگە خىلاپلىق قىلىپ ئۆزىنى ئالدىغانلىقىنى بىر قاراپلا بىلىۋالغانىدى. چۈنكى، ھىرات خەزىنىسىدىكى مال - دۇنيالار مىرزا ئۇلۇغبەگكە بەش قولىدەك ئايان ئىدى. شاھرۇخان ئوغلى مىرزا ئۇلۇغبەگكە سەمەرقەنتنى بەرگەن ۋاقتىدا دادىسى - بۈيۈك ئىستېلاچى ئەمىر تۆمۈر كۆرەگان دەۋرىدىن تارتىپ يىغىلغان بارلىق خەزىنىلەرنى سەمەرقەنتتىن ھىراتقا كۆچۈرۈپ كەتكەنىدى. مىرزا ئۇلۇغبەگنىڭ مۆلچەرچە خەزىنىدىكى قۇيما، كېسەك، نوڭچا، كېپەك ئالتۇنلارنىڭ ئۆزىلا يۈز تۈگىلىك كېلەتتى. ئالماس، قاشتېشى، ياقۇت، لەئىل، ئۈنچە - مەرۋا - يىت قاتارلىق گۆھەرلەر ۋە شۇلاردىن ياسالغان ھەرخىل سەنئەت بۇيۇملىرىمۇ يۈز تۈگىلىكتىن ئېشىپ كېتەتتى. شايى، ئەتلەس، تەتىللە، كىمخاب، مەخمەل، گىلەملەر، يولۋاس، ئېيىق، تۈلكە، يىلپىز، بۇلغۇن، قۇندۇز تېرىلىرى، بۇغا مۈڭگۈزى، ئىپار، زە - پەر، ئەنپەر دېگەندەك بۇيۇملارنى يۈز ئەمەس، مىڭ تۈگىگە ئارت -



سىمۇ يۆتكەپ بولغىلى بولمايتتى. باشقا ئېسىل بۇيۇملارنىڭمۇ ھەددى - ھېسابى يوق ئىدى. ئالائۇددەۋلە مىرزا ئۇلۇغبەگكە خە - زىنىنىڭ مىڭدىن بىرىنىمۇ قايتۇرۇپ بەرمىگەنىدى.

مىرزا ئۇلۇغبەگ جىيەنىگە كېلىشىمگە ئەمەل قىلىپ، خە - زىنىنى تولۇق تاپشۇرۇش ھەققىدە يەنە مەكتۇپ ئەۋەتتى. ئەمما ئالائۇددەۋلە مىرزا ئۇلۇغبەگنى قەستەن ئۇششۇقلۇق قىلىپ تۆھ - مەت قىلىدىك، دەپ ئەيىبلىدى ھەمدە ھېچنېمە بەرمەيدىغانلىقىنى بىلدۈردى.

جىيەنىنى گەپكە كىرگۈزەلمىگەن مىرزا ئۇلۇغبەگ ئۇرۇش قىلىشقا مەجبۇر بولدى. ئۆزى ئاساسىي قوشۇنغا باش بولدى. چوڭ خانزادىسى ئابدۇللەتپخان بىلەن كىچىك خانزادىسى ئابدۇلئە - زىزخاننى ئوڭ قانات قوشۇنغا، ئەمىر سۇلتان جاندارنى سول قانات قوشۇنغا ئەمىر قىلدى. خانزادە ئالائۇددەۋلەمۇ ھىرات شەھىرىدىن تۆت پەرسەخ يىراقلىقتىكى مۇرغاپ دەرياسى بويىغا قارارگاھ قۇر - غاندى. ئىككى قوشۇن ئۆزئارا قىرغىن قىلىشتى. جەڭ ئىنتايىن دەھشەتلىك بولدى. ئاتلار، لەشكەرلەر جەسەتلەرگە، ئۈزۈلگەن كال - لىلارغا پۇتلىشاتتى. مۇرغاپ دەرياسى قىپقىزىل قانغا بويالىدى. قاتتىق يېڭىلگەن ئالائۇددەۋلە ھىراتنى ساقلاپ قېلىشقا كۆزى يەتمەي، دادىسى بايسۇنغۇر مىرزىنى پاناھ تارتىپ ئازغىنە لەشكەر - لىرىنى ئەگەشتۈرۈپ غەربىي خۇراسانغا قاراپ قاچتى.

رەقەبىنىڭ قاچقانلىقىنى كۆرگەن خانزادە ئابدۇللەتپخان نېمە ئۈچۈندۈر ئۇنى قوغلاشنى خالىماي، ھىرات شەھىرىگە كى - رىشكە ئالدىرىدى.

— شەھەرگە كىرىشكە ئالدىرمايلى ئاغا، — دېدى ئابدۇلئە - زىزخان ئۇنىڭ ئالدىنى توسۇپ، — بىز ئاۋۋال شەھەرگە كىرسەك خان ئاتامغا ھۆرمەتسىزلىك قىلغان بولىمىز. شەھەرگە ئالدى بى - لەن غەلبە - نۇسرەت ئىگىسى كىرىشى كېرەك.

— غەلبە - نۇسرەت ئىگىسى دېگەن مانا مەن، — دېدى ئابدۇللەتپخان ئىنىسىگە قوپاللىق بىلەن ۋارقىراپ، — جېنى -



مىزنى ئاللىقىنىمىزغا ئېلىپ تۇرۇپ قان كېچىپ جەڭ قىلدۇق. خان ئاتام بولسا پەقەتلا پەرمان چۈشۈردى شۇ. شەھەرگە كىرىپ ئالاۋۇددەۋلە دېگەن بەدرەننىڭ يالاقچىلىرىنى تېپىپ قىلىچتىن ئۆتكۈزسەك، خان ئاتام مىزنى تارتۇقلايدۇ تېخى.

— يوقسۇ، يېڭىلىشتىلە ئاغا، — دېدى ئابدۇلئەزىز خان تەمكىنلىك بىلەن چۈشەندۈرۈپ، — شول تاپتا شەھەرگە باستۇرۇپ كىرسەك، قىزىپ قالغان لەشكەرلەر ئولجا تەمەسىدە رەئىيەتنى قىرغىن قىلىشتىن يانمايدۇ. بىگۇناھ ئادەملەرنىڭ جېنىغا زامىن بولىمىز. ئالاۋۇددەۋلە مىزغا كۆمەكلەشكەن ئول رىياكار ئەمىرلەرنىڭ كۆپىنچىسى ئاللىقاچان قېچىپ بولدى. ماقۇل دې-سىلە، بۈگۈن شەھەرگە كىرمەيلى.

خانزادە ئابدۇللەتپخاننىڭ ھىرات شەھىرىگە كىرىشكە بۇندىچىلىك ئالدىراپ كېتىشىدە، رەقىبلىرىدىن قىساس ئېلىشتىن كۆرە، نەزەرىيەدىكى مومىسى گۆھەرشاراد بېگىم بىلەن كۆرۈشۈپ، ھىرات تەختىدە قايتا ئولتۇرۇشنى مەسلىھەتلىشىش، دادىسىنىڭ ھىرات تەختىنى تارتىۋېلىشىنىڭ ئالدىنى ئېلىش مۇددىئاسى بار ئىدى. بىراق ئىنىسىنىڭ ئورۇنلۇق مەسلىھەتى ئالدىدا بىرئازا تەۋرىنىپ قالدى. يەنە بىر تەرەپتىن، ھىرات بوسۇغىسىغا لەشكەر تارتىپ كەلگەن دادىسىدىن تەپ تارتتى، ھەزەر ئەيلىدى.

— شەھەرگە كىرمىسەك نەگە بارىمىز؟ — دېدى ئۇ چىرايدىنى پۇرۇشتۇرۇپ، — كەچ چۈشۈپ كەتتى. بۇ چاغ بولغاندا لەشكەرلەرنى باشلاپ قارارگاھقا قايتىمىز دېسەك تۈن نىسبىدىن ئېشىپ كېتىدۇ، ھېلىمۇ ئۇلار جەڭ قىلىپ ھېرىپ كەتتى.

ئابدۇللەتپخان ئىمكان بار شەھەرلەرنىڭ يېنىدا تۇنەپ، ئەتە ئاتىسىدىن پەرمان چۈشسە ئەڭ ئاۋۋال شەھەرگە كىرىشنى كۆڭلىگە پۈككەندى. بۇنداق قىلسا، بىرىنچىدىن، مومىسى گۆھەرشاراد بېگىم بىلەن ئاۋۋال كۆرۈشەلەيتتى، ئىككىنچىدىن، ھىرات شەھىرىنى ئالغان بىرىنچى تۆھپە ئۇنىڭ بولاتتى.

— ئەمەسە خان ئاتامغا خەۋەر بېرىۋېتىپ ئىختىيارىدىن



قەلئەسىدە تۈنەيلى، — دېدى ئابدۇلئەزىزخان.  
 — ئىختىيارىدىن قەلئەسىدە نېمىش قىلىمىز؟ ھاۋا سوغۇق بولمىغاندىكىن لەشكەرلەر توڭۇپ كەتمەيدۇ، مۇشۇ يەردىلا تۈنەيلى.  
 — ھەر ئېھتىمالغا قارشى ئىختىيارىدىن قەلئەسىنى چارلاپ باقايلى. يوشۇرۇنۇۋالغان لەشكەرلەر بولسا ئۇخلاپ قالغان ۋاقتىدە - مىزدىن پايدىلىنىپ شەبخۇن ئۇرمىسۇن يەنە.  
 ئىنىسىنىڭ ئەستايىدىللىقىدىن بىزار بولغان ئابدۇللەتپ - خان قاپىقىنى تۈردى.

— ئەمەس قەلئەنى سىلى چارلاپ كەلسىلە، مەن بۇ يەردە ئارام ئالىدىغانغا جاي راسلاتقۇزغاچ تۇراي.  
 ئابدۇلئەزىزخان مىڭغا يېقىن ئۆكەرنى ئەگەشتۈرۈپ يىراق - تىن كۆرۈنۈپ تۇرغان ئىختىيارىدىن قەلئەسىگە يۈرۈپ كەتتى.  
 ھېرىپ ھالىدىن كەتكەن ئابدۇللەتپخان غىزا يېيىشكىمۇ راىى بارماي، ئۆكەرلىرى قول - قولچە راسلاپ بەرگەن تۆشەككە ئۆزىنى تاشلىدى - دە، خورەككە چۈشۈپ كەتتى.  
 تۈن ئەڭ بولغاندا خاس مەھرەمنىڭ ئويغىتىشىدىن قاتتىق غەزەپلەنگەن خانزادە ئابدۇللەتپخان چاچراپ ئورنىدىن تۈردى:  
 — ئۇيقۇمنى بۇزۇپ نېمە قىلماقچىسەن، بەتبەخت!  
 مەھرەم يىگىت ئۆلۈم ۋەھىمىسىدىن غال - غال تىترىگەندە - چە يۈكۈندى:

— كەچۈرسىلە ئالىيلىرى، كىچىك خانزادە ئۆزلىرىنى چې - دىرنىڭ سىرتىدا ساقلاۋاتىدۇ.  
 — نېمە دېمەكچىكەن بۇ كېچىدە ئۇخلىماي؟  
 — مەلۇم قىلىدىغان مۇھىم ئىشى بار ئوخشايدۇ.  
 ئابدۇللەتپخان مەھرەمىگە قاتتىق چىچاڭشىپ بىر نېمە - لەرنى دېگىنىچە سىرتقا چىقتى.

— كەچۈرسىلە ئاغا، ئۇيقۇلىرىنى بۇزۇپ قويدۇم، — دېدى ئابدۇلئەزىزخان قوشۇمىلىرى تۈرۈلۈپ كەتكەن ئاكىسىغا ئېھ - تىرام بىلدۈرۈپ، — خۇش خەۋەر. جەننەتماكان بابائى بۇزۇكلىر -



نىڭ خەزىنىسىنى تاپتىم.

— خەزىنىنى تاپتىم؟ — ئابدۇللىھى تىپخان ئىشەنمىگەن ھالدا ئىنىسىگە قارىدى، — خاتا كۆرۈپ قاپتىلا ئىنىم. بابائى بۇزۇرۇك. لەرنىڭ خەزىنىسى ھىراتتا بولماي بۇ ئايدالادا نېمىش قىلسۇن؟ — خەزىنە ئىختىيارىدىن قەلئەسىدە ئىكەن، — دېدى ئاب. دۇلئەزىزخان ئەستايىدىللىق بىلەن، — ئۆز كۆزۈم بىلەن كۆر. دۇم. بايا نۆكەرلەر بىلەن قەلئەنى تەپسىلىي تىنىتىپ ئىدى، خەزىنە قەلئەنىڭ يەر ئاستىدىكى ئۆيىدىن تېپىلدى. ھەممىسى ئال. تون - كۈمۈش، ئونچە - مەرۋايىتلار ئىكەن، ئۆي - ئۆيلەرگە تاغدەك دۆۋىلىنىپ پاتمايلا قاپتۇ. ئەھۋالدىن قارىغاندا، ئالا ئۇدەۋە. لە خان ئاتامنىڭ لەشكەر تارتىپ كەلگىنىنى ئاڭلاپ خەزىنىنى يۆتكەپ يوشۇرۇپ قالماقچى بولغان ئوخشايدۇ. خان ئاتام ئۇنىڭ خەزىنىنى تولۇق تاپشۇرغىنىغا ئىشەنمىگەنىدى، مانا راست بولۇپ چىقتى.

ئابدۇللىھى تىپخان ئىنىسىنىڭ گېپىنىڭ ئايىغىنى ئاڭلاشقا تا. قەت قىلالمىدى.

— يول باشلىسىلا، — دېدى ئۇ قەلئەگە بېرىشقا ئالدىراپ. مال - دۇنيا ۋەسۋەسىسىدە ئۇنىڭ ئۇيقۇسى پۈتۈنلەي ئېچىد. لىپ كەتكەنىدى.

ئىختىيارىدىن قەلئەسىدىكى خەزىنىنى كۆرۈپ ئابدۇللىھى تىپخاننىڭ گۈل قەلئەلىرى ئېچىلىپ كەتتى. ۋۇجۇدىنى ھاياجانلىق تۇيغۇلار چىرمىۋالدى.

«ئېھ تەڭرىم! ماڭا بۇ ئامەتنى قايتا نېسىپ قىلغىنىڭغا يۈز مىڭ قەتلىە شۈكۈر. ئەمدى بۇ بايلىقلار مېنىڭ بولدى. ھىراتنى بۇزۇرۇكۋار مومام چوقۇم يەنە ماڭا ئېلىپ بېرىدۇ. شەھەرمۇ، تاجۇ تەختىمۇ، مال - دۇنيامۇ ھېچبىرگە كەتمەيدىغان بولدى. بۇ ھې. ساپىز خەزىنە ئالغىنىمىدىلا بولىدىغان بولسا، كۆڭلۈمگە پۈككەن ھەرقانداق ئىشنى تەۋرىتەلەيمەن. بەلكىم ئاتاممۇ خاقانلىق تەختىنى ئۆتۈنۈپ بەرمەسلىككە ئىلاج قىلالمايدۇ...»



ئۇرۇشتا ئولجا ئېلىنغان ھەرقانداق مال - دۇنيا ئاشۇ سەر - كەردىگە تەئەللۇق بولاتتى. ئۇنىڭغا خاننىڭ چىشى پاتمايتتى، پە - قەت بولمىسا سەركەردە ئاشۇ مال - دۇنيادىن خانغا ئازراق ئايرىپ بېرەتتى. بۇ سوۋغا - سالام پىشكەش قىلىش دېيىلەتتى. سەركەر - دە - لەشكەرلەرنىڭ جەڭدىكى غەيرەت - جاسارىتىنىڭ سۇسلاپ قالماسلىقى ئۈچۈن تۈزۈلگەن بۇ قائىدە چىڭگىزخان زامانىدىن تارتىپ داۋاملىشىپ كەلگەن بولۇپ، تا ھازىرغىچە ھېچكىم ئۇنى ئۆزگەرتىمىگەندى. شۇ سەۋەبتىن خانزادە ئابدۇللىھتېپخان بۇ خە - زىنىنى ئۆزىنىڭ جەڭدە ئولجا ئالغان شەخسىي مال - مۈلكى ھې - سابلاپ بولغانىدى.



ناھايتىمۇ ئەپسۇسكى، ئابدۇللىھتېپخاننىڭ بارلىق شېرىن ئارزۇلىرى پۈتۈنلەي بەربات بولدى. ھىرات شەھىرىنىڭ بوسۇغە - سىدىن ئەڭ ئاۋۋال ئۆزى ئاتلىغان مىرزا ئۇلۇغبەگ ئىككى خانزا - دىسىنىڭ جەڭدە كۆرسەتكەن جاسارىتىگە ئاپىرىن ئوقۇپ، ئۇلارنى باھادىرلىق ئۇنۋانى بىلەن تارتۇقلىدى. ئىختىيارىدىن قەلئەسىدىن تېپىلغان خەزىنىنى «بۇلار ئالا ئۇددەۋلە مىرزىنىڭ شەخسىي مال - مۈلكى ئەمەس، بەلكى شەۋكەتلىك بوۋام ساھىبىقىران ئەمىر تۆمۈر كۆرەگان زامانىسىدىن تارتىپ جۇغلانغان دۆلەتنىڭ مال - مۈلكى - دۇر. ئۇنى پەقەت ئالا ئۇددەۋلە مىرزا يوشۇرۇپ قېلىش ئۈچۈن ئىختىيارىدىن قەلئەسىگە يۆتكىۋەتكەن. شۇڭا ئۇنى ئولجا ھېساب - لىغىلى بولمايدۇ» دېگەن ھۆكۈمنى چىقىرىپ، ئوغۇللىرىغا بۆلۈپ بەرمىدى. ئەكسىچە، خەزىنىنى سەمەرقەنتكە يۆتكەپ كېتىشكە پەرمان چۈشۈردى. ئوغلى مىرزا ئۇلۇغبەگنىڭ سەۋەبىدىن نەزەر - بەندىتىن قۇتۇلغان گۆھەر شاد بېگىمنىڭ تىلى تۇتۇلغانىدى. شۇڭا، شاھرۇخخاننىڭ قۇيما ئالتۇندىن ياسالغان ھەشەمەتلىك تەختىدە ئولتۇرغان مىرزا ئۇلۇغبەگكە ئۇ ھېچنەمە دېيەلمىدى. مومىسى - نىڭ بوشىشىپ قالغىنىنى كۆرگەن ئابدۇللىھتېپخان ئىچىدە قات - تىق نارازى بولغان بولسىمۇ، چىشىنى - چىشىغا چىشلەشكە مەجبۇر بولدى. ئۇنىڭ مومىسىغا ئۈمىد بىلەن تىكىلگەن كۆزلىرى

بىچارىلەرچە مۆلدۈرلەيتتى.

مىرزا ئۇلۇغبەگ ئىككى ئوغلىنى ئەمدى يېنىدىن ئايرىماس -  
لىق، بولۇپمۇ چوڭ خانزادىسى ئابدۇللىھ تىپخاننى گۆھەر شاد بې -  
گىمنىڭ يېنىدا تۇرغۇزماسلىق قارارىغا كەلگەنىدى. شۇڭا ھىراتقا  
يەنە بىر جىيەنى ئوبۇلقاسىم بابۇر مىرزىنى ئەمىرلىككە تەيىنلى -  
دى. ئوبۇلقاسىم بابۇر مىرزا ئالاۋددەۋلەنىڭ ئىنىسى ئىدى.  
مىرزا ئۇلۇغبەگ مۇشۇ ئۇسۇل بىلەن غەربىي خۇراساننى تىزگىن -  
لەپ تۇرۇۋاتقان ئىنىسى بايسۇنغۇر مىرزا بىلەن ئاداۋەتلىشىپ  
قېلىشنىڭ ئالدىنى ئالغانىدى. ئۇ ھىراتنىڭ ئىشلىرىنى بىر قۇر  
رەتكە سېلىۋالغاندىن كېيىن، كىچىك خانزادىسى ئابدۇلئەزىزخان -  
نى ئىختىيارىدىن قەلئەسىدىن تېپىلغان خەزىنىنى سەمەرقەنتكە  
يۆتكەشكە بۇيرۇپ، چوڭ خانزادىسى ئابدۇللىھ تىپخاننى ئېلىپ، بار -  
لىق سەركەردە - لەشكەرلىرىنى ئەگەشتۈرۈپ غەربىي خۇراساننىڭ  
مەركىزى مەشھەدكە قاراپ يۈرۈش قىلدى. مەقسىتى — ئىنىسى  
بايسۇنغۇر مىرزا بىلەن كۆرۈشۈش، شۇنداقلا جىيەن ئوغلى ئالا -  
ئۇددەۋلەنى راسا بىر ئۇچۇقداپ قويۇش، شۇ ئارقىلىق ئىچكى قە -  
سىمدىكى يوشۇرۇن خەۋپنى تۈگىتىش ئىدى.

ئىنىسى بايسۇنغۇر مىرزىغا تەۋە بىر قانچە شەھەرلەردىن ئۆ -  
تۈپ ئىلگىرىلەۋاتقان مىرزا ئۇلۇغبەگنى سەمەرقەنتتىن كەلگەن  
جىددىي مەلۇمات توختاشقا مەجبۇر قىلدى.

— قىبلىگاھىمغا مەلۇم بولغاچ، — دېدى چاپارمەن شەي -  
خۇلئىسلام بۇرھانىددىن بىلەن مىرانشاھ دورغىنىڭ مەلۇماتىنى  
ئۆزىتىپ تۇرۇپ، — سەمەرقەنت خەۋپ ئاستىدا قالدى.

مىرزا ئۇلۇغبەگ مەكتۇپنى ئالدىراش ئوقۇدى.

مەلۇم بولدىكى، دەشتى قىپچاق دالىسىدا مىرزا ئۇلۇغبەگكە  
زىممىيلىك بىلدۈرۈپ ياشاپ كېلىۋاتقان سۇلتان ئوبۇلخەيرخان  
مىرزا ئۇلۇغبەگنىڭ ھىراتقا لەشكەر تارتىپ كەتكىنىنى، سەمەر -  
قەنتنى ساقلاپ ياتقان لەشكەرلەرنىڭ ئازلىقىنى بىلىپ، سەر -  
كەردە - لەشكەرلىرىنى سەمەرقەنتنى ئىستېلا قىلىشقا ئەۋەتكە -





ندى. دەشتى قىپچاق دالىسىدا چارۋىچىلىق بىلەن ياشاۋاتقان بۇ قوۋم ئۆزلىرىنى سەلتەنەت پاسىبانى — سۇلتان ئوبۇلخەيرخاننىڭ مەرھۇم دادىسى ئۆزبېكخاننىڭ نامىدا ئۆزبېك دەپ ئاتىتتى. ئىلگىرى مىرزا ئۇلۇغبەگ بىلەن بىر نەچچە قېتىم جەڭ قىلىپ يېڭىلگەن سۇلتان ئوبۇلخەيرخان سەلتەنەتنى ساقلاپ قېلىش بەدىلىگە مىرزا ئۇلۇغبەگكە زىممىلىك بىلدۈرۈپ ئولپان تاپشۇرۇپ كېلىۋاتاتتى.

— نامەرد ئەبلەخ، — دېدى مىرزا ئۇلۇغبەگ غەزىپىنى بى-سىۋالاماي. خاننىڭ ئۆزىنى ياكى سۇلتان ئوبۇلخەيرخاننى تىللىغىنىنى ئاڭقىرالماي تىترەپ تۇرغان چاپارمەندىن يەنە سوردى، — سەمەرقەنتنىڭ ئەھۋالى قانداقراق؟

— قىبلىگاھىمغا مەلۇم بولغاى، ياۋ لەشكەرلىرى ھەددى - ھېسابسىز، سەمەرقەنتنى ئۈزۈكنىڭ كۆزىدەك قورشىۋالدى.

يەنە گەپ سوراشقا راۋى بارمىغان مىرزا ئۇلۇغبەگ ئېتىنىڭ بېشىنى سەمەرقەنت تەرەپكە بۇردى. ئىنىسى بايسۇنغۇر مىرزانغا ئوغلى ئالاۋددەۋلەنى تۇتۇپ نەسىھەت قىلىشقا، گېپىگە كىرمىسە نەزەربەند قىلىشقا پەرمان بېرىپ مەشھەدكە چاپارمەن ماڭغۇزدى. ئۇ ئىنىسىنىڭ ئوغلى ئوبۇلقاسىم بابۇر مىرزانى ھىراتنىڭ ئە - مىرلىكىگە تەيىنلىگەنلىكى ئۈچۈن ئۇنىڭ ئۆز پەرمانىنى بىجاندەل ئورۇندايدىغانلىقىغا ئىشىنەتتى.

مىرزا ئۇلۇغبەگ كېچىككەندى. دەشتى قىپچاق سەركەردە - لەشكەرلىرى سەمەرقەنت شەھىرىنى ئاللىقاچان ئىشغال قىلىپ بولغانىدى. ئۇلار مىرزا ئۇلۇغبەگنىڭ چاقماق تېزلىكىدە سەمەرقەنتكە قايتىپ كېلىۋاتقانلىقىدىن خەۋەر تېپىپ شەھەرنى تاشلاپ دەرھال چېكىندى. مىرزا ئۇلۇغبەگ دەشتى قىپچاق لەشكەرلىرى ۋەيران قىلىۋەتكەن سەمەرقەنت شەھىرىنى كۆرۈپ، يۈرىكى ئې - چىشىپ كەتتى. ئۇلار خەزىنىنى بۇلغىنىشقا قانائەت قىلماي، ئوردىدىكى كۆكسارايىنىڭ، شەھەردىكى كاتتا ئىمارەتلەرنىڭ، مەد - رىسە - مەسچىتلەرنىڭ گۈمبەز، قۇببە، پېشايۋان، تاملىرىدىكى



نەقىشلەرگە ياللىغان ئالتۇنلارنىمۇ قىرىۋېلىپ پۈتۈنلەي ۋەيران قىلىۋەتكەندى.

مىرزا ئۇلۇغبەگ ھەرقانچە قىلىپمۇ غەزىپىنى باسالمايدى. ئۆزبېكلەرنى جازالاش ئۈچۈن دەشتى قىچاققا لەشكەر ماڭدۇردى. بۇزۇۋېتىلگەن ئىمارەتلەرنى تېزدىن ئەسلىگە كەلتۈرۈشكە پەرمان بەردى. ھەئە، تېخىچىلا موڭغۇلىستان لەشكەرلىرىنىڭ مۇھاسىرىدە تۇرۇۋاتقان تاشكەنتنى قۇتۇلدۇرۇش ئۈچۈنمۇ لەشكەر ماڭ-غۇزدى.

※

※

※

چوڭ ئوغلى ئابدۇللا تىپخاننى يېنىغا ئېلىپ كېلىۋالغان مىرزا ئۇلۇغبەگ ئىمكانقەدەر ئۇنىڭ بىلەن كۆپرەك بىللە بولۇشقا، كۈندە دېگۈدەك كۆرۈشۈپ، بىر داستاندا ئولتۇرۇپ تاماق يەپ، مۇڭدىشىپ، ئۇزۇندىن بېرى سۆزلىشىپ قالغان ئاتا - بالىلىق مېھرىنى ئەسلىگە كەلتۈرۈشكە ئۇرۇندى. لېكىن ئابدۇللا تىپخان ئىمكانقەدەر دادىسىدىن ئۆزىنى قاچۇرۇپ يۈرەتتى. ئۇ ھىرات تەختىدە ئولتۇرۇپ سەلتەنەت سۈرگەن كۈنلىرىنى، ھەر رەمنى، ھەرەمدىكى نازىنىلارنى ئۇنتۇپالمايۋاتاتتى. دادىسى قەستەن ئۆزى بىلەن قېرىشىۋاتقاندا، ئاغزىدا مېھىر - مۇھەببەتتىن سۆز ئېچىپ، ئەمەلىيەتتە ئۆزىنى نەزەربەند قىلىۋاتقاندا، ھېس قىلاتتى. مومىسى گۆھەر شاد بېگىمنى سېغىناتتى. جاھىل، تەكەببۇر، ئۆز بېشىمچى موماي مىرزا ئۇلۇغبەگنىڭ سەمەرقەنتكە بىللە كېتىش تەكلىپىنى قوپاللىق بىلەن رەت قىلىپ ھىراتقا قالغانىدى.



ئابدۇللا تىپخان دادىسىغا قارىغاندا پىر - ئۇستازى ئىشان شەيخ نىزامىددىن خامۇشنى ئۆزىگە بەكرەك يېقىن تۇتاتتى. پۇر - سەت تاپسىلا ئىشاننىڭ قېشىغا يۈگۈرەيتتى. دادىسىنىڭ نەسىھەتلىرىنى ئەسنەپ تۇرۇپ ئاڭلىغىنى بىلەن، ئىشاننىڭ نەسىھىتىنى

يۈكۈنۈپ تۇرۇپ ئاڭلايتتى. بۇنى تېزلا سېزىۋالغان مىرزا ئۇلۇغ-  
جەڭ ئوغلى بىلەن ئىشاننى ئايرىۋېتىشنىڭ پەقەتلا ئامالنى  
قىلالىدى.

— سەمەرقەنتكە كەلگەندىن بېرى پەقەتلا ئېچىلالمايۋاتىدۇ.  
دىلا، — دېدى مىرزا ئۇلۇغجەڭ ئوغلى بىلەن ئاشتا قىلىۋېتىپ، —  
پەدەرلىرىنىڭ دەرگاھى سىلگە ياقمايۋاتامدۇ ياكى باشقا سەۋەب  
بارمۇ؟

— ھىراتقا كۆنۈپ قايتىكەنمەن، — دېدى ئابدۇللىھىتىپخان

● ئۇدۇللا جاۋاب بېرىپ، — سەمەرقەنتتە ئېچىلالىشىم مۇمكىن ئە-  
مەس.

«مومىسىنى سېغىنىدىمىكىن؟ دېمىسىمۇ ئۇ ھىراتتا بەك  
ئۇزاق تۇرۇپ كەتتى. ئەجەب مەن ئۇنىڭغا ئاتىلىق مېھرىنى ھېس  
قىلدۇرالمىغاندىمەنمۇ؟ يېقىندىن بېرى ئىنىسىدىن بەكرەك ئۇ-  
نىڭغا كۆيۈنۈۋاتىمەن، كۆڭۈل بۆلۈۋاتىمەن، ئىمكان بار كۆڭلىنى  
ئېلىشنىڭ ئامالنى قىلىۋاتىمەن. نېمىشقا بۇنى چۈشەنمەيدىغان-  
دۇ؟ ئاشۇ ئىشاننى ئون قېتىم ئىزدىگەندە، مېنى ئۆزى خالاپ بىر  
قېتىم ئىزدەپ قويسا نېمە بولىدۇ؟ ئىككى ئوغلىغا شۇنداق كۆيد-  
دۇ بولمىسا. ئاشۇ بالىلىرىغا بەرگەن مېھرىدىن مەندەك ئاتىسىد-  
ىمۇ ئازراق بەرسىچۇ كاشكى...»

مىرزا ئۇلۇغجەڭ ھەرقانچە غەيرەت قىلىپمۇ ئويلانغانلىرىنى  
ئوغلىغا دېيەلمىدى، غۇرۇرى يول قويمىدى.

— سەمەرقەنتمۇ سىلەنىڭ كىندىك قانلىرى تۆكۈلگەن شە-  
ھەر. ئۇنىڭ ئۈستىگە بۇ تەسەررۇپىمىزدىكى شەھەرلەرنىڭ ئەڭ  
كاتتىسى. قانداق تەلەپلىرى بولسا دەۋەرسىلە، مەن دېگەن سىلە-  
نىڭ ئاتىلىرى، پەرزەنت ئۈچۈن ئاتىسىدىنمۇ يېقىن ئادىمى بول-  
مايدۇ. سىلەنى يېنىمغا ئەپكېلىۋېلىشىمدا سەلتەنەت ئىشلىرىغا  
كۆزى پىشسۇن، يۇرتدارچىلىق تىزگىنىنى تۇتۇشنى ئۆگەنسۇن،  
دېگەندىن ئۆزگە مۇددىئا يوقتۇر. ئوردىغا ئۆز ئىختىيارلىرى بىلەن  
بىر قېتىممۇ چىقىپ باقمىدىلا.



ئابدۇللىھە تىپخان بىرپەس بېشىنى سېلىپ ئولتۇرغاندىن كېيىن، مىرزا ئۇلۇغبەگنىڭ كۆزىگە تىكىلىپ قارىدى.  
— كۆڭلۈمدىكىنى بىلگىلىرى بارمۇ ئاتا؟

— دېسىلە، قۇلىقىم سىلىدە.

ئابدۇللىھە تىپخان ئاغزىنى ئۆمەللەپ — ئۆمەللەپ تىلىنىڭ ئۇچىغا كەلگەن گەپنى يۈتۈۋەتتى. ھەئە، ئۇ دادىسىغا: «ئەگەر مېنى سەمەرقەنتتە قېلىشقا زورلىسىلا، مەرھۇم بابائى بۇزۇرك يارلىق چۈشۈرۈپ ئىنئام قىلغان نائىب خانلىق مەرتىۋەمنى ئەسلىگە كەلتۈرۈپ بەرسىلە» دېمەكچى ئىدى. لېكىن سەمەرقەنتكە كەل-

گەندىن بېرى ئەمىرلىك مەرتىۋىسىگىمۇ ئېرىشەلمىگەنلىكىنى، ئوردىدا يۇقىرى دەرىجىلىك ئەمىر — سىپاھلار قاتارىدا ئەمەس، تۆۋەن دەرىجىلىك ئەمىرلەر قاتارىدا جاي كۆرسىتىپ بېرىلگەنلىكىنى ئېسىگە ئېلىپ، كۆڭلىدىكى گەپنى يوشۇردى. ئۇ دادىسىغا ئىشەنمەيتتى، تەلىپىگە قوشۇلمايدۇ دەپ ئويلايتتى. شۇنداقتىمۇ مۇددىئاسىنى يۇپۇتۇپراق دېيىشكە جۈرئەت قىلدى:

— مېنى ئېچىلسۇن، ياپرسۇن دېسىلە، ھىراتقا قايتۇرۇۋەتسىلە.

مىرزا ئۇلۇغبەگ ئوغللىدىن بۇنداق جاۋابنى كۈتمىگەنىدى.  
— ئەپسۇس، — دېدى ئۇ ئوغللىنىڭ سولغۇن چىرايىغا قاراپ، — ھىراتنىڭ ئەمىرى بار. ئوبۇلقاسىم بابۇر مىرزىنى سەۋەبىسىزلا مەنەسەپتىن قالدۇرۇۋەتكىلى بولماس.

قاتتىق ئۈمىدسىزلەنگەن ئابدۇللىھە تىپخان تەتۈر قارىۋالدى.  
— ماڭا مەنەسەپ — مەرتىۋىنىڭ كېرىكى يوق، ھىراتتا تۇر-ساملا بولدى.

— لېكىن ھىراتتا يۇرتدارچىلىق يوسۇنلىرىنى ئۆگىنەلمەي-دىلا، بۇنىڭ ئۈچۈن سەمەرقەنت ئوردىسى ئەڭ مۇۋاپىق.  
دادىسىنىڭ مۇئامىلىسىدىن، تەلەپپۇزىدىكى يۇمشاقلىقتىن خېلى ئۈمىدلىنىپ قالغان ئابدۇللىھە تىپخاننىڭ ۋۇجۇدىدا بىردىنلا جۈرئەت پەيدا بولدى.



— ئۇنداق بولسا بەلخنىڭ ئەمىرلىكىنى بەرسىلە، — دېدى  
ئۇ ئەركىلىگەندەك قىلىپ، — يۇرتدارچىلىق يوسۇنلىرىنى بىرەر  
يۇرتنى ئۆز ئالدىغا باشقۇرۇپ ئۆگەنسە، ئاندىن پۇختا ئۆگەنگىلى  
بولدۇ.

— سىلنى يېنىمدا تۇرسىكەن دەيدىغان ئارزۇيۇم بار، سىلى  
مېنىڭ كۆڭۈل خۇشلۇقىم.

— مەن بولمىساممۇ يانلىرىدا ئىنىم ئابدۇلئەزىز مىرزا بار.  
ئۇمۇ سىلنىڭ كۆڭۈل خۇشلىقلىرى. سىلنىڭ مېھرىلىرى ئۇ.  
نېڭدىن ماڭا ئاشقان ئەمەس.

مىرزا ئۇلۇغبەگنىڭ يۈرىكى پىچاق تىققانداك ئاغرىپ كەت-  
تى.



ئابدۇلئەلىتپخان دادىسىنى مەندىن بەكرەك ئىنىمنى ئە-  
تىۋارلايدۇ دەپ ئويلايتتى. مىرزا ئۇلۇغبەگ ئىختىيارىدىن قەلئە-  
سىدىن تېپىلغان خەزىنىنى سەمەرقەنتكە يۆتكەشنى كىچىك ئوغ-  
لى ئابدۇلئەزىزخانغا تاپشۇرغانىدى. شۇ چاغدا ئابدۇلئەلىتپخان ئا-  
تام خەزىنىنى ئىنىمغا بېرىۋەتتى، دەپ خاتا چۈشەنگەنىدى. كېيىن  
مومىسى گۆھەرشاد بېگىم، پىر - بۇزىرۇكى ئىشان شەيخ نىزامىد-  
دىن خامۇش ئۇنى راسا ئېچىتتى. شۇ سەۋەبتىن دادىسىنىڭ ئال-  
دىدا ئۆزىنى ئېتىبارسىز ھېسابلايتتى. ئولتۇرسا - قوپسا دادى-  
سىدىن يىراقراق تۇرۇشنى ئويلايتتى. ئۇنىڭغا ئىمكان بار سەمەر-  
قەنتتىن ئايرىلىپ بىرەر ۋىلايەتنىڭ ئەمىرلىكىنى قولغا ئېلىش-  
نىمۇ گۆھەرشاد بېگىم بىلەن ئىشان شەيخ نىزامىددىن خامۇش  
ئالاھىدە تاپىلغانىدى. «پەدەرلىرىگە ئىشەنمىسىلە، ئۇ سىلدىن  
خاتىرجەم بولالماي ساختا مېھرىبانلىق كۆرسىتىپ، يالغان ۋەدە-  
لىرى بىلەن يېنىدا ساقلانغانىدۇ. ھەقىقىي مەقسىتى تاجۇ تەختنى  
سىلىگە ئەمەس، ئىنىلىرىغا ئۆتكۈزۈپ بەرمەكچى. ئىختىيارىدىن  
قەلئەسىدىن تېپىلغان خەزىنىنى سەمەرقەنتكە يۆتكەش ئىشىنى  
نېمىشقا سىلىگە تاپشۇرماي، ئىنىلىرىغا تاپشۇرىدۇ؟ گەپ سىلىگە  
ئىشەنمىگەنلىكىدە. ئاشۇ خەزىنىنى ئىنىلىرىغا بەرگىسى بولمىد.

سا، ئاشۇنداق پەرمان چۈشۈرەرمىدى؟ خەزىنە پۈتۈنلەي ئىنىلىرىدە -  
نىڭ قولىغا چۈشۈپ بولدى. ئاگاھ ۋە دانا بولسىلا خانزادە. بۇنداق  
جىم تۇرۇۋەرمەي، ھېچ بولمىسا بىرەر ۋىلايەتنىڭ ئەمىرلىكىنى  
بولسىمۇ قوللىرىغا كىرگۈزگەچ تۇرسىلا. پالتىنىڭ جۈلدسى  
بولسا بىسىنى چىقىرىۋالغىلى بولىدۇ. ۋاقتى كەلگەندە ئامالىنى  
بىز قىلىمىز. ئاللاھ ئىگەم ئۆزى يۆلەيدۇ، پىر - بۈزۈكلەر مەدەت  
قىلىدۇ.»

مومىسى بىلەن ئىشان پىرىنىڭ بۇ سۆزلىرى ئابدۇللىھتىپ -  
خاننىڭ قۇلاق تۈۋىدە توختىماي جاراڭلايتتى.

ئوغلنىڭ ئىنىسىنى ئالاھىدە تىلغا ئېلىپ تۇرۇپ «ئۇمۇ  
سىلىنىڭ كۆڭۈل خۇشلۇقلىرى، سىلىنىڭ مېھرىلىرى ئۇنىڭدىن  
ماڭا ئاشقان ئەمەس» دېگەن سۆزلىرى مىرزا ئۇلۇغبەگنىڭ قۇلاق  
تۈۋىدە بىر مۇدەھىش ئاۋاز بولۇپ جاراڭلايتتى.

«ئۇ مېنىڭ يېنىمدا تۇرۇشنى خالىمايدىكەن، يۈرىكىمنى يې -  
رىپ كۆرسەتسەممۇ ماڭا ئىشەنمەيدىكەن. يا پەرۋەردىگار، نېمىشقا  
ئۇنىڭ كۆزىدىن پەرزەنتلىك مېھرىنى كۆرەلمەيمەن، كۆزلىرىدىن  
نېمىشقا ئاداۋەت ئۇچقۇنىدايدۇ؟ بىز دېگەن رەقىبلىرىدىن ئەمەس،  
ئاتا - بالىغۇ ئاخىر. كەتسە - كەتسۇن، كېتىمەن دېسە باغلاپ قو -  
يىرىنىڭ ئورنى يوق. ئۇنىڭ ئۈستىگە يېشىمۇ كىچىك ئەمەس، ئا -  
غىچىلىرى، پەرزەنتلىرى بار. بەلكىم ئۇنىڭ دېگەنلىرىمۇ توغرىدە -  
دۇ، بىرەر ۋىلايەتنىڭ ئەمىرلىكىنى بەرسەم ئىلگىرىكى ھاياتقا -  
قنى تاشلاپ، سەلتەنەت ئىشلىرىغا ھەقىقىي كۆڭۈل بېرەر. ئۇنىڭ  
ئۈستىگە سەمەرقەنتتە ئىشان شەيخ نىزامىددىن خامۇش بار. ھەر  
كۈنى مۇلاقاتتا بولۇپ خانزادىنىڭ قۇلىقىنى تولغايدۇ، كۆڭلىگە  
گۇمان، تەھلىكە ئۇرۇقىنى چاچىدۇ. مەيلى، بەلخكە بارسا بارسۇن.  
رايىغا باقسام، كۆڭلى ئېرىپ قالسا ئەجەب ئەمەس...»

— راستتىنلا بەلخكە بېرىشنى خالامدىلا؟

شۇ دەققىدە مىرزا ئۇلۇغبەگ ئوغلنىڭ «ياق، يانلىرىدىن  
ئايىرلىغۇم يوق ئاتا» دېيىشىنى نەقەدەر ئارزۇ قىلاتتى - ھە. بىراق



خانزادە ئابدۇللەتپخاننىڭ كۆزلىرى بىردىنلا چاقناپ كەتتى،  
سولغۇن چېھرىگە سۇس كۈلكە يۈگۈردى:  
— ئىجازەت بەرسىلە ئەلۋەتتە خالايمەن.

— ئارزۇلىرى شۇ بولسا مۇرادلىرىغا يەتسىلە ئوغلۇم، —  
دېدى مىرزا ئۇلۇغبەگ يۈرىكى ئېچىشىپ تۇرۇپ.

شۇنداق قىلىپ مىرزا ئۇلۇغبەگ چوڭ ئوغلى ئابدۇللەتپ-  
خاننى بەلخنىڭ ئەمىرلىكىگە تەيىنلەپ يارلىق چۈشۈردى. بىراق  
ئۇ «ئوغلۇم مەندىن چوقۇم خۇش بولىدۇ، ئۇنى مومىسىدىن، ئىشان  
پىرىدىن ئايرىۋەتتىم» دەپ چوڭنى خاتا سوققانلىقىنى تېزلا ھېس  
قىلدى. ھەئە، مىرزا ئۇلۇغبەگ ئوغلى ئابدۇللەتپخان بەلخكە  
كېتىپ ئۇزاق ئۆتمەي، ئانىسى گۆھەرشاد بېگىمنىڭ يول ئازابىغا  
بەرداشلىق بېرىپ ھىراتتىن بەلخكە بارغانلىقىدىن، ئىشان شەيخ  
نزامىددىن خامۇشنىڭمۇ سۈلۈك تەۋرىتىش باھانىسىدا بەلخكە  
بېرىپ خانزادىنى قۇتلۇقلاپ كەلگەنلىكىدىن خەۋەر تاپقاندى.

مىرزا ئۇلۇغبەگ ئابدۇللەتپخاننى بەلخكە ئەۋەتىپ توغرا  
قىلغانلىقىنى ياكى خاتا قىلغانلىقىنى دەماللىققا ھېس قىلالمى-  
دى. بۇ ئىشلارنى ھەر قېتىم ئېسىگە ئالغىنىدا، كۆڭۈل ئارامى  
بۇزۇلاتتى، تەگسىز خىياللارغا غەرق بولاتتى. «ئاشۇ ئوغلۇمنىڭ  
كۆڭلىگە ئىنساپ بەرگەيسەن پەرۋەردىگارم» دەپ چىن يۈرىكىدىن  
ئېدا قىلاتتى.

سۇلتان ئىسمان بۇغاخاننىڭ تاشكەنتنى مۇھاسىرىگە ئالغى-  
نىغا ئۈچ ئاي بولاي دەپ قالغانىدى. بۇ جەرياندا تاشكەنت خەلقى-  
نىڭ شەھەرنى قوغداش جاسارىتى پەقەتلا سۇسلىشىپ قالمىدى.

ئۇلار تاشكەنتنى قوغداۋاتقان لەشكەرلەر بىلەن مۇرىنى - مۇرىگە تىرەپ جەڭ قىلىپ، موغۇلىستانلىقلارنىڭ شەھەرگە قىلغان ھۇجۇمىنى چېكىندۈرۈپ تۇردى. سەيپىدەئەلى ئالىپ تاشكەنتلىكلەر - نىڭ بۇ جاسارىتىگە قايىل بولماي، ئاپىرىن ئېيتماي تۇرالمىدى. ئالدىراپ - تېنەپ تاشكەنتكە لەشكەر تارتىپ كەلگىنىگە پۇشايمان قىلدى، ۋۇجۇدىنى غەم باستى. ئۇلارنىڭ يەنە بىرەر ئاي يەتكۈدەك ئوزۇق - تۈلۈكى قالغانىدى. قەشقەر بىلەن تاشكەنت ئارىلىقىدىكى خەتەرلىك تاغ يوللىرىدىن ئوزۇق - تۈلۈك يۆتكەپ كېلىش تولىمۇ تەس ئىدى. تاشكەنت شەھىرىنى ئىشغال قىلىشتىن ئاساسەن ئۈمىد قالمىغانىدى.

سەيپىدەئەلى ئالىپ تۈركىستان ئەمىرى ئىرازان بارىندىن ئو - زۇق - تۈلۈك ياردەم سوراپ بىرنەچچە قېتىم مەكتۇپ ئەۋەتكەن بولسىمۇ تېخىچىلا جاۋاب كەلمەيۋاتاتتى. ئىرازان بارىن بىر چەتتە تاماشا كۆرۈپ تۇرۇۋاتقاندا قىلاتتى. ناۋادا ئۇ مىرزا ئۇلۇغبەگ بىلەن بىرلىشىۋېلىپ تاشكەنت ئەمىرىگە ياردەمگە كەلسە موغۇ - لىستان لەشكەرلىرىنىڭ كۈنى تېخىمۇ تەسلىشەتتى. ئۇ چاغدا ئاقسۇ، قەشقەرگە بىخەتەر چېكىنىپ كېتىشمۇ بىر گەپ بولۇپ قالاتتى. چوڭ خانزادە يۇنۇسخاننى تېپىپ كېلىش ئۈچۈن يىراق باغدادقا ئەۋەتكەن چاپارمەندىن تېخىچىلا خەۋەر يوق ئىدى. شۇ كۈنلەردە سەيپىدەئەلى ئالىپنىڭ تاشكەنتنى ئىستېلا قىلىشتىن كۆرە تۈركىستاننى ئىستېلا قىلىش ئارزۇسى كۈچىيىپ قالغانىدى. چاپارمەنلەر خانزادە يۇنۇسخاننى تېپىپ كېلەلمەسە، تاشكەنتنى ئالالمىغان تەقدىردىمۇ ئۇنى تۈركىستان تەختىگە ئولتۇرغۇزۇپ قويالىسا، ئۆزىنى بۇ قېتىمقى لەشكىرىي يۈرۈشنىڭ مۇددىئاسىغا ئاز - تولا يەتكەن ھېسابلىيالايتتى ھەمدە مەرھۇم سۇلتان ئو - ۋەيسخان بىلەن خانىش دۆلەتسۇلتان مەلىكە ئالدىدا ئۆزىنى گۈ - ناھتىن ساقىت بولغاندەك ھېس قىلالايتتى. يۈرىكىنى تىنىمسىز تاتىلاپ تۇرغان كۆڭۈل غەشلىكى خېلىلا يەڭگىلەپ قالاتتى. ئۇ مۇشۇ سەۋەبتىن سۇلتان ئىسان بۇغاخاننى تاشكەنتكە لەشكەر تار -





تىشقا ئۇنىدىگەندى. بىراق ئۇنىڭ بۇ ئارزۇسىدىن سۇلتان ئىسمان بۇغاخاننىڭ پەقەتلا خەۋىرى يوق ئىدى. سەركەردە - لەشكەرلەر تاشكەنت شەھىرىنى مۇھاسىرە قىلىۋېرىپ زېرىككەندى. سەيپىدەئەلى ئالىپ تاشكەنت مۇھاسىرىسىنى بىكار قىلىپ تۈركىستانغا ھۇجۇم قىلىشقا ئالدىرايتتى. تۈركىستان تەختىنى ئاكىسى ئەمىر شەيخ نۇرىددىننىڭ ئوغۇللىرىغا بەرمەي ئۆزى ئولتۇرۇۋالغان ئىرازان بارىندىن تارتىۋېلىپ يۇنۇسخانغا ئېلىپ بەرسەم خانىش دۆلەتسۇلتان مەلىكە چوقۇم خۇش بولىدۇ، دەپ ئويلايتتى. لېكىن خانزادە يۇنۇسخاندىن تېخىچە خەۋەر بولمىغاچقا، تۈركىستانغا قەلىدىغان ھۇجۇمنى كەينىگە سۈرۈشكە مەجبۇر بولغانىدى.

شۇ كۈنلەردە سۇلتان ئىسمان بۇغاخانمۇ غەلىبە - نۇسرەتتىن شەپە يوق تاشكەنت مۇھاسىرىسىدىن زېرىككەندى. لەشكىرىي ئىشلارنى سەيپىدەئەلى ئالىپقا تاشلاپ بېرىپ، ئىچ پۇشۇقىنى بېسىش ئۈچۈن كۈنلىرىنى شاھمات ئويناش، شاراب ئىچىش بىلەن ئۆتكۈزۈۋاتاتتى.

قارارگاھتا ئۆزى يالغۇز خىيال سۈرۈپ كېتىۋاتقان سەيپىدەئەلى ئالىپ بىر بېسىپ - ئىككى بېسىپ بارگاھى ئالىينىڭ ئالدىغا كېلىپ قالغىنىنى تۇيمايلا قالدى. خاننىڭ خاس نۆكەرلىرى شاھ چېدىرىنىڭ ئەتراپىدا لاغايلاپ يۈرۈشەتتى. ئۇلار سەيپىدەئەلى ئالىپنى كۆرۈپ قەدەبىلىرىنى رۇسلاپ سالام بېرىشتى.

— خان ئالىيلىرى ئىچىدىمۇ؟

— شۇنداق ئەمىر لەشكەر جانابلىرى.

— يەنە كىملىر بار؟

— ھۇزۇرىغا ھېچكىمنى كىرگۈزمەي ئۆزى يالغۇز شاراب

ئىچىۋاتىدۇ.

«خان ئالىيلىرى راستتىنلا زېرىكىپتۇ، تاشكەنتنىڭ مۇھاپىزىتىنى بۇنچە قاتتىق بولۇر دەپ ئويلىماپتىكەنمەن. ياۋنىڭ بو - سۇغىسى تۈۋىدە بۇنچە ئۇزاق مىدىرلىماي يېتىش ئاسان ئەمەس. مىرزا ئۇلۇغبەگ تاشكەنت سېپىلىنىڭ مۇستەھكەملىكىنى، مۇھاپىزىتىنى



پىزەتچى لەشكەرلەرنىڭ جاسارىتىنى ھېسابقا ئېلىپ ھەمدەمگە لەشكەر ئەۋەتمىگەن ئىكەن - دە. ئۇنىڭ جىيەنى ئالاۋۇددەۋلە بىلەن بولغان ياغمىسى قانداق بولغاندۇ، جەڭدە نۇسرەتكە يۈزلەنسە تاش - كەنتىنى مۇھاسىرىدىن قۇتۇلدۇرۇش ئۈچۈن چوقۇم ھەمدەمگە لەشكەر ئەۋەتىدۇ. شۇنداقلا بولىدىغان بولسا، ھازىرقى ئەھۋال - مىزدا ئۆزگىرىش بولۇپ، بىز مۇداپىئەگە ئۆتۈپ قېلىشىمىز مۇمكىن. ھەر ھالدا سەگەكرەك تۇرغان ياخشى. خېلى كۈنلەر بو - لۇپ قالدى، ئەجەب سەمەرقەنت تەرەپتىن خەۋەر كەلمەيدىغۇ؟ ئە - ۋەتكەن ئايغاقچىلىرىمىز ئاشكارىلىنىپ قالدىمۇ - يا؟ خان ئالىي - لىرىنىڭ خىيالىنى بىلىپ باقاي...

— قىلىڭاھىمىزغا مەلۇم قىلىسۇنلار، — دېدى سەيپىدەلى

ئالپ نۆكەر بېشىغا قاراپ.

نۆكەر بېشى شاھ چېدىرىغا كىرىپ كېتىپ ھايال ئۆتمەي

قايتىپ چىقتى.

— ئالەمپاناھىمىز ئىجازەت قىلدى.

سەيپىدەلى ئالپ شاھ چېدىرىغا كىردى.

ئۆزى يالغۇز شاراب ئىچىپ ئولتۇرغان ئىسان بۇغاخان چوڭ -

قۇر خىيالغا پېتىپ ئولتۇراتتى. ئۇ سەيپىدەلى ئالپنىڭ سالامە -

نى ئىلىك ئېلىپ بىر ئاز قىمىرلاپ قويدى.

— كەلسە ئەمىر لەشكەر، بۇياققا ئۆتسە.

سۇلتان ئىسان بۇغاخان سەيپىدەلى ئالپقا يېنىدىن جاي

كۆرسەتتى.

— ئەمىرگە شاراب قۇي، — دېدى ئۇ يېنىدىكى مەھرىمگە

قاراپ.

سەيپىدەلى ئالپ يېشىنىڭ چوڭىيىشىغا ئەگىشىپ شاراب،

بەزمىدىن قالغانىدى. سۇلتان ئىسان بۇغاخانغا يۈز كېلەلمەي ئال -

تۇن جامدىكى شارابنى بىر تىنىقتىلا ئىچىۋەتتى.

— ئېيتسە ئەمىر جانابلىرى، شۇنچە ھەشەم تارتىپ كېلىپ

تاشكەنتنى ئالالماي كېتىپ قالارمىزمۇ؟



سەيپىدەلى ئالپ شۇ تاپتا ئىسان بۇغاخاننىڭ كۆڭۈل غەش - لىكىنى چۈشىنەتتى. ھەئە، سۇلتان ئىسان بۇغاخان تەختتە ئول - تۇرغان شۇنچە يىللاردىن بېرى تۇنجى قېتىم قىلغان لەشكەرىي يۈرۈشىنىڭ مۇۋەپپەقىيەتسىز ئاخىرلىشىپ قېلىشىدىن ئەندىشە قىلىپ قالغانىدى.

— جەڭدە يېڭىش - يېڭىلىش دېگەن بولۇپ تۇرىدۇ ئالىي - لىرى، — دېدى سەيپىدەلى ئالپ خانغا تەسەللى بېرىپ، — مەرھۇم جەننەتماكان سۇلتان ئۇۋەيسخان ئالىيلىرىمۇ قالماق ئۈستىگە ئاتىمىش بىر قېتىم لەشكەر تارتقان بولسىمۇ ئاران ئىك - كى نۆۋەت نۇسرەتكە يۈزلەنگەنىدى. شۇنداقتىمۇ قالماقلار مەرھۇم باھادىر خاننىڭ نامىنى ئاڭلىسا غال - غال تىترەيتتى. رەقەبىگە مەردانە يۈزلىنىشنىڭ ئۆزىمۇ غەلىبە ئالىيلىرى. جەڭگە يۈزلىنىش بەندىنىڭ جاسارىتى، نۇسرەت قازىنىش پەرۋەردىگارىنىڭ ئىنايىتىد - دۇر، زىنھار مەيۈسلەنمىگەيلا. بۇنىڭلىق بىلەن شانۇ شەۋكەتلىرىد - گە قىلچىلىك نۇقسان يەتمەس.

سۇلتان ئىسان بۇغاخان بىرنەچچە دەققە خىيال سۈرۈۋال - غاندىن كېيىن ئالتۇن جامدىكى شارابنى بىر تىنقىتلا ئىچىۋەت - تى.

— شۇ تاپتا نېمىنى خىيال قىلىۋاتقىنىمنى بىلەمدىلا ئە - مىز؟

— بىلگۈچى ئاللاھ، — دېدى سەيپىدەلى ئالپ، — جانابى ئانھەزرىتىمنىڭ مۇبارەك كۆڭلىدىن قانداق ئىشلار كەچتىكىن؟ سۇلتان ئىسان بۇغاخان سەيپىدەلى ئالپنىڭ كۆزىگە قاراپ تۇرۇپ جاۋاب بەردى.

— سەلتەنەت غوۋغالىرىدىن مۇستەسنا ياشىغان ئاشۇ غەم - سىز بالىلىقىمنى ئەسلەۋاتىمەن. ئول چاغلاردا قانچىلىك بەختلىك ئىكەنلىكىمنى تەسەۋۋۇر قىلالمايدىلا ئەمىر. خالىسام ئويۇن - تا - ماشىغا، خالىسام ئۇستازلىرىم بەرگەن ساۋاقلارنى يادلاشقا، خال - سام جەڭبازلىق ماھارىتىمنى مەشىق قىلىشقا مەشغۇل بولاتتىم.



خان ئاتام، خانىش ئانام، بابام، موماملارنىڭ قۇچىقىغا چىقىپ  
ئەركىلەيتتىم. جانابلىرىنىڭ بويۇنلىرىغا مىنىۋېلىپ ئەتراپقا نە-  
زەر سېلىشنى ياخشى كۆرەتتىم. يەلكىلىرىدە ئولتۇرسام ئۆزۈمنى  
ئەڭ ئېگىز مۇنارنىڭ ئۈستىگە چىققاندەك ھېس قىلاتتىم. يەنە  
تېخى يېنىمدا ئاغام يۈنۈسخانمۇ بار ئىدى، ئۇ كۆپىنچە ماڭا يول  
قوياتتى، ھەرقانداق تەلىپىمنى رەت قىلمايتتى. قاچانكى تاج كى-  
يىپ تەختتە ئولتۇردۇم، ئاشۇ بەختىيار كۈنلىرىمنى يوقىتىپ  
قويدۇم. تاجۇ تەخت بەخت ئەمەسكەن جانابلىرى.

— ھەزرەتلىرى بىر ئەلنىڭ پاسىبانى، ئەلۋەتتە غەم —  
غۇسسلىرى كۆپ بولىدۇ. سەلتەنەتنىڭ چوڭ — كىچىك ئىشلىرى-  
رىنىڭ ھەممىسى ئالىيلىرىغا قاراشلىق. لېكىن بۇنىڭلىق بىلەن  
ئابا — ئەجدادلاردىن قالغان تەخت — سەلتەنەتتىن بىزار بولسىلا  
جەننەتماكان پەدەرۇ بۇزۇكلەرنىڭ روھى قورۇنىدۇ.  
— ئاشۇ غەمىسىز بالىلىقنى قايتۇرۇپ كەلگىلى بولسا ئىدى  
كاشكى، — دېدى ئىسان بۇغاخان ئۇلۇغ — كىچىك تىنىپ.  
سەيىددەلى ئالىپ ئېھتىيات بىلەن سورىدى.  
— ئالىيلىرى ئاغىلىرىنى سېغىنىدىلمۇ؟  
— سېغىنىمىغان بىر كۈنۈممۇ يوق، بۇ ئۆمرۈمدە بىرەر قې-  
تىم كۆرۈشۈشكە نېسىپ بولۇرمۇ دەپ ئويلاپ كېتىمەن.  
— يۈنۈسخان ئالىيلىرىنى تېپىپ كېلىشكە چاپارمەن ماڭ-  
غۇزدۇم.

ئىسان بۇغاخان سەيىددەلى ئالىپقا تىكىلىپ قارىدى.  
— قاچان؟

— خېلى بولدى. لېكىن تېخىچىلا خەۋىرى يوق، — سەي-  
يىددەلى ئالىپ سۇلتان ئىسان بۇغاخاننىڭ باشقىچە ئويلاپ قېلىد-  
شىدىن ئەنسىرەپ مۇددەئاسىنى چۈشەندۈرۈشكە ئالدىرىدى، —  
خانزادە يۈنۈسخان ئالىيلىرىنى ئىزدەشتىكى مۇددەئايىم شۈلكى،  
ئىرازان بارىندىن تۈركىستاننىڭ تاجۇ تەختىنى سويۇپ ئېلىپ،  
يۈنۈسخان ئالىيلىرىنى ئول تەخت — سەلتەنەتكە پاسىبان قىلىش.



بۇنداق قىلساق يۇنۇسخان ئالىيلىرىنىڭمۇ تەسەررۇپ زېمىنى بولاتتى - دە، كېيىنكى ۋاقىتلاردا ئالىيلىرىنىڭ سەلتەنەتگە تەھلىكە بولمايتتى، بەلكىم ئانھەزىرىتىمدىن مىننەتدار بولاتتى. يەنە كېلىپ بۇ ئىش قېرىنداشلار ئوتتۇرىسىدىكى نىزا - ئاداۋەت - لەرنى تۈگىتىپ، مېھىر - مۇھەببەتنىڭ قايتىدىن باش كۆتۈرۈ - شىگە سەۋەب بولاتتى.

— مۇددىئالىرى ئايان بولدى، — دېدى ئىسان بۇغاخان رازىمەنلىك بىلەن بېشىنى لىڭشىتىپ، — ئاۋادا پات يېقىندا ئا - غام يۇنۇسخان ئالىيلىرىنى ئىزدەپ تېپىش مۇمكىنچىلىكى بول - سا، ئاڭال تۈركىستاننى ئىستېلا قىلايلى، ئۇنىڭغىچە خەۋىرىمۇ بولۇپ قالۇر. بۇنداق قىلساق مەنمۇ ئاغىسىنىڭ تەختىنى تارتىۋې - لىپ ھەيدىۋەتكەن، لاماكانىلىققا مۇپتىلا قىلغان، دېگەن بەتنامىلار - دىن قۇتۇلۇپ قالغۇدەكمەن. قانداق دېدىم ئەمىر جانابلىرى؟ ئى - نىسى تاجدار، ئاغىسى لاماكان بولسا ئابا - ئەجدادلىرىمىزنىڭ سەلتەنەت شەۋكىتىگىمۇ نۇقسان يېتتۈر.

سەيپىدەئەلى ئالىپ ئېغىر بىر غەمىدىن قۇتۇلغاندەك يەڭگىل تىن ئالدى، خۇشاللىقتىن بولسا كېرەك ئەيتاۋۇر، كۆڭلى شارابقا تارتىپ قالدى. قولغا لىپمۇلىپ شاراب قۇيۇلغان ئالتۇن جامنى ئېلىپ تۇرۇپ سۇلتان ئىسان بۇغاخانغا يۈزلەندى:

— كەڭ قورساقلىق، ئەپۇچانلىق ئىنساننىڭ ئېسىل پەزد - لىتىدۇر. ئانھەزىرىتىم ھەقىقەتەن پەزىلەت بابىدا كامالەتكە يېتىپ - تىلا. جاھاندا قېرىنداشلىق مېھرىگە نېمىمۇ تەڭ كەلسۇن دەيدىلا. گۇيا<sup>①</sup> ئەھلىگە ئاللاھ ئىگەمنىڭ ئىنايەت ئىشكىلىرى ھەرقاچان ئوچۇقتۇر. ئانھەزىرىتىمنىڭ بۇ سۆزلىرىنى ئاڭلاپ كۆڭلۈم خېلىلا ئەمىن تاپتى.

شاھ چېدىرىغا ئالدىراپ كىرىپ كەلگەن ئۆكەر بېشى سەي - پىدەئەلى ئالىپنىڭ گېپىنى بۆلۈۋەتتى.

— مەلۇم بولغاى، ياتىش بېگى كۆرۈشۈشنى تەلەپ قىلىۋا -

① گۇيا — ۋاپا.



تىدۇ!

— ئىجازەت! — دېدى ئىسان بۇغاخان.

— سەمەرقەنتكە ئەۋەتكەن ئايغاچچىلىرىمىز قايتىپ كەلدى.

مىرزا ئۇلۇغبەگ تاشكەنتنى قامالدىن قۇتۇلدۇرۇش ئۈچۈن بىھىپ-

ساب لەشكەر ماڭدۇرۇپتۇدەك، — دېدى شاھ چېدىرىغا كىرگەن يا-

تىش بېگى قول باغلاپ تۇرۇپ.

سەيپىدەئەلى ئالپ قولىدىكى ئالتۇن جامنى داستىخانغا قويدى.

جىددىيلەشكەن سۇلتان ئىسان بۇغاخان سەيپىدەئەلى ئالپقا

قارىدى.

— تاشكەنت مۇھاسىرىسىنى بىكار قىلايلى، — دېدى سەيپىدەئەلى ئالپ بىرنەچچە دەقىقە ئويلىنىۋالغاندىن كېيىن، —

سەركەردە - لەشكەرلەر دەرھال چېكىنسۇن. بۇنداق قىلساق تاش-

كەنت ئەمىرى بىزنىڭ ھەمدەمگە كېلىۋاتقان سەمەرقەنت لەشكەر-

لىرىنىڭ خەۋىرىنى ئاڭلاپ چېكىنگىنىمىزنى بىلمەي قالىدۇ -

دە، جەڭگە ئۈندەپ زېرىكىپ ھىيلە ئىشلەتكەن چېغى، دەپ ھەم-

دەمگە كەلگەن لەشكەرلىرى بىلەن بىرلىشىپ ئارقىمىزدىن

قوغلاشقا جۈرئەت قىلالمايدۇ.

— ساقلاپ تۇرۇپ ھەمدەمگە كەلگەن ياۋ لەشكەرلىرىنىڭ

ئالدىنى توسۇپ جەڭ قىلساقچۇ؟ — دېدى ئىسان بۇغاخان، — ئول

چاغدا تاشكەنت ئەمىرىمۇ جەڭگە چىقىشقا مەجبۇر بولاتتى. شە-

ھەرنى شۇنچە ئۇزاق قامال قىلىپ بىرەر مەرتىۋە ئېلىشماي جەم-

جىتلا چېكىنسەك قانداق بولۇر؟

— ئېيتقانلىرى توغرا، — دېدى سەيپىدەئەلى ئالپ، —

بىراق ھەمدەمگە كېلىۋاتقان ياۋ لەشكەرلىرىنىڭ ئەھۋالى بىزگە

قاراڭغۇ. شول تاپتا لەشكەرلىرىمىزنىڭ ئوزۇق - تۈلۈكى تۈگەيلا

دەپ قالدى. قەشقەردىن يولغا سالغان ئوزۇق - تۈلۈكلەر قاچان

كېلىدۇ، بۇنىسى نامەلۇم. ناۋادا ھەمدەمگە كېلىۋاتقان ياۋ لەشكەر-

لىرى بىلەن تىرىكشىپ قالساق ۋاقىت يەنە سوزۇلۇپ كېتىدۇ.

ئەھۋالىمىزدىن ئىرازان بارىن خەۋەر تېپىپ قالسا، مىرزا ئۇلۇغ-



بەگ بىلەن كۆمەكلىشىپ ياۋ لەشكەرلىرىگە ھەمدەمدە بولۇشى مۇمكىن. بۇ بىزگە تولىمۇ پايدىسىز. شۇڭا دەرھال چېكىنىپ ئا-  
گال ئىرازان بارىنىڭ ئىشىنى بىر تەرەپ قىلىپ، تۈركىستان  
تەختىگەھنى قوللىمىزغا ئالايلى، ئاندىن كېيىن تاشكەنتكە قايتا  
لەشكەر تارتامىز.

سۇلتان ئىسان بۇغاخان سەيپىدەئەلى ئالپنىڭ مۇلاھىزىسىنى  
مۇۋاپىق كۆردى.

— پەرمان! — دەيدى ياتىش بېگىگە قاراپ، — ھەرقايسى  
قارارگاھنىڭ سەركەردىلىرى ھازىرلىق كۆرگەي، بۈگۈن كەچتە  
قامالنى بىكار قىلىپ چېكىنىمىز!  
— باش ئۈستىگە!

ياتىش بېگى چىقىپ كەتتى.

— كەچتە چېكىنسەك تاشكەنت ئەمىرى تېخىمۇ شۈبھىلىك-  
نىدۇ، — دەيدى سۇلتان ئىسان بۇغاخان سەيپىدەئەلى ئالپقا  
قاراپ، — ئۇلار بىزنىڭ راستتىنلا چېكىنىپ كەتكىنىمىزنى بى-  
لىپ بولغىچە تۈركىستان تەۋەسىگە ئۆتۈپ بولىمىز.  
— خان ئالىلىرى دانادۇر، — دەيدى سەيپىدەئەلى ئالپ مەم-  
نۇنلۇقىنى بىلدۈرۈپ، — ياۋنى شۈبھىگە سېلىش ياخشى تەدبىر.  
مەن دەرھاللا تۈركىستانغا ئايغاقچى ماڭغۇز ئۆپتەي، ئىرازان با-  
رىنىڭ ئەھۋالىنى بىلگەچ تۇرغاي.

— شۇنداق قىلىسلا، — دەيدى سۇلتان ئىسان بۇغاخان.

سەيپىدەئەلى ئالپ خان بىلەن خوشلىشىپ چىقىپ كەتتى.  
ئەتىسى ئەتىگەندە تاشكەنت سېپىلى ئەتراپىدىكى قورشىۋىدا  
تۇرغان موغۇلىستان لەشكەرلىرى قارارگاھىنىڭ بىر كېچىدىلا  
غايىب بولۇپ كەتكەنلىكىنى كۆرگەن تاشكەنت ئەمىرى موغۇلىس-  
تانلىقلار بىزنى جەڭگە چىقىرىش ئۈچۈن ھىيلە ئىشلەتكەن ئوخ-  
شايدۇ دەپ ئويلاپ، مۇداپىئەنى تېخىمۇ چىڭىتتى. سەمەرقەنتتىن  
كېلىۋاتقان ھەمدەمچى لەشكەرلەر بىر ھەپتە ئۆتكەندە ئاندىن تاش-  
كەنتكە يېتىپ كەلدى. ئۇلار ياۋنى قوغلاشقا راۋىي بارماي تاشكەنت.



نى قوغداپ ياتتى.

※

※

※

تۈركىستانغا يېقىنلاشقانسېرى سەيپىدئەلى ئالپنىڭ ۋۇجۇ -  
دىنى زېددىيەتلىك خىياللار چىرمىۋالدى. ئەينى يىلى سۇلتان ئۇ -  
ۋەيسخان بىلەن بىللە ئەمىر شەيخ نۇرىددىننى پاناھ تارتىپ كەل -  
گىنى ئېسىگە كېلىپ خىجىل بولدى. كۆز ئالدىغا بىردە تەكەب -  
بۇر، كىبىر بىلەن سۆزلەيدىغان، بىردە تۈزۈت - تەۋازۇنى تولا  
قىلىپ سۆھبەتدەشنى خىجىل قىلىپ قويىدىغان، مەرد ياكى  
سېخىلىقنى، نامەرد ياكى پىخسىقلىقنى بىلگىلى بولمايدىغان  
ئەمىر شەيخ نۇرىددىن بىلەن تەڭداشسىز گۈزەل، ئۆتكۈر پىكىر -  
لىك، يىگىتلەرگە خاس جاسارىتى بار دۆلەتسۇلتان مەلىكە كە -  
لىۋالاتتى. ئەمىر شەيخ نۇرىددىننىڭ ھۇزۇرىدىكى شاھانە زىياپەت -  
لەر، ئايىغى ئۈزۈلمەس بەزمە - مەشرەپلەر، سۇلتان ئۇۋەيسخان  
بىلەن دۆلەتسۇلتان مەلىكىنىڭ مۇھەببەت سەرگۈزەشتىلىرى،  
تۈركىستان ئەمىرىنىڭ ئوردىسىغا ئەلچىلىككە بارغانلىقى، پۈتكۈل  
تۈركىستاننى زىل - زىلىگە سالغان توي، ۋىسال لەززىتىدىن  
مەست بولغان ئۇۋەيسخاننىڭ خۇشاللىقلىرى.. خىيالىدىن بىر -  
بىرلەپ كەچتى. سەيپىدئەلى ئالپ بېشىغا كۈن چۈشكەن ئېغىر  
كۈنلەردە پاناھىغا ئېلىپ تۈز بەرگەن بۇ ئەلگە لەشكەر تارتىپ  
كېلىشنى خىيالغىمۇ كەلتۈرمىگەنىدى.

«ئۇلار مېنى چوقۇم تۈزكۈر، نامەرد دەپ ھاقارەتلەيدۇ. ئەل -  
يۇرت مېنى تۈزكۈرلارغا تىمسال قىلىدۇ. بىراق خانزادە يۇنۇسخان  
ئالچىلىرىغىمۇ بىرەر تەسەررۇپ، سەلتەنەت كېرەك. بىر ھېسابتا  
ئۇمۇ تۈركىستان تەختىگاھىنىڭ مىراسخورى. مەن بۇ لەشكىرىي  
يۈرۈشنى ئۈزۈم ئۈچۈن ئەمەس، ئاشۇ تۈركىستان ئەمىرىنىڭ نەۋ -  
رىسى ئۈچۈن قىلىۋاتىمەن. دۆلەتسۇلتان مەلىكە مېنىڭ بۇ مۇد -  
دىئايىمنى چۈشىنەرمۇ؟ مەندىن مىننەتدار بولۇرمۇ؟ ئاتىسىنىڭ





خانلىق تەختىگە تاغىسىنىڭ ئولتۇرۇۋالغانلىقىدىن نارازى بولغان بولغىمىدى؟ نېمىشقا ئىنىلىرىنى تەخت ۋارىسى قىلمىدىكىنە؟ ئىرازان بارىدىن تۈركىستان تەختگاھىنى سويۇپ ئالغاندىن كېيىن خانىش ئالىيلىرىدىن كەچۈرۈم سورايمەن. چوڭ خانزادىنى جاھاننىڭ نەرىدىن بولمىسۇن تېپىپ كېلىپ تۈركىستان تەختىگە ئولتۇرغۇزىمەن. شۇنداق قىلسام مەرھۇم سۇلتان ئۇۋەيسخان ئا. لىيلىرىنىڭ روھىمۇ مەندىن مىننەتدار بولىدۇ، چوڭ خانزادىنىڭ موغۇلىستان تەختىدە ئولتۇرۇشىغا توسقۇنلۇق قىلغىنىمنى كە. چۈرۈۋېتىدۇ. ئىنسان نۇرغۇن ئىشلارنى ئۆزى خالىماي تۇرۇپ قە. لىشقا مەجبۇر بولىدىكەن، قىلغان ئىشىنىڭ توغرا - خاتاسىنى ئايرىماق تەسكەن، كېيىن خاتا قىلغىنىنى ھېس قىلسا پۇشايمان يەيدىكەن، ئەمما بۇ خاتالىقنى تۈزەتمەك تەسكەن. ئەقىل بىلەن ئىش قىلماق نېمانچە مۈشكۈل - ھە...»



سەيپىدئەلى ئالپ خىيالىنى يىغىشتۇرۇپ، بېشىنى كۆتۈرۈپ ئەتراپقا قارىدى. خۇددى يىلاندەك ئۇزۇندىن - ئۇزۇنغا سوزۇلغان لەشكەرلەرنىڭ ئاخىرى كۆرۈنمەيتتى. ئات ئۈستىدە ئولتۇرۇۋې. رىشكە كاسىسى چىدىمىغان سۇلتان ئىسان بۇغاخان يېتىپ ئارام ئېلىۋېلىش ئۈچۈن مەپىگە ئالمىشىۋالغانىدى. ئۇ يېنىدا خىيال. چانلىق بىلەن كېتىۋاتقان مىركەرىمبەردى بەگكە گەپ قىلىشقا تەمىشلىپ توختاپ قالدى. ئالدى تەرەپتىن كۆتۈرۈلگەن چاڭ - توزان ئۇنىڭ دىققىتىنى تارتقاندى. ئۇزاق ئۆتمەي چاڭ - توزانلار ئارىسىدىن ئاتلىقلارنىڭ قارىسى كۆرۈندى. سەيپىدئەلى ئالپ ئادە. لىقلارنىڭ ئالدىن چارلاشقا ئەۋەتكەن يەزەكلىرى ئىكەنلىكىنى بە. لىپ خاتىرجەم بولدى.

— مەلۇم بولغاي! — دېدى يەزەك سەركەردىسى شىر بەھرام سەيپىدئەلى ئالپنىڭ ئالدىغا كېلىپ توختاپ، — تۈركىستان لەشكەرلىرىنىڭ قارارگاھىنى چېلىقتۇردۇق.

— قانچىلىك يىراقلىقتا؟

— ئاز كەم يەتتە - سەككىز پەرسەخ ئارىلىق بار.

— ياۋ قارارگاھىنى تەپسىلىي كۆزەتتىڭلارمۇ؟  
— تەپسىلىي كۆزىتىپ مەلۇمات ئېلىپ كېلىشكە ئۆكر  
قالدۇردۇم. ئۆزۈم خەۋەر يەتكۈزۈش ئۈچۈن بۇيانغا چېپىشىم.  
سەيپىدەئەلى ئالىپ بىر ئاز خىيال سۈرۈۋالغاندىن كېيىن  
ئەتراپقا قاراپ تۈۋلىدى:

— تاۋاچى بەگ! ①

— لەبەي! — دېدى سەيپىدەئەلى ئالىپنىڭ ئارقىسىدا تۇرغان

تاۋاچى بەگ.

● — لەشكەرلەر يەنە ئىككى پەرسەخ مېڭىپ قارارگاھ تىككەي.

سەركەردىلەر قارارگاھقا ئىمكان بار سۇغا يېقىن جايىنى تاللىغاي!

— باش ئۈستىگە!

تاۋاچى بەگ ئېتىنى دېۋىتىپ سەركەردىلەرگە بۇيرۇق يەتكۈ-

زۈشكە ئالدىردى.

سەيپىدەئەلى ئالىپ بىلەن مەركەزىيەردى بەگ سۇلتان ئىسان

بۇغاخانغا ئەھۋالنى مەلۇم قىلىش ئۈچۈن شاھ مەپىگە قاراپ ماڭدى.

«ئىرازان بارىنى بوش چاغلىمىسام بولغىدەك. ئاللىقاچان

قارارگاھ تىكىپ ساقلاپ يېتىپتۇ ئەمەسمۇ؟ ئەھۋالىمىزنى بىلىش

ئۈچۈن ئايغاقچى ماڭغۇزۇپ تۇرۇپتىكەن — دە. ئالدىمىزدىكى

ئۇلارنىڭ ئاساسىي قوشۇنىمىدۇر ياكى تۇرشاۋۇللىرىمىدۇر؟...»

لەشكەرلەر چېدىر — بارگاھلارنى تىكىپ جايلىشىپ بولغىچە

كۈن كەچ بولغانىدى. سەيپىدەئەلى ئالىپ ئۇزاق يول بېسىپ ھېرىپ

كەتكەن لەشكەرلىرىنى ياخشى ئارام ئالدۇرۇش ئۈچۈن ئاساسلىق

قوشۇننى ئۇخلاشقا، مۇھاپىزەتچىلەرنى تاڭ ئاتقىچە قارارگاھىنى

چارلاشقا بۇيرۇدى.



※

※

※

تۈركىستان ۋادىسىدا يېڭى بىر تاڭ ئاتتى. ئوت شارىدەك

① تاۋاچى بەگ — لەشكەرىي يۈرۈشتە بۇيرۇق يەتكۈزگۈچى بەگ.

تاۋلانغان قۇياش مېھرىلىك نۇرلىرىنى ئەجەل قوراللىرىنى مەھ-  
كەم تۇتۇشقىنىچە بىر - بىرىگە قارشى سەپ تۈزۈشكەن تۈمەنلىد-  
ىگەن لەشكەرلەرگە سېخىيلىق بىلەن چېچىۋاتاتتى. ھەر ئىككىسى  
سەپتىكى لەشكەرلەرنىڭ تارتقان نەرسە سادالىرى پۈتكۈل ۋادىنى  
لەرزىگە سالغانىدى. لەشكەرلەر بىر ھازا نەرسە تارتىشىپ بىر -  
بىرىگە ھەيۋە كۆرسىتىشكەندىن كېيىن جىم بولۇشتى. ناغرا -  
سۇناي ئاۋازىمۇ بېسىقتى.

شۇ ئەسنادا تۈركىستان لەشكەرلىرى سېپىدىن قولىغا ئەل-  
چىلىك تۇغى كۆتۈرۈۋالغان بىر سەركەردە ئات چاپتۇرۇپ چىقىپ  
كەلدى - دە، موغۇلىستان لەشكەرلىرىنىڭ سېپىگە ئەللىك قەدەم  
ئارىلىق قالغاندا ئاتتىن چۈشتى. ئوڭ قولىنى كۆكرىكىگە ئې-  
لىپ، سەپنىڭ ئالدىدا تۇرغان سۇلتان ئىسان بۇغاخان بىلەن سەي-  
يىدئەلى ئالپقا سالام بەردى.

— ئەسسالامۇ ئەلەيكۇم، بۈيۈك موغۇلىستان ئېلىنىڭ تەخت  
ساھىبى سۇلتان ئىسان بۇغاخان ئالىيلىرى بىلەن ئەمىر لەشكەر  
سەيپىدئەلى ئالپ جانابلىرىغا ئېھتىرام بولغاى. بىزلەركىم بۈيۈك  
تۈركىستان ئەمىرى ئىرازان بارىن مىرزىنىڭ ئەلچىسىدۇرمىز.  
ئادالەتپاناھىمىز ياغىدىن ئاۋۋال جانابى موغۇلىستان سۇلتانى بى-  
لەن مۇلاقاتتا بولۇشنى لايىق كۆرگەنلىكى ئۈچۈن، سۆزىنى يەت-  
كۈزۈشكە ئەۋەتتى. تەكلىپنى لايىق كۆرسىلە مەيداننىڭ ئوتتۇرد-  
ىسىغا جەم بولۇشقا، مۇلاقات ئات ئۈستىدە بولىدۇ. ئادالەتپانا-  
ھىمىز غەنىملەر<sup>①</sup> نىڭ بەتگۈماندا بولۇپ قالماسلىقى ئۈچۈن كەمد-  
نە نۆكىرىنى تۇرغاقلىق<sup>②</sup> قا ئەۋەتتى. مۇلاقاتقا قىلچىلىك سۈيىد-  
قەست، بەتئىيەت ئارىلاشسا كاللام بىلەن جاۋاب قىلغايەن.

سەركەردە ئېتىنى يېتىلەپ كېلىپ، قوينىدىن بىر تال قىل  
ئارغامچا ئالدى - دە، سۇلتان ئىسان بۇغاخاننىڭ ئارقىسىدا تۇر-  
غان خاس نۆكىرىگە تەڭلىدى.

① غەنىملەر — قارشى گۇرۇھتىكىلەر.

② تۇرغاقلىق — گۇرۇھىيىسىدا تۇتۇپ تۇرۇشنى كۆرسىتىدۇ.



— مۇلاقات ئاخىرلىشىپ بولغىچە مېنى باغلاپ قويۇشقا يلا. سەيپىدەئەلى ئالپ يول بويى ئەنسىرىگەن ئىش ئاخىر يۈز بەرگەن ئىدى. ئۇ تۈركىستاننىڭ ئەمىر - سەركەردىلىرى بىلەن سۆزلىشىپ قېلىشتىن قاتتىق ئېھتىيات قىلغان، سۆھبەتلىشىپ قالسا ئۇلارنىڭ ئەينى يىلى پاناھىغا ئېلىپ، تۈز بەرگەنلىكىنى يۈزىگە سېلىشىدىن ئەنسىرىگەنىدى. ئۇنىڭچە بولسا رەقىبلىرى بىلەن سۆھبەتلىشىپ ئولتۇرمايلا بىر مەيدان قىر - چاپ قىلىپ يېڭىش - يېڭىلىشنى بەلگىلەپ، جەڭنى ئاخىرلاشتۇرغۇسى بار ئىدى. ئۇ «قانداق قىلىمىز» دېگەننى قىلىپ سۇلتان ئىسان بۇ -

غاخان بىلەن مىركەرىمبەردى بەگكە قارىدى. — ياۋ سۆھبەتكە چىلىسا بارمىساق نامەردلىك بولۇر، — دېدى مىركەرىمبەردى بەگ.

— مەيلى، بېرىپ گېپىنى ئاڭلاپ باقايلى، — دېدى سۇلتان ئىسان بۇغاخان.

— ئۇنداقتا خان ئالىيلىرىغا ھەمراھ بولۇپ مەن بىللە باراي، — دېدى سەيپىدەئەلى ئالپ مىركەرىمبەردى بەگكە قاراپ، — ئۆزلە سەركەردىلەر بىلەن تەييارلىقتا تۇرسىلا، قاتتىق ئاگاھ بول. سىلا، ئازراقلا كېلىشمەسلىك يۈز بېرىپ قالغۇدەك بولسا پۈتكۈل سەپ بويىچە قىر - چاپقا ئۆتۈشكە پەرمان بەرگەيلا. ئۇ تۈركىستان ئەلچىسىنى باغلاپ بولغان نۆكەرلەرگە يۈزلەندى، — ئۇنى يېشىد. ۋېتىڭلار، ئەلچىنى باغلاش ھاجەتسىز، ئوبدان قارىساڭلارلا بولدى. بىزگە ئون نۆكەر ھەمراھ بولغاي.

سەيپىدەئەلى ئالپ سۇلتان ئىسان بۇغاخانغا ئەگىشىپ ئېتە - نى دىۋىتتى، شۇ تاپتا ئۇ بويىنى باغلىغاندەك كېتىپ باراتتى. ئۇلار جەڭ مەيدانىنىڭ نەق ئوتتۇرىسىغا كېلىپ توختىدى. ئۇنىڭ - غىچە تۈركىستان لەشكەرلىرى سېپىدىنمۇ ئون ئىككى نەپەر ئاتلىق چىقىپ، ئۇلار بىلەن ئون قەدەم ئارىلىق قالدۇرۇپ توختىدى. سەيپىدەئەلى ئالپ ئاتلىقلارنىڭ ئوتتۇرىسىدا تۇرغان تۈر - كىستان سەركەردىسىگە ھەرقانچە سىنىچىلاپ قاراپمۇ تونۇيالمىدى.



پولات دۇبۇلغا سەركەردىنىڭ بېشىغا چوڭ كەلگەن بولۇپ، دۇبۇل-  
غىنىڭ قاڭشارلىقى يۈزىنىڭ يېرىمىنى توسۇۋالغانىدى، كىيىۋال-  
غان قوپال ساۋۋىتى زىلۋا قامىتىنى يوشۇرالمىغانىدى. سەيپىدئەلى  
ئالپ ئۇنىڭ ئىرازان بارىن ئەمەسلىكىنى جەزملەشتۈردى - دە،  
بىردىنلا كۆڭلىگە شەك چۈشتى.

«ئۇلار بىزنى ئالداۋاتقان بولمىسۇن يەنە، خان ئالىيلەرنى  
بۇ سۆھبەتكە بىللە ئېلىپ كەلمەيدىغان ئىشكەن. ئالمادىس ئۇلار  
ھىيلە ئىشلىتىپ بىزنى قىلتاققا دەسسەتمەكچى بولغان بولسا...»  
— ئەسسالامۇ ئەلەيكۇم ئەمىر كەبىر جانابلىرى، سالامەت  
تۇردىلىمۇ؟

«قانداق بىئەدەپ نېمە بۇ، خان ئالىيلەرنى قايرىپ قويۇپ  
ماڭا سالام بېرىۋاتىدۇ - يا...»

سەيپىدئەلى ئالپ خىيالىنى يىغىشتۇرۇپ سالام قايتۇردى.  
— ۋەئەلەيكۇم ئەسسالام، ئۆزلەمۇ سالامەت تۇردىلىمۇ سەر-

كەردە؟

— خۇداغا شۈكۈر، پەرۋەردىگار بىم نېسىۋىمىزنى تۈگەتمىگەن  
ئوخشايدۇ.

«ئەجەب تونۇش ئاۋازغۇ بۇ، نەدە ئاڭلىغان بولغىدىم، ئاۋا-  
زىمۇ باشقىچە زىل چىقىدىكەن، بەلكىم ئەمىر شەيخ نۇرىددىن ئا-  
لىيلەرنىڭ ئوردىسىدىكى سەركەردىلەردىن بىرەرى بولسا كې-  
رەك. بۇ ئىرازان بارىن نېمانچە قائىدە بىلمەيدىغان ئادەمدۇ،  
سۆھبەتلەشكىسى بار ئادەم خان ئالىيلەرنىڭ ئالدىغا ئۆزى كەل-  
مەي، نەدىكى بىر سەركەردىسىنى ئەۋەتكىنىنى. بىز بەكمۇ ئەستە-  
يىدىل بولۇپ كەتتۇقمۇ نېمە...»

سەيپىدئەلى ئالپ سەركەردىگە باشقىدىن سىنچىلاپ قارىدى.  
— جانابى سەركەردىنىڭ نام - ئەمەلىنى بىلىشكە بولارمىد-

كىن؟

سەركەردە بىرنەچچە دەقىقە تۇرۇۋالغاندىن كېيىن، بىردىنلا  
غەيرەتكە كېلىپ بېشىدىن دۇبۇلغىسىنى شاققىدە ئالدى. شۇ ھامان



دۇبۇلغا ئىچىگە يوشۇرۇنغان ئىككى تال ئۆرۈمە چاچ تۆۋەنگە سويلاپ چۈشتى. ھەئە، سەيپىدەئەلى ئالپنىڭ ئالدىدا خانىش دۆ- لەتسۇلتان مەلىكە مەغرۇر قاراپ تۇراتتى. كۆزلىرىگە ئىشەنمىگەن سەيپىدەئەلى ئالپ بۇ مۆجىزىدىن ئېسىنى يوقىتىپ بىرنەچچە دە- قىقە ھاڭۋېقىپ تۇرۇپ قالدى.

خانىش دۆلەتسۇلتان مەلىكە ئوتتۇرا ياشلاردىن ھالقىغىنىغا قارىماي جۇۋانلارغا خاس جازىبىسىنى يوقاتمىغانىدى. قاراشلىرى ئۆتكۈر، نەزەرى خانىش ئايىمغا خاس تولىمۇ ئۈستۈن ئىدى. سەيپىدەئەلى ئالپ ھەرقانچە بولسىمۇ جەڭ مەيدانىدا خانىش دۆلەتسۇلتان مەلىكىگە روبىرو كېلىپ قېلىشنى خىيالغا كەل- تۈرمىگەندى.

— تېخىچە تونۇيالمىۋاتامدىلا جانابى ئەمىر كەبىر؟  
سەيپىدەئەلى ئالپ ئېسىنى يىغىپ دەرھال ئاتتىن چۈشتى ۋە قولىنى كۆكرىكىگە ئېلىپ ئېھتىرام بىلدۈردى:  
— خانىش ئايىمغا ئېھتىرام بولغاي. ئەدەپسىزلىكىمنى كە- چۈرگەيلا ئالىيلىرى!

— ھاجەتسىز، — دېدى خانىش دۆلەتسۇلتان مەلىكە تەم- كىنلىك بىلەن قولىنى سىلكىپ، — مەن ھازىر بۈيۈك موغۇ- لىستان ئېلىنىڭ خانىشى ئەمەس، بەلكى تۈركىستان ئېلىنىڭ ئەمىر لەشكىرىمەن. بۇنچىۋالا ھۆرمەت - ئېھتىرامغا لايىقتىم يوقتۇر.

سەيپىدەئەلى ئالپ گەدىنىگىچە قىزاردى، چېكىسىدىن بۇ- زۇلداپ تەر چىقتى. ۋۇجۇدىنى خىجىللىق تۇيغۇلىرى چىرمىۋال- دى. سۇلتان ئىسان بۇغاخان بولسا خانىشقا ئېھتىرام بىلدۈرۈشنى ياكى شاھلىق سالاپىتىنى ساقلاپ ئولتۇرۇۋېرىشنى بىلەلمەي قال- غانىدى. شۇ دەقىقىدە ئۇ كىچىك ۋاقتىدا ئۆزىگە خۇددى ئانىسى كۈنتۇرا خانىشقا ئوخشاش كۆيۈنگەن، قەسىرىگە باشلاپ كىرىپ تاتلىق - تۈرۈملەرنى بەرگەن، كىر كىيىملىرىنى ئۆز قولى بىلەن سالدۇرۇپ ئالماشتۇرۇپ قويغان، يۈز - كۆزلىرىنى يۇيۇپ قويد.



خان، ئۆزىمۇ «خاننىڭ ئانا» دەپ ئاتاپ چوڭ بولغان، ئۆزىگە قەۋەتلا ئامراق بۇ ئايالنىڭ ئالدىدا ئۆزىنى قانداق تۇتۇشنى بىلمەي قورۇ. نۆپ قالغانىدى. ئاتتىن چۈشۈپ ئېھتىرام بىلدۈرەي دېسە شاھلىق مەرتىۋىسىگە ماس كەلمەيتتى، تۇرۇۋېرەي دېسە ئانا يوللۇق بۇ ئا. يالغا ھۆرمەتسىزلىك قىلغان بولاتتى.

— ۋوي، بۇياق سۇلتان ئىسان بۇغاخان ئالىيلىرى ئىكەن. غۇ، — دېدى دۆلەتسۇلتان مەلىكە سۇلتان ئىسان بۇغاخانغا نەزە. رىنى ئاغدۇرۇپ، — ئەدەپسىزلىكىمنى كەچۈرسىلە ئالىيلىرى، كۆرۈشمىگىلى ئۇزۇن بولغاچقا دەماللىققا تونۇيالمىپتىمەن. ۋالدى. دەلىرى كۈنتۇرا خاننىڭ ئايىم ئامانمۇ؟

ئوڭايىسىز ھالەتتىن بىر ئاز قۇتۇلغان سۇلتان ئىسان بۇغاخان ئالدىراپ جاۋاب بەردى:

— ۋالدىئى بۇزىرۇك خاننىڭ ئالىيلىرىغا ئېھتىرام بولغاى، ۋالدىم تىنچلىق، پات — پات ئۆزلەنىڭ گېپىنى قىلىدۇ. — بارىكالا، كەمىنەلىرىمۇ ئول قاياشنى پات — پات سېغىد. نىپ تۇرىمەن. پەرۋەردىگارنىم ئامان — ئېسەن ياشاشقا نېسىپ قىلغاى، — خاننىڭ نەزەرىنى سەيپىدەلى ئالىپقا ئاغدۇردى، — قېنى، مەرھەمەت قىلىپ ئاتقا مىنسۇنلار ئەمىر كەبىر جانابلىرى، ھازىر بىز غەنىملەردىنمىز، بۇ ھالەتتە سۆھبەت قىلغىلى بول. ماس.

— ھۆرمەتتىن ئىتائەت ئەلا دەپتىكەن، ئەمىسە مەن ئارتۇق. چە تەۋازۇ قىلىمىدىم.

سەيپىدەلى ئالىپ شۇنداق دەپ لىككىدە ئاتقا مىندى. «خاننىڭ ئايىمىنىڭ شەخسەن لەشكەر باشلاپ كېلىشىنى ئوي. لىماپتىمەن. ئەمدى قانداق قىلغۇلۇق، ئۇنىڭ بىزنى سۆھبەتكە چىلىشىدىكى مۇددىئاسى نېمىكىن؟...»

— ھەزەرەتلىرىنىڭ تەسەررۇپىمىزغا لەشكەر تارتىپ كېلىد. شىدىكى مۇددىئاسىنى بىلىشكە بولارمىكىن؟ — سورىدى خاننىڭ دۆلەتسۇلتان مەلىكە سەيپىدەلى ئالىپنىڭ خىيالىنى بۆلۈپ.



سەيپىدەلى ئالپ يالت ئېتىپ سۇلتان ئىسان بۇغاخانغا قا-  
رىدى. ئىسان بۇغاخان نېمە دېيىشنى بىلەلمەي ھاڭۋېقىپ قالغا-  
نىدى.

— جەننەتماكان ئەمىر شەيخ نۇرىددىن ئالىيلەرنىڭ باقىي-  
غا سەپەر قىلغىنىنى، تاجۇ تەختكە ئىنىسى بولمىش مىرزا  
ئىرازان بارىن جانابلىرىنىڭ ۋارىسلىق قىلغىنىنى ئاڭلاپ، تۈر-  
كىستان سەلتەنەتگە ھەقىقىي تەخت ۋارىسنى پاسىبان قىلىش  
مۇددىئاسىدا ئۇشبۇ ھۇدۇدۇلۇققا قەدەم كەلتۈرۈشمىز، — دېدى  
جاۋاب بېرىشكە مەجبۇر بولغان سەيپىدەلى ئالپ گەپنى ئۇدۇللا  
قىلىپ، — خانزادە يۇنۇسخان ئالىيلەرنى تېپىپ كېلىشكە چا-  
پارمەن ئەۋەتتۇق. بىزنىڭچە تۈركىستان تەختىگە يۇنۇسخان  
خان ئالىيلەرغا مەنسۇپ بولۇشى كېرەك.  
دۆلەتسۇلتان مەلىكە قاقاھلاپ كۈلۈۋەتتى.

— مۇددىئالىرىنى يوشۇرۇشقا نېمانچە ئۇستا ھەسلى جانا-  
بى ئەمىر كەبىر، — دېدى خانىش كۈلكىسىنى توختىتىپ، —  
نۇسرەتسىز تاشكەنت مۇھاسىرىسىدە لەشكەرلىرىنىڭ ئوزۇق -  
تۈلۈكى تۈگىگەنلىكى ئۈچۈن تۈركىستاننى بۇلاڭ - تالاڭ قىلىپ  
ئوزۇق - تۈلۈك غەملەشكە كەلگەنلىكلىرىنى كىم بىلمەيدۇ؟  
خاننىش دۆلەتسۇلتان مەلىكىنىڭ سۆزلىرى سەيپىدەلى  
ئالپنى ئوسال ئەھۋالغا چۈشۈرۈپ قويدى. ياخشى كۆڭلىنى چۈ-  
شەنمىگەنلىكىدىن جىلە بولدى.

— خاتا چۈشەنمىسىلە خانىش ئالىيلەرى. زىنھار ئۇنداق  
مۇددىئايىمىز يوقتۇر، پەقەت خانزادە يۇنۇسخان ئالىيلەرغا  
تەخت - سەلتەنەت ھازىرلاپ بېرىشنى كۆڭلىمىزگە پۈكتۇق. ئى-  
شەنمىسىلە قەسەم قىلىپ بېرەي، ئوزۇق - تۈلۈكىمىز تۈگەپ  
كەتكەنلىكى راست، لېكىن ئىككىسى ئىككى ئىش.

— ماقۇل شۇنداق دەيمۇ تۇرايلى. لېكىن بىراۋنىڭ تەختىغا-  
ھىنى خالىغانچە بىراۋغا ئېلىپ بېرىشكە نىيەت قىلغۇدەك ئۆز-  
لىرىنى كىم چاڭلاپ قالدۇلا؟ بىلىپ قويسىلا، بۇ دېگەن تۇرپان





ئەمەس، تۈركىستان. بۇ دەرگاھتا سىلىنىڭ ھۆكۈملىرى ئاقمايدۇ. خىجىللىقتىن سەيپىدەئەلى ئالپنىڭ يۈزلىرى چىمىلداپ كەتتى. خانىش دۆلەتسۇلتان مەلىكە ئەينى يىلى مەرھۇم سۇلتان ئوۋەيسخان قازا قىلغاندا، سەيپىدەئەلى ئالپنىڭ لەشكىرى ھوقۇ-قىغا تايىنىپ يولسىزلىق بىلەن خانزادە يۇنۇسخاننىڭ ئورنىغا ئىنىسى خانزادە ئىسان بۇغاخاننى تەختتە ئولتۇرغۇزغان قىلىمى-شىنى يۈزىگە سېلىۋاتاتتى.

«ھەرنېمە دېيىشلىرىگە ھەققىلىرى بار خانىش ئالىيلىرى. شۇ ئىش ئۈچۈن بىر ئۆمۈر ئازابلىنىپ كېلىۋاتىمەن. شۇڭىمۇ ئۇچدان ئازابىمنى ئازراق بولسىمۇ يەڭگىلەتسەي دېگەن ئۈمىدىم بار ئىدى...»



— بۇنى بىلىمەن، — دېدى سەيپىدەئەلى ئالپ خىجىللىق بىلەن، — ناۋادا ئول مۇددىئايىمىزنى خانىش ئالىيلىرى قوللى-مىسا بىزگىمۇ ئامال يوق. بىراق خانزادە ئالىيلىرى تاجۇ تەخت-سىز يۈرسە بولمايدۇ.

— بۇنىڭغا جانابلىرىنىڭ باش قاتۇرۇشى ھاجەتسىز، — دې-دى خانىش تەمكىنلىك بىلەن، — ئول بەختى قارا پەرزەنتىمىز ھامان بىر كۈنى ئۆز تاجۇ تەختىنى قولغا ئالىدۇ. مۇددىئالىرى شۇ بولسا ياخشى كۆڭۈللىرى تېگىل بولدى. ئەمما جانابلىرىنىڭ ياردىمىنى زىنھار كېرەك قىلمايمىز، ئەڭ ياخشىسى ئارتۇق ئىشلارغا ئارىلاشمىسۇنلار!

— خوش، — دېدى سەيپىدەئەلى ئالپ بېشىنى ئېگىپ. خانىش دۆلەتسۇلتان مەلىكە نەزەرىنى سۇلتان ئىسان بۇغا-خانغا ئاغدۇردى.

— پەمىچە، خان ئالىيلىرىنىڭ مۇددىئايىمۇ ئەمىر كەبىر جانابلىرىنىڭ مۇددىئايى بىلەن ئوخشاشقۇ دەيمەن؟  
— ئاللاھ، خالىسا، — دېدى ئىسان بۇغاخان.

— ئۇنداق بولسا، ئەڭ ياخشىسى ئول مۇددىئالىرىدىن يېنىپ ئارقىلىرىغا يانسۇنلار. ناۋادا ياغى قىلىش نىيەتلىرىدىن يېنىش-

مىسىلا، قېنى مەرھەمەت، تۈركىستان باھادىرلىرىمۇ جەڭگە يارال-  
غان. بىر تامچە قېنىمىز قالغىچە يوللىرىنى توسقىنىمىز توس-  
قان، يەنە بىر گەپنىمۇ دەپ قوياي: لەشكەرلىرىگە ئوزۇق - تۈلۈك  
ئەمەس، چىش كۈلگۈچ چاغلىق نەرسە بېرەلمەيمىز. زورلۇق قى-  
لىمىن دېسىلە ئىختىيارلىرى.

— خانىش ئالىيلەرنىڭ مۇددىئايى شۇ بولسا ئارقىمىزغا  
يانماي ئىلاجىمىز يوقتۇر، — دېدى سەيپىدەڭلى. ئالپ سۆھبەتنى  
ئاخىرلاشتۇرماقچى بولۇپ، — زىنھار خاۋاتىرلەنمىگەيلا. خانىش  
ئالىيلەرى مۇشۇنداق پاسىبانلىق قىلىدىكەن، تۈركىستان تەسەر-  
رۇپى زىنھار تەئەررۇزغا ئۇچرىمايدۇ. خوش، ئامان بولسىلا ئالىي-  
لىرى.

— سىلىمۇ ئامان بولسىلا ئەمىر كەبىر، — خانىش دۆلەت-  
سۇلتان مەلىكە سۇلتان ئىسان بۇغاخانغا قاراپ گېپىنى  
داۋاملاشتۇردى، — سۇلتان ئالىيلەرنىڭ شەۋكىتى زىيادە بول-  
غاي. ئىلىبالىققا بېرىپ قالسىلا مەن ئۈچۈن جەننەتلىك پەدەر-  
لىرىنىڭ تۇپراق بېشىغا چىقىپ دۇئا قىلىپ قويغايلا، ۋالىدەلىرى  
كۈنتۇرا خانىش ئايىمغا سالامىنى يەتكۈزگەيلا.  
ئۇلار بىر - بىرىگە ياخشى تىلەكلىرىنى بىلدۈرۈشۈپ ئات-  
لىرىنىڭ بېشىنى كەينىگە بۇراشتى.

تۈركىستان ئەمىرى ئەمىر شەيخ نۇرىددىننىڭ توقاللىرىدىن  
تۇغۇلغان ئىككى ئوغلى بولسىمۇ، بىرى ئۇنىڭدىن ئاۋۋال كېسەل  
سەۋەبى بىلەن قازا قىلغان، يەنە بىرى كەپتەر ئۈچۈرتىمەن دەپ  
ئۆگزىدىن يىقىلىپ چۈشۈپ ئۆمۈرلۈك مەجرۇھ بولغانىدى. شۇ  
سەۋەبلىك دادىسىنىڭ تەختى خانىش دۆلەتسۇلتان مەلىكىگە قال-  
غانىدى. ئۇ ئوغلى خانزادە يۇنۇسخاننى قايتۇرۇپ كېلىپ تەختتە  
ئولتۇرغۇزۇش ئۈچۈن باغدادقا چاپارمەن ئەۋەتتى. بىراق يۇنۇس-  
خان: «مېنىڭ تەختگاھىم تۈركىستاندا ئەمەس، موغۇلىستاندا. ما-  
ڭا تۈركىستان تەختگاھىنى سايە قىلمىسىلا، ھامان بىر كۈنى مو-



غۇلىستان سەلتەنەتنى قولۇمغا ئالمەن. مەندىن خاتىرجەم بول-  
سىلا. پەرمانلىرىنى رەت قىلغانلىقىم ئۈچۈن كەچۈرۈم سورايىمەن»  
دەپ خەت ئەۋەتكەنىدى. ئىلاجىسىز قالغان خانىش دۆلەتسۇلتان مە-  
لىكە ئۆزى تەختتە ئولتۇرسا، ئوردا ئەمىرلىرىنىڭ «ئايال زاتىغا  
ئۆكەرلىك قىلىش ھارام» دەپ رەت قىلىشىدىن ئەنسىرەپ، تاغ-  
سى ئىرازان بارىنى تۈركىستان تەختىدە ئولتۇرغۇزغانىدى. ئەم-  
ما سەلتەنەت ئىشلىرىنى پەردە ئارقىسىدا ئۆزى باشقۇرۇۋاتاتتى.  
ئىرازان بارىن خانىش دۆلەتسۇلتان مەلىكىنى ئۆز قىزىدەك كۆ-  
رەتتى، شۇڭا سەلتەنەت ئىشلىرىنى ئۇنىڭ مەسلىھەتى بىلەن بې-  
جىرەتتى. بۇ قېتىمقى موغۇلىستان لەشكەرلىرىگە تاقابىل تۇ-  
رۇشمۇ خانىش دۆلەتسۇلتان مەلىكىنىڭ ئويلاپ تاپقان تەدبىرى  
ئىدى. سۇلتان ئىسان بۇغاخان بىلەن سەيپىدەلى ئالپنىڭ بولسا  
بۇنىڭدىن خەۋىرى يوق ئىدى. شۇنداق قىلىپ ئۇلارنىڭ تاشكەنت،  
تۈركىستانغا قىلغان لەشكەرىي يۈرۈشى نەتىجىسىز ئاخىرلاشتى.



ئارىدىن ئىككى يىل ئۆتۈپ كەتتى.  
بۇ ئىككى يىل ئىچىدە موغۇلىستاندا نىسبەتەن تىنچلىق  
ھۆكۈم سۈرگەن بولسىمۇ، ماۋەرائۇننەھر، خۇراسان، پەرغانە ۋادى-  
سىنىڭ ھۆكۈمدارى مىرزا ئۇلۇغبەگكە پەقەتلا خاتىرجەملىك بول-  
مىدى. دادىسىغا نۇرغۇن يالۋۇرۇشلار ئارقىلىق بەلخكە بېرىۋالغان  
خانزادە ئابدۇللىھەتپخان مومىسى گۆھەرشاد بېگىمنىڭ مەدەت بې-  
رىشى بىلەن ئىسيان بايرىقىنى كۆتۈرۈپ چىقتى. سەمەرقەنتتە  
بولسا ئىشان شەيخ نىزامىددىن خامۇش بىر تەرەپتىن خانزادىنى  
ئاستىرتىن قۇتراتسا، بىر تەرەپتىن ئىسلام بايرىقىنى كۆتۈرۈپ

چىقىپ، ھاياتىنىڭ كۆپ قىسمىنى ئىلىم - پەنگە، خۇسۇسەن فە - لەكىيات ئىلىمىگە بېغىشلىغان مىرزا ئۇلۇغبەگنى دەھرىيلىكتە ئەيىبلەپ، ئاددىي خەلقنى رەسەتخانىنى چېقىشقا، ئوت قويۇشقا، مىرزا مەدرىسەسىدىكى ئالىم - ئۆلىمالارنى، تالىپى ئىلىملەرنى ھاقارەتلەشكە، كىتاب - رسالىلەرنى چەكلەشكە كۈشكۈرتۈپ، سۈلۈك تەۋرىتىش نىقابى بىلەن ئوردىدىكى ئەمىرلەرنى يېنىغا تارتماقتا ئىدى. سەمەرقەنت شەھرىدە كۈندۈزى سوپى - دەرۋىش - لەرنىڭ تەرغىباتلىرى، كېچىسى جەررە - سامالىرى ھۆكۈم سۈ - رەتتى. ئىككى يىلدىن بېرى بىراقلا كۈچىيىپ كەتكەن تەرىقەت سۈلۈكىنى چەكلەشكە مىرزا ئۇلۇغبەگ ئامالسىز قالغانىدى. خەلق توپ - توپ بولۇپ ئىشان شەيخ نىزامىددىن خامۇشنىڭ ئايىغىغا باش قويۇشقانىدى. ئىشان بىلەن ئوچۇق - ئاشكارا قارشىلاشسا، سەلتەنەت سۈرىگە تايىنىپ سۈلۈك تەرغىباتلىرىنى چەكلەش، خەلقنىڭ تەۋرەپ كېتىشىدىن ئەندىشە قىلغان مىرزا ئۇلۇغبەگ ئامالسىز سۈكۈت قىلىشقا مەجبۇر بولغانىدى.

بۈگۈن كۆكسارايىدىكى قۇيما ئالتۇندىن ياسالغان تەختتە ئولتۇرغان مىرزا ئۇلۇغبەگنىڭ ۋۇجۇدىنى تاغدەك غەم بېسىۋالغانىدى. ئەمىرلەر خانىنىڭ ئوي - خىيالىنى چاچماسلىق ئۈچۈن بېشىنى تۆۋەن سېلىۋېلىشقانىدى. ئەمەلىيەتتە ئۇلارنىڭ ئىچكى تۇيغۇلىرىمۇ مىرزا ئۇلۇغبەگدىن ئۆتە ۋەھىمىلىك، خاتىرجەمسىز ئىدى.

— ئانھەزىرىتىمگە مەلۇم بولغاى، ئايغاقچىلارنىڭ يەتكۈزگەن مەلۇماتىدىن قارىغاندا، شاھزادىنىڭ لەشكەرلىرى جەيھۇن دەريا - سىدىن ئۆتۈپ كېشكە قىستاپ كېلىۋېتىپتۇ، — دېدى قارا دىۋان ئەمىرى سۇلتان شاھ بارلاس.

مىرزا ئۇلۇغبەگ بىر ئاز قىمىرلاپ قويدى، لېكىن ئۇنچىق - مىنى. ئۇيقۇسىراپ قىزىرىپ كەتكەن كۆزلىرىنى ئەمىرلەرگە ئۇ - مىد بىلەن تىكتى. لېكىن شۈمىشىپ ئولتۇرۇشقان ئەمىرلەرنىڭ شۇ دەقىقىدە ئوي - خىيالىنى بىلگىلى بولمايتتى. ئۇلارنىڭ



مىرزا ئۇلۇغبەگدىن قاقچۇرۇپ يەرگە تىككەن كۆزلىرىدە ۋەھىمە، تەشۋىش ئەلەڭگىيتتى. مىرزا ئۇلۇغبەگ ئەمىرلىرىنى بىرمۇ بىر كۆز ئۆڭىدىن ئۆتكۈزدى. ياندىشىپ دېگۈدەك ئولتۇرۇشقان ئەمىر سۇلتان جاندار بىلەن مىرانشاھ دورغا كۆزلىرىنى يېرىم يۇمۇۋال-غان بولۇپ، بىر ئاز خاتىرجەم كۆرۈنەتتى. شەيخۇلئىسلام بۇرھاننىدىن قولىدىكى مەرۋايىت تەسۋىسىنى تىنىمسىز سىيرىغىنىچە دۇرۇت ئوقۇۋاتاتتى، گويا ئاشۇ دۇرۇت - مۇناجاتلىرى بىلەن ھۆ-كۈمدارنىڭ بېشىغا كەلگەن كۈلپەتلەرنى دەپنى قىلماقچى بول-غاندەك. مىرزا ئۇلۇغبەگ بىرقانچە قەلەمدار ئەمىرلەرگە ئانچە ئې-تىبار قىلىپ كەتمىدى، كۆزلىرىنى ئۇلاردىن تېز - تېز يۆتكە-دى. كىچىك ئوغلى خانزادە ئابدۇلئەزىزخان بىلەن ئۇنىڭ تۆۋەن تەرىپىدە ئولتۇرغان ئىككى كۈيۈڭلىغا ئۇزاقراق نەزەر تاشلى-دى. زىيادە ئۇرۇق، كېسەلمەن كۆرۈنىدىغان خانزادە ئابدۇلئەزىز-خاننىڭ چىرايى تاتىرىپ كەتكەنىدى. مىرزا ئۇلۇغبەگ ئىككى يىلدىن بېرى بارلىق ئۈمىدىنى مۇشۇ ئوغلىغا باغلىغانىدى. بىراق ئوغلى ئۇنىڭ كۈتكەن يېرىدىن چىقالمىدى. دادىسىنىڭ دەردىگە دەرمان بولۇش، غەم - ئەندىشلىرىنى يەڭگىلەتتىش ئۇياقتا تۇرسۇن، لەشكىرىي دىۋاننىڭ ئورۇنباسارى ئەمىر ئىبراھىم بەگ-نىڭ ئوغلىنى خوتۇن تالىشىپ ئولتۇرگۈزۈۋەتتى. خانزادىلىق كىيىمىنى كۆرسىتىپ، ئوردا ئەمىرلىرىنىڭ دىلىنى رەنجىتتى. شۇ سەۋەبلىك كۆپ قىسىم ئەمىرلەر ئاغزىدىن چىقارمىغىنى بى-لەن كۆڭلىدە مىرزا ئۇلۇغبەگدىن نارازى ئىدى. ئەمما ھازىر بول-سا خانزادىنىڭ تۇرقى شۇ، دادىسىغا ئۈمىد بېغىشلاش ئۇياقتا تۇرسۇن، دادىسىدىن ئۈمىد كۈتىدۇ. ئۆز ئالدىغا چوڭراق ئىش تەۋرىتەلىگۈچىلىكى، بىرەر قوشۇننىڭ ھۆددىسىدىن چىقالغۇچە-لىكى يوق، ئاياللارنى تالىشىپ جاسارەت كۆرسىتەلىگىنى بىلەن لەشكىرىي ئىشلاردا جاسارىتى سۇس.

مىرزا ئۇلۇغبەگ ھەسرەتلىك بىر تىنىپ قويۇپ، نەزەرىنى ئوغلىدىن ئىككى كۈيۈڭلىغا يۆتكىدى. چوڭ كۈيۈڭلى ئوغلى ئەبۇ-



سەئىد مىرزا كىمخاب كەمزۇلىنىڭ ئالتۇن تۈگمىسىنى ھەۋەس بىلەن ئويىناپ ئولتۇراتتى. تۇرقىدىن قېيىنئاتىسىنىڭ غېمى ئۆزى بىلەن مۇناسىۋەتسىزدەك، بەكمۇ خاتىرجەم كۆرۈنەتتى. كىچىك كۈيۈ ئوغلى ئابدۇللا مىرزا بولسا تەگسىز خىياللارغا ئەسىر بولغا. نىدى. تۇرقىدىن قېيىنئاتىسىنىڭ غېمىنى ئەمەس، ئۆزىنىڭ غېمىنى يەۋاتقاندەك، قېيىنئاتىسى بىلەن قېيىنئاغىسىدىن قايسىنى تاللىسا ئۆزىگە ئىستىقبال قۇياشى يۈز ئاچىدىغانلىقىنى مۇلاھىزە قىلىۋاتقاندەك كۆرۈنەتتى. ئىككى كۈيۈ ئوغلىنىڭ تۇرقىغا قاراپ مىرزا ئۇلۇغبەگ قاتتىق ئۈمىدسىزلەندى. ئەزەلدىن ئىككى كۈيۈ - ئوغلىنىڭ چىقىشالمايدىغانلىقى ئۇنىڭغا ئايان ئىدى. بۇنى ئاز دەپ ئىككىلا كۈيۈ ئوغلىنىڭ ئوردا ئەمىرلىرى بىلەنمۇ يەتكۈچە ئاداۋەتتى بار ئىدى. مىرزا ئۇلۇغبەگ تامۇشۇ كەمگىچە بۇ ئىككى كۈيۈ - ئوغلىنى بىر داستانغا جەم قىلالىمىغانلىقىغا ئۆكۈندى. خېلى تىرىشچانلىق كۆرسىتىپمۇ، نەسىھەت قىلىپمۇ، ئىككىسى ئوتتۇرىسىدىكى ئاداۋەتنى يۈيۈشقا، نىزا - ئىختىلاپلىرىنى تۈگىتىشكە، بىر داستاندا دەرەقەمدە ئولتۇرغۇزۇپ تۈز يېگۈزۈشكە مۇۋەپپەقىيەت بولالمىغان مىرزا ئۇلۇغبەگ ئىلاجسىز ھەر ئىككى كۈيۈ - ئوغلىغا ئېتىبارسىز مۇئامىلە قىلىدىغان، ئۇلار بىلەن كارى بولمايدىغان، سەلتەنەت ئىشلىرىغا ئارىلاشتۇرمايدىغان بولغانىدى. شۇ سەۋەبلىك ئۇلارنىڭ ئوردىدىكى مەرتىۋىسى يۇقىرى ئەمەس ئىدى. ئوردىدا ئۇلارغا ئىچكىلەر<sup>①</sup> قاتارىدا مۇئامىلە قىلىناتتى. ئۇ ئىككى كۈيۈ ئوغلىنىڭ ئىناق ئۆتۈشىنى، قېرىنداشلارغا خاس مېھىر - مۇھەببەت بىلەن ساداقەت كۆرسىتىپ سەلتەنەتكە خىزمەت قىلىشىنى ئارزۇ قىلاتتى. شۇنداق قىلغان بولسا ئاللىقاچان ئۇلارنىڭ مەرتىۋىسىنى ئۆستۈرگەن، ئوردىدا مۇھىم مەنەپەرلەرگە قويغان، مۇشۇنداق مۈشكۈل كۈنلەردە ئۇلارغا تايانغان بولاتتى. شۇ تاپتا مىرزا ئۇلۇغبەگ بۇ ئىككى كۈيۈ ئوغلىغا باتناپ ئۇلارغا قېيىنئاتىلىق مېھىر - مۇھەببەتنى بەرمىگەنلىكىگە، ئوچۇق - يو-

① ئىچكىلەر - تۆۋەن دەرىجىلىك ئەمىرلەر.



رۇق سۆھبەتلىشىپ، نۇقسانلىرىنى تۈزىتىۋېلىشقا پۇرسەت بەر - مېگىنىگە، ئۇلارنىڭ گۇناھىنى تونۇپ، ئەيىب، نۇقسانلىرىنى تۈزىتىشىنى كۈتۈپ تۇرغىنىغا پۇشايمان قىلدى.

«ئۇلارنىڭ مەنمەنچىلىكىنى، بىر - بىرىگە يول قويماي دۈشمەنلەشكىنى، كۆرەڭان<sup>①</sup>لارغا خاس پەزىلىتىنىڭ كەملىكىنى ھېسابقا ئالمىغاندا تولىمۇ ئىستېداتلىق يىگىتلەر ئىدى. لەشكەر - رى ئىشلارنىڭلا ئەمەس، ھەتتا تەخت - سەلتەنەتنىڭمۇ ھۆددىسىدىن چىقالغۇدەك ئىقتىدارى بار ئىدى. ئىستى، ئاشۇنداق كاتتا ئىستېدات ئىگىلىرى تۇرۇقلۇق ئىنسانىي كامىللىق مەرتىۋىسىگە يېتەلمىدى. ئىستېدات باشقا، پەزىلەت باشقا ئىكەن. ھەقىقىي ئادەم بولماق قىيىن ئىكەن. ئۇلار مەنسەپ - مەرتىۋىسىنىڭ تۆۋەندىكى، ئوردىدا تۈزۈك ئەتىۋارلانمىغىنىنى مەندىن كۆرۈشىدۇ. ياتلارنى ئەتىۋارلاپ كۈيۈ ئوغلىنى خار كۆردى دەپ رەنجىشىدۇ، ئەمما سەۋەبىنى ئۆزلىرىدىن ئىزدەشمەيدۇ. راستىنى ئېيتقاندا، ئۇلار دېگەن تۆمۈرىزادىلەر<sup>②</sup>. ئىنساننىڭ ئوغۇللىرى ماڭا كۈيۈ ئوغۇللۇقىنى ھېسابقا ئالمىغاندىمۇ جىيەنلىرىمدۇر. نەسەب - مەرتىۋىسى ئىككى ئوغۇلۇم بىلەن ئوخشاش. ئۇلارغا ئۇۋال قىلىپ قويغان بولۇشۇممۇ مۇمكىن. ئۇلارغا بۇنچىلىك قاتتىقلىق قىلماي، لەشكەرىي دىۋاندىن مەنسەپ - مەرتىۋە بەرگەن بولسام بۈگۈنكىدەك ئۆز پەرزەنتىم سەۋەبلىك بېشىمغا كۈن چۈشكەن ۋاقىتتا كۆكرەك كېرىپ جان پىدالىق كۆرسىتەر بولغىيمىدى؟ خانزادىنىڭ ئىسيانىنى بېسىقتۇرۇپ مۈشكۈلۈمنى ئاسان قىلار بولغىيمىدى؟ بىر نېمە دېمەك تەس، بىلگۈچى ئاللاھ. ئۆز پۇش - تۈمۈدىن تامغان پەرزەنتىمدىن كەلمىگەن ۋاپا، كۈيۈ ئوغۇللاردىن كېلىشى مۇمكىنمۇ؟ بىر ئەلنى باشقۇرماق ئاسان بولغىنى بىلەن، پەرزەنتىنى باشقۇرماق تەسكەن. ئىككى پۈتۈم گۆرگە ساڭگىلىغىلى تۇرغاندا بۇ نە ئاھانەت ماڭا. خانزادە ئالدىرىمىسمۇ تەخت - سەل -

① كۆرەڭان — پادىشاھنىڭ كۈيۈ ئوغلى.

② تۆمۈرىزادىلەر — ئەمىر تۆمۈرنىڭ ئەۋلادلىرى.



تەنەت ھامان ئۇنىڭغا قالاتتى ئەمەسمۇ؟ بىر - ئىككى يىل تەخىر قىلىپ، ساداقىتى، پەزىلىتى، ئىستېداتى بىلەن كۆڭلۈمگە خا - تىرجەملىك بەخش ئەتكەن بولسا، جەننەت ماكان پەدەرىم بولمىش خاقانى سەئىد شاھىرۇرخان ئالىلىرى ماڭا تاجۇ تەختنى ئۆتكۈزۈپ بېرىپ ئۆزى خاتىرجەم ئارام ئالغىنىغا ئوخشاش، مەنمۇ ئۇنىڭغا تەخت - سەلتەنەتنى ئۆتكۈزۈپ بېرىپ، قالغان ئۆمرۈمنى ئىلىم تەھسىل قىلىشقا قارىتاتتىم ئەمەسمۇ؟ ئىشان شەيخ نىزامىددىن خامۇشقا ئوخشاش خۇراپات ئەھلىنىڭ، ئىلىم - ئىرپان دۈشمەند - لىرىنىڭ چالغان دېيىغا ئۇسسۇل ئوينىدى. ھەتتا ئۆز ئاتىسىنى «كاپىر سۇلتان» دەپ ھاقارەتلەشتىن ئايانمىدى. سەلتەنەتكە سۇ - لۈك ئەمەس، شەرىئەت كېرەك. سەلتەنەت شەرىئەت ئەھكاملىرىنى مىزان قىلغان ئەدىلى - ئادالەت بىلەن ئاسايىشلىققا يۈزلىنىدۇ. جەررە - ساما بىلەن ئەمەس، ئىلىم - مەرىپەت بىلەن روناق تاپىدۇ، بۇ ئىككىسى بىرلەشسە، تەخت - سەلتەنەتنىڭ ئۆلى مۇس - تەھكەم بولىدۇ. ئەل - يۇرت خاتىرجەملىككە يۈزلىنىدۇ. تاجۇ تەخت ئەۋلادتىن - ئەۋلادقا داۋاملىشىدۇ. ئىشان شەيخ نىزامىددىن خامۇشنىڭ سۈلۈك تەرغىباتلىرىغا نېمىشقا سەل قارىدىم / ھە؟! رەسەتخانا قۇرۇلۇشىغا توسقۇنلۇق قىلغان ۋاقتىدىلا سۈلۈك تەر - غىباتلىرىغا نېمىشقا چەك قويمىغاندىمەن، بۇنداق قىلىشىمغا سەلتەنەتنىڭ سۈرى تامامەن يېتەتتىغۇ؟ بۇ مېنىڭ رەھىمدىل - لىقىمغا ھېسابمۇ ياكى بوشاڭلىقىمغىمۇ؟ ئاھ خۇدا، ئول ئىشاننىڭ سېھرىي ئەپسۇنلىرىغا ئالدىنغانلىقىمنىڭ مۇكاپاتىمۇ بۇ؟ بۇ نۆۋەت خانزادەمنى تىزگىنلىيەلىسەم بالامدىن بالامغا ئىشاننى، سۈلۈك پېشۋالىرىنى تاجۇ تەختىڭلارغىلا ئەمەس، تەسەررۇپىڭلارغىمۇ يې - قىن يولاتماڭلار دەپ ۋەسىيەت قالدۇرىمەن. بارلىق گۇمراھلىق، تەپرىقچىلىك، خۇسۇمەت، زاۋاللىق شۇلاردىن كېلىدىكەن ئە - مەسمۇ...»

مىرزا ئۇلۇغبەگ ھەسرەتلىك خىياللىرىنى يىغىشتۇرۇپ قەددىنى رۇسلىدى. ئاللىقانداق تەشۋىشلىك خىياللارغا ئەسىر





بولغان ئەمىرلەرگە قەھرى بىلەن تىكىلدى.

— يارلىق!

مىرزا ئۇلۇغبەگنىڭ جاراڭلىق ئاۋازىدىن چۆچۈشكەن ئەمىرلەر خىياللىرىنى يىغىشتۇرۇپ، يارلىق ئاڭلاش ئۈچۈن دەس ئورۇنلىرىدىن تۇرۇشۇپ قول باغلاشتى.

— ئەمىر سۇلتانشاھ بارلاس!

— لەبىيە! — دېدى ئەمىر سۇلتانشاھ بارلاس ئالدىغا بىر

قەدەم چىقىپ.

— سىلى ئىلغار قوشۇن<sup>①</sup>نى باشلاپ خانزادىنىڭ ئالدىنى

توسقايل!

— باش ئۈستىگە!

مىرزا ئۇلۇغبەگ بىر دەقىقە ئويلىنىۋالغاندىن كېيىن يەنە

ئېغىز ئاچتى:

— مىرزا ئابدۇللا كۆرەگان!

ئىسمىنىڭ يۇقىرى دەرىجىلىك ئەمىرلەر قاتارىدا تىلغا ئېلىنغانلىقىنى ئاڭلىغان ئابدۇللا مىرزا «لەبىيە» دېگىنىچە سەپنىڭ ئالدىغا چىقتى — دە، «قېيىن ئاتام ئادىشىپ قالدىمۇ — نېمە؟» دېگەننى قىلىپ مىرزا ئۇلۇغبەگكە قارىدى.

— سىلى ئىلغار قوشۇنغا ئورۇنباشار بولۇپ، ئەمىر سۇل-

تانشاھ بارلاسقا ھەمدەم بولغايل.

تۇيۇقسىز مەرتىۋىسىنىڭ ئۆسكەنلىكىدىن ھاياجانلانغان ئابدۇللا مىرزا چاقماق تېزلىكىدە جاۋاب بەردى:

— پەرمانبەر دارمەن!

شۇ دەقىقىدە باجىسى ئابدۇللا مىرزانىڭ بىردىنلا يۇقىرى

دەرىجىلىك مەرتىۋىگە تەيىنلەنگەنلىكىنى كۆرگەن ئەبۇسەئىد

مىرزانىڭ ۋۇجۇدىغا رەشك ئوتلىرى تۇتىشىپ كەتكەنىدى. ئۇ قەيىن ئاتىسىغا يەر تېگىدىن نارازىلىق بىلەن قاراپ قويدى.

— ئەمىر مىرانشاھ دورغا!

① ئىلغار قوشۇن — ئالدىن يۈرگۈچى قوشۇن.



ئاللىققانداق خىياللارغا ئەسىر بولغان مىرانشاھ دورغا ئوي -  
خىياللىرىنى مىرزا ئۇلۇغبەگ بىلىپ قالغاندەك چۆچۈپ بېشىنى  
كۆتۈردى.

— لەبىيەي ئانھەزىرىتىم!

— سىلى ئاستاننىڭ مۇھاپىزىتىنى كۈچەيتىپ، ئوزۇق -  
تۈلۈك دىۋاننىڭ لازىمەتلىك تەييارلىشىغا ھەيدەكچىلىك قىلا -  
سىلا. ياتىشلار ئەغيارلىرىمىزنىڭ پىتنە - پاسات پەيدا قىلىپ،  
ئاۋامنىڭ كۆڭلىگە تەھلىكە سېلىشىنىڭ ئالدىنى ئالغاي. خىلاپ -  
لىق قىلغۇچىلارغا ياساق قاتتىق بولسۇن!  
— باش ئۈستىگە.

— مىرزا ئەبۇسەئىد كۆرەگان!

باياتىن بېرى ئىچىنى مۈشۈك تاتلىغاندەك بىئارام بولۇپ  
ئولتۇرغان ئەبۇسەئىد مىرزا «پەرمانبەر دارمەن» دېگىنىچە ئالدىغا  
چىقتى.

— سىلى ئاستانە مۇھاپىزەتچى قوشۇنىغا سەركەردە بولۇپ  
مىرانشاھ دورىغا ھەمدەمدە بولغايلا. خۇسۇسەن ئاستاننىڭ مۇ -  
ھاپىزىتىدە قىلچىلىك سۇسلۇق كۆرۈلمىگەي.

— باش ئۈستىگە، — دېدى ھاياجانلانغان ئەبۇسەئىد مىرزا.  
مىرزا ئۇلۇغبەگ ھالقىلىق پەيتتە ئىككى كۈيۈڭلىنىڭ  
مەرتىۋىسىنى ئۆستۈرۈپ، ئوخشاش دەرىجىلىك مەنسەپكە تەيىنلە -  
گەندى. بۇ ئارقىلىق ئۇ بىر تەرەپتىن ئۇلارغا قەيىنئائىلىق  
مېھرىنى يەتكۈزسە، يەنە بىر تەرەپتىن ئۇلارنىڭ تۆھپە كۆرسە -  
تىپ، سەلتەنەتكە بولغان ساداقىتىنى ئىپادىلىشىنى ئۈمىد قىلغا -  
ندى.

— ئەمىر سۇلتان جاندار!

— لەبىيەي قىبلىگاھىم!

— سىلى جەۋانغار قوشۇنىنى باشلاپ ئىلغار قوشۇنغا ھىمات  
بولغايلا. لەشكېرىي دىۋاندىن تۆت سەركەردە ھەمدەمدە بولغاي!  
— باش ئۈستىگە، — دېدى ئەمىر سۇلتان جاندار.



مىرزا ئۇلۇغبەگ نەزەرىنى لەشكىرىي دىۋاننىڭ ئورۇنباسار ئەمىرى ئىبراھىم بەگكە ئاغدۇرۇپ تۇرۇپ قالدى.

«خانزادە ئابدۇلئەزىزخان سەۋەبلىك ئۇنىڭ ماڭا ئاداۋىتى بار، لېكىن بۇنى دەپ ئۇنى ۋەزىپىگە تەيىنلىمىسەم بولماس، شۇنداق، ئۇنىڭ ساداقىتىدىن گۇمانلانمايمەن. ئەمما مۇھىم ئىشقا قويغىلى بولمايدۇ. چۈنكى، ئۇنىڭ جاسارىتى بولغىنى بىلەن پارا-سىتى يوق. بوپتۇ، ئاساسلىق قوشۇننى باشلاپ يۈرگەچ تۇرسۇن. ئۇنىڭغىچە مەنمۇ كەينىدىن يېتىشىۋالىمەن...»

— مىرزا ئىبراھىم بەگ!

— لەيىبەي ئانھەزىرتىم!

— سىلى مەن بىلەن بىللە ئاساسلىق قوشۇننى باشلاپ ما-ئىدىلا. باشقا سىپاھلارمۇ ئاساسلىق قوشۇن بىلەن بىرگە يۈر-گەي!

— باش ئۈستىگە! — دېدى مىرزا ئىبراھىم بەگ.

— كېش قەلئەسى ئىنتايىن مۇھىم ئۆتكەل. ئىلغار قوشۇن دەرھال يولغا چىقىپ چاقماق تېزلىكىدە يېتىپ بارغاي!

پەرمان تاپشۇرۇۋالغان ئەمىر سۇلتانشاھ بارلاس بىلەن ئاب-دۇللا مىرزا خان بىلەن خوشلىشىپ دەرھال شاھنىشىندىن چىقىپ كەتتى.

— ھىماچى قوشۇن پېشىن نامىزىدىن كېيىن يولغا چىق-قاي، ئاللاھ نېسىپ قىلسا كېش قەلئەسىدە ئۇچراشقايمىز!

ئەمىر سۇلتان جاندارمۇ تەييارلىق كۆرۈش ئۈچۈن چىقىپ كەتتى.

— سىلى، — دېدى مىرزا ئۇلۇغبەگ مىرزا ئىبراھىم بەگكە قاراپ، — ئاساسلىق قوشۇننى باشلاپ بۈگۈن كەچتىلا يولغا چىقسىلا. مەن ئەتە بامداتتىن كېيىن يولغا چىقىپ ئارقىلىرىدىن يېتىشىۋالىمەن.

— ئەسسالاتىن زىللەللاھۇ فىل ئەرىز! جانابى ئادالەتپاناھىد-مىز شەرئى سۇلتانىمىزدۇر. پەرمانى ئالىينىڭ يارلىقى بارچىگە



ئەمرى ۋاجىپتۇر. قۇدرەتلىك ئاللاھ ئىگەم جانابى باھادىرلىرىد -  
مىزغا پۈتمەس - تۈگىمەس كۈچ - قۇۋۋەت، غەلىبە - نۇسرەت  
ئاتا قىلغاي! — دېدى شەيخۇلئىسلام بۇرھانىددىن دۇئاغا قول كۆ -  
تۈرۈپ.

— ھەرقايسىلىرىغىمۇ ئىجازەت. ئەتە ناماز بامداتتىن يېنىپ  
يولغا چىقىمىز. ھازىرلىق كۆرۈشكەيلا، — دېدى مىرزا ئۇلۇغبەگ  
شاھنىشىندا قالغان ئەمىرلەرگە قاراپ.  
— خان ئالىيلىرى ئامان بولغايلا! — دېيىشتى ئەمىرلەر  
خان بىلەن خوشلىشىپ.

شاھنىشىندا يالغۇز قالغان مىرزا ئۇلۇغبەگ بىر دەم كۆزىنى  
يۇمۇپ ئولتۇرغاندىن كېيىن مۇھىم بىر ئىشنى ئېسىگە ئالغاندەك  
چاچراپ ئورنىدىن تۇردى.

— ئات تەييار بولدىمۇ؟ — سورىدى ئۇ بىر چەتتە قول  
باغلاپ تۇرغان ساراي بېگىگە قاراپ.

— توقۇپ قويغىلى بىر ئاش پىشىمدىن ئاشتى.

مىرزا ئۇلۇغبەگ ئىلدام مېڭىپ سارايدىن چىقتى. ئۇنىڭغىد -  
چە ئۆكەرلەر ئاتنى يېتىلەپ ئېلىپ كەلدى. ئۇ ئاتقا بىر سەكرەپلا  
مىندى - دە، ئەتراپىدا تۇرغان ئۆكەرلىرىگە «رەسەتخانغا» دەپ  
قويۇپ ئاتنى يەڭگىل دېۋىتتى. ئۆكەرلەر ئۇنىڭ ئارقىسىدىن ئات  
سالىدى.

مىرزا ئۇلۇغبەگ ئەتىگەندىلا مىرزا مەدرىسەسىدىكى مۇدەر -  
رىس، ئالىملاردىن بىر قانچىسىنىڭ ئىسمىنى ئاتاپ، ئۇلارنىڭ ئۆ -  
زىنى رەسەتخاندا ساقلىشىنى ئېيتىپ چاپارمەن ماڭغۇزۇۋەتكەند -  
دى. ئەتىگەندىن بېرى ئەمىرلەر بىلەن لەشكىرىي ئىشلارنى كې -  
ڭەش قىلىپ، رەسەتخانغا بارىدىغان ئىشنى ئېسىدىن چىقىرىپ  
قويغىلى تاس قالغانىدى.

رەسەتخاننىڭ بىرىنچى قەۋىتىدىكى سارايدا ساقلاپ تۇرۇش -  
قان مۇدەررىس، ئالىملار ئىشىكتىن كىرىپ كەلگەن مىرزا ئۆ -  
لۇغبەگنى كۆرۈپ قىلىشىۋاتقان قىزغىن مۇنازىرىسىنى توختىد -



تىپ، دۈرىدە ئورۇنلىرىدىن تۇرۇشتى.  
— ئەسسالامۇ ئەلەيكۇم، — دېدى مىرزا ئۇلۇغبەگ ئاۋۋال  
سالام بېرىپ.

— ۋە ئەلەيكۇم ئەسسالام، — دېدى ئۆلىمالار.  
مىرزا ئۇلۇغبەگ ئۇلار بىلەن بىر - بىرلەپ قول ئېلىشىپ  
كۆرۈشتى، تىنچلىق - ئامانلىق سورىدى.  
چوڭ خانزادىسىنىڭ بەلختىن لەشكەر تارتىپ كېلىۋاتقانلىق  
خەۋىرى كەلگەن ئىككى ھەپتىدىن بېرى مىرزا ئۇلۇغبەگ ھاكىم -  
مىيەت ئىشلىرىدىن قول ئۈزلەلمەي، ئىنتايىن ھۆرمەتلىيدىغان،  
ھەرقانچە ئالدىراش بولسىمۇ ھەپتە ئۆتكۈزۈۋەتمەي سۆھبىتىگە  
داخىل بولۇپ تۇرىدىغان بۇ ئالىم - ئۆلىمالار بىلەن كۆرۈشۈشكە  
ۋاقىت چىقىرالمايدى.

— يۇقىرىغا چىقايلى، — دېدى مىرزا ئۇلۇغبەگ ئادىتى بو -  
يىچە ئۇلارغا ھۆسلى قىلىپ ئولتۇرماي.

ئالىملار مىرزا ئۇلۇغبەگكە ئەگىشىپ مەرمەر پەلەمپەي ئار -  
قىلىق رەسەتخانىنىڭ ئۈچىنچى قەۋىتىگە چىقىشتى. جامىئۇل  
ئۇلۇم<sup>①</sup> دەپ ئاتىلىدىغان ئۈچىنچى قەۋەت كۈتۈپخانا ئىدى. كۈ -  
تۈپخانىنىڭ ئۆگزىسىدە كىچىكرەك بىر ئۆيدەك چوڭلۇقتا گۈم -  
بەز بار ئىدى. گۈمبەزگە ئايلاندۇرۇپ دېرىزە قويۇلغان بولۇپ، بۇ  
يەردە ئۈستۈرلەپ، سىكىستانت... قاتارلىق يۇلتۇزلارنى كۆزىتىد -  
ىدىغان، يۇلتۇزلارنىڭ جايلىشىشىنى ئۆلچەيدىغان ۋە شۇنىڭدەك  
ئاللىقانداق ئۆلچەش، سىزىش ئەسۋابلىرى بار ئىدى. كۈتۈپخانا  
بىلەن گۈمبەزنىمۇ مەرمەر پەلەمپەي تۇتاشتۇرۇپ تۇراتتى.

— قېنى، جاي ئالسۇنلار، — دېدى مىرزا ئۇلۇغبەگ ئا -  
لىملارغا كۈتۈپخانىدىكى كۇرسىلارنى كۆرسىتىپ تۇرۇپ.

ئالىملار مىرزا ئۇلۇغبەگنىڭ ئېغىز ئېچىشىنى كۈتۈپ  
جىمجىت ئولتۇرۇشتى. نېمە ئۈچۈندۇر مىرزا ئۇلۇغبەگ گەپ قىل -  
مىشقا ئالدىرىمىدى. قىزىرىپ، ئولتۇرۇشۇپ كەتكەن ھارغىن

① جامىئۇل ئۇلۇم — ئىلىم خەزىنىسى.



كۆزلىرىنى قاتار ئولتۇرۇشقان ئالىم - ئۆلىمالاردىن تام ياقىلىد -  
 تىپ تىزىلغان نەقىشلىك كىتابدانلارغا يۆتكىدى. كىتابداننىڭ  
 ئەڭ ئۈستى تەرىپىگە «قۇرئان كەرىم» نىڭ ھەر خىل نۇسخىلىرى  
 تىزىلغان بولۇپ، ئۇنىڭ تۆۋەن تەرىپىگە پەرەزىستان، دەمەشىق،  
 باغداد، شىراز، ھىندىستان، جۇڭگو... ئالىملىرىنىڭ ھەمدە  
 ھىرات، سەمەرقەنت، بۇخارا، ئەندىجان، تۇرپان، قەشقەر، خوتەن...  
 دانىشمەنلىرىنىڭ كىتاب - رسالىلىرى، قول يازمىلىرى رەت -  
 رېتى بىلەن تىزىلغانىدى. كۆن مۇقاۋىلىرىنىڭ نەقىشلىرىگە ئالا -  
 تۇن يالىتىلغان، تۈرلۈك ئىلىملەر شەرھلەنگەن كىتابلارنى رە -  
 سەتخانا مۇلازىملىرى كۈندە دېگۈدەك سۈرۈپ تۇرغانلىقى ئۈچۈن  
 ئازراقمۇ چاڭ باسمىغان بولۇپ، ۋالىلداپ تۇراتتى. مىرزا ئۇلۇغ -  
 بەگ بۇ كىتاب - رسالىلىرىنى سەمەرقەنتتىكى ئەڭ ماھىر خەت -  
 تاتلارغا كۆچۈرۈپ چىققانىدى. تېخى كۆچۈرۈلۈپ كىتاب ھالە -  
 تىگە كەلتۈرۈلۈشىنى كۈتۈپ تۇرغان قول يازمىلارمۇ خېلىلا بار  
 ئىدى. ئۇلۇغبەگنىڭ نەزەرىدە بۇ قول يازمىلارمۇ بىباھا گۆھەر  
 ھېسابلىناتتى. ئەبۇ رەيھان بىرۈننىڭ «ئەل قانۇنۇل مەسئۇد»،  
 «مىزانۇل ھېكمەت»، «كىتابۇ سەيدەنە»، ئەبۇ ئەلى ئىبنىسىنا  
 ھەزرەتلىرىنىڭ «كىتابۇش شىفا»، «كىتابۇن نەجات»، ئەل فارابى -  
 نىڭ «ئەتئائۇل ئەسانى»، «كالىم فى شېئىر ۋەل قانى»، «كىتابۇن  
 فى سەنئەتى كىتابەت»، «رسالەئى مۇغەنىيۈن»، «كىتابۇل مۇخ -  
 تەسەر ئەل سەغرى فىل مەنتىق»، «كىتابۇل بۇرھان»، «كىتابۇل  
 ئىقتىسابۇل مۇقەددىمات»، «پەزىلەتلىك شەھەر ئاھالىسى»، مۇتەپەك -  
 كۇر يۈسۈپ خاس ھاجىپنىڭ «قۇتادغۇ بىلىگ»، قازىزادە رۇمىنىڭ  
 «رىيازىيات»، ئەل خارەزمىي ھەزرەتلىرىنىڭ «كىتاب ئەل مۇختە -  
 سەر فى ھېساب ئەل جەبر ۋەل مۇقابەلە»، سەئىد شىرازىنىڭ «گۈ -  
 لىستان»، «بوستان»، ئەللامە زەمەخشەرىنىڭ «نەۋا بىغۇل كىلەم»،  
 «كافىيە»، «ئالتۇن ھالقىلار»... قاتارلىق كىتاب - رسالىلىرى  
 ئالاھىدە كۆزگە تاشلىناتتى. مىرزا ئۇلۇغبەگ ھەر قېتىم كۈتۈپ -  
 خانىغا كىرسە ئاۋۋال «قۇرئان كەرىم» نى ئىككى قوللاپ ئېلىپ



تاۋاپ قىلاتتى، ئاندىن ئۆزىگە لازىملىق كىتاب - رسالىلەرنى ئېلىپ ئوقۇيتتى.

مىرزا ئۇلۇغبەگ جېنىدىنمۇ ئەزىز كۆرىدىغان بۇ كىتابلار - دىن مېھرىنى ئۆزلەشمەي بىر ھازا قاراپ تۇردى. ئوردىدىكى كۆڭۈل غەشلىكلىرى بىرنەچچە دەققە كۆتۈرۈلۈپ كەتكەندەك بولدى. لېكىن ئۇنىڭ بۇ راھەتلىك تۇيغۇلىرى ئۇزاق داۋاملاشمىدى، بۇ يەرگە ئالدىراپ - تېنەپ كېلىشىدىكى مۇددىئاسى ئېسىگە كېلىدىشى بىلەن ۋۇجۇدىنى قايتىدىن غەم - ھەسرەت تۇمانلىرى چىرىمىۋالدى. نەزەرىنى يەنە ئالىم - ئۆلىمالارغا يۆتكىدى. دانىشمەن ھۆكۈمدارنىڭ كۆڭۈل ئازابىنى چۈشەنگەن ئالىملارنىڭ يۈرىكىمۇ شۇ دەققەدە ئازابلىق ھېسار بىلەن تولغانىدى.



— بىزنىڭ پېشانىمىزگە ئىلىم ساھىبى بولۇش ئەمەس، تەخت ساھىبى بولۇش پۈتۈلگەنكەن، — دېدى مىرزا ئۇلۇغبەگ ھەسرەتلىك خورسىنىپ، — ئىلىمگە ئالەمچە ئىشتىياقىمىز بولسىمۇ، لېكىن سەلتەنەتكە بېرىلگەندەك ۋۇجۇدىمىز بىلەن بېرىلەلمىدۇق. گەرچە جانابى ئۇستازلارنى يىراق - يېقىندىن تەكلىپ قىلىپ ئەپكېلىپ تەسەررۇپىمىزدىكى كاتتا ئوقۇل بولمىش مىرزا مەدرىسەسىگە جەمئىي قىلغان، رەسەتخانا، شىپاخانا قۇرغان بولساقمۇ، ھەربىرلىرىنىڭ خىزمەتلىرىدە بولالمىدىم. كاتتا - كاتتا مۇتائىلەلەرگە ئىشتىراك قىلالىمىدۇ ۋە يەنە ئىلىم - ئىرپان كۈشەندىسى، خۇراپات، جاھىلىيەت ھامىيىسى بولمىش ئىشان شەيخ نىزامىددىن خامۇش تەرەپدارىدىكى بىر گۇرۇھ جاھىللارنىڭ مالايمەتلىرىدىن قۇتۇلدۇرالمىدىم. ئۇشبۇ سەۋەبتىن جانابى ئۇستازلار كۆپ ئاھانەتلەرگە قېلىپ رىيازەت چەكتىلەر. ھەربىرلىرىدىن يېنىش - يېنىشلاپ كەچۈرۈم سورايمەن.

مىرزا ئۇلۇغبەگ سۆزدىن توختاپ ئالىملارغا قاراپ تەۋازۇ بىلەن ئېگىلدى.

— كۆڭۈللىرىنى زىنھار غەمناك قىلمىغايلا، ھەزرەتلىرىدىن كۆپ خۇرسەنمىز، — دېيىشتى ئالىملار ئۇلۇغبەگكە تەسەللى بېرىپ.

رىپ.

شۇ تاپتا ئۇلارنىڭ مىرزا ئۇلۇغبەگكە دەيدىغان نۇرغۇن يۈ-  
رەك سۆزلىرى بار ئىدى، لېكىن مىرزا ئۇلۇغبەگنىڭ يۈرەك يا-  
رىسىنى تاتىلاپ قويۇشتىن ئەنسىرەپ ھېچقايسىسى ئېغىز ئاچمى-  
دى.

— بېشىمىزدا قارا بۇلۇتلارنىڭ ئەگىپ يۈرۈۋاتقانلىقى ھەر-  
بىرلىرىگە ئايان، — دەپ سۆزىنى داۋام قىلدى مىرزا ئۇلۇغ-  
بەگ، — بىزلەر كىم بۈيۈك ساھىبىقىران ئەمىر تۆمۈرنىڭ پۇشتى  
بولمىش سەلتەنەت ئىگىسى ماۋەرائۇننەھەر، خۇراسان، پەرغانە  
ۋادىسىگە ئاز كەم قىرىق يىل رەھنەما بولدۇم، ئالەمشۇمۇل  
ئىشلارنى بىر تەرەپ قىلدىم. بېھىساب نۇسرەتلىك ياغىلارنى قى-  
لىپ، رەقىبلىرىمنى بويسۇندۇردۇم، مۇخالىپلىرىمنى قايىل قىل-  
دىم. لېكىن ئۆز پەرزەنتىمگە كەلگەندە باشقۇرۇشقا، بويسۇندۇ-  
رۇشقا، قايىل قىلىشقا ئاجىزلىق قىلدىم. ھالا بۈگۈنكى كۈنگە  
كەلگەندە ئول ئىنسابسىز، ناشۈكۈر، بەتئەخلاق پەرزەنت بىلەن يا-  
غى قىلىش ئۈچۈن قىلىچ يالىڭاچلاپ تۇرۇپتىمىز. قۇدرەتلىك  
ئاللاھ ئىككىم غەلبە - نۇسرەتنى قايسىمىزغا بۇيرۇيدۇ، بۇنىسى  
نامەلۇم. خانزادىنى تەسەررۇپىمىزدىكى نادانلىق، جاھىلىيەت پات-  
قىقىغا پاتقان بىر گۈرۈھ ئىلىم دۈشمەنلىرى، يەنى ئىشان، سو-  
پى - دەرۋىشلەر جامائەسى قوللاۋاتىدۇ. بىزلەر كىم پەدەرگە قى-  
لىچ تەڭلەشكە كۈشكۈرتۈۋاتىدۇ. ناۋادا ئۇلار نۇسرەتكە يۈزلەنسە،  
تەخت - سەلتەنەتنى ئېلىش بىلەنلا قانائەت قىلمايدۇ، بەلكى ئو-  
قۇل، مەدرىسە، رەسەتخانا، شىپاخانىلىرىمىزنى كۆپۈر دەرگاھ دەپ  
تاقاپ، بىزنى دەھرىيلىكتە ئەيىبلەپ، ئىلىم تەھسىل قىلىش-  
مىزغا توسقۇنلۇق قىلىشى، بىتنىڭ، رسالىلىرىمىزنى كۆيدۈرۈپ،  
ئولتۇرغانلىرىمىزنى زىندانغا بەند قىلىشى مۈمكىن. شۇڭا ئەتە  
كىشكە قاراپ لەشكەر تارتىشتىن ئاۋۋال جانابى ئۇستازلار بىلەن  
دىدارلىشىۋېلىشنى ھەمدە غەنىملىرىمىزنىڭ پەيلىدىن ئاگاھلان-  
دۇرۇپ قويۇشنى لايىق تاپتىم. ئوردا ئەھلىگە ئىشەنگىلى بولماي-





دۇ، ئۇلار كىم بىر پارچە ئۈستىخان تاشلاپ بەرسە شۇلارنى تونۇيدۇ. شول سەۋەبلىك بىر مەزگىل ئۆزلىرىنى پىنھانغا ئېلىپ، بەختەرلىكلىرىگە ئۆزلىرى كېپىل بولۇشىلا. مۇمكىن بولسا، — دېدى مىرزا ئۇلۇغبەگ نەزەرىنى كىتابداندىكى كىتابلارغا يۆتكەپ تۇرۇپ، — مۇنۇ بىباھا ئىلىم خەزىنىلىرىمىزنى يوشۇرۇپ قو-يۇشىلا. ئالىمادىس بىرەر كېلىشمەسلىك بولۇپ قالسا، ئول ئىد-لىم دۈشمەنلىرىنىڭ قولىغا چۈشۈپ قالمىسۇنلار.

مىرزا ئۇلۇغبەگنى گۇيا ۋىدالىشىش نۇتقى سۆزلەۋاتقانداك تۇيغۇغا كېلىپ قالغان ئالىملار ئىختىيارسىز كۆزلىرىگە ياش ئې-لىشتى. ئۇلار بۇ ھۆكۈمدارنىڭ مۇشۇنداق جىددىي پەيتتە ئالاھى-دە ۋاقىت چىقىرىپ ئۆزلىرىگە، ھەر بىر بەتلىرى ئىلىم دۈرداند-لىرى بىلەن تولغان كىتابلارغا ئالاھىدە كۆڭۈل بۆلگىنىدىن قات-تىق تەسىرلەنگەنىدى.

— قاننى قان بىلەن يۇغىلى بولماس ئالىيلىرى، — دېدى پېشقەدەم ئالىم جالالىددىن باغدادى سۆز ئېلىپ، — خانزادىنىڭ گۇناھىنى كەچۈرۈۋەتكىلى، سۈلھىگە كېلىپ بېھىساب قان تۆكۈ-لۈشكە سەۋەب بولغۇچى ياغىنى توختاتقىلى بولماسمۇ؟  
مىرزا ئۇلۇغبەگ خورسىنىپ قويدى:

— دېگەنلىرى تامامەن ئورۇنلۇق مەۋلانە، ئەپسۇس، سىلى خانزادىنى چۈشەنمەيدىلا، نىيەت - ئىقبالىنىمۇ بىلمەيدىلا. ئەل - يۇرتنىڭ ئاسايىشلىقى ئۈچۈن خانزادىنىڭ ھەرقانچە گۇناھى بولسا كەچۈرەر ئەردىم. بىراق شاھزادە ئۆزىنى دەۋاگەر، ئادالەتپەرۋەر، بىزنى گۇناھكار ھېسابلايدۇ. ئۇ ھازىر قۇترىغان بىر ۋەھشىي ھايۋاندۇر. ئۇنىڭدا نە ئەقىل، نە سەزگۈ، نە ھېسسىيات يوقتۇر. قىزارغان بىر جۈپ كۆزلىرى قانغا تەشنادۇر. سۈلھىگە كېلىشتىن زىنھار ئۈمىد يوقتۇر.

ئالىملار جىمىپ كېتىشتى. مىرزا ئۇلۇغبەگ ئالىملارغا ئۆز قولى بىلەن چاي تۇتۇپ ساھىبخانلىق قىلىۋاتقان سۆيۈملۈك شاگىرتى مىرزا ئەلىگە قاراپ بىر ئىشنى يادىغا ئالدى. ھەئە،



مىرزا ئۇلۇغبەگ ئاتا - بوۋىلىرىنىڭ ھىراتتىكى ئىختىيارىدىن قەلئەسىدىن تېپىلغان خەزىنىسىنى سەمەرقەنتكە يۆتكىتىپ كەلگەندىن كېيىن ئالتۇنلارنىڭ ھەممىسىنى رەسەتخانىنىڭ ئاستىدىكى مەخپىي قازاققا تۈيدۈرۈپ يۆتكەۋەتكەنىدى.

— ھېلىقى خەزىنىلەرنى جايلاشتۇرۇپ بولغانىدىلەمەۋلانە؟

— تولۇق جايلاشتۇرۇپ بولغان، — دېدى مىرزا ئەلى.

— ئۇنداق بولسا ھېلى جانابى ئۇستازلارغا ئېلىپ كېتەلە.

شېچە بەرسىلە، — مىرزا ئۇلۇغبەگ ئالىملارغا قاراپ قويدى، —

بىلىمەن، ھەربىرلىرى مال - دۇنيانى دوست تۇتقان ئەمەس.

بىراق ئىلىم - مەرىپەت ئۈچۈنمۇ ئالتۇن - كۈمۈش بولمىسا

بولمايدۇ. بابائى بۈزرۈكلەرنىڭ خەزىنىسى ئول خۇراپات، جاھىلە.

يەت ئەھلىنىڭ قولىغا چۈشۈپ قالغىنىدىن بىزنىڭ ئىلكىمىزدە

تۇرغىنى ئەۋزەل دەپ خۇپىيانە يۆتكىۋالغانىدىم. قانچىلىك ئەپكە.

تەلىسىلە شۇنچىلىك ئېلىپ كېتىشىلە. كېيىنچە قايتىدىن ئىد.

لىم دەرگاھلىرىنى بىنا قىلىشقا سەرپ قىلارمىز. خوش، ئەمدى

مەن ياناي، — دېدى مىرزا ئۇلۇغبەگ ئورنىدىن تۇرۇپ، — ئۆز.

لىرىگە قاتتىق ئاگاھ بولۇشقايل.

— خان ئالىيلىرى ئامان بولسىلا. ئاللاھ ئىگەم نۇسرەت ئاتا

قىلار، — دېيىشتى ئالىملار ئۇنى ئۆزىنى ئېتىپ.

رەسەتخانىدىن يېنىپ چىققان مىرزا ئۇلۇغبەگنىڭ كۆڭلى

بىر ئاز ئەمىن تاپقاندىك بولدى.

«خۇداغا شۈكۈر، ئۇلارنى ئاگاھلاندۇرۇشقا ئۈلگۈردۈم. ئالە.

مادىس بىرەر كېلىشمەسلىككە يولۇقۇپ قالسام ئۇلار ئۆزلىرىنى

پىنھانغا ئېلىشقا ئۈلگۈرەلەيدۇ. يەنە تېخى كۈتۈپخانىدىكى بىباھا

بىتىك - رسالىلەرنى، قول يازمىلارنى يوشۇرۇپ قالالايدۇ. ناۋادا

خانزادە سۈلھىگە كېلىپ مېنى رەسەتخانىدا ئولتۇرۇپ ئارامخۇدا

ئىلىم تەھسىل قىلغىلى قويسا ئىدى، تاجۇ تەختىنى دەرھاللا تاپ.

شۇرۇپ بېرەتتىم. لېكىن بۇ مۇمكىن ئەمەس. خانزادىنى ئالىقە.

نىغا ئېلىۋالغان ئىشان شەيخ نىزامىدىن خامۇش بۇنىڭغا ھەرگىز



يول قويمايدۇ. يەنە تېخى ۋالىدەنى مېھرىبان گۆھەر شاد بېگىمۇ بار...»

ئانىسى ئېسىگە كېلىشى بىلەن مىرزا ئۇلۇغبەگنىڭ يۈرىكى باشقىچە مۇزلاپ كەتتى. كۆڭلىنى ھەرقانچە ئاڭتۇرۇپمۇ ئانىسىغا بولغان زەررىچە سېغىنىشنى تاپالمىدى. ھەئە، ئاشۇ ئانا، چاچلىرى كۈمۈشتەك ئاقارغان، بەللىرى مۈكچەيگەن، ھۆرمەتكە سازاۋەر ئانا ئاتا بىلەن ئوغۇلنى دۈشمەنلەشتۈرۈپ كېلىشتۈرگىسىز رەقەبە - لەرگە ئايلاندۇرۇۋاتاتتى.

«ئاھ پەرۋەردىگار، مېنى توققۇز ئاي توققۇز كۈن قورساق كۆتۈرۈپ، ئاچچىق تولغاق ئازابى يەپ چەكسىز قۇدرىتىڭ بىلەن تەۋەللۇت قىلغان، ئائىلىق مېھرى بىلەن باغرىغا باسقان، ئاپئاق ئوغۇز سۈتىنى ئېمىتكەن ۋالىدەنى بۇزىۋىتىش كۆڭلىنى ئاغرىتە - قان يەرلىرىم بولسا ئۆزۈڭ مەغپىرەت قىلغايەن...»

چىن يۈرىكىدىن چىقىرىپ نىدا قىلغان مىرزا ئۇلۇغبەگنىڭ بوغۇزىغا يىغا قاپلاشتى.

※

※

※

سەمەرقەنت ئاسمىنىدا يېڭى بىر تاڭ ئاتتى. ھاۋا تۇتۇق، ئاسماندا قۇياشتىن ئەسەر يوق ئىدى. ئاسمان گۈمبىزىدە قوغۇ - شۇن رەڭلىك توپ - توپ بۇلۇتلار ئەگىپ يۈرەتتى. تېخى كۈز باشلانمىغان بولسىمۇ، ئۈرگۈت تاغلىرىدىن ئەسكەن غۇر - غۇر شامال ئادەمنىڭ غولىنى قورۇيتتى. بىر ئاز يېلىڭ كىيىنىۋالغان مىرزا ئۇلۇغبەگ سوغۇقتىنمۇ ياكى غەم - تەشۋىشتىنمۇ ئەيتاۋۇر دۈگىدىيىپ قالغانىدى. ئىككى تەرىپىدە كېتىپ بارغان شەيخۇل - ئىسلام بۇرھانىددىن بىلەن خانزادە ئابدۇلئەزىز مىرزمۇ ۋە ئار - قىسىدىن كېلىۋاتقان بەش يۈز نەپەر خاس ئۆكىرىمۇ ئۇنىسىز ئىدى. ئىلگىرىكى يۈرۈشلەردە مىرزا ئۇلۇغبەگنىڭمۇ، شەيخۇل - ئىسلامنىڭمۇ گېپى تۈگىمەيتتى. خان سەركەردىلىرى، مەسلىھەت -

چىلىرى بىلەن چاقچاق قىلىشىپ ماڭاتتى، كۈلكە - پاراڭلار ئۇ - زۈلمەيتتى. خانزادە ئابدۇلئەزىزخان بولسا دادىسىنىڭ پوكىنىدا بۇنداق شۈمشىيىپ تۇرۇۋالماي، ئۆكەرلىرىنى ئەگەشتۈرۈپ ھېلى ئىلگىرىلەپ كەتسە، ھېلى قوشۇننىڭ كەينىدە قېلىپ بىردەم جىم تۇرمايتتى.

شەھەردىن ناغرا - سۇنايلارنى چېلىشىپ خېلىلا سۈر - ھەيۋە بىلەن چىققان ئۆكەرلەر سەمەرقەنت ئەتراپىدىكى باغ - باراڭلىق كۆجۈم مەھەللىلەردىن ئۆتۈپ ئوچۇقچىلىققا چىققاندىن كېيىن بىردىنلا جىمىپ قېلىشقاندى. تېخى تۈزۈك يول ماڭمايلا ھېرىپ قالغاندەك كۆرۈنىدىغان ئۆكەرلىرىنىڭ روھى خېلىلا چۈشكۈن ئىدى.

«بۇ بىرەر پېشكەللىكنىڭ بېشارىتىمىكىن، — خىيال سۈر - دى مىرزا ئۇلۇغبەگ ھاۋانىڭ ئەلپازىغا قاراپ، — شۇ تاپتا خانزا - دەم ئابدۇلئەتپىخان نېمە ئويىدىدۇر؟ خىيالىنى بىلگىلى بولسا ئىدى كاشكى. ناۋادا غەلىبە - نۇسرەت ئۇنىڭغا يۈزلەنسە، ماڭا قانداق مۇئامىلە قىلار؟ تاجۇ تەختىنىڭ ئەلۋەتتە تارتىۋالىدۇ، — مىرزا ئۇلۇغبەگنىڭ كۆز ئالدىغا دادىسى شاھرۇخخاننىڭ ئۆلۈم پەتىسى ئۈچۈن ھىرائقا بارغاندا ھىرات ئوردىسىدا دۇچ كەلگەن كۆرۈنۈش لىپ قىلىپ كەلدى. شۇ چاغدا بوۋىسىنىڭ تەختىدە ئولتۇرۇۋالغان خانزادە ئابدۇلئەتپىخان ئورنىدىن تۇرغان بولسىمۇ تەختتىن بىر قەدەم مىدىرلىمىغان، دادىسى بىلەن كۆرۈشۈشكە ھەرىكەت قىل - مىغانىدى، — ئۇ ئەزەلدىن تاجۇ تەختكە خۇمار، شۇڭا مەندىن تەخت - سەلتەنەتنى ئېلىشقا ئالدىراۋاتىدۇ. ئەمما ئۇنىڭ بىر ئەل - نىڭ سەلتەنەت تىزگىنىنى تۇتۇپ تۇرغىدەك ئىقتىدارى، لايىقلىقى يوق. ۋالىدەئى مېھرىبان بىلەن ئىشان شەيخ نىزامىددىن خامۇش پۇتىغا ھۆل خىش قويۇپ بەرسە ئۆزىنى بىلەلمەيۋاتىدۇ، — مىرزا ئۇلۇغبەگ ئات ئۈستىدە شۈمشىيىپ ئولتۇرغان كىچىك خانزادە - سى ئابدۇلئەزىزخانغا يالت ئېتىپ قاراپ قويدى، — كىچىك خانزادەمۇ تايىنلىق. ئۇنى ئىنسانىي كامىللىققا يەتكۈزۈش ئۈچۈن



يۈرەك قېنىمنى ئاز سەرپ قىلىمىدىم. بىراق شۇنچە ئۇرۇنۇشلىرىم ئەسكى تامنى ئۇلىدىغانچىلىكىمۇ كار قىلىمىدى. قايسى گۇناھىم ئۈچۈن خۇداۋەندە ئىگەم ماڭا مۇشۇنداق يارىماس پەرزەنتلەرنى بەرگەن بولغىدى؟ ئاغا - ئىنىلىق مېھىر - مۇھەببەت ئۇلاردا پەقەتلا يوق. ناۋادا قازايىقەدەر يېتىپ ئاللاھنىڭ دەرگاھىغا كەت - سەم بۇ ئاغا - ئىنىلەر نېمە بولۇپ كېتىشەر؟ چوڭ خانزادەم ئى - نىسىغا كۆيۈنەرمۇ؟ ھالىدىن خەۋەر ئالارمۇ ياكى زۇلۇم قىلارمۇ؟ ئۆز ۋاقتىدا ئۇنى بەلخكە ئەۋەتمەي، ئائىب خانلىق مەرتىۋىسىنى بېرىپ ئوردىدا تۇتۇپ قالغان بولسام پەيلىدىن يېنىپ قالار بول - غىمىدى؟ ياق، ھەرگىز يانمايتتى. ئۇنىڭ كۆڭلىدە مەن يوق، ئىشان شەيخ نىزامىددىن خامۇش بار، تاجۇ تەخت بار. ئۇنىڭ ئى - يىتى شۇ ۋاقتىدىلا ئايان بولغان. ئۇنى نىيىتىدىن ياندۇرغىلى، توغرا يولغا باشلىغىلى بولارمۇ؟ بۇ نۆۋەت يېنىمغا ئەپكىلىۋېلىش - قا مۇۋەپپەقىيەت بولسام، يېنىمىدىن پەقەتلا ئايرىمايمەن، كېچە - كۈن - دۈز ھەمراھ بولۇپ، ئائىلىق مېھرىمنى تولۇق بېرىمەن. ئىشان شەيخ نىزامىددىن خامۇش بىلەن باردى - كەلدى قىلىشىنى چەك - لەيمەن. پەرزەنتلىك بۇرچىنى تولۇق ئادا قىلىپ، چىن يۈرىكىدىن چىقىرىپ ئاتا ئوردىدا ھۆرمەت قىلسا، تاجۇ تەختنى بېرىپ كۈ - نۈمنى رەسەتخانىدا ئۆتكۈزۈمەن...

مىرزا ئۇلۇغبەگنىڭ خىياللىرى تىنچىسىز ئىدى. باش - ئا - خىرى يوق بۇ خىياللارنىڭ كۆپ قىسمى ئاچچىق، ھەسرەتلىك، ئاز قىسمىلا غۇۋا خام خىياللارغا تولغانىدى. لېكىن ئۇ بۇ خام خىياللىرىغىمۇ ئىشەنچ قىلالمايتتى.

ئۇلار ئاخشام يۈرۈپ كەتكەن ئاساسلىق قوشۇنغا تېزىرەك يې - تىشىۋېلىش ئۈچۈن ئارام ئالماي يول مېڭىۋاتاتتى. بەش يۈز نەپەر نۆكرىنىڭ ئارقىسىدا كېلىۋاتقانلار ئاساسەن قورال - ياراغ، تە - مىنات ساقلىغۇچى ئارقا سەپ قوشۇن ئىدى. بۇلار ئاساسەن جەڭ - گە يارىمايتتى. ئاساسىي قوشۇن بىلەن بىللە ماڭمىغىنىغا پۇشايد - مان قىلىپ قالغان مىرزا ئۇلۇغبەگ ئۇلارنىڭ ئەھۋالىدىن ھەدد -



گەندە خەۋەر ئالالماي تىت - تىت بولۇپ قالغانىدى. تۈنۈگۈندىن بېرى توختىماي مېڭىۋاتقان بولسىمۇ ئالدىدىكىلەرگە تېخىچە يې - تىشەلمىگەنىدى.

باياتىن بېرى قارا بۇلۇتلار ئارىسىدىن ھېلى پەيدا بولۇپ، ھېلى غايىب بولۇپ ئاجىز نۇر چېچىپ تۇرغان قۇياشقا پات - پات قاراپ قويغان شەيخۇلئىسلام بۇرھانىددىن تاغ تەرەپتىن ئېقىپ چۈشكەن كىچىكرەك بىر ئېقىننى كۆرۈپ، ئاخىر غەيرەتكە كەل - دى - دە، مىرزا ئۇلۇغبەگكە ئېغىز ئاچتى:

— بۈگۈن كۈنگە جۈمە. مۈمكىن بولسا ئىجازەت بەرگەن بولسىلا، جۈمە نامىزىنى ئۆتۈۋالساق. ھېلىمۇ نامازلىرىمىز قازا بولۇپ كېتىۋاتىدۇ.

ئادەتتە بەش ۋاق نامىزىنى قازا قىلمايدىغان مىرزا ئۇلۇغبەگ ئالدىن يۈرۈپ كەتكەن سەركەردىلەرگە يېتىشىۋېلىش، جەڭگە بىۋاسىتە قومانىلىق قىلىش تەقەززا سىدا بامدات بىلەن خۇپتەز - دىن باشقا ۋاقىتتا توختىماي ئىلگىرىلەشكە پەرمان بەرگەنىدى. ئۆزىمۇ ئارىلىقتىكى قازا بولۇپ كەتكەن نامازلىرىنى ئاشۇ ئىككى ۋاقلىق نامىزىغا قوشۇپ ئوقۇۋالاتتى.

— ئىجازەت، — دېدى مىرزا ئۇلۇغبەگ كۈنگە قاراپ قويۇپ. مىرزا ئۇلۇغبەگ شەيخۇلئىسلام بۇرھانىددىننى ئالاھىدە ھۆرمەتلەيتتى. شەيخۇلئىسلام شۇ چاغقا كەلگىچە دىنىي پائالىيەت - لەرنى شەرىئەت ئەھكاملىرى بىلەن ئېلىپ بېرىشتا چىڭ تۇرۇپ، ئىشان شەيخ نىزامىددىن خامۇشنىڭ تۈرلۈك پىتنە - پاساتلىرىغا قارشى تۇرۇپ كەلگەن، مىرزا ئۇلۇغبەگنىڭ رەسەتخانا، مەدرىسە، ئوقۇل، شىپاخانا قۇرۇپ، ئىلىم ئەھلىلىرىنى توپلاپ، ئىلمىي پا - ئالىيەتلەر بىلەن شۇغۇللىنىشىنى قوللاپ كەلگەنىدى.

نۆكەرلەر توپ - توپ بولۇپ ئېقىن بويىدا تاھارەت ئېلىشىپ نامازغا تەييارلىق قىلىشتى. ئاندىن شەيخۇلئىسلامنىڭ ئىمامەتچە - لىكىدە جۈمە نامىزىنى ئوقۇشتى.

— نۆكەرلەر قۇرۇق نان غاچاپ، سوغۇق سۇ بىلەن تالقان



كاپ ئېتىپ قاغىراپ كەتتى. مۇمكىن بولسا بىر چىنىدىن ئىس - سىق ئاش ئىچىۋالسا، — دېدى نامازدىن كېيىن شەيخۇلئىسلام بۇرھانىددىن.

يول مېڭىشقا ئالدىراپ تۇرغان مىرزا ئۇلۇغبەگ خالىمىسە - مۇ شەيخۇلئىسلامنىڭ تەلىپىنى رەت قىلالمىدى.

— بولىدۇ. ئاشپەزلەر غىزانى چاققانراق تەييارلىغاي.

ئاشپەزلەر قول - قولچە ئوچاق ياساپ، تۆگىلەرگە ئارتىۋال - خان يوغان داشلارنى چۈشۈرۈپ، ئوت يېقىشقا باشلىدى. ئۇنىڭغە - چە قاسساپلار ئۇلارنىڭ كەينىدىن ھەيدەپ كەلگەن پادىلاردىن كالا - قويلارنى بوغۇزلاپ سويۇپ تەييارلاپ بولۇشتى.

مىرزا ئۇلۇغبەگ چارچىغانلىقتىنمۇ ئەيتاۋۇر، ئۆزى ئۈچۈن تىكىلگەن شاھانە چېدىردا پەر ياستۇققا يۆلەنگىنچە مۈگدەپ قال - غاندى. تۇيۇقسىز چېدىر سىرتىدىن ئاڭلانغان ئاتلارنىڭ تۇياق ئاۋازى مىرزا ئۇلۇغبەگنىڭ ئارامىنى بۇزدى. ئۇ سېلىنىپ كەتكەن قاپاقلىرىنى تەستە ئېچىپ سىرتتىكى ئەنسىز شەپكە قۇلاق سال - دى. ھايال ئۆتمەي چېدىرغا مىرزا ئىبراھىمبەگ باشچىلىقىدىكى بىر توپ سەركەردىلەر ئىجازەتسىزلا كىرىپ كېلىشتى. ئاللىقانداق بىر ۋەھىمدىن ئالاقزادە بولۇپ كەتكەن سەركەردىلەر خاندىن ئى - جازەت سوراڭىنىمۇ ئۇنتۇشقاندى. ئۆڭسۈلى ئۆچكەن مىرزا ئىبراھىمبەگ مىرزا ئۇلۇغبەگنىڭ ئالدىغا ئۆمىلىگەندەك كېلىپ موڭكىدە تىزلاندى:

— ئالەمپاناھىمغا مەلۇم بولغاي.

ۋۇجۇدىنى ۋەھىمە باسقان مىرزا ئۇلۇغبەگ چاندۇرماسلىققا تىرىشىپ قاپقىنى تۇردى.

— خوش.

— كېش ئەمىرى مىرزا كامالىدىن خانزادىگە ئەل بولۇپ شەھەرنى تاپشۇرۇپتۇ.

مىرزا ئۇلۇغبەگنىڭ يۈرىكى جىغىغە قىلدى.

— ئەمىر سۇلتانشاھ بارلاس بىلەن مىرزا ئابدۇللا كۆرەگاز -



نىڭ ئىلغارلىرىچۇ؟

— ئۇلار خانزادىنىڭ بۆكتۈرمىسىگە ئۇچراپتۇ. ئىلغارلار پۈتۈنلەي ئەسىرگە چۈشۈپتۇ، سەركەردىلەردىن خەۋەر يوق.

مىرزا ئۇلۇغبەگنىڭ تامىقى قۇرۇپ كەتتى. قان تولغان كۆزلىرى ھازىرلا بىرىنى ئۆلۈمگە بۇيرۇيدىغاندەك چەكچەيدى. خاننىڭ ئەلپازىنى كۆرگەن ئەمىرلەر ئۆلۈم ۋەھىمىسىدىن غال - غال تىترەشتى. مىرزا ئىبراھىم بەگ يەنە دۇدۇقلىدى:

— ئەمىر سۇلتان جاندار جانابلىرى ئىلگىرىلەش ياكى چېكىنىش ھەققىدە ئالىيلىرىدىن پەرمان كۈتۈۋاتىدۇ.

— كىم سىلنى ئاساسلىق قوشۇننى ئۇنىڭغا تاپشۇرۇپ بەرسۇن دېدى؟

مىرزا ئىبراھىم بەگنىڭ چېكىنىدىن بۇزۇلداپ تەر چىقتى، مىڭ تەستە تىلىنى چاپناپ جاۋاب بەردى:

— ئەمدى شۇ... لەشكەرىي دىۋاننىڭ باش ئەمىرى بولغاندىكىن... پەرمانبەردارلىق قىلدىم...

مىرزا ئۇلۇغبەگ غەزىپىنى بېسىۋېلىش ئۈچۈن كۆزىنى يۇمۇۋالدى.

«مەن كىمگە، نېمىگە غەزەپلىنىمەن؟ كېش قەلئەسىنى ئۇرۇشسىز تاپشۇرغان توخۇ يۈرەك ئەمىر مىرزا كامالىدىنغىمۇ؟ بۆكتۈرمىگە چۈشۈپ قالغان ئەمىر سۇلتانشاھ بارلاس بىلەن كۈيۈ ئوغلۇم مىرزا ئابدۇللا كۆرەگىنىمۇ؟ جەڭ ئەھۋالىنى مۆلچەرلەيمەن پەرمان كۈتۈشكە مەجبۇر بولغان ئەمىر سۇلتان جاندارغىمۇ ياكى ئىلكىدىكى ئاساسىي قوشۇننى مېنىڭ پەرمانىمىزلا ئەمىر سۇلتان جاندارغا تاپشۇرۇپ بەرگەن مىرزا ئىبراھىم بەگكىمۇ؟ بۇ ئاقىۋەتنىڭ سەۋەبكارى كىم؟ ئەلۋەتتە سۆيۈملۈك پەرزەنتىم، ئەتىۋارلىغان، رايىغا بارغان، نۇرغۇن ئارزۇ - ئارمانلىرىمنى باغلىغان جىگىرىم، بەختىيار خانزادەم. ئاشۇ كۈنى مەدرىسە، رەسەتخانىدىكى سۆيۈملۈك ئۆلىمالار بىلەن دىدارلىشىۋېلىشنى خەيال قىلمىغان بولسام ئىلغار قوشۇن بىلەن بىللە ماڭغان بولاتتى.





تىم، ئول چاغدا بەلكىم بۇ مەغلۇبىيەت يۈز بەرمەس بولغىيتتى. قۇدرەت ئىگىسىنىڭ ھۆكۈمى شۇنداق ئوخشايدۇ. ئۆزۈمنى تۇ- تۇۋالاي، سالماق بولاي. جەڭ ۋەزىيىتىنى ئوڭشاش ھەققىدە باش قاتۇراي. ئورۇنسىز غەزەپتىن ھېچنېمە ھاسىل بولماس. غەزەپ ئەقىلىنى كېسۈر...»

مىرزا ئۇلۇغبەگ ئاستا كۆزىنى ئېچىپ ۋەھىمە ئىلكىدە تۇ- رۇشقان ئەمىرلىرىگە قارىدى. كىچىك خانزادىسى ئابدۇلئەزىزخان- نىڭ كۆزلىرىدىكى ۋەھىمنى كۆرۈپ ئىچى ئاچچىق بولۇپ كەت- تى.

«ئىست، يىگىت بولدى دەپ سۆيۈنگىنىم. كۈنلارنىڭ باغلاققا ئۆگەنگەن ئىت ئوۋغا يارمايدۇ، دېگىنى راست ئوخشايدۇ. ئەسلىدە ئۇنى يېنىمدا تۇرغۇزۇۋالماي، بىرەر ۋىلايەتكە ئەمىر قى- لىپ ئەۋەتىۋەتسەم بوپتىكەن. ھېچ بولمىسا مۇشۇنداق پەيتتە تىترەپ ئولتۇرمايدىغان بولار ئىدى...»

— قېنى خوش، جاي ئالسۇنلار، — دېدى مىرزا ئۇلۇغبەگ سەركەردىلەرنى ئولتۇرۇشقا بۇيرۇپ.

— پاناھگاھىمىز مەرھەمەتلىكتۇر.

ئەمىرلەر ئالمان — تالمان جاي ئېلىشتى.

— ئەھۋالدىن خەۋەر تېپىشتىلا. ئەمدى قانداق قىلماق كې-

رەك؟

سەركەردىلەر نېمە دېيىشنى بىلەلمەي باشلىرىنى تونلىرد- نىڭ ئىچىگە تىقىۋېلىشتى. ۋەھىمە ئىلكىدە تۇرۇشقان بۇ ئەمىر- لەرنىڭ كاللىسى شۇ تاپتا قۇيقۇرۇق ئىدى.

— يەنىلا قىبلىگاھىمىزنىڭ ئويىنى بىلىپ باقساق، — دېدى شەيخۇلئىسلام بۇرھانىددىن.

— خانزادىنىڭ ئالدىنى توسۇپ ئەدەپلەش كېرەك! — دېدى مىرزا ئۇلۇغبەگ كەسكىنلىك بىلەن.

— ئىنشا ئاللاھ، پەرۋەردىگار بىم مۇراد. — مەقسەتلىرىمىزگە يەتكۈزگەي، — دېدى شەيخۇلئىسلام ئېھتىيات بىلەن سۆزلەپ، —



بىراق خانزادىنىڭ قولىدا ھازىر قىرىق مىڭ لەشكەر بار ئاللىلە. —  
رى. كېش قەلئەسىنى ئېلىپ، ئەمىر سۇلتانشاھ بارلاس بىلەن  
مىرزا ئابدۇللا كۆرەگەننى پىستىرمىغا دەستىرىپ يۈرىكى تېخە.  
مۇ يوغىناپ كەتتى. شول تاپتا خانزادە بەجايىكى قۇترغان كەل.  
كۈنگە ئوخشايدۇ...

— خوش، ئۆزىمىزنىڭ جاسارىتىنى سۇندۇرماقچىمۇ سىلى؟  
مىرزا ئۇلۇغبەگ شەيخۇلىئىسلامنىڭ سۆزىنى بۆلۈپ نەشتەر.  
دەك تىكىلدى. قورقۇپ كەتكەن شەيخۇلىئىسلام كىرىپدەك تۈگۈلۈپ  
كەتتى.

— يوقسۇ، زىنھار ئۇنداق مۇددىئايىم يوقتۇر، — دېدى  
شەيخۇلىئىسلام دۇدۇقلاپ، — جانابى قىبلىگاھىمىزنىڭ باھادىرلىق  
ئۇرغۇپ تۇرغان سىماسى سەركەردە. لەشكەرلىرىمىزگە ھەسسە.  
لەپ كۈچ. — جاسارەت بېغىشلىغۇسى. ئەمماكى لەشكەرلىرىمىز  
ئاز، كۆپ ياۋىنى توسۇش ئۈچۈن يەنىلا سەمەرقەنت قەلئەسىگە تايىد.  
نىش كېرەك. چۈنكى، قەلئەنىڭ سېپىللىرى مۇستەھكەم، ئاۋام —  
رەئىيەت ئاللىلىرىغا سادىق.

مىرزا ئۇلۇغبەگ ئويلىنىپ قالدى. لەشكەرى كۈچ جەھەتتە  
ئوغلنىڭ ئۆزىدىن ئۈستۈن ئىكەنلىكى ئۇنىڭغا ئايان ئىدى. مۇ.  
شۇنداق پەيتتە قۇترغان كۈچلۈك ياۋىنىڭ ئالدىنى توسۇپ جەڭ  
قىلىش قاراملىق بولىدىغانلىقىنىمۇ ئويىدا بىلەتتى. لېكىن ئوغ.  
لى بىلەن رەسمى ئۇچراشماي تۇرۇپ شەھەرگە چېكىنىشكە غۇ.  
رۇرى يول قويمايۋاتاتتى.

— يەنە قايسىڭلارنىڭ مەسلىھەتى بار؟ — سورىدى ئىككى  
تايىن بولۇپ قالغان مىرزا ئۇلۇغبەگ.

— ئەڭ ياخشىسى ئاستانىگە قايتايلى، — دېدى باياتىن بېرى  
ئىچىنى تىڭشاپ ئولتۇرغان ئابدۇلئەزىزخان دادىسىغا جۈرئەتسىز.  
لىك بىلەن قاراپ، — شەيخۇلىئىسلام ھەزرەتلىرى توغرا دەيدۇ،  
ئاستانىنىڭ سېپىللىرى مۇستەھكەم، مۇداپىئەگە ئەپلىك.  
مىرزا ئۇلۇغبەگ ئوغلغا ئېچىنىش نەزەرى بىلەن قارىدى.



ئۇ ئوغلىدىن بۇ جاۋابنى كۈتمىگەندى. شۇ تاپتا ئۇ مەدەتكە، رىغ-  
بەتكە تەشنا ئىدى. ئوغلىنىڭ ئۆزى تەرەپتە تۇرۇشىنى، ئاكىسى  
بىلەن ھايات - ماماتلىق جەڭ قىلىدىغان تەۋرەنمەس ئىرادىسىنى  
نامايان قىلىشىنى تولمۇ خالايتتى. ئۇ نومۇس تۇيغۇسىدىن سەر-  
كەردىلەرنىڭ ئالدىدا يەرگە كىرىپ كەتكۈدەك بولدى. ئۆز يۈرەك  
پارىسى جان قايغۇسىدا بۇنداق توخۇ يۈرەكلىك قىلىپ تۇرسا،  
باشقىلارنى جەڭگە زورلاشقا قانداقمۇ مۇمكىن بولسۇن؟ ماقۇل،  
ئۇلار پەرماننى يىرالماي جەڭگە چۈشتىمۇ دەيلى، لېكىن جەڭدە  
جاسارەت كۆرسىتەلىشى مۇمكىنمۇ؟ بۇنداق جەڭنى قىلغاندىن  
قىلمىغان ياخشى. تەقدىر مىرزا ئۇلۇغبەگنى مازاق قىلىۋاتامدۇ.  
غاندۇ - ھە! بىر ئوغلى ئەجەل قىلىچىنى پۇلاڭلىتىپ كېلىۋاتى-  
دۇ، يەنە بىر ئوغلى بولسا دادىسىنى ئاشۇ ئەجەل قىلىچىدىن قوغ-  
دىماقتا يوق، جان قايغۇسىدا قېلىۋاتىدۇ.

— بوپتۇ، — دېدى مىرزا ئۇلۇغبەگ ئۇلۇغ - كىچىك تى-  
نىپ، — ئارقىمىزغا يانساق يانايلى. ئەمىر سۇلتان جاندارغا خە-  
ۋەر بېرىڭلار، خانزادىنىڭ ئىلگىرىلەش يولىنى توسقاچ چېكىند-  
سۇن.



مىرزا ئۇلۇغبەگ سەمەرقەنتتىن قانداق دېلىغۇللۇق ئىلكىدە  
لەشكەر تارتىپ چىققان بولسا، بۈگۈن ئۇنىڭدىن بەتتەر دېلىغۇل-  
لۇقتا قايتىۋاتاتتى. ئوغلىنىڭ لەشكەرلىرىگە ئۇچراشماي تۇرۇپلا  
كەينىگە يانغانلىقى سەۋەبىدىنمۇ ۋۇجۇدىنى خورلۇق تۇيغۇلىرى  
جۇلغىۋالغانىدى.

«نېمىشقا كەينىمگە ياندىم - ھە، ئاشۇ ئوغلۇمدىن قورقۇپ-  
مۇ؟ تاجۇ تەختنى ساقلاپ قېلىش ئۈچۈنمۇ؟ سەركەردە - لەشكەر-  
لەر ئاغزىدىن چىقارمىغىنى بىلەن چوقۇم ئىچىدە مازاق قىلىد-  
شىۋاتىدۇ. تەختتە ئولتۇرسا جاھاننى تىرتىتىپ سۆزلەيدىغان



مىرزا ئۇلۇغبەگ ئوغلىنىڭ شەپسىنى ئاڭلاپلا توشقانداك قېچىۋاتىدۇ، دېيىشىۋاتىدۇ. يولۋاس ئىزىدىن قايتماس، يىگىت سۆزىدىن، دەيدىغان گەپ بار ئەمەسمىدى. نېمىشقا سۆزۈمدىن قايتىدەن؟ ھېچ بولمىسا سەركەردە - لەشكەرلىرىمنىڭ ئالدىدا تۇرۇپ ئۇلۇمنىڭ ئالدىنى توسۇسام، ئۇنىڭ ئاشۇ ئاشۇكۇر، بىتەۋىپق كۆزلىرىگە تىكىلىپ قارىسام بولمامدۇ؟ يا ئۇلۇم - يا كۆرۈم دەپ قىلىچ يالىڭاچلاپ جەڭگە چۈشسەم بولمامدۇ؟ غەلىبە - نۇسرەت لەشكەرلەرنىڭ ئاز - كۆپلۈكى بىلەن ئۆلچەنمەيتتى ئەمەسمۇ؟ ئاللاھ نېسىپ قىلسا غەلىبە - نۇسرەتكە يۈزلىنىپ قالاتتىم. نې-

سىپ قىلمىسا ئاشۇ ئاسى پەرزەنتىمنىڭ قولىدا جان بەرسەممۇ مەيلىتى ئەمەسمۇ؟ ئاھ، ئاشۇ باھادىرلىق جاسارىتىم نەگە كەتتى مېنىڭ؟ ئۆز پەرزەنتىمدىن ۋاپا كەلمىگەن بۇ ئالتە كۈنلۈك دۇنيا - غا نېمانچە تارتىشمەن؟ نېمىشقا مەردلىك بىلەن ئۇلۇمگە يۈزلىدەنەلمەيمەن؟ شۇنچىلىك قورقۇنچاق بولۇپ كەتتىممۇ ئەمدى؟...

مىرزا ئۇلۇغبەگنىڭ ئۆزىنى ئاشۇنداق ئەيىبلىگىنى بىلەن ئېتىنىڭ چۈلۈۋىرىنى كەينىگە بۇرغۇدەك ماغدۇرى يوق ئىدى. ئاستىدىكى ئېسىل ئارغىمقى نېمە ئۈچۈندۈر سەمەرقەنت تەرەپكە بەكرەك يۈگۈرەيتتى، گويا مىرزا ئۇلۇغبەگنىڭ چۈلۈۋىرىنى تارتىپ بېشىنى ئارقىسىغا بۇرىشىدىن ئەنسىرىگەندەك.

تۈزلەڭلىكتىن ئۆتۈپ سەمەرقەنت ئەتراپىدىكى باغلار بىلەن قورشالغان كۆچۈم مەھەللىلەرگە كىرىشى بىلەن يول بويلىرىدا، ئىشىك ئالدىلىرىدا گۇمانسىراپ، ھودۇقۇپ، تەشۋىشلىنىپ قارادى. شىپ تۇرغان دېھقانلارنى كۆرۈپ مىرزا ئۇلۇغبەگ نومۇستىن قورۇنۇپ كەتتى، پۇشايمانلىق تۇيغۇلىرى ھەسسىلەپ ئاشتى. بىراق ئاتنىڭ بېشىنى ئەمدى كەينىگە بۇراش مۇمكىن ئەمەس ئىدى.

«بۇپتۇ، شەھەرنى مۇستەھكەم مۇھاپىزەت قىلىپ، باستۇرۇپ كەلگەن خانزادە بىلەن ئىككى ئېغىز سۆزلىشىپ باقاي. ئىنسانىيەت كېلىپ سۈلھىگە ئۇناپ قالسا ئەجەب ئەمەس. پەقەت بولمىسا بېشىمغا كەلگىنىنى كۆرەرمەن. تەقدىردىن بىبۇيرۇق قىل تەۋرىد»



جەس...»

شەھەرگە يېقىنلاپ قالغىنىنى ھېس قىلغان مىرزا ئۇلۇغ -  
بەگ بېشىنى كۆتۈرۈپ ئالدى تەرەپكە نەزەر تاشلىدى. ئۆزىنىڭ  
نامىدا بىنا قىلىنغان مىرزا مەدرىسەسىنىڭ ھاۋارەڭ گۈمبىزى،  
تۆت قەۋەتلىك كۆكسارايىنىڭ تىللارەڭ بوياقلىرى، گۈر ئەمىر  
مەقبەرىسىنىڭ كۆككە بوي سوزغان ھەيۋەتلىك مۇنارى غىل - پال  
كۆرۈندى.

— باباھۈسەيىن بەگ!

خاننىڭ ئارقىسىدا خىيال سۈرۈپ كېلىۋاتقان نۆكەر بېشى  
چۆچۈپ بېشىنى كۆتۈردى.

— لەبىيەي قىبلىگام!

— دەرھال بېرىپ شەھەر ھاكىمى مىرانشاھ دورغىغا پەرما -  
نىمنى يەتكۈزۈسلە. بارلىق ئەمىرلەر كۆكسارايغا جەم بولۇپ تۇر -  
غاي!

— باش ئۈستىگە!

نۆكەر بېشى بابا ھۈسەيىن ئون نەچچە نۆكەرنى ئەگەشتۈرۈپ  
شەھەرگە قاراپ ئوقتەك چېپىپ كەتتى.

مىرزا ئۇلۇغ بەگ نېمە ئۈچۈندۇر يورغىسى ئىتتىكىلەپ كې -  
تىۋاتقان ئاتنىڭ تىزگىنىنى تارتىپ - تارتىپ قويدى.

«ئالدىرىماسلىق كېرەك، ئاۋام - رەئىيەت مىرزا ئۇلۇغ بەگ  
ئوغلىدىن قورقۇپ قېچىپ كېلىۋاتقان ئوخشايدۇ، دەپ ۋەھىمدە  
قالمىسۇن...»

قۇياش ئۈرگۈت تاغلىرىنىڭ نەيزە ئۈچىدەك چوققىلىرىدا  
ئاجىز جۇلايىتى. زاۋال چۈشەي دەپ قالغانىدى. مىرزا ئۇلۇغ -  
بەگنىڭ ئېتىنىڭ قەدىمى ئاستىلاپ قالغانلىقى ئۈچۈن باشقا  
سەركەردىلەرمۇ ئاتلىرىنىڭ تىزگىنىنى تارتىشقا مەجبۇر بولدى.  
دادىسىنىڭ ئېتىنىڭ ئاستىلاپ قالغىنىدىن ئىچى پۇشقان خانزادە  
ئابدۇلئەزىزخان نارازىلىقىنى يوشۇرۇپ دادىسىنىڭ چىرايىغا ئوغ -  
رىلىقچە نەزەر تاشلايتتى. بىر ھەپتىدىن بېرى ھېلى ئالدىغا، ھې -



لى كەينىگە مېڭىپ، ماڭغاندىمۇ تۈزۈك توختىماي يول يۈرۈپ ھېرىپ كەتكەن، بەللىرى تالغان، كاسىلىرى ئۇيۇشۇپ سەزمەس بولۇپ قالغانىدى. ھەپتىدىن بېرى مىرزا ئۇلۇغبەگ ئاتتىن چۈش-مەي مېڭىۋاتقانلىقى ئۈچۈن ئەگىشىپ بىللە كېلىۋاتقان ئوغلى شاھ مەپىگە چىقىۋېلىشقا پېتىنالمىغانىدى. شۇ تاپتا ئۇنىڭ كۆ-زىگە ھەرىمىدىكى يوشاق مامۇق تۆشەك، بېلىقتەك توقال، مۇز-دەك شاراب كۆرۈنۈپ كېتىپ باراتتى. ئۇ ئىلاجسىز تۈكۈرۈكنى يۈتۈشقا مەجبۇر بولدى.



ئارىدىن بىر چۆگۈن چاي قاينىمىچىلىك ۋاقىت ئۆتكەندە ئالدى تەرەپتىن قويۇق چاڭ - توزان كۆتۈرۈلدى. ھايال ئۆتمەي توپا - تۇمان ئارىسىدىن بابا ھۈسەيىن بەگنىڭ تەمبەل، بەقۇۋۋەت گەۋدىسى كۆرۈندى. يېقىنلىشىشقا ئەگىشىپ سۆيۈملۈك مەھرىد-مىنىڭ كۆزلىرىدىكى تەسۋىرلىگۈسىز بىر نارازىلىقنى، ئاچچىق غەزەپنى سەزگەن مىرزا ئۇلۇغبەگنىڭ يۈرىكى جىغىلداپ كەتتى.

— مەلۇم بولغاي! — دېدى تەرلەپ كەتكەن بابا ھۈسەيىن بەگ.

— سۆزلە!

كۆڭلىگە گۇمان چۈشكەن مىرزا ئۇلۇغبەگنىڭ ئاۋازى تولد-مۇ ئاجىز چىقتى.

— شەھەرگە كىرگۈزۈشمىدى، دەرۋازىلارنى تاقىۋاپتۇ. مىرزا ئۇلۇغبەگنىڭ تاپىنىدىن كىرگەن ئوت مېڭىسىدىن چىقتى. بېشى قاينىغاندەك بولدى، ئاتتىن يېقىلىپ چۈشمەسلىك ئۈچۈن ئېگەرنىڭ قوشىپىشنى تۇتۇۋالدى. تىلى قېتىپ قالغاندەك بولۇپ بىر ھازا گەپكە كەلمىدى.

— پەرۋەردىگارى ئالەم ئۆزۈڭ بار، — ئاجىز ئىگرىدى شەي-خۇلىسلا مۇرھانىددىن.

مىرزا ئۇلۇغبەگنىڭ يەنە گەپ سوراپ ئولتۇرۇشقا ھەپسە-لىسى قالمىغانىدى. ئېتىغا جان - جەھلى بىلەن قامچا سالدى. با-ياتىن بېرى تىزگىنى تارتىلىپ ئىختىيارىي ماڭالمىغان ئارغىماق

تۇيۇقسىز تەگكەن قامچىدىن دىڭگىندە چۆچۈدى - دە، ئوقتەك چېپىپ كەتتى. باشقىلارمۇ دەرھال ئاتلىرىغا قامچا سېلىشتى. شۇ تاپتا مىرزا ئۇلۇغبەگنىڭ كۆزىگە ھېچنەمە كۆرۈنمەيتتى. تەپەك-كۈرى، تۇيغۇلىرى تورمۇزلىنىپ قالغانىدى. ئالدىنى توسۇشقا يېتىنغان ھەرقانداق نەرسىنى كۈكۈم - تالقان قىلىۋېتىشتىن يازمايتتى. ئات جان - جەھلى بىلەن چاپاتتى. لىپمۈلىپ سۇقا چىلانغان خەندەكنىڭ لېۋىگە كەلگەندە ئاتنىڭ تىزگىنىنى جان - جەھلى بىلەن تارتتى. ئات خەندەكنىڭ لېۋىگە كېلىپ توختىدى. ئاسما كۆۋرۈكى كۆتۈرۈۋېتىلگەن خەندەك كىشىگە ئاغزىنى يوغان ئېچىپ تۇرغان ئەجدىھانى ئەسلىتەتتى. ئاسما كۆۋرۈكنىڭ ئېرىدە سىدىكى قۇيما تۆمۈر دەرۋازا مەڭگۈ ئېچىلمايدىغاندەك مەھكەم تالغانىدى.



مىرزا ئۇلۇغبەگ تاقەتسىزلىنىپ دەرۋازىنىڭ ئۈستىدىكى كۆزەتخانىغا قارىدى. خاھ كۆزەتخانىدا، خاھى سېپىلدا لەشكەرلەر كۆرۈنمەيتتى. مىرزا ئۇلۇغبەگ غەزەپ بىلەن ۋارقىرىدى:

— ئاچ دەرۋازىنى!

دەرۋازا تەرەپتىن سادا چىقمىدى. مىرزا ئۇلۇغبەگ ئارقىسىدىن تاپ باستۇرۇپ كەلگەن نۆكەر بېشى باباھۈسەين بەگكە ۋە باشقا سەركەردىلىرىگە قارىدى.

— سېپىلغا چىقىپ دەرۋازىنى ئېچىڭلار!

نۆكەرلەر خەندەكتىن ئۆزۈپ ئۆتۈپ دەرۋازىغا يېقىنلاشتى. شۇ ھامان نۆكەرلەرنىڭ بېشىغا تاش - داڭگاللار يېغىشقا باشلىدى. دەرۋازا تۈۋىدە بىرقانچە نۆكەرنىڭ ئۆلۈكى قالدى. قالغانلار چېكىندى. دەرۋازا ئۈستىدە لەشكەر پەيدا بولغانلىقىنى كۆرگەن مىرزا ئۇلۇغبەگ يەنە ۋارقىرىدى:

— دەرۋازىنى ئاچ دەيمەن مۇناپىق! لەشكەرلەر جاۋاب بەرمەي ئۆزلىرىنى دالدىغا ئېلىشتى. ئۇلارنىڭ كىمدۇر بىرىنىڭ بۇيرۇقى ئاستىدا ھەرىكەت قىلىۋاتقانلىقى ئېنىق ئىدى. كۈن ئولتۇرۇپ ئەتراپقا گۈگۈم پەردىسى يېپىد.

لىشقا باشلىغان بولغاچقا مىرزا ئۇلۇغبەگ ئالدىراپ قالغانىدى. سەركەردە — نۆكەرلىرىگە دەرۋازىنى ئېچىشقا يەنە بۇيرۇق بەردى. لېكىن خەندەكتىن ئۆتۈپ دەرۋازىغا يامىششقا باشلىغان نۆكەرلەر ئىلگىرىكىدىن قاتتىقراق ھۇجۇمغا ئۇچرىدى. شۇ ئەسنادا دەرۋازا ئۈستىدىكى كۆزەتخانىدىن بىراۋنىڭ كانايىدا تۇۋلىغان بوم ئاۋازى ئاڭلاندى.

— بىھۇدە ئاۋارە بولمىغايلا ئالىيلىرى، كۆپۈر قەدەملىرىدىن پاڭلانغان سەمەرقەنت شەھىرى ھازىر پەرىشتە ماكانىدۇر. ئەمدى دەھرىيلەرگە ئورۇن يوقتۇر. پەرۋەردىگاردىن گۇناھلىرىنى تىلەپ تۆۋە — ئىستىغپار ئەيلىسۇنلار.

«دەرۋازىنى تاقىۋالغانلار لەشكەرلەرمىدۇ ياكى ئىشان شەيخ نىزامىددىن خامۇشنىڭ سوپى — دەرۋىشلىرىمىدۇر؟ ساتقىن نا-كەسلەر، خائىنلىق قىلىپتۇ — دە...»

— مىرانشاھ دورغا بىلەن مىرزا ئەبۇسەئىد كۆرەگەننى چا-قىر بەتبەخت!

مىرزا ئۇلۇغبەگنىڭ ئاۋازى قىسىلىپ چىقتى. دەرۋازا ئۈستىدىن ھېلىقى مۇدەھىش ئاۋاز يەنە ئاڭلاندى.

— ئەمىر مىرانشاھ دورغا جانابلىرى ھازىر پىر — بۇزىرۇك كارامەتلىك ئىشان ھەزرەتلىرىنىڭ دەرگاھىدا. ئۇنىڭ دەھرى شاھنى كۆرەر كۆزى يوق. مىرزا ئەبۇسەئىد كۆرەگەن زىنداندا، قا-ناتلىرى بوغۇقۇچلانغان.

مىرزا ئۇلۇغبەگ لاسىسىدە بوشىشىپ كەتتى. ئاز كەم قىرىق يىل مابەينىدە ئۆزى ئۈچۈن ھەرقاچان داغدام ئېچىلىپ تۇرغان دەرۋازىنىڭ ھالا بۈگۈنكى كۈنگە كەلگەندە يۈزسىزلىك بىلەن تا-قىۋىلىنىدىغانلىقىنى خىيالغا كەلتۈرۈپ باقمىغانىدى. ئۇ بىر ئۆمۈر مۇشۇنداق دەۋران سۈرۈپ ياشىمەن، ھېچكىم يولۇمنى تو-سۇشقا، ئالدىمدا توغرا تۇرۇشقا يېتىنالمىدۇ دەپ ئويلىغانىدى. بۇ ئاشۇ كۆپىرەنە خىياللىرىنىڭ بەدىلى ئەمەسمىكىن؟ بۇ ئالتە كۈن-لۈك قونالغۇنىڭ مەڭگۈلۈك باقىۋەندە بولمايدىغانلىقىنى نېمىشقا





ئويلىمىغان بولغىيتتى؟ ئۇنىڭمۇ ھۆكۈمى ئۆتمەيدىغان، بىئىلاج-  
لىقتا بويۇن قىسىپ قالىدىغان كۈنلىرى بولىدىكەن - ھە! ئەمدى  
قانداق قىلسا بولۇر؟ شەھەر دەرۋازىسى تاقالدى. ئارقىسىدىن ئوغ-  
لى قىرىق مىڭ لەشكەر بىلەن تاپ باستۇرۇپ كېلىۋاتىدۇ. قېشىد-  
ىكى ئازغىنە ئۆكرىلىرى بىر قېتىملىق جەڭگىمۇ يارمايدۇ.  
— مەلۇم بولغاي!

ئاساسلىق قوشۇنغا پەرمان يەتكۈزگىلى كەتكەن چاپارمەن  
ئېتىنى قويۇندەك چاپتۇرۇپ كەلگىنىچە مىرزا ئۇلۇغبەگنىڭ خە-  
يالىنى بۆلۈۋەتتى. مىرزا ئۇلۇغبەگ قەلبىدىكى غەزەپ، ۋەھىمىد-  
لەر بېسىلىپ خېلىلا تەمكىن بولۇپ قالغانىدى. ئۇ چاپارمەنگە  
سالماق نەزەرى بىلەن قارىدى:

— سۆزلە!

— ئەمىر سۇلتان جاندار خانزادىگە تەسلىم بولۇپتۇ، ھازىر  
خانزادىنىڭ لەشكەرلىرىگە قوشۇلۇپ شەھەرگە قاراپ كېلىۋاتىدۇ.  
مىرزا ئۇلۇغبەگ ئەمدى قىلچىلىك ئالاقزادە بولمىدى. ئە-  
مىر سۇلتان جاندارنىڭمۇ ساقىنلىق قىلىدىغانلىقىنى ئاللىقاچان  
پەرەز قىلىپ بولغاندەك قىلاتتى، ئەمما ئوي - خىياللىرى تىنچ-  
سىز ئىدى.

شۇم خەۋەرنى ئاڭلىغان شەيخۇلئىسلام بۇرھاننىدىن تىپىرلاپ  
كەتتى. كىچىك خانزادە ئابدۇلئەزىزخان بولسا مۇردىدەك قېتىپ  
قالغانىدى.

— سەمەرقەنتنى تاشلاپ ئەندىجان، تاشكەنت تەرەپكە كېتەي-  
لى ئالىيلىرى. ئۇ يەردە ساداقەتمەن ئەمىر - سەركەردىلەر بار...  
مىرزا ئۇلۇغبەگنىڭ نەشتەردەك تىكىلىشلىرىگە بەرداشلىق  
بېرەلمىگەن شەيخۇلئىسلام گېپىنىڭ ئاخىرىنى داۋاملاشتۇرالمىد-  
ى.

— قايسى ساداقەتمەن ئەمىر - سەركەردىلەرنى دەيدىلا ھەز-  
رىتىم؟ — دېدى مىرزا ئۇلۇغبەگ چىشىنىڭ ئارىسىدىن چىقىرىپ  
تۇرۇپ، — مېنى بۇنىڭدىنمۇ ئۆتە رەسۋايى ئەزىم بولسۇن دەمدىلا؟



بەس، يېتەر ئەمدى!

ئارىنى ئېغىر سۈكۈنات قاپلىدى. تۈن پەردىسى يېيىلغان بولۇپ، كۆكتە ساناقسىز يۇلتۇزلار جىمىرلايتتى. مىرزا ئۇلۇغ-بەگ يۇلتۇزلارغا بىر ھازا تىكىلىپ تۇردى، لېكىن بىر مۇ يۇلتۇز-نىڭ ئىسمىنى ئېسىگە ئالالمىدى. ئۇ نەزەرىنى ئەتراپىدا دۈگدىيىپ تۇرۇشقان سەركەردىلەرگە يۆتكىدى.

— سىلى، — دېدى ئۇ مىرزا ئىبراھىم بەگكە قاراپ، —

دەرھال ئارقىلىرىغا يېنىپ، خانزادىگە پەدەرلىرى سىلىگە باش ئەگدى، دەپ سۆزۈمنى يەتكۈزسىلە، باشلاپ كەلگەن قىرىق مىڭ لەشكەرنى يۈرۈشتىن توختىتىپ، نۆكەرلىرى بىلەن كەلگەي. ئۇنچىۋالا كۆپ لەشكەرنى كۆرسە ئاۋام — رەئىيەت ۋەھىمىدە قالد-دۇ. ئەل — يۇرتقا خاتىرجەملىك بېرىپ، مېنى نېمە قىلسا ئىختىد-يارى.

مىرزا ئىبراھىم بەگ خاننىڭ مەقسىتىنى چۈشەنمىگەندەك

ھاڭۋېقىپ تۇرۇۋەردى.

— نېمە، سىلىمۇ ھۆكۈمىمگە سەركەشلىك قىلماقچىمۇ؟

چۆچۈپ ئېسىنى يىغقان مىرزا ئىبراھىم بەگ دەرھال قول

باغلىدى:

— يوقسۇ قىبلىگاھىم!

— دەرھال ماڭسۇنلار!

مىرزا ئۇلۇغبەگ ئېتىنىڭ بېشىنى ئارقىسىغا بۇرغان

مىرزا ئىبراھىم بەگنى توختىتىۋالدى. بېلىدىن بوۋىسى ئەمىر تۆمۈردىن مىراس قالغان، دەستىسىگە ئالماس، جاۋاھىراتلاردىن كۆز قويۇلغان زۇلپىقارى بىلەن ئالتۇن توقىلىق قاشتېشى كەمى-رىنى يېشىپ ئېلىپ تەڭلىدى.

— گۇمانخور خانزادە سۆزۈمگە ئىشەنمەي قالمىسۇن يەنە،

ئىسپات ئۈچۈن بۇنى ئېلىۋالسىلا.

شەيخۇلئىسلام بۇرھانىددىننىڭ كۆزىدىن ئىككى تامچە ياش

سىرغىپ چۈشتى.





— بۇنچە ئالدىراپ ئۈمىدسىز لەنمەسلىكلىرى كېرەك ئىدى ئالىيلىرى.

— بولدى، ئەمدى نەسنەت قىلمىسۇنلار، — دېدى مىرزا ئۇلۇغبەگ قەتئىيلىك بىلەن، — يۈرۈڭلار، خانزادىنى شاھرۇخىيە قەلئەسىدە ساقلايلى.



شۇنداق قىلىپ مۇسۇلمان شەرقىنىڭ بۈيۈك دانىشمىنى، شەۋكەتلىك ھۆكۈمدارى مىرزا ئۇلۇغبەگنىڭ قىرىق يىللىق سەل-تەنەتتى ئۆز ئوغلى تەرىپىدىن ئاخىرلاشتۇرۇلدى. سەمەرقەنت شە-ھىرىگە قارشىلىقسىزلا دەبدەبە بىلەن كىرىشكە مۇشەررەپ بولغان خانزادە ئابدۇللەتپىخان دادىسى مىرزا ئۇلۇغبەگنى شاھرۇخىيە قەلئەسىدىن تۇتۇپ ئەپكەلىپ نەزەرىدە قىلدى، لېكىن دادىسى بىلەن كۆرۈشمىدى. مىرزا ئۇلۇغبەگنىڭ كۆرۈشۈش تەلپىنى رەت قىلدى. توخۇ يۈرەك ئوغۇل دادىسى بىلەن كۆرۈشۈشتىن، كۆزىگە قاراشتىن قورقتى. پىر - ئۇستازى ئىشان شەيخ نىزامىددىن خا-مۇشنىڭ يول كۆرسىتىشى ۋە ئەۋلىيا - ئەنبىيالارنى شىپى كەل-تۈرۈپ مەدەت بېرىشى بىلەن، مىرزا ئۇلۇغبەگنى ھەج قىلدۇرۇش باھانىسى بىلەن سەمەرقەنتتىن مەجبۇرىي ھەيدەپ چىقىرىپ، سە-يىد ئابباس ئىسىملىك جاللاتقا مەخپىي بۇيرۇق بېرىپ سەمەرقەنت بىلەن ھىرات ئارىلىقىدىكى يولدا ئۆلتۈرگۈزۈۋەتتى. شەۋكەتلىك ھۆكۈمدار، يېتۈك ئالىمنىڭ ھايات شامى ئەنە ئاشۇنداق قەدىرسىز ئۆچۈرۈۋېتىلدى.

مۆرتى كەلگەندە شۇنىمۇ قەيت قىلىش كېرەككى، ئۆز ئا-تىسىنى ئۆلتۈرگەن تۈزكۈر ئوغۇل — خانزادە ئابدۇللەتپىخانغا سەمەرقەنت تەختىدە ئۆلتۈرۈش ئانچە ئۇزاق ئېسىپ بولمىدى. ئا-رىدىن ئالتە ئاي ئۆتكەندە مىرزا ئۇلۇغبەگنىڭ نۆكەر بېشى، سۆ-يۈملۈك مەھرىمى بابا ھۈسەيىنبەگ، پاسباننىڭ قىساسىنى ئې-



لىش ئۈچۈن ئوردىغا كىرىپ ئابدۇللەتپخاننى ئۆلتۈرۈپ، كالىد - سىنى بارلىق ئاتا قاتىللىرى، ئىلىم دۈشمەنلىرىگە ئىبرەت قىلىش ئۈچۈن سەمەرقەنتتىكى مىرزا ئۇلۇغبەگ مەدرىسەسىنىڭ دەرۋازىسىغا ئېسىپ قويدى.

مىلادىيە 1451 - يىلى، ئاقسۇ، باش كۆز.

تاشكەنت، تۈركىستان يۈرۈشىدىن قايتىپ كەلگەندىن بۇيان سۇلتان ئىسان بۇغاخان لەشكىرىي ئىلىم، جەڭبازلىق ماھارىتىگە باشقىچە ھەۋەس قىلىپ قالغانىدى. ھەئە، ئۇ سەيپىدەئەلى ئالىپ قا - تارلىق پېشقەدەم سەركەردىلىرىدىن لەشكىرىي تەدبىر، جەڭ سېپى تۈزۈش، يەر شەكلىگە قاراپ قارارگاھ ئورۇنلاشتۇرۇش... قاتارلىق بىلىملەردىن پات - پات ساۋاق ئېلىپ تۇرغاندىن سىرت، شاھلىق كىيىمىنى تاشلاپ لەشكىرىي دىۋاننىڭ مەشقاۋۇللىرىنى ئۈستاز تۇتۇپ قىلىچۈزلىق، نەيزىۋازلىق، كاماندازلىق، چەۋەندازلىق... قاتارلىق جەڭ ماھارىتىنى كۆڭۈل قويۇپ مەشىق قىلدى. ھەر قېتىم ھېرىپ قېلىپ مەشىقتىن راۋىي قايتقاندا تۈركىستان يۈرۈشىدە ئۇچرىشىپ قالغان خانىش دۆلەتسۇلتان مەلىكىنىڭ خانزادە يۈنۈسخاننى نەزەردە تۇتۇپ «ئول بەختى قارا پەرزەنتىمىز ھامان بىر كۈنى ئۆز تاجى تەختىنى قولىغا ئالىدۇ» دېگەن سۆزلىرى قۇلىقى تۈۋىدە جاراڭلايتتى - دە، ھارغىنىنى ئۇنتۇپ، قايتىدىن ماھارەت مەشىق قىلىشقا كىرىشەتتى. گويا ئاكىسى يۈنۈسخان ھازىرلا لەشكەر باشلاپ كېلىپ ئۆزىدىن تەخت - سەلتەنەتنى تارتىۋالدىغاندەك جىددىيلەشەتتى. ئۇ سەيپىدەئەلى ئالىپنىڭ بارغانسېرى ياشىنىپ قېلىۋاتقانلىقىنى، ئوردىدا ئۇنىڭدەك ئۆزىگە كۆ-



يۈنىدىغان تەدبىرلىك، ئىشەنچلىك باھادىر سەركەردىسىنىڭ كەم - لىكىنى، تەخت - سەلتەنەتنى مۇستەھكەم تۇتۇپ تۇرۇش ئۈچۈن ئۆزىگە تايانمىسا بولمايدىغانلىقىنى، ئاكىسىنىڭ ھامان بىر كۈنى تاجۇ تەخت دەۋاسى قىلىپ لەشكەر تارتىپ كېلىدىغانلىقىنى ھېس قىلغانىدى.

سۇلتان ئىسان بۇغاخاننىڭ ئىلگىرىكىدەك ھە دېسە ھەرەم - دىن چىقمايدىغان، كۈنلىرىنى بەزمە - شاراب، گەيش - ئىشرەت بىلەن ئۆتكۈزىدىغان ئادىتىنى تاشلاپ، كۈندە دېگۈدەك ئوردىغا چىقىپ ھاكىمىيەت ئىشلىرىنى كۆڭۈل قويۇپ بېجىرىۋاتقانلىقىدىن، ئەمىرلەرگە بابباراۋەر مۇئامىلە قىلىپ، چوڭ - كىچىك ئىشلارنى بىللە كېڭىشەتپ ھەل قىلىۋاتقانلىقىنى، ئەڭ مۇھىمى، لەشكەرىي ئىلىم، جەڭبارلىق ماھارىتى ئىگىلەشكە ھەۋەس بىلەن كىرىشىپ كەتكەنلىكىنى كۆرگەن سەيپىدەئەلى ئالپ خېلىلا خا - تىرجەم بولدى. بۇ ئارىلىقتا سۇلتان ئىسان بۇغاخان سەيپىدەئەلى ئالپنىڭ تەكلىپىنى قوبۇل قىلىپ بارلىق ۋىلايەت - شەھەرلەرنى تولۇق بىر قېتىم ئارىلاپ، ھەرقايسى ۋىلايەت - ئايمىقلارنىڭ ئە - مىر - بەگلىرىدىن تارتىپ يېزا - قىشلاقلاردىكى ئاددىي خەلقلەردىن - چە ھەممەيلى بىلەن كۆرۈشۈپ، ئۇلارنىڭ تەلەپلىرىنى، ئارزۇ - ئارمانلىرىنى، غەرز - دادىنى ئاڭلىدى. زومىگەر، خىيانەتچى ئە - مەلدارلارنى جازالاپ، خەلقنىڭ دەردى - ھالىغا يەتتى. ئوردىدا خە - زىنىسىدىن مەبلەغ ئاجرىتىپ ئىلى، كۆنچى، تارىم، ياركەنت، يۇ - رۇڭقاش دەريالىرىنى مەركەز قىلغان سۇ ئىنشاات قۇرۇلۇشلىرىدىن - نى رېمونت قىلدۇردى. يېڭىدىن كۆۋرۈك، توما - تاقاق، توغان ياساتتى. ئامبار، ئېرىق - ئۆستەڭلەرنى چاپقۇزدى. خەلقنى بىنەم ئېچىشقا، باغ بىنا قىلىشقا رىغبەتلەندۈردى. شەھەرلەرنى مەركەز قىلىپ مەدرىسە، ئوقۇل، شىپاخانا بىنا قىلغۇزدى. ئىككى يىل ئىچىدە باج - سېلىقلىرى يەڭگىلەپ، تۇرمۇشى ياخشىلىنىپ خېلىلا ئاسايىشلىققا يۈزلەنگەن خەلق ئۇنىڭغا «ئادالەتلىك پادى - شاھ» دەپ نام قويۇشتى. مەسچىت - مەسچىتلەردە ئۇنىڭ ھەققىدە -



گە، ئۆمرىگە دۇئا قىلىشتى.

سۇلتان ئىسان بۇغاخان ئەل ئارىلاپ قايتىپ كەلگەندىن كې -  
يىن سەيپىدئەلى ئالىپ ئۇنىڭ مۇستەقىل ھاكىمىيەت يۈرگۈزۈپ،  
تېخىمۇ پىشىپ ۋايىغا يېتىشىگە شارائىت ھازىرلاپ بېرىش ئۈچۈن  
ئوردىدا تۇرۇۋالماسلىقىنى قارار قىلدى - دە، يىگىتلىك مەۋسۈم -  
غا قەدەم قويغان ئىككى ئەمىرزادىسىنى — سانىز مىرزا بىلەن  
مۇھەممەدھەيدەر مىرزىنى سۇلتان ئىسان بۇغاخاننىڭ پەرۋىش قە -  
لىشىغا تاپشۇرۇپ قەشقەرگە كەتتى.

بۈگۈن سۇلتان ئىسان بۇغاخان ئاقسۇ دەرياسى بويىدىكى  
يىلاقتا ئات ئۈستىدە كاماندازلىق قىلىش ماھارىتىنى مەشىق قە -  
لىۋاتاتتى. مىڭغا يېقىن خاس ئۆكەر مەشىق مەيدانىنى مۇھاپىزەت  
قىلىپ تۇراتتى. مەيداندا ماھارەت مەشىق قىلىۋاتقانلاردىن سانىز  
مىرزا بىلەن مۇھەممەدھەيدەر مىرزىمۇ بار ئىدى. سۇلتان ئىسان  
بۇغاخان سەككىز ياشلىق ئوغلى خانزادە دوستمۇھەممەدخاننىمۇ  
بىللە ئېلىۋالغان بولۇپ، ھېلىراقتا ئاتتىن بىر قېتىم يىقىلىپ  
چۈشۈپ قورقۇپ كەتكەن خانزادە ئاتقا مىنگىلى ئۈنماي يىغلاۋا -  
تاتتى.

— قورقمىسىلا خانزادەم، مەن سىلنى تۇتۇپ ئولتۇراي، —  
دېدى سانىز مىرزا ئېگەردىن چۈشۈشكە يۇلقۇنۇۋاتقان دوستمۇ -  
ھەممەدخاننى بەزلەپ.

— كارىلىرى بولمىسۇن ئەمىرزادەم، — دېدى سۇلتان ئى -  
سان بۇغاخان سانىز مىرزىغا، — ئاتتىن يىقىلىپ چۈشكەنگە  
ھېچنېمە بولمايدۇ. ھازىردىن باشلاپ چەۋەندازلىقنى ئۈگەنمىسە  
كېيىن بوشاڭ ئادەم بولۇپ قالىدۇ.

— ئارى، ئانھەزىرىتىم راست ئېيتىدۇ، — دېدى پېشقەدەم  
مەشقاۋۇل ئېھتىرام بىلەن قول باغلاپ تۇرۇپ، — ئات مىنەلىم -  
گەن ئەر ئەر ئەمەس، دەپتىكەن ئابا - ئەجدادلىرىمىز. خانزادەم  
ئاتقا ئۆزى يالغۇز مىنگەي، سىلى ئاتنىڭ چۆلۈۋۇرىنى ئېلىۋېلىپ  
بىللە چاپسىلا.



— ئۇستازنىڭ گېپىنى ئاڭلىدىلىمۇ ئوغلۇم؟ — دېدى سۇلتان ئىسان بۇغاخان تېخىچە دومىسىپ تۇرغان ئوغلى دوست-مۇھەممەدخانغا قاراپ، — ھەقىقىي يىگىت بولمەن دەيدىكەنلا، ئاڭال ئات مىنىشنى ئۆگىنىشلىرى كېرەك. ئەنسىرىمىسىلە، سا-نىز مىرزا ئاغللىرى ئۆزلە بىلەن بىللە ماڭىدۇ. ئاتلىرىنىڭ چۇلۇۋىرىنى تۇتۇۋېلىپ تېز چاپقىلى قويمايدۇ، يىقىلىپ چۈشىلە تۇتۇۋالىدۇ. ئۆزلە مىنگەن بۇ ئات بەك ياۋاش، سىلىق ماڭىدۇ، ھەرگىز يىقىلىپ چۈشمەيدىلا، مەيداننى بىر ئايلىنىپ كەلسىلە بولدى قىلىمىز.

سۇلتان ئىسان بۇغاخان سانىز مىرزىنى مېڭىشقا شەرەتلىد-

دى.



— مەن خانزادىنى يەنە بىر تەرەپتىن قورۇقداپ ماڭاي، — دېدى مۇھەممەد ھەيدەر مىرزا.

ئىسان بۇغاخان ئىجازەت بېرىپ بېشىنى لىڭشىتتى. ئاكا - ئۇكا ئەمىرزاڭلار ئاتلىرىغا لىكىدە مىنىشتى - دە، خانزادە دوستمۇھەممەدخاننى ئارىغا ئېلىپ، ئاتلىرىنى ئاستا يورغىغا سالىدى، كېيىن بارا - بارا ئىتتىكىلەتتى. شۇ ئارىلىقتا ئۇلار قىزىق پاراڭ سېلىپ خانزادىنىڭ دىققىتىنى بۇردى. پاراڭ بىلەن بولۇپ خانزادىنىڭ ۋۇجۇدىدىكى بايامقى قورقۇش تۇيغۇلىرى تارقاپ كەتكەنىدى. شۇڭا ئاستىدىكى ئاتنىڭ ئىتتىكىلەپ كەتكەنىنى تۇيمايلا قالدى. ئىككى ئەمىرزاڭنىڭ تەدبىرىگە قايىل بول-غان سۇلتان ئىسان بۇغاخاننىڭ چىرايىدا رازىمەنلىك ئىپادىلىرى جىلۋە قىلدى.

مەيداننى بىر ئايلىنىپ كەلگەن خانزادىنىڭ ئەمدى ئاتتىن چۈشكىسى كەلمەي قالغانىدى. بايا يىغلاپ قىزىرىپ كەتكەن كۆز-لىرىدە ئەمدى بولسا بەختىيارلىق كۈلكىسى، ئات مىنىش ھەۋسى پارلايتتى.

— يەنە بىر قېتىم ئايلىنىپ كېلەمدۇق ئوغلۇم؟ — دېدى ئىسان بۇغاخان ئوغللىغا ئىچكۆيەرلىك بىلەن قاراپ.

— ماقۇل، — دېدى دوستمۇھەممەدخان.  
 — ئۇنداق بولسا ئىككىمىز بەسلىشەيلى، قېنى قايسىمىز  
 تېز بېرىپ، يانمىزكىن؟  
 — ئاغىلىرىمچۇ؟ — دېدى دوستمۇھەممەدخان ئىككى ئە.  
 مىرزا دىگە قاراپ.  
 — ئۇلار تۇرۇپ تۇرغاي، ئاگال ئىككىلەن بەسلىشەيلى،  
 ئاندىن كېيىن ئۇلار بىلەن بەسلىشەيلى.  
 — نېمىلەدىن شەرتلىشىمىز؟ — سورىدى دوستمۇھەممەد.  
 خان بۇرنىنى تارتىپ قويۇپ.  
 — ئەگەر يېڭۇالسلا ئاستىلىرىدىكى ئات ئۆزلەنىڭ بول-  
 سۇن.



— ئەمىسە گېپىمىز گەپ.  
 خانزادە دوستمۇھەممەدخان شۇنداق دېگىنىچە ئوڭ قولىنى  
 دادىسىغا ئۇراتتى. سۇلتان ئىسان بۇغاخان دەرھال ئوغلنىڭ قو-  
 لىنى ئالغانلىرى ئارىسىغا ئېلىپ يەڭگىل سىلاپ قويدى.  
 سانىز مىرزا ئاتا - بالىنىڭ ئاتلىرىنى يانداش ئەپكېلىپ  
 توختاتقاندىن كېيىن، دوستمۇھەممەدخاننىڭ قۇلىقىغا ئاستا پى-  
 چىرلىدى:  
 — غەيرەت قىلسىلا خانزادەم، ھەرگىز قورقمىسىلا. خان ئا-  
 تىلىرىنى يېڭىۋېلىپ، بۇ ئاتنى چوقۇم ئىنئام ئالسىلا.  
 بىر ياندا تۇرغان مۇھەممەد ھەيدەر مىرزا «باشلاندى» دەپ  
 ۋارقىرىدى. شۇ ھامان سانىز مىرزا دوستمۇھەممەدخان مىنگەن  
 ئاتنىڭ ساغرىسىغا يەڭگىل شاپاللاپ قويدى. بۇ چاغدا سۇلتان  
 ئىسان بۇغاخان قەستەن ئېتىنىڭ چولۇۋرىنى تارتىپ تۇرۇۋالغا-  
 نىدى. ئوغلنىڭ ئېتى ئۇزاپ كەتكەندىن كېيىن ئېتىنى دىۋىت-  
 تى - دە، ئىككى قەدەم ئارىلىق قالدۇرۇپ ئوغلغا ئەگەشتى. ئۆ-  
 كەرلەر خانزادىگە مەدەت بېرىپ سۈرەن سېلىشقا باشلىدى.  
 — غەيرەت قىلسىلا خانزادەم!  
 — ئانقا قامچا سالىسلا!



— تېز بولسىلا، خان ئاتىلىرى يېتىشىۋالاي دەپ قالدى!  
مەيداننى بىر ئايلىنىپ قايتىپ كەلگەن خانزادە دوستمۇ -  
ھەممەدخان قىن - قىنىغا پاتماي ۋارقىرىدى:

— ھوي، مەن يېڭىۋالدىم!  
ئەتراپتىكىلەر ئۇنى تەبرىكلەشتى:

— مۇبارەك بولسۇن خانزادەم!

— راۋۇرۇس چەۋەنداز بولدىلا!

— ئاتقا مۇبارەك بولسۇن!

ئاتتىن شاققىدە سەكرەپ چۈشكەن سۇلتان ئىسان بۇغاخان  
يۈگۈرۈپ كېلىپ ئوغلىنى ئاتتىن كۆتۈرۈپ ئالدى - دە، قىزىرىپ  
كەتكەن مەڭزىگە مېھرى بىلەن سۆيىدى.

— ئۇتۇقلىرى مۇبارەك بولسۇن ئوغلۇم، ئات ئۆزلەنىڭ بول -

دى.

— بۇندىن كېيىن ئاتنى كۈندە مىنسەم بولامدۇ ئاتا؟

— ئەلۋەتتە بولىدۇ، — دېدى ئىسان بۇغاخان، — ئەتكەل -

رىنىڭ گېپىنى ئاڭلىسىلا، ئات ئۈستىدە ئوقيا ئېتىشىنىمۇ ئۆ -  
گىتىپ قويىدۇ تېخى.

دوستمۇ ھەممەدخان ھاياجانلانغان ھالدا ئېتىنى چاپتۇرۇپ  
كەتتى، ئۇنىڭ ئارقىسىدىن ئەتكەسى بىلەن نۆكەرلىرى دەمبەسقە -  
دەم ئەگەشتى.

ئوغلىنىڭ كەينىدىن بىر ھازاغىچە ئىچكۆيەرلىك بىلەن  
قاراپ تۇرغان سۇلتان ئىسان بۇغاخان يېنىدا قاراپ تۇرغان سانىز  
مىرزا بىلەن مۇھەممەدھەيدەر مىرزىغا قارىدى:

— ئىككى ئەمىر زادەمنىڭ كاماندازلىقتا بەسلىشىشكە رىغ -

بىتى بارمىكىن؟

— ئانھەزىرىتىم خالىسا بىز تەييار، — دېيىشتى ئاكا -

ئۇكىلار ئېھتىرام بىلەن قول باغلاپ.

— لېكىن خانزادىگە يېڭىلىپ بەرگەندەك بىزگىمۇ يېڭىلىپ

بېرەرمىكىن دەپ خام خىيال ئەيلەشمىسىلە. ھەقىقىي بەسلىشىد -



مىز، — دېدى سۇلتان ئىسان بۇغاخان خىرىلداپ كۈلۈپ.  
— قىبىلگاھىمىزنىڭ بىزنى بالا قاتارىدا كۆرمىگىنىگە تە-  
سەننا، — دېدى سانىز مىرزا، — ئۇنداقتا بىزمۇ شەرتلىشىۋالاي-  
لى. ناۋادا ئالىيلىرى يېڭىلىپ قالسا بىزگە نېمە ئىنئام قىلىد-  
كىن؟

— قانداق ئىنئام ئالغىلىرى بار ئەمىرزا دەم؟  
— ئىنئام تەلەپ قىلىشقا ھەددىمىز ئەمەس، بەرگەن ھەر-  
قانداق ئىنئاملىرىغا رازى بولىمىز، — دېدى مۇھەممەد ھەيدەر  
مىرزا ئاكىسىدىن بۇرۇنراق جاۋاب بېرىپ.

— ئۇنداقتا بولسا، ناۋادا مېنى يېڭىۋالساڭلار، ھەر بىرىڭلارغا  
بىردىن چىرايلىق قىز ئىنئام قىلاي، — دېدى ئىسان بۇغاخان  
كۈلۈپ تۇرۇپ، — قانداق، بۇ ئەمىرزا دىلىرىمنىڭ كۆڭلىدىكىدەك  
ئىنئام بولغاندۇ؟

مۇھەممەد ھەيدەر مىرزا خىجىل بولۇپ بەقەمدەك قىزاردى.  
ئەمما خانغا ئەگىشىپ كۈلۈشكە باشلىغان سانىز مىرزانىڭ كۆڭ-  
لى يايىراپ كەتكەندەك قىلاتتى.

— ئەجەب گەپ قىلىشمايلىغۇ، — دېدى ئىسان بۇغاخان يە-  
گىتلەر بىلەن چېقىشىپ، — ئىنئامنى ئېلىشتىن قورقۇشۇۋا-  
تاملا — يا؟

— قىبىلگاھىمىز مەرھەمەتلىكتۇر. ۋەدە قىلغان ئىنئاملى-  
رىنى ئېلىشقا جان - جەھلىمىز بىلەن تىرىشىمىز، — دېدى سا-  
نىز مىرزا، ئاندىن ئىنىسى مۇھەممەد ھەيدەر مىرزانى ئوقۇدى، —  
قانداق دېدىم ئىنىم؟

— ئەدەپسىزلىك قىلمىسلا ئاغا، — دېدى مۇھەممەد ھەيدەر  
مىرزا پىسىسىڭىدە كۈلۈپ، — بەك قېلىنكەنلا.

— قېلىن بولمىسام ئىنىمنىڭ كۆڭلىدىكىنى قانداق بىل-  
مەن؟ — دېدى سانىز مىرزا.

سۇلتان ئىسان بۇغاخان ئاكا - ئىنىنىڭ چاقچىقىنى ئاڭلاپ  
قاقاھلاپ كۈلۈپ كەتتى، ئۇنىڭ كۈلكىسىگە ئەتراپىدىكىلەرمۇ قە-



تىلدى.

— ئەمىسە باشلايلى، — دېدى ئىسان بۇغاخان.  
ئۇلار ئوقىيالىرىنى ئېلىپ تەييارلىق قىلىشقا كىرىشتى.

— مەلۇم بولغاى!  
ئوقيانىڭ كىرىچىنى تارتىپ تەكشۈرۈۋاتقان سۇلتان ئىسان  
بۇغاخان قول باغلاپ تۇرغان مەھرەمگە قارىدى.  
— خوش.

— ئەمىرۇل ئۆمەرا سەيىدئەلى ئالىپ ھەزرەتلىرى قەشقەر -  
دىن يېتىپ كەلدى.

خەۋەر سۇلتان ئىسان بۇغاخاننىڭمۇ، ئىككى ئەمىرزا دىنىڭمۇ  
دىققىتىنى تارتتى.

— ئەمىرۇل ئۆمەرا جانابلىرى ھازىر نەدە؟ — سورىدى ئىسان بۇغاخان.

— بۇ تەرەپكە كېلىۋاتىدۇ.

— باشلاپ كەلسۇنلار، — سۇلتان ئىسان بۇغاخان ئىككى  
ئەمىرزا دىگە قاراپ كۆزىنى قىستى، — ئەپسۇس، بەسلىشەلمەيدى.

غان بولدۇق. ئىنىئام نېسى قالىدىغان بولدى - دە.  
— خان ئالىيلىرىنىڭ كۆڭلىدە بولسا ھامان نەقلەشتۈرۈۋا.

لىمىز، — دېدى سانىز مىرزا كۈلۈپ.  
ئۇلارنىڭ سەيىدئەلى ئالىپ بىلەن كۆرۈشمىگىنىگە بىر يىل

بولاي دەپ قالغانىدى. دادىسىنى سېغىنغان ئىككى ئەمىرزا دە بو -  
يۇنلىرىنى سوزۇپ يىراققا قاراشتى.

سۇلتان ئىسان بۇغاخان سەيىدئەلى ئالىپنى قوبۇل قىلىش  
ئۈچۈن نېرىراقتىكى دۆڭنىڭ ئۈستىگە گىلەم - كۆرپىلەر بىلەن

سەرەمجانلاشتۇرۇلغان يىپەك سايىۋەنلىك چاققانغىنە ئارامگاھقا  
قاراپ ماڭدى. ھايال ئۆتمەي مەھرەملەرنىڭ يول باشلىشى بىلەن

يېتىپ كەلگەن سەيىدئەلى ئالىپ قول باغلاپ ئىسان بۇغاخانغا  
سالام بەردى:

— ئەسسالامۇ ئەلەيكۇم، قىبلىڭاھىمىزغا ئېھتىرام بولغاى!



— ۋە ئەلەيكۇم ئەسسالام، — دېدى ئىسان بۇغاخان سالامنى  
ئىلىك ئېلىپ، — سالامەت كەلدىلىمۇ ئەمىر؟ قېنى، يۇقىرى  
ئۆتسىلە.

سەيپىدئەلى ئالپ كۆرپىگە چىققاندىن كېيىن سۇلتان ئىسان  
بۇغاخان بىلەن قول ئېلىشىپ كۆرۈشتى ۋە ئۇنىڭ يېنىدىن ئورۇن  
ئالدى.

— ئەسسالامۇ ئەلەيكۇم، ھارمىغايلا قەدىرلىك ئاتا.  
ئىككى ئەمىرزادە ئارامگاھنىڭ يېنىغا كېلىپ دادىسىغا  
سالام بەردى.

— ۋە ئەلەيكۇم ئەسسالام، — دېدى سەيپىدئەلى ئالپ ئوغۇل.  
لىرىنىڭ سالامنى ئىلىك ئېلىپ، گەرچە ئاتا - بالىلارنىڭ بىر -  
بىرىنى باغرىغا بېسىپ كۆرۈشكۈسى بولسىمۇ، خاننىڭ ئالدىدا  
ئەدەپ ساقلاپ جىم تۇرۇشتى.

— قېنى، ئىككىلىرىمۇ يۇقىرى ئۆتۈشسىلە، — دېدى سۇل-  
تان ئىسان بۇغاخان ئىككى ئەمىرزادىنى يېنىغا تەكلىپ قىلىپ.  
— قىبلىگاھىمىزنىڭ ئىلتىپاتىغا تەشەككۈر.

ئىككى ئەمىرزادە خانغا چوڭقۇر بىر سالام بېرىۋەتكەندىن  
كېيىن ئارامگاھنىڭ پەگا تەرىپىگە كېلىپ يۈكۈنۈپ ئولتۇرۇش-  
تى.

سەيپىدئەلى ئالپ دۇئاغا قول كۆتۈرۈپ فاتىھە ئوقۇغاندىن  
كېيىن سۇلتان ئىسان بۇغاخاندىن قايتا ئېسەنلىك سورىدى. شۇ-  
نىڭ بىلەن قوبۇل قىلىش، سالام بېرىش يوسۇنلىرى ئاخىرلاشتى.  
— ئاستانىگە تەرەپبالا قەدەم كەلتۈرۈپ قىبلىگاھىمىزنىڭ  
ئارامىنى بۇزۇشۇمنىڭ بائىسى شولكى، — دېدى سەيپىدئەلى ئالپ  
ئىسان بۇغاخان سورىمىسىمۇ مەقسىتىنى ئۇدۇللا بايان قىلىپ،  
— بەلكىم ئالىيلىرىمۇ خەۋەر تاپقان بولسا كېرەك، ئۇشبۇ كۈن-  
لەردە سەمەرقەنت تەختىگە قانغا بويىلىپتۇ. تۈزكۈر خانزادە ئاب-  
دۇللەتپىخان پەدەرۇ بۇزۇكى بولمىش شەۋكەتلىك تاجدار مىرزا  
ئۇلۇغبەگ ئالىيلىرىنى قەتلى قىلىپ، بېھىساب خۇنزىرلىقلارنى



قىلغانمىش...

— نېمە دەيدىلە جانابى ئەمىر؟  
چۆچۈپ كەتكەن سۇلتان ئىسان بۇغاخان سەيپىدەلى ئالپ -  
نىڭ گېپىنى بۆلۈۋەتتى. سەمەرقەنتتە يۈز بەرگەن قانلىق پاجىئە  
ھەققىدىكى خەۋەر تېخى ئاقسۇغا يېتىپ كەلمىگەندى.  
— شەۋكەتلىك مىرزا ئۇلۇغبەگ ئالىيلىرى ئۆز پۇشتى تە -  
رىپىدىن قەتلى قىلىنىپتۇ ئالىيلىرى، — دەدى سەيپىدەلى ئالپ  
قايقۇرغان ھالدا.

— يا خۇدا، ئۆزۈڭ بار.

سۇلتان ئىسان بۇغاخان ئاسمانغا قاراپ نىدا قىلغاندىن كې -  
يىن، قول كۆتۈرۈپ مىرزا ئۇلۇغبەگنىڭ روھىغا دۇئا قىلدى،  
باشقىلارمۇ ئۇنىڭغا ئەگەشتى. دۇئادىن كېيىن ئارىنى بىر پەس  
سۈكۈنات باستى. مىرزا ئۇلۇغبەگنىڭ ئۆلۈم خەۋىرى سۇلتان  
ئىسان بۇغاخانغا قاتتىق تەسىر قىلغانىدى.

— كەچۈرسىلە ئالىيلىرى، شۇم خەۋەر يەتكۈزۈپ مۇبارەك  
كۆڭۈللىرىنى بىزەۋىتە قىلدىم، — دەدى سەيپىدەلى ئالپ ئاردا -  
دىكى سۈكۈناتنى بۇزۇپ.

— ھېچقىسى يوق، — دەدى سۇلتان ئىسان بۇغاخان ھەس -  
رەتلەنگەن ھالدا، — ئۆزلە يەتكۈزمىسىلىمۇ ھامان ئاڭلىغان  
بولاتتۇق. بىرنەچچە ئاي ئىلگىرى سەمەرقەنت سودىگەرلىرىدىن  
مىرزا ئۇلۇغبەگ ئالىيلىرى بىلەن چوڭ خانزادىسى ئوتتۇرىسىدا  
ئېغىر نىزا يۈز بەرگەنلىكىنى ئاڭلىغان ئىدۇق. بۇنچە ئېغىر پا -  
جىئە يۈز بېرىشىنى ئويلىمىغان ئىكەنمىز.

— ئارى، — دەدى سەيپىدەلى ئالپ خورسىنغان ھالدا، —  
سەمەرقەنتكە ئەۋەتكەن ئايغاچچىلىرىمىزنىڭ يەتكۈزۈشىچە، چوڭ  
خانزادە ئابدۇللا تىپخان بەلختىن قىرىق مىڭ كىشىلىك لەشكەر  
بىلەن سەمەرقەنتكە يۈرۈش قىلغانىكەن، سەمەرقەنت ئوردىسىدىكى  
كۆپ قىسىم ئەمىر - سەركەردىلەر مىرزا ئۇلۇغبەگكە سائىقىلىق  
قىلىپ خانزادىگە ئەل بولۇپتۇ. سەمەرقەنت ھاكىمى مىرانشاھ



دورغا بولسا شەھەرنىڭ دەرۋازىسىنى تاقىۋېلىپ تاجدارنى كىر - گۈزمەپتۇ. شۇنىڭ بىلەن ئىلاجىسىز قالغان مىرزا ئۇلۇغبەگ ئوغ - لىغا تەسلىم بولۇشقا مەجبۇر بولۇپتۇ. لېكىن قارا كۆڭۈل، تۈز - كور ئوغۇل پىر - بوزرۇكى بولمىش سۈلۈكى تەرىقەت پېشۋاسى ئىشان شەيخ نىزامىددىن خامۇشنىڭ كۈشكۈرتۈشى بىلەن ھەجگە ماڭغۇزغان ئاتىسىنى سەيىد ئابباس ئىسىملىك جاللىتىغا ئۆل - تۈرگۈزۈپتۇ.

— ئاڭلىشىمىزچە، مىرزا ئۇلۇغبەگ ئالىيلىرىنىڭ ئوردى -

سىدا كىچىك خانزادىسى ئابدۇلئەزىزخان بىلەن ئىككى كۆرەگانى بار ئىكەنمىش؟

— ئۇلار ئەزەلدىنلا مەرھۇم ھۆكۈمدارغا قول - قانات بولغان

ئەمەس. ھازىرچە ئابدۇلئەزىزخاننىڭ ئۆلۈك - تىرىكلىك خەۋىرى - نى بىلەلمىدۇق. لېكىن شەۋكەتلىك ھۆكۈمدارنىڭ ئىككى كۆرە - گانلىرى بولمىش ئابدۇللا مىرزا باشتىلا قەيىنئائىسىدىن يۈز ئۆرۈپ قەيىنئائىسى خانزادە ئابدۇللەتپخانغا ئەل بولغان ئىكەن. ئەبۇسەئىد مىرزىنى بولسا سەمەرقەنت ھاكىمى مىرانشاھ دورغا زىندانغا سالغانلىقى مەلۇم. يەنە بىر خەۋەرگە قارىغاندا، ئەبۇسەئىد مىرزا زىنداندىن قېچىپ چىقىپ بۇخارادا خانزادىگە قارشى ھەرد - كەت قىلىۋېتىپتۇدەك.

— گەرچە شەۋكەتلىك مىرزا ئۇلۇغبەگنىڭ دانىشمەنلىكى

خەلقىئالەمگە پۇر كەتكەن بولسىمۇ، تەسەللى بولۇپ، سەلتەنەت سەۋە - بىدىن بىزگە دىدار - مۇلاقاتتا بولۇش نېسىپ بولمىغانىدى، — دېدى سۇلتان ئىسمان بۇغاخان ئۆكۈنگەن ھالدا، — كۈنلەرنىڭ بىرىدە ئىككى ئەلنىڭ ئوتتۇرىسىدا ئاداۋەتلەرنى يۇيۇپ دوستلۇق ئورنىتىپ، قېرىنداشلىق مېھرىمىزنى جۇلالاندۇرۇپ، ئابا - ئەجدادلىرىمىزدىن قالغان ئۇدۇم بويىچە تۇغقاندارچىلىق قىلىپ ئۆتەرمىز دېگەن ئۈمىدىم ھەم بار ئىدى.

— خۇدا بۇيرۇمىغان ئىكەن، — دېدى سەيىدىئەلى ئالىپ، —

بولمىسا بول ئىككى ئەلنىڭ تاجدارلىرىلا ئەمەس، ئاۋام - رەئىد -



يەتكىچە يىلتىزى، دىنى، تىلى، قوۋمى بىر قان - قېرىنداشلار - دۇر. گاھى شەۋكەتلىك جەننەتلىك تۇغلۇق تۆمۈرخان ئالىيلارد - نىڭ تەختىغا، گاھى باھادىر ئەمىر تۆمۈر ساھىبىقىراننىڭ تەختىغا ئۇيۇشۇپ ئۆتكەن زامانلارمۇ ھەم بولغان.

— ئاتا قاتلىنىڭ ئۆمرى كوتا بولۇر. تاجۇ تەختكە بەرقارار بولۇش ئۇزۇن مۇددەت نېسىپ بولماس، — دېدى سۇلتان ئىسان بۇغاخان ھەسرەتلىك ئاھ ئۇرۇپ.

— ئاللاھ ئىگەم بۇيرۇسا ئېيتقانلىرى كەلگەي، — دېدى سەيیدئەلى ئالپ، — ئۇشبۇ كۈنلەردە سەمەرقەنت تەختىغاھى كەلگۈندە قالغان قېيىقتەك تەۋرەپ تۇرۇۋاتىدۇ. خانزادە ئابدۇللە - تىپخان قىساسكارلارنى تىنچىتىش بىلەن ھەلەك، ۋىلايەتلىرىنىڭ ئەمىرلىرى بولسا ئۆز غېمىدە. مۇشۇنداق ياخشى پۇرسەتنى غە - نىمەت بىلىپ، ئەندىجانغا لەشكەر تارتىپ، پەرغانە ۋادىسىنى تە - سەررۇپىمىزغا ئېلىۋالساق دېگەن ئۈمىدىمەن.

— بەلەن مەسلەھەت، — دېدى سۇلتان ئىسان بۇغاخان، — ئەندىجاننى تەسەررۇپىمىزغا ئېلىش جەننەتلىك پەدەرۇ بۇزۇك - نىڭ ئارزۇسى ئىدى. ئول ئاتا ئارزۇسى بىزنىڭ قولىمىزدا ئەمەل - گە ئاشسا ئەجەب ئەمەس.

— ئاتا ئۈمىدىنى ئاقلاش پەرزەنتىڭ بۇرچىدۇر، — دېدى سەيیدئەلى ئالپ، — مەرھۇم جەننەتلىك سۇلتان ئۇۋەيسخان ئالىيلرىنىڭ روھى قېلىڭاھىمىزنىڭ شىجائىتىدىن خۇش بول - غۇسى. شول تاپتا قەشقەردە بىر تۈمەن باھادىر سەركەردە - لەش - كەرلىرىمىز ئالىيلرىنىڭ پەرمانىنى كۈتۈپ، ئوزۇق - تۈلۈكى بىلەن تەق بولۇپ تۇرۇۋاتىدۇ.

— ئۇنداق بولسا ئاقسۇدىن ئىككى تۈمەن لەشكەر ئېلىپ، جەمئىي ئۈچ تۈمەن لەشكەر بىلەن يولغا چىقايلى، — سۇلتان ئىسان بۇغاخان بىرنەچچە دەقىقە تۇرۇۋالغاندىن كېيىن سۆزىنى داۋاملاشتۇردى، — بۇ نۆۋەت ئەندىجان يۈرۈشىگە ئەمىر جانا بىلە - رىنى ئاۋارە قىلماي ئۆزۈم چىقاي. ئۆزلە ئاستانىدە قېلىپ ئوردا



ئىشلىرىغا قارانشۇق بولغايدا.

سەيپىدەلى ئالپنىڭ ئەندىجانغا لەشكەر تارتىپ بارغۇسى بار ئىدى. ئەمما ئىسان بۇغاخان ئۇنىڭ ياشىنىپ قالغىنىنى نەزەرگە ئېلىپ ئۆزى لەشكەر تارتىشنى قارار قىلغانىدى.

— قىبلىگاھىمنى يالغۇز يولغا سېلىپ قويسام خاتىرجەم بولالمايمەن، — دېدى سەيپىدەلى ئالپ كۆڭلىدىكىنى يوشۇرماي.

— قانداقسىگە يالغۇز ماڭغۇدەكمەن، — دېدى سۇلتان ئىسان بۇغاخان، — ئىلكىمىزدە ئۈچ تۈمەن باھادىر سەركەردە - لەشكەرلەر بار. ئەمىر جانابلىرى ئارتۇقچە تەشۋىشلەنمەي، غەلىبە - نۇسرەتتىمىز ئۈچۈن دۇئا قىلغايدا.

سەيپىدەلى ئالپ خاننىڭ گېپىنى يىرغۇدەك سەۋەب تاپال-مىدى.

— جانابى قىبلىگاھىمىزدىن ئاغا - ئىنى ئىككىمىزنىمۇ ئەندىجان يۈرۈشىگە بىللە ئېلىۋېلىشنى ئىلتىماس قىلىمىز، — دېدى باياتىن بېرى گەپكە قوشۇق سالماي ئولتۇرغان ئىككى ئەمىر زادە دەس ئورنىدىن تۇرۇپ.

سۇلتان ئىسان بۇغاخان دەماللىققا جاۋاب بەرمەي، يالت ئېتىپ سەيپىدەلى ئالپقا قارىدى. شۇ تاپتا ھاياجانلانغان سەيپىدەلى ئالپنىڭ ۋۇجۇدىغا ئىللىق بىر ئېقىم تارىغانىدى. ئوغۇللىرىنىڭ ھەقىقىي يىگىت بولغانلىقىنى ھېس قىلىپ، ۋۇجۇدىنى سۆيۈنۈش، پەخىرلىنىش تۇيغۇلىرى ئەسىر ئالغانىدى.

— ئوغۇللىرىمنىڭ ئىلتىماسىنى قوبۇل قىلغايدا ئالىيلەردى، — دېدى سەيپىدەلى ئالپ ئىلتىجا قىلىپ، — مەن بارال-مىسام ئىككى ئوغلۇممۇ بولسا بېرىپ خىزمەتلىرىگە مۇلازىملىق پەرھىزلىرىنى بەجا كەلتۈرگەي.

— ئەمىر زادىلەرنىڭ ساداقەت ۋە جاسارىتىگە تەسەننا، — دېدى سۇلتان ئىسان بۇغاخان، — تەلىپىڭلار قوبۇل بولدى.

— خان ئالىيلىرى مەرھەمەتلىكتۇر.

ئىككى ئەمىر زادە خانغا ئېھتىرام بىلدۈردى.





ئارىدا قىلىشقۇدەك گەپنىڭ قالمىغانلىقىنى ھېس قىلغان سۇلتان ئىسان بۇغاخان سانىز مىرزا بىلەن مۇھەممەد ھەيدەر مىرزىغا قاراپ خىرىلداپ كۈلۈۋەتتى.

— قانداق ئەمىرلەر، ئەمدى بەسلىشەمدۇق؟ شەرتلەشكەن ئىشنى ۋاقتىدا قىلىۋەتكەن تۈزۈك.

ئىككى ئەمىرلەر دادىسىغا قاراپ قويۇپ بېشىنى تۆۋەن سالدى.

— ئالىيلىرى خالىسا بىز تەييار، — دېدى سانىز مىرزا.

— قانداق شەرت بىلەن بەسلىشەمەنكى بولغانىلە ئانەزىر.

— سۈرىدى سەيپىدەلى ئالپ قىزىقىپ.

ھودۇقۇپ كەتكەن مۇھەممەد ھەيدەر مىرزا سۇلتان ئىسان بۇغاخانغا قاراپ يالۋۇردى:

— ئۆتۈنۈپ قالاي ئالىيلىرى، مۇسابىقىنى ئوينىساق، شەرتنى تىلغا ئالمىسلا.



سۇلتان ئىسان بۇغاخاننىڭ مۇھەممەد ھەيدەر مىرزىنىڭ دادىسىنىڭ ئالدىدا خىجىل بولۇۋاتقانلىقىنى، لېكىن سانىز مىرزا بىلەن خىيالىدا يوق تۇرغانلىقىنى كۆرۈپ، كۆڭلىدىن يالت قىلىپ بىر خىيال كەچتى.

— چوڭ ئەمىرلەر بىلەن كاماندازلىقتا بەسلىشەمەنكى بولغانىمۇ، يېڭىلىپ قالسام ئەمىرلەرنى ئۆيلەپ قويماقچى بولغانىم، — دېدى خىرىلداپ كۈلگىنىچە.

— بىئەدەپ! — دېدى سەيپىدەلى ئالپ سانىز مىرزىغا قاراپ، — ھاي قىلماي ئالىيلىرىغا مۇشۇنداق شەرتنى قويدۇڭمۇ؟

— كەچۈرسىلە ئاتا، — دېدى سانىز مىرزا دادىسىغا ئەرگە.

— شەرتنى مەن ئەمەس، قىبلىگاھىم قويدى. بىز پەرمان بەردارلىق قىلدۇق شۇ.

سەيپىدەلى ئالپ ئىسان بۇغاخانغا قاراپ ئىلتىجا قىلدى:

— خان ئالىيلىرىدىن ئول شەرتنى بىكار قىلىشلىرىنى تۆۋەنچىلىك بىلەن ئىلتىماس قىلىمەن.

سۇلتان ئىسان بۇغاخان قاقاھلاپ كۈلدى.

— جىددىيە شىمسىلە ئەمىر جانابلىرى. قارىسلا، ئەمىرزا - دىلەرنىڭ ئاللىقاچان بالاغەتكە يەتكىنىنى كۆرمەيۋاتامدىلا؟ ئەندە - جانغا لەشكەر تارتىمىز دەۋاتىمىز، لەشكىرىي يۈرۈشتىن ئاڭال توي باھانىسىدا ئەل - يۇرتقا ئاش تارتىپ دۇڭاسىنى ئالمامدۇق، قانداق دېدىم؟

— قىبلىگاھىمىز دانا دۇر، — دېدى سەيپىدەلى ئالىپ بى - شىنى تۆۋەن سېلىپ، — پەرمانى ئالىينىڭ ھۆكۈمىگە ئىتائەت گەردىنىمىز ئېگىكلىك.

— خوش، ئەمەسە باشلايلى. ئۆزلە گۇۋاھ بولۇپ بەرسىلە، — ئورنىدىن تۇرغان سۇلتان ئىسان بۇغاخان كېلىپ سانىز مىرزى - نىڭ دولىسىغا شاپاللىدى، — جاسارەتلىك بولسىلا ئەمىرزا دەم، — ئاندىن مۇھەممەد ھەيدەر مىرزىنىڭ كۆزلىرىگە ئىچكىۋىەرلىك بى - لەن قارىدى، — ئاللاھ خالىسا ئۆزلە بىلەن ئالدىرىماي شەرتلىد - شەرمىز ئەمىرزا دەم.

نۆكەرلەر گەتىگەندىلا خاننىڭ كاماندازلىق ماھارىتىنى مە - شىق قىلىشى ئۈچۈن پاخالدىن ئون دانە قارانچۇق ياسىغانىدى. — ئات چاپتۇرۇپ تۇرۇپ نىشاننى چەنلەيدىلا. ئوق قاراند - چۇقلارنىڭ دەل بېشىغا تېگىشى شەرت، — دېدى قېرى مەشقاۋۇل مۇسابىقىنىڭ تەلىپىنى ئوتتۇرىغا قويۇپ.

— ئاڭال ئەمىرزا دەمنىڭ ماھارىتىنى تاماشا قىلايلى، — دېدى سۇلتان ئىسان بۇغاخان، — قېنى باشلىسلا.

سانىز مىرزا بۇيرۇققا بويسۇنۇپ ئېتىنى دېۋىتتى - دە، شا - مالدەك چېپىپ كېتىۋاتقان ئاتنىڭ ئۈستىدە تۇرۇپ، قارانچۇقلار - غا قارىتىپ چاققانلىق بىلەن ئارقىمۇ ئارقا ئوق ئۈزۈشكە باشلىد - دى. ئۇنىڭ ئاتقان ئون تال ئوقىنىڭ بىر تېلىمۇ زاپا بولماي قارانچۇقلارنىڭ بېشىغا سانجىلىدى. سانىز مىرزىنىڭ ئوقيا ئېتىش ماھارىتى ھەقىقەتەن يۇقىرى ئىدى. تاماشا كۆرۈپ تۇرغان نۆكەر - لەر سۈرەن سېلىشىپ ئالقىش ياڭراتتى. ئوغلىنىڭ ماھارىتىدىن



پەخىرلەنگەن سەيپىدەئەلى ئالپمۇ بايامقى رەنجىشلىرىنى ئېسىدىن چىقىرىپ ئىختىيارسىز كۈلۈمسىرىدى. قايتىپ كەلگەن سانىز مىرزا دادىسىغا مەغرۇرلۇق بىلەن قاراپ قويدى.

— ئەمدى نۆۋەت خان ئالىلىرىغا كەلدى، — دېدى قېرى مەشقاۋۇل سۇلتان ئىسان بۇغاخانغا قاراپ.

سۇلتان ئىسان بۇغاخانمۇ ئېتىنى قۇيۇندەك چاپتۇرغىنىچە قارانچۇقلارغا قارىتىپ ئوق ئۈزۈشكە باشلىدى. ئۇنىڭ ئاتقان ئوقلىرىمۇ قارانچۇقلارنىڭ بېشىغا سانجىلىۋاتاتتى. ئىسان بۇغاخان ئەڭ ئاخىرقى بىر تال ئوقنى قەستەن قايدۇرۇۋەتتى، ئوق قارانچۇققا تەگمىدى. خاننىڭ ئوقنى قەستەن قايدۇرۇۋەتكەنلىكىنى سەزگەن سەيپىدەئەلى ئالپنىڭ يۈرىكىگە ئىللىق بىر سېزىم تارىدى.

«خان ئالىلىرىنىڭ چوڭ ئەمىرىزادىنى ئۆيلەپ قويغۇسى بار ئىكەن. بوپتۇ، خان ئالىلىرى پەرزەنتىگە كۆيۈنۈپ بۇنچىلىك شەپقەت كۆرسەتكەن يەردە نارازى بولۇپ نېمە قىلاي. ئەسلىدە يەنە بىرەر — ئىككى يىلدىن كېيىن ئۆيلەپ قويارمەن دېگەندىم. تەقەدەر — ئىرادە شۇنداق ئوخشايدۇ...»

— مۇبارەك بولسۇن ئەمىرىزادەم، بېرىپ تەييارلىق قىلغايلا، ئەتە توپلىرى بولىدۇ. ئوي — مەرىكىلىرىگە ئۆزۈم باش بولمەن، — دېدى قايتىپ كەلگەن سۇلتان ئىسان بۇغاخان. سەيپىدەئەلى ئالپ خىيالىنى يىغىشتۇرۇپ، ئوغلى سانىز مىرزاغا قارىدى.

— قاراپ تۇرماي خان ئالىلىرىنىڭ ھىممىتىگە رەھمەت ئېيتسۇنلار.

خۇشاللىقتىن ئاغزى قۇلىقىغا يەتكەن سانىز مىرزا دەرھال ئاتتىن چۈشۈپ خانغا تەزىم بەجا كەلتۈردى:

— ھىممەت قىلدىلا ئالىلىرى. كۆپ رەھمەت!  
— ئەمىرىزادىلەرگە ئىجازەت، — دېدى سۇلتان ئىسان بۇغا.

خان.

ئىككى ئەمىرىزادە خان بىلەن دادىسىغا يەنە بىر قېتىم سالام



بېرىۋەتكەندىن كېيىن ئاتلىرىغا مىنىپ، ئۆكەرلىرىنى ئەگەش-  
تۈرگىنىچە شەھەرگە قاراپ چېپىپ كېتىشتى.

— ئەمىرزادەمگە قەستەن يېڭىلىپ بەردىلە، — دېدى سەي-  
يىدئەلى ئالىپ.

— قارىسام ئەمىرزادىلەر ئۆيلەپ قويغۇدەك بولۇپ قاپتۇ، —  
دېدى سۇلتان ئىسان بۇغاخان، — چاقچاققا يۆلەپ چېكىپ باقسام  
سانىز مىرزا ئۆيلەنگۈسى بارلىقىدىن بېشارەت بېرىپ قالدى. شۇ-  
ڭا مۇرادىغا يەتكۈزەي دەپ قەستەن يېڭىلىپ بەردىم. پەرزەنت بول-  
غۇچى كۆڭلىدىكىنى ئاتىسىغا بىلدۈرمىكى تەس. نارازى بولۇپ ●  
قالمىغانلا ھە ئەمىر؟

— يوقسۇ، — دېدى سەيىدئەلى ئالىپ، — ئالىلىرى ئالا-  
يىتەن توي بېشى بولۇپ بېرىمەن دەۋاتسىلا ئەلۋەتتە ئۆزۈمنى  
بەختىيار ھېس قىلىمەن - دە. قىبلىگاھىمىزنىڭ بۇ قاتارلىق  
مېھىر - شەپقىتى بىز ئۈچۈن كاتتا شەرەپ. بىلىمىدىم، ئانەزىر-  
تىم كىمنىڭ زەئىپەسىنى كۆڭلىگە پۈكتىكىن؟

— قارا دىۋان ئەمىرى ئاقپاشا بەگنىڭ بىر قىزى بار. يېشى  
ئەمىرزادەمدىن ئىككى - ئۈچ ياش كىچىك چىقىدۇ. ئالدىنقى يىلى  
خانىش ئايىم ھەرەمگە ئەكىرىپ ئۆز تەربىيەسىگە ئالغان، ئىسمى  
ئايجامال خېنىم، ھۆسىنى - جامالىمۇ ئىسمىغا ئوخشاش تولىمۇ  
ئۆز. ئۇنىڭ ئۈستىگە خەتتاتلىق، نەزمگە ئاجايىپ ھەۋىسى بار.

— ھە، ئەسلىدە مەرھۇم جەننەتماكان سۈپۈرگە مىرزا جاناب-  
لىرىنىڭ نەۋرىسىكەن - دە، — دېدى سەيىدئەلى ئالىپ.

— شۇنداق، كۆڭۈللىرىگە خوپ كەلگۈدەكمۇ؟

— ئول ساداقەتمەن ئەمىرنىڭ پۇشتىنى ئۆزىمىزگە كېلىن  
پەرزەنت قىلىشنى ئەلۋەتتە خالايمىز. ئۆتكەن يىلى سۈپۈرگە  
مىرزا ۋاپات بولغاندا، ئۆلۈم پەتىسى ئۈچۈن تۇرپانغا بارالماي  
كۆڭلۈم تولىمۇ يېرىم بولغانىدى. بۇ توي دىلخەستىلىكىمىزگە  
خۇشاللىق بېغىشلىسا ئەجەب ئەمەس. بىلىمىدىم، ئاقپاشا بەگ جا-  
نابلىرى خالامدىكىن - تاڭ؟



— بۇ ئىشتا خانىش ئايىمنىڭ گېپى ھېساب. ئاقپاشا بەگ ئول زەئىپەسىنى بىزگە پەرزەنت ھېسابىدا بېرىۋەتكەن. — ئۇنداقتا ئەمىرزادەمۇ خان ئايلىلىرىغا پەرزەنت بولغۇ. دەك، — دېدى سەيپىدەلى ئالپ ھاياجانلىنىپ. — ئەلۋەتتە، — ئىسان بۇغاخان بىر ئاز ئويلىنىۋالغاندىن كېيىن گېپىنى داۋاملاشتۇردى، — كىچىك ئەمىرزادە مۇھەممەد. ھەيدەر مىرزا يۈزى تۆۋەن، جاسارەتلىك ھەم پەزىلەتلىك يىگىت بوپتۇ. بۇ يېقىندا ئۆيلىنىش خىيالى باردەك قىلمايدۇ، كۆڭلىگە چوڭ ئىشلارنى پۈككەندەك قىلىدۇ. پەزىلىتى كەم — كۈتسىز ئۆزلەنى تارتىپتۇ. كۆڭۈل خۇشلۇقۇم، ھايات بېغىمنىڭ نازۇك چىمەنى بولمىش مەلىكە دۆلەت نىگار خېنىم بۇ يىل سەككىز ياشقا كىرەي دەپ قالدى. گەرچە ئۇ غۇنچىچە<sup>①</sup>دىن تاپقان پەرزەندە تىم بولسىمۇ، ئۇنىڭغا خانزادەدىن بەكرەك مېھرىم بار. ئەگەر كىچىك ئەمىرزادە ئۈچ — تۆت يىل تەخىر قىلسا، ئول مەلىكەنى نىكاھلاپ بېرىپ ئۆزۈمگە كۆرەگەن قىلىۋالغۇم بار. سەيپىدەلى ئالپ سۇلتان ئىسان بۇغاخاننىڭ مۇھەممەدھەي — دەر مىرزىغا قىزىنى بېرىش مۇددىئاسىنى ئاڭلاپ باشقىچە روھلاندى.

— ئايلىلىرىنىڭ ھىممىتىگە تەسەننا، — دېدى ھاياجانلاندۇرغان سەيپىدەلى ئالپ، — قىبلىگاھىمىزغا قۇدا بولۇش بىز ئۇ — چۈن كاتتا شەرەپ، بۇ مۇددىئالىرىنى ئاڭلىسا ھاممىلىرى ئۆز سۇلتان مەلىكىمۇ كۆپ مىننەتدار بولىدۇ. — ئۇرۇق — تۇغقان بولۇپ قېرىنداشلىق مېھرىمىزنى مۇستەھكەملىسەك، سەلتەنەتلىرىمىز تېخىمۇ قۇدرەت تېپىپ، ئەل — يۇرتىمىز ئاسايىشلىققا يۈزلىنىدۇ جانابى ئەمىر. ھاممام ئۆز سۇلتان مەلىكە ئايلىلىرى بىزگە ئانا يوللۇقتۇر. ئۇنىڭ كۆڭلىنى خۇشال قىلىش ئەلۋەتتە بۇرچىمىزدۇر. شۇنداق بولسۇن ئەمەس، ھازىرچە چوڭ ئەمىرزادىنىڭ تويىنى ئوينايلى. ئاللاھ خالىسا

① غۇنچىچە — توقال خانىش.

ئىككى ھەپتىدىن كېيىن ئەندىجانغا يول بولۇر.  
ئۇلار ئەندىجان يۈرۈشى ھەققىدە ئۇزاق مۇڭداشتى.

50

مۇشۇ كۈنلەردە ئۇرۇش مالىمانچىلىقىدا قالغان سەمەرقەنت  
ئېچىنىشلىق ئىگرايتتى. كۆھەك، ئابىرەھمەت دەريالىرى مۇڭلۇق  
شىرىلدايتتى. ئۈرگۈت تاغلىرى سۈكۈتلۈك ئىدى. ھودۇققان،  
تەشۋىشكە چۈشكەن شەھەر خەلقى قاتتىقراق شەپىدىنىمۇ چۆچۈ-  
شۈپ، پۈتۈننىڭ ئۇچىدا دەسسەپ مېڭىشاتتى. بۇنىڭ ئەكسىچە،  
سەمەرقەنت كوچىلىرىدا چۈنىدەك ئاۋۇپ كەتكەن سوپى - دەر -  
ۋىشلەرنىڭ جەررە - سامالىرى ئەۋجىگە چىققانىدى. مىڭبىر جا -  
پالار بىلەن شەۋكەتلىك قېيىنئائىسى مىرزا ئۇلۇغبەگنىڭ تەخ-  
تىدە ئولتۇرۇشقا مۇۋەپپەقىيەت بولغان ئەبۇسەئىد مىرزانىڭ خاتىر -  
جەمسىزلىكى، غەم - تەشۋىشلىرى تېخى بېسىلمىغانىدى. گويا  
ھازىرلا بىرى ھاكىمىيەتنى تارتىۋالدىغاندەك بامدات نامىزىدىن  
يېنىپ ئاڭ سەھەردىلا كۆكسارايغا چىقىپ تەختتە ئولتۇرسا، تاكى  
كەچ كىرىپ ئىل ياتقۇغىچە كۆكسارايىدىن ئايرىلمايتتى، تەختتىن  
مىدىرلىمايتتى. چۈنكى، مىرزا ئۇلۇغبەگنىڭ ئۆلۈمىدىن كېيىن  
تېرىقتەك چېچىلىپ كەتكەن تۆمۈرىزادىلەر ئۆزلىرىنى سەمەر -  
قەنت تەختىگە دەۋاگەر ھېسابلاپ، تەرەپ - تەرەپلەردە لەشكەر  
توپلاپ، قوشنا ئەللەرنىڭ خان - سۇلتانلىرىدىن ياردەم سوراپ،  
تەخت - سەلتەنەتنى ئىگىلەش ئۈچۈن ھەرىكەت قىلىۋاتاتتى.

ھەئە، نەچچە يىلدىن بېرى بىر قېتىم بولسىمۇ ئولتۇرۇپ  
بېقىشقا ھەۋەس قىلغان ھەشەمەتلىك ئالتۇن تەخت ئەبۇسەئىد  
مىرزانىڭ قىلچىلىك راھەت بېغىشلىمىدى. ئۇ مىرزا ئۇلۇغبەگكە





كۈيۈڭۈڭۈل بولۇپ كۆرەگانلىق مەرتۈسسىگە ئېرىشكەندىن بېرى بۇ سەلتەنەتلىك تەختتە ئولتۇرۇشنى قانچىلىك ئارمان قىلغان. دى - ھە. كۆرەگانلىق شەرىپىگە ئېرىشكەن دەسلەپكى مەزگىل. لەردە ئۇ قېيىنئائىسىنىڭ تەختىدە ھامان بىر كۈنى ئولتۇرۇشنى خىيال قىلغان، بۇ خىيالغا ئىشىنىپ تاتلىق - تاتلىق چۈشلەرنى كۆرگەنىدى. بىراق ئۇزاق ئۆتمەيلا باجىسى ئابدۇللا مىرزا ئۇنىڭ بۇ چۈشلىرىنى بۇزۇۋەتتى. ئابدۇللا مىرزا خاقانى سەئىد شاھىرۇخ مىرزانىڭ ئىككىنچى ئوغلى ئىبراھىم مىرزانىڭ چوڭ ئوغلى ئىدى. مۇنداقچە ئېيتقاندا، ئۇ مىرزا ئۇلۇغبەگكە جىيەن كېلەتتى. شۇڭا ئابدۇللا مىرزا ئۆزىنى سەمەرقەنت تەختىگاھىنىڭ قانۇن. لۇق مىراسخورلىرىدىن بىرى دەپ ھېسابلايتتى، شۇ سەۋەبلىك دىمىقى ئۈستۈن ئىدى. ئەبۇسەئىد مىرزا بولسا ئەمىر تۆمۈرنىڭ ئۈچىنچى ئوغلى مىرانشاھنىڭ نەۋرىسى ئىدى. شاھىرخان ئە. مىر تۆمۈرنىڭ تەختىگە ۋارىسلىق قىلغان چاغدا مىرانشاھ ئاللى. قاچان قازا قىلغانىدى. مىرزا ئۇلۇغبەگ تۇغقاندارچىلىق مېھرىنى چىڭىتىش مەقسىتىدە نەۋرە ئىنىسى — بۇخارا ئەمىرى سۇلتان مۇھەممەدخاننىڭ ئەتىۋارلىق بۇ ئۇلۇغلىق قىزىنى بېرىپ كۈيۈ ئۇ. غۇل قىلىۋالغانىدى. شۇ سەۋەبلىك ئەبۇسەئىد مىرزا ئۆزىنى سەمەرقەنت تەختىگاھىنىڭ قانۇنلۇق مىراسخورى ھېسابلايتتى. شۇڭا بۇ ئىككى باجىنىڭ پۇرچىقى پىششىقىدى، پەقەتلا ئەپ ئۇ. تەلىمىدى. مىرزا ئۇلۇغبەگنىڭ ئىككى كۈيۈ ئۇلۇغلىنى ئەپلەشتۈرۈپ قويۇش ئۈچۈن كۆرسەتكەن تىرىشچانلىقلىرى بىكار كەتتى. ئور. دىدا يۇقىرى مەرتىۋىگە ئېرىشىپ، كۈنلەرنىڭ بىرىدە قېيىنئائىسىنىڭ تەختىدە ئولتۇرۇشنى كۆڭلىگە پۈككەن بۇ ئىككى يىگىت پەقەتلا كېلىشەلمىدى. بىر - بىرىگە يول قويۇشمىدى، ئىززەت - ئابروۋىنى قىلىشمىدى. ئەكسىچە، پۇرسەت تاپسىلا بىر - بىرىنىڭ ئەيىبىنى كۈچىلاتتى، قېيىنئائىسىغا چېقىشتۇراتتى، ئەمىرلەر. نى يېنىغا تارتىشقا تىرىشىپ گۇرۇھۋازلىق قىلاتتى. ھەئە، بىر. نەچچە قېتىم كۆكسارايىدا، مىرزا ئۇلۇغبەگنىڭ ئالدىدىلا ياقا س.



قىشقانمۇ بولدى. شۇنىڭ بىلەن مىرزا ئۇلۇغبەگنىڭ بۇ ئىككى كۈيۈڭۈڭىدىن كۆڭلى قالدى، رايى قايتتى. ئۇلارنى يۇقىرى مەن-سەپكە، مۇھىم ئىشلارغا يېقىن يولاتمىدى. ئىچكىلەر — تۆۋەن دەرىجىلىك ئوردا ئەركانلىرى قاتارىدا مۇئامىلە قىلدى. كېيىنچە ئۇلار ھەرقانچە تىرىشچانلىق كۆرسىتىپمۇ مىرزا ئۇلۇغبەگنىڭ ئىشەنچىگە ئېرىشەلمىدى. شۇ سەۋەبتىنمۇ بۇ ئىككىسىنىڭ مىرزا ئۇلۇغبەگكە كۆڭلىدە غۇمى، ئاداۋىتى بار ئىدى.

مىرزا ئۇلۇغبەگ سۆيۈملۈك ئوغلى ئابدۇللەتپخانغا جازا يۈرۈشى قىلىش ھارپىسىدا كۈتمىگەندە ئىككى كۈيۈڭۈڭىغا يۇقىرى دەرىجىلىك لەشكىرىي مەنسەپ بەردى. ئاخىرقى ھېسابتا قېيىنئائىتىنىڭ ئەتىۋارلىشىغا ئېرىشكەن ئەبۇسەئىد مىرزا جان-جەھلى بىلەن تۆھپە كۆرسىتىپ، قېيىنئائىتىنىڭ ئىشەنچىگە ئېرىشىشنى كۆڭلىگە پۈككەندى. بىراق خانزادە ئابدۇللەتپخان بىلەن ئاستىرتىن تىل بىرىكتۈرۈۋالغان ساتقىن ئەمىر مىرانشاھ دورغا بىتۈيۈق تۇرغان ئەبۇسەئىد مىرزىنى تۇتۇپ زىندانغا تاشلىدى. شۇنىڭ بىلەن ئۇنىڭ كۆڭلىگە پۈككەن ئارزۇ — ئارمانلىرى تويۇقسىزلا يەنە كۆپۈككە ئايلاندى.

قېيىنئائىتىنىڭ جەڭدە نۇسرەت قازىنىشىغا كۆزى يەتمىگەن ئابدۇللا مىرزا بولسا تادانلىق قىلىپ قېيىنئائىتىغا ئەل بولدى. ئەمىر سۇلتان شاھ بارلاسىنى خانزادە ئابدۇللەتپخاننىڭ تۇزىقىغا دەسسەتتى. شۇنىڭ بىلەن قېيىنئائىتىنىڭ ئالدىدا يوقاتقان ئاب-رۇيىنى قېيىنئائىتىنىڭ ئالدىدا تىكلىۋالدى.

خانزادە ئابدۇللەتپخان سەمەرقەنتكە كېلىپ دادىسىنىڭ تەختىدە ئولتۇرغاندىن كېيىن ئابدۇللا مىرزىغا لەشكىرىي دىۋان-نىڭ ئەمىرلىك مەرتىۋىسىنى بەردى. شۇنىڭ بىلەن ئابدۇللا مىرزا سەلتەنەتنىڭ لەشكىرىي ھوقۇقىنى قولغا ئېلىۋالدى. بۇ چاغدا زىنداندا ياتقان ئەبۇسەئىد مىرزا ئۇلۇغبەگكە سادا-قەتمەن گۈندىپايىلار ئارقىلىق بۇ ئىشلاردىن تولۇق خەۋەر تاپتى. قېيىنئائىتىنىڭ تەختىدە قېيىنئائىتىنىڭ خانزادە ئابدۇللەتپخان-







نىڭ ئولتۇرغىنىدىن كۆرە باجىسى ئابدۇللا مىرزىنىڭ يېڭى خانە -  
نىڭ ئەتىۋارلىشىغا ئېرىشىپ يۇقىرى مەرتىۋىگە ئېرىشكەنلىكى  
بەكرەك ئىچىنى ئادىتىۋەتتى، يۈرىكى مۈشۈك تاتلىغاندەك ئې -  
چىشىپ بىئارام بولدى. قېيىنئاغىسى ئابدۇللەتپخاننىڭ ئىلتە -  
پاتىغا ئېرىشىپ زىنداندىن چىقىش ئۈمىدى پۈتۈنلەي ئۈزۈلدى.  
قارا نىيەت باجىسى ئابدۇللا مىرزىنىڭ ھاياتىغا قەست قىلىشىدىن  
ئەنسىرىدى. چۈنكى، ئۇ خانزادە ئابدۇللەتپخاننىڭ يېنىدا باجىسى  
ئابدۇللا مىرزىلا بولىدىكەن ئۆزىگە تىنچ - ئامانلىق بولمايدىغان -  
لىقىنى، ئابدۇللا مىرزىنىڭ بىر ئاماللارنى قىلىپ ئۆزىنى ئۆلتۈ -  
رۈۋېتىدىغانلىقىنى ئوبدان بىلەتتى. شۇڭا جېنىنى ساقلاپ قېلىش  
ئۈچۈن زىنداندىن قېچىش قارارىغا كەلدى ۋە ھېلىقى مىرزا ئۇ -  
لۇغىبەگە ساداقەتمەن گۈندىپايىلارنىڭ ياردىمىدە زىنداندىن قېچىپ  
ئۆدۈل ئاتا مىراس زېمىنى بۇخاراغا كەتتى. مۈشۈ ئارىلىقتا مىرزا  
ئۇلۇغىبەگنىڭ نۆكەر بېشى بابا ھۈسەيىن بەگ پاسىباننىڭ قە -  
ساسىنى ئېلىش ئۈچۈن ئاتا قاتىلى خانزادە ئابدۇللەتپخاننى ئۆل -  
تۈرۈپ، بېشىنى مىرزا ئۇلۇغىبەگ مەدرىسەسىگە ئېسىپ قويدى.  
بۇ كۈتۈلمىگەن ئاپەت ئابدۇللا مىرزىغا ئامەت ئېلىپ كەلدى: شۇ -  
نىڭ بىلەن ئىگىسىز قالغان سەمەرقەنت تەختىدە ئولتۇرۇش ئۇ -  
نىڭغا نېسىپ بولدى.

باجىسى ئابدۇللا مىرزىنىڭ سەمەرقەنت سەلتەنەتىنى قولغا  
ئېلىپ تەختتە ئولتۇرغانلىقىدىن خەۋەر تاپقان ئەبۇسەئىد مىرزا  
تەخت دەۋاسى قىلىپ بۇخارادىن سەمەرقەنتكە لەشكەر تارتىپ  
كەلدى. لېكىن تەختنى تارتىۋېلىش ئۇياقتا تۇرسۇن، جەڭدە قات -  
تىق يېڭىلىپ، ئازغىنە نۆكەرلىرى بىلەن قېچىپ قۇتۇلدى ۋە  
سىر دەرياسىنىڭ ئۇ تەرىپىدىكى دەشتى قىپچاق ئېلىنىڭ ھۆ -  
كۈمرانى سۇلتان ئوبۇلخەيرخاندىن ياردەم سورىدى. ئەبۇسەئىد  
مىرزىنىڭ ياردەم سوراپ كېلىشى سۇلتان ئوبۇلخەيرخاننىڭ  
كۆڭلىدىكىدەك ئىش بولدى. چۈنكى، مىرزا ئۇلۇغىبەگدىن بىرقانە -  
چە قېتىم راۋۇرۇس پەشۋا يېگەن ئوبۇلخەيرخان سەمەرقەنت ھا -



كىمىيىتىدىن خاتىرجەم ئەمەس ئىدى. ئۇ ئەبۇسەئىد مىرزا سە - مەر قەنت ھاكىمىيىتىنى قولغا ئالسا، دەشتى قىپچاق ھاكىمى - يىتىگە كۆپ پايدىسى تېگىدىغانلىقىنى ھېس قىلدى - دە، دەرھال بارلىق سەركەردە - لەشكەرلىرىنى ئەبۇسەئىد مىرزىغا ياردەم بې - رىشكە پەرمان چۈشۈردى. شۇنىڭ بىلەن ئەبۇسەئىد مىرزا سىر دەرياسىدىن ئۆتۈپ سەمەرقەنتكە ئىككىنچى قېتىم باستۇرۇپ كەلدى. بۇ چاغدا ئابدۇللا مىرزا ئەمىر سۇلتان جاندار، مىرانشاھ دورغا قاتارلىق مىرزا ئۇلۇغبەگكە خائىنلىق قىلغان ئەمىرلەر بى - لەن زىددىيەتلىشىپ قالغانىدى. شۇڭا ئۇلارنىڭ جەڭدە قەستەن سۇسلۇق قىلىشى بىلەن ئابدۇللا مىرزا يېڭىلىپ قالدى. سەمەر - قەنت شەھىرىنى ئېلىپ تاجۇ تەختىنى ئىگىلىگەن ئەبۇسەئىد مىرزا ئەسەرگە چۈشكەن باجىسى ئابدۇللا مىرزا ۋە مىرانشاھ دورغا، ئەمىر سۇلتان جاندارلارغا قىلچىلىك رەھىم - شەپقەت قىلماي كاللىسىنى ئالدى. شۇنداق قىلىپ ئابدۇللا مىرزا سەمەر - قەنت تەختىدە ئاران بىر يىل ئولتۇرالىغان بولدى.

كۆكسارايىدا يالغۇز ئولتۇرۇپ ئۆتكەن ئىشلارنى خىيالىدىن ئۆتكۈزگەن ئەبۇسەئىد مىرزا ئېغىر خورسىنىپ قويدى. ئۇ قې - يىنئاتىسى مىرزا ئۇلۇغبەگنىڭ ئەتىۋارلىشىغا، ئىززەتلىشىگە ئېرىشكەن يۇقىرى دەرىجىلىك ئەمىرلەرنىڭ ھالقىلىق پەيتتە خا - ئىنلىق قىلغىنىنى ئۆز كۆزى بىلەن كۆرگەن بولغاچقا، سەمەر - قەنت تەختىنى قولغا ئالغاندىن بېرى ئوردىدىكى ئەمىرلەرگە ئىشەنمەس بولۇپ قالغانىدى، ئۇلارنى زىيادە چىڭ تۇتاتتى. سە - ۋەبىسىزلا كۆكسارايغا چاقىرىتىۋالاتتى، سەۋەبىسىزلا ھەيدەپ چى - قىراتتى.

«گەرچە مىرانشاھ دورغا بىلەن ئەمىر سۇلتان جاندار ئۆلگەن بولسىمۇ، لېكىن ئېھتىيات قىلىش كېرەك. تاجۇ تەختىنى ئاشۇ ئەمىر - سەركەردىلەرسىز تۇتۇپ تۇرغىلى بولسا ئىدى كاشكى. ئوردىدىكى ئەمىرلەرگە ئىشەنگىلى بولارمۇ؟ بۇلارنىمۇ ساتقىنلىق قىلمايدۇ دەپ كىم ھۆددە قىلالايدۇ. بىر ئاللاھ، بىر ئۆزۈمدىن



باشقا ھېچكىمگە ئىشەنمەيمەن. شۇنداق، بۇ ئەمىرلەرنى ئىشلىد-  
تىشكە بولىدۇ، ئىشىنىشكە بولمايدۇ. ھېچ بولمىسا بۇ تەخت -  
سەلتەنەتنى تولۇق مۇستەھكەملىۋالغىچىمۇ بولسا ئۇلاردىن پايدى-  
لىنىپ تۇرماي. كېيىن ئاستا - ئاستا ئالماشتۇرۇۋېتىرمەن...»  
ئەبۇسەئىد مىرزى ئاچچىق تولغاندى، قۇيۇرۇق شاھنىشىغا  
نەزەر تاشلىدى. ئۇ بايىلا تېخى ئەمىرلەرنى شاھنىشىدىن سەۋەب-  
سىزلا قوغلاپ چىقارغانىدى. ئۇنىڭ كۆز ئالدىغا سەمەرقەنتتىن ئې-  
لىپ، تەختتە ئولتۇرغاندىن كېيىنكى ئىشلار كېلىۋالدى.  
ھەئە، ئەبۇسەئىد مىرزىغا ياردەم قولىنى سۇنغان دەشتى قى-  
پچاق دالىسىنىڭ ھۆكۈمدارى ئوبۇلخەيرخاننىڭ سەركەردە -  
لەشكەرلىرى سەمەرقەنتكە كىرگەندىن كېيىن شەھەرنى خالىغانچە  
بۇلاپ - تالىدى. خانزادە ئابدۇللەتپخان، ئابدۇللا مىرزىلاردىن  
ئېشىپ قالغان ئوردا خەزىنىسىنى پۈتۈنلەي قۇرۇقداپ قويدى،  
ھەتتا كۆكسارايىنىڭ تاملىرىغا ئېسىپ قويغان تۈرلۈك سەنئەت بۇ-  
يۇملىرى، بېزەكلەرنىمۇ ساق قويمىدى. ئەبۇسەئىد مىرزى بۇ  
بۇلاڭ - تالاڭ، ۋەيرانچىلىقنى توسۇشقا ئامالسىز قالدى. چۈنكى،  
ئۇ ئاشۇلارغا تايىنىپ تاجۇ تەختنى تارتىۋالغانىدى. ئۆزلىرىنى ئە-  
بۇسەئىد مىرزىنىڭ شاپائەتچىسى دەپ ھېسابلايدىغان بۇ سەركەر-  
دىلەر ھەرقانداق زورلۇقلارنى قىلىشتىن ئايانمايتتى، ئەبۇسەئىد  
مىرزىدىن ئازراقمۇ تەپ تارتمايتتى. ئەبۇسەئىد مىرزى ئۇلارنىڭ  
قايتىپ كېتىشىنى سەۋرچانلىق بىلەن كۈتۈپ چىشىنى - چىش-  
غا چىشلەشكە مەجبۇر بولدى. ئۇلار كەتكەندە سەمەرقەنت شەھىرى  
قاتتىق بۇلاڭ - تالاڭغا ئۇچرىغان ئەسكى سارايغا ئوخشاپ قالغان،  
مىرزى ئۇلۇغبەگ دەۋرىدىكى شانۇ شەۋكىتىدىن، سۆلەت - ھەشە-  
مىتىدىن ئىزنامۇ قالمىغانىدى.

دەشتى قىپچاق لەشكەرلىرىدىن قۇتۇلغان ئەبۇسەئىد مىرزى  
تېزىدىن لەشكەر توپلاشقا كىرىشتى. چۈنكى شۇ كۈنلەردە ئۆزلىرىد-  
ى سەمەرقەنت تەختىنىڭ دەۋاگەرى ھېسابلاشقان خانزادە ئابدۇل-  
لەتپخاننىڭ ئىككى ئوغلى - خانزادە ئەھمەدخان بىلەن مۇھەم-



ھەد جۇگى ھىرات ئەمىرى ئوبۇلقاسىم بابۇر مىرزىنىڭ قېشىغا بېرىپ بىرلىكتە سەمەرقەنتكە لەشكەر تارتىشقا تەييارلىنىۋاتاتتى. ئايغاقچىلىرىدىن بۇ خەۋەرنى ئاڭلىغان ئەبۇسەئىد مىرزا بىر تەرەپتىن لەشكەر، بىر تەرەپتىن ئاشلىق، ئوزۇق — تۈلۈك جۇغلانغاندا ئالدىراپ، يېتىشىپ بولالماي، ئاسان ئاچچىقلىنىدىغان، كېسىلگەك بولۇپ قالغانىدى. ئەمىر — سەركەردىلەرنى ئىشقا بۇيرۇپ بولۇپلا ئارقىسىدىن يەنە ئۆزى ھېلى قورال — ياراغ سوقۇۋاتقان تۆمۈرچىخانلارغا، ھېلى ئاشلىق ئىسكىلاتلىرىغا، ھېلى يېڭى لەشكەرلەرنى مەشىقلەندۈرۈۋاتقان لەشكەرگاھلارغا چاپاتتى. تۈرۈپلا ئەمىرلەرنىڭ ھەممىسىنى شاھنىشىنغا يىغىۋالاتتى. ئۇلار — دىن بۇيرۇغان ئىشلارنىڭ ئىجراسىنى چالا — بۇلا سۈرۈشتۈرۈپلا، يوقىلاڭ بىر ئىشلارغا بولدى دېگۈچە چېچىلىپ، يەنە قوغلاپ چىقىراتتى، ئەمىرلەرنى يۈرەكئالدى قىلىۋەتكەندى. ئۇ شاھنىشىندا يالغۇز قالسىمۇ ئىچى سىقىلاتتى، ئەمىرلىرىنى چۆرىسىگە يىغىۋالسىمۇ ئوخشاشلا ئىچى سىقىلاتتى. تاجۇ تەخت دەۋاڭلىرىدىن نىڭ تەھلىكىلىرى بېسىلمىغاچقىمۇ، ئۆزىنىڭ سەلتەنەتنى قولغا ئالغىنىغا، تەختتە ئولتۇرغانلىقىغا ئىشەنچى يوق ئىدى.

سارايغا پۈتۈننىڭ ئۇچىدا دەسسەپ كىرىپ كەلگەن ھۆدەيچى بەگ ئەبۇسەئىد مىرزىنىڭ ھەم ئازابلىق، ھەم چېگىش خىياللىرىدىن بۆلۈپ، قول باغلىغىنىچە جۈرئەتسىزلىك بىلەن ئېغىز ئاچماستى:

— مەلۇم بولغايمى!

خىيالدىن باش كۆتۈرگەن ئەبۇسەئىد مىرزىنىڭ كۆزلىرى يەۋىتىدىغاندەك ئىلپازدا چەكچەيدى.

— سۆزلە!

— ھىرات ئەمىرى ئوبۇلقاسىم بابۇر مىرزا بىلەن ئاغا —

ئىنى خانزادىلەر ھىراتتىن لەشكەر تارتىپ يولغا چىقىپتۇ.

ئەبۇسەئىد مىرزا مۇشتۇمىنى غەزەپ بىلەن تۈگدى، لېكىن

يەنىلا ئۆزىنى تۇتۇۋالدى.



— پەرمانچى بەگنى چاقىر!  
 ھايات ئۆتمەي پەرمانچى بەگ پالاقلاپ كىرىپ كەلدى.  
 — ئەمىر - سەركەردىلەرگە پەرمانىمنى يەتكۈز. ھەپتە ئىچىدە ئوزۇق - تۈلۈك، لەشكىرىي ھازىرلىقلارنى تولۇق پۈتتۈرۈپ بولسۇن. ئازراقلا سەۋەنلىك سادىر قىلىدىكەن كالىسىنى ئالەمەن!

— خوپ پاناھگاھىم!  
 پەرمانچى بەگنىڭ مىسىلداپ ماڭغىنىنى كۆرۈپ ئەبۇسەئىد مېرزا جان - جەھلى بىلەن ۋارقىرىدى.  
 — ئىلدام بول ئەبگا!

ئىلگىرى مېرزا ئۇلۇغبەگنىڭ سىلىق - سىپايە مۇئامىلەسىگە كۆنۈپ قالغان مەھرەملەر ئەبۇسەئىد مېرزىنىڭ قوپال مۇئامىلىسىگە كۆنەلمەيۋاتاتتى. ھەر قېتىم شاھنىشىنغا قەدەم باسسا، خۇددى ۋەھشىي يىرتقۇچىنىڭ ئۆڭكۈرىگە كىرگەندەك ۋەھىمىگە چۈشۈپ قالاتتى، قاتتىقراق نەپەس ئېلىشقىمۇ يېتىنالماتتى.  
 «كەلسە كېلىۋەرسۇن، مەن ھەرگىزمۇ جەننەتلىك مېرزا ئۇلۇغبەگ ئالىيلىرىنى دوراپ، شەھەرنى تاشلاپ چىقمايمەن. سەمەرقەنت شەھىرىنىڭ سېپىللىرى مۇستەھكەم، مۇداپىئەگە ئەپەسلىك. ئوزۇق - تۈلۈكلەرنىمۇ كەڭتاشا غەملىۋالدىم، لەشكەرلەرمۇ يامان ئەمەس مەشىقلىنىۋاتىدۇ. ئۇلارنىڭ مەندىن شەھەرنى سويۇپ ئالغىنىنى بىر كۆرەي. جەڭگە چىقماي يېتىۋالسام قانداق قىلىدىكەن قېنى، شەھەر ئەتراپىدىكى ئاۋامنىڭ ئوزۇق - تۈلۈكىنى پۈتۈنلەي يىغىۋالدىم. ئوبۇلقاسىم بابۇر مېرزا ئۆزىنى چاغلىماي لەشكەر تارتىپ كەلگىنى بىلەن، شۇنچە نۇرغۇن لەشكەرگە ھىراتەتتىن ئوزۇق - تۈلۈك توشۇپ ئۆلگۈرتەلمەيدۇ. خەلقنىڭ قولىدا ئاشلىق يوق، بىر ئايغا پايلىماي ئاستا قۇيرۇقنى قىسىپ چىكىنىمىسە ھېساب ئەمەس. يامىنىغا كەلسە سۈلھىگە كېلىپ ئۇنىڭ تەخت - سەلتەنەتىنى ئېتىراپ قىلغاچ تۇرارمەن. ئاشۇنداق قىلىپ سام ئابدۇلئەتىپخاننىڭ ئول ئىككى خانزادىسىمۇ ئامالسىز قالدى.



دۇ. مەنمۇ بىر مەزگىل ئۆزۈمنى ئوڭشىۋېلىش ئۈچۈن پۇرسەت يارىتىمەن. كېيىنكى ئىشلارنى ئاللاھ خالىسا ئالدىرماي بىر تە - رەپ قىلىۋالارمەن. خەپ ئوبۇلقاسىم بابۇر مىرزا، نېمەڭگە نوچە - لىق قىلىسەن؟! ئۆز ۋاقتىدا مىرزا ئۇلۇغبەگ ئالىيلىرى پەقەت ئوغلى ئابدۇللەتپخانغا ھىراتنى بەرمەسلىك ئۈچۈنلا سېنى قوڭ چالمىسىنىڭ ئورنىدا ھىراتقا قاراپ قىلىپ قويغان ئەمەسمە - دى؟ ھالا بۈگۈنكى كۈنگە كەلگەندە ئاشۇ نېسۋەڭگە شۈكۈر قىل - ماي، بىزدىن تاجۇ تەخت تالاشقۇدەك بولدۇڭمۇ؟ ئالدىرماي تۇر. سېنىڭ ئىشىڭنىمۇ ئاستا - ئاستا بىر تەرەپ قىلىمەن. باي خۇراسان ۋادىسىنى تەسەررۇپۇمغا ئالماي قويمايمەن. شۇنى بىلىپ قوي، بۇ جاھان كەڭرى بولسىمۇ، ئىككى ھۆكۈمدار ئۈچۈن يەنىلا تارلىق قىلىدۇ. ئەمدى نۆۋەت مىرانشاھ ئەۋلادلىرىنىڭ، شاھرۇ - خىيلار ئىشىنى قىلسۇن. ھېلىمۇ ئۇلار بابائى بۈزرۈك ئەمىر تۆ - مۇر ساھىبىقىراندىن قالغان بۇ سەلتەنەتنى يەتكىچە سۈرىدى، قان - غۇچە دەۋران سۈردى. مىرانشاھ ئەۋلادىنى يېقىن يولاتمىدى. جې - نىم تېنىمىدىلا بولىدىكەن، ئەمدى ئۇلارنى مەنمۇ بۇ تەختكە يېقىن يولاتمايمەن...»

ئەبۇسەئىد مىرزا خىيالىنى يىغىشتۇرۇپ، شەھەر سېپىلىنى كۆزدىن كەچۈرۈش ئۈچۈن كۆكسارايىدىن چىقىپ كەتتى.

※

※

※

مانا بۈگۈن ھىرات ئەمىرى ئوبۇلقاسىم بابۇر بىلەن خانزادە ئابدۇللەتپخاننىڭ ئىككى ئوغلى ئەھمەد مىرزا، مۇھەممەد جۇ - گىلارنىڭ سەمەرەقەنت شەھىرىنى مۇھاسىرىگە ئالغىنىغا ئوتتۇز سەككىز كۈن بولدى. ئۆز ۋاقتىدا ئانچە ئەپ ئۆتۈشمىگەن بۇ قې - رىنداشلار ئەمدى تەخت - سەلتەنەتتىن ئىبارەت ئورتاق مەقسەت ئۈچۈن ئىتتىپاق تۈزۈشكەندى.

كىچىك ۋاقتىدىن تارتىپ بوۋىسى شاھرۇخ مىرزانىڭ ئور -



دېسىدا تەربىيەلەنگەن ئوبۇلقاسىم بابۇر مىرزا ئىلىمگە ھېرىس-  
مەن، ئىلىم ئەھلىنى ھۆرمەتلەيدىغان، پەزىلەتلىك يىگىت ئىدى.  
شۇ سەۋەبتىن تاغىسى مىرزا ئۇلۇغبەگكە ئالاھىدە ھۆرمىتى بار  
ئىدى. ھىراتقا ئەمىر بولغاندىن بېرى مىرزا ئۇلۇغبەگكە ساداقەت-  
مەن بولۇپ، ھۆكۈمەت ئىشلىرىنى مىرزا ئۇلۇغبەگكە تەقدىر قى-  
لىپ، خانزادە ئابدۇللەتپخان بىلەن ئاكىسى ئالا ئۇددەۋلە ۋەيران  
قىلىۋەتكەن ھىراتنى قايتىدىن گۈللەندۈرگەن، نۇرغۇن ئىلىم  
ئەھلىلىرىنى، سەنئەتكارلارنى، شائىر، تارىخچى، بىناكار، نەق-  
قاشلارنى ھىراتقا قايتىدىن جەلپ قىلغانىدى. جۈملىدىن ئەمدىلا  
ئون بەش ياشقا كىرگەن ئەلىشىر نەۋائىنىمۇ كىچىك كۆرمەي  
ئوردىسىغا تەكلىپ قىلىپ، خىزمەتكە ئالغانىدى. ئۇ مىرزا ئۇ-  
لۇغبەگنىڭ ئۆلۈمىگە بەكمۇ ئېچىندى، نەۋرە ئاكىسى خانزادە ئاب-  
دۇللەتپخاننى ئېتىراپ قىلىمىدى. ھىراتتا ئۆز ئالدىغا مۇستە-  
قىللىق جاكارلىدى. ئابدۇللەتپخاننىڭ ئۆلۈمىدىن كېيىن تەخت-  
كە چىققان يەنە بىر نەۋرە ئاكىسى ئابدۇللا مىرزا بىلەن تېخىمۇ  
ئېپ ئۆتمىدى، بەلكى ئۇنى خائىن، ساتقىنلىقتا ئەيىبلەپ مەكتۈپ  
ئەۋەتتى. سەمەرقەنت تەختگاھى ئەبۇسەئىد مىرزانىڭ قولىغا ئۆت-  
كەندىن كېيىن سەمەرقەنتكە لەشكەر تارتىشنى كۆڭلىگە پۈككەن  
بولسىمۇ، بىر مەزگىل پۇرسەت كۈتۈپ قاراپ باقمىچى بولغانىدى.  
نەۋرە ئاكىسى خانزادە ئابدۇللەتپخاننىڭ ئىككى ئوغلىنىڭ ياردەم  
سوراپ كېلىشى ئۇنىڭ سەمەرقەنت سەلتەنەتنى ئىگىلەش ئارزۇ-  
سىنى بىردىنلا كۈچەيتىپ قويدى. شۇنىڭ بىلەن ئوچۇق - ئاشكارا  
تەخت دەۋاسى قىلىپ ئەبۇسەئىد مىرزاغا ئۇرۇش ئېلان قىلدى.  
ئەبۇسەئىد مىرزا سەمەرقەنت شەھىرىنى قانتىق مۇداپىئە  
قىلىپ پەقەتلا جەڭگە چىقىمىدى. ئوبۇلقاسىم بابۇر مىرزانىڭ  
جەڭگە ئۈندەشلىرى، ھاقارەتلەشلىرى، ھەتتا غۇرۇرغا تېگىش  
ئۈچۈن ئەۋەتكەن ئايال كىشىنىڭ كۆڭلىگە، تامبال، رومال، ھالقا،  
باغىرداق<sup>①</sup>، بىلەزۈكلىرىمۇ كار قىلمىدى. ئۇ ھىرات لەشكەرلىرىد-

① باغىرداق — لىپتىك.



نىڭ ئوزۇق - تۈلۈكلىرى تۈگەپ ئۆزلۈكىدىن چېكىنىشىنى كۈ -  
تۇۋاتاتتى. يالغۇز لەشكەرلەرنىلا ئەمەس، پۈتكۈل شەھەر خەلقىنى  
تولۇق قوزغاپ شەھەر سېپىلىغا سانجاق - سانجاق ئورۇنلاشتۇرۇ -  
ۋەتكەن، شەھەر خەلقىنىڭ ئۆيلىرىنى چۇۋۇپ ياغاچ - تاش،  
خىش - كېسەكلىرىنى سېپىلنىڭ تۈۋىگە تاغدەك دۆۋىلىۋەتكەن -  
دى. ھىرات لەشكەرلىرى بىرقانچە قېتىم ھۇجۇم قىلغان بولسى -  
مۇ، سېپىلنىڭ ئۈستىدىن يامغۇردەك يېغىۋاتقان ياغاچ - تاش،  
خىش - كېسەكلەرگە، يا ئوقلىرىغا دۇچ كېلىپ ئىلاجسىز چې -  
كىنگەندى. ئاشلىق ئوزۇق - تۈلۈكىنى يەتكىچە غەملىۋالغان ئە -  
بۇسەند مىرزىنىڭ لەشكەرلەر ۋە شەھەر خەلقىنىڭ قورسىقىدىن  
ۋاقتىنچە غېمى يوق ئىدى. شۇڭا ھەر كۈنى بىرنەچچە ۋاق شەھەر  
مۇداپىئەسىنى كۆزدىن كەچۈرۈپ، سەركەردە - لەشكەرلىرىنى،  
شەھەر خەلقىنى رىغبەتلەندۈرۈپ، ئىلھام بېرەتتى. شۇ كۈنلەردە  
ئۇ ھېلىقى كېسىلگەك، چۇس خۇيىنى تاشلاپ باشقىچە مۇلايىم،  
سىلىق - سىپايە بولۇپ قالغانىدى. ئىلگىرى ئانچىكىم سەۋەنلىك  
سادىر قىلغانلارنى دەرىگە باسقۇزۇپ جازالانغان بولسا، ھازىر خې -  
لى ئېغىر سەۋەنلىك ئۆتكۈزگەنلەرنىمۇ كەڭ قورساقلىق بىلەن  
ئەپۇ قىلىۋەتتى. تىلى قايماق بولۇپ كەتكەنىدى. ئۇ ئوبۇلقاسىم  
بابۇر مىرزىنىڭ لەشكەرلىرىگە ئوزۇق - تۈلۈك يەتكۈزەلمەي  
پات - يېقىندا قامالنى بىكار قىلىپ چېكىنىپ كېتىدىغانلىقىغا  
ئىشىنەتتى.

ئەبۇسەند مىرزا كۆكسارايىدىكى تەختتە ئولتۇرۇپ يالغۇز  
خىيال سۈرۈشكە خۇشتار بولۇپ قالغانىدى. ئۇلۇغ بوۋىسى ئەمىر  
تۆمۈر كۆرەگاننىڭ شەۋكىتىنى ئەسلىگە كەلتۈرۈپ يالغۇز ماۋەرا -  
ئۇننەھر، خۇراسان، پەرغانە ۋادىسىنىڭلا ئەمەس، مەغرەبىتە باغداد،  
دەمەشىق، ھەتتا مەككە - مۇكەررەمگىچە، مەشرىقتە موغۇلىستان  
ھەتتا ئۇنىڭدىنمۇ يىراق بولغان بىپايان زېمىننىڭ ھۆكۈمدارى  
بولۇشنى، بۈيۈك خاقانلىق تەختىدە ئولتۇرۇپ دەۋران سۈرۈشنى  
خىيال قىلاتتى. بۇ ئەللەرنى قانداق بويسۇندۇرۇش ھەققىدە پىلان





تۈزەتتى، باش قاتۇراتتى.

— مەلۇم بولغاي.

شاھنىشىنغا پۇتىنىڭ ئۇچىدا دەسسەپ كىرگەن ھۆدەيچى بەگ ئەبۇسەئىد مىرزىنىڭ خىيالىنى بۆلۈۋەتتى.

— ئىجازەت، — دېدى ئۇ بېشىنى كۆتۈرۈپ.

— ئەندىجانغا ئەۋەتكەن ئايغاقچى يېتىپ كەلدى قۇدرەتلىك پاناھگاھىم.

ئەبۇسەئىد مىرزا تەختتە ئولتۇرغاندىن بېرى ئەندىجان ئە - مىرى مىرزا ئەلى كىچىك ئۇنى قۇتلۇقلاپ مەكتۈپ ئەۋەتكەن بولسىمۇ، سوۋغا - سالام ئەۋەتمىگەن، ھەتتا سالامغىمۇ كەلمىگە - ندى. مىرزا ئەلى كىچىكنىڭ تولا پاسىبانى ئالمىشىپ تۇرغان سەمەرقەنت تەختىگە ئىشەنچ قىلالماي ئېھتىياتچانلىق بىلەن ۋاقىت ئۆتكۈزۈۋاتقانلىقىنى ھېس قىلغان ئەبۇسەئىد مىرزا بىر تەرەپتىن ئەندىجانغا چىرايلىق سۆزلەر بىلەن مەكتۈپ ئەۋەتسە، يەنە بىر تەرەپتىن مىرزا ئەلى كىچىكنىڭ ئوي - خىيالىنى بىلىپ بېقىش ئۈچۈن ئايغاقچى ماڭغۇزغانىدى. تۈنۈگۈن ئايغاقچىنىڭ ئۆزىنى مەلۇم قىلىپ يا ئوقىغا چىگىپ ئاتقان خېتى سېپىلىنى مۇھاپىزەت قىلىۋاتقان لەشكەرلەرنىڭ قولىغا چۈشكەن، ئەبۇسە - ئىد مىرزا سەركەردىلىرىگە ئايغاقچىنى پەم بىلەن شەھەرگە ئەكە - رىشكە پەرمان بەرگەنىدى.

— باشلاپ كىرسۇنلار، — دېدى ئەبۇسەئىد مىرزا.

ھايات ئۆتمەي ھۆدەيچى بەگ ئايغاقچىنى باشلاپ كىردى.

— ئەسسالامۇ ئەلەيكۇم، شەۋكەتلىك پاناھگاھىمىزغا ئېھ -

تىرام بولغاي، — دېدى ئايغاقچى سالام بېرىپ.

— ۋە ئەلەيكۇم ئەسسالام، خوش، قانداق خەۋەرلەرنى ئېلىپ كەلدىلە؟

— كەچۈرسىلە ئالىيلىرى، شۇم خەۋەر ئېلىپ كەلدىم.

ئەبۇسەئىد مىرزىنىڭ يۈرىكى جىغىدە قىلدى.

— سۆزلەۋەرسىلە، — دېدى ئۇ ئىچكى تويغۇلىرىنى يوشۇ -



رۇپ.

— ئول ئەندىجان ئەمىرى مىرزا ئەلى كىچىكنىڭ قىبلىگا -  
ھىمىزغا ساداقەتسىزلىك قىلىدىغان نىيەت - مۇددىئالىرىنىڭ  
بار - يوقلۇقىنى تېخىچە بىلەلمىدۇق. لېكىن ھازىر ئەندىجان  
خەۋپ ئاستىدا تۇرۇۋاتىدۇ، موغۇلىستان خانى سۇلتان ئىسان بۇ -  
غاخان ئۈچ تۈمەن سەۋكەردە - لەشكەرلىرى بىلەن باستۇرۇپ كە -  
لىپ ئەندىجان شەھىرىنى ئۈزۈكنىڭ كۆزىدەك قورشىۋالدى. كە -  
مىنە ئۆكەرلىرى بۇيان ماڭغاندا ئەندىجان ئەمىرىنىڭ قىبلىگاھ -  
مىزدىن مەدەت تىلەپ شەھەردىن يوشۇرۇنچە ماڭغۇزغان چاپارمەن -  
لىرى بىلەن ئۇچراشتىم.

— ئۇلار بىلەن بىللە كەلدىلمۇ؟

— شۇنداق ئاللىلىرى. ئۇلار ھازىر ھىرات لەشكەرلىرىدىن  
ئېھتىيات قىلىپ كانگىلدا يوشۇرۇنۇپ تۇرۇۋاتىدۇ.  
بۇ كۈتۈلمىگەن شۇم خەۋەر ئەبۇسەئىد مىرزىنىڭ پىلانلىرى -  
نى بۇزۇۋەتكەنىدى. ئەگەر شۇ تاپتا ئوبۇلقاسىم بابۇر مىرزا موغۇ -  
لىستانلىقلارنىڭ پەرغانىگە ھۇجۇم قىلغانلىقىدىن خەۋەر تاپىدىغان  
بولسا، بىر ئاماللارنى قىلىپ ئوزۇق - تۈلۈك تولۇقلاپ شەھەرنىڭ  
مۇھاسىرىسىنى تېخىمۇ چىڭىتىشى، ھەتتا شەھەرگە باشقىچە ئۇ -  
سۇللار بىلەن ھۇجۇم قىلىشى مۇمكىن ئىدى.

— ئوقتۇم، — دېدى ئەبۇسەئىد مىرزا بىر ئاز خىيال سۇ -  
رۇۋالغاندىن كېيىن، — سىلى دەرھال شەھەردىن يوشۇرۇنچە چى -  
قىپ كانگىلدىكى ئول چاپارمەنلەرگە پەرمانىمنى يەتكۈزسۇنلار،  
يوشۇرۇنغان جايدىن زىنھار سىرتقا چىقىمىسۇن. خۇسۇسەن ھىرات  
لەشكەرلىرىنىڭ كۆزىگە چېلىقىپ قالمىسۇن. ئەندىجاننىڭ خەۋپ -  
تە قالغانلىقىنى باشقىلارغىمۇ دەپ يۈرمىسۇن. ئەگەر پەرمانىمغا  
خىلاپلىق قىلسا جەددى - جەمەتنىڭ ئۇرۇقىنى قۇرۇتۇۋېتىمەن.

— پەرمانبەر دارىمەن، — دېدى ئايغاقچى تىترەپ.

— كۆرسەتكەن تۆھپىلىرى ئايرىم تارتۇقلىنىدۇ. سىلىنى  
ئاخشاملىققا سەركەردىلەر سېپىلىدىن چۈشۈرۈپ قويىسۇن، يان -



سۇنلار.

ئايغاقچى تەزىم قىلىپ خوشلاشتى.  
شاھنىشىندا يالغۇز قالغان ئەبۇسەئىد مىرزىنى يەنە غەم

باستى.

«ماۋۇ پېشكەللىكنى كۆرمەمدىغان، ئەمدى قانداق قىلسام بو -  
لۇر؟ ئوبۇلقاسىم بابۇر دېگەن بەدرەك ئەندىجاننىڭ ئەھۋالىدىن  
خەۋەر تاپمىدىغان بولسا قامالنى ھەرگىز بوشاتمايدۇ. بەلكىم موغۇ -  
لىستان سۇلتانى ئىسان بۇغاخان بىلەن ئىتتىپاق تۈزۈش ئۈچۈن  
ھەرىكەت قىلىشىمۇ مۇمكىن. ئول چاغدا تاجۇ تەختنى ساقلاپ  
قېلىشقىمۇ پۇرسەت قالمايدۇ. سۇلتان ئىسان بۇغاخاننى دۆت، ئو -  
يۇنخۇمار، شارابخۇمار دەپ ئاڭلىۋىدىم، ئەجەب كاللىسى ئىشلەپ  
كېتىپتە؟ مىرزا ئۇلۇغبەگ ئالىيلىرىنىڭ قازا قىلغانلىقىدىن،  
سەمەرقەنت تەختگاھىنىڭ ئۇرۇش مالىمانچىلىقىدا قالغانلىقىدىن  
پايدىلىنىپ ئەندىجاننى قولغا ئېلىپ، پەرغانە ۋادىسىنى ئىستېلا  
قىلماقچى بوپتۇ - دە، دېمىسىمۇ موغۇلىستانلىقلار پەرغانە ۋادى -  
سىنى ئەزەلدىن تىنچىتماي كەلگەن. بۇنىڭغا ئۆز ۋاقتىدا مىرزا  
ئۇلۇغبەگ ئالىيلىرىمۇ ئامالسىز قالغانىدى. ئەگەر ئەندىجاننى  
قولغا ئېلىۋالىدىغان بولسا، ئۇلار ھەرگىز بۇنىڭغا شۈكۈر - قا -  
نائەت قىلماستىن، بەلكىم سەمەرقەنتكىمۇ تەھدىت سالىدۇ. ئۇ  
چاغدا ھىراتنى تولۇق قولۇمغا ئېلىپ، ئىراقنى ئىستېلا قىلىش  
مۇددىئايىم سۇغا چىلىشىدۇ. ئول موغۇلىستان سۇلتانىنى چەكلەپ  
تۇرىدىغان ئۈنۈملۈك بىر تەدبىر تېپىلماسمۇ زادى؟ ئۇلارنى موغۇ -  
لىستان تەۋەسىدىن چىقارماي تۇتۇپ تۇرغىلى بولسا ئىدى، مەنمۇ  
خاتىرجەم ھالدا ئاۋۋال ھىراتقا، ئاندىن باغدادقا لەشكەر تارتقان  
بولار ئىدىم...»

چوڭقۇر خىيالغا پاتقان ئەبۇسەئىد مىرزا كاللىسىغا تۇيۇق -  
سىز كەلگەن بىر ئەقىلدىن قاتتىق ھاياجانلىنىپ كەتتى. ھەئە،  
ئۇنىڭ ئېسىگە سۇلتان ئۇۋەيسخاننىڭ چوڭ خانزادىسى، موغۇ -  
لىستان تەختگاھىنىڭ دەۋاگەرى خانزادە يۇنۇسخان كەلگەنىدى.



چۈنكى، ئەينى يىلى يۇنۇسخان مىرزا ئۇلۇغبەگدىن ياردەم تەلەپ قىلىپ سەمەرقەنتكە كەلگەندە ئوردىدا ئەبۇسەئىد مىرزمۇ بار ئىدى. ھەتتا ئۇ مىرانشاھ دورغىنىنىڭ قەشقەردە ئۆلتۈرۈلگەن ئىنىسى سائۇقخاننىڭ قىساسىنى تۇرپاندىن يۇنۇسخانغا ئەگىشىپ كەلگەن بىگۇناھ موغۇلىستان پۇقرالىرىدىن ئالماق بولۇپ، ئۇلارنى قانلىق قىرغىن قىلىشىغا ياردەملەشكەندى.

«توغرا، موغۇلىستاننىڭ يەنە بىر خانزادىسى، تەخت - سەلەتەنەت دەۋاگەرى ھازىر باغدادتا ئەمەسمۇ، نېمىشقا ئۇنى تېپىپ كېلىپ ئىنىسىغا سالمايمەن؟ مانا بۇ سۇلتان ئىسان بۇغاخاننىڭ ئىككى چوڭ ئاجىزلىقى، ئەسلىدىمۇ قائىدە بويىچە موغۇلىستان سەلتەنەتىنىڭ تەخت ۋارىسى بولۇشقا تېگىشلىك كىشى يۇنۇسخان ئەمەسمىدى. ئۇنىڭغا ئازراق لەشكەر، تەمىنات بېرىپ موغۇلىستانغا ئەۋەتسەم ئىنىسى ئىسان بۇغاخاندىن تاجۇ تەختنى سويۇپ ئالالمىسىمۇ بىرنەچچە يىل تەھدىت بولۇپ تۇرىدۇ، ئۇنىڭ تەسەر - رۇپىمىزنى ئىستېلا قىلىش يولىنى توسىدۇ. ناۋادا موغۇلىستان سەلتەنەتىنى سويۇپ ئېلىشقا مۇۋەپپەقىيەت بولالسا، بۇمۇ يەنىلا سەمەرقەنت تەختىگە ئۈچۈن پايدىلىق. ئول چاغدا خانزادە يۇنۇسخان بۇ غەلىبە - نۇسرەتنى، شان - شەرەپنى مەندىن كۆرۈپ مىننەتدار بولىدۇ، ماڭا بېقىنىدۇ. سەلتەنەتمىگە تەھدىت بولمايدۇ. مەنمۇ خاتىرجەم ھالدا ھىراتقا لەشكەر تارتالايمەن. بەلكىم باغداد، دەمەشىق، مەككە - مۇكەررەمىمۇ ئىستېلا قىلالىشىم مۇمكىن. بىر چالامدا ئىككى پاختەكنى سوقۇش دېگەن مۇشۇ ئەمەسمىكىن...»

ئەبۇسەئىد مىرزانىڭ ۋۇجۇدىنى ھاياجان چۇلغىۋالغانىدى. «ئۆز ۋاقتىدا دانىشمەن مىرزا ئۇلۇغبەگ ئالىيلىرىنىڭ نېمىشقا بۇ ئىشلارغا ئەقلى يەتمىگەن بولغىنىنى؟ توغرا، ئول چاغدا ئالىيلىرىنىڭ ئەس - يادى رەسەتخانىدا ئىدى. ئاسماننىڭ سىرلىرىنى ئېچىش بىلەن بولۇپ كېتىپ، زېمىننىڭ سىرلىرىنى ئېچىشقا كۆڭۈل بۆلمىگەن. مۇشۇ ئۇسۇل بىلەن مۇددىئايىمنى ئەمەلگە ئاشۇرىدىغان بولسام جاھاندىكى بارلىق تاجدارلار ماڭا قايىل



بولۇشىدۇ. شانۇ شەۋكىتىم ئول دانىشمەن مىرزا ئۇلۇغبەگدىنمۇ ئېشىپ كېتىدۇ. پادىشاھ دېگەن ئەلگە پاسىبان بولۇپ پادىشاھلىق قىلغىنى، يۇرتدارچىلىق تىزگىنىنى قانداق تۇتۇپ تۇرۇش ھەق - قىدە كۆپرەك باش قاتۇرغىنى ياخشى. ئىلىم تەھسىل قىلىش، ئا - لەم سىرلىرىنى ئېچىش ئىشلىرىنى ئالىم - ئۆلىمالارغا قويۇپ بەرگەن تۈزۈك، ھەم پادىشاھلىق، ھەم ئالىملىقنى تەڭ ئېلىپ بارغىلى بولماس. مىرزا ئۇلۇغبەگ ئالىيلارنىڭ ھالاكىتىنىڭ سەۋەبى بەلكىم مۇشۇ بولسا كېرەك...»

سەمەرقەنت شەھىرىنىڭ تېخىچىلا قاتمۇقات قورشاۋدا تۇ - رۇۋاتقانلىقىنى تۇيۇقسىز ئېسىگە ئالغان ئەبۇسەئىد مىرزانىڭ ۋۇجۇدىنى بىردەملىك يايىراتقان شېرىن تۇيغۇلار شىپىدە تاراپ كەتتى. كۆڭلىگە غەم تۇمانلىرى قايتىدىن سايە تاشلىدى.

«ئوبۇلقاسىم بابۇر مىرزانىڭ ئىشىنى قانداق قىلسام بولۇر؟ ئەڭ ياخشىسى ئۇ ئەندىجاننىڭ خەۋىتە قالغانلىقىنى بىلىپ قې - لىشتىن ئاۋۋال مۇۋاپىق بىر تەدبىر قوللانسام بولاتتى. ئەندىجان - دىن كەلگەن چاپارمەن كانگىلدا يوشۇرۇنۇۋالغىنى بىلەن ئوبۇلقا - سىم بابۇر مىرزمۇ تەرەپ - تەرەپكە ئايغاقچى ماڭغۇزغان بولۇشى مۇمكىن. ئۇنىڭ ئۈستىگە سودىگەرلەر تائىپىسى جىم تۇرمايدىغان خەق. ئۇ يۇرتتىن - بۇ يۇرتقا خەۋەر توشۇپلا يۈرىدۇ. ئۇلارنىڭ ئاغزىنى ئېتىۋېلىش، يولىنى توسۇۋېلىش مۇمكىن ئەمەس. مىر - زىنى قانداق قىلسام ھىراتقا كەتكۈزۈۋېتەلەرمەن؟ ئۇنىڭ خانلىق مەرتىۋىسىنى ئېتىراپ قىلسامچۇ؟...»

ئەبۇسەئىد مىرزا ھىرات تەختىگاھىنىڭ مۇستەقىللىقىنى ئېتىراپ قىلىشنى ھەرگىز خالىمايتتى. بۈزۈكۋار بوۋىسى بۈيۈك ئەمىر تۆمۈر سەلتەنەتنى ئەسلىگە كەلتۈرۈشنى كېچە - كۈندۈز ئارزۇ قىلىپ كەلگەن بۇ ھۆكۈمدار ئۈچۈن ئوبۇلقاسىم بابۇر مىر - زىنىڭ مۇستەقىللىقىنى ئېتىراپ قىلىش، شەۋكىتىگە داغ چۈ - شۈرگەنلىك ھېسابلىناتتى. لېكىن ئۇ نۆۋەتتىكى جىددىي ۋەزىيەت ئالدىدا بۇ ئازابلىق رېئاللىقنى ئېتىراپ قىلماي مۇمكىن ئەمەس -



لىكىنى ھېس قىلدى.

«ھازىرچە مۇشۇنداق قىلمايمۇ بولمايدىغاندەك تۇرىدۇ. ئاۋۋال سۈلھى ئۇسۇلى بىلەن ئوبۇلقاسىم بابۇر مىرزىنى چېكىندۈرگەچ تۇراي. خانزادە يۇنۇسخاننى ئىراقتىن تېپىپ كېلىپ موغۇلىسى- تانغا يولغا سالغاندىن كېيىن ئاندىن ھىراتنىڭ ئىشىنى ئويلى- شارمەن. تەدبىرلىك ھۆكۈمدار رەقىبىگە يول قويۇپ ئۆزىگە پۇر- سەت يارىتىشنى بىلىشى كېرەك، چۈنكى، بۇمۇ ھۆكۈمدارلىق تەد- بىرى. ھىراتنى ھامان تەسەررۇپۇمغا ئالىمەن. خۇراساننى قولۇمغا ئالماي تۇرۇپ قانداقمۇ ئىراقتىن ئېغىز ئاچقىلى، بابائى بۇزىرۇك ئەمىر تۆمۈر شەۋكىتىدىن سۆز ئاچقىلى بولسۇن؟...»

— مەلۇم بولغاي!

شاھنىشىغا ئالدىراپ - تېنەپ كىرىپ كەلگەن ھۆدەيچى بەگنىڭ ئاۋازى تەختتە تۈگۈلۈپ ئولتۇرغان ئەبۇسەئىد مىرزىنىڭ تەگسىز، غەمناك خىياللىرىنى بۆلۈۋەتتى. ئۇ بېشىنى كۆتۈرۈپ ھۆدەيچى بەگنىڭ كۆزىگە تىكىلدى.

— خۇش خەۋەر ئالىلىرى!

ئەبۇسەئىد مىرزىنىڭ يۈرىكى ھاياجاندىن دۈپۈرلەپ كەتتى. لېكىن خاقانلارغا خاس سالاپىتىنى بۇزماي، ھۆدەيچى بەگنىڭ گەپ قىلىشىنى ساقلاپ تۇردى.

— ئوبۇلقاسىم بابۇر مىرزىنىڭ ئەلچىسى كەلدى. سۈلھى تە- لەپ قىلماقچىكەن.

ئەبۇسەئىد مىرزا ئەمدى ھاياجىنىنى يوشۇرالمىدى. تەختتىن قانداقسىگە تۇرۇپ كەتكىنىنى ئۆزىمۇ سەزمەي قالدى.

«ئاد كاراتەلىك تەڭرىم، كۆرسەتكەن ھىممىتىڭگە تەسەننا. ئەغيارلىرىمنىڭ ئالدىدا رەسۋايى ئەزىم قىلمىغىنىڭغا مىڭ قەتلىە شۈكۈر. ئەھۋالدىن قارىغاندا ماۋەرائۇننەھر، خۇراسان، پەرغانە بۇرچىدا شاھرۇخىيلارنىڭ يۇلتۇزى تامامەن ئۆچكەن ئوخشايدۇ...» ئەبۇسەئىد مىرزا خىيالىنى يىغىشتۇرۇپ بۇيرۇق كۈتۈپ تۇرغان ھۆدەيچى بەگكە قارىدى.

— ئەلچىنى بىر ئاش پىشىمدىن كېيىن دەرگاھىمغا باشلاپ





كىرسۇنلار.

شۇ تاپتا ئەبۇسەئىد مىرزىنىڭ ياۋ ئەلچىسىنى ئوتتەك قوبۇل قىلغۇسى، پىكىر - تەلەپلىرىنى ئاڭلاپ سۆھبى تۈرگۈسى بولسىد - مۇ، لېكىن ئەلچىلەرنى ساقلىتىش ئارقىلىق كۆڭلىگە تەشۋىش سېلىش، ئۇلارغا ئالدىراپ سۆھبەت كەلگۈسى يوقتەك تۇيغۇ بې - رىش ئۈچۈن ۋاقىتنى قەستەن كەينىگە سوزغانىدى.

※

※

※

سەمەرقەنتنى بىر ئايدىن ئارتۇق قامال قىلىپمۇ ئەبۇسەئىد مىرزىنىڭ مويىنى تەۋرىتەلمىگەن ئوبۇلقاسىم بابۇر مىرزىنىڭ قاتتىق ئىچى پۇشۇپ كەتكەنىدى. ئۇنىڭ ئۈستىگە ئۇزۇق - تۈ - لۈكلىرى تۈگەپ قالاي دېگەن بولۇپ، ھىراتتىن ئۇزۇق - تۈلۈك توشۇپ كېلىپ سەمەرقەنتنى داۋاملىق قامال قىلىش ياكى لەش - كەزلىرىنى چېكىندۈرۈپ ياندۇرقى يىلى يازدا قايتا لەشكەر تارتىش ھەققىدە بىر قارارغا كېلەلمەي، ئىككى تايىن بولۇپ قالغانىدى. چۈنكى، كۈز ئاخىرلىشىپ سوغۇق چۈشۈشكە باشلىغانىدى، شۇنداقلا سەركەردە - لەشكەرلەرمۇ غەلىبە - نۇسرەتتىن نىشانە يوق قامالدىن زېرىكىپ قالغانىدى. مۇشۇنداق كېتىۋەرسە ئۇلار - نىڭ جەڭ قىلىشقا بولغان ئىشەنچ - جاسارىتى سۇسلاپ قالاتتى، ئۇنىڭ ئۈستىگە ھىرات تەختىنى بۇنچە ئۇزۇن تاشلاپ قويۇشقا كۆڭلى ئۇنىمايتتى. ناۋادا ئۇنىڭ يوقلۇقىدىن پايدىلىنىپ نەۋرە قېرىنداشلىرى ياكى ئاكىلىرىدىن بىرەرى لەشكەر باشلاپ كېلىپ قالسا بۇنىڭ ئاقىۋىتى تېخىمۇ ئېغىر بولاتتى. قامالنى بوشىتىپ ھىراتقا قايتسا، ئەبۇسەئىد مىرزىنىڭ قوغلاپ زەربە بېرىشى، سەركەردە - لەشكەرلىرىنىڭ ئالدىدا ئابروۋى تۆكۈلۈپ رەسۋا بو - لۇشى مۇمكىن ئىدى. يېنىدا تۇرۇۋاتقان ئابدۇللەتپخاننىڭ ئىك - كى ئوغلىغىمۇ تولۇق ئىشەنمەيتتى. ھېچقانداق نەتىجىسىز، جىمجىتلا چېكىنىدىغان بولسا، ئۇلار ئۇنى ھەرگىز كۆزگە ئىل -



مايتتى. بەلكىم سەمەرقەنت تەختىدىن ۋاز كېچىپ، ھىرات تەخ-  
تىگە دەۋا قىلىشى، ئۇنىڭدىن ھىراتنى بىكارلاشنى تەلەپ قىل-  
شىمۇ مۇمكىن ئىدى. مۇشۇلارنى نەزەرگە ئالغان ئوبۇلقاسىم بابۇر  
مىرزا ئەھمەد مىرزا بىلەن مۇھەممەد جۇڭىلاردىن يوشۇرۇنچە ئە-  
بۇسەئىد مىرزدىن سۈلھى تەلەپ قىلىپ ئەلچى ئەۋەتكەنىدى. ئۇ  
بۇنى ئۆزى مۆلچەرلىگەن ھەرقانداق مەغلۇبىيەت - كېلىشمە-  
لىكلەردىن ياخشىراق چارە، دەپ پەرەز قىلغانىدى.

ئەلچى بىلەن كۆرۈشكەن ئەبۇسەئىد مىرزا، ئوبۇلقاسىم بابۇر  
مىرزا سەمەرقەنت تەختىگە ئىگە بولۇپ، مۇستەقىل-  
لىق، تەخت دەۋاسى قىلىشتىن ۋاز كېچىدىغان، ئەبۇسەئىد مىر-  
زانىڭ خانلىقىنى ئېتىراپ قىلىدىغان، ئۇنىڭ ھەرقانداق پەرما-  
نىغا بويسۇنۇپ، ئىچكى - تاشقى دۈشمەنلەرگە بىرلىكتە تاقابىل  
تۇرىدىغان، ئابا - ئەجدادلىرىنىڭ روھىنى خۇش قىلىپ، تۇغ-  
قاندارچىلىق قىلىپ ئۆتۈشىدىغان بولۇپ كېلىشىم تۈزۈشتى،  
كېلىشىمگە ھەر ئىككىلەر تەرەپ قول قويۇشتى. دىن پېشقالىرى،  
خەلق ۋەكىللىرى گۇۋاھ - شاھىت بولۇشتى.

كېلىشىمنامە رەسمىي ئىمزالىنىپ بولغاندىن كېيىن ئوبۇل-  
قاسىم بابۇر مىرزا شەھەر مۇھاسىرىنى بىكار قىلىپ، لەشكەر-  
لىرىنى ئىككى پەرسەخ يىراقلىققا چېكىندۈردى. ئاندىن ھەر  
ئىككى تەرەپنىڭ سەركەردىلىرى كۆھەك ئېدىرلىقىغا بىر ۋاقىت-  
لىق شاھانە سۇپا ياسىدى. ئەبۇسەئىد مىرزا بىلەن ئوبۇلقاسىم با-  
بۇر مىرزا قورالسىزلانغان يۈزدىن نۆكەرنى ئەگەشتۈرۈپ كېلىپ  
مۇشۇ شاھانە سۇپىدا يۈز كۆرۈشتى. ئىمزا قويۇشقان كېلىشىمنا-  
منى ئالماشتۇرۇشۇپ، تۈزگە چىلانغان بىر بۇردىدىن ناننى يېيىد-  
شىپ، ۋەدىسىگە ئەمەل قىلىدىغانلىقىنى بىلدۈرۈشتى.

ئوبۇلقاسىم بابۇر مىرزانىڭ ئەبۇسەئىد مىرزا بىلەن سۈلھى  
تۈزگەنلىكىدىن نارازى بولغان خانزادە ئابدۇللىھ تىپخاننىڭ ئىككى  
ئوغلى ئەھمەد مىرزا بىلەن مۇھەممەد جۇڭى نۆكەرلىرىنى ئەگەش-  
تۈرۈپ بەلىخ تەرەپكە يامانلاپ كەتتى.





كۈچلۈك رەقەبىنى ئەنە ئاشۇنداق سۈلھى تەدبىرى بىلەن چېكىندۈرۈپ كۈتمىگەندە ھىراتنى مەركەز قىلغان خۇراسان ۋادىسىنىڭ كۆپ قىسمىنى تەسەررۇپىغا ئېلىشقا مۇۋەپپەقىيەت بولغان ئەبۇسەئىد مىرزا خانزادە يۈنۈسخانى دەرھال تېپىپ كېلىشكە ئىراققا چاپارمەن ئەۋەتتى، ھەمدە ئەندىجاننى سۇلتان ئىسمان بۇ - غا خاننىڭ تەھدىتىدىن قۇتۇلدۇرۇش ئۈچۈن سەركەردە - لەشكەر - لىرىنى ماڭغۇزدى.

## 51



سەمەرقەنت، ھىراتقا ئوخشاش مەركىزىي شەھەر ھېسابلىنىدۇ - دىغان ئەندىجان پەرغانە ۋادىسىنىڭ ئوتتۇرىسىغا، سەيھۇن دەريا - سىنىڭ جەنۇبىغا جايلاشقان بولۇپ، سىرتتىن ئېقىپ كىرىدىغان توققۇز ئېرىق سۇ ئۇنىڭ ھاياتلىق مەنبەسى ھېسابلىنىدۇ. شەھەر - نى ئادەمنى چۆكۈرگىدەك سۇ قاچىلانغان خەندەك ئوراپ تۇرىدۇ. خەندەكنىڭ سىرتىدا تاش ياتقۇزۇلغان يول، يولنىڭ سىرتىنى كۆچۈم مەھەللىلەر ئوراپ تۇرىدۇ. بوستانلىقنىڭ مەركىزىگە جايلاشقان بۇ شەھەر قارماققا ئاجايىپ نەپىس ياسالغان ئۈزۈكنىڭ كۆزىگە ئوخشايدۇ.

ئەندىجان شەھىرىنى قاتمۇقات قورشىۋالغان بولسىمۇ تېخى - چىلا شەھەرنى ئالالمىغان سۇلتان ئىسمان بۇغا خان جىلە بولۇپ قالغانىدى. گەرچە شەھەرگە ئېقىپ كىرىدىغان توققۇز ئېرىقنىڭ سۈيىنى پۈتۈنلەي توختىتىۋەتكىنىگە بىر ھەپتىدىن ئاشقان بول - سىمۇ، ئەندىجان ئەمىرى مىرزا ئەلى كىچىك يا جەڭگە چىقماي، يا تەسلىم بولۇپ شەھەرنى تاپشۇرماي يېتىۋالغانىدى. موغۇلىستان تەختىگە ئولتۇرغاندىن بېرى تۇنجى قېتىم ئۆزى مۇستەقىل لەش -

كېرىي يۈرۈشكە قوماندانلىق قىلىۋاتقان بولغاچقىمۇ، سۇلتان ئىسان بۇغاخان غەلبە قىلىشقا ئالدىراپ قالغانىدى. ھەئە، ئوردىدىكى پېشقەدەم ئەمىرلىرىگە، سەركەردە - لەشكەرلىرىگە ئۆزىنىڭ تەدبىرلىك، جاسارەتلىك باھادىر خان ئىكەنلىكىنى ئىسپاتلاپ بەرگۈسى بار ئىدى. بىراق لەشكەر تارتىپ كەلگەندىن بېرى ئەندىجان لەشكەرلىرى بىلەن بىرەر مەيدان جەڭ قىلىپ باقمىدى. ئەندىجان ئەمىرى مىرزا ئەلى كىچىك ئۇنىڭ جەڭگە ئۈندەشلىرىگە پەرۋا قىلماي، شەھەرنى مۇستەھكەم مۇھاپىزەت قىلىپ يېتىۋالغانىدى، شۇ سەۋەبلىك ئۇنىڭ ئىچ پۇشۇقى كۈچىيىپ كەتكەنىدى.

بۈگۈن ئۇ شاھ چېدىرىدا ئۆزىگە ھەمراھ بولۇپ ئولتۇرغان سانىز مىرزا بىلەن يا شاھمات ئويناشقا خۇشياقمىي، ياكى شاراب ئىچىشكە كۆڭلى تارتماي باتناپ ئولتۇراتتى.

سانىز مىرزا بولسا ئالدىدىكى ئۇرۇقلىرى رەتلىك تىزىلغان شاھماتقا قارىغىنىچە ئاقسۇدا قالغان چىرايلىق چوكنى ئايچامال خېنىمنى ئەسلەپ شېرىن خىياللارغا غەرق بولغانىدى.

— پولات باھادىرنى چاقىرىڭلار!

سۇلتان ئىسان بۇغاخاننىڭ بۇيرۇقىدىن چۆچۈپ كەتكەن سا. نىز مىرزا دەس ئورنىدىن تۇرۇپ كەتتى ۋە خاننىڭ ئۆزىگە ئەمەس، مەھرىمىگە بۇيرۇق قىلىۋاتقانلىقىنى بىلىپ يەنە جايىدا ئولتۇردى.

— بىر ئوتلام شاراب ئىچىپ باقمالا ئالىيلىرى؟ — دېدى ئۇ چىرايىدىن ھازىرلا قار - يامغۇر ياغىدىغاندەك تۈتۈلۈپ قالغان خانغا قانداق تەسەللى بېرىشنى بىلەلمەي.

— قۇيسۇنلار، — دېدى سۇلتان ئىسان بۇغاخان. سانىز مىرزا كوزىدىن قاشتېشى جامغا شاراب قويۇپ ئىككى قوللاپ تۇتتى. ئىسان بۇغاخان شارابنى بىر تىنىقتىلا گۈبۈلدەتتىپ ئىچىۋەتتى.

— چىلىم! — دەپ تۈۋلىدى ئىسان بۇغاخان قاشتېشى جام. نى سانىز مىرزاغا سۈنۈپ تۇرۇپ.



بىر ياندا بۇيرۇق كۈتۈپ تۇرغان چىلىمچى دەستىسىگە يا -  
قۇتتىن كۆز قويۇلۇپ ياسالغان چىلىمگە ئازراق نەشە بېسىپ،  
ئۈستىگە چوغ تاشلىدى - دە، خانغا ئېھتىرام بىلەن تۇتتى. ئىچى  
سېقىلىپ كەتكەن سۇلتان ئىسان بۇغاخاننىڭ خۇمارى تۇتقانىدى،  
چىلىمنى ئىشتىياق بىلەن شورىدى. شۇ ھامان بۇرنىدىن كۆپكۆك  
تۈتۈن تۈرۈلۈپ - تۈرۈلۈپ چىقىپ، ئەتراپقا مەزىلىك كەندىر  
پۇرىقى تاراشقا باشلىدى. چىلىم خۇمارى تۇتقان سانىز مىرزا خان -  
نىڭ قولىدىكى چىلىمغا تەمەگەرلىك بىلەن قاراپ قويدى. بىراق  
خۇمارى بېسىققان سۇلتان ئىسان بۇغاخان چىلىمنى سانىز مىر -  
زىغا ئەمەس، چىلىمچىسىگە ئۇزاتتى. ئەتراپقا تارىغان تۈتۈننى  
ئاچكۆزلۈك بىلەن سۈمۈرۈۋاتقان سانىز مىرزا ئىلاجىسىز خۇمارد -  
نى شاراب بىلەن بېسىشقا مەجبۇر بولدى. شۇ ئەسنادا پولات باھا -  
دىر ئالدىراش كىرىپ كەلدى.

— شەۋكەتلىك باھادىر خان ئالىيلىرىغا ئېھتىرام بولغاي!

— خوش، جاي ئالسۇنلار.

پولات باھادىر خاننىڭ ئۇدۇل تەرىپىگە كېلىپ ئولتۇردى.  
سۇلتان ئىسان بۇغاخان چېگرىنى ساقلاۋاتقان لەشكەرلىرىگە  
مىركەرىمبەردى بەگنى ئەمىر قىلىپ، پولات باھادىرنى ئوردىغا  
قايتۇرۇپ كەلگەنىدى.

— ئەندىجان قەلئەسىنى قاچانغىچە قورشاپ ياتىمىز؟ —

دېدى ئۇ سەركەردىسىگە نارازىلىق بىلەن قاراپ، — تېخىچە قەل -  
ئەگە كىرگۈدەك ياخشىراق تەدبىر تاپالمىدىلىمۇ؟

— قىبلىگاھىمغا مەلۇم قىلاي دەپ تۇرغان، — دېدى چاچ -

ساقاللىرى ئاقىرىپ كەتكەن پولات باھادىر سەل قىمىرلاپ قو -

يۇپ، — شەھەرگە كىرىش ئۈچۈن سېپىلنىڭ تېگىدىن لەخمە  
كولايلىمىكىن دەيمەن.

— لەخمە كولامدۇق؟ — بۇ تەدبىرگە قىزىقىپ قالغان سۇلا -

تان ئىسان بۇغاخان قەددىنى رۇسلىدى.

— شۇنداق قىبلىگاھىم. ئەتىگەندىن بېرى شەھەر سېپىلد -



نى تەپسىلىي كۆزىتىپ چىقتىم. خەندەكنىڭ تېگىدىن لەخمە كو-  
لساق شەھەرگە كىرىشكە مۇۋەپپەق بولالىغۇدەكمىز.

— خەندەكتە پىلمۇقات<sup>①</sup> سۇ تۇرسا، خەندەكنى قانداق كول-  
ماقچى سىلى؟

— لەشكەرلەر ھازىر ئۆستەڭ چېپىۋاتىدۇ. خەندەكتىكى سۇ-  
نى ئاشۇ ئۆستەڭ ئارقىلىق ئېقىتىۋەتكىلى بولىدۇ.

سۇلتان ئىسان بۇغاخاننىڭ چېھرىگە سۇس كۈلكە يۈگۈردى.  
— ئول ئۆستەڭ قاچان پۈتەر؟

— پەممىچە نامازدىگەرگىچە پۈتىدۇ ئالىيلىرى. خەندەكتىكى  
سۇنى كېچىچە ئېقىتىپ بولىمىز.

— يول باشلىسىلا، كۆرۈپ كېلەيلى.

ئۇلار شاھ چېدىرىدىن چىقىپ ئاتلىرىغا مىنىشتى.

مىڭلىغان لەشكەرلەرنىڭ قول - قولچە ئۆستەڭ چېپىۋاتقىد-  
ىنى كۆرۈپ سۇلتان ئىسان بۇغاخاننىڭ ۋۇجۇدى قايتىدىن ئۈ-  
مىدكە تولدى.

— لەخمىنى مەھەللە ئىچىدىن كولاپ سېپىلنىڭ ئاستىغا  
تۇتاشتۇرساق ئەندىجان لەشكەرلىرى سېزەلمەيدۇ، — چۈشەندۈردى  
پولات باھادىر، — ھېسابمىچە، ئۆگۈنلۈككە ئەلياتقۇ مەھەلدە قەل-  
ئەگە كىرگىلى بولۇر دەيمەن.

— بارىكالا، — دېدى ئىسان بۇغاخان ھاياجانلانغان ھالدا، —  
لەخمىنى كۆپرەك كولسۇنلار.

— ئەندىجان شەھرىنىڭ ئۈچ دەرۋازىسىنىڭ ئىككى تەرىپىد-  
ىن جەمئىي ئالتە لەخمە كولاشنى ئويلىدۇق. لەخمىدىن كىرگەن  
باھادىرلىرىمىز ئاۋۋال دەرۋازىدىكى لەشكەرلەرنى ئۇجۇقتۇرۇپ  
دەرۋازىنى ئاچسا، ئاساسلىق قوشۇنىمىز دەرۋازىدىن كىرىپ شە-  
ھەرنى چاپقۇن قىلىدۇ.

— لەخمە كولاشنى دەرھال باشلىسۇنلار، — دېدى ئىسان

① پىلمۇقات — لىپمۇلىق.

بۇغاخان بۇيرۇق بېرىپ، — خەپ، مىرزا ئەلى كىچىك دېگەن تو -  
خۇ يۈرەك ئەمىرنىڭ دەرۋازىنى تاقىۋېلىپ قىلغان ئەدەپسىزلىك -  
نى كۆزىگە كۆرسەتمەيدىغان بولسام، — كۆڭلىدىكى غەم - ئەزە -  
دىشىلىرى بىردىنلا كۆتۈرۈلۈپ ئۆزىنى ئازادە ھېس قىلغان سۇل -  
تان ئىسان بۇغاخان يېنىدىكى سانىز مىرزاغا چاقچاق قىلدى، —  
قانداق، ئەمىر زادەم، لەخمە كولىغاننى كۆرگىلىرى بارمۇ؟  
خاننىڭ نېمىگە ئىشارە قىلىپ چاقچاق قىلىۋاتقانلىقىنى  
سەزگەن سانىز مىرزا دەرھال جاۋاب بەردى:  
— ئىلتىپاتلىرى ئالىيلىرى.

— بۇنىڭغا ئىلتىپات كەتمەيدۇ ئەمىر زادەم، يېڭىياچە توي  
قىلىدىلا، شۇڭا لەخمە كولاشنى بەكرەك كۆرۈۋالسۇنمىكەن دەيمەن -  
غۇ.

سۇلتان ئىسان بۇغاخان ئۆزىنىڭ چاقچىقىدىن ئۆزى ھۇزۇر -  
لىنىپ قاقاھلاپ كۈلۈپ كەتتى. خاننىڭ كۆڭلىنى تېخىمۇ خۇش  
قىلىشنى ئويلىغان سانىز مىرزا ھىجايىغىنىچە جاۋاب بەردى:  
— قىبلىگامىزنىڭ كۆڭۈل بۆلگىنىگە رەھمەت. گەرچە  
يېڭىدىن ئۆيلەنگەن بولساقمۇ، لەخمە كولاشقا خېلى ئېيىمىز بار،  
بىراۋنىڭ كولىغىنىنى كۆرۈش ھاجەت ئەمەس.  
— ئۇنداق دېگەنلىرى بىلەن لەخمە كولاشنىڭمۇ ھەرخىل  
ئۇسۇللىرى بار، ئۆزلە بۇ ئىشقا كەلگەندە خېلىلا خام.

— ئەلۋەتتە ئالىيلىرىغا يەتمەيمىز - دە، — دېدى سانىز  
مىرزا خۇشامەتگۈيلىك بىلەن ھىجىيىپ.  
چاقچاق سۇلتان ئىسان بۇغاخاننىڭ شەھۋەت ھەۋسىنى  
قوزغاپ قويغانىدى. ئۇ كۈلكىسىنى توختىتىپ يېنىدىكى كوسا  
چىراي خاس مەھرىمىگە قارىدى.

— ئەندىجان گۈزەللىرىنى بەكمۇ لەۋەن دەپ ئاڭلايمەن. ئۆز  
ۋاقتىدا سەيپىدەلى ئالىپ ھەزرەتلىرىمۇ بىر ئەندىجان گۈزىلىگە  
كۆيۈپ قېلىپ، ئۇل گۈزەلنىڭ ۋەسلىگە يېتىش ئۈچۈن تۇرپاندىن



ئەندىجانغا كېلىپ، مەرھۇم مىرزا ئۇلۇغبەگ ئالىيلىرىنىڭ زىندا -  
 ندا بىر يىل يېتىپتىكەنمىش. بىزنىڭ ئەندىجانغا قەدەم كەلتۈر -  
 گىنىمىزگىمۇ خېلى ۋاقىت بولۇپ قالدى، ئەجەبا ئاشۇنداق گۈ -  
 زەللەردىن بىرەرسىنى ئۇچراتمىدۇققۇ؟

خاننىڭ مەقسىتىنى چۈشەنگەن قېرى مەرھەم دەرھال قول  
 باغلىدى:

— ئاللاھ خالىسا كەچ كىرگىچە ئۇمۇ بولۇپ قالۇر، قىبلىد -  
 گاھىم.

سۇلتان ئىسان بۇغاخان مەنۇنلۇق بىلەن بېشىنى لىڭشىت -  
 تى.

— ئەمىسە خۇش خەۋەرلىرىنى كۈتىمەن، — ئۇ سانىز مىر -  
 زىغا قارىدى، — قانداق، بىرەر قول شاھمات ئويناشقا ھەۋەسلىرى  
 بارمۇ ئەمىرزادەم؟  
 — ئەلۋەتتە بار ئالىيلىرى.

ئۇلار پولات باھادىر قاتارلىق سەركەردىلەرنى ئۆستەڭ چې -  
 پىۋاتقان لەشكەرلەرنىڭ قېشىدا قالدۇرۇپ، بارگاھى ئالىيغا قاراپ  
 ئات سالىدى.



شۇ كۈنلەردە ئەندىجان شەھىرىگە قامىلىپ قالغان ئەمىر  
 مىرزا ئەلى كىچىكى غەم بېسىۋالغانىدى. موغۇلىستان لەشكەر -  
 لىرى شەھەرگە كىرىدىغان سۇ مەنبەسىنى پۈتۈنلەي ئۈزۈپ تاش -  
 لىغانلىقى ئۈچۈن شەھەردىكى بارلىق كۆللەر قۇرۇپ كېتىپ  
 باراتتى. ئۇ بىر تەرەپتىن شەھەر خەلقىنى قۇدۇق كولاپ سۇ مەن -  
 بەسىنى ھەل قىلىشقا تەشكىللىسە، يەنە بىر تەرەپتىن شەھەر  
 مۇداپىئەسىنى تېخىمۇ چىڭتىۋاتاتتى. ئۇ ئەندىجان شەھىرىنىڭ  
 سېپىلىغا بەكمۇ ئىشەنچ قىلاتتى. سېپىلنى قاتتىق مۇداپىئە  
 قىلسام، موغۇلىستان لەشكەرلىرى شەھەرگە ھەرگىز كىرەلمەي -

دۇ، ئۇنىڭغىچە سەمەرقەنتتىن ھەمدەمچى قوشۇن كەلسە ئىچ - تېشىدىن ماسلىشىپ ياۋنى چېكىندۈرلەيمەن، دەپ ئويلايتتى. بىراق تېخىچە سەمەرقەنتتىن خەۋەر يوق ئىدى. ئۇنىڭ ئەبۇسەئىد مىرزىغا باغلىغان ئۆمىدى بارا - بارا سۇسلىشىپ كېتىپ باراتتى.

«ياردەم سوراش ئۈچۈن ئەۋەتكەن چاپارمەنلىرىم سەمەرقەنت - كە يېتىپ بارالمىدىمۇ - يا؟ ياكى ئەبۇسەئىد مىرزا ئەندىجان مۇ - ھاسىرىسىگە بېپەرۋا قاراۋاتامدىغاندۇ؟ تەختتە ئولتۇرغانلىقىنى قۇتۇقلاپ سالامغا بارالمىغانلىقىم ئۈچۈن ئۇنىڭ ماڭا ھەقىقەتەن قورساق كۆپۈكى بار. لېكىن ئۇ ئىش بىلەن بۇ ئىشنى ئارىلاشتۇ - رۇۋالماسلىقى كېرەك ئىدىغۇ؟ سالامغا بارالمىغىنىم بىلەن مەك - تۇپ ئەۋەتىپ قۇتۇقلىدىم، شۇغىنىسى سوۋغا - پىشكەشلەر كەم بولۇپ قالدى. مىرزىنىڭ تەخت - سەلتەنەتى مۇقىملاشسا سوۋغا - پىشكەشلەرنى ئۆزۈم ئېلىپ بارارمەن دەپ ئويلىغان ئىكەنمەن. ھېلىمۇ ئاۋۋال خانزادە ئابدۇللەتپخاننى، كېيىن مىرزا ئابدۇللا - خاننى قۇتۇقلاپ بىرمۇنچە سوۋغا - سالاملارنى ئەۋەتتىم. سەمەر - قەنت تەختگاھىدىمۇ بەگىنىڭ ئۆيىدە خوتۇن توختىمىغاندەك، خان - سۇلتانلار ئالەمشۇۋەردى. ئەبۇسەئىد مىرزىمۇ ئول تەخت - گاھتا قانچىلىك دەۋران سۈرەلەيدۇ، بىلگۈچى ئاللاھ. موغۇلىستان سۇلتانى ئىسان بۇغاخاننىڭ بۇنچە تېز لەشكەر تارتىپ كېلىشىنى كىم ئويلىغان، بۇنىڭلىق ئۈچۈن ئۆزىنى بۈيۈك ئەلنىڭ ھۆكۈمران - نى ھېسابلىغان ئەبۇسەئىد مىرزا بۇنچىۋالا ئاداۋەتخورلۇق قىلىم - سا بولاتتى. نېمىلا بولمىسۇن مۇنبەت پەرغانە ۋادىسى يەنىلا سە - مەرقەنت تەختگاھىنىڭ تەسەررۇپ زېمىنىغۇ؟ پەرغانە ۋادىسى قولىدىن كېتىپ قالسا ئوخشاشلا ئەبۇسەئىد مىرزىنىڭ سەلتەنەت - گە زىيانلىققۇ؟ بۇنىڭلىق بىلەن ئاشۇ كىچىككەنە سەۋەنلىكىمىز - نى دەپ قورساق كۆپۈكى قىلىشنىڭ ھاجىتى بارمۇ؟ ئەبۇسەئىد مىرزا چۈشىنىشى كېرەك. ئۇ دېگەن كۆرەنگان، ھەرگىزمۇ مەرھۇم مىرزا ئۇلۇغبەگ ئالىيلىرىنىڭ پۇشتىدىن تامغان ئوغلى، سەمەر - قەنت تەختگاھىنىڭ قانۇنلۇق مىراسخورى ئەمەس. قائىدە بويىچە





سەمەرقەنت تەختگاھى جەننەتماكان مىرزا ئۇلۇغبەگ ئالىيلەرنىڭ پەرزەنت - نەۋرىلىرىگە تېگىل بولۇشى كېرەك ئىدى. مەرھۇم خان ئالىيلەردىن كېيىن تەخت ساھىبلىرى تولا ئالماشتى. ئەبۇسە - ئىد مىرزا بولسا ئاشۇ قالايمىقانچىلىقتىن پايدىلىنىپ دەشتى قىپچاقنىڭ ھۆكۈمرانى ئوبۇلخەيرخاننىڭ ياردىمىگە تايىنىپ سەلتەنەتنى قولغا ئالدى. تېخىچىلا ھىرات ئەمىرى ئوبۇلقاسىم بابۇر مىرزانىڭ ئېتىراپ قىلىشىغا ئېرىشكىنىدىن خەۋەر يوق. تۈزكۈر خانزادە ئابدۇللەتپخاننىڭ ئىككى خانزادىسىنىڭ ئاتا تەختىنى دەۋا قىلىپ ھەرىكەت قىلىۋاتقىنىدىنمۇ ھەم خەۋىرىمىز بار. شۇنداقتىمۇ مەكتۈپ بولسىمۇ ئەۋەتىپ ساداقىتىمىزنى بىل - دۈردۇق. ئەمەلىيەتتە ئەندىجان خەۋىتە قالغاندا بۇنداق كارى بول - مىسا قانداق بولىدۇ؟ ئەگەر ئۆزىنى بۈيۈك سەمەرقەنت تەختگاھى - نىڭ قانۇنلۇق ھۆكۈمدارى ھېسابلىسا، ئۇنداق رەنجىشلىرىنى بىر ياغا قايرىپ قويۇپ، لەشكەر ئەۋەتىپ ياۋنى چېكىندۈرسۇن، تە - سەررۇپلىرىنى قوغدىسۇن. شۇ چاغدا ئاندىن ئۇنى تەخت - سەلتە - نەتنىڭ ھەقىقىي پاسبانى دەپ ئېتىراپ قىلىپ، ئىتائەت گەردە - نىمىزنى تولۇق سۈنمىز. ئۇنداق قىلمايدىكەن، بىزگىمۇ ئامال يوق. شۇ كۈنلەردە شەھەردىكى رەئىيەت ئۇسسۇزلۇقتىن قىيىنالا - ماقتا، ئۆلۈم تەھدىتىدىن ۋايىم يېمەكتە. ئەندىجاندا ئۈچ تۈمەن موغۇلىستان لەشكەرلىرىگە تاقابىل تۇرغىدەك ئۈچ كۆپ لەشكەر يوق. ھېلىمۇ مۇستەھكەم قەلئە سېپىلىغا تايىنىپ بۈگۈنگىچە بەرداشلىق بېرىپ كەلدۇق. يەنە تىركىشۋەرسەك بەرداشلىق بې - رەلمەسلىكىمىز مۇمكىن. ناۋادا ياۋغا ئەندىجاننى تارتقۇزۇپ قويد - ساق، سۇلتان ئىسان بۇغاخان قىلچىلىك رەھىم قىلماي غەزىپىنى ئاۋامدىن چىقىرىدۇ. لەشكەرلىرىنىڭ قىرغىنچىلىق، بۇلاڭ - تالاڭ قىلىشىغا يول قويىدۇ. بۇنىڭ ئاقىۋىتىنى مۆلچەرلىمەك - قە -

يىن...»

مىرزا ئەلى كىچىكنىڭ خىياللىرى زىددىيەتلىك ئىدى. تۈر - قىدىن سەمەرقەنتتىن كېلىدىغان ياردەمدىن ئۈمىدىنى ئۈزگەندەك





قىلاتتى. ئەندىجان شەھىرىنى، ئەمىرلىك مەنسىپىنى ساقلاپ قېلىش ئۈچۈن ئامال ئىزدەپ باش قاتۇراتتى.

— ئەمىر جانابلىرىغا مەلۇم بولغاي، ئورۇنباسار ئەمىر لەشكەر تىلىۋالدى مىرزا كەلدى!

مىرزا ئەلى كىچىك خىيالىدىن باش كۆتۈرۈپ ئەرك<sup>①</sup> بېگىگە قارىدى:

— ئىجازەت، باشلاپ كىرسۇنلار.

ئېگىز بويلۇق، تەتۈر ئۈستىخان كەلگەن سەركەردە تىلىۋالدى مىرزا سارايغا كىرىپ ئەمىرگە سالام بەردى.

— خوش، — دېدى مىرزا ئەلى كىچىك.

— ئەمىر جانابلىرىغا مەلۇم بولغاي، ياۋ لەشكەرلىرى ئۆس-تەڭ چېپىپ خەندەكنىڭ سۈيىنى سىرتقا باشلاۋاتىدۇ.

مىرزا ئەلى كىچىك بىردىنلا جىددىيلەشتى. بىر ھەپتىدىن بېرى موغۇلىستان لەشكەرلىرى ھۇجۇمنى بوشاشتۇرۇپ جىمىپ قالغانلىقى ئۈچۈن خېلىلا خاتىرجەم بولۇپ قالغانىدى.

— خەندەكنىڭ سۈيىنى سىرتقا چىقىرىۋېتىش مۇددىئاسى نېمىكەن؟

— بىزمۇ بىلەلمىدۇق، — دېدى سەركەردە تىلىۋالدى مىرزا، — بەلكىم ئۇلار سېپىلغا باشقىچە ئۇسۇلدا ھۇجۇم قىلىشنى ئويلاۋاتسا كېرەك.

مىرزا ئەلى كىچىك دەس ئورنىدىن تۇردى:

— كۆرۈپ كېلەيلى.

سېپىلنىڭ ئۈستىگە چىقىپ موغۇلىستان لەشكەرلىرىنىڭ ھە دەپ ئۆستەڭ چېپىۋاتقانلىقىنى كۆرگەن مىرزا ئەلى كىچىك ھېچنېمىنى چۈشەنەلمەي گاڭگىراپلا قالدى.

«بەلكىم ئۇلارنىڭ ھۇجۇم قىلىشىغا خەندەكنىڭ سۈيى پۇتلاشقان بولسا كېرەك، لېكىن بۇ ئارتۇقچە ئاۋازچىلىق. بەرد-  
① ئەرك — شەھەرنىڭ ئىچىدىكى ئەمىر مەھكىمىسى جايلاشقان كىچىك قەلئە.



بىر قەلئە سېپىلى مۇستەھكەم، خەندەكنىڭ سۈيىنى سىرتقا باش -  
لىيالىغىنى بىلەن بىزنى سىرتقا باشلىيالىمايدۇ. مەيلى، ئاشۇنداق  
ئاۋارە بولغاچ تۇرسۇن، ئۇلارنىڭ سېپىلغا چىققىنىنى بىر كۆ -  
رەي...»

— پەرمان! — دېدى مىرزا ئەلى كىچىك ئەتراپىدىكى سەر -  
كەردىلىرىگە قاراپ، — لەشكەرلەر سېپىل مۇھاپىزىتىنى كۆ -  
چەيتسۇن، بىر مۇياۋ لەشكىرىنىڭ سېپىل تۈۋىگە كېلىشىگە يول  
قويمىسۇن. ياراغبەردار!  
— لەببەي جانابلىرى.

— زاپاس ئوقلىرىمىز قانچىلىك بار؟

— تېخى چېپىن قىلىمدۇق<sup>①</sup>.

— بارىكالا، ئۇستىلار ئوق ياساشنى داۋاملاشتۇرسۇن. ما -  
تېرىيال يېتىشمەسە لەشكەرگاھىنىڭ ئۆگزىلىرىنى چۇۋۇڭلار. لې -  
كىن رەئىيەتنىڭ ئۆيلىرىگە چېقىلماڭلار.

مىرزا ئەلى كىچىك سېپىلنىڭ مۇداپىئەسىنى بىر قۇر تەك -  
شۈرۈپ چىققاندىن كېيىن ئەمىر مەھكىمىسىگە قايتىپ كەتتى.  
شۇ تاپتا ئۇ موغۇلىستان لەشكەرلىرىنىڭ شەھەر سىرتىدىكى  
كۆجۈم مەھەللە ئىچىدىن سېپىلغا قارىتىپ لەخمە كولاۋاتقانلىقى -  
نى خىيالىغا كەلتۈرمىگەنىدى.

※

※

※

ئارىدىن ئۈچ كۈن تېپتىنچىلا ئۆتۈپ كەتتى. بۇ ئۈچ كۈن  
ئىچىدە خەندەك سۈيىنى پۈتۈنلەي چىقىرىۋەتكەن موغۇلىستان  
لەشكەرلىرى جىمىپ قېلىشقانىدى.

ئۇلارنى خەندەكنىڭ سۈيىنى چىقىرىۋەتكەندىن كېيىن قايتا  
ھۇجۇم قوزغايدۇ دەپ پەرەز قىلغان مىرزا ئەلى كىچىك موغۇلىس -  
تان لەشكەرلىرىنىڭ جىمىپ قالغىنىنى كۆرۈپ «بەلكىم ھۇجۇم

① چېپىن قىلماق — قول تەگكۈزۈمەك، چىقىم قىلماق.

قىلىشقا ئىلاج قىلالىمىغان بولسا كېرەك» دەپ ئويلىدى - دە، خې - لىلا خاتىرجەم بولۇپ قالدى. ھەر ئېھتىمالغا قارشى سەمەرقەنتكە يەنە يوشۇرۇنچە چاپارمەن ماڭغۇزدى. گەرچە ئۇ ئەبۇسەئىد مىرزى - نىڭ ياردەمگە لەشكەر ئەۋەتىشىگە ئانچە ئىشەنچ باغلىيالىمىغان بولسىمۇ، لېكىن يەنە بىر ئۇرۇنۇپ باقماقچى بولغانىدى.

تەڭ كېچە، تۇيۇقسىز ياڭرىغان سۈرەن - چوقان ساداسى ئېغىر ئۇيقۇغا كەتكەن ئەندىجان شەھىرىنى قاتتىق چۆچۈتۈپ ساراسىمىگە سېلىۋەتتى. ئەركىتىكى ھەشەمەتلىك سارىيىدا ياش توقىلىنىڭ قۇچىقىدا يېتىپ شېرىن چۈش كۆرۈۋاتقان مىرزا ئە - لى كىچىك چاپراپ ئورنىدىن تۇردى - دە، غۇسلى قىلىشقىمۇ ئۈلگۈرمەي كىيىملىرىنى ئالدىراش كىيىپلا مۈگدەۋاتقان مەھرەم - لىرىنى تېپىپ ئويغاتتى.

— تۇرۇشە يالقۇلار، توڭگۇزدەك يېتىشماي!

ئۇ ئالدىراپ - تېنەپ ساراينىڭ ئۈستىدىكى مۇنارغا چىقتى. مۇناردا پۈتكۈل شەھەرنى بەش قولىدەك ئېنىق كۆرگىلى بولاتتى. شەھەرنىڭ ئۈچىلا دەرۋازىسىدا يېنىپ كەتكەن يۇلتۇزدەك ئوت - قاشلارنى كۆرۈپ مىرزا ئەلى كىچىكنىڭ يۈرىكى بوغۇزىغا كەپ - لەشتى، ۋەھىمىدىن پۇت - قولىدا جان قالمىدى.

«توۋا خۇدايىم، نېمە كارامەت بۇ؟ موغۇلىستان لەشكەرلىرى دەرۋازىلارنى قانداق ئاچقاندۇ؟ قاراۋۇللار بىخۇدلىشىپ قالغانىمىدۇ ياكى ئۇلار باشقىچە ھىيلە ئىشلەتكەنىمىدۇ؟...»

شۇ دەقىقىدە قوللىرىغا ئوتقاش كۆتۈرۈۋالغان موغۇلىستان لەشكەرلىرى شەھەرگە كەلگۈندەك ئېقىۋاتاتتى. ھەئە، لەخمە ئار - قىلىق سېپىلنىڭ تېگىدىن شەھەرگە كىرگەن موغۇلىستان لەش - كەرلىرىنىڭ تۇرشاۋۇللىرى چەبدەسلىك بىلەن دەرۋازىدىكى قارا - ۋۇللارغا تۇيۇقسىز ھۇجۇم قىلىپ، دەرۋازىلارنى ئىگىلىۋالغانلىقى مىرزا ئەلى كىچىكنىڭ ئۇخلىسا چۈشىگىمۇ كىرمەيتتى.

مىرزا ئەلى كىچىك يېنىدا لاغ - لاغ تىتىرىگىنىچە ئۆلۈم ۋەھىمىسىدە سارغىيىپ تۇرغان ئەرك بېگىگە يەۋەتكۈدەك چەك -



چەيدى:

— ئەرك دەرۋازىسى قاتتىق مۇھاپىزەت قىلىنسۇن! نۆكەر -  
لەرنىڭ ھەممىسى ئەرك سېپىلىنىڭ ئۈستىگە چىقسۇن، سۇسلۇق  
قىلغانلارنىڭ كاللىسى ئېلىنسۇن!  
بۇيرۇق تاپشۇرۇۋالغان ئەرك بېگى مۇناردىن دومىلىغاندەك  
مېڭىپ چۈشۈپ كەتتى.

مىرزا ئەلى كىچىك تالڭ يورۇغچە مۇناردىن پەسكە چۈشمە -  
دى. ئۇ شەھەرگە تولۇق باستۇرۇپ كىرگەن موغۇلىستان لەشكەر -  
لىرىنىڭ ئەركنى قاتمۇقات قورشىۋالغانلىقىنى ئۆز كۆزى بىلەن  
كۆرۈپ تۇردى. ئۇ ھاياتىدىن ئۈمىد ئۈزگەنىدى. ئىچىدە ۋاقتىدا  
ياردەمگە لەشكەر ئەۋەتمىگەن ئەبۇسەئىد مىرزىنى تىللايتتى، قار -  
غايتتى. ئەبۇسەئىد مىرزىغا بەك ئىشەنچ قىلىپ كېتىپ، سۇلتان  
ئىسان بۇغاخانغا ۋاقتىدا ئەل بولمىغىنىغا، شەھەرنى تاپشۇرمىغە -  
نىغا پۇشايمان يەيتتى.

«شۇنچە مۇستەھكەم شەھەر سېپىلىدىن بۆسۈپ كىرگەن ياۋ  
لەشكەرلىرىنى ئەمدى بۇ ئەرك سېپىلى ھەرگىز توسۇيالايدۇ،  
قانداق قىلسام بولۇر؟ قاننىم بولغان تەقدىردىمۇ ئەمدى بۇ يەر -  
دىن ھەرگىز قېچىپ چىقالمايمەن. سۇلتان ئىسان بۇغاخاننىڭ  
ئالدىغا گۇناھىمنى تىلەپ بارسام كاللامنى ساقلاپ قالالارمەنمۇ؟  
مۇناردىن ئۆزۈمنى تاشلاپ ئۆلۈۋالايۇ - يا؟ ياق، توختا، ئۆلمىگەن  
جاندا ئۈمىد بار دەيتىكەن. ئاۋۋال ئول موغۇلىستان سۇلتانىنىڭ  
ئالدىغا بېرىپ باقاي. رەھىم - شەپقەت بىلدۈرۈپ قالسا تېخى  
ياخشى. ئېگىلگەن باشنى قىلىچ كەسمەپتۇ، دەيدىغان گەپ بار ئە -  
مەسمۇ؟ ناۋادا شەپقەتسىزلىك قىلىسمۇ ياۋنىڭ قىلىچىدا ئۆلەي.  
بۇ ئۆزۈم ئۆلۈۋالغاندىن مىڭ ھەسسە ئەۋزەل. كىشىلەرنىڭ ئەندە -  
جان ئەمىرى قورقۇنچاقلىق قىلىپ ئۆزىنى مۇناردىن تاشلىۋالدى،  
دەپ پىتىنە - پاسات قىلىشقىنىدىن ياخشى. خەپ، ئەبۇسەئىد  
مىرزا ماڭىمۇ قىلدىڭ، ئۆزۈڭگىمۇ قىلدىڭ. ئەسلىدىمۇ سېنىڭ  
بۈيۈك ماۋەرائۇننەھر تەسەررۇپىنىڭ ھۆكۈمدارى بولۇشقا لايىق -



تىڭ يوق ئىدى. مانا ئەمدى پەرغانە ۋادىسىغا ھۆكۈمرانلىق قىلد. مەن دەپ خام خىيال ئەيلىمە. خوپ بولدى ئەمدى، ئەندىجان شە. ھىرنى قولىغا ئېلىۋالغان موغۇلىستان سۇلتانى سېنى ھەرگىز تىنچىتمايدۇ، بەلكى سەمەرقەنتكىچە باستۇرۇپ بېرىپ، تەختى - بەختىڭنى گۈم قىلىدۇ...»

مىرزا ئەلى كىچىك تاراملاپ ئاققان ياشلىرىنى سۈرتۈۋېتىپ مۇناردىن چۈشتى. دەستارپىچقا بۇيرۇپ، ئەينى يىلى پەرغانە ئە. مىرلىكىگە تەيىنلەنگەن ۋاقتىدا مىرزا ئۇلۇغبەگ ئىنئام قىلغان زەر تونى بىلەن ئەمىرلىك بەلگىسى قالدالغان سەللىسىنى كىيىدى. بېلىگە بەدەخشان ياقۇتىدىن كۆز قويۇلغان كۈمۈش كەمىرىنى باغ. لىدى.



— خەۋەر بەرسىلە، ياۋ لەشكەرلىرى ھۇجۇمنى توختاتسۇن. سۇلتان ئىسان بۇغاخان ئالىيلىرى بىلەن كۆرۈشمەن، — دېدى بىر چەتتە سالىپىيىپ تۇرغان ئەرك بېگىگە قاراپ.  
— باش ئۈستىگە!

مىرزا ئەلى كىچىك تەقى - تۇرقىنى تۈزەشتۈرگەندىن كې. يىن سارايدىن چىقتى.

مىرزا ئەلى كىچىكنىڭ تەلىپىنى قوبۇل قىلغان سۇلتان ئىسان بۇغاخان ئەرك دەرۋازىسىنىڭ ئالدىدا ساقلاپ تۇرغانىدى. ئەرك دەرۋازىسىدىن يالغۇز چىققان مىرزا ئەلى كىچىك تەس. لىم بولغىنىنى بىلدۈرۈپ بوينىغا قىلىچ بىلەن كاماننى ئېسىپ، ئىككى قولىنى مۇرىسىنىڭ ئېگىزلىكىدە كۆتۈرگىنىچە كېلىپ ئات ئۈستىدە مەغرۇر ئولتۇرغان سۇلتان ئىسان بۇغاخاننىڭ ئۇ. زەڭگىسىنى سۆيىدى، تىزغىچە چۈشۈپ تۇرغان تونىنىڭ پېشىنى كۆزىگە سۈرتتى، ئاندىن ئاتنىڭ ئالدىغا كېلىپ تىزلاندى.  
— شەپقەتلىك ئالەمپاناھىمىزدىن بىر قوشۇق قېنىمنى تە. لەيمەن.

شۇ دەقىقىدە سۇلتان ئىسان بۇغاخان تولىمۇ خۇشال ئىدى. تۇنجى قېتىملىق لەشكەرىي يۈرۈشىدە زەپەر قۇچقانلىقى، رەھمەت.

لىك دادىسى سۇلتان ئۇۋەيسخان بىرنەچچە قېتىم لەشكەر تارتىپ كېلىپمۇ ئاللاھىي ئارماندا كەتكەن ئەندىجان شەھىرىنى قولغا ئالغانلىقى، ئالدىدا ئەندىجان ئەمىرىنىڭ تىزلىنىپ كەچۈرۈم سوراۋاتقانلىقى ئۈچۈن قاتتىق ھاياجانلىنىپ كەتكەنىدى. ئۇ، بۇ ھاياجانلىق تۇيغۇنىڭ ھۇزۇرىنى ئۇزاقراق سۈرمەكچى بولغاندەك بىر ھازا قاراپ تۇردى. ۋۇجۇدىنى ئۆلۈم تەشۋىشى چۇلغۇۋالغان مىرزا ئەلى كىچىك بولسا بارغانسېرى يەرنىڭ قەھرىگە كىرىپ كېتىپ باراتتى.

— ئورنۇڭدىن تۇر! — دېدى سۇلتان ئىسان بۇغاخان قايدە.

قىنى تۇرۇپ.  
ئۆلۈم ۋەھىمىسىدە ھوشىدىن كېتەي دەپ قالغان مىرزا ئەلى كىچىك قۇلىقىغا ئىشەنمىگەندەك، ئىسان بۇغاخانغا بىر قارنىۋېتىپ دەس ئورنىدىن تۇرۇپ قول باغلىدى:

— ئادالەتپاناھىمنىڭ شەپقىتىگە ھەشقاللا!

ئىسان بۇغاخان ئۇنىڭغا نەشتەردەك تىكىلدى:

— ئەركىتىكى نۆكەرلىرىڭ نېمىشقا تېخىچە قورال تاشلاپ ئالدىمغا چىقمايدۇ؟

مىرزا ئەلى كىچىك دەرۋازا تۇۋىدىكى ئەرك بېگىگە قاراپ ۋارقىرىدى:

— نۆكەرلەرگە يەتكۈزسىلە، دەرھال قوراللىرىنى تاشلاپ چىقىپ، ئالەمپاناھىمىزنىڭ مېھرى - شەپقىتىگە رەھمەت ئېيتىپ ئۈزەڭگىسىنى بۆسە قىلسۇن<sup>①</sup>.

قوراللىرىنى تاشلىغان نۆكەرلەر بىر - بىرلەپ چىقىپ ئىسان بۇغاخانغا سالام بەردى. ئۇلارنى موغۇلىستان لەشكەرلىرى ئۇدۇللۇق ئەسىرگە ئالدى.

ئەرككە كىرىپ ئەندىجان ئەمىرىنىڭ سارىيىدىكى نەقىشلىك كۆرسىغا ئولتۇرغان سۇلتان ئىسان بۇغاخان پولات باھادىرغا قارىدى:

① بۆسە قىلسۇن — «سۆيسۇن» دېگەن مەنىدە.



— پەرمان! سەركەردە - لەشكەرلەر جانغا زامىن بولماي خا -  
لغىنىنى قىلسۇن. قارشىلىق كۆرسەتكەن رەئىيەت بۇ پەرماندىن  
مۇستەسنا!

سۇلتان ئىسان بۇغاخاننىڭ قەتلىئام جاكارلىماي، غالىب  
لەشكەرلىرىنى قىرغىنچىلىقتىن توسۇپ قالغانلىقىنى كۆرۈپ  
مىرزا ئەلى كىچىك يەڭگىل بىر نەپەس ئالدى.

— قىبلىگاھىمىزنىڭ دەريا كەبى مېھىر - شەپقىتىگە تە -  
سەننا، — دەدى ئۇ كۇرسىنىڭ ئالدىغا ئۆمىلەپ كېلىپ، — كە -  
مىنەلىرى ئەندىجان شەھىرىدىكى ئۇلۇغ - ئۇششاق رەئىيەت نا -  
مىدىن ئۆزلىرىگە مىڭلاپ تەشەككۈر.

ھەرقانداق بىر ھۆكۈمدار ئۆزىگە ئەلنىڭ بىرەر شەھىرىنى ئىش -  
غال قىلسا لەشكەرلىرىنى قىر - چاپ، بۇلاڭ - تالاڭغا قويۇپ بېرىد -  
دىغان قائىدە بار ئىدى. بۇ ئارقىلىق لەشكەرلەر نۇرغۇن بايلىققا  
ئېرىشەتتى. ئۆز پادىشاھى ئۈچۈن تېخىمۇ جانپىدالىق، ساداقەت -  
مەنلىك بىلەن جەڭ قىلاتتى. سۇلتان ئىسان بۇغاخان ئەندىجان  
شەھىرىنى لەشكەرلىرى چىقىم بولغىدەك جەڭ قىلماي ئالغانلىقى  
ئۈچۈن پۇقرالارنى قەتلىئام قىلىشتىن ساقلاپ قالغانىدى.

ھايال ئۆتمەي ئەندىجان كوچىلىرىدا قوللىرىدا تەۋلىدىياز كۆ -  
تۈرۈۋالغان جاكارچىلارنىڭ جاراڭلىق ئاۋازى ياڭراشقا باشلىدى:

— زامان! زامان! سۇلتان ئىسان بۇغاخاننىڭ زامانى! ئەيىۋ -  
ھەنناس، قۇلاق سېلىڭلار ئامۇخاس! قۇدرەتلىك شاھىمىز سۇلتان  
ئىسان بۇغاخان ئالىيلىرى دەريا كەبى مېھىر - شەپقەت كۆرسەد -  
تىپ شۇنداق پەرمان جاكارلايدۇرلەركىم، بارلىق ئۇلۇغ - ئۇششاق  
ئەندىجان ئاھالىسى كات - ساندۇقلىرىڭلارنىڭ قۇلۇپلىرىنى ئې -  
چىپ قويۇپ، ھويلا - ئاراملىرىڭلاردىن چىقىپ كېتىڭلار. موغۇ -  
لىستان باھادىرلىرى ئۆزلىرى خالىغان سۆيۈنچىلەرنى ئېلىپ ياز -  
غايىلەر. دەخلى - تەئەررۈز قىلىپ سەركەشلىك قىلغۇچىلار كال -  
لىسىغا ھېزى بولغاي! جان ئامان، مال ھايان!

ئۆلۈم ۋەھىمىسىدە ئىشىك - تۈڭلۈكلىرىنى تاقىۋېلىپ



ئۆيلىرىگە بېكىنىپ ياتقان ئەندىجان خەلقى جاكارچىلارنىڭ ئاۋا - زىنى ئاڭلاپ، مىڭبىر مۇشەققەتتە جۇغلىغان مال - دۇنيالىرىنىڭ بۇلاڭ - تالاڭ قىلىنىشىنى خالىمىسىمۇ، جانلىرىنىڭ ئامان قال - غىنىغا شۈكۈر قىلىشىپ، قېرى - چۈرى، ئاجىز - ئورۇقلارنى يۆلەشتۈرۈپ، كىچىك بالىلىرىنى كۆتۈرۈپ - ئەگەشتۈرۈپ ئۆي - لىرىدىن چىقىپ كېتىشتى. قوتانغا تەگكەن ئاچ بۆرىدەك قۇترىغان موغۇلىستان لەشكەرلىرى ئىشكىلىرى داغدام ئېچىۋېتىلگەن ئۆي - لەرگە بىمالال كىرىپ، پۇلغا يارىغۇدەك نەرسىلەرنىڭ ھەممىسىنى سۈپۈرۈپ چىقىپ كېتىشتى.



غەلىبە خۇشاللىقىنى تەبرىكلەپ كاتتا زىياپەتلەرنى ئۇيۇش - تۇرۇپ تۇرغان سۇلتان ئىسان بۇغاخان بىر ھەپتىدىن بېرى كۈن - دە دېگۈدەك مەست ئىدى. ئەندىجان ئەمىرى مىرزا ئەلى كىچىككە بۇنداق زىياپەت داستانىدا پەگادىن ئورۇن بېرىلگەن بولۇپ، ئۇ سۇلتان ئىسان بۇغاخانغا ئەمەس، ئەڭ ئادەتتىكى سەرۋازلارغىمۇ خۇشامەت قىلاتتى. ئەندىجاننى ئېلىپ نۇرغۇن مال - دۇنياغا ئې - رىشكەن سەركەردىلەر خۇشاللىقتىن خۇددى يوقىتىپ قويغاند - ى. پەقەت ئورۇنباسار ئەمىر لەشكەر پولات باھادىرلا لەشكەرلەرنى شەھەر سېپىلىدىكى قاراۋۇلخانلارغا ئورۇنلاشتۇرۇپ، ئېھتىيات تەدبىرلىرىنى كۆرۈپ، بولغۇسى جەڭگە تەييارلىق كۆرۈۋاتاتتى. سەيپىدئەلى ئالپنىڭ كىچىك ئەمىر زادىسى مۇھەممەد ھەيدەر مىرزا بۇ پېشقەدەم سەركەردىدىن بىر قەدەم ئايرىلماي بىللە يۈ - رەتتى. ئاكىسى سانىز مىرزا بولسا تۇرالغۇسىنى ئاللىقاچان گۈ - زەل قىزلار بىلەن تولدۇرۇۋېلىشقا ئۈلگۈرگەنىدى.

بۈگۈن قوزا چۈش مەھەلدە ئايغاقچىلارنىڭ يەتكۈزگەن خە - ۋىرى سەركەردە پولات باھادىر بىلەن مۇھەممەد ھەيدەر مىرزىنى بىر ئاز جىددىيلەشتۈرۈپ قويدى. ئۇلار ئەھۋالنى مەلۇم قىلىش





ئۈچۈن ساراڭغا كىرگەندە سۇلتان ئىسمان بۇغاخان سانىز مىرزا قاتارلىق بىرقانچە يېقىن مەرھەملىرى بىلەن ئەرك بېغىدىكى كۆل بويىغا ياسالغان ئارامگاھتا بەزمە قىلىپ ئولتۇراتتى.

— كەلسىلە ئەمىر لەشكەر، بۇياققا كېلىپ ئولتۇرسىلا، — دېدى شارابنى تولا ئىچىپ قاپاقلىرى ئىششىپ كەتكەن سۇلتان ئىسمان بۇغاخان پولات باھادىرغا يېنىدىن جاي كۆرسىتىپ، — يې-قىنىدىن بېرى بەزمىدىن ئۆزلىرىنى تارتىدىغان بولۇۋالدىلا. ئۇش-شاق — چۈششەك ئىشلارنى سەركەردىلەرگە تاپشۇرۇپ، ئانچە — مۇنچە كۆڭۈل خۇشى قىلىپ يۈرسىلە.

— قىبلىگاھىمنىڭ ھىممىتىگە رەھمەت، — دېدى پولات باھادىر تۇرغان جايىدىن مىدىرلىماي، — ئالىلىرىغا يەتكۈزىدە-غان جىددىي مەلۇمات بار. — قېنى ئېيتسۇنلار، — دېدى سۇلتان ئىسمان بۇغاخان بە-خىرامان ھالدا.

— لەشكېرىي مەلۇمات خاس يەتكۈزۈلگىنى ئەۋزەلدۇر قىب-لىگاھىم.

پولات باھادىرنىڭ چىرايىدىكى جىددىيلىكنى كۆرۈپ ئىسمان بۇغاخان بىر ئاز دىققىتىنى مەركەزلەشتۈردى. — تۈمەندىن<sup>①</sup> تۆۋەنلەرگە ئىجازەت، — دېدى ئۇ سورۇن ئەھلىگە قاراپ.

سازەندىلەر، رەققاسلار، خىزمەتكارلار، مۇغبەچىلەر، سا-قىيلار، بىرقانچە تۆۋەن دەرىجىلىك سەركەردىلەر دۈرىدە ئورۇن-لىرىدىن تۇرۇشۇپ، خانغا سالام بېرىپ سورۇندىن ئايرىلىشتى. — ئۆزلىرىنى دالدىغا ئالغايلا جانابى ئەمىر، — دېدى پولات باھادىر داستاننىڭ بىر چېتىدە مىدىرلىماي ئولتۇرغان ئەندە-جان ئەمىرى مىرزا ئەلى كىچىككە قاراپ. — خوش.

① تۈمەن — تۈمەن بېشى. بۇ يەردە يۇقىرى دەرىجىلىك سەركەردىلەر كۆزدە تۇتۇلغان.



مىرزا ئەلى كىچىك دەس ئورنىدىن تۇرۇپ سورۇندىن چىقىپ كەتتى. سانىز مىرزا قويۇپ كەتمەكچى بولۇۋېدى، سۇلتان ئىسان بۇغاخان ئۇنى توختىتىۋالدى:

— ئەمىرزا ئەمىننىڭ مەرتىۋىسى گەرچە تۈمەنلەردىن بولمىدى. سىمۇ، لەشكىرى مەلۇماتقا داخىل بولغاي.

— قىبلىگاھىمغا مەلۇم بولغاي، — دېدى پولات باھادىر قول باغلاپ تۇرۇپ، — ئايغاقچىلىرىمىزنىڭ مەلۇم قىلىشىچە، ئەندىزى جەننى قۇتۇلدۇرۇش ئۈچۈن سەمەرقەنتتىن نەچچە تۈمەن لەشكەر كېلىۋېتىپتۇ.

سۇلتان ئىسان بۇغاخان بىردىنلا چۆچۈدى: — ئەبۇسەئىد مىرزا شەخسەن ئۆزى لەشكەر تارتقان ئوخشىد. مامدۇ؟

— يوقسۇ، ئەبۇسەئىد مىرزا سەمەرقەنتتە قايتىۋ. ھەمدەمچى قوشۇنغا لەشكىرىي دىۋاننىڭ ئەمىرى مىرزا ئىبراھىم بەگ باش بوپتۇ.

ئىسان بۇغاخان بىردىنلا جىمىپ كەتتى، ئۇ ئەندىجاننى ئالغاندىن بېرى بۇنداق تەھدىتنىڭ كېلىدىغانلىقىنى خىيالغا كەلمەي تۇرمىگەنىدى.

— ئەبۇسەئىد مىرزا كەلمىگەن بولسا ئەنسىرەپ كېتىشنىڭ ھاجىتى يوق، — دېدى سانىز مىرزا چوڭچىلىق بىلەن، — ئۇلار. نى ئەندىجان قەلئەسىنىڭ سىرتىدا ئەدەپلىگەيمىز. شول كۈنلەردە لەشكەرلىرىمىز جاسارەتلىك، ئاتلىرىمىز شاش.

— ئۇنداق دەپ ئولتۇرساق بولماس ئەمىرزا، — دېدى پولات باھادىر سانىز مىرزانىڭ چوڭچىلىقىنى ياقىتىۋاتقان ھالدا، — مېنىڭچە ئۇلارنىڭ ئەندىجان شەھىرىنىڭ بوسۇغىسىغا كېلىشىنى ساقلىماي، دەرھال ئىككى قانات تۇرشاۋۇل ئەۋەتىپ يول ئۈستىگە بۆكتۈرمە قويساق، يول بويى ھېرىپ — ئېچىپ كەلگەن ئول ھەمدەمچى قوشۇننىڭ ئارام ئېلىشىغا پۇرسەت بەرمەي ئىسكەنجىگە ئېلىپ زەربە بەرسەك.



ئىسان بۇغاخان پولات باھادىرنىڭ گېپىگە ئىپادە بىلدۈرمەي ئولتۇرۇۋەردى. پولات باھادىر گېپىنى يەنە داۋاملاشتۇردى.

— ھەمدەمگە كېلىۋاتقان قوشۇننى پۈتۈنلەي ئەسىرگە ئالا-  
لساق تېخى ياخشى. پەقەت بولمىغاندا ئەندىجانغا يېقىنلاشتۇرماي  
چېكىندۈرۈۋەتسەك، ئەبۇسەئىد مىرزا قايتا لەشكەر تارتىپ كېلىپ  
بولغىچە قىش بولۇپ كېتىدۇ. قارا قىشتا لەشكەر تارتىش ئۇلار-  
غىمۇ بىئەپ. ئۇنىڭغىچە بىزمۇ ئەندىجاندا قىشنى خاتىرجەم ئۆتە-  
كۈزۈۋالىمىز. ئاللاھ خالىسا كۆكلىم بىلەن تەڭ سەمەرقەنتكە  
لەشكەر تارتساق ماۋەرائۇننەھىر سەلتەنەتنى قولىمىزغا ئالالايمىز.  
پولات باھادىرنىڭ گەپلىرى سۇلتان ئىسان بۇغاخاننىڭ قۇ-

لىقىغا كىرمەيۋاتقاندىكى قىلاتتى. ھەئە، ئۇنىڭ يەنە جەڭ قىلغۇسى  
يوق ئىدى، پەقەت ئەندىجان يۈرۈشىنىڭ نۇسخىسىنى ساقلاپ قال-  
غۇسىلا بار ئىدى. چۈنكى ئۇ ماۋەرائۇننەھىر سەلتەنەتنىڭ نۆۋەت-  
تىكى قاتمال، چوۋالچاق ۋەزىيىتىنى چۈشەنمەيتتى. ئەندىجاننى  
پۇختا ساقلاپ تۇرۇپ، سەمەرقەنتكە يۈرۈش قىلىشنىڭ تېپىلغۇ-  
سىز پۇرسەت ئىكەنلىكىگە ئەقلى ئۇلاشمايتتى. سەمەرقەنتتىن  
ھەمدەمچى قوشۇن كېلىۋاتقانلىقىنى ئاڭلاپلا ئۇنىڭ ۋۇجۇدىغا ۋە-  
ھىمە ئولاشتى. ئۇلار باستۇرۇپ كېلىپلا ئۆزىدىن ئەندىجاننى تار-  
تىۋالدىغاندىكى تەشۋىشكە چۈشكەنىدى. لەشكىرىي يۈرۈشلەردە  
تۈزۈك چېنىقىمىغان بۇ ياش ھۆكۈمدار ھالقىلىق پەيتتە ئۆزىنىڭ  
خاملىقىنى ئاشكارىلاپ قويۇۋاتاتتى.

— مېنى بىر پەس خالىي قالدۇرۇڭلار، — دېدى ئۇ قاپقىنى  
تۈرۈپ، — بىرىڭلار بىر نېمىدەپ، يەنە بىرىڭلار بىر نېمىدەپ  
مېڭەمنى قوچۇۋەتتىڭلار.

ھەممەيلەن دۈرىدە ئورۇنلىرىدىن تۇرۇشۇپ ئارامگاھتىن  
چىقىپ كېتىشتى. يالغۇز قالغان سۇلتان ئىسان بۇغاخاننى تېخى-  
مۇ غەم باستى.

«ئەبۇسەئىد مىرزا ئەندىجانغا ھەمدەمچى لەشكەر ئەۋەتكەن  
بولسا، پەيلى بۇزۇلغان ئوخشايدۇ. پولات باھادىر ئەندىجان نۇسرە-



تىدىن مەغرۇرلىنىپ جەڭ قىلىشنى تايىن تاپتى ئەتىمالىم. سە - مەرقەنت لەشكەرلىرى ئەندىجان لەشكەرلىرىگە ئوخشىمايدۇ، ئۇلارغا تاقابىل تۇرماق ئاسان ئەمەس. جەڭ قىلىپ ئۇلارنى يې - ئىخۇالساققۇ ياخشى، ناۋادا يېڭىلىپ قالساق ئەندىجاننى ساقلاپ قېلىش ئۇياقتا تۇرسۇن، ئۆزىمىزنىمۇ ساقلاپ قالالمايمىز. ئول چاغدا كىشىلەر مېنى دەسلەپتە غەلىبە قىلىپ ئەندىجاننى ئالغان دېمەي، ئەبۇسەئىد مىرزىنىڭ سەركەردىسىدىن يېڭىلىپ قالدى، دەپ مازاق قىلىشىدۇ. ئەندىجان غەلىبىسى ئىككى پۇل بولىدۇ، ئەڭ ياخشىسى، سەمەرقەنت لەشكەرلىرى كەلمەستىلا ئەندىجاننى تاشلاپ كەتكىنىمىز ئەۋزەل. شۇنداق قىلساق ئۇلارغا دۇچ كەلمە - گەنلىكىمىز ئۈچۈن ھېچكىم بىزنى يېڭىلىپ قاچتى دېيەلمەيدۇ. بىزمۇ ئەندىجان غەلىبىسىنى ساقلاپ قالغان بولىمىز. بۇ ئۇلار بىلەن جەڭ قىلىپ يېڭىلىپ چېكىنگەندىن كۆپ ياخشى...»

سۇلتان ئىسان بۇغاخان كالىسىغا كەلگەن بۇ ئەخمىقانە خىيالدىن بىردىنلا روھلاندى. دەرھال ئاقسۇغا قايتىپ ئەندىجان غەلىبىسىنى كۆز - كۆز قىلىشقا ئالدىردى.



سۇلتان ئىسان بۇغاخاننىڭ چېكىنىش پەرمانىنى ئاڭلاپ پولات باھادىر ھەيران قالدى. ئۇنىڭ ئۈچۈن سەمەرقەنتتىن ھەم - دەمگە كەلگەن لەشكەرلەر بىلەن جەڭ قىلىپ چېكىنگەن بىلەن ئۇلارنىڭ قارىسىنى كۆرمەي تۇرۇپ غىپىدە چېكىنگەننىڭ ھېچ - قانچە پەرقى يوق ئىدى. ئۇنىڭ ئۇزاق يول بېسىپ ھېرىپ كەلگەن سەمەرقەنت لەشكەرلىرىگە پىستىرما قويۇپ، ئارام ئېلىۋېلىشقا پۇرسەت بەرمەي توسۇپ زەربە بېرىپ غەلىبە قىلىشقا تولۇق ئى - شەنچى بار ئىدى.

— شۇنچە جاپا تارتىپ كېلىپ ئەندىجاننى ئېلىپ، مۇشۇنداق سەۋەبىسىزلا تاشلاپ كېتىمىزمۇ ئالىلىرى، — دېدى پولات باھا -



دەر قايل بولمىغان ھالدا، — مېنىڭچە سەمەرقەنت لەشكەرلىرىدە — گە توسۇپ زەربە بەرسەك، ئەندىجاننى شۈبھىسىزكى ساقلاپ قالالايمىز. ناۋادا قىبلىگاھىمىزنىڭ ئاستانىگە قايتقۇسى بولسا، مەن بىر تۈمەن لەشكەر بىلەن ئەندىجاندا قالاي. ئەندىجاننى ساقلاپ قېلىشقا بېشىم بىلەن كېيىللىك قىلىمەن. ماۋەرائۇننەھر تەسەر — رۇپىنى ئىستېلا قىلىشتا ئەندىجان بەك مۇھىم.

سۇلتان ئىسان بۇغاخان قايتقىنى تۇردى:

— پەرمانىمغا سەركەشلىك قىلمىسۇنلار!

— يوقسۇ، — دەدى پولات باھادىر بېشىنى تۆۋەن سېلىپ، —

ئەندىجاننى بۇنچە ئالدىراپ تاشلاپ بەرمەيلى دېمەكچىمەن.

— گەپ بىر، قۇلاق ئىككى. دەرھال چېكىنىشنىڭ تەييارلىق.

قىنى قىلىسۇنلار! بارلىق ئەندىجان ئاھالىسى بىز بىلەن بىللە ئاق — سۇغا بارىدۇ.

سۇلتان ئىسان بۇغاخان ئەندىجان خەلقىنى ئاقسۇغا ئېلىپ

بېرىپ، ئۇلارنى ئۆزىنىڭ غەلىبىلىك ئەندىجان يۈرۈشىنىڭ ئىسسىق

پاتى قىلىشنى كۆڭلىگە پۈككەندى. پولات باھادىر ئۇنىڭ بۇ

ئەخمىقەنە خىيالغا قارشى چىقىشقا پېتىنالمى، ئىلاجىسىز بويى.

سۇنۇشقا مەجبۇر بولدى.

شۇنداق قىلىپ سۇلتان ئىسان بۇغاخان ماۋەرائۇننەھر سەل

تەنەتنى قولغا ئېلىش پۇرسىتىدىن مەھرۇم قالدى. ئەندىجان

شەھىرىدىكى يول يۈرۈشكە يارمايدىغان قېرى، مېيىپ، ئاجىز —

مەجرۇھلاردىن باشقا بارلىق ئاھالىنى مەجبۇرىي ئالدىغا سالغىنىدە.

چە قەشقەر، ئاقسۇ تەرەپكە كۆچۈرۈپ كەتتى. بىر شەھەر خەلقىنى

بۇنداق تولۇق كۆچۈرۈپ كېتىدىغان ئەھۋال تارىختا تولىمۇ ئاز

كۆرۈلەتتى.

سۇلتان ئىسان بۇغاخان يولغا چىقار ۋاقتىدا نېمە ئۈچۈندۇر

ئەندىجان ئەمىرى مىرزا ئەلى كىچىكىنى قالدۇرۇپ قويدى. بۇنىڭ

سەۋەبىنى ئۇ ئۆزىمۇ بىلمەيتتى.





ئەبۇسەئىد مىرزا ھەمدەمچى لەشكەرلىرى بېرىپ بولغىچە سۇلتان ئىسان بۇغاخاننىڭ ئەندىجان شەھىرىنى تاشلاپ كېتىپ قالغانلىقىنى، پۈتكۈل شەھەر ئاھالىسىنى كۆچۈرۈپ كەتكەنلىكىنى ئاڭلاپ ھەيران قالدى. بۇنىڭ تېگىگە ھەرقانچە ئويلىنىپمۇ يېتەلمىدى. ئەمما نېمىلا بولمىسۇن ئەندىجان شەھىرىنىڭ قولىغا ئاسانلا قايتىپ كەلگەنلىكىدىن خۇش بولدى. مىرزا ئەلى كىچىك - نى مەردلىك بىلەن ئەندىجاننىڭ ئەمىرلىكىگە قايتا تەيىنلەپ، ئەندىجان شەھىرىگە يېڭىباشتىن ئاھالە كۆچۈرۈشكە پەرمان بەردى.



ياندۇرقى يىلى يازدا ئىراققا ئەۋەتكەن چاپارمەنلىرى نۇرغۇن شەھەرلەرگە بېرىپ ئىزدەشتۈرۈپ يۈرۈپ ئاخىرى شىراز شەھىرىدىن خانزادە يۈنۈسخاننى تېپىپ كەلدى. ئەبۇسەئىد مىرزا يۈنۈسخانغا بىر سەرگەردان، قاچقۇنغا ئەمەس، بىر ئەلنىڭ ھۆكۈمدارىغا مۇئامىلە قىلغاندەك مۇئامىلە قىلدى.

باغداد، شىراز مەدرىسەلىرىدە ئىلىم تەھسىل قىلىپ، شۇ جاينىڭ ئالىملىرىنىڭ ئېتىراپ قىلىشىغا ئېرىشىپ «ئۇستاز يۈنۈس» دېگەن كاتتا ئاتاققا ئېرىشكەن يۈنۈسخان ئىزدەپ كەلگەن چاپارمەنلەردىن ماۋەرائۇننەھر ھۆكۈمدارى ئەبۇسەئىد مىرزانىڭ چاقىرتقانلىقىنى ئاڭلاپ، چاقىرتىش مۇددىئاسىنى بىلمىسىمۇ دەرھال يولغا چىقتى. يول بويى ئۇ ئەبۇسەئىد مىرزا بىلەن كۆرۈشۈپ، مۇددىئاسىنى بىلىپ بولغاندىن كېيىن تۈركىستانغا بېرىپ، كۆرۈشمىگىلى ئۇزۇن يىللار بولغان ئانىسى خانىش دۆلەت - سۇلتان مەلىكە بىلەن كۆرۈشۈشنى كۆڭلىگە پۈكتى. ئۇ ھىراتتا ئۆزىنى ساقلاپ تۇرغان ئەبۇسەئىد مىرزانىڭ ئاجايىپ كاتتا ھۆرمەت - ئېھتىرام بىلەن قارشى ئېلىشىغا ئېرىشىپ بىر ئاز گاڭگىرىدى، ئۇنىڭ مۇددىئاسىنى بىلىشكە ئالدىرىدى. ھىراتتىكى

«باغى زاغان» ئاتلىق كاتتا باغدا كۈتۈۋېلىش سورۇنى تەييارلىغان ئەبۇسەئىد مىرزا بىر تەرىپىدە يۇنۇسخاننى، بىر تەرىپىدە ئوبۇل-قاسىم بابۇر مىرزىنى ئولتۇرغۇزدى. خاننىڭ بۇ ئىشىدىن يۇنۇس-خان بىر ئاز قورۇندى. ئاخىر بۇ كاتتا ھۆرمەتتىن ئەجەبلىنىپ ئەبۇسەئىد مىرزىدىن ئۇدۇللا سوراڭقا مەجبۇر بولدى:

— كەمىنەلىرى ئۇزۇن يىللاردىن بېرى ھەقلىق تاجۇ تەخ-تىمدىن مەھرۇم قىلىنىپ ئۆزگە يۇرتلاردا قازاقلق<sup>①</sup> تا ياشاۋاتقان بىر ساياقمەن. جانابى خان ئالىيلىرىنىڭ بۇنچە ھۆرمەت — ئېھتىرام كۆرسىتىشىگە ئەرزىمەيمەن. قانداق مۇددىئالىرى بولسا ئوچۇق ئېيتقان بولسلا.

— شۈبھىلەنمىگەيلا ئالىيلىرى، — دېدى ئەبۇسەئىد مىرزا يۇنۇسخاننى «خانزادە» دېمەي ھۆرمەت بىلەن «ئالىيلىرى» دەپ ئاتا-تاپ، — ئەلۋەتتە ئۆزلىرىنى يىراق ئىراق زېمىنىدىن چاقىرىپ كېلىشىمىزدە كۆڭلىمىزگە پۈككەن مەقسەت — مۇددىئالىرىمىز باردۇر. بىراق بۈگۈن ھۆرمەتلىرىگە سېلىنغان بۇ داستىخاندا پەقەت تۈز يېيىشىپ، مېھماندارچىلىقلا قىلىشساق، ئەسلىي مەقسەتنى ئاللاھ خالىسا ئەتە بايان ئەيلىسەك دېگەن ئۈمىدلىمىز.

— مۇمكىن بولسا شول تاپنىڭ ئۆزىدە بىلىشكە تەقەززا-مەن، — دېدى يۇنۇسخان جاھىللىق بىلەن، — بولمىسا خۇدۇك-سىرەپ قالدىكىنەمەن. مەقسەت — مۇددىئالار دۇرۇس بولسا بۈگۈن بىلەن ئەتىنىڭ پەرقى يوقتۇر. بەلكىم تەخىرىسىز ئىشلارنى ئەتىگە قالدۇرۇش بىھاجەتتۇر. ئالىيلىرىنىڭ مېنى شۇنچە يىراق يەردىن چاقىرتىشى بەلكىم تەخىرىسىز بىر زۆرۈرىيەت بائىسىدىن بولسا كېرەك، دەپ ئويلايمەن.

يۇنۇسخاننىڭ ئوچۇق — يورۇق، كەسكىنلىكى ئەبۇسەئىد مىرزىنى قايىل قىلدى. ئۇنى چاقىرتىپ كېلىپ توغرا قىلغىنىغا يەنە بىر قېتىم ئىشەندى.

① قازاقلق — ھۆكۈمدارنىڭ تەختىدىن ئايرىلىپ قېچىپ يۈرگەن ۋاقتى، يەنى قاچاقلق.



— ئارىدىن شۇنچە يىللار ئۆتكەن بولسىمۇ ئالىيلەرنىڭ ئوچۇق — يورۇق، تۈز مېجەزى ئۆزگەرمەپتۇ، — دېدى ئەبۇسەئىد مىرزا كۈلۈمسىرەپ، — ئەسلىرىدە بارمىكىن، ئەينى يىلى ئىرازان بارىن بىلەن سەمەرقەنتكە كېلىپ مەرھۇم جەننەتماكان مىرزا ئۇ — لۇغبەگ ئالىيلەرى بىلەن كۆرۈشكەنلىرىدە تېخى يىگىتلىك مەۋ — سۇملىرىغا قەدەم قويىمىغان بىر گۆدەك بالا ئىدىلە. شول چاغدىمۇ ئوچۇق — يورۇق مېجەزلىرى، چوڭلارغا خاس تەمكىن قىياپەتلىرى ۋە مېغىزلىق، ئورۇنلۇق سۆز — ئىبارىلىرى بىلەن مىرزا ئۇلۇغ — بەگ ئالىيلەرىنىلا ئەمەس، پۈتكۈل ئەمىر — سەركەردىلەرنى قايىل قىلغان ئىدىلە. ئاشۇ مەھرەملەر قاتارىدا مەنمۇ بار ئىدىم. كۆڭ — لۈمدە سىلىگە ھۆرمەت — ئېھتىرامىم قوزغالغانىدى. كېيىنكى ۋاقىتلاردا مىرزا ئۇلۇغبەگ ئالىيلەرى دىيانەتسىز، تۈزكۈر ئوغلى ئابدۇللەتپخاندىن كۆڭلى ئازار يېگەن ۋاقىتلاردا ئىختىيارسىز سىلىنى تىلغا ئالاتتى، ئاللاھتىن ئۆزىگە سىلىدەك پەرزەنت نې — سىپ بولمىغىنىدىن ئەپسۇسلىناتتى. نېمە ئۈچۈندۇر شول چاغدا مىرزا ئۇلۇغبەگ ئالىيلەرى تەلەپلىرىنى رەت قىلدى، ئارزۇ — ئارمانلىرىغا قۇلاق سالمايدى. كېيىن جەننەتماكان پەدەرى شاھ — رۇخسان ئالىيلەرنىڭ دەرگاھىغا ئەۋەتىۋەتتى. شۇندىن كېيىن بىزگىمۇ قايتا دىدار — مۇلاقاتتا بولۇش نېسىپ بولمىدى.

— جەننەتماكان مىرزا ئۇلۇغبەگ ئالىيلەرنىڭ شول چاغدا تەلپىمنى رەت قىلغانلىقىدىن زەررىچە ئاغرىنىشىم يوقتۇر، — دېدى يۈنۈسخان ئۆتكەن ئىشلارنى ئەسكە ئېلىپ، — يەر يۈزىدە ئۇنداق ئىلىم — ھېكمەتتە كامالەتكە يەتكەن دانىشمەن ھۆكۈمدار ئاز تېپىلىدۇ. بىر ئەلنىڭ ھۆكۈمدارى بولۇش ئۈچۈن ئىلىم — ھېكمەت، پەزىلەت ئۆگىنىش تولىمۇ زۆرۈر ئىكەن. مىرزا ئۇلۇغ — بەگ ئالىيلەرى ماڭا مۇشۇ پۇرسەتنى يارىتىپ بەردى. ھىراتتا جەننەتماكان ئۇستازىم مەۋلانە شەرەفىددىن ئەلى يەزدى ھەزرەتلى — رىنىڭ ئىلىم خەزىنىسىگە يولۇقتۇم. كېيىن باغداد، شىراز دانىشمەنلىرىنىڭ تەربىيەسىگە مۇشەررەپ بولدۇم. ئىلىم — ھېك —





مەت، يۇرت — يۇرتدارچىلىق سىرلىرىنى ئاز — تولا چۈشەنگەندەك بولدۇم. بەلكىم شول چاغدا مىرزا ئۇلۇغبەگ ئالىيلىرى تەلىپىمەنى قوبۇل كۆرگەن بولسا، ئىلىم ئىزدەشتىن ئىبارەت كاتتا پۇر-سەتتىن مەڭگۈ مەرۇم قالار ئىكەنمەن. ئۇشبۇ سەۋەبتىن ئولجەننەتماكانغا تەشەككۈرۈم چەكسىزدۇر.

— ئۇنداقتا ئالىيلىرى ئاتا مىراس زېمىنلىرى بولمىش مو-غۇلىستان ئېلىنىڭ تاجۇ تەختىنى ئېلىش مۇددىئالىرىدىن ۋازكەچكەن ئوخشىمامدىلا؟ — سورىدى ئەبۇسەئىد مىرزا يۇنۇسخان-نىڭ كۆزىگە قاراپ تۇرۇپ.

— يوقسۇ، — دېدى يۇنۇسخان، — ئول ۋەتەن ئىشقى يۈردىكىمىزدە ھەرقاچان گۈلخاندۇر. لېكىن ئىنسان ئۆز ئەھۋالاتىنى بىلىشى كېرەك. بولمىسا كۆپدۈرىدىغىنىنى، ھالاك قىلىدىغىنىنى بىلىپ تۇرۇپ ئۆزىنى ئوتقا ئۇرىدىغان پەرۋاندىن پەرقى بولمايدۇ. پەرۋانە مەخلۇقتۇر، ئۇنىڭدا قىلچىلىك ئىدراك يوقتۇر. ئەمما بىز جانابى ھەقتائالا بارلىق يارالمىشلىرىنىڭ ئەڭ ئېسىلى قىلىپ ياراتقان ئىدراكلىق ئىنسانىمىز. پەرۋانە جاسارىتىدىن ئەنداز ئېلىشىمىز كېرەككى، زىنھار قارىغۇلارچە دورىماسلىقىمىز كېرەك. چۈنكى، ئىمكانىيەتسىز ئىشقا بەل باغلاپ ئۆزىمىزنى ئوتقا ئۇرساق بېھۋەدە ھالاك بولىمىز، ئارزۇ — ھەۋەسلىرىمىز ئۆزىمىز بىلەن بىللە كۈل بولىدۇ. قاچانكى ئىمكانىيەت ھازىرلانسا ئول ۋەتەنگە بېرىشتىن بىزنى بەندە توسۇپالماس.

— بارىكالا، — دېدى ئەبۇسەئىد مىرزا ھاياجانلىنىپ، — ئالىيلىرىنىڭ جاسارىتىگە يەنە بىر قېتىم قايىل بولدۇم. مەگەر-كى ئالىيلىرىغا ئاشۇنداق ئىمكانىيەتلەرنىڭ ھازىرلانغانلىقىغا ئىسپات كۆرسەتسەم موغۇلىستان ئېلىگە بېرىشقا رىغبەتلىرى بارمىكەن؟

يۇنۇسخان ئەبۇسەئىد مىرزاغا يالت ئېتىپ قارىدى. ئىككى جۈپ كۆز بىر — بىرى بىلەن توقۇنۇشتى. يۇنۇسخان ئەبۇسەئىد مىرزانىڭ كۆزلىرىدىن تولۇپ — تاشقان بىر ئىشەنچنى ھېس



قىلدى.

— ئەگەر ئاشۇنداق ئىمكانىيەتلەر بولسا پەرۋانە جاسارىتىنى كۆرسىتىشكە ئىشەنچىمىز باردۇر.

يۇنۇسخانغا تولۇق ئىشەنچ قىلغان ئەبۇسەئىد مىرزا ئىراق، ئىران ۋە ئەرەبىستاننى ئىستېلا قىلىش ئارزۇسى بارلىقىنى، ئەمما موغۇلىستان سۇلتانى ئىسان بۇغاخاننىڭ چوڭ تەھدىت بولۇپ قالغانلىقىنى، ئۇنىڭدىن خاتىرجەم بولالمايۋاتقانلىقىنى يوشۇرماي بايان قىلدى.

● — ئالىيلەرنى چاقىرتىپ كېلىشتىكى مەقسەت — مۇددىئا. لىرىمىز ئەنە شۇ، — دېدى ئەبۇسەئىد مىرزا، — ئاتا مىراس تەخت — سەلتەنەتلىرىنى قايتۇرۇۋېلىشلىرى ئۈچۈن لەشكىرىي ياردەمنى قىلچىلىك ئايىمايمىز. بۇنىڭ بەدىلىگە سىلى بىزنى ئىلىلىرى سۇلتان ئىسان بۇغاخاننىڭ تەھدىتىدىن ئازاد قىلىلا. گەرچە بىز ھەرقايسىمىز بىردىن ئەلنى تەسەررۇپىمىزغا ئېلىپ يۈرتدارچىلىق قىلىپ كەلگەن بولساقمۇ، ئابا — ئەجدادلىرىمىزدىن تارتىپ يىلتىزىمىز، تىلىمىز، دىنىمىز بىر قوۋم — قەبرىنداشلارمىز. جەننەتتاكان تۇغلۇق تۆمۈرخان ئالىيلەرنىڭ ۋاپا-تىدىن كېيىن بۈيۈك تەسەررۇپ پارچىلىنىشقا يۈزلەندى. كېيىنكى ۋاقىتلاردا شەۋكەتلىك بۈزرۈكۋارىمىز ئەمىر تۆمۈر كۆرەگان ئالىيلەرى دەسلەپكى قېتىم كۆتۈرۈلۈپ چىققاندا، تۇغلۇق تۆمۈرخان ئالىيلەرنىڭ شەپقىتىگە ئائىل بولغان ئەمىرلەر ئۇنى ئېتىراپ قىلغۇسى كەلمەي ئىتائەت گەردىنىنى تولۇق سۈنمىدى. شول سەۋەبتىن ئۇلارنى قەتلى قىلسا ئەيىب بولاتتى. ئىلاجسىز سۈيۈرغات-مىش خاننى خان قىلىپ تىكلىدى. خانلىق پەرمان، تۈركىي ئىشانلارنى ئۇنىڭ نامىدا پۈتتى. سۈيۈرغاتمىش خان ۋاپات بولغاندىن كېيىن ئوغلى مەھمۇد سۇلتاننى ئۇنىڭ ئورنىدا ئولتۇرغۇزدى. ئەمما شەۋكەتلىك ئەمىر تۆمۈر ساھىبىقىران ئۈچۈن بۇ بىر ئىسمىدىنلا ئىبارەت ئىدى. مەھمۇد سۇلتان سەمەرقەنتتە تۇتقۇن ھالەتتە ياشايتتى. سەلتەنەت ئىشلىرىنى بابائى بۈزرۈك ئەمىر تۆ-



مۇر ئۆز ئالدىغا بېجىرەتتى. كېيىن بابائى بۇزىرۇك رەسمىي تەخت-  
تە ئولتۇرۇپ سەلتەنەتنى ئۆزىنىڭ نامىدا جاكارلىدى. ئۇل سا-  
ھىبقىران بۇزىرۇكۋارىمىز ۋاپات بولغاندىن كېيىن ماۋەرائۇننەھىر  
سەلتەنەتنى شاھىرۇرخان ئالىيلىرىنىڭ قولىغا ئۆتتى. گەرچە شاھ-  
رۇرخان ئالىيلىرى سەلتەنەتنى ئادالەت بىلەن سورىغان بولسىمۇ،  
ئوغۇللىرىغا زىيادە كەڭ قوللۇق قىلىپ تەسەررۇپىنىڭ كۆپ  
قىسمىنى شۇلارغا بېرىۋەتتى. ئۆز ئاغىسى بولمىش مىرانشاھ  
ھەزرەتلىرىنى چەتكە قاقىتى. ئۇنىڭ پۇشتىنى سەلتەنەتكە يېقىن  
يولاتمىدى. ھالا بۈگۈنكى كۈنگە كەلگەندە ماۋەرائۇننەھىر، خۇراسان  
ۋە پەرغانە ۋادىسىنىڭ تەختگاھى ئۇل مىرانشاھنىڭ پۇشتى بول-  
مىش ماڭا نېسىپ بوپتۇ. ئەمما بايا دېگەندەك، شاھىرۇخىلار پۇش-  
تىدىن بولمىش بىر قىسىم خانزادىلەر ئىنسابسىزلىق قىلىپ  
تەخت دەۋاسى قىلىۋاتىدۇ. موغۇلىستان سۇلتانى بولمىش ئىند-  
لىرى ئىسان بۇغاخان بولسا پەرغانە ۋادىسىگە تەھلىكە سېلىپ  
قىستۇراتىدۇ. تېخى يېقىندىلا ئەندىجاننى بۇلاڭ - تالاڭ قىلىپ  
قايتىپ كەتتى. ھازىر مەن ئالىيلىرىنىڭ قازاقلق ھاياتىغا خاتە-  
مە بېرىپ، ئالىيلىرىنى پېقىرلىق لىباسىدىن ئاجراتماقچىمەن.  
ئۈستىباشلىرىغا شاھانە خىلئەت<sup>①</sup>لەرنى كىيىدۈرۈپ، خىللانغان با-  
ھادىر لەشكەرلەر بىلەن موغۇلىستانغا ئەۋەتمەكچىمەن. بۇنىڭدىكى  
شەرت شۇكى، مۇندىن كېيىن ئىلگىرىكى موغۇلىستان خانلىرى-  
نىڭ يولىنى تۇتمىغايلا. چۈنكى، ئۇل خانلارنىڭ ھەممىسى تاكى  
ئىنلىرى ئىسان بۇغاخانغىچە «ئەمىر تۆمۈر ئەۋلادلىرىنىڭ ھەم-  
مىسى ئەۋلادمۇئەۋلاد بىزنىڭ ئۆكرىمىزدۇر» دەپ دەۋا قىلىشىپ،  
تەسەررۇپىمىزغا تەھلىكە سېلىپ كەلدى. ئەمدى سىلى بۇ دەۋانى  
تاشلىغايلا. گەرچە قەدىمدە شۇنداق بولغان بولسىمۇ، لېكىن ھازىر  
ئۇل مەرتىۋە قالماپتۇ. ھازىر مەن ئۆز ئالدىمغا پادىشاھدۇرمەن.  
باشقىلارنىڭ مېنى «ئۆكرىم» دېيىش ھەققى يوقتۇر. شۇڭا ھا-  
زىردىن باشلاپ «خوجاينى»، «خادىم» دېگەندەك ئاتاقلارنى تاشلى-

① خىلئەت — چاپان، تون.



غايمىز. بىر - بىرىمىزنى دوستلۇق، قېرىنداشلىق ئاتىقى بىلەن ئاتاپ، پادىشاھلىق يوسۇنى بىلەن خەت يوللىغايمىز. بۇندىن كېيىنمۇ پۈتكۈل ئەۋلادلىرىمىز بۇ قائىدىنى ئەلەددامام داۋاملاشتۇرغانى. قېرىنداشلىق مېھرىنى جۇلالاندۇرۇپ، ئابا - ئەجدادلىرىمىزنىڭ روھىنى خاتىرجەم قىلغانى.

— ئارى، خان ئالىيلىرىنىڭ مەقسەت - مۇددىئالىرىدىن پۈتۈلگەن كالامى بىزگە خۇددى ئالدىمىزدىكى مۇنۇ ئاياقتىكى ئاش - تەكلا ئايان بولدى، — دېدى يۈنۈسخان تەۋازۇ بىلەن ئېغىز ئېچىپ، — راست ئېيتتىلا ئالىيلىرى، بىزلا ئەمەس، ئول ئىككى ئەلدىكى ئاۋام - رەئىيەتمۇ ئابا - ئەجدادلىرىمىزدىن تارتىپ قوۋم - قېرىنداشتۇر. قومۇل، تۇرپان، قەشقەر، ياركەنت، خوتەن - دىكى بىر ئاددىي ئاۋام ئەندىجان، بۇخارا، ھىرات، تاشكەنت، سەمەرقەنتكە كەلسە تىل - زەبەندىن قىينالماس. شۇنداقلا بول تەسەررۇپتىكى ھەرقانداق بىر ئاۋام ئول تەسەررۇپقا بارسىمۇ ھەم شۇنداق بولۇر. تىل - دىلىنىڭ ئەلچىسىدۇر. تىلى بۆلۈنمىگەن قوۋمنىڭ دىلىنى زىنھار بۆلۈپ بولماس. بۇنىڭ ئۈچۈن ھەرقانداق چېگرا - توساقلار ئامالسىزدۇر. خان ئالىيلىرى شۇنچىلىك ھەم مەت كۆرسەتكەن يەردە، كەمىنەلىرى ۋاپا، ساداقەت گۆھىرىنى ئەتۋارلاپ ساقلىغايمەن. بەلكى ئۇنىڭغا دوستلۇق، قېرىنداشلىق مېھرى بىلەن جۇلا بەرگەيمەن.

يۈنۈسخان ئەبۇسەئىد مىرزىنىڭ مەدەت بېرىشى بىلەن ئىسمى ئىسان بۇغاخانىدىن تاجۇ تەخت قايتۇرۇۋېلىشقا قەتئىي بەل باغلىدى. ئەبۇسەئىد مىرزا بەرگەن لەشكەر ۋە ئوزۇق - تۈلۈك بىلەن يولغا چىقتى. ئاۋۋال تۈركىستانغا كېلىپ ئانىسى دۆلەتسۇلتان مەلىكە بىلەن كۆرۈشتى. ئوغلىنىڭ ئۇزاق يىللار ئۆتكەندىن كېيىن كاتتا غەيرەت بىلەن لەشكەر تارتىپ كەلگەنلىكىنى كۆرۈپ دۆلەتسۇلتان مەلىكە ھاياجىنىنى باسالماي يىغلىۋەتتى، ئىلىكىدەكى تۈركىستان لەشكەرلىرىنىمۇ يۈنۈسخانغا ئۆتكۈزۈپ بەردى. شۇنىڭ بىلەن يۈنۈسخان بىردىنلا كۈچەيدى. ئايغاقچى ئەۋەتىپ



ئۆز ۋاقتىدا ئۆزىنى ۋەتەنگە قايتىشقا، تەختنى قولىغا ئېلىشقا ئۈندىگەن مىر كەرىمبەردى بەگ، ھەقىقەتەن مىرزا بىلەن يوشۇ-رۇن ئالاقە ئورناتتى. ئۇلار يۈنۈسخاننىڭ ئاقسۇغا لەشكەر تارتىپ كېلىشىنى قوللىدى ۋە كۆنچى ئەمىرى شىر ھاجىبەگىنىمۇ يۈ-نۈسخاننى قوللاشقا كۆندۈردى. يۈنۈسخان ئۇدۇللا ئاقسۇغا لەشكەر تارتماي، ئاۋۋال كۆنچى ۋادىسىغا كىردى. ئۇ بىرىنچى قەدەمنى قاراملىق بىلەن لەشكەر تارتىپ ئىنىسىنىڭ ھاكىمىيىتىنى بويد-سۇندۇرۇشتىن ئەمەس، خەلقنىڭ كۆڭلىنى رام قىلىشتىن باشلىدى. كۆنچى ئەمىرى شىر ھاجىبەگ ساداقىتىنى بىلدۈرۈش ئۈچۈن قىزى ئىسان دۆلەت خېنىمنى يۈنۈسخانغا نىكاھلاپ بەردى ۋە يۈنۈسخان بىلەن ئىسان دۆلەت خېنىمنى ئەجدادلارنىڭ قائىدىسى بويىچە ئاق كىگىزنىڭ ئۈستىدە ئولتۇرغۇزۇپ رەسمىي خانلىق جاكارلىدى. شۇنىڭ بىلەن يۈنۈسخاننىڭ نامى موغۇلىستان ئېلىدە قايتا تارىلىشقا باشلىدى.



تەدبىرلىك يۈنۈسخان بۇنىڭلىق بىلەن توختاپ قالمىدى. ئاستىرتىن ئەلچى ئەۋەتىپ ھەرقايسى ۋىلايەتلەرنىڭ ئەمىرلىرىنىڭ تومۇرىنى تۇتۇپ راينى سىناشقا، بىر ئامال قىلىپ ئۇلارنى ئۆزىگە تارتىشقا كىرىشتى. يەنە بىر تەرەپتىن بەدەخشان ھۆكۈمدارى سۇلتان مۇھەممەدخاننىڭ ھۇزۇرىغا بېرىپ دوستلۇق، ساداقىتىنى بىلدۈردى. سۇلتان مۇھەممەدخان بىلەن ئەبۇسەئىد مىر-زىنىڭ قېيىنى ئاتا - كۈيۈڭۈللۈق مۇناسىۋىتى بار ئىدى. يۈنۈس-خان بىلەن كۈيۈڭۈللى ئەبۇسەئىد مىرزا ئوتتۇرىسىدىكى دوست-لىق، كېلىشىمدىن ئالدىنلا خەۋەر تاپقان سۇلتان مۇھەممەدخان يۈنۈسخاننى قوللايدىغانلىقىنى بىلدۈرۈش ۋە شۇ ئارقىلىق بەدەخ-شان ھاكىمىيىتىگە موغۇلىستاندىن كېلىدىغان خەۋىپنى تۈگىتىش ئۈچۈن ئىككىنچى قىزى مەلىكە شاھ بېگىمنى يۈنۈسخانغا نىكاھلاپ بەردى. شۇنداق قىلىپ يۈنۈسخان بەدەخشان ھاكىمىيىتى-نىڭمۇ كۈچلۈك قوللىشىغا ئېرىشتى.

ئاكىسىنىڭ لەشكەر تارتىپ كەلگەنلىكى ۋە خانلىق ئېلان

قىلغانلىقى ھەققىدىكى خەۋەرنى ئاڭلىغان سۇلتان ئىسان بۇغاخان ئالدىراپ - تېنەپ ئۇرۇشقا تەييارلىق كۆرۈشكە كىرىشتى.

شۇنداق قىلىپ ئەبۇسەئىد مىرزا يۇنۇسخان ئارقىلىق ئىسان

بۇغاخاننى چەكلەش مۇددىئاسىغا تولۇق يەتكەن، يۇنۇسخانمۇ

ئەتراپىدىكى ھۆكۈمدارلارنىڭ قوللىشىدا ئۆز ھاكىمىيىتىنىڭ

دەسلەپكى ئاساسىنى پۇختىلىۋالغانىدى. مۇشۇ سەۋەبتىن ماۋەرا -

ئۇننەھر ۋادىسىدا ئەبۇسەئىد مىرزا، تۈركىستان، كۆنچى ۋادىسىدا

يۇنۇسخان، موغۇلىستاندا ئىسان بۇغاخاندىن ئىبارەت ئۈچ ھۆ -

كۈمدارنىڭ داڭقان پۇتغا ئوخشاش ئۈچ ئاچماق ھاكىمىيىتى ●

شەكىللەندى.



مەسئۇل مۇھەررىر : ئەخمەتجان ھوشۇر  
مەسئۇل كوررېكتور : قەيسەر قۇربان  
مۇقاۋا لايىھەلىگۈچى : ئەكبەر سالىھ

ياسىنجان سادىق چوغلان

## باھادىرنامە (2)

---

---

نەشر قىلغۇچى : مىللەتلەر نەشرىياتى  
ئادرېسى : بېيجىڭ شەھىرى خېيىڭلى شىمالىي كوچا 14 - قورۇ  
پوچتا نومۇرى : 100013  
تېلېفون نومۇرى : 010 - 64290862  
ساتقۇچى : جايلاردىكى شىنخۇا كىتابخانىلىرى  
باسقۇچى : بېيجىڭ شېڭتۇڭ باسما چەكلىك شىركىتى  
نەشرى : 2010 - يىل 8 - ئايدا 1 - قېتىم نەشر قىلىندى  
بېسىلىشى : 2014 - يىل 3 - ئايدا بېيجىڭدا 6 - قېتىم بېسىلدى  
ئۆلچىمى : 1230×880 م . م 32 كەسلەم  
باسما تاۋىقى : 15  
باھاسى : 45.00 يۈەن

ISBN 978-7-105-11014-8/I. 2197 (维319)

---

图书在版编目(CIP)数据

诸王传. 2: 维吾尔文/亚生江·沙地克著. —北京: 民族出版社, 2010. 7 (2014. 3 重印)

ISBN 978-7-105-11014-8

I. ①诸... II. ①亚... III. ①历史小说—中国—当代—维吾尔语(中国少数民族语言) IV. ①I247.5

中国版本图书馆 CIP 数据核字(2010)第 130126 号

---

责任编辑: 阿合买提江·吾守尔

责任校对: 凯赛尔·库尔班

封面设计: 艾克拜尔·萨力赫

出版发行: 民族出版社 <http://www.mzcbs.com>

社 址: 北京市和平里北街 14 号 邮编: 100013

电 话: 010-64290862 (维文室)

印 刷: 北京盛通印刷股份有限公司

版 次: 2010 年 8 月第 1 版 2014 年 3 月北京第 6 次印刷

开 本: 880×1230 毫米 大 32 开

印 张: 15

定 价: 45.00 元

---

ISBN 978-7-105-11014-8/I. 2197 (维 319)

---